

लाल बहादुर शास्त्री राष्ट्रीय प्रशासन अकादमी

L.B.S National Academy of Administration

मसूरी

MUSSOORIE

पुस्तकालय

LIBRARY

अवाप्ति संख्या

Accession No.

8050

वर्ग संख्या

Mar

Class No.

954.021

पुस्तक संख्या

Book No.

वेद्य

भाग 1





# मध्ययुगीन भारत

अथवा

हिंदु राज्यांचा उद्भव, उत्कर्ष आणि उच्छेद.

---

भाग पहिला

( सुमारे इ. स. ६०० पासून ८०० पर्यंत. )

---

हा ग्रंथ

चिंतामण विनायक वैद्य एम. ए. एलएल्. बी.

आनररी फेलो मुंबई, युनिव्हर्सिटी

आणि

महाभारत ए क्विटिसिझम, रिडल आफ धि रामायण, एपिक इंडिया

या इंग्रजी पुस्तकांचे, व संक्षिप्त रामायण, संक्षिप्त महाभारत.

या संस्कृत व महाभारत उपसंहार, श्रीरामचरित

श्रीकृष्णचरित्र, या मराठी पुस्तकांचे कर्ते

यांनी लिहिल्या.

---

( सर्व हक्क स्वाधीन ठेविले आहेत )

---

सन १९२०

---

अकाशक—  
विश्वामग विनायक वैद्य,  
४०२, ठाकुरद्वार मुंबई नं. २.

प्रिंटर—  
अनंत आत्माराम मोरमकर,  
श्रीलक्ष्मी-नारायण छापखाना,  
४०२, ठाकुरद्वार मुंबई नं. २.

हे पुस्तक

ग्रंथकर्त्याने

**लोकमान्य बाळगंगाधर टिळक**

यांच्या

पूज्य व प्रिय स्मृतीस

[यांच्या अनेक गुणांबद्दल व हिंदुस्थानच्या प्राचीन इतिहासाच्या

गहन अभ्यासाविषयी तसेच भारतवर्षाचा प्राचीन

वैभवाच्या अभिमानाबद्दल आणि शेवटी

या ग्रंथाच्या लेखनांत ग्रंथकारास


[बारंवार दिलेल्या प्रोत्साहनाबद्दल

सादर व आभारपूर्वक

अर्पण केले

आहे.

# प्रस्तावना.



या पुस्तकास प्रस्तावना लोकमान्य टिळक लिहिले होते. परंतु विधीची इच्छा निराळी व प्रबळ असल्याने मी ही अल्प प्रस्तावना लिहित आहे.

हिंदुस्थानचा प्राचीन इतिहास मुसलमानी अमदानीपर्यंत साधारणपणे मानला जातो. या प्राचीन इतिहासाचे ठोकळ रीतीने तीन भाग पडतात. इतिहासाचे मुख्य साधन म्हणजे समकालीन लेख. हे लेख जितके भरपूर व विश्वसनीय असतील तितका इतिहास अधिक सुसंगत आणि पायाशुद्ध होतो. भरतखण्डाच्या प्राचीन इतिहासाचा पहिला भाग म्हणजे अतिप्राचीनकाळापासून अलेक्झांडरची स्वारी होईपावेतोचा होय. याची साधने थोडी असून हा इतिहासही अंधुक आहे. यास आर्यकाल म्हणतां येईल. दुसरा भाग शिकंदराच्या स्वारीपासून हर्षापर्यंतचा म्हणजे सरासरीने इ. स. पू. ३०० पासून इ. स. ६०० पर्यंतचा. याकाळांत ग्रीक इतिहासकारांचे लेख तसेच अनेक शिलालेख व ताम्रलेख, नाणी व इतर देशांतील इतिहास, यांच्या साधनाने बऱ्याच विश्वसनीय रीतीने इतिहास लिहितां येतो, विन्सेटस्मिथ-प्रभृति इतिहासकारांनी तो लिहिला आहे. यानंतरचा तिसरा भाग म्हणजे हर्षापासून पृथ्वीराजापर्यंतचा काळ इ. स. ६०० पासून इ. स. १२०० पर्यंतचा असून या काळाचा इतिहास विन्सेटस्मिथने फारच त्रोटक लिहिला आहे. या इतिहासाची साधने बरीच उपलब्ध झाली आहेत; तथापि या काळाचा समग्र हिंदुस्थानचा एकवटलेल्या दृष्टीने अद्याप कौणीहि इतिहास लिहिला नाही. असा इतिहास लिहिण्याचा माझ्या अल्पशक्तीप्रमाणे मी या पुस्तकांत प्रयत्न केला आहे.

या पूर्वीच्या म्हणजे दुसऱ्या कालविभागास आपण आर्यबौद्धकाल असे म्हणूं. कारण या कालांत आर्यधर्माचा आणि बौद्धधर्माचा सारखा झगडा सुरू असून कधी आर्यधर्माचा विजय तर कधी बौद्धधर्माचा

विजय होत गेला. मी घेतलेल्या या तिसऱ्या काळांत आर्यधर्माचा विजय होऊन बौद्धधर्माचा कायमचा पाडाव झाला. परंतु आर्यधर्मास या काळांत पूर्वीचे स्वरूप जाऊन नवीन स्वरूप आले. त्यास हिंदुधर्म असे म्हणणे योग्य होईल. म्हणून या तिसऱ्या काळास हिंदुकाळ अशी मी संज्ञा देतो. हा काळ मुख्यतः इ. स. ६०० पासून १२०० पर्यंतचा असल्याने याला मध्ययुग असेही म्हणता येईल. म्हणूनच मी आपल्या या ग्रंथास 'मध्ययुगीन भारत' हें नांव दिलें आहे.

या काळाचे माझ्या दृष्टीने तीन विभाग पुन्हां पडतात. इ. स. ६०० पासून ८०० पर्यंत पहिली हिंदु राज्ये ( आर्य-राज्ये नव्हत. ) उदयास येऊन लयास गेली. यानंतर मुसलमानी धर्माचा व लोकांचा पहिला झगडा होऊन नवीन अधिक जोरकस हिंदु राज्ये उदयास आली व ती इ. स. ८०० सुमारापासून १००० पर्यंत उत्कर्षास पोचली. या राज्यांस महमद गझनवी याने ठोकर मारल्याने ही लयास गेली. परंतु महमद पंजाबाच्या अलीकडे हिंदुस्थानांत स्थायि झाला नाही म्हणून पुन्हा तिसरी हिंदुराज्यमालिका स्थापन होऊन हिंदुस्थानांत नांदली. ती शेवटी इ. स. १२०० च्या सुमारास शेवटचा जोरकस हिंदुराजा पृथ्वीराज परास्त झाल्याने लयास गेली आणि हिंदुस्थानांत मुसलमानांची सत्ता कायम झाली. अशा रीतीने या हिंदुकाळाचे तीन पोटविभाग पडतात. त्याचे द्योतक म्हणून मी पुस्तकास दुसरें नांव हिंदु राज्यांचा उद्भव, उत्कर्ष आणि उच्छेद असे दिलें आहे. या तीन पोटभागांवद्दल मी निराळे तीन भाग लिहिणार आहे. महाराष्ट्रांत हिंदुराज्य, १३०० इ. स. पर्यंत नांदलें आणि दक्षिण हिंदुस्थानांत म्हणजे कृष्णेच्या दक्षिणेस विजयनगरचें राज्य १५६१ इ. स. पर्यंत नांदलें. कदाचित् या महाराष्ट्र व दक्षिण हिंदुस्थानाचा मी एक चौथा भाग लिहूं शकेन, परंतु सध्या पहिला भाग-हिंदुकाळाच्या पहिल्या विभागाचा-वाचकांस मराठीत सादर करीत आहे. तो त्यांस नवीन व मनोरंजक असा वाटेला अशी मला आशा आहे.

हा इतिहास मुळांत मी इंग्रजांत लिहिला असून तो History of Mediæval Hindu India या नांवानें याबरोबरच प्रसिद्ध करीत आहे. या पुस्तकाचा अनुवाद करवून कोठ कोठें इंग्रजी ग्रंथाहून कांहीं यांत फेरफारही केला आहे. यामुळे हा ग्रंथ वाचकांस स्वतंत्र असाच वाटेला. या ग्रंथांत दोन पुस्तकें आहेत. पहिल्या पुस्तकांत हर्ष आणि तत्कालीन स्थिति याविषयीं विस्तृत रीतीनें माहिती दिली आहे. ती मुख्यतः ह्युएनत्संग या चिनी प्रवाशाच्या लेखाच्या वर्णनाधारे व बाणाच्या हर्षचरित्राधारे दिली आहे. दुसऱ्या पुस्तकांत सर्व हिंदुस्थानांत असलेलीं त्या वेळचीं राज्ये यांचा इतिहास इ. स. ८०० पर्यंतचा दिला आहे. त्या वेळीं तीं बहुतेक लयास जाऊन जीं दुसरीं राज्ये कायम झालीं त्यांचा इतिहास पुढील भागांत येईल.

या हिंदुकाळांत हिंदुस्थान जरी एकछत्री अमलाखालीं नव्हतें तरी हर्षाच्या विस्तृत साम्राज्यामुळे कनोजला जें एकदां साम्राज्यधानाचें वैभव आलें तें शेवटपर्यंत टिकले हें लक्षांत ठेवण्यासारखें आहे. येथेंच पुढच्या कालविभागांत परिहार सम्राट झाले व शेवटच्या काळांत गहडवाड राठोड सम्राट झाले. यांच्याच बगेवरीला दक्षिणेंत प्रथम चालुक्य बादामीचे, नंतर राष्ट्रकूट मालखडचे व शेवटीं चालुक्य कल्याणचे समकालीन राजे होते.

असो, याप्रमाणें या माझ्या इतिहाससंबंधाची रूपरेखा असून त्याचा पहिला भाग वाचकांस सादर करीत आहे. यास जोडून एक धार्मिक परिस्थिति दाखविणारा हिंदुस्थानचा नकाशा दिला आहे व शेवटीं एक सूचीही जोडली आहे. या ग्रंथाच्या छाण्यांत नेहमीप्रमाणें घाई झाल्यानें चुका राहिल्या आहेत त्या वाचक क्षमा करतीलच.

मुंबई,  
दिसंबर १९३०. }

चिं वि. वैद्य.

# अनुक्रमणिका.

पुस्तक पहिलें. ( हर्ष व तत्कालीन स्थिति )

सुमारें इ. स. ६०० पासून ६५० पर्यंत.

प्रकरण	विषय	पृष्ठसंख्या.
१—हर्षाचें राज्यारोहण	...	१-१४
टिप्पणी-१ कनोजच्या मौखरीविषयीं	...	१५-१७
२ माळव्याच्या देवगुप्ताविषयीं	...	१८-२३
३ मौखरी आणि गुप्त यांजविषयीं...	...	...
व्हिन्सेंट स्मिथचे मत	...	२४-४८
४ हर्षाचा जन्मकाल...	...	२८-३०
२—हर्षाचें साम्राज्य	...	३१-४०
३—हर्षकालीन भरतखंडांतील राज्ये	...	४१-६५
टिप्पणी-मोलापोचा राजा शिलादित्य	...	६६-७१
४—लोकवर्णन	...	७२-९९
टिप्पणी-जाट, गुजर, मराठे	...	१००-१२७
५—समाजस्थिति	...	१२८-१५४
६—धार्मिकस्थिति	...	१४५-१६६
७—राजकीयस्थिति	...	१६७-१८४
८—राज्यव्यवस्था	...	१८५-२०६
९—सेना, सामन्त, सभा	...	२०७-२२९
टिप्पणी-१ बेलभीची राज्यपद्धति	...	२३०-२३२
२ साडे सात लाख रहपाडि	...	२३४-२३७
३ घराहमिहिराने दिलेली देशांची यादी	...	२३७-२४३
४ क्षुणनसंगानें सांगितलेले हिंदुस्थानचे देश	...	२४४-२५१
५ तीन महत्वाचे शिलालेख	...	२५२-२५६

पुस्तक दुसरें ( पहिलीं हिंदुराज्यें )  
सुमारें इ. स. ६५० पासून ८०० पर्यंत.

प्रकरण	विषय	पृष्ठें
१—	सिंधप्रातांतील राज्यक्रान्ति ...	३-१४
२—	अरबांनीं सिंध जिंकणें ...	१५-४६
३—	१२ व्या शतका अखेर सिंधचा इतिहास ...	४७-५१
४—	काबूलचे शाहिराजे ...	५२-६६
	टिप्पणी—काबूलचे राजघराणें मूळ तुर्की होतें काय ?	६७-७२
५—	काश्मीरचा कर्कोटक वंश ...	७३-९८
६—	काश्मीरचा वृत्तान्त २ रा भाग ...	९९-१२०
७—	काश्मीरची राजकीय स्थिति ...	१२१-१२८
	टिप्पणी—१ काश्मीरराजांच्या वंशावळी	१२९-१३०
	२ काश्मीरसंसंधी कांहीं गोष्टी	१३१-१३४
	३ कर्कोटक घराण्यांतील राजांचा कालक्रम	१३४-१३६
	४ शंकरवर्म्याची प्रजापर्वीडन कृत्यें	१३६-१३७
८—	वलभीचा मैत्रक वंश ...	१३८-१५१
	टिप्पणी—ध्रुवसेनाचा एक ताम्रपटलेख ...	१५२-१५४
९—	भडोच येथील गुर्जर ...	१५५-१६२
१०—	बादामीचें चालुक्य ...	१६३-१९०
११—	कांचीचे पल्लव घराणें ...	१९१-२०८
	टिप्पणी—१ कुरम येथील पल्लवांचें दानपत्र ...	२०९-२१०
	२ नाशीक येथील कांहीं प्राकृत लेख	२१०-२११
	३ विजयादित्य चालुक्याचें पलायन	२१२-२१४
	४ शिवस्कंदवर्मा पल्लवाचा प्राकृत लेख	२१५
१२—	बेंगी व कर्लिंगचे प्राच्य चालुक्य ...	२१६-२३५
	टिप्पणी—१ चालुक्य कुलाची चंद्रवंशापासून उत्पत्ति	२३६-२३७
	२ आन्ध्र	२३८-२३९
१३—	ओढ्याचे ( ओरिसाचें ) केसरिघराणें ...	२४०-२५१



१४—पूर्वेकडील राज्यें, १ गौडांतील गुप्त राजे ...	२५२-२५६
२ वंश ...	२५७-२६८
३ कामरूपचा भगदत्त वंश ...	२५९
टिप्पणी—पुराणांतील बंगाल राज्याविषयीचे उल्लेख	२६०-२६१
४ आंध्राचे कैंकिल यवनराजे	२६२-२६८
टिप्पणी—१ अर्जिठयाच्या लेण्यांतील एक लेख	२६९-२७०
२ अर्जिठयाची लेणी ...	२७१
१५—कनोजचें वर्म घराणें ...	२७२-२८६
टिप्पणी—गौडवहोंतील यशोवर्म्याचा दिग्विजय	
व पारसीक ...	२८७-२८९
१६—मध्य हिंदुस्थानांतील इतर राज्यें	
कोसल देशांतील द्वैहय राजे ...	२९०-२९४
टिप्पणी—छत्तिसगढ उर्फ प्राचीन कोसल देश	२९५-२९८
१७—पश्चिमेकडील राज्यें.	
१ भिनमालचे गुर्जर चापराजे ...	२९९-३०४
२ पश्चिम माळव्यांतील ( मोलापो ) वर्धन राजे	३०५
३ मध्यमाळव्यांतील उज्जनीचे राजे ...	३०६-३०७
४ गेजाकमुक्ति व महेश्वरपुर येथील राजे ...	३०८-३०९
१८—हिमालयीन प्रदेशांतील राज्यें ...	३१०-३११
१ नेपाळ ...	३११-३२४
टिप्पणी—१ लिच्छवि लोक ...	३२५
२ इ. स. ६३९ चा अंशुवर्म्याचा शिलालेख	३२६
२ हिमालयांतील किरकोळ संस्थानें ...	
चंपा, नुरपूर, मंडी, कुलु वगैरे ...	३२७-३३४
१९—पंजाबांतील राज्यें, जालंधर व मुलतान ...	३३५-३४३
टिप्पणी—१ पंजाबांतील लोक आर्यवंशी कसे राहिले ?	३४४-३५४
२ पंजाबांतील प्राचीन नाण्यांचें वर्णन	३५५-३५९
३ पंजाबांतील लवणाचलाच्या जवळील	
प्रांतांतील प्राचीन अवशेष	३६०
सूची विषयवार ...	१-१७

# पुस्तक पहिलें.



हर्ष व तत्कालिन स्थिति

( सुमारे ६० स० ६००-६५० )

# हर्ष व तत्कालीन स्थिति.

## प्रकरण १.

### हर्षाचें राज्यारोहण

ख्रिस्तीशकाच्या सातव्या शतकाच्या प्रारंभी ठाणेश्वरचा राजा प्रभाकर-वर्धन हाच उत्तर हिंदुस्थानांतील राजमंडळांत प्रमुख होता. त्यानें हूण लोकांचा पराभव करून त्यांना हतवीर्य केले होते. मागील शतकांत माळव्याचा यशोवर्मा आणि मगधदेशाचा बालादित्य यांच्या संयुक्त निशाणाखालीं हिंदी सैन्यानें जरी या हूणांना जबर तडाखा दिला होता, तरी अजूनही पंजाब प्रांतांत त्यांचें प्राबल्य असून गांधार ऊर्फ पेशावर आणि शाकल ऊर्फ सियालकोट येथे त्यांचीं राज्ये चालू होतीं. हूणाशिवाय सिंधप्रांताचा तत्कालीन राजा आणि राजस्थानांतील गुर्जर या प्रमुख राज्याचा अधिपति यांचाही प्रभाव. वर्धनानें पराभव केला असून सहाव्या शतकाच्या अखेरीस त्यानें माळवा आणि गुजरात येथील राजांनाहि आपले अंकित करून सोडले होते. उत्तरहिंदुस्थानच्या पूर्वभागांत मौखरि घराण्याचा अंमल असून त्यांच्या राज्याचा विस्तार बहुधा पूर्वेकडे प्राचीनकाळीं लौहिया नांवानें प्रसिद्ध असलेल्या ब्रह्मपुत्रा नदीपर्यंत आणि दक्षिणेकडे मध्यहिंदुस्थानांत पूर्वपश्चिम पसरून माळव्यांत घुसणाऱ्या विंध्याद्रीपर्यंत असावा. या मौखरी घराण्यांतील प्रहवर्म्याला प्रभाकरवर्धनाची कन्या राज्यश्री ही दिलेली असल्यामुळे त्या दोन घराण्यांत शरीरसंबंध घडून आला होता.

---

१ हूण-हरिण-केसरी सिन्धुराजवरो गुर्जर-प्रजागरो गांधाराधिपहास्ति-  
ज्वरो लाटपाटवपाटज्वरो मारुवरक्ष्मीलतापः शुः । हर्षच०

एवंच इ० स. ६०५ च्या सुमारास ठाणेश्वराचा प्रभाकरवर्धन हा उत्तरहिंदुस्थानांतील सर्व राजांमध्ये प्रवळ असल्यामुळे 'महाराजाधिराज परमभट्टारक' ही त्यानें धारण केलेली पदवी त्याला योग्यच होती. त्याचा बाप आणि आजोबा यांना मात्र महाराज एवढीच पदवी होती असें सोनपत येथें सांपडलेल्या हर्षाच्या ताम्र-मुद्रेवरून दिसून येते.<sup>१</sup>

परंतु प्रभाकरवर्धनाच्या या भाग्याला इ. स. ६०५ नंतर एका-वर्षाच्या आंतच एकाएकी ओहोटी लागली; मात्र त्यामुळे त्याची प्रजा आणि राज्य यांवर कांहीं प्रसंग गुदरला नाही. हूण लोकांनीं पूर्वीच्या अपमानाचा सूड घेण्यासाठीं एकाएकी त्याच्या राज्यावर उत्तरेकडून स्वारी केली, व त्याचा प्रतिकार करून त्यांचें पारित्य करण्यासाठीं तयारी करण्यालाही त्याला फुरसत मिळाली नाही. पण कसें तरी करून त्यानें आपला ज्येष्ठपुत्र जो राज्यवर्धन त्याची त्या कामावर रवानगी करून दिली. यापूर्वी हूणाशीं झालेल्या संग्रामांत स्थानेश्वराधिपतीला कनोजच्या मौखरीचें साह्य

१ " गुप्तांचे शिलालेख " नंबर. ५२:-परमादित्य-भक्तो **महाराज** श्रीराज्यवर्धनस्तस्य पुत्रो परमादित्य भक्तो-**महाराज** श्री आदित्यवर्धनस्तस्य पुत्रः श्री-महासेनागुप्तादेव्यामुत्पन्नः सर्व-वर्णाश्रमव्यवस्थापन-प्रवृत्तः श्री परमादित्य-भक्तो **परमभट्टारक महाराजाधिराज** श्री प्रभाकरवर्धनस्तस्य-पुत्रः श्रीमत्यां यशोमत्यामुत्पन्नः परमसौगतः ( परम भट्टारक ) महाराजाधिराज श्रीराज्यवर्धनस्तस्यानुजो महादेव्यां यशोमत्यामुत्पन्नः ( परमभट्टारक ) महाराजाधिराज हर्षवर्धनः ।

२ आदित्यसेनाचा शिलालेख पहा-स्थांत क्षटलें आहे:-यो मौखरेःसमिति-बुद्धत-हूणसैन्या वलाद्धटा विघटयन्नुत्वारणानाम् । 'हूणसैन्याला उध्वस्त करून टाकणाऱ्या मौखरीच्या मत्त गजसैन्याचा भेद करणारा जो, ' । या वर्णावरून मौखरीचे व हूणांचे सामने झाले होते, व मौखरी ठाणेश्वराच्या बाजूनें

मिळत होतें. परंतु प्रस्तुत प्रसंगी त्यांना ही वार्ता कळवायला देखील प्रभाकरवर्धनाला वेळ मिळाला नाहीं. असो. राज्यवर्धनाचें वय यावेळीं अवघें एकोणीस, वीस वर्षांचें असून तारुण्यामुळे साहाजिकपणेंच आपल्या पित्याला जातीनें शत्रूला तोंड देण्याची पाळी येऊं नये अशी त्याची इच्छा होती. तदनुसार पित्याची अनुज्ञा घेऊन त्यानें शक्य तितक्या त्वरेनें सैन्याची तयारी करून पंजाबाकडे धांव घेतली. त्याचा कनिष्ठ बंधु हर्षवर्धन हाही त्याच्या मागून निघाला, आणि हिमालयाच्या पायथ्याशीं असलेल्या अरण्यांत मृगया करूं लागला. राज्यवर्धनानें लवकरच हूणांचा पक्षा पराभव केला आणि आपल्या सरहद्दीपलीकडे दूर त्यांना हांकून देऊन विजयी होऱ्साता तो ठाणेश्वराला परत आला. पण परत येतो तों काय ! आपल्या पित्याच्या निधना मुळे सर्व स्थानेश्वर नगरी शोकार्णवांत मग्न झालेली त्याच्या दृष्टीस पडली. राज्यवर्धन परत येण्यापूर्वी हर्ष हा पित्याच्या प्रकृतींत अकस्मात् पुरा बदल झालेला ऐकून आपली मृगया सोडून ठाणेश्वरास आलेला होता; व तो पित्याच्या अंतकाली त्याजवळ होता. प्रभाकरवर्धन मृत झाला तेव्हां त्याची पत्नी यशोमती रजपूत स्त्रियांच्या उच्च मनोभावनेला अनुसरून सती गेली; तिला तसें करण्यापासून परावृत्त करण्याचे हर्षाचे सर्व प्रयत्न विफल झाले. याप्रमाणें मातापितरांच्या आकास्मिक निधनामुळे उद्विग्न झालेल्या राज्यवर्धनाला दैवगतीच्या या अकल्पित फेऱ्यामुळे ठाणेश्वरच्या सिंहासनावर आरूढ होण्याची पाळी आली. त्याच्या मनाचा कल बौद्धधर्माकडे असल्यामुळे हें प्रात झालेलें राज्य कनिष्ठ बंधु हर्ष-

लढले असले पाहिजेत असें दिसतें; कारण ठाणेश्वराचें राज्य कनोज आणि पंजाब यांच्यादरम्यान आहे ह्मणून मौखरींचा हूणांशीं प्रत्यक्ष संबंध नसून ठाणेश्वराच्या वतीनें असावा.

वर्धन याच्या स्वाधीन करून आपण भिक्षु व्हावें असें राज्यवर्धनाच्या मनांत आलें. पण इतक्यांत एक विलक्षण वार्ता त्याच्या कानीं आल्यामुळे त्याला तो विचार तेव्हां तरी सोडून द्यावा लागला. माळव्यांतील गुप्त राजे कनोजच्या मौखरीचे बहुधा पिढी-

१ वर उल्लेख केलेल्या गुप्तांच्या लेखांत मगध देशांतील दुसऱ्या गुप्तराजांची वंशावळ दिली असून तो लेख या बाबतींत विशेष महत्वाचा आहे. हा लेख मगध देशांत सांपडलेला असल्यामुळे तो लिहिणारा आदित्यसेन मगधाधिपति किंवा जवळच्याच दुसऱ्या एकाद्या देशाचा अधिपति असला पाहिजे. तथापि या वंशावळीपैकी कोणाही राजाचा देश या लेखांत नमूद केलेला नाही. ती वंशावळ अशी:- १ कृष्ण गुप्त; २ हर्ष गुप्त; ३ ईश्वरवर्माशी ( हा बहुधा मौखरी असावा ) संप्राम करणारा कुमार गुप्त; ४ मौखरींशी लढतांना मारला गेलेला दामोदर गुप्त ( मागील पानावरील टीप पहा ); ५ सुस्थितवर्म्याशी ( हाही मौखरी असावा ) युद्ध करणारा महासेन गुप्त, ( श्रीमत्सुस्थितवर्म युद्ध विजयश्लाघापदांकं मुहुर्यस्याद्यापि बिबुद्धकुन्द कुमुद धुण्णाच्छ हासावताम् । लौहित्यस्य तटेषु शीतल तलेपूफुलनागट्टमच्छाया सुप्त बिबुद्ध सिद्धमिथुनैः स्फातं यशोगीयते ); ६ माधव गुप्त ( हा हर्षाचा समकालीन असावा; कारण त्याच्या स्तुतिपर वर्णनांत ' श्री हर्षदेव निजसंगम वांछयाच ' अशी एक अर्धवट ओळ आहे, म्हणून त्या संबंधानें नक्की निर्णय करवत नाही ); आणि ७ वा आदित्यसेन गुप्त ( याची पत्नी कोणदेवी; याचाच हा लेख होय ). वरील यादीवरून असें दिसून येईल कीं, हर्षाचा समकालीन जो माधवगुप्त त्याच्या तीन वरच्या पिढ्यांनीं मौखरीच्या तीन पिढ्यांशीं झगडे केले होते ह्याजें गुप्त आणि मौखरी यांचे वैर पूर्वापर असल्यामुळे प्रस्तुत गुप्तानीं योग्य संधीचा फायदा घेऊन कानोजवर एकदम हला चढविला हें साहजिकच झालें. आजपर्यंतच्या त्यांच्या युद्धांत मौखरीचा पक्ष प्रबळ ठरत होता असें हर्षचरित्रांतील ' तिमिरैस्तिरस्कारो रवेर्यौ मौखरीणां मालवैः परिभवः ( उच्छास ६ ) या वाक्यावरून दिसून येतें, प्रस्तुत कनोजवर स्वारी करणारा देव गुप्त कोण असावा याचा खुलासा पुढें योग्य ठिकाणीं करूं.

जाद शत्रू होते. हूणांनीं ठाणेश्वरच्या राज्यावर स्वारी केली व इतक्यांत त्याचा राजा प्रभाकरवर्धनहि मृत्यु पावला, ही बातमी सर्व प्रांतांत हां हां म्हणतां पसरली. तेव्हां राज्यवर्धन तिकडे अडकला आहे अशी संधि पाहून माळव्याचा राजा देवगुप्त यानें कनोजवर हल्ला चढविला. कनोजचा तरुण राजा गृहवर्मा म्हणजे राज्यवर्धनाचा मेहुणा हा या हल्ल्यांत मारला गेला, आणि त्याची पत्नी-राज्यवर्धनाची बहीण राज्यश्री-देवगुप्ताच्या हातीं सांपडली असतां तिला त्यानें बंदिवान करून कारागृहांत ठेविलें. एवढें झाल्यावर आतां आपल्याला खुद ठाणेश्वरावर ही स्वारी करण्यास हरकत नाही, असें वाटून देवगुप्तानें तिकडे आपला मोर्चा वळविला. कर्ण-सुवर्ण ऊर्फ बंगालचा राजा शशांकगुप्त हा देवगुप्ताचा सहकारी मित्र असून तो त्याच्या साहाय्यार्थ सैन्य निवाला; पण त्याची येऊन पोचण्याचीहि देवगुप्तानें वाट पाहिली नाही, इतका तो जयोन्मत झाला होता. कनोजच्या मौखरीच्या अधिराज्याखालीं असलेल्या या वंगीय गुप्तांच्या मनांत मालवीय गुप्तासारखाच मौखरी-विषयीं मत्सराग्नि धुमसत होता. कारण या कनोजवाल्यांनीं गुप्ताचें अधिराज्य नष्ट करून लौहित्य म्हणजे ब्रह्मपुत्रा नदीच्या कांठच्या प्रदेशापर्यंत आपला अंमल सुरू केला होता; व त्यामुळें हे गुप्त त्यांचा सूड उगविण्याची वाटच पहात होते, यांत नवल नाही. शिवाय ठाणेश्वर आणि कनोज या दोन्ही प्रांताच्या अधिपतींनीं बौद्धधर्माचा अवलंब केलेला असल्यामुळेंहि या दोन्ही गुप्त वराण्यांनीं त्यांच्याविरुद्ध संगतमत केलें असावें. हिंदुस्थानांत प्राचीनकाळीं निदान ७ व्या शतकांत तरी धार्मिक बाबतींतील मतभेदावरून रणें माजत नसत. तथापि पूर्वींच धुमसत असलेल्या द्वेषाग्निला त्यामुळें इंधन मिळणें स्वाभाविक होतें व ह्मणूनच मालवा आणि बंगाल येथील गुप्त राजांनीं संगतमत करून कनो-

जचा गृहवर्मा आणि ठाणेश्वराचा राज्यवर्धन हे दोघेहि तरुण अननुभवी आहेतसें पाहून त्यांचा पाडाव करण्याच घाट घातला.

असो. राज्यवर्धन सिंहासनाधिष्ठित होतो आहे तोंच त्याच्या कानावर वर सांगितल्याप्रमाणें भगिनी-विषयक संकटाची वार्ता पडली. हूणांशीं झालेल्या झगड्यानंतर त्याला पुरी विश्रांतिहि मिळाली नव्हती. पण तो निधड्या छातीचा वीर असल्यामुळें सर्व दुःख वाजूला सारून, आणि आपला वरोवरीचा मामेभाऊ जो भंडी त्याच्या हाताखालीं दहा हजार घोडेस्वार वेऊन त्याच्या-सह एकदम शत्रूवर चाल करण्यासाठीं निघाला. हर्षवर्धनानेंही त्याबरोबर जाण्याचा आग्रह धरिला; परंतु त्याचें न ऐकतां राज्याच्या बंदोबस्तासाठीं त्याला ठाणेश्वरासच ठेऊन राज्यवर्धन जो तडक निघाला, तो शक्य तितकी त्वरा करून देवगुप्ताच्या सैन्याशीं जाऊन भिडला, व त्यावर एकदम हल्ला चढवून त्यानें त्याचा पूर्ण पराजय केला. या युद्धांत देवगुप्त मारला गेला असावा असें वाटतें. याप्रमाणें विजय मिळवून तो पुढें कनोजकडे त्या राज्याच्या रक्षणार्थ निघाला. वाटेंतच त्याची बंगालच्या शशांक गुप्ताशीं गांठ पडली. योगायोगाचा चमत्कार असा कीं, हर्षाचें जें दैवचक्र पहिल्या-पासूनच त्याला न कळत त्याला अनुकूल दिशेनें फिरत होतें. त्याचा तिसरा फेरा आतां सुरू होऊन त्यांत विचारा राज्यवर्धन गडप झाला. शशांकगुप्ताला विजयी राज्यवर्धनाशीं उघड सामना करण्याची छाती झाली नाहीं. म्हणून त्यानें विश्वासघातानें त्याचा नाश करण्याचा दुष्ट बेत केला. त्यानें त्याच्याशीं गोडीगुलाबीचें बोलणें सुरू केलें, आणि कृतापराधाची क्षमा मागून प्रायश्चित्ता-दाखल आपली कन्याही राज्यवर्धनाला देण्याचें कबूल केलें. पूर्व-

१ हर्षचरिताच्या टीकाकारानें असा प्रकार झाला असें सुचविलें आहे:-  
‘ तथाहि तेन शशांकेन विश्वासार्थं कन्याप्रदानमुक्त्वा प्रलोभितौ राज्यवर्धनः स्वगेहे सानुचरो भुञ्जान एव छद्मना व्यापादितः । ’



काळीं एकमेकांशीं भांडणाऱ्या क्षत्रियकुलांत आपसांत एकी घडवून आणण्याची ही रीतच होती. शशांकाच्या मानभावी बोलण्यावर सरळ आणि भाबड्या राज्यवर्धनानें विश्वास ठेविला आणि निःशस्त्र होत्साता तो कांहीं निवडक लव्याजम्यासह शशांकाच्या छावणींत गेला. पुढें सांगणें नकोच कीं भोजनाचे प्रसंगीं त्या घातकी शशांकानें त्याचा कपटानें वध करविला ! याप्रमाणें राज्यवर्धनाची व्यवस्था लाविल्यावर भंडीच्या सैनापत्याखालीं असलेल्या त्याच्या सैन्याला तोंड देण्याच्या भानगडींत न पडतां तो तसाच तडक कनोजहून आपल्या देशीं परत गेला. तो गेल्यावर कनोज येथें मार्गे राहिलेल्या गुप्त सरदारानें राज्यश्रीला गाजावाजा न करतां कारागृहांतून काढून भंडीला हुकालविण्याकरितां तिची दूर रवानगी करून दिली.

अशी ही चमत्कारिक परिस्थिति उत्पन्न होऊन इ. स. ६०६ वर्ष सुरू होऊन फारसे महिने लोटले नाहींत तोंच अगदीं अल्पवयांत ह्यणजे सोळाव्या वर्षाच्या सुमारास हर्षाला ठाणेश्वरच्या सिंहासनावर आरूढ होण्याचा प्रसंग आला. हा सर्व प्रसंग बाणभट्टानें आपल्या हर्षचरित ग्रंथामध्ये फार सरस रीतीनें वर्णिला आहे. बाणभट्ट हर्षाचा समकालीन असून आश्रित होता ही गोष्ट सुप्रसिद्धच आहे. या चरित्रकारानें केलेलें वर्णन त्या वेळीं हिंदुस्थानांत यात्रेसाठीं आलेला बौद्धधर्मीय चिंनी प्रवाशी जो ह्युएनत्संग त्यानें दिलेल्या हकीकतीशीं फारच जुळतें असल्यानें

१ काव्यकुब्जाद्ग्रौड—संभ्रमें गुप्तितो गुप्तनाम्ना कुलपुत्रेण निष्कासनं निर्गताया राज्यवर्धन मरणश्रवणं सर्वमंशृणोत्परिजनतः । ६० च. उच्छ्वास ८.

२ हर्षचरितांतील वर्णनावरून हर्षाच्या वयाचा बराच नक्की अंदाज करतां येण्यासारखा आहे. त्याचें सविस्तर विवेचनावरून पुढें येणारच आहे.

तें विश्वसनीय असलें पाहिजे हें उघड आहे. असो, राज्यारोहण काळीं हर्ष जरी अल्पवयी होता, तरी तो अतुल धैर्यवान, कुशाग्र बुद्धीचा आणि दैवशाली होता. या बाबतींत अकबराशी त्याचें बरेंच साम्य आहे. अकबराला आपल्या चवदाव्याच वर्षीं प्रथम युद्धप्रसंग येऊन पुढें थोड्याच महिन्यांत तत्कनशीन व्हावें लागलें आणि अठरा वर्षांच्या वयाला तर त्यानें सर्वांची रग जिरवून राज्यांतील सर्व सूत्रांचें चालकत्व आपल्या हातीं घेतलें. अस्तु, हर्षानें आलेल्या स्थितीला तोंड देऊन लगेच विश्वासघातकी देवगुप्ताचें पारिपत्य करून आपल्या दुर्दैवी बहिणीची म्हणजे कनोजच्या महाराणीची सुटका करण्याचा निश्चय केला. आपण लहान, अननुभवी असून आपल्याला कोणाचें साह्य नाही हें पाहून आपल्या विरुद्ध सर्वच देशांतील राजे उठण्याचा संभव आहे हें जाणून त्यानें आपलें हत्ती, घोडेस्वार आणि पायदळ सैन्य जय्यत तयार केलें आणि एकत्र्या देवगुप्ताचा बंगालच नव्हे तर सर्व राजे जिकून भरतखंडभर दिग्विजय करण्याच्या इराद्यानें त्यानें प्रस्थान ठेविलें. बाणभट्टानें वर्णिल्याप्रमाणें दिग्विजयाला निघण्यापूर्वी त्यानें आपल्या आमात्याकडून भरतखंडांतील सर्व राजांना ' शरण या, नाही तर युद्धास सिद्ध व्हा ' अशा अर्थाचीं पत्रें धाडिलीं. याप्रमाणें तयारी करून दिग्विजयास निघाल्यावर त्यानें पहिला तळ आपल्या नगरीपासून थोड्याच कोसांवर सरस्वतीचे कांठीं दिला; आणि या पहिल्याच मुक्कामावर तेथील गांवच्या पाटलानें मुद्दाम या प्रसंगासाठीं नवी पाडिलेली वृषभ-छापाची मोहोर आपल्या तळहातावरून नजर केली. पाटलाच्या हातावरून हर्षराजा ती घेत असतां ती निसटून जमिनीवर पडली आणि सरस्वतीच्या कांठच्या त्या चिखलांत पडून तिनें त्यावर आपला ठसा उमटविला. हा झालेला प्रकार म्हणजे दिग्विजयाच्या

आरंभींचा मक्षिकापातच समजून हर्षाबरोबरची मंडळी अगदीं धाबरून गेली. पण निधड्या छातीच्या आणि प्रत्युत्पन्नमति अशा त्या हर्षराजानें त्यांची समजूत करून त्यांना सांगितलें कीं, झालेला प्रकार अशुभ नसून उत्तम शकुन आहे; कारण आर्ता लवकरच सर्व भूमीवर माझ्या अधिराज्याचा छाप बसणार असें तो सुचवीत आहे. अशा प्रकारचें मनःस्वैर्य आणि प्रसंगावधान असलेल्या पुरुषाला उपदेश करण्याची जरूरी नसतेच, तथापि त्याच्या मंत्र्यानें त्याला नानाप्रकारचीं उदाहरणें देऊन पाताळयंत्री स्त्रीपुरुषांकडून अनेक राजांना आजपावेतों कशी विपत्ति प्राप्त झाली व प्राणासही मुकावें लागलें हें सांगून, 'कोणी विश्वासघात करील, यासाठीं महाराजांनीं फार जपून असावें' अशी मोठ्या कळकळीनें विनंति केली. हा उपदेश मान्य करून आणि राज्याची सर्व जोखीम योग्य माणसांवर सोपवून हर्षराजा दिग्विजयाच्या स्वारीवर निघाला आणि प्रथम त्यानें कनोजचा रस्ता धरिला. तेथें वाटेंत त्याची व भंडीची भेट झाली व त्यापासून पुन्हा एकवार राज्यवर्धनाच्या वधाची दुःखदायक कहाणी त्याला विश्रुत झाली. भंडीनें मालव राजाचा पराभव करून त्याच्या हत्तीचें पथक आणि कोश स्वाधीन करून घेतले होते व त्या राजाच्या बायकामुलांना नोकरचाकरांसह बंदिवान करून राज्यश्रीच्या छळाबद्दल चांगला सूड उगविला होता. भंडीनें ह्या सर्व वस्तु व माणसें हर्षराजाला दाखविलीं. नंतर भंडीपासून त्याला असेंही कळलें कीं राज्यश्री कारागृहांतून सुटून विंध्या-द्रीच्या अरण्यांत कोठें तरी आश्रयास पळाली आहे व प्रयत्नांन्तीहि तिचा अद्यापि तपास लागलेला नाही. हें वर्तमान ऐकून

१. ११ व्या शतकांत इंग्लंडावर स्वारी करणाऱ्या नार्मन सरदार विल्व-मची अशीच गोष्ट वाचकांच्या लक्षांत असेलच.

भगिनी-प्रेमाच्या वेडांत हर्षराजा आपल्या सैन्याला तेथेच गंगेच्या कांठीं मुक्काम करण्याची आज्ञा करून कांहीं निवडक अनुचरांसह तिच्या शोधार्थ स्वतःच धांवला. शोध करतां करतां तो अकस्मात दिवाकरमित्र नांवाच्या एका बौद्ध भिक्षूच्या आश्रमांत आला. हा दिवाकर-मित्र त्याचा मेहुण्याचा ह्मणजे ग्रहवर्माचा प्रिय मित्र होता. त्याच्या आश्रमांत आल्यावर त्याच्या एका शिष्याकडून हर्षाला अशी बातमी कळली कीं, तेथून जवळच एके ठिकाणीं कोणी दुःखार्त स्त्री चितारचून तीवर आपल्याला जाळून घेण्याच्या विचारांत आहे. हें ऐकतांच तो त्या शिष्यासह तेथून तडक निघाला तो चितेजवळ आला आणि पहातो तों कनोजची महाराणी आपली बहीण राज्यश्री हीच दुःख अनावर झाल्यामुळे आपल्या जिवाचा अंत करून घेण्याच्या वेतांत आहे. असो, बहिण भावंडांची भेट झाल्याबरोबर दोघांचेही दुःख हलकें झालें व तीं दोघेहि तेथून निघून जाण्यापूर्वी दिवाकरमित्राची अनुज्ञा घेण्यासाठीं त्याच्या आश्रमांत आलीं. तेथें आल्यावर त्या बौद्धभिक्षूच्या स्थानाचें पावित्र्य व शांतता पाहून राज्यश्रीच्या मनावर कांहीं निराळाच परिणाम झाला, व आश्रमाधिपति हा आपल्या पतीचा प्रिय मित्र आहे असें समजल्यावर आपणहि सर्व-संग-परित्याग करून बौद्ध भिक्षुणी व्हावें असें तिच्या मनानें घेतलें. लगेच तिनें तो बेत आपल्या भाताला कळविला व कळकळीनें ती त्याची आज्ञा मागूं लागली. परंतु हर्ष आणि दिवाकर-मित्र या दोघांनींही तसें न करण्याविषयीं तिचें मन वळविलें आणि हर्षानें तर तिला सांगितलें कीं आपल्या जन्माची इतिकर्तव्यता होऊन गेल्यावर आपण दोघेहि बरोबरच ही पवित्र दीक्षा घेऊं. असो, याप्रमाणें राज्यश्रीचा शोध लावून तिच्यासह हर्षराजा गंगातटाकीं पुनः आपल्या सैन्याला येऊन मिळाला.

बाणभट्टानें हर्षचरितांत दिलेली हर्षवर्धन आणि राज्यश्रीची अशी ही अद्भुत वाटणारी पण खरी विश्वसनीय कथा येथें संपली. पुढील कथा त्यानें लिहिली नाही हें इतिहास-जिज्ञासूंचें व वाचकांचें दुर्दैव होय. तथापि जेवढी म्हणून ही कथा बाणानें दिली आहे तेवढीवरूनहि ह्युएनत्संगनें दिलेल्या हकीगतीचा उलगडा होण्याला मदत होणार आहे. ह्युएनत्संगच्या वर्णनाविषयीं पुष्कळांचा गैरसमज झालेला आहे अशी आमची समजूत आहे. त्यानें जो कनोजचा वृत्तान्त दिला आहे तो या कथेनंतर कनोजला काय झालें त्याविषयीं असून तिच्यापूर्वीं ठाणेश्वरास काय झालें याविषयींचा नव्हे हें थोड्या विचाराअंतीं स्पष्ट दिसेल. राज्यवर्धन तरुणपणींच मारला गेल्यामुळें त्याला संतति नव्हती. म्हणून एकंदरीत त्याच्यामागें ठाणेश्वरच्या घराण्याचा हर्ष हाच काय तो तंतु उरला होता. राज्यवर्धनाचा बहुधा विवाहही झालेला नसावा. तात्पर्य त्याच्यामागें हर्ष हाच निःसंशय ठाणेश्वरच्या सिंहासनाचा मालक झाला. म्हणून आपण राज्यपद स्वीकारावें कीं नाहीं असा हर्षाला विचार पडल्याचें जें ह्युएनत्संगनें सांगितलें आहे तें ठाणेश्वरच्या राज्यपदासंबंधानें नसून कनोजसंबंधानें होय असेंच मानलें पाहिजे. असें मानिल्यानेंच या गोष्टीचा चांगला उलगडा होणार आहे. हर्ष राज्यश्रीला घेऊन जेव्हां कनोजला गेला तेव्हां कनोजच्या गादीची व्यवस्था कशी करावी याविषयीं वाटाघाट चालू झाली. प्रश्न असा होता कीं अवन्तिवर्म्याचा ग्रहवर्मा हा ज्येष्ठ पुत्र असल्यामुळें त्याची पत्नी राज्यश्री हिचा हक्क दूर करून अवन्तिवर्म्याच्या कोणा अन्य अपरिचित वारसाला राज्यावर बस-

१ कलत्रं रक्षात्विति श्रीस्ते निस्त्रिशोऽधिवसति । ह. च. उ. ६ २ अवन्तिवर्मणः सुतुरप्रजो ग्रहवर्मा । ह. च. उ. ४

बावें कीं काय ? हर्षानें आपल्या उद्विग्न बहिणीला नुकतेंच चित्ते-पासून तसेंच भिक्षुणी होण्याच्या विचारापासून परावृत्त करून आणिलें असल्यामुळें तिचा हक्क दूर करावा असें त्याच्या मनांत कसें येणार ? त्याला स्वतःलाहि त्या राज्याची अपेक्षा नव्हती. ग्रहवर्मा बहुधा बौद्ध झालेला होता; तशीच राज्यश्रीहि होती. हर्ष हा मूळचा जरी कष्टा शिवोपासक होता, तरी अगदीं अल्प वयांत आलेल्या या अनेक अकल्पित संकटांमुळें त्याचें मन बौद्ध धर्माकडे प्रवृत्त होऊं लागलें होतें. अशा परिस्थितींत वर सांगितलेल्या प्रश्नाचा उलगडा कनोज नगराबाहेर असलेल्या बोधिसत्व अवलोकितेश्वर देवाच्या कौलाप्रमाणें करावा असें मुत्सद्यांनीं धूर्तपणानें ठरविलें व त्याप्रमाणें अवलोकितेश्वराकडे तो प्रश्न नेला असतां देवानें सर्वांना मानवेल अशाच रीतीनें तो प्रश्न सोडविला. त्यानें असें ठरविलें कीं, राज्यश्रीच्या नांवानें हर्षानें राज्याचा कारभार चालवावा, आणि स्वतः सिंहासनारूढ न होतां किंवा कनोजाधिपति अशी पदवीहि न घेतां राजपुत्र शिलादित्य हें नांव धारण करून रहावें. याप्रमाणें राज्यश्री कनोजच्या मौखरीच्या गादीवर बसली आणि हर्ष युवराज नात्यानें कनोजचा कारभार चालवूं लागला. “फांगचि” या चिनी ग्रंथांत म्हटलें आहे कीं, ‘हर्षानें नंतर आपल्या विधवा बहिणीच्या बरोबर तिच्या संमतीनें राज्यकारभार केला.’ ह्युएनसंगच्या वर्णनांत हर्षाच्या ठायीं दिसून येण्याच्या पुढें काय करावें या विषयीच्या संशय-वृत्तीचा उलगडा आमच्या मते वर सांगितल्या प्रमाणें सरळ होतो, व त्यावरून हर्षाच्या पश्चात् कनोजच्या राज्यांत जी

१ बांसेखडाच्या ताम्रपट लेखांत ( हर्षाच्या कारकीर्दीच्या नवव्या वर्षी हा लिहिला गेला ) हर्षाला परम-महेश्वर असें द्यालें आहे. तसेंच दिग्विजयाला निषण्णपूर्वी त्यानें महेश्वराची पूजा केल्याचेंहि बाणानें वर्णिलें आहे:-“ विरचय्य परमभक्त्या भगवतो नीललोहितस्याचाम् उ. ७.

बेबंदशाही माजली तिचेंहि कारण समजतें. या ठिकाणच्या हकी-  
कर्तीत ठाणेश्वर आणि कनोज या दोन राज्यांचा घोटाळा इतिहास-  
कारांनी कसा केला आणि ठाणेश्वरचे सरदार हर्षाला आपला  
स्वामी म्हणून मानण्याला नाखुष होते असें चुकीचें विधान त्यांनीं  
कां केलें हें समजण्याला मार्ग मिळतो. बाणानें सांगितलें आहे  
कीं राज्यवर्धनाच्या वधानंतर ठाणेश्वर येथें सर्व सरदारांनीं हर्षाला  
आपला राजा म्हणून तात्काळ जाहीर केलें. पण पुढें दिग्वि-  
जयाला निघाल्यानंतर राज्यश्रीची गांठ पडून तिच्यासह जेव्हां तो  
कनोजला आला तेव्हां त्याला कनोजचें राज्य द्यावें कीं काय असा  
प्रश्न उपस्थित होऊन त्याचा वर सांगितल्याप्रमाणें उल-  
गडा करण्यांत आला. असो, या पुढें हर्षानें आपलें ठाणेश्वरचें

१ ठाणेश्वर आणि कनोज यांचा घोटाळा आमच्या मते पुढें लिहिल्याप्रमाणें  
शाला:-

चिनी वर्णनांत मजकूर आहे तो असा:-‘कनोज येथील प्रभुखांच्या सूत्रनेवरून  
तेथील मुत्सदद्यांनी मारल्या गेलेल्या मार्जा राज्याचा धाकटा बंधु ( मेहुणा ? )  
जो हर्षवर्धन त्याला बोलावून राज्यपद देण्याचें योजिलें, पण हर्ष तसें करण्याला  
नाखुष होता, व ह्मणून तो कांही सबबी सांगू लागला. पण शेवटीं त्यानें अव-  
लोकितेश्वराचा या बाबतींत सहा घेण्याचें ठरविलें. ’ इ० ” आमच्या मते ह्या  
मजकुरांत ‘मारला गेलेल्या राजाचा धाकटा बंधु’ या शब्दावरून घोटाळा उडाला  
असावा. हर्षाचा थोरला बंधु मारला गेला होता, तसा ग्रहवर्माही लढाईत पडला  
होता. परंतु कनोज शब्दाने थोडासा संशय दूर होणारा आहे. विहन्सेट रिमथ  
या इतिहासकारानें मौखरी ग्रहवर्म्याची राजधानी कनोज नव्हती असें मानि-  
ल्यामुळे वर लिहिलेला घोटाळा आणखी वाढला. परंतु मौखरींचा कनोजशीं  
असलेला संबंध तोडणें शक्य नाहीं हें पुढें टिपणींत आम्हीं दाखविणारच आहों.  
इंपिरिअल गॅझेटियरकारांनीं हि कनोज या “ शहरा ” खाली लिहितांना तेथें  
हर्षापूर्वीं मौखरींचेंच राज्य होतें हें बिन तक्रार मान्य केलेले आहे,

ठाणें सोडून कनोज येथेंच मुख्य ठिकाण केलें आणि बहिणीच्या साहाय्याने तेथून तो दोन्ही देशांचा राज्यकारभार पाहूं लागला. या दोन्ही भावंडांचें अकृत्रिम प्रेम आजन्म तसेंच राहिलें. शिवाय त्या दोघांचाही बौद्धधर्माकडे कल असल्यामुळे धार्मिक गोष्टी-तहि त्यांचें मत जुळे आणि एकंदरीत त्यांच्या दीर्घ कारकीर्दी, त्यांच्या परस्पर-प्रेमांत बिघाड करणारी कोणतीहि गोष्ट घडल्याचें दिसून येत नाहीं.



## टिपणी.

### १ कनोजच्या मौखरी विषयी

“ कार्पस इन्स्किप्शनैरम् व्हो. ३, ” अशिरगड मुद्रा. नं. ४७, यांत शर्ववर्मा याचा मुद्रालेख दिला असून त्यांत आमच्या मते कनोजच्या मौखरी राजांची वंशावळ दिलेली आहे. एक दुर्दैवाची गोष्ट या सर्व लेखांत अशी आहे की, त्यांत लेखकाने अमुक राजा अमक्या ठिकाणी राज्य करीत होता असे कोटेंच सांगितलेले नाही. कदाचित् लेखकाच्या वेळी त्या राजाचे नांव फारच दृष्टिद्वय असल्यामुळे त्याने ते गाळले असेल. पण हजार बाराशे वर्षांनंतर आम्हांला त्यांचा मागमुसही नसल्यामुळे ती माहिती गाळल्याने मोठी अडचण उत्पन्न होऊन एखादे विधान ठासून करता येत नाहीसे होते. मौखरी राजे कनोज येथे राज्य करीत होते हे तरी आम्हांला हर्षचरित्रावरूनच समजले आहे; प्राचीन कोरीव लेखांवरून नव्हे. गृहवर्मा कनोजचा होता, तेथेच तो मारला गेला व राज्यश्रीला तेथेच कारागृहांत ठेविले होते हे सर्व हर्षचरित्रांत सांगितले आहे. असो, वर उल्लेखिलेल्या लेखांतील वंशावळ अशी:—

१ महाराज हरिवर्मा; २ महाराज आदित्यवर्मा; ३ महाराज ईश्वरवर्मा (हा हर्षगुप्तेचा पुत्र); ४ महाराजाधिराज ईशानवर्मा (उपगुप्तेचा पुत्र) ५ परममाहेश्वर महाराजाधिराज शर्ववर्मा मौखरी. या वंशावळीची पुढील मालिका गुप्तराजांच्या ‘अफसड’ शिलालेखांवरून आणखी जोडता येते ती अशी:—६ सुस्थितवर्मा (देव-बर्नाक लेखावरून हे नांव समजून आले आहे); व ७ अवन्तिवर्मा. हा देव बर्नाक लेख कोणा जीवित गुप्ताचा असून त्यांत वारुणिक हल्लीचा देव बर्नाक हा गांव एका सूर्योपासकाळा अग्रहार म्हणून कायम केल्याचे नमूद केले आहे. हा गांव बंगाल्यांतील शहाबाद जिल्ह्याचे मुख्य ठिकाण जे आरा त्याच्या नैऋत्येस २५ मैलांवर असून प्रथम तो बालादित्याने इनाम करून दिला, व मागाहून शर्ववर्म्याने आणि त्यानंतर पुनः अवन्तिवर्म्याने ते दान कायम केले, असे वर्णन आहे.

हे शेवटचे दोनी राजे परमेश्वर उपपदधारी असून दोघेही कनोजचे मौखरी होते यांत संशय नाही. या दोन्ही लेखांच्या आधाराने मौखरी आणि गुप्त यांच्या वंशावळी कालसाम्यानुसार अशा लावितां येतात:--

## मौखरिराजे

## गुप्तराजे

१ हरिवर्मा

१ कृष्ण गुप्त

२ आदित्यवर्मा ( पत्नी हर्ष-गुप्ता )

२ हर्ष गुप्त

३ ईश्वरवर्मा ( पत्नी उपगुप्ता )

३ जीवित गुप्त

४ ईशानवर्मा

४ कुमार सुप्त ( यांचें ईशान वर्म्यांशी शुद्ध झालें होतें )

५ शर्ववर्मा मौखरि

५ दामोदर गुप्त ( मौखरींशी लढतांना मारला गेला )

६ सुस्थितवर्मा

६ महासेन गुप्त ( यांचें सुस्थित वर्म्यांशी युद्ध झालें )

७ अवन्तिवर्मा

७ माधव गुप्त.

८ गृहवर्मा

अफसड लेखांत गुप्तांच्या तीन पिढ्यांचे-कुमार, दामोदर आणि महासेन यांचें-मौखरींच्या तीन पिढ्यांशीं--ईशान, शर्व आणि सुस्थित यांशीं युद्ध झाल्याचें स्पष्टच सांगितलें आहे. यांतील पहिलीं दोन नांवें शर्ववर्म्यांच्या अशिरगड येथील मुद्रा लेखांत आहेत. शिवाय आदित्यसेनाचा हर्षगुप्तेशी विवाह झाल्याचें सांगितलें असून ती त्याच्याशीं समकालीन असलेल्या हर्ष गुप्ताची बहीण असावी असें दिसतें. गुप्तांपैकी महासेनगुप्ताची कारकीर्द बरीच लांब असली पाहिजे, अथवा मौखरीपैकी सुस्थिताची कारकीर्द फार लहान असली पाहिजे. म्हणजे महासेनाची कारकीर्द सुस्थित आणि अवन्ति वर्मा यांच्या कारकीर्दीबरोबर होते. शेवटच्या पिढ्या गृहवर्मा आणि महासेन गुप्ताचा पुत्र माधवगुप्त, या हर्षाच्या समकालीन असून ते दोघेही बहुधा वयानेंहि हर्षाच्या बरोबरीचे असावेत.

वर उल्लेख केलेल्या तीन लेखांवरून ( आदित्यसेनाचा अफसड शिलालेख, शर्ववर्म्याचा अशिरगडचा मुद्रालेख आणि देव बर्नाक लेख--कार्पस

इ. कां. ३ नं. ४२, ४६, ४७ ) मौखरीच्या इतिहासांतील कांहीं ठळक गोष्टींचा निर्णय करतां येतो. पहिली गोष्ट अशी कीं, त्याचें घराणें ईशान-वर्म्याच्या कारकीर्दीत विशेष प्रबळ झालें, कारण अशिरगड लेखांत सांगितल्याप्रमाणें त्याच्या पूर्वीच्या तीन राजांना नुसतें महाराज उपपद असून याला महाराजाधिराज असें प्रथम म्हटलें आहे. या लेखांत मौखरी हें नांव ईशानाचा पुत्र शर्ववर्मा यालाच प्रथम दिलें आहे. अरुमड लेखांतहि ईशानाचा स्पष्ट नामनिर्देश करून शर्वाला नुसतें मोघम मौखरी म्हटलें आहे. यावरून शर्ववर्मा हा आपल्या बापापेक्षांहि बळाढव असून त्या दोघांचेही हूणाशीं युद्ध झालें होतें. त्याचें राज्य किंवा निदान अधिराज्य तरी दक्षिणेकडे जेथें त्याचा मुद्रालेख सांपडला त्या अशिरगडापर्यंत पसरलें असून, पूर्वेकडे बंगालपर्यंत पसरलें असावें. कारण देववर्माक लेखांत सांगितल्याप्रमाणें त्या गांवीं मगधाधिराजि बाळादित्यानें सूर्योपासकाला दिलेला अग्रहार शर्ववर्म्यानें पुनः कायम केला, यावरून असेंहि दिसतें कीं, या ठिकाणीं बालादित्याच्या वेळवें मगध राज्य जाऊन कनोजच्या शर्ववर्म्यानें आपली सत्ता प्रस्थापित केली होती. यानंतर देववर्माकाची ही सनद शर्ववर्म्याचा नातू आणि गृहवर्म्याचा पिता अवन्तिवर्मा यानें पुनः कायम केली, असें लेखावरून दिसतें.

आतां अनंतवर्मा नांवाच्या मौखरी राजाच्या लेखांचा विचार करावयाचा राहिला. ( कां. इ. व्हॉ. ३ ) या लेखांतील वंशावळींत यज्ञवर्मा, शार्दूलवर्मा आणि अनंतवर्मा अशीं तीनच पिढ्यांची नांवें सांगतलीं आहेत. हे पुरुष स्वतःला मौखरी म्हणवीत असल्यामुळें, कनोज घळ्याच्या एखाद्या उपशाखेंतीलच ते असले पाहिजेत. परंतु ते कनोजच्या मूळघराण्यांतून फुटलेल्या शाखेचे असून त्यांचें महत्त्वही विशेष नव्हतें. त्या सर्वांत श्रेष्ठ जो शार्दूल त्यालाहि महासामंत एवढेंच उपपद लाविलेलें आहे. ( कां. इ. व्हॉ. ३ नं. ४८ ). परंतु वर सांगितल्याप्रमाणें शर्ववर्मा आणि ईशानवर्मा याला महाराजाधिराज असें म्हटलें आहे. मौखरी घराण्याची ही शाखा मागाहूनच गेल्या प्रांतांत स्थापन झालेली असून तेथें त्यांचे शिलालेख सांपडले आहेत. त्यांवरून ते हर्षानंतरचे असावेत असें दिसतें.

## २-मालव्याच्या देवगुप्ताविषयी.

आतां ज्या देवगुप्त नामक मालव राजानें कनोजच्या गृहवर्मावर हल्ला केला आणि पुढें राज्यवर्धनावरोधर झालेल्या युद्धांत जो मारला गेला तो कोण होता याचा निर्णय करूं. हा निर्णय करण्याच्या कामांत अनेक अडचणी व गुंतागुंती आहेत. बाणभट्टानें हर्षचरित्रांत कनोजवर स्वारी करणारा राजा मालवराज होता असें स्पष्ट लिहिलें आहे: ' देवो गृहवर्मा दुरात्मना मालव-राजेन जीदलोकं त्याजितः ' तसेंच कालायसनिगडनिश्चलीकृतचरण-युगलं सकल-मालवराज-लोकम् ' या वाक्यावरून हेंच दिसून येते. यांतून एवढा निर्णय निघतो कीं, कोणा मालवराजानें गृहवर्मावर स्वारी केली आणि त्या राजाचा राज्यवर्धनानें पराभव केल्यावर त्याच्या कुटुंबांतील माणसांना बंदिवान करून भंडीनें हर्षापुढें उभें केलें. हर्षाच्या मधुवन येथील लेखांत राज्यवर्धनानें देवगुप्तामारख्या राजाचें पारिपत्य केल्याचें सांगितलें आहे. राज्यवर्धनानें आपल्या अल्प आयुष्यांत अवघे दोन वेळां युद्ध केलें. प्रथम पंजाबांतील हृणांशीं व पुनः ग्रहवर्माचा वध करणाऱ्या मालव-राजाशीं. आतां या दोन्ही गोष्टींचा मेळ घातल्यास त्यांतील मालवराजा म्हणजे देवगुप्तच हें उघड होतें. आफसड लेखांत पूर्वी सांगितल्याप्रमाणें कनोजच्या वर्म घराण्याशी पिढीजाद वैर धरणाऱ्या गुप्त राजांचा जीं नांवें दिलीं आहेत त्यांत हर्षाचा बालमित्र जो माधवगुप्त त्याचेंही नांव आहे. यावरून हें गुप्त घराणें मालव्यांतीलच असलें पाहिजे. आतां त्यांत या गुप्ताचें ठिकाण दिलेलें नाहीं व देवगुप्ताचाही नामनिर्देश केलेला नाहीं ही गोष्ट खरी. पण दुसरें अनुमान कुंहीं जुळत नाहीं. या संबंधानें डॉ. होर्नल यानें जो तर्क केला आहे कीं, देवगुप्त हा माधवाचा भाऊ असावा त्याचा थोड्या बहुत फरकानें स्वीकार करावा असें आम्हांला वाटतें. होर्नलच्या म्हणण्यांत कोर्टे फरक केला पाहिजे तें पुढें येईल.

वर सांगितलेच आहे कीं, प्रस्तुत विषयासंबंधानें दुसरें कांहीं अनुमान संभवत नाहीं. हर्षचरितांत बाणानें स्पष्ट सांगितलें आहे कीं, प्रभाकर-वर्धनानें आपल्या राज्य आणि हर्ष या पुत्रांना जे कुमार आणि माधव नांवाचे राजपुत्र बाल संवगडी ह्मणून दिले ते दोघेही गुप्त आणि

मालवराजपुत्र होते. यांपैकीं हर्षाचा बालमित्र जो माधवगुप्त तोच अफसड लेखांतील माधवगुप्त असला पाहिजे. कारण त्यासंबंधानें 'हर्ष देवाच्या संगतीची इच्छा करणारा' असे शब्द त्या लेखांत आले आहेत ( श्रीहर्षदेव निजसंगम वांछयाच ). शिवाय बाणानें हर्षचरितांत कुमारगुप्ताहून विशेष प्रकारें माधवगुप्ताचें सविस्तर वर्णन करून तो उंच, भारदस्त, तरुण होता असें जें म्हटलें आहे त्याचा विचार करतां असें दिसतें कीं, माधवगुप्त हा पुढें मोठेपणीं प्रसिद्ध राजा झाला ही गोष्ट बाणाला त्यावरून सुचावावयाची होती. आतां यांत प्रश्न असा उत्पन्न होत आहे कीं, ज्या मालवराजाचे बंधु राज्य आणि हर्ष यांचे संवगडी होते, त्या मालव राजानें राज्य आणि हर्ष यांचा मेहुणा कनोजचा ग्रहवर्मा याजवर शस्त्र कसें उपसलें ? या प्रश्नाचा उलगडा करण्याच्या कामी वरील डॉ. होर्नलच्या अनुमानाचा उपयोग होणार आहे. हे बंधु एकमेकांस पाण्यांत पाहात असावे असें होर्नल ह्मणतो, व आम्ही एक पायरी पुढें जाऊन असें सुचवितों कीं, देवगुप्ताचेकुमार व माधव धाकटे सावत्र बंधु होते. धारीक सारीक कुटुंबांतदेखील सावत्र भावांमध्ये कसा बेबनाव असतो हें पाहिलें म्हणजे राजघराण्यांतील असल्या भावांमध्ये हिंदुस्थानांत जो तीव्र वैरभाव असतो त्याची चांगली कल्पना होईल. असो. होर्नलच्या या सूचनेच्या अनुरोधानें कुमार आणि माधव हें महासेन गुप्ताच्या धाकट्या राणीचे पुत्र आणि देवगुप्त वडील राणीचा पुत्र असें मानिलें असतां हे दोन गुप्तघराण्यांतील राजपुत्र दुसऱ्या एका घराण्यांतील राजपुत्रांचे बालमित्र कां झाले याचाही खुलासा होण्यासारखा आहे. या छोट्या राजपुत्रांना अर्थात् गादीचा हक्क नव्हताच; तेव्हां अशा स्थितीत त्यांनीं माळव्यांत आपल्याजवळ रहावें ही गोष्ट तापट स्वभावाचा ज्येष्ठ राजपुत्र व युवराज जो देवगुप्त त्याला फारशी रुचण्यासारखी असणें ~~काम~~ नाही. मालवराजा आणि हर्ष यांच्या संबंधाची ही एकंदर कथा थोडक्यांत सांगत बघाची तर अशी सांगतां येईल. कृष्णगुप्तापासून आरंभ झालेल्या गुप्तघराण्यांतील राजे माळव्यांत उज्जनीस म्हणा की दुसऱ्या कोठें म्हणा राज्य

१ यांत संग ह्मणजे गांठ युद्ध प्रसंग असा अर्थ घेतला तरी माधवगुप्त हर्षाचा समकालीन ठरतोच.

करीत असून ते कनोजच्या मौखरि घराण्याचे पिढीजाद शत्रु होते. त्यांचा ठाणेश्वरच्या वर्धन घराण्याशी शरीरसंबंध झालेला असून प्रभाकर वर्धनाची आई महासेनगुप्ताच्या (हर्षाच्या सोनपत येथील मुद्रालेखांत उल्लेखिलेली) ही मालवराज महासेनगुप्त याची बहीण होती. महासेन गुप्ताने फार वर्षे राज्य केले. त्याला दोन राण्या होत्या, व त्यापैकी वडील राणीपासून त्याला देवगुप्त आणि धाकटीपासून कुमार आणि माधव असे पुत्र झाले. या लहान राणीच्या पुत्रांना त्याने आपला भाचा जो प्रभाकरवर्धन त्याच्या दरबारांत नशीब काढण्यासाठी पाठवून दिले. प्रभाकरवर्धनाच्या अगोदर महासेनगुप्त मरण पावला; अर्थात् त्याच्या मागून त्याचा ज्येष्ठपुत्र देवगुप्त माळव्याचा राजा झाला. पुढे प्रभाकर जेव्हां एकाएकी गृत्यु पावला, आणि त्याच्या पश्चात् राज्य, हर्ष आणि इकडे कनोजास ग्रहवर्मा या अल्पवयी आणि अनुभवी तरुणांवर सर्व भार पडला, तेव्हां संधि साधून पूर्ववैर उगविण्याकरितां देवगुप्ताने ग्रहवर्म्याच्या प्रान्तावर छापा घालून त्याचा वध केला. या गोष्टीचा सूड घेण्याकरितां राज्यवर्धनाने भंडी सेनापति आणि देवगुप्ताचा सावत्रभाऊ कुमार यांसह देवगुप्तावर चाल केली; आणि त्याचा पूर्ण पराजय करून आणि त्याचा कोश स्वाधीन करून घेऊन त्याच्या बायकामुलांना आणि नोकरचाकरांना बंदिवान केले, आणि असा राजश्रीच्या छळाचा त्याला मोबदला दिला. पुढे देवगुप्ताच्या मदतीस आलेल्या शशांकाने जेव्हां विश्वासघात करून राज्य आणि कुमार यांचा वध केला, तेव्हां हर्षवर्धन ठाणेश्वरच्या राज्याचा अधिपति झाला; आणि त्याने भंडीने मालवराजाची लुटून आणलेली संपत्ति व गजसैन्य ही आपल्या ताब्यांत घेतली. आतां यापुढे वास्तविक पहातां माधवगुप्त हा माळव्याचा राजा व्हावयाचा, परंतु हर्षाने त्याला गादीवर न बसवितां माळव्याचे राज्य कांहीं वेळ तरी आपल्याकडेच ठेऊन घेतले. ही गोष्ट हर्षचरितावरून स्पष्ट होत आहे. त्यांत भंडीने माळव्याहून आणिलेली लूट हर्षाला दाखवित्यावर हर्षाने आपल्या अधिकाऱ्यांना तिची व्यवस्था करण्यास सांगितले, (ती माधवाच्या स्वाधीन केली नाही) असे म्हटले आहे. (अथालोच्य तत्सर्वमवनिपतिःस्वीकर्तुं यथाधिकारमादिदेशाध्यक्षान् । उच्छवास ७.) माधवाला हर्षाने बहुधा

आपला दिग्विजय पुरा होईतो आपल्याजवळ ठेऊन घेतलें आणि साम्राज्य-स्थापनेनंतर सम्राट या नात्यानें गंगातीरीचा पूर्वेकडील एक प्रांत त्याच्या ताब्यांत दिला. कारण माधवाच्या वंशांतील पुढचा राजा जो आदित्यसेन त्याच्या अफसड लेखावरून व इतरही लेखांवरून त्याचा देश बंगालच्या बाजूकडे होता असें दिसतें. या लेखांतील वंशावळीत देवगुप्ताचें नांव नाही तेंहि ठीकच आहे. कारण देवगुप्ताचा आतां या बंगालच्या गुप्तांशीं काहीं संबंधच उरला नाही. जर देवगुप्ताच्या राज्यावर माधव आला नाही, तर माधवाच्या वंशावळींतील देवगुप्ताचें नांव गाळणें योग्यच झालें. ह्युएनत्संग जेव्हां उज्जनीस गेला तेव्हां तेथें त्याला एक ब्राह्मण राजा राज्य करीत असलेला आढळला. उज्जनीचें सिंहासन देवगुप्ताच्या पश्चात् रिकामें पडलें असतां या ब्राह्मणानें तें आपलेकडे घेतलें असेल, अथवा स्वतः हर्षानेंच त्याला साम्राज्य-स्थापनेनंतर ती कामगिरी दिली असेल. मन्वसोर लेखांतील यशोधर्म विक्रमादित्यानें ज्याप्रमाणें काश्मीरचा कारभार कवि मातृगुप्ताकडे सोंपविला, तसा हाही प्रकार असेल. तात्पर्य उज्जनीस ब्राह्मण राजा होता या ह्युएनत्संगच्या विधानामुळें उत्पन्न होणारी अडचण या कल्पनेनें दूर होत असून शिवाय हर्षचरितांतील कथानकाशीं तिचा चांगला फेळही बसतो. याशिवाय दुसरीहि एक कल्पना आहे, ती अशी कीं, देवगुप्ताची राजधानी उज्जनी शहर नसून माळव्यांतील विदिशेसारखें दुसरें काहीं शहर असेल. बाण आणि ह्युएनत्संग दोघेही हर्षाचे समकाळीन व सारखेच विश्वसनीय असल्यामुळें दोघांच्या विधानाचा असाच मेळ घातला पाहिजे.

एकंदरीत माळव्यांतील गुप्त घराणें देवगुप्ताबरोबरच नष्ट होऊन मगधां-तील गुप्त घराणें माधवापासून चालू झालें. गुप्तवंशाचा वृक्ष वर उल्लेखिलेल्या ताम्रलेखांवरून जसा दिसून येतो, तसा तो आतां देऊन त्यापैकीं काहीं राजांचा साधारणपणें निश्चित काळही देतां येण्यासारखा आहे. त्या-बरोबर तुलनेसाठीं ठाणेश्वर आणि कनोज येथील वंशवृक्षही देऊं:-ते आहे.

वर सांगितलेल्या लेखांपैकीं एका लेखांत ( नं. ४२ ) आदित्यसेन गुप्ताच्या कारकीर्दीत ६६ या वर्षी ( हा हर्षशक असला पाहिजे ) नारुन्द येथें एक मंदिर बांधल्याचें सांगितलें आहे. इ. स. प्रमाणें हें वर्ष ६७२ येतें व तें वर सांगितलेल्या कथानकाशीं मिळतेंच आहे. माधवाचें प्राबल्य मगध देशांत झालें तें हर्षाच्या मरणानंतर असेल अथवा पूर्वी सांगितल्या-प्रमाणें त्याच्या कारकीर्दीतही असेल.

देवगुप्ताविषयीं डॉ. होर्नलने वर जी कल्पना बसविली आहे कीं तो माधवाचा भाऊ असून त्याच्यांत शत्रुत्व होतें, तिच्यावर कै. पांडुरंग शास्त्री पारखी यांनीं आपल्या हर्षावरील निबंधांत आक्षेप घेतला आहे. त्यांचें म्हणणें असें कीं, महासेनगुप्ताही महासेन गुप्त याची वहीण असणें शक्य नाहीं; कारण तसें असतेंच तर कुमार आणि माधव हे प्रभाकरवर्धनाचे मामे भाऊ अर्थात् राज्य आणि हर्ष यांचे चुलते झाल्यामुळें त्यांनीं प्रभाकरवर्धनाकडे आल्याबरोबर राज्य आणि हर्ष यांना प्रणाम केल्याचें जें बाणानें वर्णिलें आहे, तसा प्रकार झाला नसता. परंतु हें पारखींचे ह्मणणें बरोबर नाहीं. कारण वयाच्या किंवा पिढीच्या दृष्टीनें मोठीं असलेल्या राजघराण्यांतील माणसांनाही अल्पवयस्क परंतु सिंहासनारूढ अशा राजाला नमस्कार करावा लागतो. एका वृद्ध सरदारानें आपल्या मुलीच्या राज्यारूढ झालेल्या मुलाला प्रणाम केल्याचें आहीं प्रत्यक्ष पाहिलें आहे. पारखींचा दुसरा आक्षेप असा आहे कीं, देवगुप्त हा महासेनगुप्ताचा पुत्र नव्हता. परंतु हर्षाच्या मधुवन लेखाचा विचार करितां ग्रहवर्म्यावर हल्ला करणारा जो मालवराज बाणानें सांगितला आहे तो दुसरा कोणी असणें शक्य नाहीं. हा मालव राजा शिला-दित्य ह्मणून कोणी\* असावा असें जें डॉ. होर्नल यानें सुचविलें तेंही ग्राह्य करवत नाहीं. ह्युएनत्संगनें सांगितलेल्या मालव्याच्या शिलादित्याचा मालवा दुसरा कांहीं असू शकेल; परंतु बाणानें कुमार माधवांना मालवराजपुत्रौ आणि ग्रहवर्म्याच्या शत्रूला मालवराज असें जें ह्मटलें त्या दोहोंतील मालव प्रांत मात्र एकच असला पाहिजे; होर्नलच्या मताप्रमाणें निराळें असणें शक्य नाहीं. बाणाच्या लिहिण्यावरून कुमारमाधव देवगुप्ताचे भाऊ मानणेंच प्राप्त होतें, निदान ते एकाच राज्यांतील तरी होते असें मानावेंच लागतें. तात्पर्य



होर्नल याचें जें म्हणणें कीं, ग्रहवर्म्याचा शत्रु मालवराज ह्यणजे शिलादित्य त्याज्य होय. तसेंच त्यानें आणखी झटलें आहे कीं, प्रभाकरवर्धनाची राणी यशोमती ही शिलादित्याची बहीण व यशोधर्म्याची कन्या होती तेंही चुकीचेंच आहे. बहीण भावंडाच्या नांवाचे भाग समान असलेले आपल्याळा आढळतात, परंतु बापलेकींच्या नांवांत तसे आढळत नाहीत हें एक आणि दुसरें असें कीं, यशोमतीच्या भावानें आपला पुत्र भंडी याला प्रभाकरवर्धनाकडे आणिलें तेव्हांच्या वर्णनांत बाणानें त्याला यशोमत्या भ्राता असें उपपदविरहित उल्लेखिलें आहे. तो जर राजा, इतकेंच नव्हे, तर शिलादित्यामारखा सुप्रसिद्ध राजा असता तर हर्षाचा समकालीन जो बाण त्यानें हर्षाच्या मामासंबंधानें असा एकेरी उल्लेख केला असता हें संभवत नाहीं; त्यानें राजाळा उचित असें कांहीं तरी उपपद त्याच्या मागे लाविलेंच असतें. बाणाच्या तत्संबंधी एकेरी उल्लेखावरून तो फार तर एकादा मांडलिक संस्थानिक असावा असें उघड होतें. शिवाय प्रभाकरवर्धनाच्या मरण प्रसंगीं अग्निकाष्ठें भक्षण करतांना यशोमतीनें जो शोक केला त्यावरून तिचीं मातापितरें तेव्हां ( इ. स. ६०६ ) हयात होतीं असें दिसतें. या गोष्टीचा विचार करितां हि भंडी हा कोणा मोठ्या राजाचा मुलगा नसून फार तर एखाद्या सामन्ताचा असावा व त्याला मुख्य सेनापतीहून मोठा अधिकार मिळण्याची अपेक्षा नव्हती असें अनुमान होतें. होर्नलचें ह्यणणें मान्य केल्यास आणखी किती तरी असंभवनीय गोष्टी संभवनीय मानाव्या लागतात. त्या ह्यणण्याप्रमाणें शिलादित्याची बहीण यशोमती ग्रहवर्म्याचा शत्रु शिलादित्य असें धरित्यास पुढें शिलादित्याबरोबर ह्यणजे आपल्या बापाविरुद्ध लढून त्याची संपत्ति लुटून व त्याच्या इतर मंडळींना कैद करून

१ यशोमतीला ' महाभूक्तुलोत्पना' असें जें बाणानें ( ह. च. उच्छास झटलें आहे त्या शब्दार्थ घेतला तरी भंडीला घेऊन येणारा हा यशोमतीचा भाऊ राजपदाला न पोंचणारा असा एकादा कनिष्ठ राजपुत्र असेल. त्यानें आपल्या मुलाला नशीब काढण्यासाठीं प्रभाकर वर्धनाकडे आणिलें यावरून हें सिद्ध होते.

हर्षापुढे आणून हजर करतो असे मानावे लागते. असले चमत्कारिक अनुमान करण्यापेक्षा होर्नलचे ह्मणणेच टाकाऊ समजणे योग्य आहे. पण त्यापैकी देवगुप्ताचे कुमारगुप्त आणि माधवगुप्त हे भाऊ होते एवढा भाग मात्र बाणाच्या वर्णनाशी जुळता असल्यामुळे ग्राह्य मानिला पाहिजे.

### ३ मौखरि आणि गुप्त यांविषयीं व्हिन्सेंट रिमथचे मत.

व्हिन्सेंट रिमथ याने आपल्या भरतखंडाच्या प्राचीन इतिहासावरील ग्रंथांत ह्याटले आहे: “प्राचीन वस्तुशास्त्रज्ञ ज्याला ‘मगधांतील उत्तरकालीन गुप्त’ घराणे ह्मणतात ते मगधांत एकटेच राज्य करीत नसून त्याच्या एका भागावर ज्यांच्या नांवाच्या शेवटी ‘वर्मन्’ पद होते आणि ज्यांना मौखरि अशी संज्ञा होती अशा राजांच्या वंशाचाहि अंमल होता. हे दोन भाग कसे व केवढे होते हे निश्चित ठरवितां येत नाही. त्यांचे कधी वैर तर कधी सख्यही असे. याहून त्यांविषयी अधिक उपलब्ध असलेली किरकोळ माहिती विशेष महत्वाची नाही.” या लिहिण्यावरून वरील दोन टीपांत आह्मी ज्या मौखरि आणि गुप्त घराण्याविषयी चर्चा केली त्यांचाच व्हिन्सेंट रिमथ उल्लेख करीत आहे हे स्पष्ट होते. पण आमच्या मते मौखरि घराणे मूळचे कनोजचे होते यांत संशय नाही. मालवराजाकडून ग्रहवर्मा मौखरि मारला गेला तो कनोज येथेच ही गोष्ट बाणाच्या लिहिण्यावरून निश्चित होते, तसेच तो अवन्तिवर्म्याचा पुत्र होता हेही बाणाने सांगितले आहे. देववरनाक लेखावरून अवन्तिवर्मा शर्ववर्म्याचा नातू असावा असे दिसते. अशिरगड येथील अवन्तिवर्म्याच्या मुद्रालेखावरून मौखरींची जी वंशावळ दिसून येते ती वैर दिलीच आहे. ‘धरणीधराणां भूभृन्मूनि स्थितोपि सकलभुवननमस्कृतो मौखरो वंशः’ । आणि ‘तिमिरैरितरस्कारो रवे र्यो मौखराणां मालवैः परिभवः’ । असे जे मौखरांविषयी बाणाने म्हटले आहे यावरून त्यांचे घराणे फार बलाढ्य असून वरील लेखांवरून त्यांच्या राज्याचा विस्तार दक्षिणेकडे विंध्याद्रीपर्यंत उत्तरेकडे जोनपूरपर्यंत आणि पूर्वेकडे ब्रह्मपुत्रेपर्यंत झालेला होता ही गोष्टहि उघड होते. सहाव्या शतकाच्या उत्तरार्धातील हिंदुस्थानचा इतिहास जर जुळवून घ्यावयाचा तर

आमच्यामते तो असा देतां येईल:-इ. स. ५३८ या वर्षी पाटलिपुत्रसम्राट् गुप्तवंशाचा दुसऱ्या कुमारगुप्ताच्या मरणानें जेव्हां अंत झाला, तेव्हां त्याच्या राज्याचा बराच भाग कनोजच्या मौखरीच्या ताब्यांत आला. पुढें जेव्हां यशोवर्मा आणि बालादित्य यांच्या नेतृत्वाखालीं बऱ्याच राजांनीं संघ करून ह्मणांना पाणी पाजलें तेव्हां गुप्त साम्राज्याच्या निरनिराळ्या भागांत नवीन राज्ये स्थापन झालीं व त्यांपैकीं कनोजचे मौखरी आणि ठाणेश्वरचे वर्धन यांचीं राज्ये प्रमुख होती. यांपैकीं कनोजच्या मौखरीनी आपला अंमल उत्तर, दक्षिण व पूर्व या दिशांकडे वाढविला आणि कांहीं काळ तर पूर्वेकडील प्रांत त्यांच्या प्रत्यक्ष अमलाखालींच होते. ( देवबरनाक येथील अग्रहारविषयक मूळ बालादित्याचा दानलेख पुढें शर्ववर्मा आणि पुनः अवन्तिवर्मा यांनीं कायम केल्याच्या गोष्टीवरून हेंच सिद्ध होत आहे. ) या पूर्वे प्रांतावरील म्हणजे बंगाल्यावरील वगैरे मौखरीचा अंमल हर्षाच्या मृत्यूनंतर मगधांतील गुप्तांकडे आला. मौखरीविषयींचा एवढा इतिहास आमच्यामते मजबूत विश्वसनीय पायावर रचिलेला आहे. हें नंतरचें मागधीय गुप्त घराणें मूळ माळव्यांतून आलें असावें असा जो तर्क पूर्वी केला आहे, त्याविषयींमात्र तसें निश्चयानें विधान आम्ही करित नाहीं. अफसड लेखांत आलेला माधवगुप्त जर देवगुप्ताचा मागें सांगितल्याप्रमाणें सावत्र बंधु असेल तर तो निःसंशय माळव्यांतीलच मूळचा होता. परंतु तसें नमेल तर त्याचें घराणें पूर्वीपासूनच मगधांत कोठें तरी राज्य करित असलें पाहिजे. पण कांहीं असलें तरी ग्रहवर्म्याला मारणारा आणि त्याचें प्रायश्चित्त म्हणून पुढें राज्यवर्धनाकडून मारला गेलेला देवगुप्त माळव्याचा राजा होता हें मात्र खोटें ठरत नाहीं. यासंबंधानें असें म्हणतां येईल कीं, गुप्ताचें साम्राज्य मोडल्यावर त्यांपैकीं एका गुप्त घराण्यानें माळव्यांत आपलें राज्य स्थापून कनोजच्या मौखरीशीं वर्चस्वाचा झगडा सुरू केला. तसेंच देवगुप्त हा इ. स. ५८० या वर्षी राज्य करित असलेल्या भावगुप्ताच्या घराण्यांतीलच होता असेंहि म्हटल्यास वावगें होणार नाहीं. असें मानिल्यास हर्ष व राज्य यांचे बालमित्र जे माधवगुप्त आणि कुमारगुप्त ते याच माळव राजवंशांतील असले पाहिजेत; म्हणजे यांतील माधवगुप्त अफसड लेखांतील

माधवगुप्ताहून वेगळा असला पाहिजे. अफसड लेखांत सांगितलेले गुप्त मगधदेशांतील होते असे धरिले तरी कनोजच्या मौखरीचे त्यांच्यावर अधिराज्य असल्यामुळे प्रसंगी त्यांच्यांतही युद्धे झालीं असणे स्वाभाविक आहे.

आतां शेवटीं यासंबंधांत एका गोष्टीचा विचार केला पाहिजे. रॉयल एशियाटिक सोसायटीच्या जर्नलांत ( १९०६, पा. ८४३ ) मौखरीच्या कांहीं नाण्यांचीं म्हणून बर्न याने कांहीं माहिती दिली आहे. हीं नाणीं अयोध्या प्रांतांत फैजाबाद जिल्ह्यांतील भितूर या गांवीं सांपडलीं. तीं ईशानवर्मा, शर्ववर्मा आणि अवन्तिवर्मा तशींच हर्ष, प्रतापशील आणि शिलादित्य यांचीं आहेत असे त्यांच्या निरीक्षणावरून ठरले आहे. या नाण्यांवर वर्षांचेही आंकडे आहेत ते असे:-ईशानवर्मा ५४, ५५; शर्ववर्मा ५८ ( पूर्वी सांपडलेले नाणे ), २३४, २३ ( नवीन सांपडलेल्यां वरील ); व ५७, ( शेवटचे दोन आंकडे ६७ आणि ७१ असेही वाटण्यासारखे आहेत ); आणि अवन्तिवर्मा २५० ( नवीन सांपडलेले ). हर्ष, प्रतापशील आणि शिलादित्य यांच्या नाण्यांवरील आंकडे त्यांच्या कारकीर्दीतील वर्षांचे असावे असे बर्न म्हणतो. यांपैकीं तीन अंकी आंकडे अर्थातच गुप्तशकाचे होत. प्रथम सांपडलेल्या नाण्यांवरील आंकड्यांचा नीट खुलासा होत नाही. त्यासंबंधाने बर्नचे मत असे आहे कीं, कलियुगाच्या आरंभापासून बरोबर ३६०० वर्षे झालीं तेव्हां म्हणजे इ. स. ४९९ यावर्षीं ब्रह्मगुप्ताने सुरू केलेल्या शकांतील वर्षांचे ते आंकडे आहेत. परंतु हा शक केवळ काल्पनिक आहे. पण तो शक कोणताही असला तरी तीन अंकी आंकडे गुप्तशकदर्शक असल्यामुळे बर्नच्या मतें त्यावरून मौखरीवर गुप्तांचे कांहीं काळ तरी अधिक राज्य असावे निदान त्यांचे सख्य तरी असावे असे अनुमान केले पाहिजे. परंतु असल्या अनुमानाची कांहीं गरज नाही असे आम्हांला वाटते. स्वतंत्र राजे-देखील कधीं पूर्वी चालू असलेल्या शकाचा उपयोग करतांना दिसतात; कारण लोकांना त्या शकाची संवय असल्यामुळे एकंदरीत ते सोईचेंच होते. उदाहरणार्थ, वलभी राजे गुप्तशकाचाच उपयोग करीत; पण याचें कारण ते गुप्तांचे सामन्त होते हें नसून गुप्तसाम्राज्य नुकतेंच ज्यांत नष्ट झालें, परंतु ज्यांतील लोकांना त्यांच्या शकाची संवय पडून गेली होती अशा प्रांतावर

त्यांनीं आपलें प्रभुत्व स्थापिलें हें होय. त्यांना नवीन शक सुरू करण्याची प्रथमक नसल्यामुळे पूर्वीपासून प्रजेत चालू असलेला गुप्तशकच स्वीकारला. अगदीं जवळचें अलीकडीलदेखील उदाहरण या बाबतींत देण्यासारखें आहे. मराठे लोक फसली शक, व त्याचेच महिने यांचा उपयोग करीत, व दिल्ली येथील मोंगलांची सत्ता नामशेष होऊन ते पूर्ण स्वतंत्र झाले तरी त्यांनीं पुढें तोच क्रम चालू ठेविला; कारण त्या शकाचा व महिन्याचा त्यांना परिपाठ पडून गेला होता. फार काय इंग्रजांनींदेखील कांहीं काळपर्यंत फसली शकाचा उपयोग केलेला आहे. जें शकाविषयीं तेंच नाण्यांच्या आकाराविषयींहि समजावें. नवीन राजे झाले तरी ते नाण्यांचा जुना आकार कायम ठेवितात, इतकेंच नव्हे, तर त्यांचें वजन व त्यांवरील चिन्हेंही तशींच ठेवितात. उदाहरणार्थ. सव्या इंग्रजांनीं पाडिलेला रुपया विलायती नाण्यांच्या नमुन्यावर पाडिलेला नसून मोंगलांच्या नमुन्यावर पाडला आहे. आम्हीं हीं विधानें भीतभीतच करीत आहों. तरी एवढें निश्चून सांगणें अवश्य आहे कीं, कांहीं मौखरी राजांनीं गुप्त शकाचा उपयोग केला यावरून त्यांच्यावर गुप्तांचा अंमल असलाच पाहिजे हें अनुमान अवश्य ठरत नाहीं. खरे पाहिल्यास गुप्तांच्या साम्राज्याच्या लयानंतरच मुळीं मौखरी प्रबळ झाले. तेव्हां आमच्या मतें असें दिसतें कीं, या नाण्यांच्या हकीकतीवरून पहातां गंगेच्या कांठावरील प्रांतांत गुप्तानंतर लगेच मौखरींचाच अंमल सुरू झाला; व ज्या ठिकाणीं तीं सांपडलीं त्या फैजाबाद जिल्ह्यापर्यंत तो पसरला होता—शर्ववर्म्यांचा अशिरगडच्यामुद्रालेखांत दिलेल्या वंशावळीलाही या नाण्यांवरून खरेपणा येतो व त्याप्रमाणें ईशानवर्मा शर्ववर्मा आणि अवन्तिवर्मा हे त्या घराण्यांतील बलाढ्य राजे होते असें सिद्ध होतें. या नाण्यांवरील वर्षांचे आंकडेहि आमच्या कल्पनेच्या आड येत नाहींत. अवन्तिवर्म्यांच्या नाण्यावरून तो ठाणेश्वरच्या प्रभाकर वर्धनाचा समकालीन व त्याचा मुलगा ग्रहवर्मा हा प्रभाकराचा जांवई व्हावयास कांहींच हरकत येत नाहीं. कारण अवन्तिवर्म्यांचा २५० हा आंकडा गुप्त शकाचा समजल्यास त्याच्या कारकीर्दीत इ. स. ५६९ ( ३१९+२५० ) हें वर्ष पडतें. ग्रहवर्मा इ. स. ६०६ या वर्षी गादीवर आला. म्हणजे ही गोष्ट ५६९ नंतर ३७ वर्षांनीं झाली; आणि यांत


असंभवनीय कांहीच नाही. आतां शर्ववर्म्याचा २३४ हा आंकडा घेतला तर तो इ. स. ५५३ ( ३१९+२३४ ) हा होतो. हेंही वर्ष बर्मघराण्याच्या वंशवृक्षाशीं जसें मिळतें आहे, तसें वर थोडक्यांत सांगितलेल्या उत्तर हिंदुस्थानच्या इतिहास क्रमांतही बसतें. या नाण्यांवरील दोन अंकीं आंकडे कोणत्या शकाचे आहेत हें जरी निश्चित झालें नाही, तरी इतर आंकड्यांवरून आम्हांला तर असें ठाम वाटतें कीं, मौखरीविषयीं जो खुलासा येथें आम्हीं केला आहे त्याला त्या नाण्यांचा चांगला आधार आहे, आणि बाणानें म्हटल्याप्रमाणें तो वंश कनोज येथें राज्य करीत होता या विधानाला त्यामुळें कोणताही बाध येण्यासारखा नाही.

### ४-हर्षाचा जन्मकाल.


बाणभट्टानें हर्षचरितांत केलेल्या वर्णनाच्या आधारावर हर्षाचा जन्मकाल अगदीं निश्चित करतां येतो. बाणभट्ट हा हर्षाच्या दरबारांतच कांहीं काळ असल्यामुळें त्यानें दिलेली माहिती विश्वसनीय असली पाहिजे. हर्षाच्या जन्मकाळाचें वर्णन करतांना तो लिहितो-‘ततश्च प्राप्ते ज्येष्ठामूलीये मासि बहुलासु बहुलपक्षे द्वादश्यां व्यतीते प्रदोषसमये समारुरुक्षगति क्षपायौवने सहसैवान्तः पुरे समुदपादि कोलाहलःस्त्रीजनस्य’-याचा अर्थ:-तेव्हां जेष्ठमास प्राप्त झाला असतां कृष्णपक्षाच्या द्वादशीला कृतिका नक्षत्र असतां प्रदोषकाळ निघून गेल्यावर व रात्रीचा ऐनतारुण्य वेळ येण्याच्या सुमारास एकाएकीं अन्तःपुरांत बायकामध्यें गलबला उत्पन्न झाला. या वर्णनाच्या आधारें लष्करचे प्रो. आपटे यांनीं केलेल्या गणितावरून शके ५११ ( इ. स. ५८९ ) आणि शके ५१२ ( इ. स. ५९० ) या दोन्ही वर्षीं ज्येष्ठ वद्य द्वादशीला कृतिका नक्षत्र येतें. पण शके ५११ या वर्षींची द्वादशी सूर्योदयानंतर लागत असल्यामुळें शके ५१२ हेंच हर्षाचें जन्मवर्ष अधिक संभवनीय दिसतें. हेंच वर्ष खरें मानित्यास तो इ. स. ६०६च्या आक्टोबर महिन्यांत जेव्हां खरा सिंहासनावरून झाला तेव्हां त्याचें वय १६ वर्षींचें होतें. बाणानें सांगितलेला ज्येष्ठ महिना वस्तुतः पूर्णिमान्त पाहिजे; कारण तो उत्तर हिंदुस्थानचा रहिवाशी असून तिकडे पूर्णिमान्त महिन्यांची पद्धत असल्यामुळें त्यानेंही

तीच स्वीकारिली पाहिजे. परंतु या पद्धतीच्या ज्येष्ठ महिन्याच्या कृष्ण द्वादशीला (म्ह. अमान्त पद्धतीच्या वैशाख वद्य द्वादशीला) यापैकी कोणत्याच वर्षी कृत्तिका नक्षत्र प्रो. आपट्यांच्या गणितांत येत नाही. म्हणून हा ज्येष्ठ महिना दाक्षिणात्य पद्धतीप्रमाणे अमान्त धरावा लागला आहे. या बाबतीत आणखीही एक संशयाची गोष्ट राहिली आहे. बाणाने असें सुचविलें आहे कीं, हर्षाच्या जन्मकाळीं सर्व ग्रह उच्चिचे होते. पण शके ५११ व ५१२ यापैकी कोणत्याच वर्षाच्या ज्येष्ठ वद्य १२ ला सर्व ग्रह उच्चिचे नव्हते. पण या गोष्टीचा खुलासा असा करता येईल कीं, ही त्या दरबारी ज्योतिष्याची अतिशयोक्ति असेल; किंवा हर्ष जन्मला तेव्हां कांहीं त्याचा पुढचा मोठेपणा कोणाला दिसला नव्हता. जेव्हां तो चक्रवर्ती झाला तेव्हां या योगाला जुळेशी जन्म-लग्न-पत्रिका पुढे दरबारी ज्योतिष्याने केली असेल. बरील दोन्ही वर्षांच्या ज्येष्ठ वद्य द्वादशीच्या रात्री १० वाज- तांच्या लग्न कुंडल्या प्रो. आपट्यांच्या गणिताप्रमाणे जशा होतात तशा खाली दिल्या आहेत:—

शके ५११ इ. स. ५८९



शके ५१२ इ. स. ५९.



अं. क. वि.

स्पष्ट ग्रह.

अं. क. वि.

रवि.....२-२०-२४-----२-१०-५६

चं.....१-५-४९-१-१-५४

१मान्धाता किल एवंविधे व्यातीपातादिसर्वदोषाभिर्ग रहिते सर्वेषूचस्थान  
स्थितेष्वेवं ग्रहेष्वीदृशे लग्ने भेजे जन्म । ह. च. उच्छ्वास. हर्षाण्या जन्मकार्त्त  
जसा निदोष योग व उच्चीचे ग्रह होते, तसे पूर्वी मान्धात्याच्या जन्मवेळी  
मात्र होते.

मं.....	१	—४—	४१	—	—४—	१८	—३६
बु.....	२	—१५—	५३	—	—२—	१३	—६
गु.....	१	—२१—	२७	—	—२—	१६	—१५
शु.....	४	—०—	४६	—	—२—	१६	—५४
श.....	२	—१०—	७	—	—२—	१९	—३७
रा.....	१	—१२—	४८	—	—०—	२३	—२९
के.....	९	—२३—	५७	—	—९—	१६	—२०

या विवेचनावरून हर्ष जन्मकालीन ग्रहस्थितीसंबंधे बाणाची माहिती जरी विश्वसनीय धरतां येत नाही, तरी खुद्द जन्मकालासंबंधाने मात्र तसे म्हणतां येत नाही. चक्रवर्ति राजाच्या वाढदिवशी सर्वत्र उत्सव करण्याची रीत आहे, तिळा अनुसरून हर्षाचे वाढदिवसही दरसाल साजरे करित असले पाहिजेत: अर्थात् त्यासंबंधान अशी चूक होणे संभवनीय नाही.

हर्ष जन्मकाल इंग्रजी शकाप्रमाणे काढून वरील अनुमानाशी तो जुळतो की नाही हे पहाण्यासाठी आम्ही स्वतः सेवळ आणि दाक्षित यांनी केलेल्या कोष्टकांवरून इ. स. ५८८, ५८९, ५९० आणि ५९१ या वर्षांचे गणित करून पाहिले. तेव्हां आम्हांलाही आढळले की पूर्णिमान्त पद्धतीचा ज्येष्ठ म्ह० अमान्त पद्धतीचा वैशाख मास या बाबतीत जुळत नाही. कारण तसा धरून कोणत्याच वर्षी वय द्वादशीला कृत्तिका नक्षत्र येत नाही. परंतु अमान्त पद्धतीचा ज्येष्ठ धरून मात्र ५८९ आणि ५९० या वर्षी द्वादशीला कृत्तिका येतात. पण त्यांत ५९० या वर्षी द्वादशी सूर्योदयाला असून पुढे ५५ घटिकांहून अधिक रहाते आणि त्या दिवशी कृत्तिका नक्षत्रही सूर्योदयानंतर सुमारे १० घटिकांनी लागत असल्यामुळे त्याचा व द्वादशीचा योग अगदी दिवसभर होतो. या कारणास्तव इ. स. ५९० हेंच वर्ष बाणाच्या वर्णनाशी सर्वस्वी जुळते, व त्याला जुळता इंग्रजी दिवस, रविवार तारीख ४ जून ५९० हा येतो.

१ ही ग्रहस्थिति बाणाने आपली ह्मणून दिलेली नसून प्रभाकरवर्धनाच्या प्रश्नाला त्यावेळी ज्योतिष्यांनी उत्तर काय दिले तेच त्याने सांगितले आहे.



## प्रकरण २ रें.

### हर्षाचें साम्राज्य.

कनोज आणि ठाणेश्वर येथील संयुक्त सैन्याच्या जारावर हर्षानें जाहीर केल्याप्रमाणें भरतखंड पादाक्रांत करण्याचा आपला निश्चय सिद्धीस नेला यांत आश्चर्य नाहीं. प्रथमच शकुन त्याला चांगला झाला. कामरूप देशाचा ( आसामचा ) राजा कुमारराज हा बहुधा बंगालच्या शशांकाचा शत्रु असल्यामुळें त्याने हर्षाशी सख्य करण्याच्या हेतूने त्याच्याकडे भारतीयांच्या कल्पनेप्रमाणे साम्राट्चिन्ह ह्मणून एक अति मोलाचें श्वेत छत्र पाठवून दिलें. कुमारानें आपखुषीने सादर केलेल्या या नजराण्याचा व देऊं केलेल्या साह्याचा हर्षानें मनापासून स्वीकार केला. नंतर तेथून तो पूर्व व पश्चिम या दोन्ही दिशांकडे आपलें हत्ती, घोडेस्वार आणि पायदल यांनी युक्त असलेलें सैन्य घेऊन क्रमाक्रमानें कूच करीत व वाटेत येणारे प्रांत जिंकित सहा वर्षे फिरला आणि एवढ्या अवधीत त्याने उत्तरहिंदुस्थानांतील बहुतेक राजांवर आपलें अधिराज्य स्थापित केलें. या ठिकाणीं एवढें सांगणें जरूर आहे कीं, हर्षाच्या साम्राज्याचें स्वरूप पुढें मुसळमान वादशहांनीं स्थापिलेल्या साम्राज्याहून भिन्न होतें. भारतीयांची अद्यापिही साम्राज्य-विषयक कल्पना अशी होती कीं सम्राटानें जिकिलेल्या देशांच्या राजांना गादीवरून हुसकून लाविलेंच पाहिजे असें नाहीं. भरतखंडांतील आधुनिक साम्राज्ये व प्राचीन साम्राज्ये यांत भेद दिसतो तो याच बाबतींत. प्राचीन काळीं अशी कल्पना होती कीं जिकिलेल्या राजानें साम्राटाचें प्रभुत्व मान्य करून ठराविक

वार्षिक खंडणी त्याला दिली आणि ठराविक वेळी सम्राटाचे दरबाराला तो हजर राहिला ह्मणजे पुरे. पिढ्यानपिढ्या उपभोगिलेल्या राज्यावरून कोणा राजाला काढून टाकणे ही गोष्ट त्या काळीं खरोखर निघ समजत असत. या गोष्टीचा विचार केल्यास हर्षाचे साम्राज्य पुढच्या मुसलमानी साम्राज्याहून किंवा हुना ब्रिटिश साम्राज्याहूनही भिन्न कसे होते हे समजून येईल. दिग्विजय करतांना हर्षाने जित राजांकडून फक्त आपले प्रभुत्व मान्य करविले, आणि बाकीच्या बाबतीत त्यांना स्वातंत्र्य दिले. राज्ये खाटसा करण्याचा क्रम त्याने अगदी अपवादा दाखलच स्वीकारिला.

हर्षवर्धनाच्या दिग्विजयाचे सविस्तर वर्णन उपलब्ध नाही ही मोठ्या दुःखाची गोष्ट आहे. त्याने आपल्या बंधूचा वध करणाऱ्या बंगालच्या शशांकाचे पारिपत्य कसे केले याचाहि पत्ता लागत नाही. बहुधा राज्यवर्धनापासून बचाव करण्याकरितां जशी शशांकाने त्यावेळीं युक्ति केली तशीच या वेळींही कांहीं युक्ति करून हर्षाच्या तडाक्यांतून तो निसटला असावा\* कारण इ. स ६१९ या वर्षी त्याच्या एका मांडलिक राजाने गंजम येथील एका ब्राह्मणाला गांव दान दिला, त्या विषयीचा जो लेख आहे ( एपिग्राफिका इंडिका व्हॉ ६ ). त्यावरून शशांक त्यावर्षी जीवंत असून राज्य करित होता व त्याचे मांडलिक राजांसह संपूर्ण राज्य अविच्छिन्न होते असे दिसून येते. हा प्रकार वर वर्णिलेल्या भारतीय प्राचीन साम्राज्य-विषयक कल्पनांशी जुळता होता हे सांगावयास नकोच. शिवाय हर्षाचा कल बौद्धधर्ममतांकडे वळल्याने त्याने

\* राज्यवर्धनाला देऊ केलेली आपली मुलगी त्याने हर्षाला दिली असावी असा आमचा तर्क आहे.

शशांकाला वधाचें ठरीव प्रायश्चित्त न देतां क्षमा करून सोडून दिलें असेल असेंहि म्हणतां येईल.

हर्षाच्या साम्राज्याचा विस्तार केवढा होता याचा बऱ्याच अंशीं निर्णय करतां येण्यासारखा आहे. त्यांत सिंध देश, पंजाब आणि काश्मीर हे भाग खेरोज करून सर्व उत्तरहिंदुस्थानाचा समावेश बहुत करून होत होता. हे तीन देशही त्याच्या प्रभुत्वांतून अजिबात न गळतां त्यांच्यापासूनहि त्यानें खंडणी वसूल केली होती.

हर्षाच्या वेळीं निरनिराळ्या प्रांतांत कोण कोणते राजे होते याचा विचार पुढें ह्युएनत्संग हा प्रवासी येथील कोण कोणत्या प्रांतांत येऊन गेला याचें सविस्तर वर्णन करतांना करूं. सध्यां एवढें सांगितलें म्हणजे पुरे कीं हर्षानें उत्तर हिंदुस्थानचा बहुतेक सर्वभाग जिंकून तेथें आपलें प्रबळ आणि सुव्यवस्थित साम्राज्य-स्थापन केलें व तें त्याच्या मृत्यूपर्यंत टिकूनहि राहिलें. आपल्या चक्रवर्तित्वाचें दर्शक ह्मणून त्यानें इ. स ६०६ पासून सुरू होणारा स्वतःचा शकहि सुरू केला. त्याच्या पूर्वीच्या सम्राटांनीं विक्रम, शालिवाहन, गुप्त शक स्थापन करून जें उदाहरण घालून दिलें होतें तेंच त्यानेंहि गिरविलें. नवीन शक आपल्या नांवानें चालू करणें ही गोष्ट ह्मणजे त्यावेळीं चक्रवर्तित्वाचें लक्षणच बनून गेली होती, व त्या अन्वये आपला दिग्विजय संपूर्ण केल्यावर हर्षानेंहि इ. स ६१२ या वर्षीं वर सांगितलेला त्याच्या राज्यारंभ-वर्षापासून सुरू होणारा शक चालू केला.

या नंतर हर्षानें आपलें साम्राज्य नर्मदेच्या दक्षिणेकडे पसरविण्याचा यत्न चालविला. त्याच्या पूर्वी गुप्तवंशांतील समुद्रगुप्तानें याच उद्देशानें प्रेरित होऊन दक्षिण हिंदुस्थानावर स्वारी केली

होती. यावेळीं महाराष्ट्रांत चालुक्य घराण्यांतील दुसरा सत्याश्रय पुलकेशी हा हुशार व शूर राजा राज्य करीत होता. त्याच्या दक्षतेमुळे व पराक्रमामुळे हर्षाची गति तिकडे झाली नाही. सत्याश्रय पुलकेशी राजाची राजधानी वातापी ह्मणजे हल्लींची बदामी असावी असें कोरीव लेखांवरून दिसून येतें. परंतु ती नाशिकजवळ होती असें ह्युएनत्संग वर्णन करतो. हा दुसरा पुलकेशी राजा फार प्रबळ असून त्यानें सर्व दक्षिण हिंदुस्थान आपल्या कक्षांत आणिलें होतें. हा हर्षाच्या राज्यारोहणानंतर दोन वर्षांनींच ह्मणजे इ. स. ६०८ च्या सुमारास राज्याखूड झाला; आणि त्यानंतर लवकरच त्यानें आपल्या राज्याची सीमा दक्षिण समुद्राच्या किनाऱ्यास नेऊन भिडविली. ह्युएनत्संगनें त्याचें, त्याच्या सैन्याचें आणि त्याच्या प्रजेचें जें वर्णन दिलें आहे तें लक्षांत ठेवण्यासारखें असल्यामुळे त्याचा विस्तृत सारांश येथें देतो. तो म्हणतो—‘ महाराष्ट्रांतील लोक अभिमानी, जोमदार आणि लढवय्ये आहेत. ते उपकर्त्यांशीं कृतज्ञ, व अपकर्त्यांचा सूड घेणारे असून शरणागताचें रक्षण करण्यासाठीं वाटेले तो स्वार्थत्याग करितात, आणि अपमान करणाराचें शासन करण्यांत प्राणांचीहि पर्वा करीत नाहीत. युद्धाला जाण्यापूर्वी त्यांचे शिपाई मद्यपान करितात आणि झुंझ होण्यापूर्वी हत्तींनाहि ते दारू पाजितात. आपल्या सैनिकांवर आणि गजघटांवर पूर्ण विश्वास असल्यामुळे त्यांचा राजा शेजारच्या राजांनां तुच्छ लेखीत आहे. या दयाशील राजाचा अंमल दूरवर पसरलेला असून त्याच्या सामन्तांची त्यावर पूर्ण निष्ठा आहे. त्याच्यावेळीं शिलादित्य राजा ( हर्ष ) उत्तर भागांत सर्वत्र देश जिंकून चालला होता व एका मागून एक देश त्याचे सार्वभौमत्व कबूल करीत होता; पण महाराष्ट्रानें मात्र त्याला

मान वांकविला नाही. त्याच्या राजाच्या पदरीं नित्य हजारों शूर सैनिक आणि शेंकडों रानटी हत्ती असून, युद्धाच्या वेळीं हे हत्ती मस्त होऊन शत्रूवर तुटून पडतात आणि त्याला पळवून लावावयास कधीं चुकत नाहीत. शिलादित्य राजा इतका कुशल योद्धा, त्याच्या सरदारांना सारखे जय मिळत गेलेले, व सेनेचें आविपत्य स्वतः त्याच्याकडे, पण अशा स्थितीतहि त्याला महाराष्ट्राच्या राजाला चीत करतां आलें नाही. " याप्रमाणें एका चमत्कारिक योगायोगामुळें हिंदुस्थानांत यावेळीं दोन प्रबळ साम्राज्यें स्थापन होऊन त्यांचे अधिपति बलाढ्य सम्राट जवळ जवळ एकाचवेळीं राज्याखूड झालेले असून दोघेही एकमेकांना पुरून उरले होते. या उत्तर दक्षिण साम्राज्यांची स्वाभाविक सरहद्द नर्मदा नदी असून तिच्यामुळें हिंदुस्थानाचे एकमेकांपासून अनेक बाबतींत भिन्न असलेले दोन भाग सहजच झालेले आहेत.

हर्षाच्या साम्राज्याची स्थापना आणि त्याचा विस्तार याविषयीं वाणानें फक्त एका ठिकाणीं मात्र उल्लेख केला आहे त्याचा विचार पुढें स्वतंत्र टीप्पणींत करणार आहों. याखेरीज त्याच्याकडून यासंबंधी दुसरी कांहींच माहिती मिळत नाही. त्या बाबतींत ह्युएनत्संगच्या पुराव्यावरच बहुतेक भिस्त ठेवावी लागली आहे. हर्षानें आपला दिग्विजय सहा वर्षांत पुरा केला व इतक्या वेळांत त्यानें आपल्या सैन्याला मुळींच विश्रांति दिली नाही, दिग्विजय संपविल्यावर ३५ वर्षे पर्यंत त्यानें अविच्छिन्न शांततेत

१ या बाबतींत कांहीं ताम्रपटांचाहि आधार मिळण्यासारखा आहे. हर्षाचें साम्राज्य सर्व उत्तर हिंदुस्थानांत पसरलें होतें असा एका ताम्रपटांत उल्लेख आहे:— ' समरसंसक्त—सकलोत्तरापथेश्वर—श्री—हर्षवर्धन—पराजयोपलब्ध—परमेश्वरापरनामधेयः सत्याश्रयः श्री बल्लभो महाराजाधिराज; ' ( इ. अँटिकरी पु. ६ पृ. ८१८ )

राज्यकारभार केला, इत्यादि गोष्टी ह्युनत्संगच्याच सांगण्यावर आपल्याला कळल्या आहेत. या अविच्छिन्न शांततेच्या काळांत अर्थातच व्हिन्सेन्ट स्मिथच्या मताप्रमाणें इ. स. ६२० सालीं झालेलें पुलकेशी वरोवरचें युद्ध आणि हर्षाच्या कारकीर्दीच्या शेवटीं शेवटीं गंजम प्रान्ताशीं झालेलें युद्ध यांचा समावेश करावयाचा आहे. यांतील गंजमचें युद्ध इ. स. ६४३ च्या सुमारास झालें असावें. कारण ह्युनत्संगच्या चरित्रांत असें म्हटलें आहे कीं, त्या काळाच्या सुमारास गंजम प्रांत जिंकून हर्ष नुकताच परत येत होता.

हर्षानें आपल्या साम्राज्याचा बंदोबस्त कसा ठेविला होता याविषयीं ह्युनत्संगचें वर्णन मनोवेधक असल्यामुळें तें येथें देण्यासारखें आहे. तो म्हणतो, 'आपल्या राज्याचा विस्तार केल्यावर हर्षानें आपलें सैन्य वाढवून हत्तींची संख्या ६०००० केली आणि पायदळ १,००,००० केलें आणि त्यांच्या जोरावर पुढें तीस वर्षे बहुतेक शांततेनें राज्य केलें. तो आपलीं कामें अगदीं दक्षतेनें करी आणि त्याचा सर्व कारभार चोख न्यायाचा असे. सत्कृत्ये करण्याची वेळ आली म्हणजे शौप आणि अन्न यांचाहि त्यास विसर पडे. आणि हिंसा करणें हा त्यानें भयंकर अपराध ठरवून त्याबद्दल कडक शिक्षा ठेविली आणि पांची हिंदू प्रांतांत सर्वत्र मांसाहार वर्ज करण्याचे हुकूम सोडले. आपल्या राज्यांत त्यानें सर्वत्र पांथस्थासाठीं धर्मशाळा बांधिल्या. शेजारच्या राजांपैकी ज्यांचा सत्कृत्यांकडेच ओढा असे त्यांच्याशींच तो सख्य करी. त्या विरुद्ध स्वभावाच्या लोकांशीं तो भाषणही करीत नसे. तो राज्याची पहाणी करण्याकरितां ठिक-ठिकाणीं दौरे करी, व फिरतीवर असतां कोठें ही एका ठिकाणीं फार दिवस मुक्काम करीत नसे. मुक्कामाच्या ठिकाणीं

राहण्याकरितां तात्पुरत्या झोंपड्या उभारीत असे. पावसाचे तीन महिने मात्र तो कोठें जात नसे. तो दिवसाचे तीन भाग करून एका भागांत राज्यकारभार आणि उरलेल्या दोहोंत धर्मकृत्यें करी. तो अविश्रांत श्रम करी आणि इतकें करूनही सर्व दिवस त्याच्या कामाला अपुरा पडे. ” ( ह्यु. त्सं. लेख. व्हा. १ ) अशा दक्षतेनें काम करण्याची संवय, अलौकिक नीतिबुद्धीचा विकास करण्याचा मनापासूनचा प्रयत्न, यांच्यामुळें हर्षाचें साम्राज्य त्याच्या सर्व कारकीर्दभर अविच्छिन्न राहिलें व त्याचा सर्वत्र उत्कर्ष झाला यांत नवल काय ? त्यानें आपले प्रतिनिधि निरनिराळ्या प्रान्तांत ठेविले असून त्यांच्या मार्फत तो राज्यांत न्याय वगैरे सर्व लोकांना नीट मिळतो आहे कीं नाहीं हे पहात असे. त्याचे हुकूम प्रजेच्या खऱ्या कल्याणार्थ केलेले असल्यामुळें जरी तो अनियंत्रित चक्रवर्ति होता तरी त्याची अवज्ञा लहानापासून थोरापर्यन्त कोणीहि केली नाहीं. एकंदरीत हर्षाचें साम्राज्य म्हणजे आजवर जगांत जीं कांहीं थोडीशीं रामराज्यें होऊन त्यांमुळें जगाच्या सामान्यतः भयंकर इतिहासाला शोभा आली आहे, त्यांपैकींच एक असून तत्कालीन अंदाधुंदीच्या परिस्थितींत मनाला समाधान देणाऱ्या गोष्टींत त्याला अग्रस्थान दिलें पाहिजे.

हर्ष इ. स. ६४७ त मृत्यु पावला असें चिनी लेखांच्या आधारेनें इतिहासकारांनीं ठरविलें आहे; म्हणजे त्यानें एकंदर ४१ वर्षे राज्य केलें. त्याला बहुधा पुत्र संतति नव्हती. त्याची राणी व मुलें यासंबंधानें कोठेंच कांहीं सांगितलेलें नाहीं याचें मोठें

ह्युएनत्संगच्या विधानाला बाणाच्या लिहिण्यावरूनही पुष्टि मिळते. ठाणे-शिराडून निघाल्यावर हर्षाच्या पहिल्या मुक्कामाचें वर्णन त्यानें केलें आहे तें असें:-नातिदूरे नगरादुपसरस्वति निर्मिते महति तृणमये मन्दिरे प्रस्थानमकरोत् ।

आश्चर्य वाटते. त्याला एक कन्या मात्र होती व ती वलभीच्या राजाला दिली होती. त्याला पुत्र असता तर त्याच्या मागे त्याच्या साम्राज्यांत गडबड उडाली नसती, व त्या पुत्राचे लेख कोठे तरी मिळते त्यांत नित्याप्रमाणे आपल्या मातोश्रीच्या नांवाचा त्याने उल्लेख केला असता. तसा प्रकार कांहीं दिसत नाही. यावरून त्याला पुत्र नसावा असे म्हणावयास हरकत नाही. या निपुत्रिकत्वामुळे हि त्याचा ओढा धर्माकडे अधिक वळला असेल. हा ओढा इतका होता की, या अद्वितीय सम्राटाला ऐहिक मोठेपणा व संपत्ति ही अगदीं तुच्छ वाटत व त्यामुळे तो दर पांच वर्षांनी मोठा जंगी समारंभ करून आपले सर्व धन विद्वान व भक्तिमान बौद्ध, ब्राह्मण, व जैन भिक्षु इत्यादिकांना अर्पण करी. या समारंभाचे वर्णन ह्युएनत्संगने सविस्तर केले आहे; त्यांत तो ह्मणतो “हर्ष-राजा असल्या समारंभानंतर निर्धन झाल्याने आपल्याकरितां वस्त्रासाठीं राज्यश्रीजवळ भिक्षा मागे.” हा प्रकार जगातील दुसऱ्या कोणत्याहि सम्राटासंबंधाने सांगतां येईल असे वाटत नाही. असा हा चक्रवर्ति हर्ष दातृत्व, तत्वज्ञान आणि शौर्य यांचा एकवटलेला अद्वितीय आश्रयस्थान होता !!!



## टिपणी.

बाणानें हर्षाच्या दिग्विजयाचें जरी वर्णन केलेलें नाहीं, तरी हर्षचरितांत जें एक वर्णन आलेलें आहे त्यावरून हर्षाविषयींच्या वर लिहिलेल्या गोष्टीना चांगला आधार मिळतो. बाणाच्या बंधूंनीं हर्षाचें चरित्र सांगण्या-विषयीं जेव्हां त्याला विनंति केली, तेव्हां त्याचा मोठेपणा वर्णन करितांना त्यांनीं खाली दिलेले उद्गार काढिले:—

“ अत्र बलजिता निश्चलीकृताश्चलन्तः कृतपक्षाः क्षितिभृतः । अत्र प्रजापतिनाशेष-भोगि-मंडलस्योपरि क्षमा कृता । अत्र पुरुषोत्तमेन सिंधुराजे प्रमथ्य लक्ष्मीरात्मीया कृता । अत्र बलिना मोचितभूभूद्रेष्टनो मुक्तो महा-नागः । अत्र देवेनाभिषिक्तः कुमारः । अत्र परमेश्वरण तुषारशैलभुवो दुर्गाया गृहीतः करः । अत्र लोकनाथेन दिशां मुखेषु परिकल्पिता लोकपालाः । ह. च. उच्छवास,

हीं सर्व वाक्यें श्लेषयुक्त काव्यात्मक असून असले श्लेष संस्कृताशिवाय इतरत्र साधणें कठीण आहे. परंतु त्यांतील हर्षाला लागू होणारा अर्थ प्रस्तुत प्रकरणीं फार महत्वाचा आहे. तो असा:—१ ह्या विजयी राजानें आपल्या पराक्रमानें कित्येक राजाचे पक्षपाती तोडून टाकून आपापल्या राज्यांत त्यांना सुस्थिर केलें. या प्रजांच्या स्वामीनें सर्व राजामहाराजांना क्षमा करून आपला राज्याचा उपभोग घेऊं दिला. त्या उत्तम पुरुषानें सिंधु-राजाळा जिंकून त्याची संपत्ति आपलीशी केली. त्या बळाढर राजानें कुमाराला या ( नांवाच्या राजाळा ) हत्तीच्या तडाक्यांतून बांचविलें; आणि हत्तीला सोडून दिलें. या राजाधिराजानें कुमाराला अभिषिक्त केलें. या महाप्रतापी राजानें हिमाळयांतील दुर्गम प्रांतांतूनहि करभार वसूल केला. या लोकांच्या रक्षण कर्त्यानें निरनिराळ्या प्रदेशांत लोकरक्षणार्थ अधिकारी नेमिले. ” या वर्णनावरून आपल्याला असें दिसून येईल कीं, हर्षानें उत्तर हिंदुस्थानांतील सर्व राज्यें जिंकलीं इतकेंच नव्हे, तर जिंकिलेल्या राजांना आपल्या अधिराज्याखालीं आपापल्या मुळखांत पुनः राज्य करूं दिलें. सिंध

आणि हिमालयांतील दुर्गम प्रान्त ( हा नेपाळ अथवा काश्मीर असावा ) मा जिंकलेल्या प्रान्ताची त्याने नावेही सांगितली आहेत. त्याने अभिषिक्त केलेला राजा कुमार म्हणजे आसामचा कुमार राज असावा. आपखुषीने त्याचे सख्य जोडणारा हा पहिलाच राजा असल्यामुळे हर्षाने त्याला अभिषेक करवून त्याचे महत्त्व वाढविले असणे स्वाभाविक आहे; अथवा पुढे सांगितल्याप्रमाणे बंगालच्या शशांकाला जिंकून त्याच्या मरणोत्तर त्याचेही राज्य कुमारराजाला दिले असेल. हत्तीपासून कुमाराला सोडविल्याच्या संबंधाने हर्षचरिताच्या टीकाकाराने अशी गोष्ट सांगितली आहे की, कुमार राज हा एकदां हर्षाच्या हत्तीच्या तडाक्यांत सांपडला असतां हर्षाने मोठ्या धैर्याने आपल्या तरवारीने त्याची सोड तोडून टाकिली; आणि मग त्या निरुपयोगी झालेल्या हत्तीला रानांत सोडून दिले ही गोष्ट खरी असल्यास हर्षाचे शारीरिक सामर्थ्यहि अचाट असले पाहिजे. सरते शेवटी सांगायची गोष्ट म्हणजे हर्षाने केवळ हत्ती आणि घोडेस्वार यांच्या जोरावर सर्व राज्यांत फिरून त्याची उत्तम व्यवस्था ठेविली होती, इतकेंच नव्हे तर हल्ली ब्रिटिश सरकार जसे संस्थानांत पोलिटिकल एजंट नेमून तद्वारा तेथील व्यवस्थेवर नजर ठेविते, त्याप्रमाणे हर्षानेही आपले विश्वासू अधिकारी ठिकठिकाणी ठेविले होते; व त्यांच्या मार्फत तो कर वसुली करीत असे. ही सर्व महत्वाची माहिती प्रत्यक्ष त्या काळी हयात असलेल्या चौकस मनुष्याकडून आलेली असल्यामुळे फार मूल्यवान् व विश्वसनीय आहे हे सांगणे नकोच.

## प्रकरण तिसरें.

भरत खंडांतील हर्षकालीन राज्यें आणि त्यांचें अधिपति.

चक्रवर्ती हर्षाच्या कारकीर्दीच्या उत्तरार्धांत सुप्रसिद्ध दीर्घयोगी चिनी प्रवासी ह्युएनत्संग हा हिंदुस्थानांत आला. तो येथें इ. स. ६३१ च्या आरंभापासून तो ६४३च्या अखेरीपर्यंत होता व तितक्या अवधीत त्यानें सर्व देशभर प्रवास करून आणि अविश्रांत श्रम करून जी या देशाविषयी सविस्तर माहिती मिळवून लिहून ठेविली तिच्यावरून हर्षकालीन हिंदुस्थानच्या तत्कालीन परिस्थितीचा चांगलाच बोध होतो. ही माहिती तत्कालीन ताम्रपट, शिलालेख, नाणीं इत्यादिकांवरून मिळणाऱ्या माहितीशीं बरोबर मिळत असल्यामुळे ती अगदी विश्वसनीयहि आहे. त्यानें कित्येक प्रांतांतील राजांचीं नांवें दिलेलीं असून सर्व प्रांतांतील लोकांचीं विशिष्ट लक्षणें, सामान्य स्वभाव, चाली रीति, धर्म, इतिहास इत्यादि प्राचीन इतिहासाच्या जिज्ञासूला अत्यन्त उपयुक्त अशी माहिती दिली आहे. त्याचे लेख, व त्यांवरून मूळ चिनी भाषेंत रचिलेले त्याचें चरित्र यांचीं यूरोपीय पंडितांनीं भाषांतरें केलीं असून आज इंग्रजी भाषेंत तीं आपणांस वाचावयास मिळत आहेत. या लेखांस इतर साधनांनीं उपलब्ध झालेल्या माहितीशीं ताडून त्यांच्या सत्यासत्यतेचा छडा लावण्याचाहि कनिंगहॅम प्रभृति पाश्चात्य पंडितांनी प्रयत्न केला असून ह्युएनत्संगनें वर्णिलेल्या स्थानांचा आणि राज्यांचा पत्ता त्यांनीं लाविला आहे. कनिंगहॅमच्या श्रमाचें फळ 'हिंदु-स्थानचें प्राचीन भौगोलिक वर्णन' हा ग्रंथ असून त्यांतील

माहितीमध्ये नंतर झालेल्या पुष्कळ पंडितांनीं भर टाकिली आहे. या सर्व पंडितांनीं या बाबतींत आजवर जी कामगिरी केली व जिच्या आधारावर अलीकडील शोधकांना हिंदुस्थानच्या प्राचीन इतिहासाची थोडी तरी जुळणी करतां येऊं लागली आहे, तिज-बद्दल भारतीय इतिहास जिज्ञासू त्यांचे खरोखरच फार ऋणी आहेत. त्यांनीं श्रम करून गोळा केलेल्या माहितीचें सार आम्ही साधारण वाचकांकरितां कोष्टक रूपानें मुद्दाम काढिलें असून त्यांत ह्युएनत्संगनें जे प्रांत पाहिले त्यांचीं नांवें, शक्य तेथें त्यांच्या अधिपतींचीं नांवें, आणि शेवटीं तेथील लोक वगैरेची जी उप-युक्त व मनोरंजक माहिती वाटली ती क्रमानें दिली आहे. हें कोष्ट-करूपी सार टिप्पणी म्हणून पुढें जोडण्यांत आलें आहे. या माहितीच्या आणि नाणीं, ताम्रलेख इत्यादिकांच्या आधारेनें प्रस्तुत प्रकारणांत आम्हीं चक्रवर्ति हर्षाच्या काळीं या देशांत जीं मह-त्वाचीं राज्यें होतीं त्यांचें व त्यांच्या अधिपतींचें वर्णन करित आहों.

असो, थेट वायव्यसरहद्दीपासून सुरुवात करतां प्रथम कपिश म्हणजे हल्लींचा काबूल प्रांत लगतो. येथील राजा क्षत्रिय असून त्याचा धर्म बौद्ध होता. त्याचें नांव वगैरे काय हें कांहीं समजत नाही; तथापि त्याचा लंपाक, नगर, व गांधार या सिंधुनदापली-कडील एकमेकांना लागून असलेल्या छोट्या प्रान्तांवर अंमल होता एवढें खास. गांधार प्रांतांतील जुनें राजघराणें नुकतेंच नष्ट झालें असून तो एकंदर प्रदेश व त्याची राजधानी हीं अगदीं मोडक्या स्थितींत होतीं असें ह्युएनत्संगनें लिहिलें आहे. गांधार-देशावर यापूर्वीं बहुधा हूणांचा ताबा असावा व प्रभाकर-वर्ध-नानें त्यांचा मोड केल्यावर त्या दुर्बल स्थितींत कपिशाच्या राजानें त्यांचा नायनाट केला असावा. सिंधुनदापलीकडील

दुसरें महत्वाचें राज्य म्हणजे उद्यान ऊर्फ हल्लींचें स्वात हें होय. हें सुवस्तु ऊर्फ स्वात नदीच्या कांठीं असून ह्युएनत्संगच्या वेळीं तें बौद्ध धर्माचें एक महत्वाचें केंद्र होतें. उत्तरेकडे सिंधूच्या पलीकडील नजरेस येणारे तिसरें काश्मीरचें राज्य होय. काश्मीरच्या अधिराज्याखालीं, तक्षशिला, सिंहपूर आणि उरश अशीं तीन लहान राज्यें होतीं. काश्मीरचा राजा त्या काळीं दुर्लभवर्धन म्हणून कोणी असून त्यानें कर्कोट घराण्याची काश्मीरांत स्थापना केली असें राजतरंगिणींतही म्हटलें आहे. कर्कोट नांवाचा नाग या घराण्याचें रक्षण करीत होता असें ह्युएनत्संगनेंही वर्णन केलें आहे. राजतरंगिणीकार कल्हणानें दुर्लभवर्धन हा गोनर्दीय घराण्यांतील शेवटचा राजा जो बालदित्य त्याचा जांवई होता असें म्हटलें आहे. त्याच्या मते तो लौकिक शक ३६७७ ह्यणजे इ. स. ६०१ वर्षी गादीवर बसला आणि ३६ वर्षे राज्य करिता झाला. म्हणजे बहुतेक अथपासून इति पर्यंत तो हर्षाचा समकालीन होता. कर्कोट नागाच्या कृपेनें तो उच्चपदास पोचल्यामुळें त्याच्या वंशाला कर्कोटवंश असें नांव पडलें, अशी कथा आहे. त्यानें आपला अंमल पंजाबचा उत्तर भाग तसाच काश्मीरला लागून असलेलीं कांहीं डोंगराळ संस्थानें यांवर बसविल्यामुळें तो बराच प्रबळ झालेला होता. ज्या डोंगराळ राज्याचा अधिपतीला हर्षानें आपलें आधिराज्य कबूल करावयास लावून त्यापासून करुभार वसूल केला म्हणून बाणानें म्हटलें तो राजा बहुधा हाच असावा. ह्युएनत्संगनें काश्मीरच्या लोकांचें जसें वर्णन तेव्हां केलें तसेंच म्हणजे सुस्वरूप व विद्येचे व्यासंगी ते आजही आहेत; पण त्यानें त्यांना लबाड म्हटलें आहे तें बरेंच चमत्कारिक दिसतें.

ह्युएनत्संगनें वर्णिलेला पुढचा महत्वाचा प्रांत म्हणजे टेक्सा होय. त्याची पूर्वीची राजधानी शाकल असून एक माजी राजा

मिहिरकुल नांवाचा होता, असें त्यानें म्हटलें आहे. हीं दोन्ही नांवे प्राचीन हिंदुस्थानच्या इतिहासांत प्रसिद्ध आहेत. मात्र यावेळीं शाकल नगर अगदीं मोडक्या स्थितींत होतें. ह्युएन-त्संग-कालीन त्याची राजधानी आणि टेक्का हें नांव हीं दोन्ही आज कोणच्या नांवानें प्रसिद्ध आहेत हें अद्याप समजलेलें नाहीं. तरी टेक्का म्हणजे चच-नामा नामक अरबी ग्रंथांत ज्या लोकांचे टाक हें नांव आलें असून, पृथ्विराजाच्या वेळची जी ३६ राजघराण्यांची यादी दिली आहे त्या तक्षक किंवा टाक घराणें म्हणून जें आलें आहे तेंच होय असें कित्येक म्हणतात. राजस्थानचा इतिहारकार टॉड म्हणतो कीं, ख्रिस्ती शकाचा १३ व्या शतकांत टाक घराणें मुसलमान बनून त्याचें ऐतिहासिक अस्तित्व नष्ट झालें. हें टेक्काचें राज्य बरेंच विस्तृत होतें. मूलस्थानपुर म्हणजे हल्लींचें मुलतान आणि पर्वत हीं लहान राज्ये टेक्काचीं अंकित होतीं असें ह्युएनत्संगनें लिहिलें आहे. हे सर्व प्रांत बौद्धधर्माचे फारसे पुरस्कर्ते नसल्यामुळें साहजिकच हिंदुधर्माचें त्यांत वर्चस्व होतें. मिहिरकुल राजा तर बौद्धधर्मी यांचा छळ करा, व मुलतान येथें फार प्रसिद्ध असें सूर्याचें देऊळ असून तेथें हिंदुस्थानच्या सर्व भागांतून दर्शनार्थ लोक येत असत. या वेळचा टेक्काचा राजा कोण होता हें समजतें तर बरें. पंजाबकडील राज्यांत हेंच राज्य विशेष महत्वाचें असून तें काश्मीर आणि ठाणेश्वर यांच्या दरम्यान असल्यामुळें त्याला हर्षाचें वर्चस्व मान्य करावें लागलें असावें असें अनुमान होतें.

आतां ह्युएनत्संगचा क्रम सोडून जरा नैऋत्येकडे वळल्यास पुढें फार महत्वाचें राज्य लागतें तें सिंधचें होय. त्याची राजधानी सिंधुनदाच्या उजवीकडे कोठें तरी असून त्याच्या अंमलाखालीं

पश्चिमेकडे व दक्षिणेकडे समुद्रापर्यंत दोन तीन लहान राज्ये होती. थोडक्यांत सांगावयाचें तर आजच्या सिंधप्रान्ता एवढा त्या राज्याचा विस्तार होता. त्याचा राजा प्रबळ होता, तथापि प्रभाकर-वर्धन आणि हर्ष अशा दोघांनींहि त्याचा पराजय केला होता. पण या राजाच्या नांवाचा वगैरे पत्ता लावणें जरा कठीणच आहे तो बौद्ध धर्मीय असून जातीनें शूद्र होता असें ह्युएनत्संग म्हणतो. पुढे आठव्या शतक्यात आरब लोकांनीं सिंध प्रान्त जिंकिल्याचा इतिहास सांगणारा जो चचनामा ग्रंथ त्यांत म्हटलें आहे कीं, चचनामक ब्राह्मण राजापूर्वीं सिंध प्रान्तांत जें राजघराणें नांदत होतें त्याचा मूळ पुरुष देवाजी म्हणून होता व शेवटचा राजा सहसीराय नांवाचा होता. सहसीरायच्या मृत्यूनंतर त्याच्या खासगी कारभाऱ्यानें त्याची गादी बळकावून त्याच्या विधवा स्त्रीशीं लग्न लाविलें. हा गादी बळकावण्याचा प्रकार केव्हां घडून आला हें चचनाम्यावरून आपल्याला ठरवितां येण्यासारखें आहे. कारण त्यांत असें म्हटलें आहे कीं, हिजरी शक ११ या वर्षीं म्हणजे इ. स. ६३२ या वर्षीं सिंधप्रांतावर मुसलमानांची पहिली स्वारी झाली; ' त्यावेळीं चच हा राजा असून त्याच्या कारकीर्दीचीं ३५ वर्षे होऊन गेलीं होती. ' यावरून चचानें सिंधची गादी बळकाविली, ती इ. स. ५९७ त असें येतें. त्यानें एकंदर ४० वर्षे राज्य केल्यावर इ. स. ६३७ त त्याच्या पाश्चात् त्याचा भाऊ चंद्र गादीवर आला आणि त्यानें ७ वर्षे म्हणजे इ. स. ६४४ पर्यंत राज्य केलें. म्हणजे इ. स. ६४१ त जेव्हां ह्युएनत्संग सिंध प्रांतांत गेला तेव्हां तेथें चंद्र राज्य करीत असला पाहिजे. हा चंद्र बौद्ध धर्मीय होता असें चचनाम्यांत लिहिलें आहे; पण तो तर खरोखर ब्राह्मण होता. यास्तव ह्युएनत्संगच्या सिंधुराजाचें वर्णन त्याला

लागत नाही; कारण त्याचा राजा शूद्र आहे. तेव्हां आतां चूक कोण ? चचनामा कीं ह्युनत्संग ? आम्हाला वाटतें ह्युनत्संगचें म्हणणें बरोबर असून चचनामा चुकीचा असावा. कारण त्यांतील पुष्कळ वर्णनें कांहीं काल्पनिक व बरींच ऐकीव माहितीच्या आधारें लिहिलीं असून प्रत्यक्ष पाहिलेल्या माणसाचीं नव्हत. या उलट ह्युनत्संग स्वतः पाहिलेल्या गोष्टी सांगत आहे. शिवाय चंद्रावर सांगितल्याप्रमाणें जर इ. स. ६४४ त मृत्यु पावला असेल, तर तेव्हांच त्याचा पुतण्या जो दाहर तो गादीवर आला असला पाहिजे. पुढें महमद कासिमानें इ. स. ७१२ त जेव्हां सिंध प्रांतावर स्वारी केली, तेव्हां तेथें दाहर राज्य करीत होता याबद्दल फारसा वाद नाही. तें चच नाम्याचें वर्णन खरें मानिल्यास दाहर ६८ वर्षे गादीवर होता असें म्हणावें लागतें. हें जरी अशक्य नसलें तरी असंभवनीय दिसतें. म्हणून आम्हाला असें दिसतें कीं, ह्युनत्संग सिंधुदेशांत गेला तेव्हां म्हणजे इ. स. ६४१ त दुसरा सहसीरायच त्या गादीवर असावा. चचनाम्यांत त्याचा संबंध चितोडच्या घराण्याशीं आहे असें सांगितल्यामुळे हा साहमी मौर्य घराण्यांपैकीं असला पाहिजे. इ.स. ६४१ च्या सुमारास चितोडचें राज्य शिसोदे वंशाकडे आलेलें नसून मौर्यवंशाचीच एक शाखा त्यावेळीं तेथें राज्य करीत होती; व त्यांच्यापासून पुढें बापा रावळ यानें तें जिंकून घेतलें असें शिशोद्यांच्या हकीकतीवरून दिसतें. मौर्य घराणें हें शूद्र होतें हें प्रसिद्धच आहे. चंद्रगुप्त मौर्याचे व अशोकाचे वंशज हिंदु-स्थानांत ठिकठिकाणीं राज्य करीत असणें संभवनीय आहे. याचा विचार करतां ह्युनत्संग म्हणतो त्याप्रमाणें त्याच्या वेळीं सिंधु-



राजा बौद्ध असून तो शूद्र दुसरा साहसीरायच असावा असा आमचा तर्क आहे. तसेंच हर्षानें ज्या सिंधुराजाचा पराभव केला तो चच नसून हा दुसरा साहसीरायच असावा असें मानणें अधिक संयुक्तिक दिसतें. चच हा मोठा दैववान् राजा असून त्यानें उत्तर, पश्चिम, आणि दक्षिण अशा तिन्ही दिशांस आपलें राज्य वाढविलें असें वर्णन आहे. त्यानें मुलतान आणि पर्वत हेही प्रांत जिंकले असून आपली सरहद्द काश्मीरला नेऊन भिडविली होती असें दिसतें. इ. स. ६४१ त ह्युएनत्संग टेक्सा प्रांतांत गेला तेव्हां मुलतान त्याच्या राजाच्या अंमलाखालीं असून सिंधुराजाच्या नव्हतें; यावरून आपल्याला आणखी असेंही म्हणतां येईल कीं, तो सिंध प्रांतांत गेला तो दुसऱ्या साहसीरायाचा कारकीर्दीतच होय. सिंध आणि भावलपुरच्या गॅझिटि भरमध्ये चच राजानें सिंधची गादी इ. स. ६५१ त बळकाविली असें एका मुसलमानी इतिहासकाराच्या आधारानें प्रतिपादिलें आहे. परंतु आमच्यामते ती गोष्ट केव्हां तरी हर्षाच्या मृत्यूनंतर ह्यणजे ६४८ इ. च्या सुमारास घडली असावी. चचानें इ. स. ५८८ पर्यंत ह्यणजे ४० वर्षे राज्य केलें नंतर त्याचा भाऊ चंद्र गादीवर आला व त्यानें ७ वर्षे म्हणजे इ. स. ६९५ पर्यंत राज्य केलें व त्याच्या मागून चचाचा मुलगा दादिर हा राजा होऊन तो ७१२ इ. त महमद कासिमाकडून जिकिला जाईपर्यंत १७ वर्षे गादीवर असावा.

ह्युएनत्संगचे लेख आणि चचनामा यांतील वर्णनांत तफावत असल्यामुळे त्यावेळीं सिंधु देशच्या राजाज्या जातीविषयी शंका पडून ज्याप्रमाणें तो राजा दुसरा साहसीराय असावा कीं चचाचा भाऊ चंद्र असावा याचा निर्णय करणें भानगडाचें झालें, तसा प्रकार जुढील उत्तर हिंदुस्थानचें महत्वाचें राज्य वलभी म्हणजे

पूर्व काठेवाड याचा झालेला नाही. या देशच्या राजाचें वर्णन ह्युएनत्संगनें सविस्तर केले आहे. ' तो जातीनें क्षत्रिय असून हर्षाचा जांवई होता; व त्याचें नांव ध्रुवभट होते. तो तरुण व उताविल्या स्वभावाचा होता तथापि बौद्ध धर्माचा मात्र कट्टा अभिमानी होता " याचें आणखी वर्णन करतांना ह्युएनत्संगनें म्हटलें आहे कीं, तो हर्षाच्या दौन्यांत त्याच्याबरोबर वारंवार जात असे व प्रयाग येथें जो इ. स. ६४३ त बडा दान—समारंभ हर्षानें केला व ज्या प्रसंगीं ह्युएनत्संग हाच मुख्य भिक्षु होता, त्यावेळींही तो हजर होता. या गोष्टीला ताम्रपटादि लेखांचाहि चांगला आधार आहे. असो. वलभीचें हें राजघराणें मूळ अयोध्येकडील असून सहाव्या शतकाच्या आरंभी ( कांहींच्या मते इ. स. ४८५ च्या सुमारास ) हूणांनी सताविल्यामुळे तेथून येऊन मेनापति भट्टारकानें त्याची काठेवाडांत स्थापना केली. त्यांच्या दानलेखांवरून त्यांचें सामर्थ्य दिसून येत असून त्यांची थोडीशी माहितीहि मिळते. ते मूळचे कट्टे शिवभक्त असून हर्षाचा जांवई ध्रुवभट्ट मात्र बौद्ध झाला होता. हें वलभीचें क्षत्रिय घराणें निःसंशय फार उच्च दर्जाचें होतें, कारण अलीकडील इतिहासांतील सुप्रसिद्ध श्रेष्ठ रजपूत घराणें जें उदेपुरच्या शिसोद्यांचें त्यांतील राजे आपलें मूळ वलभी घराण्याशीं जोडतात. यावरून त्या राजाला हर्षानें आपली कन्या दिली असणें कांहीं असंभवीय नाही. कारण वलभीचा राजा उच्च दर्जाचा क्षत्रियच होता. प्रभाकर वर्धनाने राज्यश्रीला कनोजचें घराणें उच्च क्षत्रियांचें समजूनच आपली राज्यश्री त्यांत दिली होती. आतांच्याप्रमाणें तेव्हांचे राजेही खऱ्या क्षत्रिय घराण्यांतच आपल्या मुली देण्याचा प्रयत्न करीत असत. या संबंधांत बाणानें हर्षचरितांत म्हटलें

आहे “सस्त्रप्यन्येषु वरगुणेषु अभिजनमेवाभिरुध्यन्ते धीमन्तः—” म्हणजे वरांमध्ये अन्य कितीही गुण असले, तरी सुज्ञ लोक त्याच्या जातकुळीचाच अधिक विचार करतात.

बलभीनंतर महत्वाचें राज्य म्हटलें म्हणजे राजपुतान्यांतील गुर्जर हें होय. त्याची राजधानी भिनमाल नांवाची होती. गुर्जरांचा त्या काळीं हाच मुख्य देश असून आतां मात्र तो बदलून गुजरात हा झाला आहे. ह्युएनत्संग म्हणतो कीं, त्या वेळचा गुर्जर राजा जातीनें क्षत्रिय असून मोठा धोरणी, शूर आणि बौद्ध धर्माचा कट्टा अभिमानी होता. सुप्रसिद्ध ज्योतिषी ब्रह्मसिद्धांतकार ब्रह्मगुप्त यानें ज्या व्याघ्रमुख नामक राजाच्या अमदानींत आपला ग्रंथ इ. स. ६२८ त लिहिला त्या व्याघ्रमुखाचा हा गुर्जरराजा पुत्र असावा. ह्युएनत्संग तेथें स. ६४१ च्या सुमारास गेला होता; म्हणजे व्याघ्रमुखाच्या मागाहून आलेला राजा ह्युएनत्संगचे वेळीं तरुणच असावा. हर्षाच्या बापानें ह्युएनत्संगचे प्रभाकरवर्धनानें गुर्जर राजाला जिंकिलें होतें असें बाणानें हर्षचरितांत म्हटलें आहे (गुर्जर-प्रजागरः). हर्षाच्या दिग्विजय-वर्णनांत त्यानें हा प्रांत जिंकिल्याचें जरी सांगितलेलें नाहीं, तरी तसें गृहीत धरावयास कांहीं हरकत नाहीं. तथापि त्याचें ह्युएनत्संगनें जें वर्णन केलें आहे त्यावरून सिध्द किंवा काश्मीरप्रमाणें गुर्जर राज्यहि हर्षाच्या अधिराज्याखालीं नांवाचेच असावें.

बलभीच्या दक्षिणेसहि दुसरें एक गुर्जर राज्य होतें. आज जो प्रान्त गुजरात म्हणून प्रसिद्ध आहे त्या देशांत आलेले हेच गुर्जर-पहिले होत. ह्या राज्याचें नांव भरुकच्छ असून त्याची राजधानी भरुकच्छ म्हणजे हल्लींचें भडोच ही होती. हें शहर नर्मदेच्या

उत्तर तीरीं तिच्या मुखाजवळच आहेत. त्या राज्याचें मुख्य उत्पन्न समुद्रावरील व्यापाराचें असे. यावेळीं भरुकच्छाचा राजा दुसरा दद हा असून त्याची जी दानपत्रें सांपडलीं आहेत, त्यांवरून त्याची वंशावळ समजून येते. त्याच्या वंशाला गुर्जर वंश असेंच त्यांत म्हटलें आहे. या वंशांतील राजे सूर्योपासक असून त्यावरून त्यांचा भिनमालच्या घराण्याशीं असलेला मूळ संबंध दिसून येतो. कारण भिनमाल येथें सूर्याचें एक फार प्रसिद्ध मंदिर होतें. त्या राजाची वंशावळ अशी:—पहिला दद, यानें इ. स. ५२८ त भरुकच्छ येथें येऊन राज्य स्थापिलें; २ जयभट, ३ दुसरा दद, हा हर्ष व ह्युएनत्संग यांचा समकालीन होता. त्याचीं उपपदे जरी महासामन्तादिक आहेत, तथापि तो वस्तुतः स्वतंत्रच होता. कारण हर्षानें जेव्हां वलभीवर स्वारी केली, तेव्हां तेथील राजाला त्यानें आश्रय दिला होता. हा वलभीचा राजा म्हणजे जो पुढें हर्षाचा जांवई झाला तो ध्रुवभटच असेल; पण जर ही हर्षाची स्वारी त्याच्या अमदानींत आरंभीच झाली असेल, तर कदाचित् ध्रुवभटाचा बापहि असूं शकेल.

आतां पुढें मोलापो असें ज्याला ह्युएनत्संग म्हणतो त्या माळव्याच्या राज्याकडे आपण वळूं. “याची राजधानी नैऋत्येस मही नदीच्या कांठी आहे. येथील लोक बुद्धिमान, शुद्ध भाषा बोलणारे आणि सुशिक्षित असे आहेत. ईशान्येकडे मगधांत व नैऋत्येकडे माळव्यांत अशा दोन ठिकाणीं विघेला विशेष मान्यता असून माळव्यांत सद्गणाची चहां होत असून भूतदयेला अग्रमान मिळत असतो” हें स्तुतिपर ह्युएनत्संगचे वर्णन सर्वच माळव्याला

लागू आहे. कारण संस्कृत वाङ्मयांत सर्वत्रच विद्येसंबंधाने माळव्याची ख्याति पसरलेली आहे. परंतु ह्युएनत्संगचा मोलापो म्हणजे आजच्या माळव्याचा पश्चिम भाग होय. कारण त्याची राजधानी मही नदीवर सांगितली आहे; व ही नदी गुजरात व पश्चिम माळवा यांतूनच वहाते. ही राजधानी पुढें विद्येच्या व विद्वानांच्या चाहत्या परमार राजांच्या वेळीं प्रसिद्धीस आलेली धारा नगरी असण्याचा संभव आहे. ईश्वरवर्म्याच्या जोनपूरच्या लेखांत ( गुप्तांचे लेख व्हॉ. ३ लेख नं. ५१ ) धारानगरीचा उल्लेख असल्यामुळे हर्षाच्या वेळींही ती अस्तित्वांत असावी. ही राजधानी कोणतीही असली तरी ती मही नदीवर असल्यामुळे तो प्रांत पश्चिम माळवा होय यांत मात्र संशय नाही. कारण त्या पासून चंबळा नदीच्या मुळे विभागून निवालेला जो पूर्व माळवा त्याचा ह्युएनत्संगने उज्जनी नांवाने उल्लेख केला आहे व त्याचे पुढें वर्णन यावयाचेंच आहे. या पश्चिम माळव्याचा राजा या वेळीं कोण असावा हें स्पष्ट कळत नाही. ह्युएनत्संग लिहितो की, “ तो इकडे येण्यापूर्वी साठ वर्षांच्या सुमारास अद्वितीय दयाशाली असा प्रसिद्ध शिलादित्य नांवाचा राजा पश्चिम माळव्याच्या गादीवर होता असें त्या राज्याच्या दसरांवरून दिसून येतें. हा शिलादित्य बौद्धधर्मीय असून त्यानें आपल्या राजवाड्याजवळच एक बुद्धाचें मंदीर बांधिलें होतें. या सुंदर मंदिराचें काम कांहीं पिढ्या अखंड चाललें आहे ” ह्युएनत्संगच्या चरित्रांत म्हटलें आहे ‘ शिलादित्य माशीचादेखील प्राणिहिंसा न होईल अशी खबरदारी घेई. घोडे हत्तींना पाजावयाचें पाणी त्यांतोळ जंतु मरूं नयेत म्हणून गाळून घेण्यासही तो सांगत असे. कोणीहि प्राणिहत्या करूं नये असा तो कळकळीचा सर्वांना उपदेश

करी. अशा रीतीने त्याने पन्नास वर्षे राज्य केले. ” ह्युएनत्संगाच्या म्हणण्याप्रमाणे तो इकडे येण्यापूर्वी ( स. ६४० ) ६० वर्षांच्या सुमारास जर शिलादित्याची पन्नास वर्षांची आमदानी संपली होती तर तो इ. स. ५२० त सिंहासनारूढ होऊन ५८० च्या सुमारास मरण पावला असला पाहिजे. म्हणून सन ६४० च्या सुमारास त्याचा नातू किंबहुना पणतूहि पश्चिम माळव्यांत राज्य करीत असावा. हा शिलादित्य कोण याविषयी अधिक विवेचन पुढे स्वतंत्र ठिपेंत करूं.

आतां उज्जनी राजधानीवरून ज्या राज्याला उज्जनी हेंच नांव ह्युएनत्संगने दिलें आहे त्याचा विचार करूं. हें राज्य म्हणजे प्रामुख्याने माळव्याचेंच राज्य होय व तेंच नांव त्याला द्यावयास पाहिजे होतें; परंतु ह्युएनत्संग प्रथम पश्चिम माळव्यांत आला आणि तेथें बौद्धधर्माचें पूर्ण वर्चस्व पाहून त्यालाच त्यानें माळवा म्हटलें, व पुढें पूर्वेकडचें जें ब्राह्मणी राज्य जेथें त्याला बौद्ध धर्माचें वर्चस्व आढळलें नाहीं त्याला त्यानें उज्जनीचें राज्य म्हटलें. परंतु खग माळवा म्हणजे उज्जनीचाच होय. जुन्या बौद्ध व ब्राह्मणी वाङ्मयांत जी उज्जनी प्रसिद्ध आहे ती हीच, यांत संशय नाहीं. कारण तिचें अशोक-कालचें वर्णन करतांना ह्युएनत्संग ह्णतो कीं, अशोकानें त्या नगरीबाहेर आपल्या तरुण-पणीं अपराध्यांना शिक्षा करण्याकरितां एक कारागृह बांधिलें होतें. ह्युएनत्संग तेथें गेला तेव्हां तेथें ब्राह्मण राजा होता हें पूर्वी सांगितलेच आहे. याला हर्षानें राज्यावर बसविलें असेल, किंवा ती गादी रिकामी पडली तेव्हां त्यानें ती बळकाविली व हर्षानें त्याला ती भोगूं दिली असेंहि असेल. हर्षाच्या अमदानीच्या प्रारंभी येथें राज्य करीत असलेल्या गुप्त घराण्याविषयी पूर्वी विवे-

चन आलेच आहे. हे माळव्याचें राज्य पाटलीपुत्र आणि अयोध्या येथील गुप्त राजांनीं इ. स. ४०० च्या सुमारास दुसऱ्या चंद्रगुप्ताचे कारकीर्दीत इकडे येऊन जिंकिलें. या चंद्रगुप्ताच्या वंशजांनीं पुढें माळवा, काठेवाड व गुजरात येथें राज्य केलें असें त्यांच्या सांपडलेल्या नाण्यांवरून दिसून येत आहे. या वंशांतील स्कन्दगुप्ताबरोबर त्याचा शेवट झाला. त्याचा हूणांनीं मोड केल्याचें प्रसिद्धच आहे. तथापि इ. ४८० ते ५०० च्या सुमारास यमुना आणि नर्मदा या नद्यांच्या मधील मुलखांत कोणी बुधगुप्त राजा राज्य करीत होता (मुंबई गॅझटीअर मधील गुजरातचा इतिहास पा. ७१) असें त्याचीं नाणीं आणि एरण येथील लेख यांवरून उघड दिसतें गुप्तांचें मुख्य साम्राज्य मोडल्यावर त्याच्या निरनिराळ्या शाखा निरनिराळ्या ठिकाणीं राज्य करूं लागल्या असल्या पाहिजेत व त्यांपैकीच एक शाखा अफसड लेखांत सांगितल्याप्रमाणें उज्जनी येथें स्थापन होऊन तिचा शेवटचा राजा देवगुप्त हा राज्यवर्धनाचे हातून मारला जाऊन हर्ष त्याचें राज्य बळकावीपर्यंत, तेथें राज्य करीत होती असें म्हणावयास हरकत नाही. यानंतर इ. स. ६४० पर्यंत माळव्याचें हे राज्य पूर्वीं सांगितल्याप्रमाणें एका ब्राह्मण राजाकडे होतें.

गुप्तांचें प्राबल्य नष्ट होऊन यमुना नर्मदांच्या मधील मुलखांत राज्य करणारा बुधगुप्तहि जेव्हां नाहीसा झाला, तेव्हां या मुलखांत उज्जनीशिवाय आणखीहि राज्यें स्थापन झालीं. त्यांपैकी चिचिटो ऊर्फ झजोटी व महेश्वरपूर या दोघांचा उल्लेख ह्युएनत्संगने

केला आहे. यांपैकी झजोटी हे बुंदेलखंडांत असून त्याची राजधानी एरण येथें असावी. महेश्वरपूर म्हणजे ग्वाल्हेर असें कांहींनीं ठरविलें आहे व कांहीं त्याला नरवरहि समजतात. हीं सर्व राज्ये आपल्या राजधानीच्या नांवावरच ओळखलीं जात

असून त्यांचे राजे ब्राह्मण होते. हे बहुधा मूळचे गुप्त साम्राज्य-कालीन प्रांतिक अधिकारी असून पुढे साम्राज्याच्या लयानंतर त्यांनी आपल्याला राजपद लावून घेतले असावे.

येथवर हर्षाच्या साम्राज्याच्या पश्चिमेकडील राज्यांचा विचार झाला. पुनः थोडक्यांत सांगावयाचे तर तीं राज्ये काबूल, काश्मीर, टेक्का ( पंजाब ), सिंध, वलभी, गुर्जर, भडोच, माळवा, उज्जनी, बुंदेलखंड आणि ग्वाल्हेर हीं होत. यांपैकी काश्मिरांत दुर्लभवर्धन आणि सिंधप्रांतांत दुसरा साहसीराय हे राज्य करीत होते. वलभी येथे उच्च क्षत्रिय जातीचा ध्रुवभट नांवाचा राजा असून तो हर्षाचा जांवई होता. उत्तर गुर्जर ऊर्फ रजपुताना आणि दक्षिण गुर्जर ऊर्फ भडोच येथे व्याघ्रमुखाचा पुत्र आणि दुसरा दद या नांवाचे क्षत्रिय राजे अनुक्रमे राज्य करीत होते. आज मध्यहिंदुस्थान म्हणून इंग्रजी राज्यांत प्रसिद्ध असलेल्या प्रांतांत उज्जनी, झजोटी व महेश्वरपुर (ग्वाल्हेर अथवा नरवर) येथे ब्राह्मण राजे होते. हीं सर्व राज्ये हर्षाच्या साम्राज्यांत बहुधा मोडत असून वलभी आणि भडोच हीं निःसंशय तशीं होतीं व गुर्जर, सिंध, काश्मीर आणि टेक्का हीं नांवाला मात्र होतीं. मोलापो हेंहि खरोखरी हर्षाच्या अमलाखालीं असून तेथे शिलादित्याचा नातू राज्य करीत होता. हा शिलादित्य कोण होता हें अद्यापि निश्चित झालेलें नाहीं, तथापि बहुतांशी तो हूणांना पादाक्रान्त करणाऱ्या यशोधर्म विक्रमादित्याचा पुत्र असावा हें पुढील टिपणीवरून दिसून येईल.

---

१ यांपैकी चिचिटोचा राजा एका ताम्र लेखांत (कार्पस इन्स्क्रिप्ट. ए. ३० नं. २५) आलेल्या परिव्राजक कुळांतील संक्षोभनामक ब्राह्मण राजाचा वंशज, अथवा एरण येथे ज्याचा लेख सांपडला आहे: या ध्यानविष्णूचा वंशज असावा.



आतां मध्यदेशांतील राज्यांच्या वर्णनाकडे वळण्यापूर्वी ह्युएन-त्संगने न पाहिलेल्या एका छोट्या राज्याकडे येथें थोडी दृष्टी दिली पाहिजे; कारण त्याच्या राजांनीं पुढें ८ व्या शतकांत मेवाड येथें आपली गादी स्थापिली व त्याचें घराणें अलीकडील इतिहासांत शौर्य आणि रजपुती बाणा यांबद्दल फार प्रसिद्ध आहे. हें राज्य क्षणजे मेवाडच्या आग्नेयीस असलेलें ईडरचें संस्थान होय. साहाय्या शतकाच्या मध्याच्या सुमारास वलभी येथील क्षत्रिय घराण्यांतील गुहादित्यानें याची स्थापना केली. या गुहादित्याच्या वंशजांना घेलोट ( गोहिलपुत्र-गोहिलउत्त गेहलोट ) असें क्षणत, पण पुढें त्यांनीं आपल्याला शिसोदे असें नांव घेतलें व मेवाडच्या रजपूत राजांना अलीकडे हेंच नांव चालू आहे. यावेळीं म्हणजे इ. ६४० च्या सुमारास या संस्थानाचा राजा नागादित्य शिलादित्य ह्या नांवाचा असून इ. स. ६४६ तील एका ताम्रलेखांत त्याचा उल्लेख आला आहे ( रजपुताना गॅझटी अर, मेवाड एजन्सी पु.). याच वंशांत बाप्पा रावळ हा उत्पन्न होऊन त्यानें आठव्या शतकाच्या आरंभी चितोड काबिज करून मेवाडच्या रजपूत घराण्याची स्थापना केली, त्याचें वर्णन पुढें येणार आहे. पण हा जो मेवाडच्या घराण्याचा संबंध वलभीच्या क्षत्रिय घराण्याशीं मानला गेला आहे, त्याविषयीं पुष्कळ इतिहासलेखकांना संशय वाटतो. परंतु त्यांत अविश्वासाह् असें काय आहे हें आह्मांला समजत नाही. खरें पाहिलें असतां परंपरागत कुलकथांत जर कांहीं असंभवनीय गोष्ट असेल तर वेगळें, पण एरवीं त्यांना असत्य मानण्याला आधार काय ? बाप्पारावळचा काळ आठव्या शतकांत असल्यामुळें साहाय्या शतकांतील वलभी घराण्यांतून त्याचा वंश निघाला असण्यांत सकृदर्शनीं तरी कांहीं हरकत दिसत नाही.

आतां मध्यदेश ह्मणजे आज ज्याला संयुक्त प्रांत ह्मणतात त्यांतील राज्यांचा विचार करूं. गंगायमुनांचें खोरे हें प्राचीन काळापासून भारतीयआर्यसुधारणेचें केन्द्र बनून गेलेलें आहे. भारतीय आर्यांचा मानसिक आणि शारीरिक विकास येथेंच झाला आणि येथूनच त्यांनीं भरतखंडाच्या उत्तर भागावर म्हणजे ज्याला हल्लीं सामान्यतः हिंदुस्तान म्हणतात त्यावर आपलें वर्चस्व स्थापिलें. या प्रदेशाला पूर्वकाळीं मध्यदेश ह्मणत असून महाभारताच्या सभापर्वांत श्रीकृष्णानें त्याविषयीं बोलतांना असें झटलें आहे कीं, 'यांतून जरासंधानें चालवून दिल्यामुळें यादवांनीं अत्यन्त वाईट वाटून ते येथें परत येण्यासाठीं सारखे झुरेत आहेत,' या मध्यदेशाला ह्युएनत्संगानेंहि मध्यदेशच म्हटलें अमून ब्राह्ममिहिरानेंहि त्याला ( मनुप्रमाणेंच ) हिन्दुस्थानचा मध्य कल्पिलें आहे. त्याकाळीं या प्रदेशाचें हवामान विशेषेंकरून कोरडें व त्यामुळें फारच निरोगी होतें. अलीकडे गंगा व यमुना या नद्यांपासून काढिलेलें कितीतरी कालवे या प्रदेशांतून जात असल्यामुळें जरी त्याचा सुपीकपणा वाटून त्याला दुष्काळाची भीति राहिलेली नाही, तरी त्यामुळें तेथें हवा दमट झाल्यामुळें तेथील पूर्वीचा निरोगीपणा नाहीसा झाला आहे. हा प्रदेश आतांच्याप्रमाणेंच तेव्हांही फार सुपीक होता. म्हणून पूर्वकाळीं एवढ्याशा लहान प्रदेशांत अनेक राज्ये स्थापन होऊन महत्वास पोंचली. या वेळचीं तेथील प्रमुख राज्ये म्हणजे ठाणेश्वर व कनोज हीं असून

१ स्थानेश्वर म्हणजे श्रीकृष्ण हें दिल्लीच्या उत्तरेस जवळच कुरुक्षेत्रांत आहे येथील सांबाचें स्थान व स्वमन्तपंचकतीर्थ प्रसिद्ध आहे.

२ कनोज हल्लीं संयुक्त प्रांताच्या फरुकाबाद जिल्ह्यांतील एक लहानशा तहशीलीचें म्हणजे तालुक्याचें ठाणें होऊन राहिलें आहे. त्याच्या पूर्वकालीन मोठेपणाची साक्ष मोठमोठ्या पडक्या राशीशिवाय आज कांहींच राहिलेली नाही.

दोन्ही हर्षाच्याच अमलाखाली होती. वस्तुतः पूर्वीची जीं कुरू आणि पांचाल राज्ये तींच हीं असून जयमेजयाच्या अमलाखाली जशीं तीं एकत्र झालीं होती, तशीं आतां पुनः तीं हर्षाच्या अमदानींत एक झालीं. या एकीमुळे त्याचें बल एवढें झालें कीं, जनमेजयाप्रमाणें हर्षालाही उत्तरेचा सार्वभौम होण्यास फारसे प्रयास पडले नाहींत. सार्वभौमपद प्राप्त झाल्यावर हर्ष कनोजला राहूं लागल्यामुळे पुढें तेंच शहर महत्वाला पोचून हिंदुस्थानची राजधानी या पदवीला चढलें. या पुस्तकांत ज्या काळाच्या इतिहासाचा आम्ही विचार करित आहों, त्या सर्व काळांत कनोजचें हें मोठेपण टिकून राहिलें होतें. पूर्वीच ईशान, शर्व आणि अवन्तिवर्मा यांच्या अमदानींत तें भरभराटीस आलें होतें व त्यांच्या अमलाखालीं सहाव्या शतकाच्या उत्तरार्धांत गंगेच्या खोऱ्यांतील पूर्वेकडील प्रदेश आलेले होते व पश्चिमभाग ठाणेश्वराच्या आधिपत्याखालीं आलेला होता. हर्षाच्या साम्राज्यांत ठाणेश्वर आणि कनोजचें एकीकरण झाल्यामुळे पूर्वी मगधांतील पाटलीपुत्राला उत्तर हिंदुस्थानची राजधानी म्हणून जें महत्त्व होतें तें लयाला जाऊन कनोजनें तें पटकाविलें. ह्युएनत्संगाचा वेळीं पाटलीपुत्र मोडकळीस येऊन बहुतेक नामशेष झालें होतें. तें हिंदुस्थानच्या रंगभूमीवरील आपलें काम करून आतां अन्तर्धान पावलें होतें. हिंदुस्थानच्या राजधानीचें महत्त्व त्या शहरास मौर्य चंद्रगुप्तानें मिळवून दिलें असून अशोकानें त्याला चिरस्थायी केले होतें. गुप्तांपर्यंतच्या पुढील राजघराण्यांपर्यंतही त्याचा राजधानी म्हणून आदर होत आलेला होता; परंतु जेव्हां गुप्तानीं थोडा थारेपालट म्हणून अयोध्येचा आश्रय केला तेव्हां प्रथम त्याच्या उतरत्या कळेला सुरवात झाली; आणि ८०० वर्षे म्हणजे चंद्रगुप्तापासून इ. स. ५०० पर्यंत

आपल्या बहुमानाचा उपभोग घेतल्यावर हर्षाच्या काळीं त्यानें तो अधिकार कनोजच्या स्वाधीन केला. कनोजला याप्रमाणें मिळालेलें महत्त्व हिंदुस्थानच्या मध्ययुगीन इतिहासाचा काळ असें ज्याला म्हणतां येईल त्या काळाच्या अखेरपर्यंत राहिलें. यावेळीं दिल्ली तर लहानसें खेडें होतें. भारतीय इतिहासाच्या आरंभीं पांडवांच्या वेळीं तें एकदां क्षणभर चमकून जें अन्तर्धान पावलें तें पुनः इ. स. च्या ९ व्या शतकांत पांडवांशीं आपली पीठिका जोडणारा जो अनंगपाळ त्याच्या आमदानींत डोकें वर काढूं लागलें. तथापि १२ व्या शतकापर्यंत कनोजच्या मानानें तें अगदींच गौण होतें. त्यावेळींमात्र पृथ्विराजानें जयचंदाचा पराभव केल्यावर कनोजच्यावर त्याची कडी चढली. पुढें पृथ्वीराजाचा मुसलमानांनीं जेव्हां पुरा मोड केला तेव्हां त्यांनीं आपली राजधानी दिल्लीसच केली; आणि तेव्हांपासून तहत आजपावेतो तें शहर भरतखंडाची राजधानी म्हणून गाजत आहे.

भरतखंडांतील राजकारणाच्या गुरुत्वाचा मध्य गंगेच्या खोऱ्यांतून पूर्वेकडून पश्चिमेकडे ढकलत ढकलत पाटलिपुत्राकडून कनोजच्या मार्गानें दिल्लीपर्यंत येऊन पोचल्याचें हें जें वर त्रोटकवर्णन दिलें आहे तें वाटेला मनोरंजक आहे. इ. स. ६०० पासून १२०० पर्यंतच्या काळांत कनोज शहर हिंदुस्थानचें राजकीय केन्द्र होतें, ही गोष्ट अरब इतिहासकारांनींही नमूद करून ठेविली आहे. जेव्हां जेव्हां त्यांना हिंदुस्थानच्या राजधानीविषयीं कांहीं सांगावयाचें असतें तेव्हां तेव्हां तें कनोजचेंच नांव घेतात. या ६०० वर्षांत हर्षाच्या साम्राज्याचें मेजोवलय त्या नगरावर फिरत असल्यामुळें त्याच्या पश्चात् झालेल्या प्रत्येक सार्वभौम सत्ताधाऱ्याला त्याच ठिकाणीं आपलें घराणें स्थापन करावें असें वाटे. यापूर्वीं, सार्वभौम पदाकांक्षीं राजांची दृष्टि पाटलीपुत्रावर असे, व यानंतर मुसलमानी

अमदानीपासून ती दिल्लीवर वळू लागली. १२ व्या शतकापर्यंत कनोजचें ऐश्वर्य व संपत्तिही त्याच्या राजधानी पदाला शोभेलशा प्रमाणांत सारखी वाढतच गेली. गझनीच्या महमदाच्यावेळीं तर ती कळसास पोचली होती. महमदानें खुद्द तेथील स्फटिकाचे ( संगमरवरी दगडाचे ) राजवाडे व मंदिरे पाहून त्याचा अद्वितीयपणा कबूल केला आहे. ह्युएनत्संगच्या वेळींसुद्धां तें बऱ्याच मोठेपणाला पोचलें असून तें पांच मैल लांब व एक मैल रुंद, मजबूत तटबंदीचें आणि उंच उंच प्रकारांनीं युक्त होतें असें त्यानें म्हटलें आहे. त्यांत ठिकठिकाणीं रम्य उपवने आणि स्वच्छ पाण्याच्या टांक्या असून देशोदेशींच्या अद्भुत पदार्थांचीं संग्रहालयेही होती. कनोज शहर आठव्या शतकांत इतकें विभवसंपन्न असून दुर्भेद्य होऊन गेलें होतें कीं, अशक्य गोष्ट साध्य करण्याचा प्रयत्न करणाराविषयीं 'तुला कनोज पाहिजे आहे' असा म्हणी दाखल प्रयोग चच नाम्यांत केला आहे !!!

अशा या भव्य शहरामध्ये बाण आणि ह्युएनत्संग या दोघांचाहि आश्रयदाता चक्रवर्ती हर्ष राज्य करीत होता. ठाणेश्वर म्हणजे ज्याला बाणानें श्रीकंठ म्हटलें आहे तें आणि कनोज हीं दोन्ही राज्ये हर्षाच्या हातांतच होती. याखेरीज गंगाखोऱ्यांतील दुसऱ्या बऱ्याच राज्यांचीं नावे ह्युएनत्संगनें सांगितलीं असून तीं बहुतेक हर्षाच्या प्रत्यक्ष अमलाखालींच असलीं पाहिजेत. तथापि पारियात्र ऊर्फ हल्लींचें अलवार, तसेंच स्त्रुध्न म्हणजे हल्लींचें हरद्वार हीं वैश्यराजांच्या ताब्यांत असून, मतिपुर व ब्रह्मपुर म्हणजे हल्लींचें गन्हवाल येथें शूद्रराजे राज्य करीत होते. अहिछत्र, पिलोशन, संकाश्य, अयोध्या, अलाहाबाद ( प्रयाग ) आणि कौशाम्बी यांच्या राजांविषयीं ह्युएनत्संगनें कांहींच सांगितलेले नसल्यामुळे

ते प्रान्त हर्षाच्या प्रत्यक्ष राज्यांतच मोडत असावे. हिमालयाच्या पायथ्याच्या बाजूने श्रावस्ती, कपिलवस्तु, रामग्राम, कुशीनगर इत्यादि लहान लहान राज्ये लहान लहान राजांच्या अमलाखाली होती. ही बहुतेक ठिकाणे बौद्धधर्मीयक्षेत्रे असल्यामुळे तेथे कांहीं लोक तरी जात येत असत. एरवीं म्हटलें तर हा प्रदेश बहुतेक निर्जनच होता. हिंदुस्थानच्या बऱ्याच सुपीक व सपाट भागावर प्राचीन काळीं दाट जंगलें होती व तीं अलीकडे ब्रिटिश राज्यांतच तुटलीं गेलीं आहेत. पूर्वकाळीं सुधारणा आणि वैभव यांचा ओघ गंगायमुनांच्या तीरांनंच वळत असे आणि इतर दूरच्या ठिकाणीं हत्तीनीं भरलेलीं अरण्येंच असत. निरनिराळ्या राज्यांमध्ये नेहमीं शत्रुत्व चालू असून लढाया होत व त्यामुळे फाजील लोकसंख्या कधींच वाढत नसे. तसेंच दळणवळणाच्या साधनांच्या अभावीं येथें उत्पन्न होणाऱ्या धान्याची बाहेर होणारी निर्गतहि शून्यच असे. त्यामुळे अधिकाधिक जमीन लागवडीस आणण्याची आवश्यकताच उत्पन्न न झाल्यामुळे हर्षाच्या साम्राज्याच्या दोन्ही सरहद्दींवर उत्तरेकडे हिमालयाचीं अरण्यें व दक्षिणेकडे विंध्याद्रीचीं अरण्यें विस्तारलीं असल्यास नवल नाहीं. या जंगलांतून त्यावेळीं युद्धमान राजांना उपयोगीं पडणारे हत्ती मात्र लागतील तितके पैदा होत. म्हणून तत्कालीन या देशस्थितीचा विचार करतां एका हर्षाच्या सैन्यांत ६०००० हत्ती होते व त्या मानानें इतर राजांच्याहि पदरीं अशींच मोठमोठी हत्तींचीं दळे होती याविषयी आश्चर्य वाटावयास नको.

आतां वर वर्णन केलेल्या मध्य देशाच्या पूर्वेकडील म्हणजे आजमितीस ज्या प्रान्तांत बहार आणि बंगाल यांचा समावेश होतो त्या प्रांतांतील राज्यांचें वर्णन करूं. त्यांत पहिलें राज्य मगधाचें होय. ह्युएनत्संग तेथें जाण्यापूर्वी पूर्णवर्मा नांवाचा राजा

राज्य करीत होता; तो अशोकाचा वंशज असून त्याने कर्णसुवर्णा (बंगाल)चा राजा जो शशांक त्याने पाडून टाकिलेला बोधिवृक्षाचा पार पुनः बांधून काढिला होता असे त्याने नमूद केले आहे. मगध हे बौद्धधर्माचे मुख्य क्षेत्र असून त्यांत बोधिवृक्ष व बुद्धाचे पाऊल उमटलेली शिला होती. त्याशिवाय बौद्धधर्मीय विद्येचे मुख्यपीठ जो नालन्दाविहार तोहि या मगध देशांतच होता. मगधाच्या पलीकडे हिरण्यपर्वत ऊर्फ हल्लीचे मोंगीर, चंपा ऊर्फ भागलपूर, कजुगल ऊर्फ राजमहाल, व पौंड्रवर्धन ऊर्फ रंगपूर हीं राज्ये होती. या राज्यांच्या राजाविषयी ह्युएनत्संगाने कांहीं सांगितले नाही. त्यांच्या पलीकडे कामरूप म्हणजे आसाम देश असून त्याचा राजा यावेळी भास्करवर्मा हा होता; व त्यालाच कुमारराज असे दुसरे नांव होतें. तो हर्षाचा सहकारी मित्र प्रथमपासूनच ज्ञाता होता हे पूर्वी सांगितलेच आहे. याविषयी मौजेची गोष्ट अशी आहे की, या कुमारराजासंबंधाने बाण व ह्युएनत्संग या समकालीन लेखकांनी लिहून ठेविलेलीं वर्णनें अगदीं बारीकसारीक गोष्टीतदेखील तंतोतंत जुळतात. उदाहरणार्थ ह्युएनत्संगच्या लेखांत म्हटले आहे “येथील गादीवर असलेला राजा ब्राह्मण जातीचा असून नारायण देवाचा वंशज होता. त्याला भास्करवर्मा किंवा कुमार अशीं दोन्ही नांवें होती. त्याच्या वंशाकडे कामरूपाचे राज्य १००० पिढ्यांपासून चालत आले होते. कुमारराजा विद्येचा मोठा भोक्ता असे. बुद्धिमान लोक विद्याभ्यास करण्यासाठीं दूर दूर ठिकाणांहून येथे येत. हा राजा जरी स्वतः बौद्ध नव्हता तरी तो विद्वान् बौद्ध श्रमणांना फार मानीत असे.” आतां हर्षचरितांत बाण काय लिहितो पहा—‘महावराहसंपर्क-संभृतगर्भाया भगवत्या भुवो नरको नाम सूनुः । तस्यान्वये भगदत्त पुष्पदत्त वज्रदत्तप्रभृतिषु व्यतीतेषु बहुषु महीपालेषु प्रणैत्रो भूति-

वर्मणः पौत्रो चंद्रमुखवर्मणः पुत्रो स्थितवर्मणः सुस्थितवर्मा नाम महाराजाधिराजो जज्ञे । तस्यच भास्करवर्मा नाम तनयः कुमारः समभवत् । ' हीं वर्मान्त नांवें जरी क्षत्रियांचींशीं वाटतात, तरी ह्युएनत्संगानें त्यांना ब्राह्मण म्हटलें आहे तेंहि खरें धरावयास हरकत नाही. क्षत्रियांचा धंदा स्वीकारणारे ब्राह्मण क्षत्रिय नांवें धारण करीत व वैश्यांचा धंदा उचलणारे वैश्य नांवेंही घेत असें आढळून येतें. आसामची विद्येविषयींची ख्याति पुढेंही कांहीं शतकें म्हणजे शंकराचार्यांच्या काळापर्यंत टिकलेली होती. भास्करवर्म्यांच्या मूळपिठिकेविषयीं जी दंतकथा दिली आहे ती अर्थातच ऐतिहासिक समजावयाची नाही; तथापि तें घराणें अनेक पिढ्या अविच्छिन्न चाललें होतें असें जें दोघांनीहि म्हटलें तें मात्र सत्य असावें. कारण तो देश अगदींच एकीकडे कोपण्यांत असल्यामुळें महत्वाकांक्षी वीरांच्या झटकन नजरेंत भरण्यासारखा नव्हता. असो. पूर्वी जसा या कुमारराजाचा अनेकवार उल्लेख केला आहे, तसा पुढेंहि करावा लागणारच आहे.

आतां खुद्द बंगाल्यांत जीं तीन राज्यें होतीं त्यांच्याकड वळं. हीं राज्यें म्हणजे कर्णसुवर्ण ( मुर्शिदाबाद ), समतट ( पूर्वबंगाल ) आणि ताम्रलिति ( मिदनापूर ) हीं होत. ह्युएनत्संगच्या वेळींहि या राज्यांची चांगली भरभराट असे. ह्युएनत्संगच्या येण्यापूर्वी कर्णसुवर्णाचा राजा शशांक ऊर्फ नरेन्द्रगुप्त हा होता. राज्यवर्धनाचा कपटानें घात करणारा व बौद्धधर्मीयांचा छळ करणारा म्हणून त्याचा पूर्वी उल्लेख केलाच आहे. इ. स. ६१९ तील गंजमयेथील लेखावरून त्या वर्षी तो राज्य करीत असल्याचें दिसत असल्यामुळें हर्षराजानें त्याला क्षमा करून सोडिलें असावें असें दिसतें. पण त्याच्या मरणानंतर मात्र त्याचें राज्य हर्षानें कुमार-



राजाला दिलें. कुमारराजाचा भास्करवर्मा नांवाखालील जो एक ताम्रलेख १९१३च्या डाकारिब्यूच्या एका अंकांत छापिलेला आहे, त्यावर वर्ष नमूद केलेलें नाहीं, पण त्याचें स्थान मात्र कर्णसुवर्णच म्हटलें आहे, यावरून वरील तर्क खरा असला पाहिजे. ह्युएनत्संगच्या वेळीं येथें राजा कोण होता तो त्यानें सांगितला नाहीं; परंतु बाणाचें विधान व वर सांगितलेला ताम्रलेख यांची सांगड घालतां हर्षानें शशांकाच्या मागून कुमाराला त्याच्या गादीवर बसविलें, असें म्हणावयास बराच आधार मिळतो. समतट ऊर्फ पूर्वबंगाल येथें एक ब्राह्मण वंश राज्य करित असून त्यांत कोणी बडा बौद्धसाधु रहात होता, व ह्युएनत्संग त्याला भेटावयासहि गेला होता. ताम्रलिप्तीच्या राजाविषयीं कोठें कांहीं आढळत नाहीं. हीं सर्व राज्ये हर्षाचीं अंकित होतीं हें सांगावयास नकोच. यांपैकीं कोणत्याही देशाला ह्युएनत्संगानें गौड हे नांव दिलेलें नाहीं, हें लक्षांत ठेविलें पाहिजे बाणानेंमात्र शशांकाला गौडराज म्हटलें आहे. संस्कृत वाङ्मयांमध्ये गौड हें नांव सुप्रासेद्ध असून गौडपंडितांच्या लेखांची व विचारांची धाटणी कांहीं विशिष्ट असून तिला गौडीरीति असें नेहमीं म्हणत असतात. कदाचित् गौड हें नांव वंग या अधिक प्राचीन नांवाप्रमाणेंच वरील तिन्ही राज्यांना व्यापकपणें लागत असल्यामुळें ह्युएनत्संगानें ते सांगितलें नसेल.

शेवटीं हर्षाच्या अधिराज्यांत मोडणारीं उत्तरहिंदुस्थानांतील अखेरचीं राज्ये म्हणजे ओद्र किंवा ओरिसा, व बंगालच्या उपसागराच्या किनाऱ्यावरील कोंगड ऊर्फ गंजम हीं होत. हीं भारतीय आर्यांचींच राज्ये असून त्यांच्या सरहद्दी दक्षिणेच्या कलिंगाच्या द्राविडीराज्याला भिडलेल्या होत्या. कोंगडपासून दक्षिणे-

कडे भाषेत फरक होत गेलेला ह्युनत्संगाच्या लक्षांत आला होता. ( आश्चर्याची गोष्ट अशीकीं, या प्रांताची भाषा द्राविडी असून लिपि मात्र उत्तरेकडील देवनागरीच होती ). हा भाषेतील फरक कालिंग देशांत पूर्णपणें त्याला दिसून आला. तो म्हणतो ' त्यांचें बोलणें चालणें मध्यदेशांतील लोकांच्याहून अगदीं निराळें आहे.' त्यानें या दोन्ही प्रांतांतील राजांचीं नांवें सांगितलेलीं नाहींत, व दुसऱ्याही कोठून तीं निश्चित समजण्यासारखीं नाहींत. कटक जिल्ह्यांतील जगन्नाथाच्या मंदिराच्या ताडपत्रावरील बखरींत थोरिसादेश ७ व्या शतकापासून १२ व्या शतकापर्यंत केसरी घराण्याच्या अमलाखालीं होता असें म्हटलें आहे. ( कटक गॅझिटी-अर ). परंतु तें घराणें हर्षाच्या नंतरच बहुधा तेथें स्थापन झालें असावें.

येथें हर्षाच्या साम्राज्यांत अन्तर्भूत होणाऱ्या महत्वाच्या राज्यांची यादी खलास झाली. पूर्वी सांगितलेच आहे कीं, हर्षाच्या उत्तरेकडील साम्राज्याबरोबरच दक्षिणेंत महाराष्ट्राचा राजा दुसरा सत्याश्रय पुलकेशी यानेंही प्रबल साम्राज्य स्थापन केलें होतें व त्यांत दक्षिण हिंदुस्थानांतील सर्व राज्यांचा समावेश होत होता. हीं राज्यें देखील ह्युनत्संगाच्या पहाण्यांत आलीं असून त्यांचें वर्णनही त्यानें केलें आहे. तीं राज्यें म्हणजे, कालिंग म्हणजे राजमहेन्द्री, कोसल ऊर्फ रायपूर, आंध्र म्हणजे वारंगळ, धनककट ऊर्फ वेंगी, चोल ऊर्फ येलूर, द्रविड ऊर्फ कांची, मलयकूट ऊर्फ मदुरा, कोकणपुर म्हणजे म्हैसूरचा कांहीं भाग व पश्चिम किनाऱ्यापैकीं

---

१ नेपाळचें राज्य हर्षानें जिंकिले होतें कीं काय याचा निर्णय होत नसल्यामुळे व ह्युनत्संगाच्या वेळीं तें तिबेटच्या राजाला कारभार देत असल्यामुळे तें यांतून वगळलें आहे.

उत्तरेकडचा मुलूख. (याची राजधानी घांटाजवळ बनवासी ही बहुधा असावी) आणि शेवटी महाराष्ट्र ही होत. महाराष्ट्राची राजधानी बदामी ही असून त्याचा राजा सत्याश्रय पुलकेशी याने वर सांगितलेली सर्व राज्ये पादाक्रांत केली होती. (ऐहोळे व दुसरे ताम्रलेख पहा). कांची म्हणजे 'चोलसहित' द्रविड येथे पल्लव घराण्यांतील राजे राज्य करीत असून ह्युएनत्संगाच्या वेळी त्यांतील नरसिंहवर्मा नामक राजा गादीवर होता. मलयकूट अथवा पांड्य देशांत (मदुरा व तिनेवेल्ली) पांड्य वंशाचे राज्य असून आसामांतील कुमारग्या घराण्याप्रमाणेच हाहि वंश फार प्राचीन काळापासून येथे नांदत होता. वेंगी येथे सत्याश्रय पुलकेशीचा भाऊ त्रिष्णुवर्धन किंवा त्याचा पुत्र हा राज्य करीत होता. बनवासीच्या गादीवर कोणता राजा होता हे समजण्याला मार्ग नाही, तरी पण कदंब वंशांतील कोणी राजा तेथे असावा असे दिसते. ही सर्व राज्ये पुलकेशीच्या सार्वभौमत्वाखाली असून इ. स. ६१० ते ६२० च्या दरम्यान जिंकिली होती. हा एक विलक्षण योगायोगच म्हणावयाचा की, उत्तरेकडे हर्षाचे साम्राज्य स्थापन होण्याच्याच सुमारास पुलकेशीचे साम्राज्य दक्षिणेत स्थापन झाले व उत्तरेकडील आपल्या प्रतिस्पर्धाप्रमाणे तेहि सातत्या शतकाच्या मध्याच्या सुमारासच लयास गेले. कारण कांचीचा राजा नरसिंहवर्मा प्रबळ होऊन त्याने बदामीवर स्वारी करून तिला उध्वस्त करून टाकिले.

## टिपणी.

मोलापो ( माळवा ) चा राजा शिलादित्य-

या शिलादित्याचें ह्युएनत्संगानें जें वर्णन दिलें आहे त्यावरून पहातां तो इ. स. ५३० त गादीवर आला, व इ. स. ५८०त मरण पावला, म्हणजे ह्युएनत्संग तेथें इ. स. ६४० त गेला तेव्हां शिलादित्याची कारकीर्द संपून ६० वर्षे झालीं होतीं. राजतरंगिणीमध्ये माळव्याच्या एका शिलादित्याचा उल्लेख आहे. तो विक्रमादित्याचा पुत्र असून त्याला शत्रूनां राज्यावरून हुसकून लाविल्यावर काश्मीरच्या दुसऱ्या प्रवरसेन राजानें त्याला पुनः गादीवर बसविलें असें त्यांत वर्णन आहे. ह्युएनत्संगानें सांगितलेला तोच हा शिलादित्य कीं काय ? स्टीननें म्हटलें आहे कीं कल्हणानें दिलेला काश्मीरचा इतिहास कर्कोट घराण्यापूर्वीच्या काळाविषयीं पहातां जरी विश्वसनीय नसला, तरी त्या पुढील काळासंबंधानें विश्वासाई आहे. हें विधान ह्युएनत्संगाच्या लेखांवरूनहि आतां खरें ठरलें आहे. कारण ह्युएनत्संग काश्मिरांत गेला तेव्हां तेथें कर्कोट घराणें राज्याधिष्ठित होतें असें पूर्वी सांगितलेंच आहे. त्याच्या लेखांत म्हटलें आहे ' या राजांचें नाग रक्षण करीत असल्यामुळें ते जत्रळच्या राजांना तुच्छ लेखितात.' कल्हणानें दुर्लभवर्धन राजाचा जो काळ सांगितला आहे त्यावरूनही तोच ह्युएनत्संगाच्या वेळीं गादीवर होता असें ठरतें. मागें सांगितल्याप्रमाणें कल्हणानें दिलेला त्याचा काळ लौकिक शक ३६७७ म्हणजे इ. स. ६०२ हा होय. या राजाच्या पूर्वी प्रवरसेनापर्यंत होऊन गेलेल्या साहा राजांचीं कल्हणानें जीं नांवें दिलीं आहेत तीं अशीं:-

नांव	लौकिकशक	कारकीर्दीचा काळ.
१ प्रवरसेन ( दुसरा )	३१८६	६० वर्षे
२ युधिष्ठिर ( दुसरा )	३२४६	३९ "
३ लख्खण	३२८८	१३ "
४ रणादित्य	३२९९	३०० "
५ विक्रमादित्य	३५९७	४२ "
६ बालादित्य	३६४१	३६ "

यावरून कल्हणाच्या मतें प्रवरसेन लौकिक शक ३१८६ म्हणजे इ. स. १११

त गादीवर आला. त्याच्या पूर्वीच्या राजाच्या मृत्यूनंतर तेथील गादी कांहीं वेळ रिकामी असल्यामुळे मालव्याच्या विक्रमादित्यानं मातृगुप्ताची स्थापना तेथे केली होती. विक्रमादित्य मेल्याबरोबर प्रवरसेनानं मातृगुप्तापासून राज्य आपल्या ताब्यांत घेतलं. यांतील विक्रमादित्य म्हणजे इ. स. पूर्वी ५७ व्या वर्षी सुरू झालेल्या विक्रमशकाचा संस्थापक होय असें कल्हणाचें म्हणणें आहे. हें खरें म्हणावें तर हा विक्रमादित्य निदान ५७+१११=१६८ वर्षे तरी राज्य करीत असला पाहिजे. परंतु हें असंभवनीय आहे हें सांगणें नकोच. याशिवाय कल्हणानें रणादित्याची कारकीर्द ३०० वर्षांची असंभवनीय सांगितली आहे तें वेगळेंच. हा कल्हणाचा सर्व घोटाळा मातृगुप्ताला काश्मिरांत पाठविणारा विक्रमादित्य हा शककर्ता विक्रम होय असें मानिल्यामुळे झालेला आहे. हे दोन विक्रम वस्तुतः अगदीं निराळे आहेत. पण कल्हणानें या मताचा निर्देश करतांना एक दंतकथा दिली आहे कीं, शककर्ता विक्रम हा प्रतापादित्य नांवाच्या काश्मीरच्या पूर्वीचा एका राजाचा संबंधी व समकाळीन होता; परंतु ती दंतकथा त्याज्य म्हणून त्यानें सोडून दिली. आतां मातृगुप्ताला अधिकार देणारा विक्रमादित्य म्हणजे ज्यानें स. ५२८ त हूणांना पादाक्रान्त केलें व मन्दसोर येथील स्तंभलेखांत सांगितल्याप्रमाणें उत्तर हिंदुस्थानांत साम्राज्य स्थापिलें, तो यशोवर्मा विष्णुवर्धन जर असेल तर वरील गोष्टीचा ऐतिहासिक दृष्ट्या बराच उलगडा होऊन कांहीं गोष्टींचा कालनिर्णय होईल. असें करण्यांत ह्युएनत्संगाचाहि थोडासा आधार मिळण्यासारखा आहे. तो जेव्हां काश्मिरांत गेला तेव्हां तेथील राजधानी नवीनच बांधलेली होती. या नव्या व जुन्या राजधान्यांचा त्यानें स्पष्ट निर्देश केला आहे. काश्मीरची सध्यांची राजधानी श्रीनगर ही दुसऱ्या प्रवरसेनानें वसविली व तदनुसार त्या नगराला प्रवरपूर असें दुसरें नांव आहे हें निश्चित आहे. ह्युएनत्संग काश्मिरांत इ. स. ६३१ त गेला. तेव्हां श्रीनगर नवीन वसविलें असल्यामुळे त्याला शंभराहून अधिक वर्षे तेव्हांपर्यंत झालेलीं असणें शक्य नाहीं. कारण नवीन म्हणजे निदान एकदोन पिढ्यांच्या प्रत्यक्ष आठवणींतील असली पाहिजे. आतां तसें धरून हिशोब केल्यास प्रवरसेन स. ५३१ च्या सुमारास केव्हां तरी गादीवर आला असला पाहिजे अस दिसून येईल. हा

काळ स. ५३३ त मन्दोसर येथे जयस्तंभ उभारणाऱ्या यशोधर्मा विक्रमादित्याच्या काळाशी चांगला मिळतो. कल्हणाने गोनर्दीय राजाची वंशावळ व कथा जी दिली आहे ती अर्थातच सोडून दोनतीन मुख्य गोष्टीकडेसच आपल्याला लक्ष दिले पाहिजे. त्याने म्हणजे प्रवरसेनाने काश्मीरची नवी राजधानी स. ५४० च्या सुमारास वसविली. प्रवरसेनापूर्वी काश्मीरचा कारभार पहाण्यासाठी यशोधर्माविक्रमादित्याने मातृगुप्ताला तेथे पाठविले होते; आणि प्रवरसेनाने पुढे विक्रमादित्याचा पुत्र जो प्रतापशील, ज्याला शिलादित्य असेंहि म्हणत, त्याला शत्रूनी वळकाविलेले राज्य परत मिळवून देण्यासाठी साह्य केले. \* हा प्रतापशील म्हणजेच ह्युएनत्संगने सांगितलेला मोलापोचा शिलादित्य असला पाहिजे.

असे मानण्यांत एकच अडचण येते. ह्युएनत्संग म्हणतो की, हर्षाचा जांवई जो बलभीचा राजा ध्रुवभट तो या शिलादित्याचा पुतण्या ( किंवा भाचा ) होता. आतां पूर्वी सांगितल्याप्रमाणे ह्युएनत्संगाच्या म्हणण्यावरून हा शिलादित्य ५० वर्षे राज्य करून इ. स. ५८० त मृत्यु पावला असे ठरते; त्याचा बाप विक्रमादित्य अर्थातच त्याच्या पूर्वी ५० वर्षे म्हणजे स. ५३० त मरण पावला असला पाहिजे. आतां अडचण अशी की, ५३० मेलेल्या विक्रमादित्याचा मुलाचा किंवा मुलीचा मुलगा ६४० त तरुण वयाचा कसा असू शकेल ? ह्युएनत्संगाचा शिलादित्य विक्रमादित्याच्या मुलाहून निराळा धरल्यास मात्र त्याच्या बहिणीचा बलभीचा ध्रुवभट मलगा होऊ शकेल. एकंदरीत तात्पर्य असे की, माळव्याचा शिलादित्य म्हणजे कल्हणाने राजतरंगिणीत सांगितलेल्या विक्रमादित्याचा पुत्र प्रतापशील शिलादित्य होय असे मानण्यांत कांहीं अडचणी आहेत.

पण ते जर एकच मानतां आले ( व ध्रुवभटाचा बाप आणि शिलादित्य हे मावस भाऊ होते असे धरित्याने तसे मानतां येण्यासारखे आहे. ) तर पश्चिममाळव्याचा इतिहास अगदी सुसंगत व सोपा होतो. हर्षाच्या पराभव

\* राजतरंगिणीतील हा श्लोक असा आहे:—( बैरिनिर्यामितं राज्ये विक्रमादित्यं न्यधात् । राज्ये प्रतापशीलं स शिलादित्यपराभिधम् ॥ तरंग ७, ३२० सहाय करून प्रवरसेनाने काश्मीरचे सिंहासन विक्रमादित्याने नेले परत आणिले असे तरंगिणीत म्हटले आहे.

करणाच्यो यशोधर्म्याचा वंश त्याच्या नंतर शंभर वर्षे तरी लय न पावतां माळव्यांत, राज्य करीत होता, आणि ज्या ठिकाणी त्याने आपला जयस्तंभ उभारिला ते मच्छंदसोरहि त्याच माळव्यांत मोडत होते. ह्युएनत्संग येथे आला तेव्हां शिलादित्याचा नातू राज्य करीत होता. शिलादित्य कदा बौद्ध असून त्याने आपल्या राजवाड्याजवळ बुद्धाचे मंदिर बांधिले व त्याचे काम पुढे कांहीं पिढ्या अविच्छिन्न चालले होते असे या प्रवाशाने लिहून दिले आहे. या अनेक पिढ्या म्हणजे निदान तीन धरिल्या, तरी हे घराणे स. ५२८ च्या पूर्वी असून स. ६४० पर्यंत माळव्यांत राज्यारूढ होते असे म्हणता येते. शिलादित्याच्या मागून त्याने आरंभिलेले मन्दिर कांहीं पिढ्यापर्यंत बांधण्याचे काम चालले होते या ह्युएनत्संगच्या म्हणण्यावरून स. ६६० त कनोजच्या ग्रहवर्म्यावर स्वारी करणारा मालवराजा म्हणजे शिलादित्यच होय असे जे डॉ. होर्नलने कल्पिले आहे ते निःसंशय अशक्य ठरते; तो मालवराज देवगुप्तच होता हे आम्ही पूर्वी निश्चित केलेच आहे.

डॉ. होर्नल याने मोलापोचा शिलादित्य हूणांच्या बाजूचा होता असे म्हटले आहे तेहि ग्राह्य दिसत नाही. त्याने काश्मीरच्या प्रवरसेनाचे साह्य मागितले एवढ्यावरून होर्नलने ही कल्पना केली आहे. पण प्रवरसेने कांहीं हूण नव्हता. त्याचा बाप तोरमाण होता असे मानिले तरी तोरमाण पुनः मिहिर कुलाचा मुलगा होता असे कांहीं कव्हेण म्हणत नाही. डॉ. होर्नल म्हणतो त्याप्रमाणे राजतरंगिणीवरून तसे सिद्ध होण्यासारखे नाही. हिरण्य या काश्मीरच्या राजाचा तोरमाण हा धाकटा भाऊ असून त्याने आपल्या नांवाची नाणी पाडिल्यामुळे हिरण्याने त्याला कैद केले. त्यावेळी त्याची स्त्री गरोदर होती, ती तेथून निसटून गेल्यावर पुढे तिला प्रवरसेने हा मुलगा झाला. हिरण्याच्या मरणानंतर गादीला कोणीच वारस तेथे न उरल्यामुळे माळव्याच्या विक्रमादित्याने मातृगुप्ताला त्या जागी नेमिले. पुढे प्रवरसेने वयांत आल्यावर त्याने विक्रमादित्याच्या मरणानंतर आपले राज्य पुनः मातृगुप्तापासून परत घेतले. ही राजतरंगिणीची हकीगत खरी धरिल्यास प्रवरसेने हूण ठरत नाही. प्रवरसेनाने शिलादित्याला पुढे जी मदत केली व त्याचे राज्य त्याला परत मिळवून दिले त्यांत त्याचा उद्देश निराळा होता. काश्मीरचे सिंहासन विक्रमादित्याने पूर्वी माळव्यांत नेले होते असे राजतरं-

गिणीत ( ३, ३३१ ) सांगितलें आहे. तें युक्तीनें परत मिळवावें असा प्रवरसेनाचा शिलादित्याला मदत करण्यांत हेतु असल.

आतां कल्हणाची हकीगत वाजूस ठेविली तर असें म्हणतां येईल कीं, काश्मिरांत कांहीं काळ तरी हूणांचा परका अंमल चालू होता. तो विक्रमादित्यानें मोडून काश्मिरच्या पूर्वघराण्यांतील कोणी वारस त्याला तेथे न आढळल्यामुळे तेथे मातृगुप्ताची त्यानें योजना केली. विक्रमादित्य मृत्युपावल्यावर प्रवरसेनानें आपला वारसा सांगून ते राज्य मातृगुप्ताजवळून घेतलें. आतां वरील हकीगतीपैकी कोणतीहि खरी असली तरी तीवरून शिलादित्य हूणांच्या बाजूचा ठरत नाही. तो पक्का बौद्ध असल्यामुळे वाईट मनूष्य असणें शक्य नाही. त्याची राजधानी मात्र उज्जनी नव्हे. उज्जनीचा शककर्ता विक्रम व मन्दोसर येथे पश्चिम माळव्यांत आपल्या सार्वभौम पदाचा साक्षी असा जयस्तंभ उभारणारा व हूणांचा शत्रु जो विक्रमादित्य\* यशोधर्मा यांचा कल्हणानें घोटाळा केला असल्याचें पूर्वी सांगितलेंच आहे. पण ते निराळे असून शिलादित्य हा मन्दोसरच्या विक्रमाचा पुत्र होय.

डॉ. होर्नलच्या कल्पनांपैकी एक मात्र ग्राह्य दिसते. तो म्हणतो कीं फैजाबाद जिल्ह्यांत बियोर येथें ईश्वरवर्मा आणि ग्रहवर्मा यांच्या नाण्यां-बरोबर कांहीं हर्ष, प्रतापशील आणि शिलादित्य या नांवाचीं नाणी सांपडली आहेत ( रॉयल एशियाटिक सोसायटीचें जर्नल १९०९ ) तीं यशोधर्मा आणि त्याचा पुत्र शिलादित्य यांचीं समजावीं. या कल्पनेकडे कोणाचें फारसें लक्ष गेलेलें नाही, पण तिचा नीट विचार करण्यासारखा आहे. हर्ष, प्रतापशील आणि शिलादित्य ही नांवे ठाणेश्वरच्या हर्ष व प्रतापशीलाला जशीं लागू पडतात, तशींच यशोधर्मा आणि शिलादित्यालाही लागतात. राजतरंगणीत ( ३, १२५ ) विक्रमादित्याचेंही हर्ष हें नांव सांगितलें आहे व त्याचा पुत्र प्रतापशील यालाही शिलादित्य हें दुसरे नांव होतें. ( रा. त. ३, ३३० ). यांच्या नाण्यांवर ज्या वर्षांचे आंकडे आहेत ती त्याच्या कारकीर्दीतील वर्षे असावीं असें त्याविषयी विवेचन करतांना घन यानें म्हटलें आहे ( रा. ए. सोचें जर्नल १९०९ ). ठाणेश्व-

\* याविषयी ' शकान् विनाश्य येमादौ कार्यभारो लघूकृतः ' ( ३, १२५ व १२८ ) असें कल्हण म्हणतो.



रच्या हर्षाने आपला नवीन शक चालू केल्यामुळे त्याची वर्षे त्याच्या कारकीर्दीला धरून असतात. पण त्याचा बाप जो प्रतापशील त्याने ईशानवर्म्याप्रमाणे गुप्तशक किंवा दुसरा कांहीं शक यांचाच उपयोग करणे स्वाभाविक आहे. तो सार्वभौम नव्हता व त्याने स्वतःला हे नांव घेतलेलेही नाही. ईशानवर्म्यासारखीच त्याची ही उपपदे असल्यामुळे, त्याने आपल्या नाण्यांवर स्वतःच्या कारकीर्दीची वर्षे घातली असतील असे दिसत नाही शिवाय ती वर्षे तशीच आहेत असे मानिले तरी प्रतापशील ऊर्फ प्रभाकरवर्धन याची कारकीर्द ३१ किंवा ३३ वर्षेपर्यंत लांबलेली दिसत नाही. अर्थात् हे आंकडे त्याच्या कारकीर्दीतील वर्षांचे नव्हत. आणखी असे की, हर्षवर्धनाच्या नाण्यावर नंदीचा छाप होता. निदान त्याच्या कारकीर्दीच्या आरंभी तरी तो होता, कारण तो ठाणेश्वराहून दिग्विजयाला निघाल्यानंतर त्याने पहिलाच मुक्काम केला. तेथे एका पाटलाने नवीन पाडलेली मोहर जी त्याला नजर केली तीवर नंदीचा छाप होता असे बाणाने लिहिले आहे (वृषांकांमभिनवघटितां मुद्रां समुपनिन्येबाण). या नाण्यावर नंदी नसल्याने ती हर्षाची नाहीत हे उघड आहे. तेव्हा ती यशोधर्म विक्रमादित्य ज्याचे दुसरे नांव हर्ष होते त्याची व त्याचा पुत्र प्रतापशील यांचीच मानली पाहिजेत. आतां यशोधर्म्याने गुप्त शक वापरला यामुळे तो गुप्तांचा अंकित होता अथवा प्रतापशील शिलादित्य अंकित होता असे बर्न म्हणतो पण तसे मान याची अवश्यकता नाही, कारण कित्येक वेळां साम्राज्य नष्ट झाल्यावर पूर्व शक चालू राहतो, याची उदाहरणे इतिहासांत आहेत. उदाहरणार्थ अकबराचे साम्राज्य संपल्यानंतर व मराठे स्वतंत्र झाले होते तरी अकबराचा फसली सन मराठे वापरीत होते. किंबहुना इंग्रजी अमलांतहि कांहीं वर्षे फसली सन चालू होता. तसेच नाण्यांचे स्वरूप परिचित असते तेच स्वरूप राज्य संपल्यानंतरहि चालू राहते. जे तीन-अंकी आकडे नाण्यांवर दिलेले आहेत ते गुप्तशकाचे मानल्यास काळदृष्ट्या कोणतीहि अडचण पडत नाही. तात्पर्य मोलापोचा शिलादित्य ह्युपनत्संगने वर्णिलेला मंदसोरच्या यशोधर्म विक्रमादित्याचा पुत्र असावा आणि याचीच नाणी सांपडलेली असावी असा आमचा तर्क आहे आणि इतक्यापुरते होर्नलचे मत मान्य करण्याजोगे आहे.

## प्रकरण ४ थे.

### लोकवर्णन.

आतां पुढील काळाच्या इतिहासाकडे जाण्यापूर्वी हर्षाच्या काळां अनेक बाबतींत हिंदुस्थानाची कोणत्या प्रकारची स्थिति होती हें पहाणें अवश्य आहे व तसें करणें सोईचेंहि होईल. हर्षाची अमदानी खरें म्हटलें तर संपत संपत आलेल्या एका युगाचें शेवटचें उज्जल टोंकच होती. दिवा विझण्याच्या वेतांत आला म्हणजे त्याची ज्योत जशी एकदम मोठी होते व क्षणमात्र लख उजेड पाहून लगेच ती नाहीशी होते, त्याप्रमाणें हर्षाच्या काळां या देशाची स्थिति सर्वतोपरि स्पृहणीय वाटण्यासारखी होती यांत कांही शंका नाही. पण वरील दृष्टांतात सुचविल्याप्रमाणें येथील आर्यसुधारणेच खरे भरभगतीचे दिवस यावेळीं संपले असून तिच्या मध्ययुगीन काळाला सुरुवात होत होती व त्या पुढच्या काळांत तिचा क्रमशः न्हास होऊन ती नष्टप्राय झाली म्हणून हा न्हास सुरू होण्याच्या सुमारास हिंदुस्थानाची एकंदर परिस्थिति कोणत्या प्रकारची होती हें पहाणें अवश्य आहे; कारण पुढील न्हासाची बीजे त्यांत दिसून येणारी असल्यामुळे हें पाहणें मनोवेधक होणार आहे.

या प्रकारचें आपल्या देशाचें तत्कालीन परिस्थितीचें निरीक्षण करतां येण्यास साधनें सुदैवानें विपुल असून तीं सर्वथा विश्वसनीयहि आहेत. प्रथम, मुप्रसिद्ध चिनी बौद्ध प्रवासी ह्युएन-त्संग यानें या देशांत सर्वत्र प्रवास करून सर्व परिस्थितीचें बारकाईनें निरीक्षण केलें व त्यांत आढळून आलेल्या गोष्टी सविस्तर

लिहून ठेविल्या आहेत. दुसरें साधन म्हणजे ह्युएनत्संगाचा सप्त-  
कालीन जो सुप्रसिद्ध विश्वसनीय गद्यलेखक बाणभट्ट त्यानें लिहि-  
लेलें हर्षाचें चरित्र हें होय. हर्षचरिताचें मूळ सर्वच पाश्चात्य  
पंडितांना कळण्यासारखें नसल्यामुळें त्यांना त्याची खरी योग्यताच  
अजून कळलेली नाही. हर्षचरितांत बाणानें हर्षाची जी स्तुति  
केली आहे तिचा ह्युएनत्संगाच्या वर्णनाशीं विरोध दाखवून  
व्हिन्सेन्ट स्मिथनें तिला कंटाळवाणी व अतिशयोक्तिपूर्ण म्हटलें  
आहे. पण नशीब त्या बाणाचें कीं त्याची अत्युदात्त लेखनशैली व  
वर्णनें हुबेहुब उठवून देण्याची हातोटी हीं तरी त्यानें मान्य केली.  
खरें पाहिल्यास बाणाच्या वर्णनांतोठ निव्वळ काव्य तेवढें वाजूला  
ठेवून त्याचा विचार केल्यास त्याच्या हर्षचरितांत तत्कालीन देश-  
स्थितोचें बारकाईनें निरीक्षण करून विचालेलीं अनुमानेंच सवि-  
स्तर प्रयुक्त केली आहेत असें आढळून येतें. प्रस्तुत विषयावरील  
विचार निश्चित रूपानें मांडण्याची स्फूर्तिहि आम्हाला हर्षचरि-  
ताच्या वाचनानेंच झाली असून पुढें लोकस्थितीचा विचार कर-  
तांना आम्हीं त्याचाच विशेषतः आधार घेणार आहों हें येथें  
सांगितल्याशिवाय आमच्यानें राहवत नाही. ह्युएनत्संगाचें प्रवास-  
वर्णन व बाणभट्टाचें हर्षचरित या दोघांनाही शिलालेख, ताम्रलेख,  
नाणीं इत्यादिकांवरून मिळालेल्या माहितीमुळें पूर्ण प्रयंतर  
मिळत असून त्यांत असलेला कमीपणाहि अंशतः भरून निघा-  
लेला आहे. ही तिन्ही साधनें एकत्र करून त्यांच्या साहाय्यानें  
हर्षकालीन भरतखंडाच्या स्थितीचें बऱ्याच अंशीं सविस्तर चित्र  
रेखाटतां येण्यासारखें झालें आहे. आतां प्रथम तत्कालीन लोकांच्या  
म्हणजे त्यांतील वर्ण व्यवस्था, जाति व्यवस्था, त्यांचे पेहराव,  
त्यांचे उद्योगधंदे इत्यादिकांच्या वर्णनाला सुरुवात करूं.

ह्युएन्संगानें आपल्या लेखांत या देशाला शिंतु अथवा हिंतु ( हीं नांवें उघडच अरब लोकांनीं दिलेल्या सिंध व हिंद या नांवाशीं सदृश आहेत ) असें नांव आहे असें सांगून पुढें म्हटलें आहे कीं, ‘ त्यांत आढळून येणाऱ्या नानाविध लोकांत व जातींत ब्राह्मण हे अति शुद्ध व सर्वांना बहुमान्य असे आहेत; इतकें कीं, त्यांच्या निष्कलंक कीर्तीमुळेच त्या सर्व देशाला ब्रह्मावर्त किंवा ब्राह्मणांचा देश असें लोकसंमत नांव पडलें होतें. ’ ( वाटर्सकृत ह्युएन्संगाचे लेख; पु. १ पा. १४१ ) अति प्राचीन काळापासून सहाव्या सातव्या शतकापर्यंत ब्राह्मणांनीं आपल्या चारित्र्यामुळे व बुद्धिसामर्थ्यामुळे आपलें समाजावरील वर्चस्व अबाधित ठेविलें होतें ही गोष्ट त्यांना खरोखरच अभिमानास्पद आहे; पण त्या बरोबरच हर्षाच्यावेळीं त्यांच्याविषयीं परदेशस्थ लोकांची जी भावना होती तिच्या अगदीं उलट आज झालेली आहे ही मात्र खेदाची गोष्ट होय. सर्व देशाचें नांव त्यांच्या नांवावरून पडलें होतें व ते लोकांना मान्यही झालेलें होतें; ही परकीय लोकांची साक्ष लक्षांत ठेवण्यासारखी आहे. ब्राह्मणांच्या खालोखाल क्षत्रियांनीं सुद्धां उच्च नीतिमत्ता, साधी रहाणी आणि शौर्य याविषयींची आपली ख्याति कायम ठेविली होती. ह्युएन्संगानें म्हटलें आहे ( पा. १५७ सदर. ) “ क्षत्रिय आणि ब्राह्मण यांचें वर्तन निष्कलंक आणि अगदीं साधें असून त्यांच्यांत डामडौल फारसा नसतो व त्यांची रहाणी काढकसरीची असे ” एवंच, हिंदुस्थानांतील जातींपैकी प्रमुख गणले गेलेले जे ब्राह्मण व क्षत्रिय सातव्या शतकांत तरी त्या प्रमुख पणाला सर्वथैव पात्र होते, यांत संशय नाही. ह्युएन्संग पुढें ह्मणतो ( पा. १६९ सदर ) “ या देशांत आनुवंशिक अशा चार भिन्न जाती आहेत. त्या आपापल्या तत्वाला न सोडतां समाधान

वृत्तीनें रहात असतात; व त्यांच्यांत धार्मिक व सामाजिक विधि यथासांग होत असतात. या जातींत क्षत्रियांचा क्रम वरून दुसरा असून त्यांत राजे लोकांचा अन्तर्भाव होतो. त्यांचें राज्य येथें पिढ्यानपिढ्या चाललें असून परोपकार व भूतदया ही त्यांच्या राज्यपद्धतीची मुख्य तत्वे आहेत. तिसरी जात वैश्यांची म्हणजे व्यापाऱ्यांची असून ते नानाविध वस्तूंचा देशीपरदेशी व्यापार करून द्रव्यसंचय करतात. चवथी जात म्हणजे शूद्रांची अथवा शेतकऱ्यांची होय. ते श्रम करून जमिनीची मशागत करतात व पेरणीकापणीचे वेळीं आपल्या कामांत अगदीं चूर झालेले असतात. धार्मिक विधींच्या शुद्धतेच्या मानानें या चार जाती मिसळून पुष्कळ दर्जाचे वर्ग झालेले आहेत. या लोकांत विवाह फक्त जातीजातीमध्येच होतो; बापाकडून किंवा आईकडून कांहीं पिढ्यापर्यंत सपिंडसंबंध असलेल्या स्त्रीपुरुषांचा विवाह होत नाही; आणि स्त्रिया पुनर्विवाह कधींच करीत नाहीत.” असें हें मातव्या शतकाच्या पूर्वार्धातील हिंदुस्थानांत आढळणाऱ्या जातिचतुष्टयाचें वर्णन असून तें एका परकीय पण बुद्धिमान् निरीक्षकानें येथील लोकांत अनेक वर्षे राहून, त्यांच्या भाषा शिकून व त्यांच्या चालीरीति नीट समजून घेऊन नंतर आहे.

महाभारताच्या उपसंहारांत आम्हीं सांगितल्याप्रमाणें हिंदुस्थानांतील जातिभेद हा मुख्यतः वंशभेद आणि वृत्तिभेद यांच्या पायावर उभारलेला आहे. या दोन्ही मौलिक गोष्टी महत्वाच्या असल्यामुळें त्यांच्याविषयीं येथें अधिक सविस्तर विचार करूं या. सांप्रत या देशांतील अनेक जातींच्या लोकांत जरी आर्यांचें येथील मूळच्या द्राविडी लोकांशीं झालेलें मिश्रण कांहींसें दिसून

येतें, तथापि त्यांतील वरचे सर्व व खालचे बरेच वर्ग बहुतांशी आर्यच आहेत याविषयी कांहीं आतां कोणाला शंका घेतां येणार नाही. त्यांचा सार्वत्रिक वंश पूर्वी आर्यच होता व हल्लींहि तो तसाच आहे. स. १९०१ सालच्या खानेसुमारीत या देशांतील निरनिराळ्या ठिकाणच्या लोकांच्या डोक्याचीं व नाकाचीं जीं मापें घेतलीं, त्यांवरून निःसंशय असें दिसून आलें कीं, पंजाब व राजपुताना येथील लोक सर्वस्वीं आर्य असून संयुक्तप्रांत व मुंबई इलाखा यांतील लोकांत मात्र अंशतः द्रविड-मिश्रण आहे. येथील लोकांच्या नाकाचा ठळकपणा आणि लांबी ही ह्युन-त्संगाच्याहि लक्षांत आल्यावांचून राहिलीं नाहीत. तो लिहितो ( सदर पा. १५१ ) “ त्यांची ( हिंदुस्थानांतील लोकांची ) नाकें लांब असून डोळे मोठे ठसठशीत असतात. ” हा ठळकपणा बाणानेंहि हर्षचरितांत स्कंदगुप्ताचें वर्णन करितांना काव्यरूपानें दर्शविला आहे. तो म्हणतो ( उल्लास ६ ) ‘ त्याचें नाक त्याच्या राजाच्या वंशाइतकें दीर्घ होतें ’ ( निजनृपवंशदीर्घ नासावंशं दधानः ).\* याप्रमाणें हिंदुस्थानांतील लोक निःसंशय आर्य असतांना त्यांतील क्षत्रियांचें मूळ सिथियन आणि हूण लोकांशीं जोडण्याची चुकी अजूनहि पाश्चात्य पंडित पूर्वग्रहदूषित होःसाते करांत असतात याचें आश्चर्य वाटतें. धर्म व रूढि यांनीं विवाह-विधीला घातिलेल्या निर्बंधांमुळे या देशांत उच्चनीच अशा सर्व

\* याच्या उलट अनार्यांच्या चपट्या नाकाचा ही उल्लेख बाणानें केला आहे. हर्ष विन्ध्याद्वी जवळ असतां त्याच्याकडे जो एक तरुण शबर व्याघ्रकेतूनें आणिला त्याला ‘ अवनाटनासिकम् ’ चिपिटाधरम्, चिकिन चिवुकम ह्यणजे बसक्या नाकाचा, जाड ओंठांचा, थबकड्या हनवटीवरचा अशीं विशेषणें बाणानें दिला आहेत.

जातीची कुलशुद्धि बहुतांशीं कायम राहिलेली आहे. ह्युएनत्संगानें याविषयीं असें म्हटलें आहे कीं, “ हिंदु लोक जातीबाहेर विवाह करीत नाहींत व दरएक मुख्य जातींत कुलशुद्धीच्या मानानें अनेक पोटजातीहि त्यांच्यांत बनल्या आहेत. ” सिथियन किंवा शक व हूण यांसारख्या परदेशीय जातींचे लोक जरी येथें आले तरी त्यांची वेगळीच क्षत्रिय जात मानली जात असून त्यांचाच जुन्या खऱ्या क्षत्रियांशीं शरीरसंबंध बहुधा होत असे. शिवाय या परकीय लोकांचें संख्याबल अल्प असल्यामुळेहि ते जुन्या लोकांपासून अलग रहात व म्हणूनच त्यांचे पंजाब व राजपुताना या प्रांतांवर वारंवार हले झाले असूनहि पूर्वीच्या क्षत्रियांचीं कुळें अद्यापि शुद्ध राहिलेलीं दिसून येतात.

विवाहाच्या बाबतींत इ. स. पूर्वीच्या चवथ्या शतकांतील ग्रीक लेखक मेगॅसस्थेनिस आणि पुढें इ.स. ७व्या शतकांतील चिनी लेखक ह्युएनत्संग या दोघांच्या वर्णनांत एक ठळक भेद दिसून येतो हे येथें लक्षांत ठेवण्यासारखें आहे. मेगॅसस्थेनिसच्या वेळीं ब्राह्मणांना खालच्या जातींनील स्त्रीशीं विवाह करतां येत होता;\* ही गोष्ट मनुवचनाला धरूनच आहे. मनूनें म्हटलें आहे, “ स्त्रीध्वनंतर जातासु द्विजैरूपादितानान्सुतान् । सदृशानेव तानाहुर्मातृदोषविगर्हितान् । ” ( म. स्मृ. १०, ६ ) म्हणजे, द्विजानें आपल्या अगदीं जवळच्या खालच्या जातीची स्त्री केल्यास होणारी संतति त्याच्याच जातीची होते. ” या मनुवचनाचा पुढील स्मृतिकारांनीं त्याग

\* मॅकिन्डलकृत मेगॅसस्थेनिस व अरायनचे लेख ( पा. ८६ )  
“ आपल्या जाती बाहेर विवाह करणें व धंदा बदलणें या गोष्टीची त्यांच्यांत मनाई आहे. पण ब्राम्हणांना मात्र त्यांच्या सद्गुणाबद्दल अपवाद समजून या-  
विषयीं मुभा दिलेली आहे. ”

केलेला आहे, हें प्रसिद्धच आहे. त्यापुढील स्मृतींमध्ये हल्ली ज्या जातीची संतति पाहणें असेल त्याच जातीची उभय मातापितरें असलीं पाहिजेत असा नियम झाला आहे. ह्युनत्संगानें जो प्रकार पाहिला तो या नवीन स्मृतींना धरून होता. तथापि हें लक्षांत ठेविलें पाहिजे कीं, ७ व्या शतकांत हर्षाच्या काळीहि मनुवचना-नुसार होणारे विवाह सर्वथा बंद झाले नव्हते. या काळीहि जाति-बंधनें आज दिसतात त्याहून शिथिल असून उच्च जातीच्या पुरुषाला लगेच खालच्या जातीच्या स्त्रीशीं विवाह करून होणाऱ्या संततीला आपल्याच जातीची मानतां येत होतें. उदाहरणार्थ ह्युनत्संगानें सांगितलें आहे कीं, हर्षाची कन्या बलभीच्या ध्रुव भटाला दिली असून हर्ष हा वैश्यजातीचा व ध्रुवभट क्षत्रिय जातीचा होता. तसेंच हर्षचरितांतहि हर्षाची बहीण राज्यश्री कनोजच्या ग्रहवर्मा मौखरीला दिली होती असें बाणानें सांगितलें आहे. आतां हर्षाच्या घराण्यांत नांवापुढें वर्धन किंवा भूति हा शब्द येत असून त्यावरून तें घराणें वैश्य होतें व मौखरीच्या नांवापुढें वर्म शब्द असल्यामुळें ते क्षत्रिय होते ( याविषयीं पुढें विवेचन यावयाचेंच आहे ). या गोष्टीचा विचार करितां हर्षाचा काळ म्हणजे ज्या काळांत जातिनिर्बंधाचा सैलपणा जात जात पुढें कांही शतकांनीं त्या अगदीं सर्वथैव परस्पर भिन्न झाल्या व एका जातीचा त्यामुळें दुसऱ्या कोणत्याहि जातीशीं शरीरसंबंध होईनासा झाला त्या काळाचा आरंभ होय असें म्हणावयास हरकत नाही.

एकंदरीत हर्षकाळीं वर सांगितलेले अनुलोम विवाह अगदीं बंद झालेले नव्हते. जवळ जवळच्या जातींत तर ते होत असतच, पण ब्राह्मण वैश्य, क्षत्रिय शूद्र व क्वचित् ब्राह्मण शूद्र अशाहि प्रकारें हे अनुलोम विवाह झालेले आढळण्यांत येतात. उदाहरण, बाणानें आपल्या दोन पारशव बंधूंचा उल्लेख हर्ष चरितांत केला



आहे ( भ्रातरौ पारशवौ चन्द्रसेन मातृषेणौ । उच्छ्वास १ ).\* पारशव म्हणजे ब्राह्मण पुरुषाला शूद्रस्त्रीपासून झालेली संतति-वाणानें या बंधूना पारशव म्हटलें असून त्यावरून जरी ते पित्याच्या जातीचे नव्हते असें सुचविलें आहे तरी त्यांना बेकाय-देशीर म्हटलेलें नाहीं. पण जेव्हां हे अनुलोम विवाह निकटच्या जातींत होत, तेव्हां त्यांची संतती पित्याच्याच जातीची मानिली जाई; म्हणजे ब्राह्मणाला क्षत्रिय स्त्रीपासून झालेली संतति ब्राह्मण, क्षत्रियाला वैश्य स्त्रीपासून झालेली संतति क्षत्रिय असेंच समजत असत. कारण हर्षाच्या कन्येच्या पुत्रांना म्हणजे ध्रुवभट या क्षत्रियाच्या पुत्रांना क्षत्रियांहूनहि कमी असें कोणी मानिलें नाहीं. याविषयी ताम्रपटादिलेखांतून पुष्कळ प्रमाणें मिळण्यासारखीं असून त्यांवरून त्याकाळीं ब्राह्मण खरोखरच क्षत्रियस्त्रीशीं किंवा हुना वैश्यस्त्रीशींहि विवाह करीत व त्यायोगें त्यांच्या जातिवर्चस्वालाहि कधीं बाध येत नव्हता असें दिसून येते.+

\* ब्राह्मणाद्वैश्यकन्यायांमम्बयं नाम जायते । निषादः शूद्रकन्यायां यः पारशव उच्यते ॥ म. स्मृ. १०, ८.

+ मन्दसोर येथील शिलालेखावरून असें दिसते कीं ( कॉर्पस इन्स्क्रिपन् इंडिकॅरम्. पु. ३ पा. १५२-३-४ ) रविकीर्ति नांवाच्या ब्राह्मणानें भानुगप्ता नांवाच्या वैश्य स्त्रीशीं विवाह केला. तिजपासून त्याला जे तीन पुत्र झाले त्यांतील एक अभयदत्त हा यशोधर्माच्या साम्राज्यांत नर्मदा प्रांताचा सुभेदार होता. डॉ. फीट यानें याविषयी आणखी असें लिहिलें आहे कीं “ वाकाटकच्या देवसेन महाराजाचा मंत्री जो हस्तिभोज त्याच्या लाडक्या येथील लेणीतील शिला लेखांत असल्या अनुलोम विवाहाचें उदाहरण सांपडतें. त्यांत म्हटलें आहे ‘ सोम नांवाचा ब्राह्मण हस्तिभोजाचा जन्मास मूळ पुरुष असून त्यानें वेदाज्ञा व रुढि यांना अनुसरून एका क्षत्रिय स्त्रीशीं विवाह केला व त्यापासून झालेल्या वंशांत पुढे हस्तिभोज जन्मास आला. ऑलॅजिकत सर्व्हे आझ वेसॅन इंडिया पु. ४. पा. १४० )

येथवर वंशदृष्ट्या जातींचा विचार करून असें दाखविलें कीं, हर्षाच्या काळीं अनुलोम विवाह जरी होत होते, तरी क्रमशः त्यांचा प्रघात बंद होत होता व जे थोडे विवाह अशा प्रकारें होत ते बहुधा पहिल्या आर्य त्रैवर्णिकांतच होत असल्यामुळें आर्य वंशाची शुद्धि कांहीं एकंदरीत त्यामुळें कमी झाली नाहीं. आतां यापुढें धंद्या निमित्त जो जातीजातींत भेद उत्पन्न झाला त्याचा विचार करूं. त्यांत प्रथम हें सांगितलें पाहिजे कीं, त्यावेळींहि ब्राह्मण व क्षत्रिय या दोन वर्णांचे धंदे मनूच्या काळांती व त्यांच्या धंद्याप्रमाणेंच असून वैश्यांच्या वृत्तीला मात्र निर्वध पडला होता. खिस्ती शकापूर्वी प्राधान्यें करून वैश्य म्हणजे शेतकरी व व्यापारी होते. पण आतां त्यांचा मुख्य धंदा व्यापार झाला होता. 'कृषिगोरक्ष्य वाणिज्यं वैश्यकर्म स्वभावजम्' । असें जें भगवद्गीतेंत झटलें आहे (१८, २४) त्यांपैकी कृषि ह्मणजे शेती व गोरक्ष्य ह्मणजे गवळीपणा हे धंदे वैश्यांकडून निवून हर्षकाळीं शूद्रांकडे आले होते. ह्युपनत्संगानें स्पष्टच सांगितलें आहे कीं, 'व्यापार एवढाच धंदा वैश्यांचा असून शेतकी हा विषय शूद्रांचा आहे' याचा परिणाम असा झाला कीं, हिंदुस्थानांतील बऱ्याच शेतकरी वर्गांचा मूळ वर्ण वैश्य असूनहि त्यांची कनिष्ठ जातीच्या शूद्रवर्गांत गणना होऊं लागली. पंजाब व राजपुताना येथील कनिष्ठ जाती देखील साष्टपणें आर्यवंशीय आहेत या गोष्टीवरूनहि असें सिद्ध होतें कीं, हर्षकाळीं किंबहुना आजही ज्या बऱ्याच लोकांची शूद्रांत गणना होते ते वास्तविक मूळचें आर्यच होत. धंद्याच्या भेदावरून जातिनामावर असा विशेष अनिष्ट परिणाम झाला असे लोक झटले पाहिजे पंजाब व सिंध येथील जाट लोक होत. त्यांच्या खालोखाल गुर्जर लोकांवर देखील असाच परिणाम झाला आहे;

व आपल्या महाराष्ट्रांत तर मराठ्यांवर तो फार झालेला आहे. यांपैकीं जाट लोक मूळ आर्यवंशीय आहेत हें अगदीं स्पष्ट असून कोणाला तें नाकबूल करतां येण्यासारखें नाही. मुजफ्फरनगर गॅझिटीअर मध्ये त्यांच्याविषयीं असें म्हटलें आहे कीं, 'शरीर-रचनेवरून जर कांहीं अनुमान काढतां येणार असेल, तर जाट लोक मूळचे आर्यवंशीयच होत'. त्यांचा वर्ण गौर, शरीराची काठी उंच आणि मस्तक व नाकही लांब असल्यामुळें सर हर्बर्ट रिस्ले यानें १९०१ सालच्या खानेसुमारीच्या इतिवृत्तांत ते आर्य आहेत असें कबूल केले आहे. हें असें असूनहि इतिहारकार त्यांना सिथिअन वंशांत ठकलतात याचें आश्चर्य वाटतें. गुर्जर लोकांचा वर्ण जरी काळसर असला तरी त्यांच्या शरीररचनेवरून पहातां तेहि जाटांप्रमाणें आर्यच दिसतात. महाराष्ट्रांत थोडें फार द्रविडवंशमिश्रण झालेलें असल्यामुळें मराठ्यांचीं नाकें जरी इतकीं ठळकपणें आर्यनमुन्यांची नाहीत तरी प्रधान्येकरून त्यांचें स्वरूप आर्यवंशीयच आहे. तथापि हिंदी काय व पाश्चात्य काय दोन्ही प्रकारच्या पंडितांनीं त्यांना दुर्दैवानें त्यांस आर्येतर म्हणून गणिले आहे. या लोकांचा धंदा शेती व गोरक्ष्य असून त्यांच्यांत विधवाविवाहाची\* रूढि असल्यामुळें या तिन्ही गोष्टींच्या सर्वथा विरुद्ध ग्रह असलेल्या आमच्या शास्त्र्यांनीं त्यांना शूद्रवर्गांत ठकलले आहे. तसेंच पाश्चात्य पंडितांनीं त्यांचें मूळ सिथिअन वंशाशीं

\* हिंदुस्थानांतील स्त्रिया पुनर्विवाह करीत नाहीत असें जें ह्युएनत्संगानें लिहिलें आहे, तें उघडच पडिल्या तीन वर्णासंबंधानें होय. त्यांच्या वेळीं हि शूद्रांमध्ये स्त्रियांचे पुनःविवाह होत असत यांत शंका नाही. जाट, मराठे इत्यादि लोकांमध्ये जो हा प्रघात हल्लीं दिसून येतो, तो त्यांना शूद्र हें अभिधान प्राप्त झाल्यानंतर इतर शूद्रांच्या नित्यसंसर्गानें त्यांनीं उचललेला असण्याचाहि संभव आहे.

जोडिलें आहे; कां तर येथील उष्ण हवेंत फार दिवस राहिलेल्या लोकांत जाट, मराठे इत्यादि लोकांनीं अर्वाचीन काळीं दाखविल्या-प्रमाणें खडतर क्षात्रतेज असणें संभवनीय नाहीं, असलें तेज थंड हवेंतून नवीन आलेल्या सिथिअनवंशीय हूणादिलोकांतच असणें शक्य आहे असा त्यांनीं आपला एकदांचा ग्रह करून घेतला आहे. पण त्यांनीं कांहीं म्हटलें तरी जाट व गुजर अगदीं स्पष्टपणें आणि मराठे त्यांहून जरा 'कमी प्रमाणानें आर्यवंशीय आहेत' हें शास्त्रीयरीत्या सिद्ध आहे, म्हणून त्यांना शूद्र म्हणण्यांत आमच्या शास्त्र्यांची व सिथिअन म्हणण्यांत यूरोपीय पंडितांची इतिहासदृष्ट्या व मनुष्यवंशशास्त्रदृष्ट्या चूक होत आहे.

गुर्जर, मराठे हीं नांवें प्राचीन नसून सिथिअन वगैरे लोकांच्या स्वाभ्यान्तर अस्तित्वांत आलीं आहेत ही गोष्ट जरी कबूल करणें भाग आहे तथापि तेवढ्यावरून या जाती हिंदुस्थानांत नवीन आल्या व त्या आर्यवंशी नव्हत असें अनुमान काढणें शक्य नाहीं. नवीन नांवें अनेक कारणांवरून पडत असतात ही गोष्ट अलीकडील इतिहासावरून देखील सिद्ध होण्यासारखी आहे. तेव्हां जाट, गुर्जर, मराठा हीं नांवें सातव्या शतकाच्या सुमारास किंवा त्याहि काळापूर्वी प्रघातांत आलीं असल्यास आश्चर्य वाटावयास नको. ह्युएनत्संगानें जाट हें नांव सांगितलेलें नाहीं; तथापि 'अजयज्जटों हूणान्' या चंद्रव्याकरणांतील वाक्यांत तें आलें आहे व त्यांत सामान्य भूतकाळाचा उपयोग सांगितला आहे. गुर्जर व महाराष्ट्र हे शब्द राज्यांचीं नांवें म्हणून ह्युएनत्संगानें सांगितले आहेत. बाणभट्टानेंहि गुर्जर शब्द देशाचें किंवा राजाचें नांव म्हणून 'गुर्जर-प्रजागरः' या प्रतापवर्धनाच्या विशेषणांत योजिला आहे. पूर्वीं एके ठिकाणीं सांगितल्याप्रमाणें ददाच्या दानलेखामध्यें गुर्जर हें नांव आलेलें आहे. आतां उरलें महाराष्ट्र. हें नांव पूर्वीं कोठें आलेलें

आढळत नाही, तथापि इ. सनाच्या पहिल्या शतकांतील प्राकृत भाषेचा वैयाकरण जो वररुचि त्यानें महाराष्ट्राच्या भाषेबद्दल लिहिलेले आहे. आजच्या मराठ्यांच्या प्रान्ताला मात्र महाराष्ट्र हें नांव ह्युनत्संगानेंच प्रथम दिलेले आढळते;\* त्यापूर्वीच्या मराठ- देशाला मिहिरादि ग्रंथकारांनीं निराळीं नांवें योजिलीं आहेत. महा- राष्ट्र हा शब्द संस्कृत असून त्यापासून लोक किंवा देश अशा दोघांचाहि बोध होण्यास हरकत नाही. पण जाट किंवा गुजर या शब्दांचा अथवा त्यांचीं संकृत रूपें जीं जट आणि गुर्जर त्यांचा अर्थ काय ? तीं नांवें देशांचीं नसून बहुतकरून लोकांचीच असलीं पाहिजेत; आणि आमच्या मतें तर जाट लोकांत ब्राह्मण खेरीज इतर क्षत्रियादि वर्गहि होते. गुर्जरांमध्ये सुद्धां ब्राह्मण, क्षत्रिय, वैश्य हे सर्व आहेतच आणि तसेच ते इकडे मराठ्यांताह आहेत. गुर्जर ब्राह्मण, मराठा ब्राह्मण इत्यादि शब्द- प्रयोग या बाबतींत साक्ष देत आहेत. हा विषय बराच वादप्रस्त अलल्यामुळे येथें तो इतकाच सोडून एका स्वतंत्र टीप्पणीसाठीच तो राखून ठेवणें बरें. तरी पण जातां जातां इतकें सांगणें अवश्य आहे कीं, उज्जनीच्या बाजूला एक ब्राह्मणांची जात असून ती आपणाला गुजरगौड ह्मणविते, गुजराथेंतील ब्राह्मणांप्रमाणें गुज- राथी ह्मणवीत नाही; तसेंच हल्लींच्या रजपुतांच्या नानाविध पोट जातींपैकीं गुजर ही एक पोटजात आहे. तेव्हां गुर्जर देशांत क्षत्रिय राजा असल्याचें जें ह्युनत्संगानें लिहिलें आहे, त्याबद्दल आश्चर्य वाटावयास नको.

असो. तात्पर्य काय कीं ह्युनत्संगाचे वेळीं कृषीचा धंदा वैश्यांच्या ह्मटला जात नसून शूद्रांचा झाला होता; तथापि एवढ्या

\* पुलकेशी राजाचा दानलेखहि पहा.

वरून आजकाल शूद्र म्हटले जाणारे सर्वच लोक वैदिक अर्थाप्रमाणें द्रविडवंशीय अथवा युरोपीय पंडित ह्मणतात त्याप्रमाणें सिथिअन वंशाचे होते असें मानणें अवश्य होत नाही. धंद्यावरून जातीला नांव मिळण्याच्या या प्रकारामुळेच मनुकाल व हर्षकाल यांत विशिष्ट भेद झालेला आहे. असल्या प्रकारचा दुसराही महत्वाचा भेद ह्युएन-त्संगाच्या लिहिण्यावरून दिसून येत आहे. तो म्हणतो “ राज्याधिकाराचा उपभोग पिढ्यानुपिढ्या असा क्षत्रियांनींच काय तो घेतला आहे. क्वचित् बंडें व राजांचे खून होऊन मात्र अन्य जातींनी हा अधिकार बळकाविला आहे ” ( वाटर्सकृत ह्यु. त्सं. पु. १ पा. १७० ), आतां मनूनें सांगितलेल्या वर्णव्यवस्थेप्रमाणें राज्याचा अधिकार क्षत्रियांना मात्र होता; व परंपरागत कथेवरून पहातां या मर्यादेचें उलंघन प्रथमतः चाणक्याच्या साहाय्याने चंद्रगुप्तानें करून शेवटचे खरे क्षत्रिय राजे जे नंद त्यांच्या घराण्याचा उच्छेद केला. तेव्हांपासून मात्र ब्राह्मण, वैश्य अथवा शूद्र यांना अनेकवार राज्याधिकार प्राप्त झालेला हिंदुस्थानच्या इतिहासांत आढळून येतो. पण राज्यपद मिळालें तरी त्यांचा जातिदृष्ट्या समाजांतील दर्जा मात्र कमी अधिक झाला नाही. जातिदृष्ट्या ते होते तसेच राहिले व त्यांची जात बिघडली असें त्यांना स्वतःला किंवा लोकांनाहि वाटलें नाही. ह्मणूनच ह्युएन-त्संगालाहि राजांचें वर्णन करितांना त्यांच्या जातीहि सांगाव्या लागल्या. याकरितां त्यानें राजांचा जातिनिर्देश ज्या ठिकाणीं केला आहे, तेथें तो मुद्दाम केलेला असून चुकून झालेला नव्हे हें लक्षांत ठेविलें पाहिजे. तो जेव्हां असें ह्मणतो कीं, अमुक राजा क्षत्रिय आहे किंवा अमुक वैश्य आहे, तेव्हां त्याच्या म्हणण्याचा अर्थ खरा काय हें आतां लक्षांत येईल.

उदाहरणार्थ, त्याने आपला स्वतःचा हितकर्ता व आश्रयदाता जो सार्वभौम हर्षराजा त्यालाहि क्षत्रिय न ह्मणतां वैश्य असें स्पष्ट झटलें आहे, व ही गोष्ट त्याच्या वंशांतील राजांच्या नांवापुढें जें वर्धन किंवा भूति हें उपपद येतें त्यावरून खरी असावी असें\* ठरतें. निरनिराळ्या जातींतील नांवापुढें जोडावयाच्या उपपदांची यादी आह्मी पुढें देणारच आहों. पण येथें दिलेल्या प्रत्यक्ष हर्षाच्या उदाहरणावरून ह्युपनत्संगाच्या लिहिण्याचें औचित्य लक्षांत येईल. तसेंच राज्यप्राप्ति झाली तरी जातिदृष्ट्या मनुष्याची योग्यता कमी अधिक होत नसे हेंही सिद्ध करण्यास एवढें उदाहरण सध्यां पुरे आहे. आतां प्रत्येक जातीचा आपण पृथक् विचार करूं व उपलब्ध असलेल्या सर्व प्रमाणावरून त्यांच्या विशिष्ट लक्षणां-विषयीं वगैरे जी माहिती मिळते ती सविस्तर देण्याचा प्रयत्न करूं.

प्रथम फार प्राचीन काळापासून सर्व वर्णांत मुख्य झटले जाणारे जे ब्राह्मण त्यांचें वर्णन करूं. त्या काळाच्या ब्राह्मणांनीं आपला अनादि असा सर्ववर्णाधिक श्रेष्ठपणा आपल्या बुद्धिमत्तेच्या व नीनिमत्तेच्या जोरावर कायम ठेविलेला होता. ते सर्व समाजाचे ह्मणजे प्राचीन वैदिकधर्माभिमान्यांचे त्याचप्रमाणें नवीन बौद्ध जैनादि अवैदिक धर्माभिमान्यांचेहि नेते व त्यांच्या विचाराला वळण लावणारे होते. बौद्धजैनादि अवैदिक नूतन धर्मांनीं जरी जाति-बंधनांचा तत्त्वतः त्याग केलेला होता, तरी व्यवहारांत त्यांच्यावर या पूर्वापार बंधनांचा एवढा दाब असे कीं, बुद्धिमान् ब्राह्मण किंवा गुरु होत; क्षत्रिय सुद्धां आपली जात न गमावतां उपदेशक भिक्षु किंवा गुरु होत;

\* हर्षाच्या घराण्याचा मूलपुरुष पुष्यभूति ह्मणूग होता. ह. च. उच्छास ३ निरनिराळ्या वर्णांच्या व्यक्तींच्या नांवापुढें लावावयाचीं उपपदे पुढील श्लोकांत दिलीं आहेत. ' शर्मादेवश्च विप्रस्य वर्मा व्राताच भूभुजः भूति र्दत्तश्च वैश्यस्य शसः शूद्रस्य कारयेत्; ॥ मनुस्मृती वरील कुलक भट्टाची टीका अ. २, श्लो. ३.

कारण असें केल्यानें मठाचें किंवा संघाचें आधिपत्य मिळाल्यामुळे त्यांचा दर्जा फार वाढत असे. \* तरी पुढें जें विवेचन केलें आहे, तें अशा ब्राह्मणांविषयीं नसून पुराणमताभिमानी वैदिकधर्मानुयायी ब्राह्मणांविषयींच तें मुख्यतः आहे असें समजावें

या ब्राह्मणवर्गाविषयीं पहिली सांगण्यासारखी गोष्ट ह्मणजे हा वर्ग अद्यापि एकच असून त्याचे हल्लींच्यासारखे पोटभेद झालेले नव्हते. हल्लीं ज्याप्रमाणें गुर्जर ब्राह्मण, महाराष्ट्र ब्राह्मण, काश्मिरी ब्राह्मण इत्यादि प्रांतिक भेद आहेत तसेहि त्यावेळीं नव्हते. पंच द्राविड आणि पंच गौड असे ज पोटविभाग आज आढळत आहेत, त्यांचा त्याकाळीं मागमूस दिसत नव्हता. मग देशस्थ, कऱ्हाडे, कोंकणस्थ, नागर, औदीच्य इत्यादि बारीक-सारीक भेद नव्हते, हें सांगावयास नकोच; त्यावेळीं ब्राह्मणांमध्ये जो भेद होता तो केवळ वेद शाखा किंवा चरण यापुरताच होता. तसेंच ब्राह्मणाचें वर्णन करतांना तो अमुक गोत्राचा व अमुक प्रवराचा असें सांगण्याचा प्रघात असे. या बाबतींत तत्कालीन ब्राह्मण आणि आजचे ब्राह्मण यांत चांगलाच भेद आहे. अलीकडील ब्राह्मण जातीपैकीं पुष्कळांना आपले गोत्र कोणतें व कोणत्या वेदशाखेचे आपण अधिकारी आहों, त्याचा पत्ताहि नसतो. पण ज्यांना तुम्हीं कोण ब्राह्मण ह्मणून विचारल्यास पटकन ते कनोजी, सनाढ्य, मराठे, मद्रासी द्राविड इत्यादि कांहीं प्रांतिक नांवें मात्र सांगून देतील. पण हर्षकालीन सातव्या शतकांतील ब्राह्मण आपण कोण हें सांगतांना गोत्र व शाखा यांचीच

\* याचें उदाहरण पाहिजे असल्यास समतटच्या ब्राह्मणराजाच्या भावाचें आहे. हा भाऊ ब्राह्मण असून नालंदा येथील बौद्ध मठाचा अधिपति व तेथील याठशाळेचा गुरु होता असें ह्युएनत्संगानें लिहिलें आहे.



नांवें सांगत असे. हर्षचरित्रांत बाणभट्टानें आपण कनोजी ब्राह्मण किंवा मागधी ब्राह्मण असें न सांगतां वात्स्यायन गोत्राचा मात्र उल्लेख केला आहे. तत्कालीन शिलालेख व ताम्रपट यांमध्येहि ब्राह्मणांसंबंधानें लिहितांना गौड किंवा द्राविड या विशेषणाचा उपयोग न करितां त्यांच्या गोत्राचा व शाखेचा निर्देश केलेला असतो. ही गोष्ट इतकी स्पष्ट आहे कीं, तिची येथें उदाहरणेंहि देण्याचें कारण नाही. कोणताहि एखादा शिलालेख किंवा ताम्रपट पाहिल्यास त्यांत ही गोष्ट दिसून येईल. तथापि ज्या एका दानपत्रांतील शब्दांसंबंधानें ऐतिहासिकांमध्ये गैर समज झालेला आहेसा वाटतो त्याचा थोडा विचार करणें आवश्यक आहे. बुलंद शहर गॅझिटियरमध्ये अनुप शहरजवळील इंदूर गांवीं सांपडलेल्या ताम्रपटाचा उल्लेख आला आहे व त्यांत गौड या ब्राह्मण जातीचा उल्लेख केलेला आहे असें हणून गॅझेटियरकारानें विशेष महत्त्वहि दिलें आहे. आतां हा ताम्रपट गुप्तशक १६४ हणजे ख्रिस्तीसन ४६५ तील असल्यामुळें साहजिकच गौड शब्दानें निर्दिष्ट होणारा ब्राह्मणांचा पोटभेद इ. स. च्या ५ व्या शतकाइतका हणजे बाणाच्या पूर्वी १५० वर्षे इतका जुना असला पाहिजे असें उघड होतें. परंतु सदर गॅझिटियरलेखकाला 'गौरान्वयसंभूत' या त्या ताम्रपटांतील शब्दाचा नीट अर्थ कळला नाही असें हणावें लागतें. याचें कारण असें कीं गौड द्राविड इत्यादि भेद कुलावरून झालेले नसून देशावरून झालेले आहेत, व यासाठीं 'गौरान्वय संभूत' या शब्दाचा संबंध गौड या पोटभेदाशीं लावणें शक्य नाही. शिवाय या समासांतील पद 'गोर' असें असून गौड असें नाही. पूर्वीच्या लेखांत कुलाचें नांव हणजे ज्याला आज आपण आडनांव हणतो तें सांगून ब्राह्मणांचा निर्देश केलेला

फारसा कोठें आढळत नाही व त्यामुळें 'गोर' हें कुलवाचक नांव सदरील दानपत्रांत सांगितलें आहे ही गोष्ट देखील चमत्कारिक दिसते खरी. पण गोर हें नांव प्रांतिक असणें शक्य नसल्यामुळें प्रांतिक भेदांनीं ब्राह्मणांचा निर्देश करण्याची तऱ्हा सातव्या शतकापर्यंत सुरू झाली नव्हती असेंच मानणें अवश्य आहे. त्या वेळीं भरतखंडांतील सर्व ब्राह्मणांची मिळून एकच एक जात असून गोत्रभेद, चरणभेद, किंवा शाखाभेद यांशिवाय इतर कोणतेच भेद त्यांस माहीत नव्हते. त्यावेळीं भिन्नप्रांतीय ब्राह्मणांमध्ये विवाहसंबंध होत असत कीं नाही हें समजणें कठीण आहे. तथापि तसे होत नसत असेंहि म्हणावयास कांहीं आधार नाही. अशा विवाहांना स्मृतिग्रंथांची आडकाठी मुळींच नाही. सांप्रतकाळीं सुद्धां एकशाखियांतच शरीरसंबंध व्हावा असें वाटण्याची प्रवृत्ति केवळ रूढीला अनुसरून झालेली असून तिला शास्त्राचा कांहीं आधार नाही. अजूनहि ऋग्वेदी व यजुर्वेदी ब्राह्मणांत, महाराष्ट्र, मध्य किंवा संयुक्त प्रान्त, इत्यादि ठिकाणीं शरीरसंबंध होऊं शकतो. म्हणून प्राचीन लेखांत आढळून येणाऱ्या शाखा-निर्देशावरून भिन्नशाखीय ब्राह्मणांत त्यावेळीं विवाह होत नव्हते असें अनुमान निघत नाही. वेद व त्याची शाखा यांच्या निर्देशामुळें ब्राह्मणांची दानपात्रता, किंवा कांहीं धर्मविधि, अथवा यज्ञकर्म वगैरे करण्याची योग्यता केवळ ध्वनित होत असावी. उदाहरण, अथर्ववेदी ब्राह्मण सूर्यपूजनाला योग्य होय असें त्यावेळीं मानीत असत. जातां जातां हेंहि सांगितलें पाहिजे कीं, वेद व त्याची शाखा सांगण्याची तेव्हांची रीत आजच्याहून थोडी भिन्न होती. उदाहरणार्थ, आज ज्यांना आपण ऋग्वेदी किंवा सामवेदी म्हणतो त्यांना त्यावेळीं बह्वृच किंवा छंदोग असें अनुक्रमें म्हणत असत; तसेंच गोत्र निर्देश करतांना

आपण आज जें काश्यप-गोत्र असें सामासिक पद घालतों, त्या ऐवजीं तेव्हां नुसतें काश्यप असेंच म्हणत, किंवा काश्यप-सगोत्र असें म्हणत. तसेंच शाखा सांगताना वाजसनेयिसब्रह्मचारि असें म्हणत.

तत्कालीन ब्राह्मणांसंबंधानें सांगावयाची दुसरी गोष्ट म्हणजे त्यांच्यानांवापुढें कांहीं उपपदें नित्य येत असत. एकंदरीत असें दिसतें कीं, त्याकाळीं सगळ्याच लोकांच्या नांवापुढें जातिविशिष्ट कांहीं तरी उपपद घालण्याची रीत होती. या उपपदांची यादी स्मृतिग्रंथातूनहि दिलेली आहे. ब्राह्मणांच्या नांवापुढें जोडावयाच्या या उपपदांत शर्मन् ( शर्मा ) हें मुख्य असून भट्ट, देव आणि स्वामी हींहि कदा कधीं जोडीत असत.\* चम्मक येथील ताम्रपटांत जो वऱ्हाडांतील ( प्राचीन विदर्भ ) वाकाटकांच्या दुसऱ्या प्रवर-सेनराजाचा दानलेख आहे ( कार्षस इन्स्क्रिपशनन् पु. ३ ले ५५ पा. २३५ ) प्रतिग्रह घेणाऱ्या अनेक ब्राह्मणांचीं नांवें आलेलीं असून त्यांतील काहीं सांख्यायन गणार्य, वात्स्य देवार्य, भारद्वाज कुमारशर्मार्य, पाराशर्य गूहशर्मा, काश्यप देवार्य, माहेश्वरार्य, भारद्वाजबप्पार्य, गौतमसगोत्र मातृशर्मार्य इत्यादि आहेत.

\* बहारी किंवा बंगाली ब्राह्मणांच्या नांवापुढें मिश्र हें पद जोडतात. पण ७ व्या शतकांत या उपपदांवरून प्रान्तांचा बोध होत होता असें दिसत नाहीं. संयुक्तप्रान्तांतील पुंजवंदच्या दानलेखांवरून असें दिसतें कीं, भट्ट हें उपपद त्यावेळीं गुजराथी किंवा दक्षिणी ब्राह्मणांना जितकें प्रिय होतें तितकेंच तें कनोजी ब्राह्मणांनाहि होतें. बाण हा मगधांतील ( बहारांतील ) असूनहि त्याच्या नांवापुढें भट्ट हेंच पद लाविलें आहे. परंतु सांप्रतमात्र त्याचा अधिकार महाराष्ट्री ब्राह्मणांकडेच राहिला असून आर्य किंवा अय्या हें तेलगू ब्राह्मणांकडे, आचार्य कर्नाटकी ब्राह्मणांकडे, पंडित काश्मीरी ब्राह्मणांकडे व मिश्र हे बहारी म्हणजे मागधी ब्राह्मणांकडे सोपविलें आहे.

यांत आर्य हे दुहेरी बहुमानास्पद उपपद जोडलेले आहे. आर्य हे उपपद ( हल्लींचे अध्या ) ददिणेंतील द्राविड ब्राह्मणांच्या नांवापुढें येत असल्यामुळे ही ब्राह्मण मंडळी दक्षिणेंतून गेलेली असावी असेंहि म्हणतां येईल.

पूर्वीं एके ठिकाणीं सांगितल्याप्रमाणें ब्राह्मण कधीं कधीं वर्मा व गुप्त हीं उपपदें आपल्या नांवांपुढें जोडून आपण क्षत्रियाचा किंवा वैश्याचा धंदा करीत आहों, असें सुचवीत असत. आजच्या प्रमाणेंच त्यावेळींहि स्मृत्युक्त धंदांशिवाय ह्मणजे यजन, याजन आणि अध्ययन, अध्यापन यांशिवाय दुसरेहि नाना प्रकारचे धंदे ब्राह्मण करीत असत. बाणानें आपल्या चुलत्यांचें वर्णन करतांना ते विद्वान् असून स्वतः अध्ययन करीत व इतरांकडून करवीत, यज्ञयाग करीत, अग्निहोत्र बाळगीत व गृहस्थाश्रमी ब्राह्मणांना उचित अशा धार्मिक रीतीनें कालक्रमणा करीत असें सांगितले आहे. पण स्वतःची हकीगत देतांना आपल्या बालसंवगड्यांची जी यादी त्यानें दिली आहे तींत नृत्यगीत-शिक्षक, नाटकी, जांगलिक ( विषवैद्य ), जादूगार, कवि, लेखक, चित्रकार, किमयागार, सोनार, संवाहिका ( मोलकरणी ) तसेच हिंदु सन्यासी व बौद्ध भिक्षु इत्यादि प्रकारचीं दुसरींहि कित्येक विलक्षण नांवे आहेत. मृच्छकटिक नाटकांतहि शर्विलक नांवाचें ब्राह्मणजातीचें चोर पात्र आलेलें आहे. या गोष्टीचा विचार करतां त्याकाळींहि आतांच्याप्रमाणेंच चांगलें वाईट असे सर्व तऱ्हेचे ब्राह्मण असून बरेवाईट धंदेहि आतांप्रमाणेंच तेव्हांहि ते करीत असत असें समजल्यास तें कांहीं वावगें होणार नाही. तथापि आतांच्याप्रमाणेंच तेव्हांहि ब्राह्मणांचे सामान्यपणें शिष्ट धंदे ह्मणजे धर्मविधि करणें व करविणें किंवा वरिष्ठ प्रकारची सरकारी नोकरी

करणे हेंच होते. या दुसऱ्या धंद्यामध्ये ते केव्हां केव्हां चढत चढत प्रांताचे सुभेदारहि होत. मन्दसोरच्या शिलालेखांत (कॉर्पस इन्स्क्रि० पु. ३ लेख ३५) अशा प्रकारचें एक उदाहरण आलें असून, रविकीर्तीचा पुत्र अभयदत्त हा राजस्थानीय (राजप्रतिनिधि-हल्लींचा व्हाइसराय) असून तो पुष्कळ प्रांत मिळून झालेल्या देशावर रक्षणार्थ नेमलेला होता. यांपैकी लहान प्रांतांवर त्याचे विश्वासू मंत्री नेमले असून हा सर्व देश रेवानदीचे उगमस्थान जो विन्ध्यपर्वत तो व समुद्राजवळच्या पारियात्रपर्वत यांच्यामध्ये होता, 'अशा अर्थाचा मजकूर त्यांत आहे. इतरहि लेखांतील अशीं दुसरीं उदाहरणें देऊन ही गोष्ट सिद्ध करतां येईल. हे ब्राह्मण सुभेदार किंवा राजप्रतिनिधि पुढें स्वतःच राजे बनत.

आतां क्षत्रियांविषयीं विचार करूं. पहिली गोष्ट अशी कीं त्यांचीहि सर्व भरतखंड मिळून एकच जात होती. जसे ब्राह्मणांचे पंच द्राविड आणि पंच गौड असे भेद झाले नव्हते त्याप्रमाणें क्षत्रियांचेहि रजपूत आणि खत्री हे भेद अद्यापि झालेले नव्हते. आज पहावें तर खत्री हें नांव रजपूतांपेक्षां कमी दर्जाचें लेखितात. असो. आज क्षत्रियांमध्येहि शुद्ध मानलेलीं ३६ कुळेंच असून विवाहसंबंध फक्त एवढ्यांतच होऊं शकतो; ही स्थितिहि त्या वेळीं नव्हती. या ३६ कुळांचीं नांवेंहि त्या वेळीं अस्तित्वांत नव्हतीं. चव्हाण, सोळांके, शिसोदे, राठोड इत्यादि कुळें अजून पुढेंच व्हावयाची होतीं. तात्पर्य, तत्कालीन सर्व हिंदुस्थानांतील क्षत्रियांची मिळून एकच जात मानीत असून कोणत्याहि एका क्षत्रियकुळाचा दुसऱ्या कोणत्याहि कुळाशीं शरीरसंबंध होण्यास बहुधा प्रत्यवाय नसे. किंबहुना एकंदर जातिबंधनेच त्यावेळीं आजच्याहून शिथिल असून क्षत्रियघराण्यांचा, नांवारूपास येऊन राजपद

पावलेल्यावैश्यांशीं हि विवाहसंबंध घडत असे. याची उदाहरणे पूर्वी सांगितल्याप्रमाणे हर्षाच्याच घराण्यांत आहेत. तो स्वतः वैश्यकुळांतील असून त्याची बहीण राज्यश्री कनोजच्या क्षत्रिय ग्रहवर्म्याला दिली होती; व कन्या बलभीच्या ध्रुवभटाला दिली होती असे अनुक्रमे बाण व ह्युएनत्संग यांच्या लेखांवरून दिसून आलेच आहे. तथापि असले विवाह सरसकट नियम म्हणून होत नसून वर्णसंकर व जातिसंकर होऊं नये अशीच प्रवृत्ति त्यावेळींही पूर्वीप्रमाणे रूढ होती. ताम्रलेखांतून 'वर्णाश्रमव्यवस्थापन-प्रवृत्तचक्र' ( मधुवन ताम्रपट ) ' वर्णाश्रमव्यवस्थापनप्रवृत्तः ( सोनपत ताम्रलेख, ) इत्यादि राजांना दिलेल्या विशेषणांवरून वर्णसंकर व जातिसंकर न होऊं देण्याविषयीची लोकांची कळकळ व उत्कंठा दिसून येते. वरच्या वर्णानें खालच्या वर्णाची मुलगी करणे याविरुद्ध प्रवृत्ति याप्रमाणे दिसून येत असल्यामुळे विलोम म्हणजे त्याच्या उलट विवाहांची पद्धत त्या काळीं नव्हतीच हें उघड झालें; म्हणजे विलोम विवाहाविषयीं मनूचा \* नियम यावेळी चांगला अमलांत होता असें होतें. यावरून जेथें जेथें म्हणून ह्युएनत्संगानें राजांच्या जातीचा निर्देश करून क्षत्रिय, वैश्य किंवा शूद्र असें त्यांना म्हटलें असेल तेथें तेथें त्यानें वास्तविक प्रकारच वर्णन केलेला आहे, व बौद्धधर्माचा जातिबंधनाविरुद्ध कटाक्ष असतां हि त्या वेळीं ती बंधने चांगलीच पाळलीं जात होती हें अगदीं उघड होतें.

दुसरी क्षत्रियविषयक बाब अशी आहे कीं, आजच्या क्षत्रियांत जसो आपली पूर्वपीठिका सूर्य, चंद्र व अग्नि याशीं नेऊन भिडविण्याचा प्रघात आहे व त्या मानानें आपल्याला ते सूर्यवंशी, सोमवंशी

किंवा अग्निवंशी म्हणवितात तसाहि प्रकार हर्षकाळीं फार प्रचलित नव्हता. त्या काळच्या कोणत्याच लेखांत कोणत्याच राजाचा वंश सांगितलेला नाही. अर्थात तेव्हां सूर्यवंश, सोमवंश, अग्निवंश हे महत्वाचे नव्हते हें सांगावयास नकोच. वलभीराजांच्या दानलेखांतहि सेनापति घराणें, म्हणजे ज्याशीं हल्लींचें मुख्य सूर्यवंशी शिसोद्यांचें रजपूत घराणें आपला मूळसंबंध जोडतें तें, सूर्यवंशी होतें असें सांगितलेल नाहीं. सूर्यवंश आणि सोमवंश उर्फ ऐक्ष्वाक आणि ऐल वंशांचा महाभारताच्या सभापर्वांत निर्देश केलेला आहे. त्या ठिकाणीं कृष्ण म्हणतो ' सांप्रत भरतखंडांत ऐल व ऐक्ष्वाक या वंशातील १०१ कुळें आहेत ' यावरून सूर्यवंश आणि सोमवंशाच्या कल्पना निदान इ. स. पूर्वी ३०० वर्षांच्या इतक्या तरी प्राचीन आहेत; कारण महाभारताची सौतिकृत वाढविलेली शेवटची आवृत्ति त्या सुमारास रचिली गेली हें आतां निश्चित ठरलें आहे. तथापि इ. स. पूर्वी ३०० पासून इ. स. ६०० पर्यंत येथील राजपदावर बरींच वैश्य व शूद्र घराणीं तशींच कांहीं परदेशीय घराणींहि आल्यामुळें सूर्य व चंद्र वंशांची मातब्बरी नाहीशी होऊन ताम्रलेखांत वगैरे राजांच्या वंशाचा निर्देश करण्याची आवश्यकता राहिली नसावी असें असण्याचा संभव आहे. वलभीचे राजे खरे क्षत्रिय असूनहि त्यांच्या ताम्रलेखांतून वंशनिर्देश केलेला नाही.\* पण असें असलें म्हणून सूर्यचंद्रवंशांचीं नांवें सुद्धां त्यावेळीं स्मृतिपंथातून गेलीं होती असें मात्र नाही.

\* मडोच येथील गुर्जरराजाच्या एका लेखांत वंश सांगताना **महाराजकर्णा**च्या वंशाचा उल्लेख केला असून, प्राचीन इतिहासज्ञांनीं त्याला भारतातील कर्णाचा वंशच ठरविलें आहे. परंतु त्याच्या समकालीन किंवा पूर्वीच्या कोणत्याच लेखांत वंशनिर्देश नसल्यामुळें कर्ण हा गुर्जरराजांपैकींच पूर्वीचा एक राजा असावा असें आम्हांला वाटतें.

कांहीं क्षत्रिय घराण्यांत तीं जागृत असून त्याबद्दल त्यांना अभिमानहि वाटत असावा, असें हर्षचरितांतील निर्देशावरून दिसते. ( कथयतं यदि सोमवंशरांभवो सूर्यवंशतंभवो वा युवा भूपति रभूदेवंविधः उल्लास २ रा ) \* ठाणेश्वरच्या पुष्यभूतीचें घराणें चंद्रवंश किंवा सूर्यवंश या पैकीं कोणत्याच वंशाचें नव्हतें. अर्थात अशा वैश्य राजांना पुराणांतील कोणत्या वंशांचे आपण आहों याचा पत्ता न लागल्यामुळे आपला वंशनिर्देश करण्याची गरजच लागली नाही. बदामीच्या चालुक्य राजांच्या लेखांत त्या कुळाचें गोत्र मानव्य असें सांगून शिवाय त्या राजांना हारीतीपुत्र असेंहि नांव दिलें आहे. या मानव्य गोत्राचा संबंध कांहीं दानलेखांत स्वायंभुव मनूंशीं जोडलेला असल्यामुळे हा वंश सूर्यवंश नव्हे हें उघड होतें ( सूर्यवंशांतील मनु वैवश्रत होय ). ब्राह्मण राजांच्या दानपत्रांशिवाय इतर लेखांतून वरील अपवाद वगळतां गोत्र-निर्देश कोठेहि केलेला आढळत नाही. हल्लींच्या प्रमुख रजपूत घराण्यांपैकीं कांहींची विशिष्ट गोत्रें असून बाकीचीं घराणीं आपल्याला उपाध्यायांचीं गोत्रें घेत असतात. हर्षकाळीं ब्राह्मणांशिवाय गोत्रपरंपरा दुसऱ्या कोणत्या जातींत पूर्णपणें राहिली असेलसें दिसत नाही; तथापि रजपूत घराण्यांची हीं आजचीं गोत्रें कितपत विश्वसनीय मानावी याबद्दल पुढें चर्चा करण्यांत येईल. सूर्यवंश व चंद्रवंश या परंपरा पुढें कशा महत्त्वास पोचल्या व त्यांत तिसऱ्या अग्निवंशाची भर पडून त्यालाहि पुढें कसे महत्व आलें याचा पुढें विचार करणें अवश्य होणार आहे, येथें नाही.

\* तिसऱ्या उच्छ्वासांत लक्ष्मीने पुष्पभूतीला दिलेल्या आशीर्वादांत म्हटलें आहे ' भवान्भुवि सूर्यचंद्रमसोस्तृतीय इव....महतो राजवंशस्य कर्ता भविष्यति'. तूं सूर्य चंद्रांप्रमाणें मोठ्या एका राजवंशाचा तिसरा स्थापक होशील.



क्षत्रियांविषयींची शेवटची गोष्ट म्हणजे त्यांच्या नांवापुढे जोडावयाचीं उपपदे. स्मृतिग्रंथांत सांगितलेलीं क्षत्रियांचीं मुख्य उपपदे वर्मन् व त्रातृ ( वर्मा व त्राता ) हीं होत. प्राचीन लेखांवरून सेन, भट इत्यादि दुसरींहि उपपदे असल्याचें दिसतें. वलभीचे राजे सेन व भट उपपदेच लावीत होते असें त्यांच्या लेखांवरून आढळून येतें. अलीकडे मुसलमानी अमदानीनंतर विशेष प्रचारांत आलेलें सिंह उपपद सातव्या शतकांतील लेखांत फारसें आढळत नाहीं; तरी वलभी राजांच्या वंशावळींत द्रोण सिंह असें नांव आलेलें आहे.

आतां त्रैवर्णिकांतील तिसरा वर्ण जो वैश्य त्याकडे वळूं. हर्षकाळीं सुद्धां वैश्य वर्णाचा क्रम क्षत्रियांच्या खालचा म्हणजे तिसराच होता. वैश्य हे आर्यवंशीय होत असें प्राचीन काळापासून सर्व मानीत आलेले आहेत. कारण आर्य शब्दाचा वेदभाष्यकार सायणाचार्य यांनें ' ब्राह्मण, क्षत्रिय, व वैश्य ' असाच नित्य अर्थ केलेला आहे. तथापि पहिल्या दोन उच्च वर्णांप्रमाणें वैश्यांनीं आपली वर्णशुद्धि सामान्यतः काळजीपूर्वक जतन केलेली नव्हती; व या कारणास्तव त्यांचें शूद्रजातींत पतन झालें. तथापि ह्युनत्संगानें वर्णिलेले हर्षकालीन वैश्य व्यापारी, उदमी, पेढीवाले, सावकार असेच होते व यावरून त्यांचाहि नियमित जातिसंघ असला पाहिजे असें वाटतें. हल्लींच्यासारखीं वैश्यांच्या पोटजातीचीं नांवेही तेव्हां उत्पन्न झालीं नसून महेस्त्री वैश्य, अगरवाल वैश्य हे शब्द तेव्हां माहीत नव्हते. सांप्रत उत्तर हिंदुस्थानांतील वैश्यांच्या साडेबारा जाति असून दक्षिणी वैश्यांचा व त्यांचा अर्थाअर्थीं कांहींच संबंध राहिलेला नाहीं. पण सातव्या शतकांत ब्राह्मण व क्षत्रियांप्रमाणें वैश्यांचीहि सर्व हिंदुस्थानामिळून एकच जात होती. त्यांचीं

विशिष्ट उपपदें स्मृतिग्रंथांत आढळणारीं भूति व गुप्त हीं असून इतर लेखांतून आढळणारीं वर्धन वगैरें होत. यांपैकीं कांहीं वैश्यांनीं व्यापार उदीम सोडून देऊन क्षत्रियांचा पेशा स्वीकारला व त्यामुळे त्यांना उच्च दर्जा प्राप्त होऊन कांहींतर राजेहि झाले. असल्या वैश्यांपैकीं मगधांतील गुप्त घराणें प्रमुख होय. बुद्धोत्तर-कालीन इतिहासांतील अशोकाच्या ( हा शूद्र होता ) खालोखाल सुप्रसिद्ध असा हिंदुस्थानांतील राजा म्हणजे समुद्रगुप्त हा होता; व तो वैश्य होता असें म्हणावें लागतें. तसेंच त्याच्या मागूनचा प्रसिद्ध चक्रवर्ती हर्ष हाहि वैश्यच होता. त्याच्या कुलानें धारण केलेलें वर्धन हें उपपद त्याचें वैश्यत्वच दर्शवीत असून ह्युएनत्संगच्या स्पष्ट सांगण्यावरून तर ती गोष्ट निश्चितच होते. तत्कालीन वैश्य घराण्यांत एकंदरीत शिपाई व मुत्सद्दी निर्माण होत असून त्यांतील कांहीं विद्येनेंहि ख्यातीस येत असत. समुद्रगुप्त व हर्ष हे दोघेहि विद्वान व लेखक होते हें सुप्रसिद्धच आहे. मध्ययुगीन व अर्वाचीन इतिहासांतदेखील पुष्कळ वैश्य घराणीं तरवार गाजवून प्रसिद्धीला आलेलीं आहेत व अयोध्या प्रांतांतील हल्लींचे बैसरजपूत जरी आपल्याला दक्षिणेंतील पैठणच्या काल्पनिक शालिवाहनाचे वंशज म्हणवितात तरी वस्तुतः ते वर सांगितलेल्या मध्ययुगीन तरवारबहादूर वैश्यांचेच वंशज असले पाहिजेत. गुप्त घराण्यांतील लोक उत्तर हिंदुस्थानांत सर्वत्र पसरलेले होते; आणि तत्कालीन सरदार व मुत्सद्दी यांच्या नांवापुढें सामान्यतः गुप्त उपपद येत असून त्यावरून त्यांचा लष्करांतील मोठमोठी कामें करण्याचा अधिकार दिसून येतो.\*

\* हे लोक खरोखरी क्षत्रिय असून त्यांनीं वैश्यांचीं उपपदें मात्र स्वीकारिलीं असें म्हणणें योग्य नाहीं. कारण खालच्या वर्णांच्या उपपदांची आवड कोणाला उत्पन्न झोणें शक्य दिसत नाहीं. व तसें असतें तर ह्युएनत्संग हर्षासंबंधें तसें स्पष्ट सांगता.

आतां राहिलेल्या शूद्रांचा विचार करावयाचा. यांचा धंदा ह्युपनत्संगाने सांगितल्याप्रमाण शेतकी हा होता. खिस्ती सना-पूर्वीच्या काळीं शेतकीचा धंदा खरे म्हटल्यास वैश्यांचा असून हलक्या दर्जाची नोकरी करणे हाच धंदा शूद्र जातीकडे राहिलेला होता. पण बौद्धधर्माच्या प्रसारामुळे अहिंसेच्या तत्वाचा बडेजाव होऊन शेतकी करतांना सहजच होणारी जीवजंतूंची हत्या वैश्य लोकांना निन्द्य वाटू लागली; आणि म्हणून त्यांनीं तें काम सोडून शूद्रांकडे दिलें. कृषिकर्मांत हिंसा होत असल्यामुळे वैश्यवृत्तीचा प्रसंग आला तरी तेवढें वगळून इतर वैश्यकर्म द्विजांनीं करावें असें मनूनेहि सांगितलें आहे.\* याप्रमाणें बौद्धधर्माच्या छायेंत शेतकीचें काम वैश्यांकडून शूद्रांकडे आलें. तथापि पंजाब व दुसरे कांहीं प्रदेश यांत कांहीं वैश्य जातींनीं हा निषेध मान्य केला नाहीं व त्यामुळे कालान्तराने त्यांच्या जातीचा दर्जा कमी ठरून त्या शूद्रांत समाविष्ट होऊं लागल्या. याच कारणास्तव वस्तुतः आर्य-वंशीय असूनहि कृषिकर्मांत पडल्यामुळे जाट, गुजर व मराठे या जातींना शूद्रवर्गांत जाण्याची पाळी आली. असो, वैश्यांकडून कृषिकर्म गेल्यावर येथील मूळच्या द्राविड जातींकडे तें मुख्यतः आल्यामुळे त्यांचा वर्ग म्हणजेच शूद्र वर्ग झाला. सामान्यतः सांगावयाचें तर उत्तर हिंदुस्थान व पश्चिमहिंदुस्थान यांतील कनिष्ठ वर्गांतील लोक विशेषेकरून आर्यांचें बरेंच मिश्रण झालेले द्राविड होत, व दक्षिण हिंदुस्थानांत व विशेषेकरून मद्रासकडील भागांत आर्यांची प्रगति प्राचीनकाळीं फारशी न झाल्यामुळे तेथील शेतकरी लोक मात्र सर्वस्वी द्राविडच राहिले आहेत.

\* हिंसाप्रायां पराधीनां कृषिं यत्नेन वर्जयेत् । कृषिं साध्विति मन्यन्ते सा वृत्तिः सद्गिर्हिता ॥ १०, ८३-८४.

शेतकऱ्यांखेरीज दुसरीं पुष्कळ प्रकारचीं श्रमाचीं कामें करणार अनेक वर्ग होते व या वर्गांतील लोक बहुधा मिश्र वंशाचे असावेत. असे किती तरी वर्ग आहेत असें ह्युएनत्संगानें लिहिलें आहे. जे आपला ब्राह्मण, क्षत्रिय, वैश्य किंवा शूद्र यांपैकीं कोणत्याच जातींत समावेश करून घेत नसत त्यांना त्यानें या मिश्र वर्गांत घातलें आहे. ' हे आपापल्या कामाप्रमाणें स्वतंत्र संघानें रहाणारे वर्ग असंख्य असून त्यांचें वर्णन करणें शक्य नाहीं. ' असें त्या-विषयीं त्यानें म्हटलें आहे ( वाटर्सकृत ह्युएनत्संग पा. २६८ ). खरोखर असल्या जातींची संख्या आतांच्याप्रमाणेंच तेव्हांहि शेकड्यांनीं मोजण्यासारखी असावी व म्हणून ह्युएनत्संगानें त्याचें वर्णन करतां येत नाहीं असें म्हटलें असावें. विशिष्ट कामें करणाऱ्या मिश्र जाति स्मृतींत अनेक सांगितल्या आहेत व त्यांतही आणखी कामाच्या बारीक भेदांनीं अनेक पोटभेद झालेले आहेत. या सर्व जाति आर्य व द्रविड यांच्या मिश्रणानें बनल्या असून हें मिश्रण हर्षाच्या पूर्वी बराच काळ झालेलें असावें. कारण हर्षकाळीं वर सांगितलेले अपवाद खेरीज करून, सामान्यतः विवाहसंबंध निरनिराळ्या जाती व पोटजाती यांमध्ये मर्यादित झालेले होते.

हें प्रकरण पुरें करण्यापूर्वीं आणखी एका तत्कालीन वर्गाचा उल्लेख करणें अगदीं अवश्य आहे. तो वर्ग म्हणजे मद्रासेकडे ज्यांना पंचम किंवा पांचवा वर्ग म्हणतात त्या अस्पृश्यांचा होय. ह्युएनत्संगानें त्याविषयीं असें लिहिलें आहे कीं, " खाटीक, मासे धरणारे, झाडू, कत्तल करणारे, मांग इत्यादि लोकांच्या वसति-स्थानावर कांहीं विशिष्ट निशाणी असे. त्यांना सर्वत्र गांवाबाहेर रहावें लागे आणि गांवांच्या रस्त्यांतून समोर न जातांना आपल्या डावीकडून ते हळूच जपून जपून चालतात " (वाटर्स ह्यु.त्सं.पु.१ पा. १४७ ). या लोकांना गांवाच्या बाहेर रहावयास लावण्याची

पद्धत वेदांश्तकीच जुनी आहे; कारण चांडाळ लोक नगराच्या किंवा गांवाच्या बाहेर रहातात व त्यांच्या घरांत आर्यांनीं जाऊं नये असें ब्राह्मणादि श्रुतिग्रंथांत सांगितलेलें आहे. या वैदिक चांडाळांचे धंदेहि ह्युनत्संगानें वर सांगितल्यांपैकीं असून खाटीक व मासे मारणारे यांचा मात्र त्यांत समावेश होत नस. पण हे दोन्ही धंदे हत्याप्रधान असल्यामुळें बौद्ध धर्माच्या अमदानीत अहिंसेच्या तत्त्वानुसार निंद्य ठरून ते करणारे लोक अस्पृश्य वर्गांत ढकलले गेले. हे अस्पृश्यांचे कनिष्ठ वर्ग द्राविड वंशांतील घाणेरड्या राहणीच्या मृतमांसोपजीवी निकृष्ट लोकांतून बहुधा बनलेले होते. पण उत्तर हिंदुस्थानांतील अस्पृश्य वर्गांत १९०१ सालच्या खानेसुमारींत रिस्लेनें घेतलेल्या शरीराच्या मोजमापांवरून आर्यांचें बरेंच मिश्रण आढळून आलें. पंजाबांतील चांभार आणि चुहरा लोक ठळकपणें आर्यवंशीय आहेत; म्हणून बौद्धकाळीं केवळ धंद्यावरून त्यांचा वर्ण हीन ठरविण्यांत आला असावा; अथवा स्मृतींत सांगितल्याप्रमाणें क्वचित् प्रसंगीं घडून येणाऱ्या शूद्र-ब्राह्मणी-संयोगापासून झालेली संतति तत्कालीन नियमाप्रमाणें निंद्य ठरून तिला या अस्पृश्य वर्गांत ढकलण्यांत आल्यामुळें त्यांत आज आर्यांचें मिश्रण दिसत असावें.

## टिप्पणी.

### जाट, गुजर आणि मराठे.

जाट, गुजर व मराठे हे मूळचे आर्य कीं सिंधिअन यासंबंधानें अद्याप मतभेद मिटलेला दिसत नाही. तथापि आमचें मत असें आहे कीं, हे लोक वंशानें आर्य आहेत ह्यांत काडीमात्र संशय नाही. ह्या मताची उभारणी मुख्यतः मानवजातिशास्त्रावर ( अंथ्रोपोमेट्रीवर ) असून त्या मताला इतिहासाचाही पूर्ण पाठिंबा आहे. १९०१ सालच्या हिंदुस्थानचे सेन्ससचे कमिशनर सर एच् रिस्ले यांच्या नजरेखालीं खानेसुमारीच्या वेळीं मानवजातिशास्त्राची सर्व परिमाणें घेतलीं गेलीं. ही परिमाणें निर्णायक असून जाट यांची मूळपीठिका कोणती व गुजर कोणत्या वंशाचे असल्या शंका लोकांना अजून राहाव्यात ही मोठी आश्चर्याची गोष्ट आहे. तसेंच रजपुतांच्या उत्पत्ती संबंधानेंही पुनः हाच घोंटाळा कां माजावा तें समजत नाही. त्यांची नाका-डोळ्याची ठेवण व शरीराची उंची यांवरून ते आर्यवंशाचेच असले पाहिजेत असें अनुमान निघतें; व ते निःसंशय आर्यवंशीच आहेत यासंबंधानें रिस्ले यांची बालंबाल खात्री होऊन चुकली आहे. जाट, गुजर व रजपूत हे लोक आर्य आहेत, याविषयीं जितकें निःसंशय प्रमाण मिळालें आहे, तितकें निःसन्दिग्ध प्रमाण जरी मराठ्यांविषयीं मिळत नाही, तरी एकंदरीने विचार करितां मराठेहि मूळचे आर्यच आहेत असेंच ठरतें. त्यांच्या रक्तांत द्रविडवंशाच्या रक्ताची मात्र थोडीअधिक भेसळ झाली असावी. अंथ्रोपोमेट्रिक प्रमाणाविषयी कांहीं विद्वान् तार्किकांची मजल उलट दिशेनें गेलेली आहे. कृत्रिम उपायांनीं डोकीं लांबट किंवा चपटीं करतां येतात व त्याचप्रमाणें नाकावर पण प्रयोग केल्यास नाकाला निराळा आकार देतां येतो असें प्रतिपादन करण्यास हे लोक मार्गेंपुढें पहात नाहीत. पण या मुद्यावर वादविवाद करतांना त्यांचा बराच तोंड जाऊन ते घसरत आहेत असें म्हणावें लागतें. जर कृत्रिम उपायांनीं डोके लांब करतां येतें किंवा केवळ ओढून ओढून नाकाची ठेवण सुधक करतां येती, तर बिचाऱ्या मानवजातिशास्त्राला या भूतलावरून पळच काढावा लागता. पण या शास्त्राप्रमाणें

मनुष्याचा वंश ठरविण्यास नाकाची ठेवण हें एक अचूक साधन ठरलें आहे. कारण, एखाद्यानें आपलें चपटें व रुंद नाक चांफेकळीसारखें बनविण्याचा कितीही प्रयत्न केला किंवा सुबक आकार देण्यासाठीं आपलें नाक यंत्रामध्यें घालून तो कितीही दिवस बसला, तरी त्याचें हट्टी नाक आपला पूर्वीचा आकार बदलणार नाहीं. वर सांगितलेली वस्तुस्थिति जर नसती तर हिंदुस्थानच्या द्राविडी लोकांनीं आपलीं चपटीं नाकें बदलून त्यांना केव्हांच चांगला आकार दिला असता. हिंदुस्थानांतच काय पण सगळ्या जगभर चांगलें नाक असणें हें भूषण मानतात. मग नाकें बदलण्याची आयती सोन्यासारखी युक्ति साध्य असतां तीं न बदलतां हात जोडून स्वस्थ बसण्याइतके द्राविडी लोक मूर्ख असतील असें निदान आम्हांला तरी वाटत नाहीं. तात्पर्य डोक्याचा किंवा नाकाचा आकार बदलण्याचें मनुष्याच्या हातांत असतें, तर मानवजातिशास्त्राला शास्त्र म्हणून कोणी विचारलें सुद्धां नसतें. यासाठीं एखाद्या मनुष्यजातीचा वंश ठरवितांना मानवजातिशास्त्राच्या प्रमाणांलाच अग्रस्थान दिलें पाहिजे. एखादें निःसंशय ऐतिहासिक प्रमाण जर त्याच्याविरुद्ध जाऊं लागलें तर कदाचित् विचार पडेल; म्हणून या बाबतींत विशेषतः नाकाच्या बाबतींत मानवजातिशास्त्राचें काय म्हणणें आहे याचें विस्तारानें पर्यालोचन करूं.

प्रथम रिस्लेसाहेब आपल्या १९०१ सालच्या खानेसुमारीच्या रिपोर्टींत ( पृ० ४९८ ) काय म्हणतात तें पाहूं:—

“ रुंद नाक असणें ही द्राविडी किंवा निग्रो लोकांना ओळखण्याची मोठी खूण होय. नाकाचा रुंद आकार मद्रास, मध्यप्रांत व छोटानागपूर या प्रांतांत विशेषें करून दिसून येतो; नाकाची उंच नितस ठेवण पंजाब व बलुचिस्थान प्रांतांत आढळते; आणि हिंदुस्थानांतील बाकीच्या लोकांच्या नाकाचा आकार या दोन प्रमाणांच्या मध्ये असतो. पंजाबमधल्या शेतकरी गुजर लोकांच्या नाकांचें उंचीचें माप ६६-९ या प्रमाणांत असतें. शीख लोकांच्या नाकांचें प्रमाण ६८-९ व बंगाल्यांतील ब्राह्मण व कायस्थ यांचें ७० असून द्राविडी माल पहारी लोकांचीं नाकें तर ९४-५ या प्रमाणांत असतात. दुसऱ्या शब्दांत बोलावयाचें म्हणजे निग्रो लोकांप्रमाणेंच माल

पहारी लोकांचीं नाकें जितकीं लांब तितकींच रुंद असतात; परंतु इंडो-आर्यन लोकांचीं नाकें पॅरिसमधल्या लोकांच्या नाकांप्रमाणेंच असतात. असें म्हणावयास कांहीं प्रत्यवाय नाही. कारण फ्रेंच शास्त्रज्ञ “सेना” यानें पॅरिसमधल्या ६८ लोकांच्या नाकांचीं मापें घेऊन असें दाखविलें आहे कीं, त्यांच्या नाकाची लांबी व रुंदी यांचे प्रमाण ६९-४ असें पडतें ” वरील उताऱ्यावरून असें दिसून येतें कीं पंजाब व राजपुताना यांतील लोक आर्य आहेत, यांबद्दल मुळींच संशय नाही. इतकेंच नव्हे, तर मराठे आदिकरून मुंबईइलाख्यांतले लोकसुद्धां आर्य आहेत याबद्दल फारसा वाद करण्याचे कारण नाही. नाकाचा सुबक आकार असण्याबद्दल अग्रमान पंजाबांतील गुजरा लोकांनाच दिला पाहिजे. कारण त्यांच्या नाकाचें रुंदीचे प्रमाण पॅरिसमधील लोकांच्या नाकापेक्षांही कमी आहे. पण दुराग्रहानें मनुष्य किती बहकतो हें याच गुजरा लोकांना कित्येक इतिहासकार अनार्य ठरवूं पहातात यावरून दिसेल. शब्दसादृश्यावरून आजपर्यंत कित्येक पुराणइतिहाससंशोधक चकले आहेत व त्यांनीं निरनिराळ्या चुका केल्या आहेत. एकेकाळीं “जाट” व “जीटी” (हिराडोटसनं वर्णिलेले सिथियन लोक ) एकच होत असें मानण्यांत येत असे. आतां मात्र हें मत कोणी प्रतिपादन करीत नाही. त्याचप्रमाणें हल्लीं कोणी म्हणतात कीं, गुजरा व खझर लोक एकच होत. परंतु मानवजातिशास्त्राचा व सत्याभिमान-लेशानें लिहिलेल्या इतिहासाचा जर कोठें उपयोग व्हावयाचा असेल, तर तो असल्याच ठिकाणीं व्हावयाचा असतो. कारण शब्दसादृश्यावरून जर कोणी वाटेल तशीं अनुमानें बांधूं लागला व तर्क लढवूं लागला तर ह्या शास्त्रानें त्याला आळा घातला पाहिजे. जाट व गुजरा लोकांच्या वाषातींत तर्कटीविचारसरणीचें पटल दूर करण्यासाठीं या शास्त्राचा बराच उपयोग होईल. रिस्ले यांनीं स्पष्टपणें मत दिलें आहे कीं, जाट लोक इंडो-आर्यन लोकांत मोडतात. कारण हिंदुस्थानामध्यें वसाहतीसाठीं प्रथम आलेल्या आर्यलोकांप्रमाणें “ यांचींही डोकीं लांबट असून नाकाचा दांडा अरुंद असून उंच आलेला पण फार लांब नसलेला असा असतो ( Census Report of 1901 p. 500 ). त्यांचा बांधा उंच असून रंग गोरा असतो ” खुद्द नेस्फील्ड असें म्हणतो कीं, “जर चेहेरे-



पट्टीच्या प्रमाणाला कांहीं मान यावयाचा असेल, तर ही गोष्ट निर्विवाद सिद्ध होते की, जाट लोक हे आर्यच असले पाहिजेत.” गुजरलोकांसंबंधाने ही हेंच म्हणतां येईल. या लोकांचींहीं नाकें अतिशय सुंदर असतात व डोकीं लांब असून बांधा उंच असतो. त्यांचा रंग थोडासा काळसर असतो, पण मूळ वंश ठरवितांना वर्ण काळा का गोरा हा भेद फारसा मनांत आणीत नाहीत. “इंडो-आर्यन लोकांचीं मापें घेत असतां असें दिसून येतें की, वरच्या व खालच्या दर्जाच्या लोकांमध्ये फारसा फरक दिसून येत नाही. सर्व ठिकाणीं बहुतकरून एकच तऱ्हा व साम्य दिसतें.” असें दिसण्याचें कारण हिंदुलोकांमध्ये रूढ असलेली वर्ण-व्यवस्थाच होय. कारण या व्यवस्थेमुळे एका जातीचा दुसऱ्या जातीशीं फारसा संबंध होत नाही व त्यामुळे वर्णसंकर होण्याचा प्रसंग थोडा येतो. याच कारणामुळे ज्या ज्या ठिकाणीं जाट व गुजर लोक सांपडतात त्या त्या ठिकाणीं त्यांचीं नाकें, बांधा व चेहेरा सारखाच सांपडतो. एकंदरीत विचार करितां मानवजातिशास्त्रावरून जाट व गुजर हे मूळचे आर्यच असले पाहिजेत असें सिद्ध होतें. कित्येक लोक शब्दसादस्यावर आपली सर्व मदार राखून म्हणतात कीं, हल्लीं जाट व गुजर लोक पूर्वीच्या जीटी व खजर लोकांचे वंशज आहेत. पण ते लोक तर त्यांच्या मूळपीठिकेवरून व चेहेऱ्यावरून सिथिअन व मंगोलियन आहेत यांत संशय नाही. सारांश, जाट व गुजर लोकांचा या लोकांशीं बादरायण संबंध लावण्यांत कित्येक विद्वानांनीं चूक केली आहे. हें कसें तें आपण पुढें सविस्तर पाहूं.

मराठ्यांच्या बाबतींत असलीं शारीरिक प्रमाणें स्पष्टपणें दिसून येत नाहीत. पण एवढ्यावरून ते आर्य नव्हत असें मात्र म्हणतां यावयाचें नाही. जरी जाट व गुजर लोकांप्रमाणें ते अस्सल आर्य नाहीत, तरी त्यांची गणना आर्यलोकांमध्येच करणें भाग आहे. रिस्ले साहेबांनीं मराठ्यांना स्क्रिथोद्रविड लोकांमध्ये घातले, ही मोठी आश्चर्याची गोष्ट होय. त्यांचीं डोकीं रंद असतात ही गोष्ट खरी. पण डोक्याच्या आकारावरून मनुष्याची पूर्व-पीठिका अथवा वंश केव्हांही निश्चयाने ठरवितां येणार नाही. ही गोष्ट दुसऱ्या ठिकाणीं आम्ही सिद्ध केली आहे, व रिस्ले साहेबांनींही मान्य केली आहे.

मंगोलियन लोकांची डोकी रूंद असतात ही गोष्ट आम्हांला कबूल आहे. पण केल्ट वगैरे लोक आर्य असून सुद्धा त्यांची डोकी रूंद असतात याची वाट काय ? मराठे हे पूर्वीचे सिथियन होते असें रिस्ले साहेबांचें म्हणणें आहे. पण या म्हणण्यावर पुढील म्हणजे १९११ सालच्या खानेसुमारीच्या रिपोर्टांतच आक्षेप घेतला आहे. इतकेंच नव्हे, तर ते बहुतकरून अल्पाइन आर्यांचे वंशज असावेत असेंही मत Haddon's Wanderings of peoples या पुस्तकाच्या आधारें तेथें प्रदर्शित केलें आहे. आम्ही आपल्या Epic India या पुस्तकांत दाखविलेंच आहे की, आर्य लोकांची जी दुसरी तुकडी ( चंद्रवंशी ) भरतखंडात आली, तिने मध्यप्रांत व दक्षिणदेश या प्रदेशांत आपल्या वसाहती केल्या; या आर्य लोकांची डोकी रूंद असावीत असें अनुमात होतें. असें जर नसतें, तर मध्यप्रदेशांतील लोकांची डोकी मध्यम आकाराची असतात हें कसें संभवतें ? येथें हें लक्षांत ठेविलें पाहिजे की, मध्यदेशांतील लोकांना रिस्ले साहेब आर्यो-द्रविडियन समजतात. **द्राविडी** लोकांची डोकी तर **लांबट** असतात आणि पंजाब व राजपुताना या दोन ठिकाणीं वस्ती करून रहाणाऱ्या पहिल्या टोळीच्या आर्य लोकांची डोकीही लांबटच आहेत. मग या दोन जातींचें मिश्रण झालें असें जर गृहीत धरलें, तर दोन लांबट डोक्याचा लोकांपासून मध्यम आकाराची डोकी कशी निर्माण होतील ? यासाठीं दुसऱ्या खेपेला जी आर्यलोकांची टोळी भरतखंडांत आली व जी मध्यदेश व दक्षिणदेश या ठिकाणीं वसाहत करून राहिली या लोकांची डोकी रूंद होती व या प्रांतातील मूळच्या द्राविडी लोकांशीं त्यांचे शरीरसंबंध सुरू झाले तेव्हां रूंद व लांब डोक्याच्या जातीचें मिश्रण झाल्यानें या प्रांतांत मध्यमप्रमाणाची डोकी झाली आहेत असें मानल्याशिवाय गत्यंतर नाही.

आम्हीं वर म्हटलेंच आहे की, डोक्याचा आकार हा वंशाचा खात्रीलायक पुरावा मानतां येत नाही; व रिस्ले साहेबांचें मतही असेंच आहे. वंश ठरविण्यास नाकासारखें दुसरें कोणतेंही साधन नाही. आर्यन्, द्रविडियन् किंवा सिथियन् वंश मनुष्याच्या नाकावरूनच ओळखूं येतात. आर्यलोकांचीं नाकें उंच असतात तर द्राविडीलोकांची रूंदट असतात. तसेंच मंगोलियन

लोकांचीं तोंडें चपटीं व थबकट असतात म्हणजे नाके मुळांशी बसलेली असतात; पण आर्यलोकांच्या नाकांची ठेवण या उलट असते. मंगोलियन लोकांचीं थापटीं तोंडें वरवर पाहणाऱ्याच्याही लक्षांत आल्यावांचून रहात नाहीत. कारण त्यांच्या नाकाचा दांडा डोळ्यांच्या सपाटीपेक्षां फारसा वर आलेला दिसत नाही. ही उंची मोजण्या करतांच Orbito-nasal index म्हणून एक परिमाण बसविलें आहे व फौजर साहेबांनी सुचविल्याप्रमाणें ज्या ठिकाणीं मंगोलियन लोकांशीं शरीरसंबंध झाल्याचा संशय येतो त्या ठिकाणीं या परिमाणाचाच उपयोग करण्यांत येतो. (सेन्सस रिपोर्ट स. १९०१ पान ४९७). मराठे, गुजर किंवा जाट यांच्यामध्ये मंगोलियन किंवा सिथिअन रक्ताची भेसळ झाली आहे किंवा काय याचा विचार करण्यासाठीं आपणास आतां वर सांगितलेल्या प्रमाणाकडेच वळलें पाहिजे. या बाबतींत कोणतीं प्रमाणें ठरविलीं गेलीं आहेत ते प्रथम पाहूं. चपट्या तोडांच्या मंगोलियन लोकांना platyopic असें नांव देतात, यांचें कारण त्यां नाकाच्या उंचीचें (orbito-nasal Index) प्रमाण ११० च्या खालीं पडतें. ज्याचें प्रमाण ११० व ११२.९ यांच्या दरम्यान असतें त्यांना mesopic असें म्हणतात व ज्यांचें प्रमाण ११३ च्या वर जातें त्यांना pro-opic असें नांव देण्यांत येतें. या प्रमाणांवरून असें दिसून येईल कीं जे लोक pro-opic वर्गीत मोडतात त्यांच्यांत मंगोलियन रक्ताची भेसळ असणें शक्य नाही. जे लोक इंडो-आर्यन म्हणून समजले गेले आहेत ते सर्व pro-opic वर्गीत येतात. (से. रि. १९०१ पान ६०२) आणि म्हणूनच जाट व गुजर लोकामध्ये मंगोलियन रक्ताची भेसळ झाली आहे असें जें काहीं लोक समजतात, तें अजीबांत चुकीचें आहे. लांब डोकें, सरळ नाक, उंच बांधा या आर्यलोकांच्या सर्व हि खाणाखुणा जाट व गुजर लोकामध्ये दिसून येतात. शिवाय त्यांची तोंडें चपटीं नसतात आणि नाकाचा दांडा डोळ्यांच्या सपाटीपेक्षां पुष्कळ उंच आलेला असतो. इतकें असून सुद्धां त्यांना कित्येक विद्वान् सिथिअन समजतात हें आश्चर्य नव्हे काय? मानवजातिशास्त्रावरून जाट व गुजर लोक आर्य असल्याबद्दल हा निर्विवाद पुरावा आहे. याचे विरुद्ध जर एखाद्यानें ते

सिथिअन असल्याबद्दलचा ऐतिहासिक पुरावा आणला तर त्या पुराव्याची योग्य छाननी झाल्याशिवाय त्याकडे फारसे लक्ष देण्याची अवश्यकता नाही.

मराठ्यांच्या बाबतीत orbito-nasal परिमाणावरून वंशाचा निश्चय करताना थोडीशी शंका उपस्थित होते. त्यांच्या रुंद डोक्यावरून व नाकाच्या कमी सुंदर आकारावरून शंका घेण्यास जागा रहाते हे आम्ही वर दाखविलेच आहे, तशी याही प्रमाणांत रहाते. पण ते लोक सिथिअन असल्या बद्दलचा पुरावा जाट गुजरांप्रमाणे याही बाबतीत मिळत नाही असे आम्हांस वाटते. कारण आपण हे लक्षांत ठेविले पाहिजे की द्रविडियन लोक mesopic वर्गीत म्हणजे मध्यमनाकाच्या वर्गीत मोडतात. इंडो-आर्यन लोकांमध्ये ज्याप्रमाणे नाकाचा दांडा डोळ्यांच्या सपाटीपेक्षा उंच आलेला असतो तसा जरी मराठ्यांमध्ये दिसत नाही, तरी मराठे लोक mesopic म्हणजे मध्यम प्रमाणाचे आहेत यांत शंका नाही. आम्ही वर सांगितलेच आहे की मराठ्यांमध्ये द्राविडी लोकांचे मिश्रण आहे. Orbito-nasal प्रमाणावरून ते mesopic आहेत याचे कारण प्रारंभी त्यांचा द्राविडी लोकांशी शरीर-संबंध झाला हे होय. यावरून सिथिअन लोकांशीच त्यांचा संबंध आला असला पाहिजे असेच मानण्याचे कारण नाही. इतकेच नव्हे तर त्यांचा द्राविडी लोकांशीच संबंध झाला असला पाहिजे असे मानण्यास आणखी एक पुरावा मिळतो. कारण वर पाहणाऱ्यांच्या सुद्धा असे नजरेस येईल की वरिष्ठ दर्जाच्या मराठे लोकांमध्ये आर्य लोकांसारखी शरीराची व नाकाची ठेवण जास्तच प्रामुख्याने दिसून येते. मराठे लोकांतील संपन्न व अधिकारी कुटुंबांत चपट्या तोंडाचा मागमूस दिसत नाही. त्यांची नाके उठावदार व सुंदर असतात व त्यांचा बांधा उंच असतो. यावरून असे सिद्ध होते की मराठे लोक mesopic जातीत मोडतात याचे कारण प्रारंभी त्यांचा द्राविडी लोकांशी शरीर-संबंध झाला हे होय. या विषयाचा सांगोपांग विचार आम्ही आमच्या ( Epic India ) “एपिक इंडिया” नावाच्या पुस्तकांत केलेला आहे या साठी हा प्रश्न आम्ही येथेच सोडून देतो. परंतु जातां जातां एवढे मात्र सांगावेसे वाटते की जरी रिस्ले साहे-

बांनीं मराठे लोक सिथो-द्रविडियन आहेत असें आपलें मत दिलें आहे तरी हल्ली त्यांना आर्यो-द्रविडीयनच मानण्यांत येतें असें १९११ सालच्या खानेसुमारीच्या सरकारी रिपोर्टांकरून दिसून येईल.

मानवजातिशास्त्राच्या आधारें आम्हीं जो सिद्धांत आतांपर्यंत प्रतिपादन केला आहे त्याला इतिहासाचाही आधार आहे असें पुढील विवेचनावर दिसून येईल. जाट किंवा गुजर लोकांपेक्षां मराठ्यांच्या बाबतींत या ऐतिहासिक प्रमाणाचा जास्त उपयोग होण्या सारखा आहे. कारण त्यांचा इतिहास बराच जुना असून विस्तृत व ज्ञात आहे. अशा इतिहासाची जीं साधनें उपलब्ध आहेत तीं विश्वसनीय ही आहेत. हीं साधनें एके ठिकाणीं करून डाक्टर भांडारकरांसारख्या नामांकित विद्वानांनीं मराठ्यांचे इतिहास लिहिले आहेत; व जी आणखी माहिती आम्हांस उपलब्ध झाली आहे तिची जोड आम्ही वरील माहितीस देणार आहों. या इतिहासांत पहिली जी गोष्ट सांगायची ती ही कीं ख्रिस्ती सना पूर्वीच कित्येक शतकें आर्यांचा शिरकाव दक्षिणेंत झाला होता व त्यांनीं येथे वसाहती केल्या होत्या, ही गोष्ट हल्लीं विद्वानांना मान्य झाली आहे. या आर्य लोकांनंतर कित्येक वर्षांनीं म्हणजे ख्रिस्तीसनानंतर पहिल्या शतकांत सिथियन लोकांनीं दक्षिण हिंदुस्थानावर स्वारी केली असें इतिहासावरून आपल्यास कळतें. पण ते येथे फार वर्षे राहिले नाहींत. कारण नाशिकच्या शिला-लेखांवरून असें दिसून येतें कीं शातवाहन गौतमीपुत्र पुलुमायि यानें त्यांची लवकरच दक्षिणेंतून हकालपट्टी केली.

जर आपल्यास इतिहास वर प्रमाणें सांगतो तर दक्षिणेंतील लोक सिथो-द्रविडियन कसे असूं शकतील ? सिथियन लोकांपूर्वी आलेले व येथेंच राहिलेले जे आर्य लोक त्यांचा मागमूस सुद्धां राहूं नये काय ? आर्य लोक पूर्वी महाराष्ट्रांत रहात असत ही गोष्ट निर्विवाद रीतीनें सिद्ध झाली आहे. डॉ. भांडारकर आर्य लोकांच्या वसाहती संबंधानें म्हणतात “ दक्षिण हिंदुस्थानांत आर्य लोकांचा सर्वांत जुना व पहिला प्रांत म्हणजे विदर्भ किंवा वऱ्हाड हा होय. रामायण व महाभारत यावरून असें दिसतें

की ज्यावेळीं दंडकारण्य किंवा महाराष्ट्र केवळ निर्जन अरण्य होतें, त्यावेळीं विदर्भ देशांत लोक-वस्ती होती” (सर भांडारकर यांचा दक्षिणचा इ. इतिहास पान ३०४). या विदर्भदेशांत रहाणाऱ्या लोकांना भोज असें म्हणत असत; दमयंती एका भोजराजाची मुलगी होती आणि महाभारतामध्ये दमयंतीला तिच्या बापाच्या देशाचा मार्ग दाखवितांना ज्या खाणाखुणा नल सांगतो, त्या हल्लींच्या वऱ्हाड प्रांताशीं तंतोतंत जुळतात.

यानंतर आर्य लोकांनीं दंडकारण्यांत म्हणजे महाराष्ट्रांत आपल्या वसाहती केल्या. या प्रांतांतील मुख्य नदी गोदावरी होय. तेथील मूळच्या रहिवाशांची संख्या आर्यांच्या मानानें अगदीं थोडी असल्यामुळे सर्वजण आर्यभाषाच बोलू लागले. फरक एवढाच कीं, या भाषेला भ्रष्ट अर्थात् प्राकृत स्वरूप प्राप्त झालें. कृष्णानदीच्या दक्षिणेकडील भागांत मात्र द्राविडी लोकांची बरीच वस्ती होती. यामुळे आर्यांच्या वसाहतीची व भाषेची ही नदी जणूकाय सीमाच झाली आहे; परंतु आर्य लोकांच्या कांहीं टोळ्या घेत कन्याकुमारीपर्यंत जाऊन पोहोचल्या व त्यांनीं आपला धर्म व संस्कृति तेथील लोकांमध्ये सुरू केली. तथापि तेथील मूळच्या रहिवाश्यांची भाषा मात्र त्यांना बदलतां आली नाही. उलट तेथील लोकांची भाषा आर्य हे थोडे असल्यामुळे यांनाच उचलावी लागली. इतकेंच नव्हे तर त्यांचे कांहीं रीतिरिवाजही यांनीं घेतले. आर्य लोकांच्या दक्षिणेतील प्रसाराचे थोडक्यांत दिग्दर्शन असें आहे. डेक्कन अथवा महाराष्ट्र पूर्वी अरण्यमय होता; व ह्या ठिकाणीं आर्यांच्या वसाहती झाल्यामुळे हा प्रदेश भाषेच्या व वसाहतीच्या दृष्टीनें आर्यच राहिला; परंतु याच्याही दक्षिणेकडील प्रदेश द्राविडी लोकांनीं गच्च भरलेला राहिला. दक्षिण हिंदुस्थानच्या या दोन भागांसंबंधाची ही ऐतिहासिक माहिती व मानवजातिशास्त्रादृष्ट्या तेथील लोकांचें नाकाचें प्रमाण कशीं तंतोतंत जुळतात हें यावरून दिसून येईल.

डा. भांडारकरांनीं निर्विवाद रीतीनें असें सिद्ध केलें आहे कीं, ख्रिस्ती सनापूर्वीं सातव्या शतकाच्या सुमारास आर्य लोक दक्षिण हिंदुस्थानांत

राहूं लागले. या अनुमानाचा सबळ पुरावा त्यांनी दिला आहे, तो हा की, विन्ध्यपर्वताच्या दक्षिणेकडील देशासंबंधाने पाणिनीने कांहीं उल्लेख केलेला नसून, त्यांचा उल्लेख प्रथम कात्यायनाने आपल्या वार्तिकांत केलेला आहे. याहीपेक्षां निश्चित पुरावा ख्रिस्तीशकापूर्वीच्या तिसऱ्या शतकाच्या अशोकाच्या शिलालेखावरून मिळतो. कारण त्या लेखांत राष्ट्रिक, पेटेनिक आणि अपरान्त अशीं नांवें आढळतात. अपरांत म्हणजे उत्तर कोंकण होय व त्याची त्यावेळची राजधानी शूर्पारक होती. ( या ठिकाणीं दुसरी गोष्ट लक्षांत ठेविली पाहिजे की, बुद्ध लोकांच्या प्राचीन धर्मग्रंथांतून शूर्पारक व पैठण यांचा उल्लेख याच्याही पूर्वी केलेला दिसतो ). पैठण किंवा प्रतिष्ठान या ठिकाणीं रहाणाऱ्या लोकांना पैठणिक अशी संज्ञा दिली आहे; व हल्लींच्या मराठ्यांचे पूर्वज जे राष्ट्रिक त्यांचा उल्लेख रास्तिक या नांवाने आढळतो. अशोकाच्या शिलालेखांतून भोज लोकांचाहि नामनिर्देश झालेला आहे. कुडें येथील शिलालेखांत महाभोजांचा उल्लेख आहे, त्यावरून असे अनुमान निघते की, निरनिराळ्या राष्ट्रांत रहाणाऱ्या राष्ट्रिक लोकांनी स्वतःस समुच्चयाने महाराष्ट्रिक असे म्हणून घेतले. व त्यामुळे ते ज्या देशांत रहात होते, त्याला अखेरीस सहाजिक महाराष्ट्र असे नांव मिळाले. “ याप्रमाणें पंतंजलीच्या पूर्वी शंभर वर्षे उत्तर व दक्षिण यामध्ये दळणवळण चालू होते व महाराष्ट्र किंवा दख्खनमध्ये रट्ट किंवा भोज लोकांचीं राज्ये होती.” ( भांडारकर, दक्षिणचा इंग्रजी इतिहास पान ११ )

महाराष्ट्र शब्दाची उपपत्ति खालील रीतीने आणखी लागण्यासारखी आहे. महाभारतांत भीष्म पर्वांमध्ये जीं लोकांचीं नांवें आली आहेत, त्यांत गोपराष्ट्र, मल्लराष्ट्र व पांडुराष्ट्र अशा तीन राष्ट्रांचा उल्लेख आहे. पांचव्या शतकाच्या लेखांत नाशकाच्या भोंवतालच्या प्रदेशास गोपराष्ट्र म्हणत असत. अलाहाबाद येथें सांपडलेल्या समुद्रगुप्ताच्या स्तंभावरील लेखामध्ये देवराष्ट्र नांवाच्या आणखी एका राष्ट्राचा उल्लेख आलेला आहे. हीं राष्ट्रे व अद्रमक, अपरांत आणि विदर्भ या सर्वांचा मिळून महाराष्ट्र देश गणला जात असे. या सर्व प्रांताची भाषाही एकच होती.

महाभारतांतील देशांच्या यादीत महाराष्ट्राचें नांव दिसत नाहीं. याचें कोणाळा आश्चर्य वाटण्याचें कारण नाहीं. महाभारतांत अनेक राष्ट्रांचा उल्लेख आहे व ख्रिस्तीशतकापूर्वी चवथ्या शतकांतील देशामध्ये ह्या देशांचा पृथग् निर्देश झाला हें साहाजिक होय. अकराव्या शतकांतील हेमचंद्राच्या एका सूत्रावरून असें दिसतें कीं, मराठा व मराठी हे शब्द महाराष्ट्र व महाराष्ट्री या शब्दावरून साधले आहेत. कारण त्याच्या सूत्रान्वये अक्षर-विपर्यासानें महाराष्ट्र याचें मराहाट्ट असें रूप तयार होतें. हें नांव अजून-हि प्रचारांत आहे. या शब्दाचें पुढें मराठा असें पुन्हां वर्णव्यत्यासानें रूप बनलें.

यावरून निर्विवादरीतीनें असें सिद्ध होतें कीं, ख्रिस्तीशकापूर्वी तिसऱ्या शतकांत मराठा देशामध्ये राष्ट्रिक किंवा रट्ट या लोकांची विशेषें करून वस्ती होती. आतां, हे लोक कोण होते, असा प्रश्न उपस्थित होतो. ते आर्यच असले पाहिजेत. कारण जर ते द्राविडी असते, तर त्यांची भाषा आर्य कशी असती ? खालीं दक्षिणेंतील किंवा मद्रास इलाख्यांतील लोकांप्रमाणें हेही द्राविडीच बोलते. या भाषेवरून काढलेल्या अनुमानाला दंतकथेचाही आधार मिळतो. हरिवंशांत असें सांगितलें आहे कीं, चार नाग-कन्यांपासून झालेल्या यदूच्या चार पुत्रांनीं सत्याद्रीपासून थेट कन्याकुमारी पर्यंत चार राज्यें स्थापिलीं. त्याचप्रमाणें विदर्भ देशाचे भोजराजे सोमवंशी असून यदूच्या कुळांत उत्पन्न झालेले आहेत, असा उल्लेख हरिवंशांत सांपडतो. यावरून असें दिसतें कीं, हरिवंशाच्या हकीकतीप्रमाणें महाराष्ट्र व बऱ्हाड प्रांतांत प्रामुख्याने वसाहती करून रहाणारे लोक सोमवंशी असून हिंदुस्थानांत आलेल्या दुसऱ्या टोळीच्या आर्यलोकांपैकीं होते. हरिवंश अति प्राचीन पुराण असून त्याचा काळ ख्रिस्तीसनापूर्वी पहिलें शतक होय.

परंपरागत दंतकथेवरून रट्ट व भोज लोक सोमवंशी क्षत्रिय होते याला पांचव्या व सहाव्या शतकांतील लेखांचा आधार मिळतो. आम्हांला येथें महाराष्ट्राच्या राजकीय इतिहासाची चर्चा करावयाची नाहीं. पण तेथील लोक कोणत्या वंशाचे होते हें समजण्यास थोडासा अवश्य तितक्या



राजकीय इतिहास देणें जरूर आहे. ख्रिस्तीसनापूर्वी सातव्यापासून तिसऱ्या शतकापर्यंत वऱ्हाड व महाराष्ट्र या प्रांतावर भोज व राष्ट्र राजांचें राज्य होतें असें मानण्यास कांहीं हरकत नाही. पुढें तिसऱ्या शतकांत हीं राज्ये अशोकाचीं मांडलिक राज्ये बनलीं. पण या प्रांतावर अशोकाची सार्वभौमसत्ता नांवालाच होती. हें नांवाचें सार्वभौमत्व पाटलीपुत्रांतील शुंग घराण्यापर्यंत तसेंच चालू होतें. कारण ख्रिस्ती सनापूर्वी दुसऱ्या शतकांत अग्निमित्राच्या वेळीं विदर्भदेशावर माधवसेनाचें राज्य होतें असें मालविकाग्निमित्रावरून दिसून येतें. ख्रिस्ती सनापूर्वी पहिल्या शतकापासून तों ख्रिस्तीसनानंतर तिसऱ्या शतकापर्यंत या देशावर आंध्रभृत्य किंवा पैठणचे शातवाहन यांचें राज्य होतें. ( हे शातवाहन कोण होते याचा विचार आम्ही पुढें करणार आहों ) त्यानंतर राष्ट्रिक पुनः स्वतंत्र झाले व सहाव्या शतकांत चालुक्याकडून त्यांचा पराभव होईपर्यंत महाराष्ट्रामध्ये लहान लहान राष्ट्रिक राजे राज्य करीत होते. चालुक्यांच्या एका लेखामध्ये असे स्पष्ट लिहिलें आहे कीं, एका राष्ट्रकूट राजाचा पराभव करूनच चालुक्य राजे बलाढ्य झाले. तात्पर्य ख्रिस्तीसनापूर्वी तिसऱ्या शतकापासून तों तहत ई. सनाच्या सहाव्या शतकापर्यंत राष्ट्रिक अर्धेमुर्धे स्वतंत्र होते व आपल्या घराण्याच्या पूर्वपीठिकाहि पण त्यांनीं राखून ठेविल्या असल्या पाहिजेत. या पूर्व पीठिकेच्या कथानकावरून असें दिसतें कीं, सोमवंशी यदूचा वंशज जो सात्यकी होऊन गेला, त्याच्यापासून राष्ट्रकूट घराणें उत्पन्न झालें असें मानलें गेलें होतें. देवगिरीच्या यादवांनीं ही आपली वंशावळी राखली आहे. हे यादव कृष्णापासून उत्पन्न झाले असल्यामुळें ते खरोखरच यादव आहेत असें त्यांच्या वंशावळींत लिहिलें आहे. सारांश, महाराष्ट्रामध्ये राज्य करणारी यादव व राष्ट्रकूट नांवाचीं जीं घराणीं होती, तीं आपल्याला सोमवंशी आर्य समजत असत, असें त्यांच्या पूर्वपीठिकेवरून दिसतें, व ही पूर्वपीठिका पांचव्या शतकांतील शिळालेखामध्ये उपलब्ध असल्यामुळें ऐतिहासिक आहे असें म्हणण्यास हरकत नाही.

आतां आपण चालुक्यासंबंधानें विचार करूं. हे चालुक्य ७ व्या व ८ व्या शतकांत महाराष्ट्रांत साम्राज्य करीत होते. प्रथम, शिळालेखांच्या

आधारें व तत्कालीन इतर लेखांच्या आधारें डा. भांडारकर आपल्या दख्खनच्या इतिहासांत काय म्हणतात तें पाहूं. “शिलालेखांवरून आपल्याला दिसून आलेंच आहे कीं, फार प्राचीन काळापासून क्षत्रिय जातीचे भोज, राष्ट्रिक व राष्ट्री लोकांचें या देशांत वर्चस्व होतें. दख्खनच्या उत्तर भागांत ते आपणास महाराष्ट्री म्हणत असत. दख्खनच्या इतर भागांत त्यांना नुसते राष्ट्री असें म्हणत असत. कारण दक्षिण महाराष्ट्रांतील एक राजा आपणास रष्ट्री हल्लीं हि म्हणत होता. ह्यांतील कांहीं राष्ट्री घराण्यांनीं एक संघ किंवा कूट स्थापन केला असेल. त्यामुळें त्यांना राष्ट्रकूट असें नांव प्राप्त झालें. किंवा सर्व देशभर पसरलेल्या राष्ट्र घराण्यांची ही एक प्रमुख शाखा असल्यामुळें त्यांना राष्ट्रकूट असें नांव मिळालें असेल.” (पृ. ४६) त्याचप्रमाणें “बहुतकरून राष्ट्रकूट घराणें हें क्षत्रियांची एक प्रमुख शाखा होती व त्यावरून महाराष्ट्राला हल्लींचें नांव मिळालें आहे. हें राष्ट्रकूट घराणें अशोकाच्या वेळींही होतें असें दिसून येतें.” (पृ. ६२) त्यानंतर सर भांडारकर म्हणतात “ह्या देशांतले खरे राज्यकर्ते जरी राष्ट्रकूट होते, तरी कधीं कधीं चालुक्य, शातवाहन यासारख्या परदेशी लोकांच्या पराक्रमांमुळें त्यांच्या वर्चस्वाला हरताळ लागण्याचा प्रसंग येत असे.” हे चालुक्य परदेशी म्हणजे हिंदुस्थानच्या बाहेरचे लोक नव्हते. महाराष्ट्रांत ते बाहेरून आलेले म्हणजे राष्ट्रकूटांच्या फार मागून आलेले होते असा भांडारकरांचे म्हणण्याचा आशय आहे. शातवाहन महाराष्ट्राच्या बाहेरचे पूर्वेकडील धनकटक (उत्तरसरकार) प्रांतांतून इकडे आले होते, हें प्रसिद्धच आहे. (ते बहुतकरून आर्य व द्रविड यांच्या मिश्रणापासून झाले असावेत व त्यांच्या दंतकथेंतसुद्धां असें मानलेलें आहे कीं, त्यांचा जन्म शेष किंवा नाग कुळांत झाला आहे. यावरून अर्थात् असें सिद्ध होतें कीं, ते नाग वंशाचे लोक होते. शातवाहन हळूहळू बलाढ्य होऊन त्यांनीं कष्पांपासून पाटलीपुत्रांचें राज्य हिसकून घेतलें व महाराष्ट्राची साम्राज्यसत्ता आयत्तीच हातांत पडल्यामुळें त्यांना पैठण येथें आपलें बलाढ्य राज्य स्थापितां आलें. ते ह्याठिकाणीं दोन तीन शतकें राज्यकारभार चालवीत होते. त्यांच्या कारकीर्दींत शक व पेल्वी लोकांनीं महाराष्ट्रावर चाल करून तेथें वीस

वर्षे आपला ताबा चालविला. पण पुढे शातवाहन राजांनी त्यांचा पुरा मोड करून त्यांची हकाळपट्टी केली. यावरून असे दिसते की शातवाहन लोक महाराष्ट्राबाहेरचे पण सिंधिअन नसून आर्य व द्रविड यांच्या मिश्रणा-पासून झालेले होते. चालुक्यांची ही गोष्ट अशीच होती. मुख्यत्वेकरून महाराष्ट्राच्या दक्षिण भागांत दक्षिणेंत मूळ वसाहती करून रहाणाऱ्या प्राचीन आर्य लोकांपैकीं जरी ते नव्हते तरी ते आर्यवंशी अयोध्येकडून आलेले होते असे ते समजत. नंतर नंतर चालुक्य आपणांस सोमवंशी समजू लागले तरी ते मुळचे सोमवंशी नसावेत. बिल्हणाने विक्रमांकदेव चरितामध्ये त्यांची जी मूळपीठिका दिलेली आहे व कित्येक शिळा-लेखामध्येही जिचा उल्लेख सापडतो त्यावरून ते मुळांत अयोध्या प्रांतांतून आले असें म्हटलें आहे; म्हणून ते सूर्यवंशी क्षत्रिय असावेत. याचा बराच सबाळ पुरावा शिलालेखांवरूनही मिळतो, तो कसा ते आपण पाहूं.

चालुक्यांच्या प्राचीन दानलेखाच्या ताम्रपटांतून असें वर्णिलेलें आहे कीं (उदाहरणार्थ प्रत्यात दुसऱ्या पुलकेशीचा दानलेख पहा Ep. Ind. III p. 51) चालुक्य मानव्य गोत्रांत उत्पन्न झाले असून हारीतीचे वंशज होते. ही हारीती कोण याचा अजून कोणाला थांग लागला नाही. पण मानव्य म्हणजे कोणी मनूचा मुलगा असावा व यावरून चालुक्य सूर्यवंशी होते असें अनुमान निघते. उत्तर हिंदुस्थानांतले चालुक्य किंवा सोळंखी लोक सूर्यवंशी नसून अग्निकुळांतले आहेत अशी समजूत आहे पण हाही एक मागाहूनचा चुकीचा समज आहे, असें आतां सिद्ध झालें आहे. दक्षिणेंतील चालुक्य लोक ज्ञातीनें मराठे म्हणजे महाराष्ट्र क्षत्रिय होते आणि राष्ट्रकूट व दुसऱ्या कांहीं घराण्यांमध्ये त्यांचे बेटीव्यवहार चालत हें तर उघड आहे. दन्तिदुर्गाच्या एका दानलेखामध्ये (हा राष्ट्रकूट घराण्यांपैकीं होता J. B. R. A. S. Vol. II) असें लिहिलें आहे कीं इन्द्र राष्ट्रकूटाची राणी आपल्या आईच्या बाजूनें सोमवंशी होती व बापाच्या बाजूनें शलुक्य वंशाची होती (राज्ञी सोमान्वयी तस्य पितृतश्च शलुक्यजा). कांहींचें असें मत आहे कीं, या ठिकाणीं सोमान्वयी शब्दांत—राष्ट्रकूट घराण्यांत ती कशी पडली असती? म्हणून असें दिसते कीं ती यादव किंवा अशाच दुसऱ्या एखाद्या सोमवंशी कुळाचा

या ठिकाणीं उल्लेख असावा. असो, सोमान्वय व शलुक्य यांचा एकत्र विरुद्ध-तेनें उल्लेख केला असल्यामुळे शलुक्य लोक सूर्यवंशी होते असें मानित असत असें दिसते. चालुक्यांच्या लेखामधून मानव्यगोत्राचा नेहमीं उल्लेख आढळतो, यावरून आम्ही जें अनुमान काढलें आहे त्याला राष्ट्रकूटांच्या लेखांतील सदरील वाक्यावरून बळकट आधार मिळतो.

जर एखादी दंतकथा पुष्कळ दिवस प्रचारांत असेल तर तिच्यांत सत्याचा बराच अंश असतो. पांचव्या व सहाव्या शतकांतील शिलालेखांवरून असें दिसते कीं, महाराष्ट्रांतील क्षत्रिय लोकांमध्ये सुद्धां ही दंतकथा त्याकाळीं प्रचलित होती. पुलकेशी राजा क्षत्रिय घराण्यांतील होता असें ह्युएनत्संग एके ठिकाणीं स्पष्ट लिहितो. त्यावरून चालुक्य राजे ह्युएनत्संगाच्या वेळीं आर्य-क्षत्रिय मानले जात असत, हे निःसंशय सिद्ध होतें; व त्यावरून या दंतकथेला भक्कम पुरावा मिळतो. त्याचप्रमाणें ह्युएनत्संग म्हणतो, पुलकेशी राजा महाराष्ट्रांत राज्य करीत होता व तो जातीनें मराठा होता. चालुक्य सैन्य हें कर्नाटकांतलें होतें हें विधान राष्ट्रकूटाशीं झगडणाऱ्या अर्वाचीन चालुक्या-संबंधानें केलें तर कदाचित् चालेल. परंतु प्राचीन चालुक्य राजे प्रमुखत्वानें मराठे असून त्यांच्या देशाला महाराष्ट्र ही संज्ञा होती. हल्लीं सुद्धां त्या देशाला दक्षिणेकडील महाराष्ट्र देश असेंच नांव आहे.

असो. मराठ्यांमध्ये ज्या परंपरागत दंतकथा हल्लींही प्रचलित आहेत त्यावरून आमच्या मताला जास्तच पुष्टि मिळते. मराठे लोकांत सोम, सूर्य व शेष असे तीन वंश मानले जातात, व या तीन वंशांतच मराठ्यांच्या सुप्रसिद्ध ९६ कुलांचा अंतर्भाव होतो. या ९६ कुळांत चालुक्य किंवा चालुके घराण्याची गणना होते व ते सूर्यवंशी आहेत असें अद्यापहि मानण्यांत येतें. कोल्हापुर येथें छापलेल्या “ वंशावळी व शाहाण्वकुळी ” नांवाच्या पोथींत व त्याचप्रमाणें तेथें छापलेल्या “ क्षात्रवंशसागर ” नांवाच्या पुस्तकांत चालुके व साळुंके हीं मराठे घराणीं सूर्यवंशी असल्याबद्दलचा उल्लेख आहे. सहाव्या शतकापूर्वीच्या कदंबाच्या शिलालेखावरून असें दिसते ( Ind. Ant. Vol. p.24 ) कीं कदंबही स्वतःला मानव्य-सगोत्र व हारीतीपुत्र असें म्हणवून घेत असत. किंवा दुसऱ्या शब्दांत बोलावयाचें तर ते स्वतःला क्षत्रिय सम-

जत असत. पूर्वीचे कदंब म्हणजेच हल्लीचे कदम होत, व वर सांगितलेल्या पुस्तकांत कदम सूर्यवंशी असल्याबद्दल लिहिले आहे. चालुक्य ( शलुक्य किंवा सालुंखी ) व कदंब (कदम) लोक सूर्यवंशी मराठे होते आणि राष्ट्रकूट व यादव (जाधव=यादव) हे सोमवंशी मराठे होते. असा हा या घराण्याच्या वंशसंप्रदाय पांचव्या सहाव्या शतकापासून आज तागाईत सारखा प्रचलित आहे. ( क्षात्रवंशसागर पृ. ४५ यांत सांगितल्याप्रमाणे हल्लीच्या ९६ कुळांमध्ये राष्ट्रकूटांचा उल्लेख भाले, खंडागळे किंवा अशाच दुसऱ्या नांवाने होत असतो ). अशा रीतीने हुएनत्संगचे विधान व पांचव्या शतकापासून आज तागाईत चालत आलेला वंश-संप्रदाय यावरून असे सिद्ध होत कीं पुलकेशी चालुक्य हा सूर्यवंशी क्षत्रिय क्षणजे आर्य राजा होता; किंवा आधुनिक शब्द जर वापरावयाचा असेल तर तो मराठा क्षत्रिय राजा होता.

पूर्व चालुक्य राजे मराठे होते याबद्दल कोणास आतां संशय उरणार नाही असे वाटते. पण त्याच्या जोडीला दुसरा एक प्रश्न उगस्थित होतो. पल्लव राजे कोण होते ? दक्षिण हिंदुस्थान व मराठ्यांचा देश यामध्यं राहणारे पल्लव घराण्यांतील लोक हेही आर्यच असले पाहिजेत असे आमचे मत आहे. या बाबतींतही शब्दसादृश्यामुळे क्रियेक विद्वान् लोकांची दिशामूल झाली आहे. ज्यांचा नेहमी शक लोकांबरोबर उल्लेख होतो असे पल्लवी, लोक व पल्लव हे एकच आहेत व त्यावरून ते सिध्तिअन लोक असले पाहिजेत असा निर्मूल तर्क या विद्वानांनीं लढविला आहे. परंतु हे दोन शब्द निरनिराळे आहेत हे कोणाच्याही लक्षांत येईल. संस्कृत भाषेतसुद्धां वरील शब्द पल्लव असाच लिहिलेला आढळतो. ( मनुस्मृति पहा ). पण चवथ्या शतकातील पल्लवांच्या संस्कृत शिलालेखामध्येहि पल्लव ( हकार-विरहित ) असाच नामनिर्देश आढळतो, पल्लव असा शब्द लिहिलेला आढळत नाही. संस्कृत मधील अक्षर-व्यवस्था अतिशय शुद्ध आहे. त्यामुळे जर पल्लव लोक स्वतःला पल्लव कुळांतले मानीत असते तर त्यांनीं संस्कृत शिलालेखांतून तेच नांव वापरले असते. पल्लवचालुक्य यांचा बेटिव्यवहार होत असे ( तस्यासी द्विजयादित्यो विष्णुवर्धनभूपतेः । पल्लवान्वयजाताया महादेव्याश्च नन्दनः

Hultzsch South Ind. Ins. Vol. I p. 53 ). चोल, पांड्य, चेर केरल वगैरे जीं दक्षिण हिंदुस्थानांत सुप्रसिद्ध द्रविड राजघराणीं रहात होतीं त्यांत पळवांचें नांव आढळत नाही, कारण ते बाहेरून आले होते. यावरून ते सिथिअन होते असें मात्र सिद्ध होत नाही. बहुतकरून महाराष्ट्रांत वसाहती करून राहिलेल्या आर्य घराण्यांपैकींच ते असावेत. प्राचीनकाळीं महाराष्ट्रांतील लोक आजुबाजूच्या प्रदेशांत स्वाऱ्या करून महाराष्ट्राबाहेर आपलीं राज्यें वसवीत असत. हे प्रदेश म्हणजे दक्षिण हिंदुस्थान, कर्नाटक, गुजराथ, माळवा वगैरे होते. सर भांडारकर आपल्या दक्षिण हिंदुस्थानच्या इतिहासांत म्हणतात त्याप्रमाणें उत्तर हिंदुस्थान व बंगाला या प्रांतात सुद्धां यांनीं त्याचवेळीं शिरकाव केला होता. त्याचप्रमाणें अर्वाचीन काळीं मराठ्यांनीं तंजावर, रामदुर्ग, बडोदें, माळवा, ग्वाल्हेर इत्यादि ठिकाणीं आपलीं राज्यें स्थापिलीं. तात्पर्य पळव लोक महाराष्ट्रीय आर्य लोकांची एक शाखा असावी असें वाटतें; व ९६ कुळांमध्ये पालवे या उपनांवाचा उल्लेखहि आहे, त्यावरून या मताला जास्तच पुष्टी मिळते. दहलीं भारद्वाज गोत्री पवार जातीमध्ये पालवे लोकांची गणना करितात. आश्रयाची गोष्ट ही कीं, पूर्वीच्या शिलालेखांत पळव लोकांचें हेंच गोत्र आढळून येतें. याविषयी अधिक उल्लेख पळवांच्या इतिहासांत येणार आहे.

वर दिलेल्या मराठे वंशाच्या विस्तृत इतिहासावरून असें दिसून येतें कीं, मराठे लोक आर्यच होते. सिथिअन लोकांचा दक्षिणेंतील लोकाशी संबंध असल्याचा ऐतिहासिक पुरावा थोडा सुद्धां उपलब्ध नाही. पहिल्या शतकाच्या सुमारास शक व पल्लव नांवाच्या सिथिअन लोकांनीं महाराष्ट्रापर्यंत स्वाऱ्या केल्या होत्या; परंतु सर भांडारकर म्हणतात “ ह्या प्रमाणें ( इतिहास सदर पान २८ ) गौतमीपुत्र व पुलमायी यांनीं त्यांचा पुरा मोड करून त्यास महाराष्ट्रांतून हांकून दिलें; त्यामुळें खगारात घराण्याचें मूळ येथें जीव धरूं शकलें नाही. ” ( नासिक कोरीवलेण्यांतील शिला-लेख ). यावरून असें सिद्ध होतें कीं महाराष्ट्री लोकांमध्ये सिथिअन लोकांची भेसळ मुळीच झालेली नाही. त्यांच्यामध्ये द्रविडी रक्ताचें मिश्रण आहे ही गोष्ट मान्य आहे. कारण इतिहासावरून असें दिसतें कीं

महाराष्ट्री लोकांचे द्रविडी लोकांशीं बेटीव्यवहार होत असत. परंतु हें मात्र लक्षांत ठेविलें पाहिजे कीं त्यांच्यामध्ये द्रविडी रक्तापेक्षां आर्यांचें रक्त जास्त आहे. सहाव्या शतकांत चालुक्य, राष्ट्रकूट, यादव, हैहय, कदंब, नल, पल्लव वगैरे जीं आर्य क्षत्रिय घराणीं नांदत होतीं, त्यांचेच हल्लींचें वंशज सोळखे किंवा चाळके, भालेराव, जाधव, कदम, नलवडे, पालवे वगैरे मराठे लोक होत. सारांश मराठ्यांची दक्षिणेंतील प्रसाराची जी ऐतिहासिक माहिती वर दिली आहे तिचा, त्यांच्या तोंडवळ्यावरून काढलेल्या अनुमानाशीं, चांगलाच मेळ वसतो. अशा रीतीनें ऐतिहासिक पुराव्याची व मानवजातिशास्त्राच्या प्रमाणाची जोडच मिळून मराठे हे सिंधोद्रविडियन लोक नसून आर्योद्रविडियन आहेत हा सिद्धान्त दृढ होतो.

आतां आपण गुर्जर लोकांच्या इतिहासासंबंधानें विचार करूं. इसवी सन. ६४१ च्या सुमारास असलेल्या दोन गुर्जर राज्यांचा उल्लेख ह्युएनत्संग यानें केला आहे; एक भिनमाल येथें म्हणजे हल्लींच्या राजपुताना प्रांतांत व दुसरें नर्मदा नदीच्या कांठीं भडोच येथें म्हणजे हल्लींच्या गुजराथ प्रांतांत. यांतील दुसऱ्या राज्याच्या उपलब्ध असलेल्या माहिती वरून असें दिसतें कीं तें पहिल्या दहानें स्थापन केलें होतें. बहुतकरून हें राज्य इ. स. ५८० च्या सुमारास राजपुतान्यांतील राज्यापासूनच फुटून बाहेर पडलें असावें. या सनापूर्वीं गुर्जरांचा उल्लेख असल्यावद्दलाचा अद्याप कोठेंही पुरावा मिळाला नाही.

अथ्तर यांच्या Ancient India वरून असें दिसतें कीं तिसऱ्या शतकांत लिहिलेल्या 'मणिमेखलै' नांवाच्या तामिल काव्यांत गुर्जर लोकांचा उल्लेख आलेला आहे ( पृ. ३६९ पहा ). या काव्यांत गुर्जर लोकांच्या कारागिरीची बरीच स्तुति केलेली आढळते. "पुहार येथें बांधलेल्या देवळावरून त्यांचा उत्तम कारागिरपणा दिसून येतो. " ( पृ. ६७ ) यावरून गुर्जर लोकांचा उल्लेख तिसऱ्या शतकापर्यंत मागे जातो. पांचव्या शतकाच्या शेवटीं गुर्जर लोक द्रवण लोकांबरोबर आले असून ते परदेशी होते असें जें कोणी अनुमान काढलें आहे त्याचें यावरील विधानानें स्पष्ट निरसन होईल. पण कदाचित् यावरून अय्यंगरचेंच म्हणणें खोटें आहे असें

दिसून येईल. कारण ते म्हणतात कीं तामिल भाषेतील काव्यांचा काळ व संगमचा भाग नवव्या शतकांत येत नसून तिसऱ्या शतकांत येतो. असो. हें एक गूढच आहे. पंतु तामिळ भाषेतील संगमचा काळ अद्यापि निश्चित झाला नसल्यामुळे आम्ही ह्या ग्रंथांत त्याचा अधिक विचार केला नाही.

पांचव्या शतकाच्या शेवटीं गुर्जर लोकांविषयीं उल्लेख व हूण लोकांच्या हिंदुस्थानांतील स्वाऱ्या या दोन्ही गोष्टी समकालीन आहेत. परंतु यावरून गुर्जर लोक हिंदुस्थानांत वाहेरून आले असें मात्र सिद्ध होत नाही. हें सिद्ध होण्यास गुर्जर लोक हिंदुस्थानांत वाहेरून आल्याचा प्रत्यक्ष पुरावा पाहिजे. किंवा शब्दसादस्याच्या विलक्षण मोहामुळे ज्या खझर लोकांशीं गुर्जर लोकांचें तादात्म्य करण्यांत येतें त्या खझर लोकांचा तरी हिंदुस्थानांत आल्याबद्दलचा पुरावा मिळाला पाहिजे. या लोकांच्या येण्यासंबंधाचा जोपर्यंत मुळींच पुरावा मिळाला नाही, तोपर्यंत गुर्जर लोक परदेशी आहेत असें कोणीही कबूल करणार नाही. मानवजातिशास्त्राचा पुरावा याच्या विरुद्ध पडतो व त्यामुळे गुजर आर्य असल्याबद्दलचा सिद्धांत विरुद्ध पुरावा ऐतिहासिक मिळालेला नसल्याने निश्चित समजला पाहिजे.

मिस्तर डी. आर. भांडारकर यांनी आपल्या Foreign Elements in the Indian Population ( Ind. Ant XI ) या लेखांत या मताचा पुरस्कार केला आहे पण तें मत या बाबतींत टिकू शकत नाही. खझर व गुर्जर एकच होत असें त्यांनीं प्रतिपादन केलें आहे, परंतु मोठमोठ्या विद्वान् मानवजातिशास्त्रज्ञांच्या मते खझर लोक जरी गौरकाय हूणांच्याच वंशातील नसले तरी त्यांच्याशीं यांचा घराच जवळचा संबंध आहे. गौरकाय हूणलोक मंगोलियनवंशाचे होते. कारण त्यांचीं तोंडें चपटीं होती; आणि खझर लोकांचीही चेहेरेपट्टी तशीच असली पाहिजे. पण आम्ही वर दाखविलेंच आहे कीं गुजर लोकांच्या नाकाचा दांडा डोळ्याच्या सपाटीपेक्षा फार उंच असल्यामुळे ते आर्य असले पाहिजेत असें अनुमान निघतें. त्याचप्रमाणें गुजर लोकांचा वर्ण काळसर असतो. परंतु खझर लोकांचा व गौरकाय हूणलोकांचा वर्ण त्यांच्या अगदीं उलट आहे “ खझर लोक गौरकाय असून फार सुंदर होते आणि त्यांच्या बायकांच्या सौंदर्याबद्दल ह्याती



होती ” ( एन्सायक्लोपीडिया पहा. ) हिंदुस्थानांतहि द्रुणस्त्रियांची त्यांच्या सौंदर्यामुळे चहा होत असे. सारांश, नाकावरून चेहऱ्यावरून किंवा दुसऱ्या कोणत्याही गोष्टीवरून खझर लोक हिंदुस्थानांतील गुजर लोकांचे पूर्वज होऊ शकत नाहीत.

एन्सायक्लोपीडियांतील खझर लोकांवरील लेखांमध्ये कांहीं आणखी महत्वाच्या गोष्टींचा उल्लेख केलेला आहे (१) शक, यूची, व द्रुण लोकांप्रमाणे, खजर लोक आपला देश सोडून बाहेरदेशी गेल्याबद्दलचा ऐतिहासिक पुरावा कोठेही उपलब्ध नाही. इराण व वायझांटाईन या दरमियान त्यांचा देश आहे. त्याची दक्षिणेकडील सीमा फारशी बदलली नाही. “कॉकेसस् मधून यांचे पाऊल बाहेर हाललें नाही ” (२) त्याचप्रमाणे त्यांचे धंदेही निराळे होते. “कास्पियनवरील व्हेनीशियन लोक म्हणजे ने आण करणारे. व्यापारी खझरच होते. म्हणजे ते लोक व्यापारी असून त्यांनी पुष्कळ शहरे स्थापन केली होती. व त्यांच्यामध्ये मोठमोठ्या राजकीय संस्था होत्या.” आतां हिंदुस्थानच्या गुजर लोकांचा धंदा गुरेढोरे बाळगून त्यांवर उपजीविका करणे हा होय; व गुरे चोरण्याबद्दल त्यांची सर्वत्र ख्याति आहे. (३) खझर लोकांची काराखझर नांवाची म्हणजे काळ्या रंगाची जात होती. परंतु “ते कुरूप असून खुज होते. ” सारांश मानव जातिशास्त्रावरून व इतिहासावरून विचार करतां खझर व गुजर लोकांचा कांहीं सुद्धा संबंध दिसत नाही. गुजर लोक बाहेरून हिंदुस्थानांत आले या संबंधानें ज्याप्रमाणें मुळीच आधार मिळत नाही त्याचप्रमाणें हे खझर लोक आपल्या देशाच्या बाहेर पडल्याचाही उल्लेख कोठे आढळत नाही. केवळ नामसादस्यावरून काढलेले मिस्तर भांडारकरांचे हे अनुमान कोतें आहे.

मि. भांडारकरांचे दुसरे मुद्देही असेच कोतें आहेत. प्रथम नांवासंबंधानें विचार करूं. डी. आर. भांडारकर म्हणतात कीं ( इंडियन-आंटिकरि व्हा० ११ पान १२१ ) गुजर शब्दाचें गुर्जर हें संस्कृत नांव बनविलें आहे. प्राकृत भाषेतील वर्णविकाराच्या नियमाप्रमाणें गुर्जर या संस्कृत शब्दाचे गूजर प्राकृत रूपांतर झालें आहे हे कोणाच्याही लक्षांत येईल. ( गुर्जर = गुज्जर = गूजर अशी ह्या शब्दाची तीन्हीं रूपे अद्याप प्रचा-

रांत आहेत. ) परंतु जर मूळचें नांव गुजर असें होतें तर या शब्दाला संस्कृत पोषाख देतांना हा “ र ”कार मध्येंच कसा घुसला ? \* संस्कृत मध्यें ऱ्हस्व किंवा दीर्घ स्वर दोन्ही चालतात; त्याचप्रमाणें कोणतेंही जोडाक्षर चालतें. बाण कवीला ज्याप्रमाणें गुर्जर-प्रजागर हा शब्द लिहितां आला त्याचप्रमाणें गूजर-प्रजागर हाही लिहितां आला असता. यावरून असें दिसतें कीं, मि. भांडारकर म्हणतात त्याप्रमाणें वस्तुस्थिति नसून त्याच्या उलट आहे. गुर्जर लोक पंजाबांत रहाणारे असून ढोरे गुरे बाळगून आपला उदरनिर्वाह करीत असत भागवतांत सांगितलेल्या गोकुळांतील वैश्याप्रमाणेंच त्यांना आपल्या गुरांना चारण्यासाठीं रानावनांतून हिंडावें लागत असे.

गुर्जर लोक हे हिंदुस्थानांत आलेल्या दुसऱ्या आर्यलोकांचे वंशज आहेत. असें दिसतें. या टोळीविषयीं विस्तृत माहिती आम्ही आपल्या एपिक इंडिया या पुस्तकांत दिली आहे. आतां गुर्जरामध्यें केवळ गुरांवर उदरनिर्वाह करणारे वैश्य लोकच ( कृविगोरक्ष्यवाणिज्यं वैश्यकर्म स्वभावजम् ) होते असें मात्र कोणी समजू नये. कारण त्यांच्यांत ब्राह्मण व क्षत्रिय लोक सुद्धा होते. उदाहरणार्थ महाराष्ट्र शब्द पहा. जरी महाराष्ट्र हा शब्द दक्षिणेंतील शेतकरी लोकांनाच मुखत्वे करून लागू पडतो तरी त्यांच्यामध्ये ब्राह्मण व वैश्य यांचाही अंतर्भाव होतो. दृष्ट लोकांच्या स्वान्यामुळे हे पंजाबचे रहिवासी गुर्जर पंजाबांतून राजपुतान्यांत जाऊन राहिले असले पाहिजेत. कारण अशा गोष्टी हिंदुस्थानच्या इतिहासांत पुष्कळदां घडल्या आहेत. यामुळे जरी त्यांचे मूळ वसतिस्थान पंजाब होतें तरी गुर्जर लोकांचें पहिलें राज्य पंजाबाच्या बाहेर स्थापन केलें गेलें. याच राज्याचा उल्लेख हुएनत्संग यानें केला आहे. हुएनत्संग म्हणतो त्याप्रमाणें गुर्जर राजाला त्याकाळीं क्षत्रिय मानीत असत. एखादा राजा जर वैश्य किंवा शूद्र असेल तर तो वैश्य किंवा शूद्र आहे असें म्हणावयास हुएनत्संग कोठेंही कचरला नाही. सम्राट् हर्ष हा जरी त्याचा आश्रयदाता होता तरी तो

\* दुसरे असें कीं शब्दांच रूप असें संस्कृतांत पालटून काय उपयोग झाला असेल कोणास ठाऊक ? कारण गुर्जर शब्दाला संस्कृतभाषेमध्ये स्वतःचा असा काहींच अर्थ नाही.

वैश्य जातीचा होता असें त्यानें स्पष्टपणें लिहून ठेविलें आहे. यामुळें गुर्जर राजा क्षत्रिय असल्याबद्दलची त्याची साक्ष फार महत्त्वाची आहे; कारण त्यावरून गुर्जर राजा आर्य होता हें निर्विवाद सिद्ध होतें. अशी वस्तु-स्थिति असून सुद्धां डी. आर. भांडारकरांनीं ओढूनताणून याचा भलताच अर्थ केला आहे. ते म्हणतात “सातव्या शतकाच्या पहिल्या पन्नास वर्षांत म्हणजे हिंदुस्थानांत येऊन एक शतक उलटलें नाहीं तोंच गुर्जर लोकांना हिंदु मानण्यांत येऊं लागलें. इतकेंच नव्हे तर ते क्षत्रियही बनले.” खरें म्हटलें असतां मि. भांडारकरांनीं याच्या उलट प्रतिपादन करावयास पाहिजे होतें. कारण यावरून गुर्जर लोक परदेशी नाहींत हेंच सिद्ध होतें. हिंदुस्थानांत आल्यानंतर एका शतकाच्या अवधींत त्यांना क्षत्रिय मानण्यांत येईल हें मुळींच संभवत नाहीं. सहाव्या किंवा सातव्या शतकांत वर्णव्यवस्थेला धाच्यावर बसविणें फार कठिण होतें. पांचव्या, सहाव्या व सातव्या शतकांतील गुप्त-राजांच्या व वर्धनांच्या शिलालेखावरून असें स्पष्ट दिसतें कीं, वर्णव्यवस्था कायम ठेवण्याविषयी राजे लोक फार झटत असत. ( मोठमोठ्या राजांना “ वर्णव्यवस्थापनपर ” हें विशेषण सामान्यत्वेकरून लावण्यांत येत असे. एका सुप्रसिद्ध शिलालेखामध्यें प्रतापवर्धनाच्या आजाला खालील विशेषण लावलेलें आढळतें “ वर्णाश्रम-व्यवस्थापन-प्रवृत्त-चक्रः प्रभाकरवर्धनः ” ( एपिग्राफिया इंडिया व्हा. ४ पाने २१० ). गुजर लोक जर बाहेरून हिंदुस्थानांत आले असते तर शंभर वर्षांच्या अवधींतच ह्युएनत्संग म्हणतो त्याप्रमाणें गुर्जर राजाला क्षत्रिय म्हणून कधीहि मानण्यांत आलें नसतें, व यावरून ते परदेशी नव्हते हेंच अनुमान सिद्ध होतें.

मि. भांडारकरांनीं तिसऱ्या एका गोष्टीची अशीच ओढाताण करून एक मुद्दा पुढें आणला आहे. पण नीट विचार करतां तो मुद्दा उलट त्यांच्याच गळ्यांत येतो. ब्राह्मण लोकांची गुजर गौड म्हणून एक जात आहे. राज-पुतान्यांत राजवंशाचीं जीं ३६ कुळें शुद्ध व खरीं मानलीं आहेत त्यांपैकीच बीरगुजर ही एक जात आहे. यावरून भांडारकर अनुमान काढतात तें चुकीचें आहे त्यांच्या मतें गुजर. ब्राह्मण लोक हे सुद्धां गुर्जरक्षत्रियांप्रमाणें परदेशी आहेत. सहाव्या शतकांत परदेशी लोकांनीं राज्यसत्ता बळकावल्या-

वर त्यांना क्षत्रिय मानीत हा मुद्दा जरी वाजवी नसला तरी थोडासा मान्य होईल, पण कोणता हेतु मनांत धरून कांहीं खझरांनीं ब्राह्मणत्व स्वीकारलें असेल ? बरें खझर लोकांत जाति असल्याचा पुरावा नसल्यामुळें त्यापैकी कांहींजणांनीं ब्राह्मण कां व्हावें याचाही नीट उलगडा लागत नाही. गुजर लोकांमध्ये पूर्वी सांगित्याप्रमाणें ब्राह्मण आहेत व शेतकरी आहेत, सुतार आहेत व लोहारही आहेत; जसे मराठ्यांत आहेत. गुजर नांवाचे कऱ्हाडे ब्राह्मण आहेत या गोष्टीला फारसे महत्व देतां येत नाही. कारण गुजराथ देशांत राहण्यानें तें नांव मिळालें असेल. कारण त्याचें पटवर्धन हें नांव शिवाय आहे. परंतु जरी हीं ब्राह्मण घराणीं गुर्जरवंशाची आहेत असें मानले तरी त्यावरून गुजर लोक परदेशी आहेत असें सिद्ध होत नाही, उलट ते आर्यच आहेत या मताला जास्तच पुष्टि मिळते.

मि. भांडारकरांचा चवथा मुद्दा यादीपेक्षां विलक्षण आहे. त्यांची माहिती चुकीची असून त्यांनीं काढलेलीं अनुमानें हि चुकीचीं आहेत. (प्रतिहार शब्दाचे पडिहार हें प्राकृत रूपान्तर सरळ आहे. पण भांडारकरांचें मत याच्या उलट आहे. ते म्हणतात पडिहार शब्दाचें प्रतिहार हें संस्कृत रूप बनविलें आहे परंतु मि. भांडारकरांना आम्ही असा सवाल करतो कीं पडिहाराचें प्रतिहार असें संस्कृतांत रूप करण्याचें कारण काय ? संस्कृतांत पडिहार उच्चार होत नाही कीं काय ? प्राकृतांत याच्या उलट आहे. परंतु प्रस्तुतच्या वादाचा हा मुद्दा नसल्यामुळें आम्ही त्यांचें जास्त विवरण करूं इच्छित नाही. ) जोधपुर येथील शिलालेखामध्ये पडिहारांच्या उत्पत्तीसंबंधानें पुढील उल्लेख सांपडतो. एका ब्राह्मणानें ब्राह्मण व क्षत्रिय अशा दोन वर्णांच्या स्त्रियांशी विवाह केला. ब्राह्मणस्त्रीच्या वंशजांना ब्राह्मण पडिहार असें म्हणतात व क्षत्रियस्त्रीच्या वंशजांना क्षत्रिय पडिहार असें म्हणतात. यावर मि. भांडारकर म्हणतात ‘ अशा रीतीनें ब्राह्मणाचा क्षत्रियस्त्रीशीं विवाह होणें हें मोठे चमत्कारिक आहे व त्यावरून ही चाल परदेशची असावी असा तर्क निघतो !’ पहिल्या गोष्टीवरून दुसरी गोष्ट कशी निघते तें मि. भांडारकरांनाच ठाउक !!’ पण ब्राह्मणक्षत्रियाच्या विवाहांत चमत्कार करण्याजोगें काय वैलक्षण्य आहे तें कळत नाही. स्मृतिकारांनीं असल्या विवाहांना आपली संमति दिलेली

आहे; इतकेंच नव्हे तर ही चाल चवथ्या पांचव्या व सहाव्या शतकांत जिवंत प्रचारांत होती. या ग्रंथांत आम्ही ज्या शिलालेखांचा ( Corp. Ind. III ) उल्लेख केलेला आहे त्यावरून ही गोष्ट सहज ध्यानांत येईल. अशा विवाहांत ब्राह्मण बायकांचे मुलगे ब्राह्मण व क्षत्रिय बायकांचे मुलगे क्षत्रिय मानले जात असत. सातव्या शतकापर्यंत ब्राह्मणक्षत्रियांचें खाणेंपिणें एकच होतें, त्यामुळें असल्या विवाहांवर बहिष्कार पडण्याचें कांहीं कारण नव्हतें. याठिकाणीं हिदुस्थानांत जाति कशा वाढत गेल्या याचा थोडक्यांत इतिहास देणें अवश्य आहे. पूर्वीं सर्व भारती लोक एकाच वंशाचे असल्या-मुळें आर्यलोकांमध्ये जाति नव्हत्याच; धंद्यावरून निराळे वर्ग होते. त्यामुळे वरच्या वर्गाचा खालच्या वर्गाशीं लग्नसंबंध होण्यास कांहीं आडकाठी नव्हती. अशी स्थिति असल्यामुळें ब्राह्मणांचे क्षत्रियक्षत्रियांशीं पुष्कळदा विवाह झालेले आहेत. फार प्राचीन काळीं अशा विवाहापासून झालेली संतति ब्राह्मण म्हणून मानली जात असे. परंतु जसजशी जातीचीं बंधनें अधिक अधिक घट्ट होत गेलीं तसतशी ब्राह्मण क्षत्रियांच्या मधल्या वर्गांत या संततीची गणना होऊं लागली. जातीबंधनें आणखी दृढ झाल्यामुळें या संततीची जात पुढें पुढें आईच्या जातीवरून ठरू लागली. ही वस्तु-स्थिति इ. सनाच्या सहाव्यापासून नवव्या शतकापर्यंत होती. परंतु यापुढें नवव्या शतकापासून फक्त त्याच जातींत विवाह होऊं लागले. निरनिराळ्या स्मृतिशास्त्रांच्या पुराव्यावरून व शिलालेखांवरून वरील त्रोटक इतिहास सहज ध्यानांत येण्याजोगा आहे. परंतु हा प्रस्तुत वादाचा मुद्दा नसल्यामुळें जातीसंबंधाचा जास्त विचार करण्याची येथें जरूरी नाही. ब्राह्मण बाप व क्षत्रिय आई यांची संतति क्षत्रिय गणली जात असे, यांत कांहीं नवल नाही. ( स्त्रीध्वनन्तरजातासु द्विजैरुत्पाद्वितान् सुतान् ; सदशानेव तानाहुर्मातृदोषविगर्हितान् ॥ मनु ६ अं. १० )

एखाद्या घराण्याच्या मूळपुरुषासंबंधानें ज्या दंतकथा प्रचलित असतात त्यांना मि. भांडारकरांनीं भलतेंच महत्व देऊन चुकीचीं अनुमानें काढिली आहेत. परंतु इतिहासदृष्ट्या असें करणें केव्हांही बरोबर होणार नाही. कांहीं क्षत्रिय घराण्यांचे मूळपुरुष अग्नि, लक्ष्मण, मानव्य ऋषि किंवा असेच दुसरे

दिलेले लेखांतून आढळतात. परंतु या सर्व काल्पनिक गोष्टी असून त्यावरून ऐतिहासिक अनुमाने केव्हांही निघू शकणार नाहीत. मि. भांडारकर चालुक्यांना व कदंबांना ब्राह्मण वंशाचे समजतात. एका शिलालेखामध्ये मानव्यऋषि हा कदंबाचा मूळपुरुष म्हणून दिलेले आहे परंतु यावरून ते ब्राह्मण होते असे सिद्ध होऊ शकत नाही. हिंदुस्थानांतील जातीचे किंवा लोकांचे मूळ पुरुष ऋषीच होते, विशेषतः सात ऋषी होते असे मानण्यांत येते. एके ठिकाणी मनु हा क्षत्रिय सर्व मनुष्यजातीचा आदिपुरुष होता असे लिहिले आहे. मग यावरून सर्व मनुष्यजात क्षत्रिय आहे असे जर कोणी अनुमान काढू लागला तर कितीसे बरोबर होईल ? याशिवाय ब्रह्मर्षि, राजर्षि व देवर्षि असे ऋषींमध्ये भेदही आहेत. सारांश या काल्पनिक दंतकथांवरून मि. भांडारकर ऐतिहासिक अनुमाने काढू पाहतात हे मोठे विलक्षण होय. या दंतकथा जर परंपरागत असतील तर त्यांना एवढेच महत्त्व देणे योग्य होईल, कीं अशा परंपरागत कथांवरून घराण्याची मूळपीठिका ठरवितां येते. दक्षिणेतील चालुक्य स्वतःला मानव्य गोत्राचे समजत असत असे त्यांच्या प्राचीन लेखांवरून दिसते, म्हणून त्यांना आर्यवंशी समजण्यास कांहीं हरकत नाही. कदंबही स्वतःला त्याच गोत्राचे समजत असल्यामुळे ते क्षत्रिय असून चालुक्यांच्याच वंशाचे होते असे म्हणतां येईल. शिंदे स्वतःला शेषाचे वंशज समजतात म्हणून ते द्राविडी वंशाचे मानतां येतील. शिंदे घराणे नाग वंशाचे होते हे भांडारकरांना कबूल आहे. असे असूनही एका कलमाच्या ( पा. २७ ) आरंभी त्यांनी असे वाक्य घातले आहे “ सिंदे नांवाची दुसरी एक परदेशी जात उत्तरेकडून दक्षिणेकडे आली. ” या ठिकाणी परदेशी हा शब्द हिंदुस्थानच्या बाहेरील लोकांनाच अनुलक्षून वापरला आहे हे उघड आहे. मग तो शब्द सिंदेवंशाला कसा लागू पडतो कोणास ठाऊक ? हिंदुस्थानांतील मुख्य मुख्य जातीचे लोक परदेशी आहेत अशा भ्रान्त कल्पनेने मि. भांडारकरांची इतकी दिशाभूल झाली आहे कीं अहिच्छत्राहून दक्षिणेकडे आलेल्या ब्राह्मण लोकांना सुद्धा परदेशी म्हणावयास ते मागे पुढे पाहात नाहीत. चाहूमान, पढिहार, परमार व चालुक्य हे लोक अहिच्छत्राहून आले एवढे मि. भांडारकरांना कोठे

आढळलें ? झालें तात्काळ हे लोक परदेशी असा त्यांच्यावर त्यांनीं शिवका मारलाच. परंतु या गडबडींत मि. भांडारकर विसरतात कीं अहिच्छत्रनगरींत आर्यांची मोठी वसाहत होती असें म्हणावयास हरकत नाही. पाञ्चाल म्हणजे आर्य वसाहतीचें केंद्र अहिच्छत्रच होय. मग ब्राह्मण व क्षत्रिय यांनीं आह्मी अहिच्छत्राहून आलों असें जर सांगितलें तर त्यांत विलक्षण तें काय आहे ? एवढ्या सांगण्यानें ते परदेशी कसे होऊं शकतात ते आम्हांला तरी समजत नाही.

सारांश, मानवजातीशास्त्राच्या प्रमाणावरून किंवा ऐतिहासिक प्रमाणावरून गुर्जर लोक खन्नर अर्थात् परदेशी आहेत असें सिद्ध करतां यावयाचें नाही. तेव्हां गुर्जर लोक हिंदुस्थानचेच मूळचे आलेले आर्य असले पाहिजेत, हें उघड आहे.

शेवटीं जाट लोकांसंबंधानें विचार करूं. आम्ही वर दाखविलेंच आहे कीं, त्यांच्या शरीराच्या व तोंडाच्या स्वरूपावरून ते निःसंशय आर्यच आहेत. कारण त्यांचा वर्ण गौर, बांधा उंच, व नाकें वर आलेली आहेत व त्यांचीं डोकींही लांबट असतात. या सिद्धान्ताला विरुद्ध इतिहासाची कोणतीच गोष्ट नाही. हल्लींच्या जाट लोकांची संयुक्तप्रांतांत व पंजाबांत हिंदु व शीख राज्यें स्थापन होईपर्यंत जाट लोकांचा इतिहासांत फारसा उल्लेख नाही हें खरें. परंतु जाट लोकांचा फार प्राचीन काळीं उल्लेख झालेला आहे. कारण महाभारतांतील कर्णपर्वीत जट असें त्यांचें नांव आलें आहे. नंतर इ. स. पांचव्या शतकांत लिहिल्या गेलेल्या चंद्राच्या व्याकरणांत “अजयज्जटो हूणान्” असें एक वाक्य आलें आहे. यांत जाट लोकांचा उल्लेख आला आहे. यावरून असेंही दिसतें कीं जाट व हूण लोकांचें वैर होतें व जाट लोकांनीं हूणांचा पराभव केलेला होता. यावरून कोणाच्याही लक्षांत येईल कीं जाट लोक हिंदुस्थानावर स्वारी करणारे किंवा अशाच स्वारी करणाऱ्या लोकांबरोबर घुसणारे बाहेरचे नसून पंजाब मधलेच रहाणारे होते. मंदसोर शिलालेखांत लिहिल्याप्रमाणें यशोधर्मानें हूणांचा पूर्ण पराभव केला. हा यशोधर्मा जाट जातीचा कदाचित् असूं शकेल. कारण यावेळीं सिंधप्रांतांत व माळव्यांत म्हणजे मध्य हिंदुस्थानांत जाट लोकांनीं आपल्या वसाहती केल्या होत्या. परंतु आम्हांला

या गोष्टीशीं कांहीं करावयाचें नाही. वर दिलेल्या वाक्यावरून एवढें निःसंशय सिद्ध होते कीं जाट लोक हूणलोकांबरोबर आलेले नसून त्यांचे शत्रु होते.


तिसरी गोष्ट ही कीं जाट वेदकालीन विश् होते असे दिसतें. हल्लींसुद्धां प्रायः ते शेतीभातीवर आपला उदरनिर्वाह करितात. वेदकाळीं शेतकरी लोक आर्य असून त्यांना वैश्य समजण्यांत येत असे. लढवय्ये लोकांचे म्हणजे क्षत्रियांचे वैश्यस्त्रीशीं पुष्कळदां विवाह होत असत. ही चाल पूर्वी सर्वत्र चालू होती, इतकेंच नव्हे तर ती अद्याप तशीच चालू आहे. कारण पंजाबांतील रजपुत लोक जाट घायका अजून करतात. जातिव्यवस्था कायम ठेवण्याची हिंदु-लोकांची जणूकाय उपजत प्रवृत्ति आहे, आणि त्यामुळेच वर्णसंकर होण्याचा टळतो. पण रजपुत व जाट लोक एकाच आर्यजातीचे आहेत. जाट लोकांनीं आपली जात अद्याप शुद्ध ठेविली आहे. ते शेतीभाती करीत असल्यामुळे व त्यांच्यामध्ये विधवा-विवाह होत असल्यामुळे हल्लीं हिंदुलोक त्यांना शूद्र समजतात. परंतु खरा विचार करतां त्यांनीं आपलें आर्यत्व सर्वांपेक्षा जास्त चांगलें राखलें आहे. हे जाट लोक सूर्यवंशीं असावेत कारण हिंदुस्थानांत प्रथम आलेल्या आर्यांपैकींच हे होत. इंडो-आर्यन लोकांच्या अतिप्राचीन वसाहतीचा प्रांत जो पंजाब, त्यांतच हे आर्य लोक प्रथम राहूं लागले होते.

आर. जी. लीथेम साहेब आपल्या “ Ethnology of India पान २५४ मध्ये काय म्हणतात तें येथें देऊं “ बहुतकरून रजपुत लोक हिंदु, व जाट लोक मुसलमान असतात. बहुतकरून जाट शेतीभाती करून शांततेनें रहाणारे आहेत. यावरून जाट लोक हे घाटलेले रजपुत असूं शकतील व रजपुत लोक पूर्वींचे जाट असूं शकतील. धार्मिक श्रद्धेमुळे दुसरे कांहीं फेरफार झाले असतील, नाहीं असें नाहीं. लढाऊ पेशा व शेतीभातीचा धंदा यामुळे मनोवृत्तींवर व चेहेऱ्यावर निरनिराळे फेरबद्दल होतात. त्याचप्रमाणे अरेरावीपणाचें स्वातंत्र्य व निमुटपणें छळ सोसून घेण्याचें पारतंत्र्य यामुळेही मनावर तसाच परिणाम होतो.” जरी कित्येक जाट लोकांनीं हिंदुधर्म सोडून दिला आहे तरी त्यांच्यांत जातीचें बंड पूर्वींप्रमाणेंच कायम आहे हें सांगितलें पाहिजे. हिंदुजाट लोकांमध्ये व मुसलमानी जाट लोकांमध्ये पूर्वींप्रमाणें लग्नाचीं बंधनें कायम आहेत.



शेवटीं जाट व गुजर लोकांसंबंधानें सर डी.इबेट्सन आपल्या “Punjab Castes” नामक ग्रंथांत काय म्हणतात ते आणखी पाहूं. “मूळचे रजपूत आणि मूळचे जाट लोक हिंदुस्थानांत निरनिराळ्या वेळीं आले असतील, पण माझ्या मतें रजपूत धंदावरून पडला असावा. त्याचा मानवजाति-शास्त्राशीं संबंध नाही. परंतु ते निरनिराळ्या वेळीं हिंदुस्थानांत आले असैं जरी धरलें, तरी त्यांच्या शरीराच्या व चेहऱ्याच्या साम्यावरून व आपआपसांत असणाऱ्या त्यांच्या निरंतरच्या संबंधावरून ते एकाच वंशाचे असावेत असैं वाटतें ” ( पृ. १०० ) गुजर लोकांसंबंधें इबेट्सन साहेबांचें असैं मत आहे. “पंजाबांत गुजर लोक ही एक मोठी आठवी जात आहे. वरच्या जातीपैकीं जाट, रजपूत, पठाण व ब्राह्मण आणि खालच्या जातीपैकीं चांभार व चुहरा हेच लोकसंख्येनें त्यांच्यापेक्षां जास्त आहेत. त्यांचा बांधा उंच असून त्यांचें जाट लोकांशीं फारच साम्य आहे. त्यांचा सामाजिक दर्जा बहुतेक एकच आहे, कदाचित् गुजर लोक थोडेसे कमी दर्जाचे ठरतील. व दोघांचा रोटीव्यवहार विनदिव्यक्त चालत असतो ” ( पृ. ६०४ ) सारांश ज्यांचा ज्यांचा पंजाबच्या लोकांशीं चांगला परिचय झाला त्यांनीं जाट, गुजर व रजपूत हे सिथियन नसून आर्यच आहेत असैं आपलें मत दिलें आहे. तरी सुद्धां कांहीं विद्वानांनीं या लोकांना यूची-खझर-जीटीच्या वंशाचे ठरवून हे लोक सिथियन आहेत व ऐतिहासिक काळांत, इतकेंच नव्हे तर, ख्रिस्तीसनानंतर ते हिंदुस्थानांत आले असा आपला अभिप्राय दिला आहे. हे लोक हिंदुस्थानांत वाढेरून आल्या-बद्दलचा पुरावा काडीमात्र मिळत नाही. ते हिंदुस्थानांत आल्याचा उल्लेख परदेशांत कोठेही उपलब्ध नाही. किंवा या गोष्टीसंबंधानें त्या लोकांत परंपरागत कथाही नाहीत. इतकेंच नव्हे तर या गोष्टीसंबंधानें ऐतिहासिक पुरावा, किंवा शिलालेख किंवा दुसऱ्या कांहीं सूचक गोष्टी यांचा पूर्ण अभाव आहे. मग अशीं चुकीचीं विधानें कां करण्यांत येतात ? आमच्या मतें त्याला एकच कारण आहे. तें हें कीं बहुतेक युरोपीयन विद्वान् लोकांची व आमच्यांतील कांहीं विद्वान् मंडळीची अशी खोड आहे कीं हिंदुस्थानां-तील एकादी जात सुस्वरूप व कार्यक्षम दिसली कीं तिच्यावर “ परदेशी ” म्हणून शिक्का मारावयाचा.

## प्रकरण ५ वें.



### समाजस्थिति.

मागील प्रकरणांत हर्षकालीन विविध लोकांचें वर्णन केलें. आतां प्रस्तुत प्रकरणांत त्यांच्या सामाजिक चाली रीती म्हणजे त्यांचे पोषाक, आभरणें, विशिष्ट वहिवाटी, इत्यादिकांकडे वळूं. या सामाजिक बाबतींतहि हर्षाचा काळ म्हणजे प्राचीन व अर्वाचीन काळांचा भेद दाखविणारा मर्यादा काळच होय; म्हणजे प्राचीन काळच्या गोष्टीच्या साखळींतील तो शेवटचाच दुवा आहे. येथून पूर्वीची साखळी संपून नवीन परिस्थितीला सुरवात झाली आहे. आपण पाहिलेल्या लोकांच्या वस्त्रप्रावरणाचें वर्णन ह्युएन-त्संग असें करतो; “या लोकांचे आंतले किंवा बाहेरचे असे कोणतेच कपडे शिवून तयार केलेले नसतात. त्यांचा रंग स्वच्छ पांढरा असून छिटकावाचा किंवा मिश्र रंग त्यांना आवडत नाही. पुरुष मंडळी कमरेभोंवतीं एक लांब वस्त्र गुंडाळतात आणि तसेंच दुसरें खाकांपर्यंत घेऊन उजवा खांदा उघडा ठेवितात. त्यांच्या स्त्रिया लांबच लांब झगेवजा वस्त्र नेसतात व तें दोन्ही खांद्यांवरून जाऊन खालीं मोकळे सुटलेलें असतें. त्यांच्या डोक्याचा वरच्या भागावरील केसांची गांठ बांधलेली असते व बाकीचे तसेच मोकळे रहातात. पुरुष कांहीं आपल्या मिशा कातरतात व कांहीं त्यांच्या निरनिराळ्या तऱ्हा करतात. ते डोक्यावर फुलांच्या माळा गुंडाळून गळ्यांत हार घालितात.” (वाटर्स.ह्यु.१.पा.१५१). या वर्णनावरून प्रथम असें दिसतें कीं हर्षाच्या काळापर्यंत कपडे शिवून घालण्याची रीत इकडे सुरू झाली नव्हती. पुरुष व स्त्रिया या उभयतांचीं वस्त्रें प्राचीन काळाप्रमाणेंच (महाभारत उपसंहार पहा) एकेरी व लांब असून पुरुषांत तीं कमरे

भोवतीं व एका खाकेंखालून गुंडाळीत, आणि स्त्रियांत दोन्ही खांद्यावरून घेत. उत्तरीय किंवा वरचें वस्त्र हेंहि कधीं कधीं स्त्रिया व पुरुष घेत असत. पण त्याचा उल्लेख ह्युएनत्संगानें केलेला नसल्यामुळे त्याचा प्रचार त्यावेळीं कमी झालेला असावा. अशा या पोषाखाचा निर्देश मनुस्मृतींत तसाच ग्रीक ग्रंथकारांच्या लेखांतहि केलेला आहे. प्राचीन काळचे ग्रीक व रोमन लोकहि अशाच प्रकारचीं दोन लांब चादरवजा वस्त्रें अंगावर घेऊन खांद्यावरून खाली सोडीत. आज मितीसहि बंगाल, मद्रास व थोड्याफार प्रमाणांत मुंबई या प्रांतांत म्हणजे हिंदुस्थानाच्या पूर्व, पश्चिम व दक्षिण या भागांत स्त्रियांचा पोषाक बहुतांशी एकवस्त्री असून, उत्तरहिंदुस्थानांत मात्र त्याच्या जागी शिवलेले घागरे आले आहेत. पण तेथेंहि घरांतल्या घरांत असतांना त्या एक वस्त्राच असतात. पुरुषांच्या बाबतींत कमरेखाली असलेलें धोतर हाच काय तो घरगुती नित्य व्यवहारांतील पोषाक असून, मद्रास व मुंबई, मलबार, कोचीन इकडले प्रांतखेरीज एकंदर हिंदुस्थानांत बाह्यव्यवहाराचा पोषाक मात्र शिवलेल्या विजारीतुमानींचा झालेला आहे. कमरेवरील जें उत्तरीय त्याबद्दल तर आतां सर्वच ठिकाणीं शिवलेले सद्दे कोट आलेले आहेत. कपडे शिवण्याची कला प्रथमतः हर्षाच्या नंतर आठव्या शतकांत अरब लोकांनीं केव्हां तरी या देशांत आणिली असावी, किंवा कदाचित् त्याच्याहि पुढें अकराव्या शतकांत महंमुदाच्या तुर्कांबरोबर ती आली असेल.

पोषाकाविषयीं ह्युएनत्संगानें केलेलें वर्णन किती सत्य आहे हें पहाणें असेल, तर बाणभट्टानें लिहिलेल्या वर्णनाशीं तें ताडून पहावें. हर्ष आपल्या दिग्विजयाच्या स्वारीवर निघाला, तेव्हां त्याचें वर्णन करतांना बाण म्हणतो 'परिधाय राजहंसमिधुन-

लक्ष्मणी सदृशे दुकूले परमेश्वरचिन्हभूतां शशिकलामिव कल्पयित्वा सितकुसुममुंडमालिकाम्' ( ह. च. उच्छ्वास ७ ) म्हणजे त्याने निघते वेळीं राजहंस छापाचीं दोन सारखीं वस्त्रे परिधान केळीं, व चक्रवर्तिवाची खूण म्हणून ( शंकराच्या मस्तकावरील शशिकलेप्रमाणें ) “चंद्रकोरे सारखी पांढऱ्या फुलांची माळ मस्तकावर बांधिली. ” आतां हर्षासारख्या चक्रवर्तिपदाकांक्षी राजाच्या मंगल पोषाखांत जर दोन पांढरीं रेशमी वस्त्रे व पांढऱ्या फुलांची माळ एवढींच येतात, तर सामान्य माणसाचीं वस्त्रे म्हणजे दोन कापसाच्या वस्त्रांशिवाय काय असणार ? अद्यापि सुद्धां अगदीं जुन्या पद्धतीच्या वृद्ध गृहस्थास दोन सारखीं धोतरें एक नेसावयाचें धोतर व एक पांघरावयाचें अंगवस्त्र एवढाच काय तो पोषाक असतो. धोतर शब्दहि धू. म्ह. हलविणें, धुणें यापासून झालेला असून जें रोज धुवून स्वच्छ पांढरें ठेविलेलें असतें तें असा त्याचा अर्थ आहे. मस्तकावर पुष्पमाळा बांधण्याची चाल मात्र आतां नित्य व्यवहारांतून अजीबात गेली आहे व लग्न, मुंज वगैरे प्रसंगीं बांधावयाच्या मुंडावलीच्या रूपानें मात्र ती अविशष्ट राहिली असून व्यवहारांत तिची जागा पागोटीं, फेटे व टोप्या यांनीं पटकाविली आहे. तथापि हर्ष-चरितांत उष्णीष म्हणजे पागोट्यासारखें कांहीं शिरस्त्राण सांगितलें असून महाभारतांतहि त्याचा उल्लेख आहे. परंतु मेगॅस्थेनिसनें चंद्रगुप्तकालीन लोकांच्या वर्णनांत जें लिहिलें आहे त्यावरून उत्तरीय वस्त्राचेंच एकटोंक डोक्याला गुंडाळीत, असें अनुमान होतें. म्हणजे डोक्यासाठीं तिसरें वस्त्र लागत नसे असें आम्हाला वाटतें. तत्कालीन सर्व पोषाकच मुळीं एवढा असल्यामुळें मनुष्याचा समाजांतोळ दर्जा ओळखण्याचें साधन त्या वस्त्रांचा तलमपणा किंवा रंगाचा स्वच्छपणा हाच असला पाहिजे. म्हणजे श्रीमंतांचीं वस्त्रे तलम पोताचीं व स्वच्छ असून

गरिबांची ओबडधोबड व काळसर असत. ह्युएनत्संगानें लोंकर, रेशीम, कापूस यांच्या वस्त्रांचीं नांवें दिलीं आहेत तीं अशीं; “कौशे-य म्हणजे रेशमाचें वस्त्र, क्षौम म्हणजे तागाचें वस्त्र, कंबल म्हणजे बारीक लोंकरीचें वस्त्र आणि होळल अथवा होरल म्हणजे कोणा रानटी पशूच्या लोंकरीचें वस्त्र.” ह्युएनत्संगानें सांगितलेली शेवटची जात आमच्या मते कापसाच्या वस्त्राची असावी. रेशीम, लोंकर, कापूस इत्यादिकांची अति तलम वस्त्रें करण्याची कला त्यावेळीं हिंदुस्थानांन पूर्णत्वास पोचली होती व आज ज्याप्रमाणें कांहीं ठिकाणीं विलायती तलम कापडाहूनहि बारीक कापड डाक्का वगैरे ठिकाणीं होतें त्याप्रमाणें तेव्हांहि होत असें. राज्यश्रीच्या विवाहप्रसंगीं आणिलेल्या वस्त्रांचें बाणानें केलेलें वणन पाहिलें म्हणजे कापड विणण्याची कला हर्षकाळीं किती पूर्णतेस गेली होती, याची कल्पना होईल. बाणभट्ट म्हणतो “क्षौमैश्च बादरैश्च दुकूलैश्च लालातंतुजैश्चाशुकैश्च नैत्रैश्च निर्मोक-निभैः निश्वासहार्यैः स्पर्शानुमेयैर्वासोभिस्सर्वतः स्फुरदिन्द्रायुध-सहस्रैरिव संच्छादितम् ( ह० च० उच्छ्वास ४ था ) राजवाड्यांत जिकडे तिकडे क्षौम ( तागाचीं वस्त्रें ) बादर ( कापसाचीं, बदर-कापूस ), दुकूल ( रेशमाचीं ), लालातंतुज ( कोळ्याच्या धाग्याचीं वस्त्रें ) अंशुकें, नैत्र ( हें वस्त्र काय असावें हें समजत नाही ) इत्यादि प्रकारचीं वस्त्रें पसरलीं असून तीं सापाच्या कांतीसारखीं तेजस्वी, श्वासाच्या वाऱ्यानेंहि उडणारीं, हाताच्या स्पर्शाला मात्र उमगणारीं व इंद्रधनुष्याप्रमाणें चित्रविचित्र रंगांचीं होती.” या वर्णनांत ज्या पदार्थाचीं वस्त्रें सांगितलीं आहेत, ते सर्व कांहीं आज ओळखतां येत नाहीत. पण पदार्थ कोणताहि असला तरी त्याचें वस्त्र मात्र फार भारी प्रतीचें असलें पाहिजे हें उघड आहे. शुभ्र रंग हा पुरुषांत विशेष मान्य असून स्त्रियांना नाना रंग व

त्यांतहि चित्रविचित्र आकृति काढलेल्या अधिक प्रिय असणे साहजिक आहे. ह्युनत्संगानें वर्णिलेल्या हर्षाच्या दुकूलांवर हंसांचीं चित्रे होतील हें वर सांगितलेंच आहे. बिन कांठांची शुभ्र व सार्धी वस्त्रे आतांच्या प्रमाणें तेव्हांच्याहि स्त्रियांना पसंत नसत; तशीं वस्त्रे केवळ \*विधवा मात्र वापरीत. बौद्ध भिक्षु व भिक्षुणी यांचीं वस्त्रे सार्धी पण तांबडीं असत, पण त्या धर्माच्या निरनिराळ्या शाखांत तांबड्या रंगाच्या छटा मात्र वेगवेगळ्या असत असे ह्युनत्संगानें लिहिलें आहे (वाटर्स-पु. १ पा. १५०). जैन भिक्षूंना पिवळ्या रंगाचीं वस्त्रे आवडत, व हिंदु संन्याशांना भगव्या रंगाचीं आवड असे. या तीन धर्मांनीं हे तीन रंग आपापल्या धर्ममताची विशिष्ट खूण म्हणूनच बहुधा निवडले होते.

विधवा स्त्रियांनीं परिधान करावयाच्या साध्या शुभ्र वस्त्रांचा उल्लेख महाभारताच्या आश्रमवासिक पर्वांतदेखील धृतराष्ट्राच्या विधवा झालेल्या सुनांच्या वर्णनांत आलेला आहे. पण विधवा-वाणांच्या वर्णाचें हें वैशिष्ट्य आतां बहुतेक नष्ट झालें असून त्याच्या जागीं दक्षिणेंत तांबडा रंग आला आहे व तो बहुधा बौद्ध भिक्षुणीच्या वस्त्रांच्या वर्णाची नक्कल आहे. उत्तर व पश्चिम या हिंदुस्थानाच्या भागांत विधवांच्या वस्त्रांचा रंग प्रायः निळा काळा असतो. आणखी आश्चर्याची गोष्ट अशी कीं, पूर्वीचा विधवा वाणांचा शुभ्र वर्ण आतां वेश्यावर्गानें आपली खूण म्हणून उचलिला आहे.

---

\* प्रभाकरवर्धन मृत्यु पावला असतां हर्षानें केलेल्या शोकाच्या वर्णनांत “ परिधत्तां ध वले वाससी वसुमती ? ह्री ( राजाच्या मृत्यूसुद्धें वैधव्याप्रत प्राप्त झालेली ) पृथ्वी पांढरी वस्त्रे ( पातळें ) परिधान करो--असे शब्द आले आहेत [ इ. च. उच्छ्वास ५ वा ].

पण तत्कालीन लोकांची वस्त्रे जरी वर सांगितल्याप्रमाणे अगदीं साधी होती, तरी त्यांना दागिन्यांची मात्र फार आवड असे. खरोखर पहातां याविषयीं हिंदीलोकांची अभिरुचि, दागिन्यापेक्षां वस्त्रांची अधिक छानछोकी करणाऱ्या पाश्चात्याच्या अभिरुचीच्या अगदींच उलट दिसते. वस्त्रांच्या साधेपणाचा दागिन्यांच्या भपक्याशीं विरोध दाखवितांना ब्रुएनत्संग म्हणतो, 'राजे व सरदार लोक यांचे दागिने कांहीं विलक्षणच असतात. ते डोक्यावर हिरे—माणिकांचे किरीट चढवीत असून बोटांत अंगठ्या, मनगटांत कडी आणि गळ्यांत रत्नांचे हार घालितात.' ( वाटर्स. पु. पा. ५१ ) आजहि दागिन्यांचा सोस या देशांत कांहीं कमी नाही. पण सोने व माणकेंच नाहींशीं झाल्यामुळे दागिन्यांशिवायच पुष्कळांना हिंडावें लागतें तो भाग निराळा. अजूनहि श्रीमंत व्यापारी, अमीरउमराव, राजेरजवाडे इत्यादि आपापल्या वैभवाच्या मानानें दागिने घालतातच. डोक्यांत घालण्याचे रत्नखचित किरीट मात्र आतां नाहींसे झालेले आहेत व तें एकाप्रकारें योग्यच आहे. कारण मुसलमानांच्या अमदानीपासून आतांपर्यंत किरीट घालण्यासारखे मूर्धाभिषिक्त राजेच मुळीं या देशांत शिवाजीखेरीज दिसत नाहीत. हर्षानें चक्रवर्तित्वाची खूण म्हणून मुकुट किंवा किरीट न घालतां फक्त एक वलय ( कडे ) मात्र मनगटांत घातलें होतें; असें बाणाच्या वर्णनावरून दिसतें. ( दूर्वापलुवं विन्यस्य सह शासनवलयेन प्रकोष्ठे उच्छ्वास ७ ). पुढें दिवाकरमित्राची गांठ पडल्यावर त्यानें हर्षाला एक भारी मोत्यांचा हार ( एकावली ) असलें मूल्यवान् आभरण घालावयास तोच योग्य असें समजून नजर केला. ( ह. च. उच्छ्वास ८ वा ). या दागिन्यांशिवाय अंगद नांवाचीं बाहुभूषणें आणि कुंडलें व केयूर नांवाचीं कर्णभूषणें बाणानें

सांगितली आहेत. पण ह्युएन्त्संगानें त्यांचा उल्लेख केला नाही. हर्षचरितांत कुमारगुप्त व माधवगुप्त यांचे वर्णन करतांना ( उच्छ्-वास ४ था. ) त्यांच्या डोक्यावर फुलांच्या माळा होत्या, कुमार-गुप्ताच्या हातांत कडें व कानांत केयूर हीं होती आणि माधवाच्या गळ्यांत हार होता असें सांगितलेलें आहे. ही पुरुषांच्या दागि-न्यांची गोष्ट झाली. बायकांची गोष्ट याहून अगदीं वेगळी आहे प्रत्येक स्त्री मग ती कितीहि गरीब असो कांहीं तरी दागिने अंगा-वर घातल्याशिवाय रहाणारच नाही व श्रीमंत असल्यास सोन्यामोत्यांनीं व हिरेमाणकांनीं ती मढविलेली असणार.

पोषाक वगैरे संबधानें ह्युएन्त्संगानें आणखीहि कांहीं माहिती दिली आहे. तो लिहितो 'बहुतेक लोक अनवार्णी चालत असतात व पादत्राणें फारच थोडीं दृष्टीस पडतात.' आजकाल देखील आपल्या स्त्रिया सामर्थ्य असतांनाहि बहुधा अनवार्णीच बाहेर जातात व गांवढळ आणि गरीब लोकांना तर नाइलाजा-स्तव पायांत कांहीं घालतां येत नाही. ह्युएन्त्संग आणखी ह्मणतो " ते आपल्या दांतांना लाल किंवा काळा रंग देतात, केंस छोटून सारखे ठेवितात व कानांना छिद्रें पाडितात. त्यांचीं नाकें लांब व डोळे मोठे असतात. अशा प्रकारचें त्यांचें एकंदर बाह्यस्वरूप आहे". ( वाटर्स पु. १ पा. १५), कानांना भोंकें पाडण्याची चाल येथें अजून सार्वत्रिक आहे व हर्षकाळीं देखील ती तशीच असावी. कारण हिंदुधर्माच्या शास्त्रांत तो विधि सांगितला असून हिंदुधर्माबाहेरील लोकांना याच कारणास्तव अविध असें नांव पडलें आहे. केसांसंबंधें पाहतां ब्राह्मण लोक डोक्याचे व दाढीचे केस आजच्यासारखेच काढीत असावे; परंतु ह्युएन्त्संगाच्या वर्ण-नावरून मात्र तसें दिसत नाही. पूर्वी सांगितल्याप्रमाणें त्यानें डोक्यावरील केस मोकळे सोडीत असत असें म्हटलें आहे.



त्यावरून ते कापीत असणें जुळत नाही. कदाचित् केंस कापिल्याचें वर्णन क्षत्रियांना व राजेलोकांना लागू असेल. लष्करी अधिकारी दाढी वाढवीत आणि कलेहि राखीत. याविषयी ठाणेश्वरच्या सेनापतीचें बाणानें केलेलें वर्णन मोठें सूचक आहे. तो म्हणतो “ शिरोरुहसटालः.....धवल-स्थूल-गुंजापिच्छ-प्रच्छादित-कपोल भागभास्वरेण.....मृतमपि हृदयस्थितं स्वामिनमिव सितचामरेण वीजयन्नाभिलंबेन कूर्चकलापेन ” त्याचे डोक्यावरील केंस गुंतिलेले असून त्याचे पांढरे कले गालांवर पसरले होते; त्याची पांढरी शुभ्र लांब दाढी छातीवर बेंबीपर्यंत लोंबत असून जणू काय स्मृतिशेष होऊन आपल्या हृदयांत वास करणाऱ्या आपल्या स्वामीला तो ( त्या कूर्चरूपी ) शुभ्र चामरानें वाराच घालीत आहे असें पहाणाराला वाटे. ( ह. च. उच्छ्वास ६ ).

आतां हर्षकालीन लोकांच्या चालीरीतीकडे वळूं व प्रथम त्यांच्यातील विवाहाच्या प्रकाराचा विचार करूं. या बाबतींत आय महत्वाची गोष्ट म्हणजे त्याकाळीं या देशांत बालविवाहाची पद्धत चालू नव्हती ही होय. जर कदाचित् ती रूढ असती, तर स्त्रियांच्या पुनर्विवाहाच्या निषेधाचा जसा ह्युएनत्संगानें उल्लेख केला आहे, तसा या देखील रीतीचा केला असता. राज्यश्रीच्या विवाहाचें जें वर्णन बाणानें केलें आहे ( उच्छ्वास ४ ) त्यावरूनहि हेंच अनुमान दृढ होतें. राज्यश्रीचा विवाह ती शरीरदृष्ट्या उपवर झाल्यावरच घडलेला आहे, आणि विवाह झाल्यावर त्याच दिवशीं लगेच तिचा गर्भाधान-संस्कार झाला असें सुद्धां त्यांत वर्णिलें आहे. आतां यावर कोणी असें ह्मणेल कीं, हे प्रौढ विवाह क्षत्रियांपुरतेच होत; इतरत्र नव्हते. परंतु विवाहाच्या बाबतींत ब्राह्मण, वैश्य आणि क्षत्रिय यांत फरक होता असें मानावयास कांहीं कारण दिसत नाही. स्वतः बाणानेंहि मयूरकवीच्या प्रौढ

बहिणीशींच विवाह केला अशी कथा आहे. तात्पर्य विवाहाच्या बाबतीत सुद्धा प्राचीन अर्वाचीन काळांना जोडणारा दुवा ह्यणजे हर्षाचा काळ होय असें ह्यणावें लागतें. यानंतर मात्र या देशांत बालविवाहाची पद्धति हळू हळू प्रचारांत आली; त्याचें वर्णन पुढें योग्य ठिकाणीं येईलच.

बाणानें हर्षचरितांत केलेलें राज्यश्रीच्या विवाहाचें वर्णन हें खरोखरच फार सरसकाव्यमय असूनहि वस्तुस्थितीचा त्यांत मुळींच विपर्यास केलेला नाही. त्यांत वर्णिलेली उपवर कन्येच्या मातापितरांची चिंता वस्तुस्थितीचेंच हुबेहूब चित्र आहे. ही चिंता मातापितरांचें सामर्थ्य कितीहि असलें तरी त्यांना सोडीत नाही. विवाहापूर्वींच्या प्रचंड तयारीचें बाणाचें वर्णन देखील वस्तुस्थितीचेंच निदर्शक आहे. त्यांतील एका भागावरून असें दिसतें कीं, हर्षकाळीं विवाहेच्छु वर उपवर असणाऱ्या कन्येसाठीं मागणी घालीत असत ( शोभनेच दिवसें ग्रहवर्मणा कन्यां प्रार्थयितुं प्रेषितस्य प्रधानदूत पुरुषस्य करे दुहितृ दानजलमपातयत् । ह. च. उच्छ्वास ४ ). सांप्रत तरी हिंदुस्थानांत उच्च जातींत याच्या अगदीं उलट चाल आहे. असो.\* या मागणी घालणाऱ्यांपैकीं ज्याला मुलीचा बाप किंवा पाळक त्याच्या कुलशीलादि गुणांवरून पसंत करी त्याच्या कडून मागणी घालावयासाठीं आलेल्या दूताचे हातावर तो मग दानाचें उदक सोडी. एवढें झाल्यावर वर आपल्या मंडळीसह वधूचे गांवीं येई आणि मग ज्योतिष्यांनीं सांगितलेल्या शुभ मुहूर्तावर ( ज्योतिषाचें बंड त्यावेळींहि आजच्यासारखेंच जोरांत होतें ) तो वधूगृही

\* विवाह प्रयोगांत अद्यापहि बाणानें वर्णिलेली कन्या प्रार्थनेचीच चाल कायम ठेविली आहे व व्यवहार कसाहि असला तरी शास्त्र म्हणून लग्नाचे पूर्वीं वराचा पिता वधूला मागणी घालण्याचा बहणा करतोच.

समारंभानें आल्यावर वधूचा पिता त्याचें शक्य तितक्या उत्तम रीतीनें स्वागत करी, आणि नंतर शास्त्रोक्त व रूढीच्या नियमांना अनुसरून विवाहविधि साजरा करण्यांत येई. हल्लीं क्षत्रिय जातींत जशी पडद्याची चाल आहे तशी ती तेव्हांहि होती व तिला अनुसरून प्रत्यक्ष विवाहविधि पडद्यांतच स्त्रियांचे समूहांत होई व तेथें पुरोहितांचा मात्र प्रवेश असे. कवि-श्रेष्ठ बाणभट्टानें राज्यश्रीच्या विवाहप्रसंगीं ती आपल्या सख्या समवेत वेदीपार्शीं खालीं मान घालून पण उत्कंठेनें कशी वाट पहात उभी राहिली होती व नवरा अंतःपुरांत येण्याचे वेळीं त्या सख्या तिला जरा मान वर करून त्याच्याकडे पहावयास सांगत असतांना ती एकीकडून त्यांना व एकीकडून आपल्या हृदयाला कशी दटावीत होती याचें मार्मिक वर्णन केले आहे. आतांच्याप्रमाणेंच तेव्हां-  
 व्याहि वधू वरासमोर असतां मान खालीं घालीत असत. मुहूर्ताची वेळ बरोबर भरतांच वधूवरें एकमेकांच्या गळ्यांत हार घालून, होमाग्नि प्रदीत करीत व त्यांत लाजांच्या आहुति देऊन त्याभोंवतीं सात प्रदक्षिणा करीत. हा सप्तपदीचा विधि विवाहापैकीं अत्यंत महत्वाचा भाग होय असें स्मृतींतहि सांगितले आहे. याप्रमाणें शास्त्रोक्त विवाहविधि झाल्यावर वधूवरें सर्व वडील माणसांना व ब्राह्मणांना नमस्कार करीत. पण आश्चर्याची गोष्ट अशी कीं, विवाहानंतर होणाऱ्या भोजन समारंभाचा मात्र उल्लेख राज्यश्रीच्या विवाहवर्णनांत बाणानें केलेला नाही. नवोढ वधूवरांसाठीं मुद्दाम शृंगारून तयार केलेल्या आवास-गृहामध्ये विवाहाची पहिली सौख्याची रात्र त्यांनीं घालविली हें मात्र त्यानें वर्णन केले आहे. विवाहानंतर ग्रहवर्मा दहा दिवस श्वशुरगृहीं राहिला व तितक्या अवधीत त्यानें आपल्या सासूबाईस संतोष देण्याचा आटोकाट प्रयत्न केला, आणि मग सासऱ्याकडून मिळालेल्या मूल्यवान्

वस्तु दासदासी वगैरे घेऊन तो आपल्या नगरी परत गेला, हेही शेवटीं बाणभट्टानें सांगून ठेविलें आहे.

सदरील सविस्तर वर्णनावरून असें दिसून येईल कीं, विवाह-विधीचा शास्त्रोक्त भाग तेव्हां होता तसाच आतांही बहुतांशी राहिला आहे, तरी दोन महत्वाच्या गोष्टींत मात्र त्यांच्यांत भेद दिसून येतो. त्यापैकी पहिली गोष्ट म्हणजे वर वधूला मागणी घाली, व दुसरी विवाहाचे दिवशींच वधूचा गर्भाधान-संस्कार होई. आतां या दुसऱ्या गोष्टीवरून विवाहकाळीं मुली चांगल्या प्रौढ असल्या पाहिजेत हें उघड होतें. या बाबतींत आणखी सांगण्यासारखी गोष्ट म्हणजे पूर्वी उल्लेख केल्याप्रमाणें एकदां विवाह झालेल्या स्त्रीचा वरच्या तीन जातींत तरी पुनः विवाह होत नसे, ही होय. या गोष्टींतहि हर्षकाळ व आजचा काळ यांत साम्य आहे. पण याच्यापुढें विधवांचें वपन जें आज दृष्टीस पडतें तें मात्र त्याकाळीं नव्हतें. एकाठिकाणीं बाणानें विधवा स्त्रीच्या वेणीचा उल्लेख केला आहे व त्याचे शब्द ( ह. च. उच्छ्वास ५ वा ) ‘ बध्नातु वैधव्य वेणीं वरमनुष्यता ’ असे आहेत. आतां विधवाची विशिष्ट वेणी कशी असे हें समजण्याला मार्ग नाही. रामायणांत सीता पतीपासून दूर रावणगृही असतांना तिला ‘ एकवेणीधरा ’ असें विशेषण लाविलें आहे व अशा एक-वेणीचा उल्लेख प्रोषितभर्तृका स्त्रियांसंबंधानें पुढील कवींनींही वारंवार केलेला आहे. भाग्यवती स्त्रियांच्या वर्णनांत तीन-पेडी वेणीचा उल्लेख येतो. पण पति दूर असतांना घालावयाची एकवेणी व विधवा स्त्रियांची विशिष्ट वेणी यांत कोणत्या बाबतींत फरक असे हें समजत नाही. पूर्वी सांगितल्याप्रमाणें विधवांच्या वस्त्रांचा वर्ण विशिष्ट म्हणजे शुभ्र असून सौभाग्यवती स्त्रियांचीं वस्त्रें रंगीत व चित्रविचित्र कांठांचीं असत.

वैधव्य स्थितींत जन्म घालावा लागण्याची तेव्हांची चाल बाल-विवाहाच्या अभावीं फारशी जाचक होत नसावी, तथापि मधून

मधून राज्यश्रीप्रमाणें अकाल वैधव्याचे हृदयद्रावक प्रसंग तेव्हांहि येत असलेच पाहिजेत. अशा दुर्दैवी स्त्रियांना बौद्ध धर्मांत आश्रय मिळे व बौद्धभिक्षुणींचा वर्ग बहुतेक अशाच स्त्रियांचा बनलेला असावा. जुलमाचें वैधव्य त्याकाळीं जरी समाजांत आपलें उग्र रूप वर सांगितल्याप्रमाणें प्रकट करित नव्हतें, तथापि विधवांसंबंधाची जी एक अति दुष्ट चाल कवींनीं व हर्षचरितांत स्वतः बाणानेंहि वर्णिली आहे तिचा येथें निर्देश करणें अवश्य आहे. ती अशी की, युद्धांत पराभूत होऊन मृत्युमुखी पडलेल्या राजाच्या विधवा स्त्रियांना जेता राजा आपल्या कुटुंबांत दास्य करावयास लावीत असे. त्यामुळे अशा स्त्रिया प्रसंगीं मृत्युहि पत्करीत यांत आश्चर्य नाही. पण आश्चर्य वाटतें तें हेंच की, पराभूत झालेल्या राजांच्या विधवा स्त्रियांची दुर्दशा कविप्रतिभेला मोठा वर्ण्यविषय म्हणून प्रिय वाटतो. विधवा विवाहाच्या अभावीं जेल्या राजाच्या घरीं दास्यांत सांपडलेल्या अशा राजविधवांना प्रसंगीं नाटकशाळांची देखील अवस्था प्राप्त होणें अपरिहार्य होतें. त्याकाळीं राजाच्या अन्तःपुरांत अनेक विवाहित स्त्रियांबरोबर नाटकशाळा व वेश्या यांचाहि मोठा भरणा असे हें लक्षांत ठेविलें पाहिजे. नाटकशाळा व वेश्या यांना एक राजा टाकून दुसऱ्या बलिष्ठ राजाचा आश्रय मिळाल्यास दुःख वाटण्याचें कारण नव्हतें.\* परंतु मृत राजाच्या विवाहित स्त्रियांवर दास्य करण्याचा किंवा प्रसंगीं त्याच्याही पलीकडे जाऊन नाटकशाळा बनण्याचा प्रसंग यावा ही गोष्ट मात्र अनुचित व क्रूरपणाची दिसते. इतर गोष्टींत सुव्यवस्थित व नीति-

\* उदाहरणार्थ राज्यवर्धनानें मालवराजाला पराभूत करून ठार मारिल्यावर भंडीनें त्याच्या वारयोषिद्राजाला हर्षाचे हवाली केल्याचें वर्णन बाणानें केले आहे. 'अप्सरस इव बहुसमर-रस साहसानुरागावतीर्णा वार विलासिनीः' (इ. च. ७ वा उच्छ्वास).

धर्मानें वागणाऱ्या तत्कालीन हिंदुसमाजांत अशा प्रकारची दुष्ट चाल अस्तित्वांत असावी हें आम्हाला खरें देखील वाटलें नसतें. पण बाणभट्टासारख्या प्रत्यक्ष पाहिलेल्या गोष्टी वर्णन करणाऱ्या लेखकाच्या लेखांमुळे तसें मानिल्याशिवाय गत्यंतर मात्र नाही. प्रभाकर-वर्धन मृत्युपंथास लागला असतांना त्याची राणी यशोमती अग्निप्रवेश करण्यास सिद्ध झाली व तेव्हां तिचा पुत्र हर्ष तिला तसें न करण्या-विषयीं विनवीत असतां तिनें जे उद्गार काढले त्यांत 'आपीतौ पुष्पद्विधैः पुत्रैरमित्रकलत्र-बन्दिवृन्द-विधूयमान चामर मरुच्चलच्ची-नांशुकधरौ पयोधरौ ( ह. च. उ० ५ वा )' असे शब्द आहेत व त्यांत शत्रूच्या स्त्रियांना दासी केल्याची प्रौढी मिरविली आहे. असो.

वरील राजे लोकांतच असणारा अपवाद वगळतां एरवीं त्या काळीं स्त्रियांची स्थिति फार चांगली होती. त्यांना शिक्षण मिळत असून वागणूकहि चांगली होती. हर्षाची बहीण राज्यश्री चांगली शिक्षित असून पुष्कळ कला व शास्त्रें तिला परिचित होती. नृत्य व गायन हे विषयसुद्धां तिला शिकविलेले होते असें बाणानें लिहिलें आहे ( राज्यश्रीरपि नृत्यगीतादिषु विदग्धासु कलासु उपचीयमानपरिचया यौवनमारुरोह हर्ष च. उच्छ्वास ४ था ). पण आतां शिष्ट कुटुंबांतील स्त्रियांमध्ये या कला निषिद्ध मानिल्या गेल्या आहेत. हर्ष जन्मप्रसंगी सरदारांच्या व राजेरजवाड्यांच्याहि स्त्रियांनीं आनंदानें नृत्य केल्याचें जें वर्णन बाणानें केलें आहे, तेंसुद्धां लक्षांत ठेवण्यासारखें आहे. या स्त्रियांचें नृत्य अर्थात् कला-वतिणीच्या नृत्याहून भिन्न असून त्या ठिकाणीं पुरुषांचा प्रवेशहि नव्हता. पुरुष व स्त्रिया यांचें एकत्र नृत्य असण्याचा पाश्चात्य देशाप्रमाणें संभवच नव्हता. पडद्याच्या प्रवातांमुळे स्त्रीपुरुषांचा समाज मिश्र होण्याची त्याकाळीं शक्यता नव्हती हें उघड आहे.

सतीची चाल त्या वेळीं अस्तित्वांत होती हें सांगावयास नकोच. हर्षाच्या आईनें पति आसन्नमरण झाला असतांच निराशेनें अग्नि-प्रवेश केला असें बाणानें सांगितलें आहे. मृत स्वामीविषयींचें दुःख अनावर झाल्यामुळें केव्हां केव्हां पुरुषदेखील अग्निप्रवेशाचा अवलंब करीत. तसेंच असें करण्यापासून पुण्य लागतें अशी कांहीं ठिकाणीं समजूत असून, कांहींजण पुढील आपत्ति किंवा शारीर-दुःख टाळण्यासाठीं हि अग्निप्रवेश करून देहत्याग करीत. ग्रहवर्मा मालवराजाकडून मारला गेल्यावर राज्यश्री कनोजहून निसटली व पुढील दुर्दर्शा टाळण्यासाठीं अग्निप्रवेश करीत होती, तसेंच प्रभाकरवर्धनाच्या मृत्युसमयीं त्याचा राजवैद्य रसायन आणि विश्वासु मंत्री आणि दुसरे कांहीं सेवक यांनीं अग्निप्रवेश केला, असें हर्षचरितांत वर्णन आलेलें आहे. जपानांत आज मितीसहि ही पद्धत असून थोड्या दिवसांपूर्वीं माजी मिकाडो मृत्यु पावला तेव्हां जपानी प्रधानानें आपल्याला स्वतःला गोळी घालून घेतली; हे सुप्रसिद्धच आहे. बाणाचीं हीं वर्णनें म्हणजे कविकल्पनेची अतिशयोक्ति आहे असें कदाचित् म्हणतां आले असतें. परंतु प्राचीन लेखांतून त्याला प्रत्यंतर मिळत असल्यामुळें तसें मानणें शक्य नाहीं. उदाहरणार्थ, अफसद शिलालेखांत कुमारगुप्त नांवाच्या राजानें प्रयाग येथें अग्निप्रवेश केल्याबद्दल उल्लेख आहे.\* असें करण्यांत त्याचा काय हेतु होता हें समजत नाहीं, तथापि हा प्रकार प्रयोग येथें झालेला असल्यामुळें त्यांत परमार्थबुद्धि असावी असें म्हणण्यास हरकत नाहीं. या स्वात्मनिरपेक्षतेच्या कृत्यांवरून त्या लोकांची दिसून येणारी मृत्युविषयक बेपर्वाई खरोखरच अवर्णनीय आहे. अग्निप्रवेशाशिवाय आणखीहि जीविताचा अन्त करून

\* शौर्य सत्यव्रत धरो यः प्रयाग गतो धने । अग्मसिव करीषाग्नौ मग्नः सः पुष्पपूजितः ।

घेण्याचे दुसरे प्रकार त्या वेळीं अस्तित्वांत होते. भृगुपतन म्हणजे पर्वताच्या कड्यावरून खाली उडी घेणें, विषप्राशन करणें इत्यादि इत्यादि उपायांचाहि कोणी अवलंब करीत.\* या गोष्टींचीं वर्णनें महाभारतांत आलीं असून अनेक कारणास्तव जीविताचा अन्त करून घेण्याची चाल फार प्राचीन काळापासून चालत आली आहे असें दिसते.

आतां शेवटीं तत्कालीन अन्यविधीचें वर्णन करून हें प्रकरण पुरें करूं. संन्यासी खेरीज करून इतर मनुष्यांच्या प्रेतांना त्यावेळीं आजच्या प्रमाणें अग्निसंस्कारच करीत असत. संन्याशांचीं प्रेतें मात्र पुरीत असत. प्रेतदहनानंतर तिसरे दिवशीं किंवा दहावे दिवशीं चितेंत सांपडणाऱ्या अस्थि गोळा करून त्या एखाद्या पवित्र मानिलेल्या नदींत किंवा सरोवरांत बहुधा नेऊन टाकीत. मृतांची श्राद्धें करून ब्राह्मणांना भोजन आणि दक्षिणा वस्त्रें इत्यादि वस्तु अर्पण करीत. पण या वस्तु म्हणजे आज पुराण ग्रंथांतून किंवा अलीकडील दुसऱ्या ग्रंथांतून ज्या दृष्टीस पडतात त्या त्यावेळीं देण्याचा प्रचार नव्हता. प्रभाकरवर्धनाच्या मृत्यूनंतर काय काय व्यवस्था झाली याचें जें बाणानें वर्णन केले आहे त्यावरून वरील विधानाचा खुलासा होईल. बाणानें लिहिलें आहे.

“ अथ भुक्ते प्रथम-प्रेत-पिंड-भुजि द्विजन्मनि, गतेषूद्देजनी-  
येष्वाशौचदिवसेषु, चक्षुर्दाहदायिनि दीयमाने द्विजेभ्यः शयना-  
सनचामरातपत्रामत्रपत्रशस्त्रादिके नृपतिनिकटोपकरणकलापे,

\* उदाहरणार्थ जयद्रथाला मारण्याची प्रतिज्ञा करून तो पुरी न झाल्यामुळे अर्जुनानें अग्निप्रवेश करण्याची सिद्धता केली. मूरिश्रब्धानं प्रायोपवेशन केके (प्राण कोंडला). कोणी अन्नपाणी वर्ज करून प्राण देत. श्रयाग क्षेत्री प्राण देण्याच्या चालीचा सुपनत्सगानें सुद्धा उल्लेख केलो आहे.



नीतेषु तोर्यस्थानानि सह जनहृदयैः कीकसेषु,.....वनाय विसर्जिते महाजिति राजगजेन्द्रे देवो हर्षः महाजनैःमानं वेष्ट्य मानमद्रोक्षीत् ” (सहावा उच्छ्वास प्रारंभ ) “ प्रथम पिंड भक्षक एका ब्राम्हणांस भोजन देऊन झालें असतां, आशौचाचे उद्वेगकारक दिवस संपवून मृत राजानें पूर्वी उपभोगिलेल्या शयन, आसन, चामरें, छत्री, पात्रें, रथ, शस्त्रें इत्यादि दर्शनानेंच दुःख देणाऱ्या वस्तु ब्राह्मणार्पण केल्यावर, राजाच्या अस्थि तीर्थास नेऊन झाल्यावर व ज्या राजगजेद्रानें पुष्कळ लढाया जिंकिल्या होत्या, त्याला वनांत सोडून दिल्यावर हर्षाच्या भोंवतीं लोक गोळा झालेले त्याला दिसले. ” या वर्णनांत प्रथम पिंडदान प्रसंगी एकाच ब्राह्मणाला जेवावयास घातल्याचें सांगितलें आहे. तसेंच राजाचा हत्ती ब्राह्मणाला दिला नसून त्याला रानांत सोडून दिलें. राजाच्या उपयुक्त वस्तु ब्राह्मणांना दिल्या, पण त्या त्याला यमलोकीं वैतरिणी नदी ओलांडितांना सुख व्हावें ह्मणून नसून मार्गे राहिलेल्यांना त्यांच्या दर्शनानें दुःख होत होतें म्हणून दिल्या. प्रभाकरवर्धनासारख्या महाराजाच्या या अन्यविधिवर्णनावरून एवढें दिसून येईल कीं, मृताच्या आत्म्याला परलोकीं सुख व्हावें ह्मणून ज्या अनेक वस्तूंचें दान गरुड-पुराणांत सांगितलें आहे त्याची कल्पना हर्षकाळी नव्हती. वर दिलेल्या अवतरणांत “ सुधानिचयचिते चिता चैत्यचिन्हे ” असे बाणाचे शब्द असून ते आम्हीं गाळले आहेत. त्यांचा अर्थ चांगलासा समजत नाही. तथापि मृतराजांच्या दहन-भूमीवर समाधि किंवा छत्री बांधण्याची आतांच्या प्रमाणेंच तेव्हांहि चाल असावी आणि त्यासाठीं ती जागा नीट लक्षांत रहावी म्हणून ताबडतोब चितेच्या जाग्यावर चुन्याची रास करून ठेवीत, व पुढें सवडीप्रमाणें त्या जागेवर स्मारक उभारीत असें त्यावरून अनुमान होतें. साधारण लोकांच्या


चितास्थानावर अर्थातच अशीं स्मारकें होत नसत, हें ह्युएनत्संगच्या पुढील लिहिण्यावरून दिसून येतें.

ह्युएनत्संग म्हणतो 'मृत मनुष्याच्या अन्त्यविधीचे प्रसंगी त्याचे नातेवाईक रडून शोक करतात, केंस तोडतात, कपडे फाडतात, व ऊर बडवितात. सुतकाचा पोषाक कांहीं विशिष्ट ठरलेला नसून आशौचाचे दिवस देखील ठराविक नाहींत. मृतशरीराची व्यवस्था लावण्याचे सामान्य प्रकार तीन म्हणजे चितेवर तें दहन करणें, किंवा पाण्यांत टाकून देणें, किंवा दूर रानांत पुरून किंवा टाकून पशूंच्या हवालीं करणें असें होते. बहुमानाच्या पदव्या काय त्या जीवंत माणसांसच देत, मृतांना अशा पदव्या नसत. ज्या घरांत मृत्यु झाला असेल, तेथें कांहीं दिवस इतर लोक अन्न ग्रहण करीत नाहींत; परंतु सर्व अंत्यविधि उरकल्यावर सर्व गोष्टी पूर्ववत् चालू होतात. मृतशरीराबरोबर स्मशानांत जाणारे सर्व अपवित्र ज्ञात्याकारणानें नगराच्या किंवा गांवाच्या वेशीच्या आंत येण्यापूर्वी त्यांना स्नान करावें लागतें.

जे अगदीं जराग्रस्त किंवा असाध्य रोगानें पछाडल्यामुळें जीविताला कंटाळले असतात अशांना त्यांचे मित्र व सोयरेधायरे होडींत घालून वाजत गाजत गंगेच्या प्रवाहांत मध्यावर नेतात आणि तेथें ते 'आतां आम्हीं स्वर्गलोकीं जन्म घेणार' असें म्हणून नदींत उडी घेतात.

“पण बौद्धसंघाला मृताबद्दल मोठ्यानें शोक करण्याचा निषेध केलेला आहे. त्यांच्यांत कोणाचा बाप मरण पावल्यास त्याचें कृतज्ञतादर्शक स्तोत्र ते म्हणतात व मृताच्या कृत्यांचें अनुकरण करणें हाच परलोकीं सुख प्राप्त करून घेण्याचा उपाय होय असें ते समजतात.”

## प्रकरण ६ वें.



### धार्मिक स्थिति.

हर्षकाळीं भरतखंडाच्या धार्मिक स्थितींतील अत्यन्त महत्वाची बाब म्हणजे ज्या दोन किंवा तीन धर्मांमध्ये सर्व देशांतील प्रजा वाटून गेली होती त्या धर्मांत आढळून येणारी पराकाष्ठेची परस्पर-सहिष्णुता ही होय. प्राचीन हिंदुधर्म आणि त्याचें जोडीदार बौद्ध व जैन हे नवे धर्म जणू काय हातांत हात घालून चाळत होते. एकाच राज्यांत किंवा एकाच शहरांत किंवा बहुता एका कुटुंबांत देखील हिंदु, बौद्ध व जैन या धर्मांचे अनुयायी गुण्यागोविंदानें राहून धर्माच्या गहन तत्वांवर अत्यन्त सहनशीलतेनें वाद-विवाद करीत. त्यावेळीं असा चमत्कार पहावयास सांपडे कीं, एकाच कुटुंबांत बाप शैव, तर मुलगा बौद्ध असून तोहि पुढील आयुष्यांत मत पालटल्यास धर्मान्तर करी व हें धर्मान्तर त्याच्या कौटुंबिक किंवा सामाजिक नात्याच्या आड येत नसे. अशा प्रकारच्या धार्मिक सहिष्णुतेचें कारण बहुशः असें होतें कीं, या धर्मांचे अनुयायी लोक प्रायः एकाच वंशाचे असल्यामुळे त्यांचे सामाजिक आचारविचार सारखेच असून अन्नोदक-व्यवहार सुद्धां एकाच प्रकारचा होता. शिवाय जातिबंधनांना चिकटून रहाण्याची येथील लोकांची जी उपजत प्रवृत्ति दिसून येते ती या नव्या म्हणजे बौद्ध व जैन धर्मांनीं हाणून पाडली नाहीं उलट तिनेंच त्यांच्यावर पगडा बसविला, आणि बौद्ध व जैनधर्मीय लोक देखील जातिबंधनें पाळूं लागले. त्यांतील मठवासी व भिक्षु हे मात्र जातिबंधनें झुगारून देत, पण इतर गृहस्थ लोक जातिबंधन

पाळीत, या कारणांमुळे त्या तिन्ही धर्मांची सहिष्णुता अबाधित राहिली होती.

हिंदुस्थानांतील त्या काळच्या अनेक राज्यांचे जे वर्णन ह्युएनत्संगाने केले आहे, त्यावरून त्यांतील लोक जितके जुन्या धर्माचे होते तितके नव्या धर्माचेहि होते असे दिसते. जैनधर्म त्यांतले त्यांत अद्यापि इतका महत्वास पोचला नसून त्याचे अनुयायी पंजाब, बंगाल आणि दक्षिण यांतच काय ते थोड्या ठिकाणी दृष्टीस पडत होते. या पुस्तकास जोडिलेल्या नकाशांत हर्षकाळी चालू असलेल्या या प्रमुख धर्मांची संख्येच्या दृष्टीने स्थिति कशी होती हे दाखविण्यासाठी ते धर्म निरनिराळ्या रंगांनी दर्शविले आहेत. त्यावरून असे दिसून येईल की, अगदी वायव्य सरहद्दीवरील कपिश किंवा काफिरिस्थान या मुलखांत केवळ बौद्धांचीच सरशी होती तर अगदी ईशान्ये कडील आसाम वगैरे प्रांतांत हिंदूंचाच बहुतेक भरणा होता; आणि इतर प्रांतांत या दोन्ही धर्मांच्या अनुयायांची संख्या सामान्य लोक किंवा राजेरजवाडे या दोन्ही वर्गांत साधारणतः समसमानच होती. राजे आणि प्रजा या दोहोंतहि या दोन्ही धर्मांचे सारखेच प्राबल्य असल्यामुळे याहि कारणास्तव आणखी त्या परस्परांमध्ये फारसा द्वैधीभाव न होतां सलोखाच नांदत होता.

या सलोख्याचे आणखी देखील एक कारण असावे असे दिसते. त्या वेळचे हिंदु झाले काय व बौद्ध झाले काय दोघेहि सारखेच मूर्तिपूजेचे भक्त होते; आणि जर कांहीं फरक असलाच तर उलट बौद्धांमध्येच ती अधिक जोरांत चालू होती. बौद्ध धर्माचा आरंभ पाहिला तर मुळी ईश्वराचेच अस्तित्व न मानण्यांत झाला; पण आश्चर्याची गोष्ट अशी की, त्याचे पर्यवसान मात्र बुद्धालाच प्रत्यक्ष परमेश्वर मानण्यांत झाले, व या कल्पनेची पुढे वाढ झाल्यावर त्यांत आणखीहि बोधिसत्त्वादि देवांची भर पडली व

एकंदरीत त्या धर्मांत व विशेषतः त्याच्या महायान पंथांत मूर्ति-पूजा कायमची स्थानापन्न झाली. पुढें तिचा या देशांत तसाच बाहेर देखील इतका प्रसार झाला कीं, बुध हा शब्दच आरबी भाषेंत मूर्ति या अर्थानें रूढ झाला. बौद्ध धर्मांतच काय, खरें म्हटलें तर साहव्या शतकाच्या सुमारास मूर्तिपूजेचें साम्राज्य सर्व जगभरच पसरलें होतें. अतलांतिक महासागराच्या पश्चिम किनाऱ्यापासून तों थेट पूर्वेस पासिफिक महासागरापर्यंत जगाचा सर्व भाग—मग त्यांत ख्रिस्ती धर्म असो, सेमिटिक धर्म असो, हिंदु धर्म असो कीं बौद्ध असो,—मूर्तिपूजेंत मग्न झालेला असून हे सर्व धर्म मूर्तींची पूजा करण्यांत एकमेकांशीं जणूं स्पर्धाच करीत होते.\* या सर्व परिस्थितीचा स्वाभाविक परिणाम असा झाला कीं, त्या सुमारास मूर्तिनिषेधक व मूर्तिभंजक अशा एका नवीन धर्माची प्राणप्रतिष्ठा होणें अपरिहार्य होतें. पण ह्युएनत्संगाच्या वेळेपर्यंत तो हिंदुस्थानांत येऊन पोचला नव्हता. त्यावेळीं सर्व हिंदुस्थानभर जिकडे तिकडे हजारों देवळें व स्तूप यांची गर्दी उसळली असून त्यांत सर्व धर्मांचा वांटा होता. बुद्ध व बोधिसत्व यांचे किंवा जैन तीर्थंकराचे प्रचंड पुतळे देवळांत स्थापून त्यांची हजारों भक्त पूजा करीत, त्याप्रमाणें हिंदूच्या देवालांतिहि हिंदुधर्मायांकडून त्यांच्या देवांच्या मूर्तीची व विशेषतः शिव, विष्णु व सूर्य यांची पूजा होई. कल्हणाचा ऐतिहासिक ग्रंथ जो राजतरंगिणी यांत त्यानें हिंदु व बौद्ध अशा दोन्ही धर्मांच्या अनुयायी राजांनीं काश्मिरांत शिवाचीं व बुद्धाचीं शेंकडों मंदिरे बांधिल्याचें वर्णन केले आहे. इतर प्रांतांत देखील शिव, विष्णु, सूर्य आणि बुद्ध यांचीं

\* जैन धर्मांत देखील मूर्तिपूजेचें बंड फार झाले होतें व त्यांच्या मूर्ति म्हणजे जिन अथवा तीर्थंकर यांचे नग्न उभे पुतळे असत. बौद्धांमध्ये बुद्धाची ध्यानस्थ बसलेली मूर्ति प्रिय होती तर जैनांना उभ्या मूर्तीची आवड होती.

मन्दिरें त्या त्या देवतेच्या भक्त राजांनी व बड्या अधिकाऱ्यांनी व श्रीमंत व्यापाऱ्यांनी बांधिली होती असें तत्कालीन लेखांवरून दिसून येतें. या हिंदूंच्या व बौद्धांच्या सगळ्या मोठमोठ्या मंदिरांचें वर्णन येथें देणें शक्य नाहीं. त्यांपैकीं ह्युएनत्संगानें बऱ्याच मंदिरांचें वर्णन केले आहे, पण त्यांपैकीं दोन विशेष प्रसिद्ध असलेल्यांचा मात्र येथें निर्देश करूं. मूलस्थानपुर म्हणजे हल्लींचे मुलतान, येथें एक सूर्याचें प्रचंड व भव्य मंदीर होतें. ह्युएनत्संग म्हणतो, 'त्यांतील मूर्ति सुवर्णाची असून तिजवर रत्नजडित अलंकार होते. तिचें सामर्थ्य कांहीं अद्भुत होतें. मूर्तिसमोर गाणाऱ्या स्त्रियांचे ताफे एकामागून एक येऊन गायन करीत. मंदिरांत नित्य नंदादीप पेटत असून धूप व फुलें मूर्तीवर नित्य वाहिलीं जात. त्या मंदिराला हिंदुस्थानांतील सर्व ठिकाणच्या राजेराजवाड्यांनी मोठमोठ्या मूल्यवान् देणग्या दिलेल्या असून गरीब लोकांची जेथें अन्नवस्त्राची व औषधपाण्याची व्यवस्था होईल अशा धर्मशाळा बांधून ठेविल्या होत्या. या मंदिरांत नित्यशः दूरदूरच्या ठिकाणाहून आलेले हजार भक्त तरी स्तोत्रपाठ करीत असलेले आढळून येत. मंदिराच्या सभोंवार पाण्याच्या टांक्या व फुलांचे वगीचे असून त्यामुळें तें स्थान एकंदरीत फार रमणीय झालें होतें.' ( वाटर्स पु. २ पा २५४ ). मुलतानच्या सूर्यमंदिराबरोबर काशीच्या शिवमंदिराचाहि उल्लेख केला पाहिजे. " या मंदिरांत दररोज १०००० शिवभक्त दर्शनास येत असून त्यांतील देवाची ( शिवाची ) पुरुषाकार मूर्ति जवळ जवळ सत्तर हात उंचीची असून फार सुबक व भव्य असल्यामुळें हुबेहुब सजीव माणसासारखी वाटे. "

या दोन उदाहरणांवरून राजेरजवाड्यांच्या दातृत्वामुळें हिंदूंच्या तसेंच बौद्धांच्या देवालयांची संपत्ति कशी संचित होत

होती व त्यामुळे ती पुढील काळांत अत्याचारी व अधार्मिक अशा लुटारूंच्या लोभाचा विषय कशी होऊन बसली हें सहज समजून येईल. वस्तुतः मूर्ति म्हणजे मूळ उच्च प्रकारच्या ईश्वरविषयक कल्पनेचें केवळ प्रतीक होय. पण जेव्हां तिचें केवळ प्रतीकत्व जाऊन ती म्हणजेच देव असें होतें, तेव्हां तिजविषयी अज्ञानामुळे नानाप्रकारच्या विलक्षण समजुती उत्पन्न होणें अपरिहार्य होतें. मूर्तीच्या शृंगारार्थ मिळालेल्या दागदागिन्यामुळे मंदिरांत अपरिमित संपत्ति तर सांचतेच; पण शिवाय त्या मूर्तीच्या अद्भुत सामर्थ्याविषयी सुद्धां कित्येक वेडगळ कल्पना उद्भवतात. हर्ष-काळीं हिंदु व बौद्ध असे दोन्ही धर्मांचे लोक आपापल्या मंदिरांतील मूर्तीच्या विलक्षण सामर्थ्याबद्दल नानाप्रकारच्या भोळ्या कल्पना करण्यांत एकमेकांवर कडी करीत होते. धर्मविषयक वेड्या समजुती म्हणजे धर्मावर गुदरलेला अनर्थच होय व या नियमाला बौद्धधर्म कांहीं अपवाद ठरला नाही. बौद्ध धर्माचा उदय जसा ईश्वर नाही असें मानण्यापासून झाला तसाच तो वेडगळ समजुतीचा निषेध करीतच सुरू झाला होता. पण जेव्हां त्याची प्रगति होऊन बुद्धालाच स्वतः ईश्वर बनविण्यांत आलें तेव्हां त्याच्या व्यक्तीच्या पूजेचें वेड इतक्या कळसास चढलें की, त्याचीं हाडें, त्याच्या मांसाचे तुकडे, त्याचीं काढिलेलीं नखें, केसांच्या बटा, हीं जशीं ज्याला सांपडलीं, तशीं त्यानें अत्यादरानें मिळवून त्यांची मंदिरांत व स्तूपांत स्थापना केली व त्यांना पुढें अद्भुत सामर्थ्याच्या कल्पनेचीहि जोड देण्यांत आली. मंदिरांत स्थापन केलेल्या बुद्धाच्या मूर्तीचें किंवा असल्या अवशेषांचें कसें विलक्षण सामर्थ्य असतें याच्या अनेक गोष्टी ह्युएनत्संगानें आपल्या प्रवासवर्णनांत लिहून ठेविल्या आहेत. त्या वाचतांना वाचकाला असें आश्चर्य वाटतें की,\*

\* हिंदू लोकांच्या धर्मविषयक वेडगळ समजुतीची एक गोष्ट ह्युएनत्संगानें

जो ह्युनत्संग हिंदुलोक हरिद्वार येथें गंगेच्या पाण्यांत लाटा उत्पन्न करून किंवा मृतांच्या अस्थि त्या पाण्यांत टाकून त्यांच्या आत्म्याला पापमुक्त करतां येतें असें मानतात म्हणून त्यांच्या भोळपणाबद्दल थट्टा करतो, ( वाटर्स पु. १ पा. ३१९ ) तोच ह्युनत्संग स्वतः असें ह्मणतो, कीं, 'मगध देशांतील नाळंदा मठाजवळच्या भव्य स्तूपांत स्थापिलेल्या बुद्धाच्या शारिरांतून ( शरीर-भागांतून ) रात्रौ तेजस्वी प्रकाश निघत असतो.' हा प्रकार आपण स्वतः पाहिल्याचें नमूद करतांना तो लिहितो 'हा शरीर-स्तूप सूर्याप्रमाणें लखलखीत व तेजस्वी असून त्याच्या शिखरांतून पंचरंगी थरथरणारी ज्योत निघून ती आकाशाला मिळते; तेव्हां चंद्र व तारे दिसेनासे होऊन तो प्रदेश एका सूक्ष्म गंधानें व्याप्त होऊन जातो.' परदोषाविष्करणाची इच्छा व स्वमत-व्यक्तिविषयक आदरभाव याहून अधिक कोठें आढळेल काय ?

याप्रमाणें बुद्धाचे शरीर-अवशेष व त्याच्या मूर्ति यांनाच तेवढें अभ्युत सामर्थ्य होतें असें नाहीं, तर कित्येक बौद्ध मिश्रूंच्याहि वांग्यास सांगितली आहे; ती अशा कां, " देवपुरुष हा एकदां सिंहलद्वीपाहून इकडे आला असतां कांहीं भोळे लोक पाण्यांत हात हालवून त्यांत लाटा उत्पन्न करीत असलेले त्याला दिसले. तेव्हां त्यानें स्वतः खाली ओणवून पाण्याला आडवून धरण्याचा प्रयत्न चालविला. तेव्हां तार्थिकांना त्याला ' हें तूं काय करतोस ' असें विचारितां त्यानें उत्तर केलें " माझ्या सिंहलांतील तृपाक्रान्त सोयऱ्यांना हें पाणी पाठवीत आहे. ' हा वेड्या असें त्यांनीं उलट बोलतांच, तो ह्मणाला ' येथें पाणी हालवून जर परलोकीं असलेला पापी जनांचा उद्धार होतो, तर येथल्याच लोकीं असलेल्या सिंहलांत माझ्या नातेवाईकांना हें पाणी नद्या पर्वत इत्यादि मध्यें असतां हि वां पोचणार नाहीं ? ' हें ऐकून आपल्या वेडेपणाबद्दल तार्थिकाची खात्री झाली व लगेच त्यांनीं बौद्ध धर्माचा स्वीकार केला. ' ( वाटर्स पु. १. पा. ३२१ ).



तें आलें होतें. हिंदु तपस्वी सुद्धां असल्या कल्पनांत मार्गे होते असें नाहीं. असल्या अतिमानुष शक्ति म्हणजे सिद्धि, योगाभ्यासानें साध्य होतात असा त्यांचा समज होता; व म्हणून बौद्ध भिक्षु व हिंदु तपस्वी अशा दोन्ही वर्गांनीं त्याच्या मार्गे लागून त्याचें फारच स्तुम माजविलें होतें. तथापि असल्या योगाभ्यासाचे मार्ग हिडिस स्वरूपाचे नव्हते; परंतु शैव पंथांतील कित्येक शिवभक्तांचे वाममार्ग फारच भयंकर व त्यांच्या कल्पना अति विलक्षण असत. शिवाचे गण म्हणून कोणी राक्षसच व पिशाच असतात व त्यांना संतुष्ट करावयाचें तर मनुष्याचे बळी अथवा प्रेतमांसाच्या आहुति दिल्या पाहिजेत असें ते मानोत. या लोकांना पाशुपत असें नांव असून गळ्यांत ते नररंडाच्या माळा घालीत असें ह्युएनत्संगानें वर्णन केलें आहे—( वाटर्स पु. १ ) या पंथाचा मुख्य देव म्हणजे उज्जनीचा महाकाळ व त्याचा साथीदार म्हणजे पिशाचांचा नायक वेताळ. श्मशानभूमींत प्रेतांच्या तोंडांत अग्नि प्रदीप्त करून व त्यांत आहुति देऊन या देवांना संतुष्ट करावयाचें असे. या सर्व खटाटोपाचा उद्देश शिवसान्निध्यांत रहाणाऱ्या विद्याधर नांवाच्या भाग्यशाली देवकोटीच्या स्थितीला जाऊन पोचावयाचें असा होता. ठाणेश्वरच्या वर्धन घराण्याचा मूळ पुरुष जो पुण्यभूति त्यानें भैरवाचार्य नांवाच्या एका पाशुपताला वर सांगितल्या प्रकारचें हिडिस स्वरूपाचें व्रत करून विद्याधर पद प्राप्त करून घेण्यांत साहाय्य केलें व आपलाहि राजा या नात्यानें उत्कर्ष साधून घेतला असें हर्षचरिताच्या तिसऱ्या उच्छ्वासांत बाणभट्टानें वर्णन केलें आहे. आतां या गोष्टी कितीहि काल्पनिक मानिल्या तरी त्यांवरून शैव पंथांत कशा विलक्षण भोळ्या समजुती रूढ होत्या व त्यांचा पगडा सर्व देश-भर कसा बसला होता याची साक्ष पडते. ही जी तंत्रोक्त शिव

पूजा ती दक्षिणेतून उत्तरेकडे गेली असें दिसतें; कारण असल्या विधीत पुरोहित म्हणून ज्याचें नांव येतें ते द्राविड व आंध्र असत.\*

शिव पूजेसाठीच जी दुसरी अघोरी पद्धतीची चंडिका-पूजा तीतहि द्राविड व आंध्र हेच पुरोहित असत. पंथ मूळ दक्षिणेतून आलेले असोत वा नसोत, एवढी एक गोष्ट निश्चित आहे की, हे तंत्रोक्त पूजाविधि व त्यांत रूढ असलेल्या भोळ्या पण अघोरी कल्पना यांचें साम्राज त्या काळी काश्मीर व काबूलपासून तो पूर्वेकडे बंगालपर्यंत आणि दक्षिणेकडे कन्याकुमारीपर्यंत सर्वत्र पसरलें होतें. ह्युएनत्संगाच्या वर्णनावरून व तत्कालीन लेखांवरून असें सिद्ध होतें की, त्यावेळीं आदित्य व विष्णु यापेक्षां शिवाचीच भक्त-मंडळी सामान्य प्रजेत काय व राजे लोकांत काय पुष्कळ अधिक होती. शिव, विष्णु व आदित्य हे प्रमुख देव सोडून दिले तर हिंदूंच्या इतर देवतांपैकीं कुमार म्हणजे कार्तिकस्वामी आणि चंडिका किंवा कालीमाता यांचें विशेष महात्म्य दिसून येतें व क्वचित् कोठें गणपतीचेहि भक्त आढळतात.†

या देवांच्या पूजेबरोबरच जुनी वैदिक अग्निपूजाहि कोठें कोठें होत असे. ब्राह्मण लोक साधारणतः अग्निहोत्र पाळीत आणि क्षत्रिय

\* कचिन्मुण्डोपहारणेऽयत् द्राविड प्रार्थ्यमानामदर्कं कचिदान्ध्रोपध्रियमाण बाहुवप्रोपयाच्यमानचंडिकम् १ इ. ( ह. च. ५ वा उच्छ्वास- ) ठाणेश्वर नगराचें हें वर्णन आहे, व प्रभाकरवर्धन मृत्युप्रंशास लागला तेव्हाची स्थिति यांत वर्णिली आहे. कोठें द्राविड मुंड वहाण्यास तयार होऊन वेताळाची ( आमदर्क ) प्रार्थना करीत आहे, कोठें आंध्र बाहु उभारून चंडिकेला नवस करीत आहे. इ.

+ आज ज्याप्रमाणें गणपतीचें नांव कोणत्याहि प्रसंगीं आरंभी येतें, तसें तें प्राचीन ताम्रपटांतून वगैरे आलेलें दिसत नाहीं.

तर कांहीं मोठे श्रौत यज्ञहि करीत. अनेक ठिकाणच्या राजांनीं अश्वमेध केल्याचें प्राचीन लेखांवरून दिसून येतें. या कारणास्तव अश्वमेधाचा कलियुगांतील निषेध हर्षाच्या काळानंतर प्रचारांत आला असें म्हणणें गैर होणार नाही. आम्हाला असें वाटतें कीं, कलिवर्जाचें सगळेंच प्रकरण या काळानंतर उत्पन्न झालेलें आहे; असें अनुमान करण्याचीं कारणें आम्हीं पुढें देणारच आहों. तात्पर्य असें कांहीं मोठे यज्ञहि त्या काळीं ब्राह्मण, क्षत्रिय, वैश्य\* राजांकडून होत असत, परंतु शूद्र राजे व हूणादि परकी राजे हे मात्र त्या भानगडींत पडलेले दिसत नाहीत. यावरून असें उघड होतें कीं, बौद्ध धर्माचा विशेष प्रसार या शूद्र व परजातीय लोकांतच झालेला होता. त्यांना श्रौतस्मार्त यज्ञांचा निषेध असल्यामुळे यज्ञाविरुद्ध असलेल्या बौद्धधर्माकडे त्यांचा ओढा सहज वळला.

तथापि या यज्ञांत गाई, घोडे व इतर प्राणी यांची हत्या होत असल्यामुळे हर्षाच्या अमदानींत ते बंद झालेले असावेत

\* इ. स. ५७८ तील बदामीच्या कीर्तिवर्म्याच्या कोरीव लेखांतील लेखांत चातुर्व्य राजांनीं अग्निष्टोम, वाजपेय, पौंडरीक, अश्वमेध, इत्यादि केल्याचे सांगितलें आहे ( इंडियन अंटिक्वरी. पु. ६ पा. ३६३ ). कॉर्पस इन्स्क्रिप्शन पु. ३ यांतील २२ नंबरच्या मगधांतील स्कंदगुप्ताच्या स्तंभ-लेखांत ह्मटलें आहे की ' समुद्रगुप्ताने पुष्कळ काळ लुप्त झालेला अश्वमेध केला ' ( चितोत्सन्नाश्वमेधाहर्ता ). पा. ५० याच लेख नालेंतील ३६ नं. च्या लेखांत ( पा. १५९ ) एका इंद्रविष्णु नांवाच्या ब्राह्मण राजाला अनेक यज्ञांचा कर्ता ( क्रतुयाजी ) असें ह्मटले आहे. तसें ३५ नं. च्या लेखांत दुसऱ्या प्रवरसेनाच्या बाकाटकांच्या ताम्रपटांत ' दशाश्वमेधावभृथ-स्नातानां भारशिवानां महारात्र श्री भवनाग दौहित्र, असे शब्द आहेत. यांत भारशिवानें दहा अश्वमेध केले होते असें सांगितलें आहे.

व त्यामुळे जुन्या मताच्या क्षत्रिय घराण्यांत असमाधान उत्पन्न होऊन त्या योगाने पुढील शतकांत जी हिंदुत्व बौद्ध धर्माच्या लोकांमध्ये धुमश्चक्री सुरू झाली तिचे एक कारण उत्पन्न होऊन बसले. वैदिक यज्ञमार्गांत झाले तरी भोळी समजूत होतीच. यज्ञाच्या साहाय्याने इहलोकीं अथवा परलोकीं जी कांहीं इच्छित गोष्ट असेल ती प्राप्त होते; आणि पृथ्वीवरील व स्वर्गातील देवताहि त्यामुळे आपल्या अंकित होतात अशी यज्ञमार्गांच्याची श्रद्धा होती. पण हर्षाचा बलिष्ठ राजदंड जिकडे तिकडे वावरत होता तोपर्यंत ह्युपनसंगाने सांगितल्याप्रमाणे सर्वप्रकारचे हिंसाप्रधान यज्ञ बंद झाले. यज्ञांचा भर होऊन बौद्धधर्माच्या पहिल्या भरभराटीच्या काळांत कुशान राजांच्या अमलाखालीहि ते यज्ञ असेच बराच काळ बंद होते. पण पुढे समुद्रगुप्ताने अश्वमेध करून त्याचे पुनरुज्जीवन केले. यानंतर तीन शतके जो या यज्ञांचा भर पुनः सुरू झाला तो हर्षकाळापर्यंत चालू होता व वर सांगितल्याप्रमाणे हर्षाने पुनः त्यांना बंदी केली.

पण हे मोठे यज्ञ बाजूस ठेविले तर नेहमींचे जे अग्निहोत्र ते मात्र ब्राह्मणांमध्ये हर्ष काळीसुद्धा जारीने सुरू असून आहिताग्नि गृहस्थांच्या वृत्तीने राहणारे बहुतेक ब्राह्मण अग्निहोत्री असत. या ब्राह्मणांच्या धार्मिक क्रमांत प्राचीन वैदिक यज्ञ आणि नंतरची मूर्तिपूजा यांचे कसे मिश्रण झाले होते याचे स्पष्ट पण मजेदार वर्णन बाणाच्या हर्षचरितांत आले आहे. चक्रवर्ती हर्षाला भेटावयास जाण्याचे जेव्हां बाणाने ठरविले तेव्हां या महत्त्वाच्या प्रवासास निघण्यापूर्वी त्याने जे धार्मिक विधि व उपचार केले ते सांगतांना तो म्हणतो ‘अथान्यस्मिन्नहन्युत्थाय, प्रातरेव स्नात्वा, धृतधौतधवलदुकूलवासाः, गृहीताक्षमालः, प्रास्थानिकानि

सूक्तानि मंत्रपदानि च बहुशः समावर्त्य, देवदेवस्य विरूपाक्षस्य क्षीरस्त्रपनपुरःसरां सुरभिकुसुमधूपगंधध्वजवलिविलेपनप्रदीपदान बहुलां विधाय पूजां परमया भक्त्या,....प्राज्याज्याहुति प्रवर्धित दक्षिणार्चिषं भगवन्तमाशुशुक्षणिं हुत्वा, दत्त्वा द्युम्नं यथाविद्यमानं ब्राह्मणेभ्यः, प्रदक्षिणीकृत्य प्राङ्मुखीं नैचिकिम्, शुक्लांगरागः, शुक्लमाल्यः, शुक्लवासाः,....शिखा-सक्त-सिद्धार्थकः....आघ्रातः शिरसि कुलवृद्धैः,....मौहूर्तिकमतेन कृतनक्षत्र-दोहदः....प्रणम्य कुलदेवताभ्यः, कुसुमफल-पाणिभिरप्रतिरथं जयद्विर्निजद्विजै रनुगम्यमानः, प्रथमचलित-दक्षिण-चरणः, प्रीतिकूटान्निरगात् । ”

“ त्यानें ( बाणानें ) दुसरे दिवशीं प्रातःकाळीं लवकर उठून स्नान केलें, धुतलेलें स्वच्छ पांढरें वस्त्र परिधान केलें, हातांत रुद्राक्षमाला घेतली, प्रस्थानप्रसंगीं म्हणावयाच्या वेदमंत्राचा वारं-वार जप केला, देवदेव शंकराची पयः स्नानपूर्वक पूजा करून त्याला सुवासिक पुष्पें, धूप, गंध, दीप, नैवेद्य भक्तिपुरःसर अर्पण केले;...मग घृताच्या आहुतींनीं प्रज्वलित झालेल्या अग्नींत हवन केलें, ब्राह्मणांना यथाशक्ति द्रव्य दान केलें, पूर्वाभिमुख उभी असलेल्या यज्ञ-धेनूला प्रदक्षिणा घातली. नंतर त्यानें स्वतःला पांढऱ्या चंदनाची उठी लाविली, पांढऱ्या फुलांच्या माला घातल्या, पांढरें वस्त्र परिधान केलें,....व शेंडींत पांढऱ्या मोहऱ्या ( सिद्धार्थक) घातल्या. त्याच्या वडील माणसांनीं त्याचें मस्तक हुंगिलें, त्यानें ज्योतिष्यांनीं सांगितल्याप्रमाणें नक्षत्रांचें दान केलें, कुलदेवतांना प्रणाम केला, उजवा पाय पुढें टाकिला आणि हातांत फुलें, फळें घेऊन वेदमंत्र पठन करणाऱ्या ब्राह्मणांना पाठीशीं घेऊन तो आपल्या प्रीतिकूट गांवाहून निघाला.” (ह. च. उच्छ्वासरा)

सातव्या शतकांतील एका नामांकित ब्राह्मण पंडिताच्या (पुरोहिताचा धंदा न करणाऱ्या) आयुःक्रमापैकीं धर्माच्या बाजूचें

हैं असें हुबेहुब चित्र आहे. प्राचीन गृह्यसूत्रांवरून दिसून येणाऱ्या धार्मिक वर्तनाच्या मानाने पहातां सदरील क्रम बहुतांशी वैदिकच आहे असें म्हणावे लागते.\* दोन्ही प्रकारांत वेदमंत्रांचें पठण व अग्नि समिद्ध करून त्याला आहुति देणें या गोष्टी आहेतच. पण बाणाच्या वर्णनांत शिवादि देवतांच्या मूर्तीची पूजा व फलज्योतिषावर बसविलेल्या कांहीं इतर चाली वगैरे ज्या गोष्टी आढळतात. त्या पूर्वकाळीं नव्हत्या, त्या हर्षकाळांत पूर्वीहून अधिक दिसतात. अलीकडे तर वरील विधींपैकीं वैदिक भाग बहुतेक गळला असून मूर्तीची पूजा व ज्योतिष-विषयक विधि या गोष्टी मात्र उरल्या आहेत. म्हणजे धार्मिक दृष्ट्या देखील हर्षाचा काळ प्राचीन व अर्वाचिन काळांना जोडणारा सांखळीचा दुवाच होय.

प्राचीन वैदिक कर्ममार्गाचा अवशेष म्हणून त्याकाळीं बहुतेक ब्राह्मणांच्या घरांत जसें अग्निहोत्र होतें, तसा उत्तरवेदकालीन मार्गाचा भाग जो संन्यासाश्रम त्याचे देखील भक्त व अनुयायी या हर्षकाळीं पहावयास सांपडत होते. प्रत्येक नगरांत व देवळांत असले संन्यासी वास करीत असून ते आपला उदरनिर्वाह भिक्षेवर करीत व सर्व वेळ शांतपणें ब्रह्मचिंतन करण्यांत किंवा बाणानें म्हटल्याप्रमाणें देवालयांतील मूर्तीपुढें प्रार्थना व ध्यान करण्यांत घालवीत. त्यांना पाराशरि असें नांव हर्षचरितांत व इतर ग्रंथांत देखील दिलेलें आढळतें; कारण त्यांचा वर्तनक्रम बहुतकरून पराशर सूत्रांत घालून दिल्याप्रमाणें

\* घराहून महत्वाच्या प्रवासास निघण्यापूर्वी धार्मिक विधि काय करीत असत याचें दुसरें प्राचीन उदाहरण कालिदासाच्या शाकुंतलांत आहे. शाकुंतला सासरी जावयास निघाली तेव्हांचा प्रकार बहुतांशी वैदिक वर्णिलेला आहे.

होता. त्यांनीं जरी संसाराचा त्याग केलेला अस तरीत केवळ रानांत न रहातां नगरांतच रहात; कारण उदरनिर्वाहाचें साधन नगरां-  
तील गृहस्थांचे घरांतून त्यांना मिळावयाचें होतें. या संन्याशांपैकीं  
कित्येक खरोखर फार सच्छील व विद्वान् असत. पण त्यांच्यांत  
बहुतेक भरणा बाणाच्या वेळीं तरी उदरभरी अधार्मिक लोकां-  
चाच असून शिक्षणाच्या नांवानें शून्य असल्यामुळें त्यांनीं आपल्या  
या आश्रमाला तिरस्कारार्ह करून सोडलें होतें. त्यामुळें संन्यासी  
वर्गाची बहुमान्य पदवी नष्ट होऊन पाराशरि हा शब्द हर्षकाळीं  
लफंग्या भोंदू माणसाचा वाचक झाला होता. तरुणपर्णीच्या  
स्वच्छंदी वर्तनांत बाणाचे देखील या पाराशरी व बौद्ध भिक्षूपैकीं  
कांहीं जण संवगडी होते व त्यांसंबंधानें लिहितांना पुढें एके प्रसंगीं  
( ह० च० उच्छ्वास ६ ) तत्कालीन समाजस्थितीचें सूक्ष्म  
निरीक्षण करणारा बाणभट्ट म्हणतो कीं, या पाराशरीमध्ये  
अधार्मिक नाहीं असा माणूस विरळा. असें असतांहि या वर्गाला  
अद्यापि थोडाबहुत मान असून त्यांना राजेरजवाड्यांचा आश्रय  
असे. हर्षाच्या दरबारांतहि जैन, पाशुपत, पाराशरि, भिक्षु  
इत्यादिकांचा सत्कार होत असे असें बाणानें लिहिलें आहे ( ह.  
च. उच्छ्वास २. एकान्तोपविष्टैश्च जैनैरार्हतैः पाशुपतैः पाराशरिभि  
र्वर्णिभिश्च....उपास्यमानं...राजद्वारम् । )

\* कमण्डलु जल शुचिश्च चरणेषु चैत्य-प्रणतिपेरपु पाराशरिपु, यज्ञपात्रा  
पवित्रपाणी प्रकीर्णबाह्युत्तेजसि जातवेदसि हवींषि वपटकुर्वति यायजूक  
जने ( ह. च. उच्छ्वास २ रा; हर्षाच्या नगरांतील संध्याकाळचें वर्णन );  
कमंडलूतील पाण्यानें हात पाय धुवून पाराशरी नमस्कार चैत्यापुढें करीत असतां  
हातांत यज्ञपात्र घेऊन प्रदीप्त अग्नीत अभिहोत्री सायं आहुति देत असतां  
इत्यादि.

प्राचीन काळापासूनच प्रव्रज्या म्हणजे संसार-त्याग करण्याची उत्कंठा हिंदुधर्मीय लोकांच्या मनांत दृढमूल झालेली दिसते.\* हें जग दुःखमय आहे व आत्मा 'पुनरपि जननं पुनरपि मरणं' च्या चक्रांत आपल्या कर्मानुसार पडला असून त्यांतून मुक्त होण्याचा मार्ग म्हणजे संसार व तदन्तर्भूत सर्व कर्मांचा सर्वथा त्याग करणे हाच होय, अशा कल्पनेमुळे व श्रद्धेमुळे ही प्रव्रज्या उत्पन्न झालेली आहे. या श्रद्धेमुळे प्राचीन उपनिष-त्कालीन ऋषि नगरवास सोडून अरण्याचा आश्रय करीत. बुद्धानें देखील याच विचाराला अग्रस्थान दिलें, व त्यांत मठांची भर घातली. ब्राह्मणधर्मीय संन्याशांना एक एकटेंच रहाण्याची शास्त्राची आज्ञा होती; परंतु बुद्धानें सर्व जातीच्या स्त्रीपुरुषांना मठवासी होण्याची अनुज्ञा दिली; इतकेंच नव्हे तर शांततेत राहून त्यांचा उदरनिर्वाहहि चालावा एतदर्थ त्यानें गृहस्थाश्रमी धर्मनिष्ठांना त्यांचा परामर्श घेण्याची आज्ञाच दिली. त्यामुळे संवाराम ऊर्फ बौद्ध मठ ठिकठिकाणीं स्थापन होऊन बौद्धधर्माच्या प्रसाराबरोबर त्यांचाहि प्रसार झाला आणि अशा धर्मनिष्ठ लोकांच्या आश्रयावर संपन्न स्थितीला आलेल्या या संवारामांत सर्व जातींचे हजारों भिक्षु व भिक्षुणी निश्चितीने व चैनीने आयुष्यकाळ घालवीत असत. कित्येक धार्मिक राजे लोक या भिक्षु भिक्षुणीसाठीं मोठमोठ्या सुंदर इमारती, मंदिरे व स्तूप बांधून देत असत. या बौद्धधर्मीय मठ-संस्थांच्यापासूनच पुढें ख्रिस्ति धर्मातील मठ-संस्था निःसंशय उत्पन्न झाल्या असून युरोपांत ज्या कारणास्तव त्यांचा लय झाला, याच कारणास्तव पुढें इकडेहि त्यांचा नायनाट झाला. पण हर्षाच्या काळीं मठसंस्थांच्या न्हासाला अजून सुरवात झालेली नव्हती. ह्युएनत्संग व बाणभट्ट

\* अखिल-मनोज्वर-शमन-कारणं हि भगवती प्रव्रज्या । इ. च. उच्छवास ८४



या दोघांच्या साक्षीवरून त्यांच्या काळीं सर्व हिंदुस्थानभर बौद्धमठ पसरले असून त्यांत हजारों भिक्षु व भिक्षुणी यांना आश्रय मिळे. व हीं संसार सोडलेलीं माणसें या काळीं बहुतेक सच्छील असून त्याविषयीं अजून तरी जुन्या ब्राह्मणधर्मीय पाराशरीसारखा प्रवाद सुरू झाला नव्हता. बौद्धांसारखे जैनधर्मांतहि संन्यासी व मठ होते, परंतु ह्युपनत्संगाच्या वर्णनावरून त्याकाळीं त्यांची संख्या फारशी वाढलेली नव्हती असें दिसतें. शैवपंथांत देखील असेच संन्यासी होते व ते बहुधा शिवाळ्यांत किंवा स्मशानांत बांधलेल्या धर्मशाळेंत रहात असत.

वर दिलेल्या हर्षचरितांतील उतान्यांत जे निरनिराळ्या धर्मांचे संन्यासी, म्हणजे जैन, आर्हत, पाशुपत, पाराशरी, वणि ( ब्रह्मचारी ) इत्यादि, सांगितले आहेत त्यांतील कित्येक जण आपापल्या पंथाच्या तत्त्वज्ञान विषयांत चांगले पारंगत असून अशा निरनिराळ्या धर्माच्या विद्वानांमध्ये तात्विक विषयांवर होणारे वादविवाद ऐकण्याची तत्कालीन लोकांना व राजांना मोठी आवड असे ही गोष्ट लक्षांत ठेवण्यासारखी आहे. हिंदु-धर्मांत अत्युच्च तत्त्वज्ञानापासून तों अत्यन्त बालिश समजुतीपर्यंत सर्वांचा संग्रह झालेला आहे हें मोठें आश्चर्यकारक दिसतें. भारतीय आर्यांनीं प्राचीन काळीं परमेश्वर व आत्मा या विषयींच्या अत्यन्त गूढ प्रश्नांचा उलगडा करण्यासाठीं अतोनात प्रयत्न केले व त्यांच्या विचारसरणींतून निष्पन्न झालेलें सार उपनिषद्‌रूपानें आपल्याला आज मिळाले असून त्यांच्या पलोकडे अजून कोण-त्याहि दुसऱ्या तत्त्वज्ञांची मजल गेलेली नाही. संसार-तापाच्या तीव्र सवेदनेमुळें भारतीय आर्यांचें लक्ष सहजच परलोक-विषयाकडे वळलें व त्यांच्या उलट त्यांच्या पाश्चात्य बंधूंचें लक्ष ऐहिक विषयांकडे वळलें. आतां ज्यांना जो विषय पसंत पडला

त्याचा सूक्ष्म विचार करतांना सरळ जें अनुमान निघेल त्याचा स्वीकार करावयास, मॅक्स मुल्लरनें म्हटल्याप्रमाणें, भारती आर्या-पैकी कोणीहि मागें पुढें पाहिलें नाहीं. यामुळें हिंदुधर्मांत निरनिराळे अनेक पंथ व तत्वदर्शनें उत्पन्न होऊनहि धर्मवेड किंवा परमतासहिष्णुता यांचा प्रादुर्भाव झाला नाहीं. विविध धर्मतत्वांचें तर्कशास्त्राच्या नियमानुसार उद्घाटन करण्याची भारतीय आर्यांना नेहमींच आवड असे; व बौद्ध धर्माला तर असे विवाद फार प्रिय असत. न्यायशास्त्राची प्रगति होऊन बौद्धांनीं त्याचा स्वीकार केल्यावर असल्या धर्मतत्वाच्या वादविवादांना खरोखरच मोठ्या गंभीर पांडित्याचें स्वरूप आलें व सत्यनिर्णयाचा मार्ग लपणजे वादांत प्रतिपक्ष्याला निरुत्तर करणें हाच होऊन बसला. तथापि असल्या वादांतहि तर्काला उच्च स्थान दिलेलें असल्यामुळें त्यांत एक प्रकारचा भारदस्तपणा व मौज उत्पन्न झाली आहे. बौद्ध लोक वेद-प्रामाण्य मानीत नसल्यामुळें त्यांच्याशीं वाद करतांना हिंदुपंडितांना केवळ तर्काचाच अवलंब करावा लागे. असले वादविवाद बाणाच्या काळीं फार लोक-प्रिय असल्याचें त्यानें नमूद केलें आहे; व हर्षाच्या कारकीर्दींत प्रयाग येथें जे पंचवार्षिक जंगी दानसमारंभ होत व ज्यापैकीं शेवटच्या समारंभांत ह्युएनत्संगाकडे सभापतित्व आलें होतें त्यांतहि मोठे मोठे विद्वान लोक येत असत असें ह्युएनत्संगानें लिहिलें आहे. अशा समारंभांत जे वादविवाद होत त्यांत प्रथम एकाद्या पंडितानें आपल्या धर्ममताचें प्रतिपादन करून अन्यधर्मीयांना त्यावर उत्तर देण्यास आव्हान करावें असा क्रम असे. कित्येक वेळां मठाच्या भिंतीला असा लेखी पूर्वपक्ष चिकटवून ज्याला त्याचें खंडन करतां येईल त्यानें तो फाडून टाकावा असेंहि आव्हान केलेलें असे. नालंदायेथील मठाच्या दरवाज्यावर असा एक पूर्वपक्ष एका ब्राह्मणानें चिकटविला होता, व त्याला

फाडून टाकावयास कोणीहि न भेटलेला पाहून ह्युनत्संगने स्वतःच तो फाटून टाकिला आणि जो वादांत हरेल त्याने दुसऱ्याचा दास व्हावे असे ठरवून ते दोघे वादास प्रवृत्त झाले. ह्युनत्संगाने वाद जिंकिला, पण ब्राह्मणाला त्याने आपले दास्य करावयास न लावतां बौद्धधर्माची दीक्षा देऊन सोडून दिले. ही गोष्ट ह्युनत्संगाने स्वतःच सांगितली आहे. बौद्धमठांतून असले वाद वारंवार होत; कारण त्यांतील भिक्षूंना पोटाची चिंता मुळीच नसे व नित्यविधि किंवा योगाभ्यास वगैरे आटोपून तत्त्वचिंतन करावयास पुष्कळ वेळ मिळत असे. बौद्धमठांतील भिक्षूंच्या वर्तनक्रमांतील या गोष्टींचा हि ह्युनत्संगाने उल्लेख केला आहे. स्वतः बौद्धधर्मातच अठरा पंथ असून इतरांवरोवर ते जसा वाद करीत तसा आपणांतहि करीत. “हे लोक वादासाठीं सभा करीत त्यांत बुद्धिसामर्थ्याची पारख आणि नीतिवर्तनाच्या श्रेष्ठत्वाची स्थापना होई. तत्त्वज्ञानांतील नाजुक मुद्द्यांचे जे सप्रमाण उद्घाटन करीत, अथवा सूक्ष्मतत्वांचे योग्य ते महत्त्व सिद्ध करीत, ज्यांची भाषाशैली अलंकार-प्रचुर व विषयाचे पृथक्करण करण्यांत जे कुशल असत ते उत्तम शृंगारलेल्या हत्तींवरून मिरवत आणि त्यांच्या मार्गे व पुढे अनुयायांचा घोळका असे.” हर्षचरितांतील बाणकृत वर्णनांत सुद्धा बौद्धभिक्षूंच्या मठांत विरुद्ध धर्ममतांचे विद्वान पंडित वादासाठीं जमत असल्याचे नमूद असून ते वर्णन एकंदरीत वादक्षेत्रांत कोण कोणत्या मतांचा समावेश होत असे याची यादीच देत असल्यामुळे लक्षांत ठेवण्यासारखे आहे. आठव्या उच्छ्वासांत हर्ष दिवाकरमित्र नांवाच्या भिक्षूंच्या मठांत गेला असतां तेथे दिवाकरमित्र त्याला कसा दिसला याचे वर्णन करतांना बाण लिहितो “अथ....नानादेशीयैः....वीतरागैराहृतैर्मस्करिभिः श्वेतपटैः पाण्डुरभिक्षुभिर्भागवतैर्वर्णिभिः केशलुञ्चकैः

कापिलैजैनैर्लोकायतिकैः काणादैरौपनिषदैरैश्वरकारणिकैः कारन्ध-  
मिभिर्धर्मशास्त्रिभिः पौराणिकैः साततन्तवैः शैवैः शाब्दैः पाञ्चरात्रि-  
कैरन्यैश्च स्वान् स्वान् सिद्धान्ताञ्शृण्वद्भिः....व्युत्पादयद्भिश्च विवदमा-  
नैश्च....दूरादेवावेद्यमानं....दिवाकरमित्रमद्राक्षीत् ” “ त्याच्या-  
जवळ निरनिराळ्या ठिकाणाहून आपापले सिद्धान्त स्थापन कर-  
ण्यासाठी किंवा तद्विषयक वाद एकण्यासाठी आलेले जैन, संन्यासी,  
श्वेतांबर जैन, श्वेतवस्त्री भिक्षु, भागवत, ब्रह्मचारी, केशलुञ्चक  
( डोक्यावरील केश उपटून काढणारे ), सांख्य, चार्वाक, वैशे-  
षिक, वेदान्ती, नैयायिक, धातुवादी, धर्मशास्त्री, पौराणिक,  
साततंतु ( पूर्वमीमांसक यज्ञवादी ), शैव, वैयाकरण, पाञ्चरात्र  
( वैष्णव ) आणि दुसरे लोक जमलेले असल्यामुळे दुरूनहि  
ओळखू येणारा दिवाकरमित्र त्याला दिसला. ” ही विविध  
सिद्धान्तवाल्यांची यादी इतिहासदृष्ट्या महत्वाची आहे; कारण  
तीवरून सातव्या शतकांतोळ तत्वज्ञानीयांत कसे कसे भिन्नवाद  
होते हें दिसून येतें. यांत जैन शब्द बौद्धवाचक असून हल्लीं आपण  
ज्यांना जैन म्हणतो त्यांना आर्हत म्हटलें आहे. जिन हें बुद्धांचेहि  
नांव होतें, व म्हणून जैन म्हणजे बौद्धहाहि अर्थ होतो. भक्तिमार्गी-  
यांचेहि भागवत व पांचरात्र असे दोन पृथक् वर्ग यांत सांगितले  
आहेत. धर्मशास्त्री आपला सर्व कोटिक्रम वेदप्रामाण्यावर उभारीत  
असल्यामुळे त्या शब्दावरून मीमांसकांचा बोध होत असावा.  
तसेंच ब्रह्मचारी, औपनिषद व मस्करी असा जो पृथक्पणा दाख-  
विला त्यांचेहि तथ्य नीट समजत नाही, म्हणून त्यांचा नामनिर्देश  
करूनच स्वस्थ राहिलें पाहिजे.

आतां हे निरनिराळे मतवादी आपआपसांत कितीहि निकारानें  
विवादले तरी त्या सर्वांचें एक दोन मुद्यांवर एकच मत होतें. त्यांतील  
लोकायतिक म्हणजे नास्तिकवादी चार्वाक सोडून इतर सर्व

आत्म्याचें अस्तित्व व कर्मानुसार त्याचें अनेक योनींत परिभ्रमण मानणारे होते. हा कर्मवाद आणि आत्मपुनर्जन्मवाद पौरस्त्य तत्त्वज्ञानाचें पाश्चात्य ज्ञानापासून वैशिष्ट्य दाखवीत आहे. ह वाद खरे कीं खोटे हें ठरविण्याचें किंवा त्यांच्या उत्पत्तीचा इतिहास सांगण्याचें आमचें काम नाही. पण एवढें सांगणें अवश्य आहे कीं ज्या काळाचा प्रस्तुत आपण विचार करीत आहों त्या काळीं कर्मवाद व पुनर्जन्मवाद लोकांत चैतन्य उत्पन्न करणाऱ्या जबरदस्त व जिवंत शक्ति होत्या यांत संशय नाही. नीतिमत्ता उच्च स्थितींत राखण्यास त्या शक्तींचा चांगलाच उपयोग होई. या प्रकरणीं निःपक्षपाती व पूर्वग्रहानें दूषित न झालेल्या अशा तिन्हाईत ह्युनत्संगाचें म्हणणें ऐकण्यासारखें आहे. 'हे लोक उतावळ्या व अनिश्चित स्वभावाचे असूनहि नीतिदृष्ट्या शुद्ध आहेत. ते कोणाची वस्तु अन्यायानें घेत नाहींत, व न्यायानें घावें लागावयाचें त्याहूनहि अधिक देतात. पापाचें पायश्रित्त अन्य जन्मीं भोगिलें पाहिजे अशी त्यांची खात्री असल्यामुळें ते पापाला भितात व या जन्मीं नीतीनें वागण्याचा प्रयत्न करतात.' ( वाटर्स पु. १, पा १७१ ). तसेंच आणखी तो म्हणतो 'राज्यकारभार प्रामाणिकपणें चालविला जात असून लोक गुण्यागोविंदानें एकत्र रहात असल्यामुळें गुन्हेगारीचें प्रमाण अल्प आहे,' आजकालच्या हिंदी समाजासंबंधानें हें विधान करतां येईल कीं नाही याची शंका वाटते. तत्कालीन लोकांची ही उच्च नीतिमत्ता बौद्धधर्माच्या शिकवणीमुळें उत्पन्न झालेली होती. पुनर्जन्माचें तत्व बौद्धधर्मानें हिंदुधर्मांतूनच घेतलें असून त्यावर व त्यामुळें अवश्य ठरणार्या व्यवहारांतील उत्कट नीतिमत्तेवर बौद्धधर्माचा फारच भर असल्यामुळें त्याच्या भरभराटीच्या काळीं सामाजिक नीतिमत्ता उच्च असल्यास त्यांत नवल नाही.

या मतांखेरीज दुसऱ्याहि एका गोष्टीत म्हणजे अहिंसा-वादांत देखील वर सांगितलेल्या भिन्न पंथांत हर्ष काळीं एक मत दिसून येतें. अहिंसेचे विरोधी म्हणजे मुख्यतः यज्ञवादी मीमांसक ( नास्तिकवादी चार्वाकांना कसलाच निषेध नव्हता व पाशुपतानाहि हिंसा अवश्य होती ); पण त्यांनींहि सातव्या शतकांत यज्ञाखेरीज इतर कारणीं होणारी हिंसा त्याज्य ठरविली होती. महाभारता-वरूनच असें दिसून येतें कीं अहिंसेच्या बाबतींत त्या वेळींच तडजोड होऊन यज्ञार्थ हिंसा ही हिंसा नव्हे; पण इतर कोणत्याहि कारणास्तव ती करूं नये असें ठरलें होतें. महाभारताच्या उपसंहारांत आम्हीं दाखविलेंच आहे कीं अहिंसेचें तत्व मूळ हिंदू धर्मांनंच पशु-यज्ञाविरुद्ध सुरू केलें व ही गोष्ट बृहदारण्यकादि उपनिषदांतून स्पष्ट दृष्टीस पडते. पण जेव्हां बौद्ध व जैन धर्मांनीं त्याचा अंगिकार केला तेव्हां त्यांनीं याच तत्वाला प्राधान्य दिल्या-मुळें जेव्हां या धर्मांचा उत्कर्ष झाला तेव्हां पशुयज्ञ व त्या-बरोबर मांसाहार हे साहजिकच मागें पडले. कृष्णभक्तीनें हिंदु-लोकांमध्ये गाई व बैल यांबद्दल उत्कट प्रेम व पूज्य बुद्धि उत्पन्न झाल्यामुळें तर गोवध व त्याबरोबर दुसऱ्याहि मोठ्या प्राण्यांचा वध हे भरतखंडांतून अजीबात नाहींसे झाले होते. ह्युएनत्संग या देशांत सर्वत्र फिरून गेला तेव्हां गोवध-निषेध इतका तीव्र झाला होता कीं 'बैल, गाढव, हत्ती, घोडे, डुकरें, कुत्रे, कोल्हे, लांडगे सिंह, वानर व माकडें यांचे मांस लोकांत सर्वस्वी वर्ज आहे, व जे कोणी या मांसाचें सेवन करीत ते अंत्यज वर्गांत जातात ' ( वाटर्स पु. १ पा. १७८ ), असे लोक मानीत.

परंतु यांखेरीज इतर काहीं प्राण्यांचें मांस निषिद्ध नसून तत्कालीन क्षत्रिय, बहुधा ब्राह्मण सुद्धां, बोकड व हरिण यांचें मांस खात असत. मासे तर सर्वांनाच चालत ( वाटर्स. पु. १ ). शिवाय गुप्तांच्या

साम्राज्यांत अश्वमेधाचें पुनरुज्जीवन झाल्यामुळें त्यांत बैल व घोडे यांचा वध होत असला पाहिजे. “यज्ञार्थं हिंसा म्हणजे हिंसाच नव्हे” या तडजोडीच्या न्यायामागें या यज्ञ-प्रवर्तकांना लपावयास जागा सांपडे. पण अशा हिंसांमुळें बौद्धधर्मीय प्रबल-राजांना वैषम्य वाटे व ते आपल्या राजसत्तेच्या जोरावर सर्व प्रकारची हिंसा बंद करीत. पूर्वीच्या एका प्रकारणांत सांगितल्याप्रमाणें मोलापोच्या ( माळव्याच्या ) शिलादित्य राजानें साहव्या शतकांत आपल्या राज्यांत मांसाहाराला निषेध केला असून तो स्वतः घोड्यांना व हत्तींना गाळलेलेंच पाणी पाजावयास सांगत असे, ही गोष्ट ह्युएनत्संगानें नमूद केलेली आहे. राजतरंगिणींत मुद्गां मेघवाहन राजानें काश्मीर प्रान्तांत हिंसा बंद करण्यासाठीं कसे प्रयत्न केले हें सांगितलें आहे. पण हर्षकाळीं हर्षानें स्वतः केलेल्या पद्धतशीर मोठ्या प्रयत्नापुढें हे किरकोळ प्रयत्न अगदींच फिकके दिसतात. त्यानें आपल्या सर्व साम्राज्यांत प्राणिहत्या व मांसाहार बंद करून हा हुकूम मोडणाराला जबर शासन ठेविलें होतें हें पूर्वी सांगिलेंच आहे. हर्षाचीही आज्ञा हिंदुस्थानाच्या पांची भागांत लागू होती असें ह्युएनत्संगानें म्हटलें आहे. त्याच्या स्वतःच्या अमलाखालीं जरी मध्यदेश, पूर्व, पश्चिम व उत्तर इतके चारच भाग होते, तरी पांचव्या दक्षिण भागांतहि तेथील राजांनीं त्याच्या विनंतीचा आदर करून आधींच मांसाहार अप्रिय असलेल्या आपल्या प्रजेत तो निषेध अधिकच पसरविला. हर्षाचे प्रयत्न बऱ्याच अंशीं सफल झाले; व जरी पुनः पुढील शतकांत हिंसा-प्रियतेनें उचल केली, तरी एकंदरीत हिंदुलोकांच्या मनावर अहिंसेचें तत्व ठाम बिंबलें व उत्तर हिंदुस्थानापेक्षां दक्षिणेंत हा परिणाम अधिक झाला. हल्लीं दक्षिणेकडील ब्राह्मण सर्वथा मांसाहारापासून अलिप्त असून

उत्तरेकडील ब्राह्मण अंशतः मात्र आहेत. क्षत्रिय लोक पुराण मताला सर्वांत अधिक चिकटून रहाणारे असून ते हिंदुस्थानांत सर्वत्र मांसाहार करितात, पण त्यांनीं सुद्धां वर सांगितलेल्या ह्युपन-त्संगाच्या निषिद्ध यादींतील मांस वर्ज केलेलें आहे. तिसरा वर्ग जो वैश्य तो पुनः बहुतेक सर्व ठिकाणीं मांसाहार-विवर्जितच आहे; आणि उरलेले इतर वर्ग क्षत्रियांचे अनुकरण करीत आहेत, तथापि शेकडों वर्षांच्या संवर्द्धने व ब्राह्मणांचें उदाहरण पुढें असल्यामुळे त्यांच्यांतहि मांसवर्जन इष्ट मानण्याचीच साधारण प्रवृत्ति आहे. गोवध-निषेध तर प्रत्येक हिंदुधर्मीयाच्या अंतःकरणांत आतां इतका खिलून गेला आहे कीं त्या विरुद्ध बोलणें म्हणजे त्याला डंबवून त्याचें धार्मिक वेड जागें करण्यासारखेंच आहे, याचा अनुभव हल्लीं सुद्धां कधीं कधीं येतो.

चक्रवर्ती हर्षाच्या वैभवशाली कारकीर्दीत पशुहिंसेविपर्याय्या लोकांच्या धार्मिक प्रवृत्तीत झालेल्या या प्रचंड उलथापालथीचें स्वरूप एकंदरीत अशा प्रकारचें आहे. धर्मासाठीं मांसाहाराचा त्याग करणाऱ्या इतक्या प्रचंड लोकसमाजाचें दुसरें उदाहरण इतिहासांत नाहीं. या अहिंसा तत्वानें हिंदुधर्मीला खरोखरच आध्यात्मिक वैभवाच्या उन्नतशिखरावर नेऊन बसविलें आहे. परंतु अध्यात्मदृष्ट्या उच्च पदवी प्राप्त करून देणाऱ्या या तत्वामुळे हिंदुस्थान देशाला राजकीय दृष्ट्या मृत्युपंथास जावें लागलें असें जें मॅक्समुल्लरनें विधान केलें आहे, तें मात्र इतिहास-लेखक या नात्यानें मान्य केल्याशिवाय आम्हांस गत्यन्तर नाहीं. कारण पुढील शतकांत दुर्दैवानें उघड दिसून आल्याप्रमाणें निवळ शाकाहारी लोकांनीं जगांतील मांसाहारी लोकांशीं जीवनार्थ कल-हांत टिकाव धरण्याची आशा करणें व्यर्थ आहे असेच बहुतेक हिंदुस्थानाच्या प्रत्ययास आलें.



## प्रकरण ७ वें.

### राजकीय स्थिति.

सर व्हिन्सेन्ट स्मिथ या इतिहासकारानें हर्षकालीन राजकीय परिस्थितीविषयीं विचार करतांना असे उद्गार काढिले आहेत कीं, 'हर्षराजा मृत्यु पावल्यावर त्याचा उदार थोरपणाचा पण एक-तंत्री अंमल संपल्याबरोबर लगेच हिंदुस्थानांत नित्य दिसून येणारी जी अराजक स्वयंशासनाची स्थिति ती पुनः चालू झाली, म्हणजे मध्यवर्ती सत्तेच्या अभावीं जो तो आपआपल्या ठिकाणीं स्वतंत्र होऊन कोणास कोणी विचारीनासा झाला.' पण व्हिन्सेन्ट स्मिथचें हें म्हणणें आमच्या मतें चुकीचें व गिनआधारी आहे. जे लोक सर्व हिंदुस्थानाला एक देश समजून त्याच्या राजकीय दुःस्थितीवरील उत्तम तोडगा म्हणजे एकतंत्री साम्राज्य सत्ताच होय असें म्हणूं लागतात, त्यांच्या दृष्टीनें प्राचीन हिंदुस्थानची राजकीय स्थिति म्हणजे वर वर्णिलेली सांवळ्या गोंधळाची अराजक स्थिति असेल. परंतु ब्रिटिशांच्या अमदानींत जो येथें सर्वत्र एकछत्री अंमल सुरू झाला आहे तो सोडला तर त्यापूर्वीं सर्व भरतखंडांत मिळून एकछत्री राज्य कधींच नव्हतें, ही गोष्ट विसरतां कामा नये. वर्ण, धर्म व परंपरा यांच्या दृष्टीनें विचार केल्यास एका रीतीनें हिंदुस्थानाला एक देश म्हणतां येईल. परंतु राजकीय दृष्टीनें पाहिल्यास तो यापूर्वीं एक देश म्हणून केव्हांहि मानलेला नव्हता हें नाकबूल करून भागणार नाही. प्राचीन इतिहासांतील त्याचें नांव जें भरतखंड त्यावरून हीच गोष्ट सिद्ध होते. त्यांत बहुशः अनेक लहान लहान राज्ये असून त्यांच्यांत नित्य युद्धे चालू असत. अशा स्थितीला बेबंदशाही नांव देणें केव्हांहि योग्य होणार नाही.

आतां यूरोपखंडाचा विचार केल्यास, साहव्या, सातव्या शतकांत फार कशाला—कोणत्याहि शतकांत ते कोणत्या राजकीय स्थितीत असलेले दिसून येते बरे? यूरोपखंडाचे हिंदुस्तानाशी हरएक बाबतीत फारच साम्य आहे असे ह्मणतां येईल. त्यांतील रशियाचा भाग वगळल्यास त्याचा विस्तार व लोकसंख्या ही बहुतेक हिंदुस्थानच्या इतकीच आहेत, व या भागांतील बहुतेक लोकांचा धर्महि एक सारखाच म्हणजे रोमन ख्रिश्चानिति हा आहे. आतां ह्युएन-त्संगानें ह्मटल्याप्रमाणें इ. स. ७ व्या शतकांत हिंदुस्थानांत सुमारे सत्तर राज्ये होती ( वाटर्स ह्युएनत्संग पु. १ पा. १४० ). सातव्या शतकाचाच विचार केला तर यूरोपखंडांतहि याहून कमी राज्ये नसावीं. खुद्द इंग्लंडांतहि पाहिले तर या यावेळीं पांच राज्ये होती. फ्रान्स, जर्मनी, इटली या देशांत तर त्याहूनहि अधिक होती. खरे पहिल्यास त्या वेळची समाजस्थिति, सुधारणा व दळणवळणांचीं साधनें यांच्या मानानें दिसतात याहून मोठीं राज्ये हिंदुस्थानांत काय व यूरोपांत काय त्यावेळीं असणें शक्यच नव्हतें. हिंदुस्थानांतील राज्यांप्रमाणें यूरोपांतील गतकालीन राज्येहि एकमेकांशीं नित्य लढण्यांत चूर झालेलीं असत असें इतिहास सांगतो. त्या वेळचा यूरोपचा इतिहास ह्मणजे अनेक राज्यांच्या परस्परांशीं चाललेल्या भयंकर रक्तपाताच्या लढायांची सविस्तर कहाणीच होय. पण असें असलें ह्मणून यूरोपखंडांत त्यावेळीं केवळ बेबंदशाही असून जो तो आपापल्या पुरता मालक होता असें ह्मणणें, अथवा साम्य पुरेंच दाखवावयाचें तर, शार्लमेन बादशाहाच्या मृत्यूनंतर यूरोपखंडाचे जेव्हां तुकडे पडले, तेव्हां पुनःतें आपल्या बेबंदशाहीला येऊन मिळालें असें ह्मणणें युक्त होइल काय ? रेलवे व तारायंत्रे यांनीं आज दळणवळण सुलभ झालें असूनहि यूरोपखंडांत अजून अशीं किती तरी लहान राज्ये आहेत कीं तीं ह्युएनत्संगानें वर्णि-

लेल्या हिंदुस्थानांतील राज्यांपेक्षां फारशी मोठी नाहीत. ह्युन-  
त्संगने महाराष्ट्रासारख्या मोठ्या राज्याचा परिघ ६००० ली  
झणजे १२०० मैल होता असें सांगितलें आहे, झणजे त्याचें  
क्षेत्रफळ सुमारे १,२०,००० चौरस मैल झालें. थोड्या  
निराळ्या तऱ्हेनें हाच हिशोब केल्यास म्हणजे हिंदुस्थानाच्या सांप्र-  
तच्या क्षेत्रफळाला ७०नीं ( राज्यांच्या संख्येनें ) भागिल्यास हर्ष-  
कालीन राज्यांपैकीं प्रत्येकाच्या सरासरी क्षेत्राला २५,७५२ चौरस  
मैल पडतात. आतां यूरोपकडे दृष्टि फेंकल्यास तेथें आज जीं बेलजम  
( ११,३७३ चौ. मै. ), हालंड ( १२,५८२ चौ. मै. ), पोर्तुगाल  
( ३२,००० चौ. मै. ), इटली ( १,१०,६३२ चौ. मै. ), बल्गे-  
रिया ( ३३,६४५ चौ. मै. ), रूमानिया ( ५३,४८९ चौ. मै. )  
व ग्रीस ( २५,०१४ चौ. मै. ) हीं लहान राज्ये आहेत तीं हर्ष-  
कालीन राज्यांपेक्षां मोठीं भरत नाहीत, मग त्याहून लहान लहान जीं  
इतर संस्थानें जर्मन साम्राज्यांत आहेत त्यांची तर गोष्टच बोला-  
वयास नको. हीं यूरोपीय राष्ट्रे हि वारंवार युद्धांत मग्न झालेलीं  
दिसतात. अशीं दहा वर्षे जात नाहीत कीं, ज्यांत त्यांच्यामध्ये  
चकमक झडली नाही; आणि असें असूनहि तीं सजीव व भरभ-  
राटीच्या स्थितींत आहेत; व इतिहासांत या असल्या स्थितीला  
कोणी वेवंदशाही हें नांवहि दिलेलें नाही. तेव्हां हिंदुस्थानाच्या  
बाबतींत जी ही चूक होत आहे तिचें कारण वर सांगितल्याप्रमाणें  
हा देश एकच होता किंवा तो एकछत्री अमलाखालीं असला  
वाहिजे असें मानणें हें होय असें म्हणावें लागतें.

यूरोप व हिंदुस्थान यांच्या साम्याचा विचार करितां इतिहास-  
कारापुढें असा प्रश्न पडतो कीं, हिंदुस्थानांतील हीं लहान लहान  
राज्ये पुढें १२ व्या शतकांत मुसलमानांच्या तडाख्याला बळी  
कां पडलीं ? यूरोपखंडांतील राज्यांप्रमाणें त्यांची वाढ होऊन

बलाढ्य राष्ट्रे कां बनलीं नाहीत ? कांहींचें असें म्हणणें आहे कीं, स. ५२८ त हूण लोकांच्या मिहिरकुल राजाचा पराभव झाल्यापासून हिंदुस्थानाला स. १००० च्या सुमारास गिझनीच्या महमदाच्या अमदानीपर्यंत परकीय स्वारीची बाधा झाली नव्हती; म्हणून या काळांत त्याला आपलें नशीब काढून आपली स्थिति सुधारून घ्यावयाला पूर्ण मोकळीक असून ही संधि त्यानें व्यर्थ घालविली. पण या म्हणण्याच्या मूळाशीं एक चुकीची कल्पना आहे. या लोकांनीं सर्व हिंदुस्थान एक देश होता असें गृहीत धरून वरती पुढें होणाऱ्या परकीय स्वाऱ्यांचें आगाऊ स्वप्नही पडतें असें मानिलें आहे; पण तें युक्त नाही. हे लोक २० व्या शतकांत आढळणाऱ्या गोष्टींवरून सातव्या शतकांतील परिस्थितीविषयीं अनुमानें काढितात. पण विचार केव्हास सातव्या शतकांतील कोणत्या अतिसुज्ञ माणसालाहि महमदाच्या स्वाऱ्यांची आगाऊ खबर लागली असती बरें ? नवीन धर्माच्या वेडानें व नवीन स्वारी करणाऱ्यांच्या क्रूरपणानें भरून जाऊन तुर्कलोकांनीं ११ व्या व बाराव्या शतकांत जो हा देश उद्ध्वस्त करून टाकिला त्याचें आगाऊ ज्ञान तेव्हांच काय पण पुढेंहि कोणास झालें असतें असें म्हणणें धाडसाचेंच आहे. फार काय ? अरबलोकांनीं सिंध प्रांत काबीज केल्यावरहि पुढील अनर्थाची कल्पना कोणाला होण्यासारखी नव्हती. सिंधप्रांत अरबलोकांनीं काबीज करणें ही गोष्ट यूरोपखंडांतील कान्स्टँटिनोपल शहर तुर्कांनीं काबीज केलें या सारखीच आहे. हे तुर्क लोक आज पांच शतकांच्यावर यूरोपांतील लोकांच्या डोळ्यांत सलत आहेत, तसेच अरब लोक या प्रांतांत ८ व्या शतकापासून १३ व्या शतकांपर्यंत होते. सिंध प्रान्तांत राहून हे अरब लोक हिंदूना सर्व बाजूंनीं नको नकोसें करीत, तसेंच तुर्कांनीहि यूरोपखंडांत कास्टँटिनोपल-

मध्ये राहून केले होते. तथापि यूरोपांतील राष्ट्रांना सुद्धा आपली खानगी भांडणे बाजूला ठेवून तुर्कांविरुद्ध संगतमत करण्याची बुद्धि झाली नाही. मग हिंदीराजांनीच तेव्हा ते तसे करावयास पाहिजे होते असे म्हणण्यांत काय अर्थ ? हे दोघांतील साम्य आणखीही पुढे नेता येण्यासारखे आहे. राष्ट्रकूट राजांनी गुर्जरांविरुद्ध अरवांचे साह्य घेतले याबद्दल रा. सरदेसाई यांनी त्यांना दोष दिला आहे. पण युरोपमध्येहि हीच स्थिति आढळून येत होती व अजूनहि येते हे विसरतां कामा नये. फ्रान्सचा राजा पहिला फ्रॉन्सिस याने १६ व्या शतकांत जर्मन बादशहा पांचवा चार्लस याच्या विरुद्ध तुर्कांना उठविल्याचे इतिहासांत नमूद आहे. आश्चर्य असे की त्या वेळचा सूड म्हणूनच की काय शेवटच्या जर्मन बादशहाने आपले सधर्मीय सजातीय व समानसुधारणावाले जे फ्रान्स, इंग्लंड वगैरे देश त्यांच्या विरुद्ध तुर्कांची उठावणी केली होती. या सर्व प्रकाराचे खरे कारण असे आहे की राजकीय लढ्यामध्ये धर्म व सुधारणा यांचा विचार कोणी करित नाहीत. उदाहरण, रशिया व बल्गेरिया येथील लोक सजातीय व सधर्मीय असून आज एकमेकांचे शत्रु बनले आहेत. तरी राष्ट्रकूटांनी आपल्या सधर्मीय गुर्जर बांधवांविरुद्ध अरवांचे साहाय्य घेतले यांत आश्चर्य कसले ? या दोन लोकांचा धर्म एक होता तरी त्यांचे राजकीय हितसंबंध भिन्नच होते, म्हणून त्यांनी धर्माला बाजूला सारून स्वहितासाठीं अरवांना आपल्या पक्षाला ओढिले. येथपर्यंत हिंदुस्थान व युरोप यांत साम्य झाले. आतां त्यांत जो भेद आहे तो खरोखर असा की, राष्ट्रकूट व गुर्जर हे दोघेहि शेवटीं यवनांच्या कचाटीत सांपडून हतवीर्य झाले, व याच्या उलट युरोपांतील जर्मनी, फ्रान्स इत्यादि राष्ट्रांनी तुर्कांपुढे कायमची मान वाकविली नाही, व पुढे वाकवितील अशी चिन्हे दिसत

नाहींत. म्हणून इतिहासकारांपुढें खरा प्रश्न आहे तो असा कीं पाश्चात्य राष्ट्रांप्रमाणें राष्ट्रकूट गुर्जर इत्यादि हिंदी राष्ट्रे किंवा राज्ये वाढत वाढत बलाढ्य कां झालीं नाहींत ! सातव्या शतकांत व तत्पूर्वीची येथील अशी काय परिस्थिति होती कीं जेणें-करून येथील राष्ट्रांचा उत्कर्ष न होतां उत्तरोत्तर ऱ्हासच होत गेला ? जो प्रश्न आपल्याला आतां सोडावयाचा आहे तो हाच व त्याचे नीट उद्घाटन करावयाचें तर पाश्चात्य व पौरस्त्य अशा दोन्ही देशांच्या प्राचीन व अर्वाचीन इतिहासांच्या निरिक्षणांनीं च तें केले पाहिजे.

प्राच्य आणि पाश्चात्य राष्ट्रांच्या जीवनशक्तीमध्ये हा जो मोठा भेद दिसून येतो त्याचें कारण आमच्या मते त्या दोघांच्या राजकीय बाबतींतील मूलभूत कल्पनाच भिन्न होत्या हें होय. यूरोपांतील ग्रीस देशांत फार प्राचीन काळीं राजकीय उच्च ध्येयांचा विकास होत असतां, इकडे हिंदुस्थानांतील आर्यलोकांच्या बुद्धीला तसल्या कल्पनांचा स्पर्शहि न होतां त्यांच्या अगदीं उलट कल्पनांची वाढ होत होती. असेंहि म्हणतां येईल कीं भारतीय आर्यांच्या बुद्धीला ऐहिक वैभवाचा तात्त्विक फोलपणा पूर्ण पटल्यामुळे, तिनें अध्यात्मिक विचारांचीच कास धरून आकुंचित स्वरूपाच्या राजकीय कल्पनांचा धिक्कार केला आणि आपली सर्व शक्ति आपिपीलिका-ब्रह्मपर्यंत चराचर सृष्टीच्या कल्याणार्थ खर्च करण्याचें ठरविलें. याच्या उलट यूरोपांत ग्रीस देशांतील शहरवजा लहान लहान राज्ये आपल्या बुद्धिबळावर बऱ्याच उत्कर्षास पोचलीं व रोमन-लोकांनीं आपल्या कायदेबाज मनोभूमिकेच्या जोरावर तर त्यास उत्कर्षाच्या शिखरास नेले. रोमनसाम्राज्याचा नागरिक या शब्दालाच तिकडे जें महत्व आहे त्यावरून त्या साम्राज्यान्तर्गत लहान राज्यांचो उन्नति किती झाली होती याची साक्ष पटते. त्या साम्रा-

ज्याच्या काळीं नागरिकांचीं कर्तव्यें व त्यांची योग्यता यांची कल्पना व जाणीव लोकांत स्पष्ट झालेली असून त्यामुळे पुढें जर्मन राष्ट्रांच्या राजकीय कल्पनानाहि तसेंच वळण लागलें; व त्यांत आणखी जर्मन लोकांच्या स्वतःच्या बुद्धीची व कल्पनांची भर पडून राज्य-संस्थांचीं ध्येयें ठरविण्यांत आलीं. ग्रीक व रोमन साम्राज्यांतील राज्यांप्रमाणें जुनीं जर्मन संस्थानें प्रजासत्ताक नव्हतीं हें खरें, तरी त्यांच्या राजांची सत्ता प्रतिनिधिसंस्थांनीं मर्यादित झालेली होती, व त्यांचीच पुढें वाढ होऊन आजची यूरोपांतील नियंत्रित-राजसत्ताक राज्यें निर्माण झालेलीं आहेत. फ्रेंच राज्यक्रान्तीच्या वेळीं त्या देशांतील राजनीतिशास्त्रकारांनीं नागरिकांचे हक्क व कर्तव्यें यांचें अधिक उद्घाटन केलें व त्यांच्या कल्पना तेथीं सर्व समाजांच्या अगदीं कनिष्ठ वर्गापर्यंतहि आज मितीस जाऊन पोहचल्या आहेत. या नवीन कल्पनांच्या अमला-मुळे पाश्चात्य समाजांतील प्रत्येक सज्जन व्यक्तीला राज्यकारभारांत आपली भागी आहे असें वाटत असून आपण आपल्या परीनें राज्याचे धनी व चाकर असे दोन्ही आहों ही जाणीव सदैव जागृत असते. तसेंच त्या राष्ट्रांतील नागरिकांना असेंहि वाटत असतें कीं, राष्ट्राशीं आपला संबंध केवळ प्रेमाचा किंवा भक्तीचा नसून स्वहिताचाहि आहे, व ज्या मानानें राष्ट्राची उन्नति किंवा अवनति होईल तीप्रमाणें आपल्यालाहि तिचे भागीदार व्हावें लागेल. तात्पर्य ते देशभक्ति व स्वार्थ या दोन्ही हेतूंनीं प्रेरित होऊन राष्ट्राप्रीत्यर्थ स्वार्थाचा त्याग करण्यास प्रवृत्त होतात. अशा कल्पनांचा ज्या राष्ट्रांत प्रसार झालेला आहे तें राष्ट्र अर्थात्च व्यवस्थित व बलाढ्य असतें, व तसाच कोणी अचाट शत्रु भेटल्या-शिवाय त्याला चिरडणें किंवा नष्ट करणें कोणाला शक्य नसतें. इतकेंच नव्हे, तर पाश्चात्य राजनीतिशास्त्रवेत्त्यामध्ये अशी

म्हणच पडून गेली आहे कीं, राष्ट्रांतील लोकसंख्या कितीहि अल्प असो, जर त्याच्यांत खऱ्या नागरिकत्वाच्या कल्पना नीट मुरल्या असतील, तर त्या राष्ट्राला निवळ शक्तीच्या जोरावर केव्हांहि चिरडतां येणार नाही.

ही पाश्चात्य राष्ट्रांची स्थिति झाली. पण आमच्या इकडील राजकीय कल्पनांची वाढ अगदींच उलट दिशेनें होत होती. भारतीय आर्यांमध्ये देखील प्रथमतः पाश्चात्य आर्यांप्रमाणेंच जात्य-भिमान प्रखर असे. त्यावेळीं खरी राजसत्ता लोकांकडेच असून राजा म्हणजे त्यांचा पुढारी व प्रतिनिधि एवढ्याच स्वरूपाचा असे, व सर्व महत्त्वाच्या बाबतींत त्याला सल्ला मसलत देण्यासाठीं लोकसभांची योजना केलेली असे. कर वगैरे बसविणें तेहि लोकांच्या अनुमतीनेंच बसवीत असत. मनूला राज्यकारभार करण्याबद्दल लोकांनीं आपल्या जमिनीच्या उत्पन्नाचा षष्टांश देण्याचें मान्य केल्या-विषयी जी पुढें कथा प्रचलित झाली, तींत वरील तत्वच बीजरूपानें अन्तर्भूत झालेले आहे. त्या काळीं राजाची केव्हां केव्हां निवडणूकहि होई, व कांहीं समाजांत तर राजा ही संस्थाच नसून लोकच स्वतः सुज्ञ व वयस्कर प्रतिनिधींचें मंडळ नेमून त्यांच्या द्वारा राज्याचा गाडा चालवीत असत. सारांश भारतीय इतिहासकाळाच्या आरंभीं लोकांच्या राजकीय कल्पनांचें स्वरूप पाश्चात्य आर्यांच्या कल्पनांप्रमाणेंच होतें. खरोखर त्या वेळीं राष्ट्र व राजा यांशीं लोकांचा इतका मिलाफ झालेला होता कीं, हे तीन्ही अर्थ जवळ जवळ एकाच शब्दाचे वाच्य बनले होते. राष्ट्राची व्याप्ति जाति पुरतीच आरंभीं असून एकच नांवावरून वरील तिन्ही अर्थांचा बोध होई. म्हणजे ते नांव अनेकवचनीं असल्यास त्यावरून देश अथवा लोक असा बोध होऊन, एकवचनीं असल्यास तोच राजाचा वाचक होई. बौद्धकाळीं, त्याचप्रमाणें रामायण-भारतकाळींहि हा नियम



सामान्यपणें आढळून येत होता. उदाहरणार्थ, कुरु, मद्र, पांचाल, कोसल इत्यादि नांवावरून अनेकवचनांत लोक व त्यांचा देश असे दोन्ही अर्थ होत, व एकवचनांत त्यांचाच त्या त्या देशाचा राजा असा अर्थ होई. पाश्चात्य राष्ट्रांतहि हीच स्थिति आढळून येई. तिकडेहि देशाला लोकांवरूनच नांव मिळत असून राजालाहि तेंच लावीत असत. उदाहरण, फ्रांक लोकांचा देश तो फ्रान्स, आंगलांचा देश तो इंग्लंड, सॅक्सनाचा देश तो सॅक्सनी. तसेंच फ्रान्स इंग्लंड व सॅक्सनी म्हणजे त्या त्या देशांचे राजे असाहि अर्थ होत असे. म्हणजे पौरुष्य देशांत तसेंच पाश्चात्य देशांतहि लोकांच्या नांवावरून देशाला व राजाला नांव मिळत असे.

वर वर्णिलेली राजे लोकांची स्थिति बुद्धाच्या काळापर्यंत या देशांत चालू होती. पण पुढील काळांत तीत पालट होत गेला. हळू हळू लोकांचा अधिकार कमी कमी होत जाऊन राजांकडेच तो जाऊ लागला. असें होण्याचें कारण कदाचित् पुढें पुढें जनतेमध्ये शूद्रांचा म्हणजे अनार्यांचा भरणा अधिक होऊन आर्यांचा भाग कमी झाला असेंहि असेल. यानंतर तर जेव्हां कांहीं अनार्य जातीचे लोक राजपद पावले व परकीय लोकांनीं स्वान्या करून इकडे आपला अंमल बसविण्यास सुरवात केली, तेव्हां प्रजेकडून सर्वच अधिकार निघून राजसत्ता अनियंत्रित झाली. हळू हळू लोकहि क्षत्रिय जाती बाहेरच्या राजांच्या तसेंच परकी राजांच्या मुद्दां अमलाखालीं रहावयास शिकले, व राजकारणांत राजे लोक त्यांचा सहा मुळींच घेईनातसे झाल्यामुळे क्रमा क्रमानें राजकारण हें आपलें कामच नव्हे असाच जनतेचा समज झाला. त्यांतले त्यांत ब्राह्मण, क्षत्रिय व वैश्य या जाती लष्करी व मुलकी खात्यांतून मोठाल्या अधिकारावर असल्यामुळे त्या कांहीं तरी राजकारणांत लक्ष घालीत; पण शूद्रप्रधान सामान्य जनतेला मात्र राजकीय

चळवळींतून अजिबात वगळण्यांत आलें. याचा परिणाम पुढें असा झाला कीं आपल्या देशाच्या राज्यकारभारांत आपला भागीदारीचा हक्क आहे ही कल्पना देखील लोकांतून नष्ट झाली.

वर सांगितलेल्या प्रकारानें प्राच्य व पाश्चात्य राष्ट्रांमध्ये राजकीय गोष्टींतील प्रजेच्या अधिकारविषयक कल्पनांची अगदीं निरनिराळ्या मार्गानें वाढ झाली असें आम्हांला वाटतें. पौरस्त्य देशांप्रमाणें पाश्चात्यांत कनिष्ठ वर्ग उद्भवलाच नाही असें मात्र नाही. ग्रीस देशांत या कनिष्ठ वर्गाला हीलाट म्हणत; रोमनराज्यांत प्लीब्रियन म्हणत; फ्रान्सांत गाल लोकांचा हा वर्ग बनला होता आणि इंग्लंडांत जुन्या ब्रिटन लोकांचा होता. एकट्या जर्मनींत मात्र लोक एकजातीय होते. पण वरील सर्व राष्ट्रांत उच्च वर्ग व कनिष्ठ वर्ग यांत वंशदृष्ट्या म्हणण्यासारखा फरक नसून कनिष्ठ वर्ग शारीरिक व मानसिक शक्तीनेंहि उच्च वर्गाच्या फारसा मागे राहिलेला नव्हता. म्हणून त्यांची राजकीय हक्क मिळविण्यासाठीं सारखी धडपड चालू होती. रोमन लोकांशीं तेथील प्लीब्रियन लोकांनीं राजकीय व समाजिक हक्कांसाठीं केलेला नेटाचा झगडा सुप्रसिद्ध असून त्या झगड्यांतच त्यांना राजकीय शिक्षण मिळालें. पण हिंदुस्थानांत याच्या उलट प्रकार झाला. विशेषतः उत्तरहिंदुस्थानांत कनिष्ठ द्राविड जाती आर्यांच्या मानानें फार कमी प्रतीच्या असून त्यांचा वर्ण, तोंडवळा, चालीरीति सर्वच निराळी असल्यामुळें राजकीय किंवा सामाजिक हक्कांसाठीं भांडण्याचें त्यांच्या मनांतच कधीं आलें नाही. त्यामुळें वरिष्ठ आर्यजातींतच व विशेषतः क्षत्रियांत सर्व राजकीय सत्ता केन्द्रीभूत होऊन पुढें त्याच रीतीनें ती शेवटीं सर्वस्वीं राजांच्या हातांत येऊन बसली. नंतर राजा हा ईश्वरांश आहे अशी कल्पना कांहीं अंशीं बहुजनमान्यतेमुळें व

कांहीं अंशीं राजेलोकांच्या शिकवणीमुळे रूढ होऊन बौद्धकाळीं लोकांच्या हातून राजसत्ता सर्वस्वी निघून राजे लोक सर्वथा अनियंत्रित बनले.

तात्पर्य सातव्या शतकांत हिंदुस्थानची राजकीय स्थिति वर वर्णिल्याप्रमाणे होती. राजांच्या हातीं अनियंत्रित सत्ता असून लोकसमाजाचा त्यांवर कोणत्याहि प्रकारचा दाब नव्हता. एकंदर राज्य व प्रजा म्हणजे जणूकाय राजांची खासगी जिदगीच होती. अशी स्थिति झाल्यावर अर्थातच राज्यांना लोकांवरून नांव देण्याचा प्रघात बंद झाला. ह्युएनत्संगानें सांगितलेल्या सत्तर राज्यांपैकीं फारच थोड्यांची नावे लोकांवरून पडलेली आहेत. कुरु, पांचाल, अंग, वंग इत्यादि प्राचीन नांव जाऊन त्याऐवजीं आतां ठाणेश्वर, कनोज, कर्णसुवर्ण, ताम्रलिति इत्यादि सुरू झालीं. हीं नावे त्या त्या राज्यांच्या मुख्य नगरांवरून अथवा दुसऱ्या कांहीं विशिष्ट लक्षणावरून पडलेलीं होती. यानंतर राजांचीं नावेदेखील लोकांच्या नांवावरून न पडतां त्या त्या कुलावरून अथवा वंशावरून पडूं लागलीं, व वर्धन, मौखरि, गुप्त इत्यादि नावे प्रचारांत आलीं.

वरील विवेचनावरून सहजच दिसून येईल कीं, या वर्धनादि कुलांना जें राजपद प्राप्त झालें, तें वंशपरंपरा हक्कानें किंवा प्रजेच्या संमतीनें मिळालेलें नव्हे; तर त्यासंबंधानें भोळ्या लोकांची अशी कल्पना झाली किंवा करून देण्यांत आली कीं, पूर्वजन्मार्जित तपश्चर्येच्या पुण्यामुळेच कांहीं पुरुषांना तें पद प्राप्त झालें. या कल्पनेचा एकदां प्रसार झाल्यावर जो कोणी योग्य अयोग्य मार्गांनीं गादी बळकावून बसला, त्याचा तसा दैवी हक्कच होता असें लोकांना वाटूं लागलें. कारण राजाला राजपद देण्यांत आपला प्रजेचा कांहीं हात असला पाहिजे अशी त्यांची कल्पनाच नाहीशी

झाली होती. लोकांच्या या भोळ्या समजुतीचें उदाहरण पाहिजे असल्यास कल्हणानें राजतरंगिणींत ( तरं. ३ ) सांगितलेली रणा-दित्याची कथा पहावी. हर्षचरितांतहि तिसऱ्या उच्छ्वासांत वर्धन वराण्याचा मूळ पुरुष जो पुण्यभूति त्यानें भैरवाचार्य नांवाच्या एका शैवाला पाशुपत व्रताच्या सिध्यर्थ साहाय्य केल्यामुळें त्याला लक्ष्मी देवतेनें प्रसन्न होऊन तुझ्या वंशांत चक्रवर्ती राजा जन्मास येईल असा आशीर्वाद दिला असें वर्णन आहे. तसेंच चच नांवाच्या ब्राम्हणानें सिंधची गादी बळकावतांना असे उद्गार काढल्याचें चचनामा ग्रंथांत सांगितलें आहे कीं ' ज्यानें तपश्चर्या करून देह कष्टविला असेल असा पुरुष पुढें आपल्या या पुण्य प्रभावानें राजकुलांत अथवा दुसऱ्या कांहीं थोर कुलांत जन्मास येतो असें हिंदुधर्मग्रंथांत म्हणतात. ' या कल्पनेनुसार सामान्य जनतेला राजकीय बाबतींत कांहीं बोलावयाचा अधिकार नव्हता इतकेंच नव्हे, तर अमुक राजा आपल्याला हवा कीं नको हें म्हणण्याचादेखील त्यांचा कांहीं अखत्यार नव्हता; कारण राजा म्हटला म्हणजे तो आपल्या पूर्व पुण्याईमुळेच राजपद पावत असतो. राष्ट्राच्या सामर्थ्याला अवश्य असलेली राष्ट्रीय भावना उत्पन्न होण्याला असल्या कल्पनासाम्राज्यांत वावच नसतो. त्यामुळे राष्ट्रभक्ति उर्फ स्वदेशाभिमान हा जो सद्गुण पाश्चात्य देशांत इतका वाखाणण्यांत येतो त्याचा या देशांत उदय झाला नाही तर त्यांत नवल कसलें ? ग्रीस, रोम किंवा अलीकडच्या पाश्चात्य राष्ट्रांच्या इतिहासांत जशी उदात्त राष्ट्रभक्तीची उदाहरणे सांपडतात तशीं हिंदी राष्ट्रांच्या प्राचीन इतिहासांत सांपडत नाहीत. राष्ट्र हीच भावना जेव्हां अस्तित्वांत नसते, तेव्हां स्वदेशप्रेम किंवा राष्ट्रभक्ति तरी कोठें उद्भवणार ? अशा ठिकाणीं राष्ट्रभक्तीबद्दल राजभक्ति हीच भावना उत्पन्न होते. राजा म्हणजे ईश्वरेच्छेनें

नियोजित असा देशाचा अनियंत्रित धनी असल्यामुळे असल्या ईश्वरांशभूत राजाच्या भक्तीशिवाय दुसरी कोणतीच प्रेरक भावना त्याच्या प्रजेच्या अन्तःकरणांत प्रादुर्भूत होत नाही. म्हणूनच हिंदी प्रजेमध्ये राजनिष्ठेचाच शुद्ध गुण प्रामुख्याने दृष्टीस पडतो. हर्षचरितांत असलीं राजभक्तीचीं अनेक उदाहरणें बाणभट्टानें दिलीं असून त्यांत राजाच्या मृत्यूमुळे झालेल्या अनिवार दुःखानें त्याच्या सेवकांनीं किंवा अधिकाऱ्यांना पटापट आपल्या जिवाचा अन्त करून घेतला आहे ( ह. च. प्रभाकरवर्धनाच्या मृत्यूचें वर्णन पहा उच्छ्वास ५ वा ). या कारणास्तव जेव्हां जेव्हां एखादें राजघराणें आपल्या वैभवाचा अनेक पिढ्यांपर्यंत अविच्छिन्न उपभोग घेत असल्याचें आढळून येतें तेव्हां तें प्रजेच्या राष्ट्राभिमानामुळे नसून त्याच्या सेवकांच्या व अधिकाऱ्यांच्या राजनिष्ठेमुळेच होय असें समजावें. सेवक व अधिकारी यांशिवाय इतर प्रजाहि सामान्यतः तत्कनशीन राजाशीं एकनिष्ठ असेच. पण ती निष्ठा बुद्धिपुरःसर नसून जो कोणी राजा गादीवर असेल त्याच्या पुरती ती असे, व एक राजा जाऊन दुसरा कोणी आला तरी प्रजेला त्यांत फारशी भिती वाटत नसे.

लहानसहान राज्यांत जी ही स्थिति आढळते तीच मोठ्या साम्राज्यांतहि दिसून येते. हिंदुस्थानाच्या इतिहासांतील बौद्ध कालाच्या पूर्ण भरभराटीची अमदानी म्हणजे हर्षाचें साम्राज्य होय. गुप्त साम्राज्यासारखें बलाढ्य साम्राज्य स्थापून हर्षानें तें चालविलें; त्याच्या पुढील शतकांत तितक्या विस्ताराचें किंवा तितपत सामर्थ्यवान् साम्राज्य दुसरें झालेंच नाही. स्वतः हर्षराजा अतिशय श्रद्धालू व सद्गर्तनी असून प्रजेच्या हिताविषयीं नित्य दक्ष असे. तथापि लोकांच्या राजकीय कल्पना कायमच असल्यामुळे त्याच्याकडून राष्ट्रीयत्वाचें वारें प्रजेत उत्पन्न करण्याचें काम होऊं शकलें.

नाहीं. उलट चुन्याच्या मदतीशिवाय नुसत्या एकावर एक रचलेल्या दगडांच्या राशीप्रमाणे केवळ सामर्थ्याच्या जोरावर एकत्र केलेले प्रांत लहानशा धक्क्यानेंहि कोलमंडून पडावयाच्या बेतांत होते. याचा दोष अर्थात् आम्ही हर्षाकडे लावीत नाही. कारण हिंदीलोकांत प्रातिनिधिकसंस्थाचा अद्यापि उदयच झाला नसून योग्य प्रकारच्या राजकीय कल्पनांचाहि विकास प्रजेच्या मनांत झालेला नव्हता. त्यामुळे राज्याच्या अधिकारांतील कांहीं अंश लोकांच्या हाती देण्याचे हर्षाच्या मनांत येणेच शक्य नव्हते. उलट केवळ सामर्थ्याच्या जोरावर त्याने राज्यांत शांतता राखिल्यामुळे राजाच्या अनियंत्रित सत्ताधारीपणाची व तदनुसार त्याच्या ईश्वरांशित्वाची रूढ कल्पना त्याच्या अमदानीत अधिकच दृढमूल झाली.

अशा कल्पनांचा जोर असतां राज्यांतच काय पण साम्राज्यांतहि फारशी जीवनशक्ति असणे शक्य नाही. म्हणून हर्षाचा सबल दंड साम्राज्यांतून नाहीसा झाल्याबरोबर त्याचे तुकडे तुकडे होऊन गेले. मांडलिक राजे तावडतोब स्वतंत्र झाले व हर्षाच्या खुद राज्यांतहि बखेडा झाला. कारण हर्षाला पुत्रसंतति नव्हती. वर सांगितलेल्या राजकीय कल्पनाच जेथे रूढ असतात त्या देशांत राष्ट्रप्रेमाची वाढ होणे तर शक्यच नाही, पण उलट देशद्रोहाला फार वाव मिळण्याचा पुष्कळ संभव असतो. जो कोणी बन्याबुन्या उपायाने गादी बळकावू शकेल त्याची अशी खातरी असणार की, आपल्याला राजपद मिळाले की लोकांची भक्ति साहजिकच आपलेकडे ओढ घेणार. राजाला राज्याधिकार देण्यांत लोकांचा कांहीं संबंध नसल्यामुळे किंबहुना त्यांची तशी कल्पना असल्यामुळे त्यांना कोणत्याच राजक्रांतीत कोणी जुमानीत नसे व गादी बळकावून बसलेल्या मनुष्याचा प्रजेकडून बिनबोभाट

स्वीकार होई. त्यामुळे राजद्रोही व देशद्रोही लोकांची त्याकाळी फारशी वाण नव्हती. अयशस्वी झालेल्या राजद्रोह्यांना किंवा बंडखोरांना शिक्षा म्हटली तर फार भयंकर होत असे हे खरे. म्हणजे आजच्याप्रमाणेच त्याकाळी सुद्धा अशा लोकांना “जन्मभर कारागृहवास प्राप्त होऊन ते जिंते कीं मेले याची कोणी वास्त-पुस्तदेखील घेत नसे”, असे ह्युएनत्संगाने लिहिले आहे. पण बंड-खोरपणाला भयंकर शिक्षा मिळत असली तरी तिला धीट व सहत्वाकांक्षी लोक फारशी भीक घालीत नसत; कारण योग्यसंधि सांपडली असतां विजय प्राप्तीबद्दल त्यांना फारसा वानवा नसे. तत्कालीन राजक्रान्त्या लोकांच्या नसून व्यक्तींच्या असत. त्यांत बहुधा प्रवान किंवा सेनापति हेच गादी बळकावणारे असून जेव्हां राजा संततिहीन किंवा दुर्बल असे, तेव्हां क्रान्तिकारकांना यश हे बहुधा ठेवलेलेच असे. शुंग राजापासून तो थेट पेशवे व त्यांचे हस्तक यांच्या काळापर्यंत आणि सर्व मुसलमानी अमदा-नीत हिंदी राजकारणाच्या इतिहासाचा प्रवाह हा असा वहात आहे. राष्ट्रांतील प्रजेला आपल्या नागरिकत्वाची यथायोग्य कल्पना असल्यावर अशा राजक्रान्त्या कोण सहन करता? अथवा प्रवाना-सारख्या माणसांना गादी बळकावण्याचें तरी वैर्य काय म्हणून झालें असतें? प्रधानांनीं राजपदाची आकांक्षा कधीं धरली नाहीं असा देखावा या देशांत ब्रिटिश अमदानींत काय तो दृष्टीस पडूं लागला आहे.

येथपर्यंत हिंदी राष्ट्रांच्या दुर्बलतेचीं जीं कारणें आमच्या मते प्रमुख दिसलीं त्यांचा उहापोह झाला. त्याचें तात्पर्य एवढेंच कीं, प्रातिनिधिक तत्वावर उभारलेल्या राजकीय संस्थांच्या अभावीं राष्ट्रांच्या सुखदुःखांबरोबर आपलें स्वतःचेंहि सुखदुःख गुंतलें आहे अशी प्रजेची भावना न झाल्यामुळे राष्ट्रसंरक्षणाची जबाबदारी

लोकांना वाटनाशी झाली व राजसत्ता ही ईश्वर-सत्ता आहे व ती पूर्वजन्मार्जित पुण्यकर्मानें प्राप्त होते या कल्पनेमुळे राजकीय उलाढालींत प्रजेचें कांहीं अंग असावें ही जाणीव उत्पन्न न होऊन आपल्यावर कोणी कां राज्य करीना ? आपल्याला त्याचें काय ? असें मानण्याची लोकांत सार्वत्रिक प्रवृत्ति झाली. राजाचा अधिकार अगदीं पूर्णपणें अनियंत्रित असून राज्य म्हणजे जणू-काय त्याची खासगी मिळकतच समजली जात असून त्यामुळे साहा-जिकच राष्ट्राभिमान या सद्गुणाला फारसा वाव उरत नसे. राष्ट्रभ-क्तीची जागा जरी राजभक्तीनें अंशतः भरून काढिली तरी राजद्रोही माणसें कांहीं कांहीं उत्पन्न होतच; व अशा क्रान्ति-कारकांना यश मिळाल्यावर त्यांचाहि सर्व लोक विन-बोभाट राजा म्हणून अंगीकार करीत. हा प्रकार थेट पेशवाईच्या अखेरपर्यंत चालून राघोबादादानें जेव्हां पेशवा-ईची गादी बळकाविली तेव्हां त्याचें मंडन करावयासहि हजारों मंडळी पुढें आलीच. मराठी साम्राज्याचे नागरिक या नात्यानें आपल्या योग्य कर्तव्यांची जर तत्कालीन लोकांना चांगली जाणीव असती, तर पुढें दुर्दैवानें मराठेशाहींत जी शोचनीय फूट पडली तिला कारणीभूत झालेल्या मूर्ख माथेफिरू राघोबाचा पक्ष उचलून धरण्यास कोणता मराठा म्हणविणारा पुरुष पुढें आला असता ? हिंदुस्थानाला ब्रिटिश राज्यापासून जे कांहीं फायदे झाले आहेत असें दिसतें, त्यांत राष्ट्रघटक या नात्यानें आपल्याला असलेल्या नैसर्गिक हक्कांची व तदनुसार आपल्यावर पडणाऱ्या कर्तव्याच्या जबाबदारीची लोकांमध्ये जाणीव जागृत झाली हा होय. या लोकजागृतीकडे लक्ष देऊन देशाच्या कारभाराचा योग्य हिस्सा लोकप्रतिनिधींकडे सोंपविण्याचा जो सरकारानें विचार ठरविला आहे तो निःसंशय सुज्ञपणाचाच आहे. कारण ब्रिटिश




राज्य झालें तरी प्रजेच्या सक्रिय सहकार्यतेच्या अभावीं केवळ मानसिक राजनिष्ठेवरच त्याला विसंबून राहतां येईल असें नाहीं; व सक्रिय सहकार्यता आणि साम्राज्याच्या हिताहिताशीं एकतानता म्हटली म्हणजे प्रातिनिधिक संस्थांच्या द्वारा स्वतः चाडविलेल्या राजकारभाराच्या योगानेंच उत्पन्न होत असते.

राष्ट्रांचें पतन कां होतें हा प्रश्न सोडविणें मोठें दुर्घट काम आहे. तथापि राष्ट्रांच्या प्राणांचा प्राण, जी राष्ट्रहित म्हणजेच स्वहित असें मानण्याची लोकांची प्रवृत्ति ती प्रातिनिधिक-संस्थांच्या योगानेंच उत्पन्न होत असते यांत कांहीं शंका नाहीं. असल्या उदात्त राष्ट्रीय विचारांनीं प्रेरित झालेलीं ग्रीसमधील नगरवजा लोकसत्ताक-राज्ये व रोमचें साम्राज्य हीं सुद्धां नष्ट झालीं असें इतिहास सांगत आहे ही गोष्ट खरी. पण त्याबरोबर हेंहि लक्षांत ठेविलें पाहिजे कीं. त्या राष्ट्रांतील राष्ट्रीय भावना नीतिभ्रष्टता व चैनबाजी या दुर्गुणांना प्रथम बळी पडल्या आणि मगच त्या राष्ट्रांचा ऱ्हास होऊन तीं पतन पावलीं. तथापि जेव्हां पुनः सदर सद्गुणांचा तेथें परिपोष होऊं लागला, तेव्हां तींहि पुनः उत्कर्षास चढूं लागली. याच्या उलट हिंदी राष्ट्रांत राष्ट्रीय भावनाच कधीं उत्पन्न झाल्या नाहींत व त्यामुळें त्यांच्यांत खरें सामर्थ्यहि उद्भवलें नाहीं. तेव्हां पुढील शतकांत त्यांची बलिष्ठ राष्ट्रे बनणें शक्यच नव्हतें. उलट पुढें एका ठिकाणीं ज्यांचें विवेचन करावयाचें आहे अशा कारणामुळें त्यांचें दौर्बल्य क्रमशः वाढत जाऊन तीं शेवटीं मुसलमान स्वाभ्यांच्या पुरांत वाहून गेलीं.

पण शेवटीं एका गोष्टीचा मात्र अवश्य निर्देश केला पाहिजे. ती अशी कीं, सातव्या शतकांतील हिंदी अनियंत्रित राज्ये आशियांतील त्या वेळच्या इतर राष्ट्रांच्या मानानें बलिष्ठ होती;

आणि म्हणूनच ज्या हूण लोकांनी युरोपांत दंगल उडवून दिली व ज्यांच्या पुढे तेथील लोकांना हात टेकावे लागले त्या हूणांची येथे कारशी डाळ शिजली नाही. लोकांच्या शारीरिक व नैतिक सामर्थ्याने राष्ट्राच्या जीवनांत जोम येत असतो. लढाऊ बाण्याचे व आहारादि व्यवहार मित ठेवणारे निवळ शाकाहारी लोक-मुद्गां राष्ट्रांमध्ये झगड्यांत उत्तम टिकाव धरू शकतात. सातव्या शतकांत येथील निरनिराळ्या प्रांतांच्या राजांमध्ये नित्य युद्ध-प्रसंग होत असल्यामुळे लोकांचा लढाऊ बाणा सदैव जागृत असे. तसेच ह्युएनत्संगाने म्हटल्याप्रमाणे त्यांची रहाणी साधी व व्यसनातीत असल्यामुळे सातव्या शतकांतील हिंदी राष्ट्रे अनियंत्रित राजांच्या अमलाखाली होती तरी ती चांगली बलिष्ठ राहून चैनबाजी किंवा अविच्छिन्न शांततेमुळे उत्पन्न होणाऱ्या दौर्बल्याच्या तडाख्यांत सांपडली नाहीत. राष्ट्रांतील प्रजेच्या दौर्बल्याचे ठळक लक्षण म्हटले म्हणजे भाडोत्री सैन्य ठेवण्याचा प्रसंग येणे हें होय; पण ह्युएनत्संग किंवा बाण यांनी केलेल्या वर्णनावरून पहातां हर्षाच्या सैन्यांत असले भाडोत्री शिपाई असलेले दिसत नाहीत.

## प्रकरण ८ वें.



### राज्यव्यवस्था.

सातव्या शतकांतील एतद्देशीय राज्यें जरी तत्त्वतः जुलमी म्हणजे एकतंत्री होती, तथापि तत्कालीन पाश्चात्य राज्यांपेक्षां त्यांची व्यवस्था अधिक ठाकठिकीची असल्यामुळे ती सुखी असून त्यांची प्रजा समाधानांत रहात असे. 'नाविष्णुः पृथिवीपतिः' असा न्याय ठरविणाऱ्या भारतीय आर्यांनीं राजाच्या अनियंत्रित सत्तेला आळा घालण्यासाठीं व्यवहारधर्म व राजांचीं कर्तव्यें सुद्धां ईश्वरप्रणीत अतएव अनुलुंघनीय आहेत असें ठरविलें होतें. राजव्यवहारांतील प्रत्येक लहान मोठी बाब म्हणजे त्याच्या खासगी वर्तनापासून तों करवसुली व गुन्हेगारांचें शासन इत्यादिकांपर्यंत सर्वच गोष्टी स्मृत्युक्त दैवी नियमांनीं बांधून टाकिलेल्या आहेत असाच खरोखर प्राचीन आर्यांचा समज होता. पण याच्या उलट पाश्चात्य देशांत सर्व ऐहिक सत्तेचें उगमस्थान राजा होय असें मानीत. हें उगमस्थान भारती-आर्यांच्या दृष्टीनें श्रुतिस्मृतींतच असून त्यांत हात घालण्याचा मानवी सत्तेला अधिकारच दिलेला नव्हता. लोकांच्या अनुमतीनें देखील कायद्यांत फेरफार करणें राजाच्या अधिकाराबाहेरचें होतें. राजाचें कर्तव्य म्हटलें म्हणजे स्मृत्युक्त नियमान्वयें राज्यकारभार चालवून प्रजेला न्याय द्यावयाचा आणि गुन्हेगारांचें शासन करून राज्यांत शांतता व सुव्यवस्था राखावयाची. ही प्रजेची कामगिरी करण्याबद्दल प्रजेकडून त्याला जमिनीच्या पिकापैकीं त्याचप्रमाणें व्यापार उदी-माच्या उत्पन्नापैकीं ठराविक कर मिळत असे. जमिनीवरील कराचें प्रमाण उत्पन्नाचा षष्ठांश ठरलें असून व्यापारावरील कर मालाच्या किंमतीवर शेंकडा दोन या प्रमाणांत असे. प्रसंगविशेषी जमि-

नीच्या उत्पन्नाचा चौथा हिस्साहि द्यावया असे. तत्कालीन राज्य-व्यवस्था भानगडीची नसल्यामुळे ह्युएनःसंगानें वर्णिल्याप्रमाणें. तिला खर्चहि फार लागत नसे, आणि म्हणून स्मृतींत सांगितलेल्या करांच्या बाहेर कर वसूल करण्याची बहुधा आवश्यकताच राजे लोकांना भासत नव्हती. लोकांच्या बाजूचा विचार करितां हि बहुजनसमाजाची स्वाभाविक प्रवृत्ति धर्माला आणि नीतीला धरून असल्यामुळे गुन्द्यांचें प्रमाण फार कमी असे व त्यामुळे तत्कालीन राज्यांत सुखासमाधानाची स्थिति सामान्यपणें नांदत असून तिचें अवलोकन करणाऱ्या ह्युएनःसंगासारख्या भिन्न परिस्थितींत वाढलेल्या परकीय गृहस्थाला मोठें कौतुक\* वाट. एवढी प्रस्तावना करून आपण हर्षकालीन राज्यव्यवस्थेकडे वळूं. हा विचार पूर्वीप्रमाणें हर्षचरित आणि तत्कालीन ताम्रलेख व शिलालेख यांत आढळून येणाऱ्या प्रमाणांवरूनच करावयाचा आहे. त्यांबरोबर स्मृति ग्रंथांचाहि या बाबतींत पुष्कळ उपयोग होईल.

त्यावेळीं एका राज्यांत मोडणाऱ्या सर्व प्रदेशाला देश असें नांव असून त्या शब्दाचा वराहमिहिर आणि दुसरे ग्रंथकार यांनीं हि याच अर्थानें उपयोग केलेला आहे. या अर्थाचा पूर्वीचा शब्द **जनपद** हा असून, या शब्दभेदावरून बदललेल्या परिस्थितीचाहि

\* ह्युएनःसंगानें याविषयी म्हटलें आहे:—“ राज्यकारभार उदार धोरणाचा व विन भानगडीचा असल्यामुळे राज्यांतील कुळांची नोंद करण्याचें कारण पडत नाहीं; आणि वेठीचें काम व जादा करवसूली यांचीहि आवश्यकता कोणाला वाटत नाहीं. करांचें प्रमाण हलकें आणि वेठीचा उपयोग क्वचित् होत असल्यामुळ जो तो आपला वडिलाजित धंदा व संपत्ति सांभाळून रहात असे. शेतकरी लोक शेती उत्पन्नाचा षष्ठांश राजाला कराबद्दल देतात आणि व्यापारी लोक नद्यांचे उतार आणि रस्त्यांची नाकी या ठिकाणी थोडाबहुत कर देऊन अपाला धंदा चालवितात. ( वाटर्स १ पु. पा. )

बोध होतो. म्हणजे पूर्वीचीं राज्यें जशीं एकाच जातीच्या व एकाच सांप्रदायाच्या लोकांचीं बनलेलीं असत तशीं आतां नसून त्यांत भिन्न जाती व भिन्न सांप्रदायांचा समावेश होऊं लागल्यामुळे त्याच्या लोकवाचक नांवांत आतां अन्वयकता नाहीशी होऊन त्यांच्या जागीं देश हा भूमिवाचक सार्थ शब्द योजण्यांत आला. तथापि दक्षिणेकडे देश शब्दाबद्दल अजूनहि मंडळ शब्दाचाच या अर्थी अधिक प्रचार असून तत्कालीन दक्षिणेकडील लेखांत चोलमंडल, तोंडमंडल, कोंगमंडल असे प्रयोग आढळून येतात व याशब्दांतील पहिल्या भागावरून विशिष्ट लोकजातीचाच बोध होतो. याशिवाय मंडल शब्दाचा लोकांच्या जातीवरून झालेला देशाचा भाग या अर्थीहि अनेक वार प्रयोग आलेला असून याच अर्थी पुनः राष्ट्र किंवा राज्य या शब्दांचाहि उपयोग केलेला आढळतो.

राज्यकारभाराचे सोईसाठीं जे देशाचे भाग केलेले असत, त्यांस उत्तरहिंदुस्थानांत भुक्ति आणि दक्षिणहिंदुस्थानांत वाड किंवा मंडल म्हणत. आजच्या भाषेंत बोलावयाचें तर या विभागाला जिल्हा असें म्हणतां येईल. भुक्ति शब्दावरून मूळ वसूल होणाऱ्या कराच्या प्रमाणाचा बोध होत असून इंग्रजी कलेक्टोरेट म्हणजे कलेक्टरच्या हाताखालील मुलूख असा त्याचा अर्थ घेतां येईल. या भुक्तीचे आणखी पोटभाग केलेले असून त्यांना सर्वत्र विषय ही संज्ञा असे. हे विषय म्हणजे आजकालच्या तहशिली किंवा तालुके होत. अगदीं दक्षिणेकडील तामिळ वगैरे प्रदेशांत विषयाबद्दल नाड शब्द प्रचारांत असून गुजराथेंत त्याला अहार म्हणत. विषयाचे आणखी पोटविभाग केलेले आढळत नाहीत; तरी क्वचित् उत्तर, दक्षिण, पूर्व, पश्चिम, असे दिशांच्या अनुरोधानें त्याचेहि विभाग कोठें कोठें दिसतात. विषयाचे शेवटचे

घटक ग्राम असून कित्येक ग्राम मिळून विषय होत असे. म्हणजे राज्यकारभारासंबंधाने पाहतां देशाचा सर्वांत लहान घटक म्हणजे ग्राम असून ग्रामाविषयी बोलतांना तो अमुक मुक्ति किंवा मंड-  
लाच्या अमुक विषयांतर्गत आहे असा निर्देश होत असे. विष-  
याला नांव द्यावयाचें तें बहुधा त्यांतोळ प्रमुख नगरावरून देत  
असून मुक्तीचें नांव केव्हां केव्हां लोकवाचक असे. उदाहरणार्थ,  
खेटक अहार म्हणजे हल्लींच्या भाषेत खेड तालुका, व जेजाक  
मुक्ति किंवा चीन मुक्ति म्हणजे जेजाक किंवा चीन जिल्हा असें  
समजावें. भुक्तीचेंहि नांव क्वचित् प्रमुख नगरावरून पडल्याचें  
दिसतें. हर्षवर्धनाच्या बांसखेडा येथील ताम्रपटांत अहिच्छत्र मुक्ति  
असा प्रयोग आलेला आहे.

देशाच्या राज्यव्यवस्थेच्या दृष्टीनें ग्राम हा त्याचा मुख्य मह-  
त्वाचा भाग असून त्याच्या मर्यादा व स्थान नक्की केलेलें असे;  
व राज्याराज्यांमधील युद्धाची वावटळें वरून कितीहि गेलीं, तरी  
ग्रामसंस्था जशीच्या तशी राहून नवीन राजाच्या सत्तेपुढें मान  
चाकवावयाला नित्य तयारच असे. असल्या युद्धामध्ये मोठमोठ्या  
शहरांचा विध्वंस पुष्कळ वेळ होई व कित्येक तर पूर्णपणें नाम-  
शेष होत. पण लहान ग्राम मात्र होते तसे राहून आपला कार-  
भार पूर्ववत् चालवीत असत. त्यांचे कारभारी बहुधा आजच्या  
पाटीलकुळकर्ण्याप्रमाणें पिढीजात असल्यामुळें त्यांच्या कारभारांत  
व्यत्यय येत नसे. हर्षचरितावरून असें दिसून येतें कीं, हल्लींच्या  
पाटलाचें व कुळकर्ण्याचें काम करणाऱ्या तत्कालीन ग्रामाधिका-  
ऱ्यांना अक्षपटलिक आणि करणिक अशीं अनुक्रमें नांवें होतीं.  
करण म्हणजे गांवांतील शेतकरी कुळांच्या नोंदणीची वही. अद्या-  
पिहि मद्रासेकडे कुळकर्ण्याबद्दल करणम् किंवा करणिक असे शब्द

उपयोगांत आहत. हल्लींचा पाटिल शब्द माझ्या मते अक्षपटल शब्दापासूनच निवाला असावा. हा शब्द कौटिल्याच्या अर्थशास्त्रांत-देखील आलेला असून त्याठिकाणी त्याचा अर्थ नोंदणी पुस्तकें ठेवण्याची कचेरी असा उघड आहे.\* आणि त्यावरून त्याकाळी नोंदणीपुस्तकें ठेवण्याच्या सरकारी कचेऱ्या होत्या हें स्पष्ट दिसतें. ग्रामाक्षपटल या शब्दाचा अर्थ हल्लींची चावडी असा एकंदरीत असून तीवरील अधिकाऱ्याला ग्रामाक्षपटलिक असें म्हणत. हा गांवचा मुख्य अधिकारी असून राजांच्या दौऱ्याचे वेळीं त्याला नजरनजराणा अर्पण करण्याचा अधिकार त्यास असे, ही गोष्ट बाणानें केलेल्या हर्षचरितांतील वर्णनावरून उघड दिसून येते.† इ. स. ५१२ तील धरसेनाच्या ताम्रपटांत महाक्षपटलिक असा शब्द आला असून ( हिंदी ताम्रपट ३. पा. १८० ) त्यावरून सर्व राज्याच्या वसुलावरील एक मुख्य अधिकारी असे, असें दिसून येतें. याप्रमाणें प्रत्येक गांव व प्रत्येक नगर यांतील कुळांची नोंद असून तीवरून राज्यकारभाराचें गाडें त्यावेळीं चांगलें सुरळीत चालत असे असें सिद्ध होतें. अशा नोंदी सर्व राज्यांत ठेवलेल्या असत असें ह्युएनत्संगानेंहि सांगितलें आहे. असो, ग्रामाक्षपटलिक म्हणजे हल्लींच्या पाटलाचें मूळ असून तोच प्रत्येक ग्रामांतील मुख्य सरकारी अधिकारी असे. या अधिकाऱ्याचा उल्लेख दुसऱ्या एका ताम्रपटांत आलेला असून तेथें ‘ अन्यग्रामाक्षपटलाधिकृत ’ असे शब्द आहेत व त्यावरून असा अधिकारी प्रत्येक गांवांत नेमिलेला असे हें सिद्ध

\* अक्षपटलमध्यक्षः प्रत्यङ्मुखमुदङ्मुखं वा विभक्तोऽस्थापनं निबन्धपुरतक स्थाने कारयेत् । कौटिल्य.

† ‘ तत्रस्थस्यचास्य ग्रामाक्षपटलिकः—.....मुद्रां समुपनिन्ये ’ ( इ. च.

● वा उच्छ्वास ) या वर्णनाचा मागें उल्लेख आला आहे.

हर्षचरितांतील वर उल्लेखिलेल्या वर्णनांत ग्रामाक्षपटलिकाबरोबर 'सकल-करणि-परिकरः' असा शब्द आला आहे. म्हणजे मुख्य ग्रामाधिकाऱ्याच्या हाताखाली दुसरेहि नोकर किंवा उपाधिकारी असत असें यावरून दिसते. हे पाटील, पटवारी, इतरहि सर्व ग्रामाधिकारी पिढीजाद\* असून त्या सर्वांमिळून राज्यव्यवस्थेचा सर्वांगपूर्ण घटक बनलेला असे. हे अधिकारी जमिनीच्या उत्पन्नावरील षष्टांश कर व तसेच दुसरेहि बारीकसारीक पुष्कळ कर वसूल करण्याचें काम करीत. दान दिलेल्या गांवावर असले अधिकारी नसत; व हें दाखविण्यासाठीं दानलेखांत त्या काळीं विशेष शब्द योजना केलेली असे. उदाहरणार्थ, महाराज हस्ती यांच्या खोह येथील ताम्रपटांत (हिंदी ताम्रपट पु.३ पा.९६) 'सोद्वंगः सोपरिकरः अचाटभटप्रवेशः' असे शब्द आहेत. तसेंच इ. स. ५७१ तील धरसेनाच्या दानपत्रांत 'सोद्वंगं सोपरिकरं सवातभूत-धान्यहिरण्यादेयं सोत्पद्यमानविष्टिकम्' असे शब्द असून शिलादित्याच्या लेखांत (सदर पा. १७९) 'सोद्वंगः सोपरिकरः सोत्पद्यमानविष्टिकः सभूतवातप्रःयादेयः' इत्यादि शब्द आहेत. आतां त्यांचा अर्थ काय तो पाहूं. या सर्व ठिकाणीं उद्वंग म्हणजे सर्वांत मुख्य कर जमिनीवर ध्यावयाचा असेंच समजलें पाहिजे. हा शब्द अद्यापि आम्हांला कोठल्या प्राचीन ग्रंथांत आढळलेला नाही. पण सदर ताम्रपट प्रसिद्ध करणाऱ्या डा० फ्लीटनें सुचविल्याप्रमाणें गांवांतील मुख्य सरकारी उत्पन्नाची बाब असाच त्याचा अर्थ असला पाहिजे. उपरिकर याचा अर्थ डॉ. फ्लीट म्हणतात त्याप्रमाणें जादा शेतकऱ्यांवरील कर नसून नुसते जादा कर असावे असें आम्हांला

\* या अर्थी ध्रुव हा शब्द गुजराथेंतील ताम्रपटांत आढळत असून अजूनहि गुजराथी भाषेत तो रूढ आहे.



घाटतें. हे जादा कर कोणते असावे याचा निर्णय स्मृतिग्रंथ व सदर  
 ताम्रपटसंग्रह यावरून करतां येण्यासारखा आहे. धान्याशिवाय  
 इतर करासंबंधानें विचार करतांना मनु म्हणतो 'आददीताथ षड्-  
 भागं द्रुमांसमधुसर्पिषाम् । गंधौषधिरसानांच पुष्पमूलफलस्य च ।  
 पत्र-शाक-तृणानांच चर्मणां वैदलस्यच । मृण्मयानांच भाण्डानां सर्व  
 स्याश्ममयस्य च ॥' ( ७-१३१, १३२ ). हे जे सतरा पदार्थ सांगि-  
 तले आहेत त्यांच्या विक्रीवर कर ध्यावयाचा असून कोणी स्वतःच्या  
 उपभोगासाठीच ते संग्रहकेल्यास तो कर ध्यावयाचा नसे.  
 मनुकालानंतर सातव्या शतकांतहि वरील पदार्थांच्या विक्रीवर कर  
 घेत असत ही गोष्ट तत्कालीन लेखावरूनहि स्पष्ट होते. या बाब-  
 तीत चम्मक येथील ताम्रलेख पहाण्यासारखा आहे ( ताम्रलेख,  
 पु. ३. पा. २३८ ). त्यांत ज्या ग्रामाचें दान केलें आहे त्याला  
 'अकरादायि अभट्टात्रप्रवेश्यः अपारंपरगोवलीवर्दः अपुष्पक्षीर  
 संदोहः अचारासनचर्माङ्गः अलवणविलन्नक्रेणिखनकः सर्व  
 विष्टिपरिहारपरिहृतः सनिधिः सोपनिधिः सकलतोऽसोपलूतः ॥'  
 इत्यादि प्रकारें अटी घातल्या आहेत. त्यांचा अर्थ असाः—'या  
 गांवानें कर द्यावयाचा नाही, त्यांत पोलीस किंवा फौजी अधि-  
 काऱ्यांचा शिरकाव व्हावयाचा नाही. गाईबैलांच्या वृद्धीचा भाग  
 त्यानें कर म्हणून द्यावयाचा नाही. फुलें, दूध, कुरणें, कातडीं,  
 कोळसा यांवरील कर त्याला द्यावयाला नको. तसाच मीठ,  
 खरेदी विक्री आणि खनिज पदार्थ यांवरचाहि कर द्यावयास नको.  
 त्यापासून कोणत्याहि प्रकारची वेठ ध्यावयाची नाही. त्यांतील  
 निधिनिक्षेप आणि इतर वस्तु, कल्लस आणि उपकल्लस यांसह उप-  
 भागासाठी तो दिलेला आहे.' यांत निधि आणि कल्लस यांच्या-  
 पुढें त्यांच्याच जातीचे पण कमी महत्त्वाचे पदार्थ दर्शविण्यासाठी

जे उपनिधि आणि उपकल्लत असे शब्द आहेत त्यांच्या अनुरोधाने विचार करतां उद्रंग आणि उपरिकर यांवरूनहि एकाच जातीच्या म्हणजे जमिनीच्या मुख्य उत्पन्नावरील कराचा व दुसऱ्या फुलें, फळें वगैरे किरकोळ वस्तूंच्या विक्रीवरील कराचा बोध होत असला पाहिजे असें म्हणावें लागतें. हा उद्रंग म्हणजे जमीन महसूल दरसाल प्रत्यक्ष पिकाच्या पहाणीवरून ठरवीत असत किंवा कित्येक वर्षांच्या सरासरीवरून ठरवीत असत हें निश्चित समजत नाहीं. जमिनीची त्यावेळीं मोजणी होत होती हें तत्कालीन लेखांवरून स्पष्ट दिसतें. उदाहरणार्थ, धरासेनाच्या ताम्रलेखांत ( भार. ताम्र. पु. ३ नं. २८ पा. १६६ ) कित्येक गांवांतील शेतांचीं विशिष्ट नांवें दिलेलीं असून त्याचें क्षेत्रफळ सांगतांना पदावर्तशतम्, पदावर्तनवति, पदावर्त अष्टाविंशति असे शब्द घातले आहेत. यांत पद म्हणजे पाय असा अर्थ नसून पाऊल म्हणजे सुमारे दीड हात व त्यावरून पदावर्त म्हणजे एक चौरस पाऊल असा अर्थ धरिला पाहिजे. हीं क्षेत्रें अर्थात् फार लहान दिसतात; पण गुजराथच्या सुपीक जमिनीपैकी तीं आहेत हें लक्षांत ठेविलें पाहिजे. कमी सुपीक जमिनीचीं मापें निराळीं होती. वऱ्हाडांतील ( भोजकट-राज्य ) एका गांवासंबंधी प्रवरसेनाच्या दानपत्रांत ( पु. ३ पा. २४१ ) जमीन मोजण्याचें माप राजमान म्हणून सांगितलें आहे. हें राजमान केवढें होत हें मात्र त्यांत आढळत नाहीं. ' राजमानिकभूमिसहस्रैरष्टाभिः ' असे शब्द त्यांत आलेले आहेत. डॉ. फ्लीटच्या मतें यांतील मापाचें नांव भूमि हें होय. पण भूमि शब्द केवळ सामान्य जमिनीचा वाचक आहे हें उघड आहे. वरील गांव ८००० मापें असून तो १००० ब्राह्मणांना दिलेला आहे. यावरून

तें माप हल्लींच्या विध्याएवढें जवळजवळ असून तो गांवहि बराच मोठा असला पाहिजे. या लेखमालेंत निवर्तन हा शब्द कोठें आलेला नाही. पण त्याहून प्राचीन लेखांत आलेला असल्यामुळें तो बराच जुना आहे यांत संशय नाही. विशेषतः दक्षिणेंतील प्राचीन लेख आणि नाशिक येथील लेण्यांतील लेख यांतहि तो येतो. म्हणजे दक्षिण देशांत तो चालू असून उत्तरेकडे मात्र त्याबद्दल दुसरे शब्द प्रचारांत आले असावे असें दिसतें. कौटिल्याच्या अर्थशास्त्रांतहि तो आलेला असून त्याचें कोष्टक असें दिलें आहेः—

४ हात = दंड      १० दंड = रज्जु

३ रज्जु = निवर्तन

यावरून एका निवर्तनाची लांबी १२० हात म्हणजे ६० वार ठरते. म्हणून एक चौरस निवर्तनाचें क्षेत्र म्हणजे ३६०० चौरस वाराचें झालें. हल्लींच्या एकराचे ४८४० चौरस वार होतात; व त्या मानानें एका एकरांत जवळजवळ  $1\frac{1}{3}$  निवर्तनें बसतात. मुसलमानांचा विधा देखील दंडानेंच मोजीत. वीस चौरस दंडाइतकें त्याचें क्षेत्र होतें; म्हणजे तो  $\frac{1}{3}$  निवर्तनाइतका जवळ जवळ होता. वरील ८००० मापांच्या गांवांचें क्षेत्र या प्राचीन निवर्तनानेंच कदाचित् सांगितलें असेल. असो, जमिनीवरील उदंग कराचें प्रमाण कोणत्याहि रीतीनें ठरविलें असलें तरी तो धान्य रूपानेंच घेत असत, व उपरिकरसुद्धां तशाच रीतीनें म्हणजे त्या त्या पदार्थांच्या रूपानेंच घेत असत. हा पदार्थरूपानें वसूल केलेला दोन्ही प्रकारचा कर कोष्टागाराध्यक्ष नांवाचा अधिकारी सरकारासाठीं कोठ्यांत सांठवून ठेवीत असे व त्यावर देखरेख करीत असे. त्या पदार्थांच्या टिकाऊपणाच्या मानानें पुढें तो लगेच विकून टाकीत किंवा पुढील उपयोगासाठीं तसेच ठेवून देत. याविषयीं बारिकसारीकदेखील मजेची माहिती कौटिल्यानें आपल्या अर्थशास्त्रांत दिलेली आहे.

## टीप.

हर्षचरित आणि ताम्रपत्रादि तत्कालीन इतर लेख यांवरून ग्रामसंस्थाचा कारभार आणि त्यांतील रहाणी यांविषयीं आणखीहि कांहीं माहिती मिळण्यासारखी आहे. ग्रामसंबंधीं दानलेख गांवांतील लोक किंवा अधिकारी यांनाहि उद्देशून पुष्कळ वेळां लिहिलेले आढळतात. उदाहरणार्थ डॉ. फळीट कृत हिंदी ताम्रपट मालेच्या ३ व्या पुस्तकांतील ( पा. १९३-१९५ ) एका लेखांत ' प्रतिवासिकुटुंबिनः समाज्ञापयति ' असे शब्द असून त्यांत त्या ग्रामस्थांना आपले कर वगैरे अतःपर ग्रामदान घेणाऱ्या ब्राह्मणाला देण्याबद्दल आज्ञा केलेली आहे. या ग्रामस्थांत सर्व जातींच्या लोकांबरोबर ब्राह्मण आणि पाटील यांचा प्रामुख्याने उल्लेख केलेला असतो. डॉ. फळीट-कृत सदर पुस्तकांतील पा. २१६ वरील लेखांत ' प्रतिवासिनश्च ब्राह्मणोत्तरान्महत्तरान् ' इत्यादि शब्दांवरून ही गोष्ट दिसून येईल. ज्या दानलेखांत अधिकाऱ्यांचा उल्लेख असतो त्यांत दानविषयक गांवांत त्यांनीं कोणत्याहि प्रकारची ढवळाढवळ न करतां तो घेणाऱ्या ब्राह्मणाला त्याचा सुखानें उपयोग घेऊं द्यावा अशी त्यांना आज्ञा केलेली असते. त्याचप्रमाणें ग्रामस्थांनीं आणि दानोत्तर स्वामी बनलेल्या ब्राह्मणांनीं देखील न्यायानें व सलोख्याने वागण्याविषयीं दानपत्रांत उल्लेख असतो. चम्मकच्या दानलेखांत ( सदर पा. २३९ ) यासंबंधानें पुढील महत्वाचे शब्द आहेत:- ' अद्रोह-प्रवृत्तानां अब्रह्मण-चौर-पारदारिक-राजापथ्यकारि-प्रभृतीनां असंग्राम कुर्वतां अन्यग्रामेष्वनपराधानामाचन्दार्ककालीयः । याचा अर्थ असा आहे कीं ' जोवर दान घेणारे गृहस्थ लोकांचा दोह, ब्रह्महत्या, चोरी, व्यभिचार, राजद्रोह, इत्यादि गुन्हांपासून अलिप्त राहून युद्धाच्या भानगडींत न पडतां इतर गांवांशीं कांहीं आगळीक करीत नाहीत तों वर आचन्द्रार्क म्हणजे अनंतकाल पिढ्यानुपिढ्या या गांवाचा त्यांनीं उपभोग घ्यावा, तो त्याजकडून काढून घेतला जाणार नाही. दानलेखांत समाविष्ट केलेल्या या अटीवरून ग्रामसंस्थांची व्यवस्था किती न्यायाची व सरळ होती आणि एकंदर राज्ययंत्रहि किती सावधगिरीने चालविलें जात असे हें दिसून येईल.

खेड्या गांवांतील लोकांच्या नित्योपयोगी अवश्य पदार्थांत मीठ, जळवण आणि गवत यांची प्रामुख्याने गणना करावी लागते. यांपैकी सर्व वस्तूंचा पुरवठा त्या काळीं मुबलक असून लोकांना त्या बहुधा फुकट मिळत असत. मात्र विक्रीसाठी त्यांना बाजारांत आणिल्यावर त्या पष्ठांश कराळा पात्र होत. पूर्वी सांगितलेंच आहे की, इनाम दिलेल्या गांवाला सुकें (खाणींतील) व ओलें (समुद्राच्या पाण्याचें) मीठ आणि गवत यांवरील कर द्यावा लागत नसे. म्हणजे याचा अर्थ असा होतो की त्या काळीं मीठ उत्पन्न करण्याचा सर्व हक्क केवळ सरकाराकडेच नसून वाटेल त्याळा तें करण्याची मुभा होती. त्याकाळीं बऱ्याच गावांत खाऱ्या विहिरी असून त्यांचा मिठासाठी उपयोग करीत; तसेंच कित्येक ठिकाणीं मिठाच्या खाणीहि असत. पण त्यांतून निघणारें मीठ अर्थातच मर्यादित प्रमाणांत असणार, म्हणून समुद्राच्या पाण्यापासून मोठ्या प्रमाणावर विक्रीसाठी मीठ तयार करण्याचा तेव्हां प्रघात होता, आणि त्याच्या विक्रीवरील कर ही एक उत्पन्नाची चांगलीच बाब असल्यामुळे तत्कालीन राजे त्याकडे दुर्लक्ष करीत नसत. मिठानंतर दुसरी वस्तु ह्मणजे गुरांचा चारा या संबंधानें असें आढळून येतें की, गुरांना चरण्यासाठी म्हणून प्रत्येक गांवाची गुरचराईची समाईक जमीन त्याकाळीं राखून ठेविलेली असे. सभोंवतीं आवार घातलेल्या आणि उत्तम प्रकारचें गवत उत्पन्न करणाऱ्या कुरणांचा उल्लेख स्मृति ग्रंथांत केलेला असून त्यांना “विवीत” अशी संज्ञा दिलेली आहे. या कुरणांतील गवत स्वतःच्या गुरांनाच पाहिजे असल्यास तें मोफत मिळे, पण तें का विक्रीसाठी बाजारांत गेल्यास त्यावर ठराविक कर द्यावा लागे. तिसरी महत्त्वाची गोष्ट जी जळवण तीहि ग्रामस्थ लोकांना गांवच्या जंगलांतून फुकट मिळत असे, व त्यासाठी प्रत्येक गांवाची जंगलेंहि स्वतंत्र असत. या शिवाय प्रत्येक राज्याच्या सरहद्दीवर मोठीं जंगलें असून त्यांतूनहि लोकांना सरपण मिळत असे. या जंगलांचा धनी ह्मणून कोणी नाहीं असे स्मृति ग्रंथांत झटलें आहे. तथापि त्यांचें कांहीं भाग नागवन म्हणजे हत्तीचें रान या नांवानें प्रसिद्ध असून तें राजानें राखून ठेविलेले असत; याशिवाय

उरलेली जंगलें व गांव जंगलें हीं मात्र लोकांच्या सार्वत्रिक उपयोगी पडण्यासारखी होती. सविस्तर व हुबेहुब देखावा उठवून देणारें वर्णन करण्याची जी बाणभट्टाची अजब शैली त्याच्या ग्रंथांत दिसून येते ती या दोन्ही प्रकारच्या जंगलांच्या हर्षचरितांतील वर्णनांत चांगलीच दृग्गोचर होते. त्यांतील कांहीं भागांचा निर्देश येथें अवश्य करण्यासारखा आहे व त्यावरून तत्कालीन जंगलव्यवस्था व आजची व्यवस्था यांची तुलना करतां येईल. बाणभट्ट म्हणतो “अनियंत्रित असें जंगल अधिकारी जवळच्या दुसऱ्या गांवांतून लांकूडफांटे तोडण्यासाठीं आलेल्या लोकांच्या कुऱ्हाडी जवरीने त्यांच्यापासून हिसकून घेत आहेत. (अनियंत्रितवनपालहठहियमाण परग्रामीणकाष्ठिककुठारैः । उच्छ्वास ४ ह. च. ) या जंगलांत कोटें कोटें लहान लहान शेते असून त्यांचें नांगरण्याचें काम बैलांकडून न करतां शेतकरी हात कुदळानेंच करीत. ज्या जंगलांत पाणी मिळण्यासारखें नसे, त्यांच्या तोंडाशीं लहानशी झोपडी बांधून त्यांत पाणपोई ठेवलेली असे. कित्येक जंगलांत लोणारी लोक कोळसे पाडीत असल्यामुळें प्रखर उष्णता उत्पन्न होई. तेथें फिरतांना कित्येक ठिकाणीं लांकूड तोडण्याच्या नित्य व्यवसायामुळें शरीरानें मजबूत बनलेल्या लांकूडतोड्यांच्या टोळ्या खांद्यावर कुऱ्हाडी टाकून व त्यांच्या टोकाला न्याहारीच्या टोपल्या अडकवून जातांना दृष्टीस पडत. कांहीं ठिकाणीं मध गोळा करणारे लोक मध काढून त्यांचीं भांडीं डोक्यावरून नेतांना दिसत; कोणी मोराचीं पिसें तर कोणी मधाचीं पोळीं, कोणी खैराच्या साली तर कोणी दुसरा कांहीं जंगली पदार्थ विकण्यासाठीं गांवांत घेऊन जात. कित्येक ठिकाणीं जंगली लोकांच्या बायका तेथील फुलें व फळें गोळा करून टोपल्यांतून गांवांत विक्रीसाठीं नेत ” या बारीकसारीक गोष्टींवरून असें उघड होतें कीं, त्याकाळीं लोकांना जंगलांतील पदार्थ आपण्याची पूर्ण मोकळीक असून जंगली लोक तसले पदार्थ जवळच्या गांवांत विक्रीकरितां आणून त्यावर आपला निर्वाह करीत.

येथपर्यंत केलेल्या विवेचनांवरून हर्षकालीन ग्रामव्यवस्था कशी सुरळीत होती, त्यांतील समाज सर्वांगपूर्ण व आपल्या सर्व गरजा आपल्या येथेंच भागविण्याला समर्थ कसा होता, तसेंच त्या लोकांचा आयुष्यक्रम किती साधा व सुयंत्रित होता याची बरीच चांगली कल्पना येईल. पण एवढ्यावरून त्या लोकांना अडचणी मुळीच नव्हत्या असें मात्र नाही. आजच्याप्रमाणेंच तेव्हांहि लोकांची बारीकसारीक गाव्हारीणी पुष्कळ असत. उदाहरणार्थ, दानपत्रांत ज्यांना चाट आणि भाट असें ह्मटलें आहे ते मुळकी आणि लष्करी शिपाई ह्मणजे गांवांतील लोकांचे नेहमींचेच जाचक\* होत. यासाठीं इनाम गांवाच्या इनामदारांना त्यांपासून इनामाच्या लेखांत स्पष्ट निर्देश करून मुक्त केलेलें असे व त्यामुळें असल्या गांवांत या शिपायांचा जाच होत नसे. ही मुक्तता दर्शवि-  
गारा “ अचाटभटप्रवेशः ” हा शब्द बहुतेक दानलेखांत आलेला असून त्यावरून इनामदारांना मिळालेल्या या महत्वाच्या हक्काचा बोध होतो. मुळकी किंवा लष्करी शिपायांचा प्रवेश होऊं न देण्याच्या हक्काला अपवाद म्हणून प्रसंगोपात्त ‘ चोर-वर्जम् ’ हा शब्द कित्येक लेखांत योजिलेला आढळतो. डॉ. फ्लीटने या शब्दाचा अर्थ ‘ चोरांना केलेला दंड खेरीज करून ’ असा केला आहे. पण आमच्या मते त्यावरून, ‘ सदर शिपायांचा त्या गांवांत प्रवेश फक्त चोरांचा पत्ता लावून त्याला पकडण्यासाठीं मात्र व्हावा ’ इतरत्र होऊं नये असा अर्थ होतो; कारण या अपवादाचा संबंध या शिपायांच्या गांवांतील प्रवेशाशी आहे हें उघड आहे. कांहीं

\* चाट किंवा कोठें कोठें ज्याला छत्र असेंहि ह्मटलें आहे तो समाजरक्षक ह्मणजे पोलीस शिपाईच होय. हा शब्द हर्षचरितांत आलेला आहे, व त्याचा उल्लेख पुढें येणार आहे. याज्ञवल्क्य स्मृतींतहि तो आलेला आहे, पण आमच्या मते विज्ञानेश्वराच्या (बारावें शतक) टीकेत त्याचा अर्थ चुकीचा केलेला आहे.

दानलेखांत 'चोर' शब्दाच्या जोडीला 'द्रोहक' शब्द घातलेला असतो. उदाहरण संक्षोभाच्या कोह येथील लेखांत 'चोरद्रोहक वर्जः' असा शब्द आहे. (डॉ. फ्लीटकृत ता. ले. पु. ३, पा. ११५); व त्यावरून चोरांप्रमाणेच बंडखोरांचा पाठलाग करून त्यांना पकडण्यासाठी देखील मुलकी व फौजी शिपायांना इनाम गांवांत येण्यास परवानगी ठेवलेली होती असे दिसते. चाट-भटांचा प्रवेश न होऊं देण्याचा हक्क इनाम गांवाला मिळाला म्हणजे त्यांनी दर-बडेखोर, बंडखोर इत्यादि गुन्हेगारांना सुद्धा त्यांत बेलाशक आश्रय द्यावा, ही गोष्ट कोणत्याहि राजाला कबूल असणे संभवनीय नाही. अर्थात् या हक्काला वरील अपवाद घाटून ठेवणे स्वाभाविकच आहे. इनाम गांवाशिवाय इतर गांवांना मात्र या शिपायांचा त्रास सहन करावा लागे. त्यांत लष्करी शिपायांचा त्रास अर्थातच नित्याचा नसून लष्करच्या हालचाली किंवा युद्ध असल्या प्रसंगीच तो होत असे.

या किरकोळ त्रासाच्या बाबती सोडून दिव्या तर साधारणतः हर्षकालीन गांवांची स्थिति समाधानाची व भरभराटीची होती असेच आढळते. प्रत्येक गांवाला कांहीं विशिष्ट धार्मिक संस्था चालवाव्या लागत. त्यांतील महत्वाच्या संस्था म्हणजे सदावर्त आणि प्रपा किंवा पाणपोई या होत. या संस्थांतून गरीब प्रवासी व गरजू लोकांना नित्य धान्य व पाणी ही मिळत असत. तसेंच दर गांवांत एक सभा म्हणजे धर्मशाळा आणि प्राग्वंश म्हणजे यज्ञशाळा ह्याही ठेवाव्या लागत. प्रभाकरवर्धनाच्या अमलाखाली उत्कर्षास चढलेल्या श्रीकंठच्या म्हणजे ठाणेश्वर राज्याच्या भरभराटीचे वर्णन करतांना बाणभट्टाने या सर्व गोष्टींचा उल्लेख केला आहे. 'बहिरुपरचित विकटसभात्रपाप्राग्वंश मण्डपैः प्रसुतमिव ग्रामैः (ह. च. उच्छ्वास ३) असे त्याचे शब्द असून त्यावरून असा बोध होतो की, दरगां-



वाच्या बाहेर सभा ( वाटसखंसाठीं विश्रांति-गृह ), सत्र ( अन्न-छात्र ), प्रपा ( पाणपोई ) आणि प्राग्वंश ( यज्ञशाळा ) इत्यादिकांसाठीं विस्तीर्ण मंडप उभारले असत. हे मंडप अर्थात् तात्पुरते उभारलेले असून त्यांचा उपयोग उन्हाळा व हिवाळा एवढ्यापुरताच असे, व पावसाळ्याचे चार महिने प्रवास बहुधा बंदच असल्यामुळे त्यांची आवश्यकताहि तेव्हां नव्हती.

ग्रामसंस्थांची हर्षकालीन स्थिति ही अशी वर'दर्शविल्याप्रमाणें आढळून येते. ग्रामाहून मोठा असा राज्यकारभाराचे सोईसाठीं केलेला देशविभाग जो विषय त्याकडे आतां वळूं. गांवांत जसा पाटील ( अक्षपटलिक ) हा मुख्य अधिकारी असे तसा विषयाचाही एक मुख्य राजाधिकारी असून त्याला विषयपति म्हणत व त्याचा उल्लेख अनेक प्राचीन लेखांत आलेला आहे. ( उदा. डॉ. फ्लीट. ता. ले. मा. पु. ३ पान ७० पहा-विषयपति सर्वनागस्यान्तर्वेद्यां इ० ). प्रत्येक ग्रामाला, त्यापुढें प्रत्येक दहा गांवांमिळून, पुढें बस गांवांमिळून, त्यापुढें शंभर गांवांमिळून, पुढें हजार गांवांच्या समूहाला याप्रमाणें उत्तरोत्तर मोठमोठ्या देश-विभागांना एक एक मुख्य अधिकारी असावा असें मनुस्मृतींत ( अ. ७, श्लो. ११५ ) सांगितलें आहे. ' ग्रामस्याधिपतिं कुर्याद् दशग्रामपतिं तथा । विंशतीशं शतेशंच सहस्रपतिमेवच । ' हे गांवचे आंकडे गणिताच्या प्रमाणांत असल्यामुळे वास्तविक नसून पुस्तकी असण्याचा जरी संभव आहे तथापि विषयांतील ग्रामांची संख्या साधारण मानानें शंभर असून त्यावरील अधिकारी जो विषयपति त्याविषयींचे स्पष्ट उल्लेख प्राचीन लेखांत अनेकवार आढळतात. विषयाच्या पुढचा मोठा देशभाग जो भुक्ति किंवा मंडळ ( म्हणजे अलीकडच्या जिल्ह्याएवढा ) त्यांत कमीअधिक मानानें हजार ग्राम असावे असें मानण्यास हरकत नाहीं. या

भागांवरील अधिकाऱ्याला मंडलेश्वर किंवा राष्ट्रपति अशी संज्ञा असून तो राजप्रतिनिधि म्हणून समजला जाई व त्या अर्थाचें त्याचें ' राजस्थानीय ' असें नांव ताम्रलेखादि जुन्या लेखांत आढळून येतें ( उदा० ता. ले. मा. पु. ३, पा. १५४ पहा—राजस्थानीय वृत्त्या इ० ). या मंडलेश्वराच्या हाताखालीं दुसरे कित्येक अधिकारी असून त्यांचीं कामें मुख्यतः हल्लींच्या पोलीस सुपरिटेण्डन्ट आणि डिस्ट्रिक्ट मॅजिस्ट्रेटंप्रमाणें असत. चोर आणि दरवडेखोर यांना पकडून त्यांचा नायनाट करणें हें राजाचें प्रधान कर्तव्य मानिलेलें असल्यामुळें दर दहा पांच गांव मिळून एकेक पो. चौकी ठेविलेली असे. अशा चौक्या ठेवून बंदोबस्त करण्याबद्दल मनुस्मृतींतहि सांगितलेलें आहे ( द्वयो स्त्रयाणां पंचानां मध्ये गुल्ममधिष्ठितम् । तथा ग्रामशतानांच कुर्याद्राष्टस्य संग्रहम् ॥ ७, ११४ ) सरासरीनें शंभर ग्रामांमिळून बनलेल्या विषयावरील ( हल्लींच्या तहशील किंवा तालुक्याएवढ्या मुलखावरील ) रक्षणाधिकाऱ्याला **चौरोद्धरणिक** असें नांव असून, पकडून आणलेल्या गुन्हेगारांस चौकशी करून योग्य तो दंड करणाऱ्या ( हल्लींच्या मॅजिस्ट्रेट-सारख्या ) अधिकाऱ्याला **दंडनायक** अशी संज्ञा असे. हीं दोन्हीं नांवें तत्कालीन बऱ्याच लेखांतून दृष्टीस पडतात. हीं नांवें प्रांत-भेदानें व राज्यभेदानें अर्थात् भिन्न भिन्न असतील, तथापि त्यांचीं कामें व तीं करण्याची पद्धति हीं साधारणतः एकाच प्रकारचीं होती. बंगाल्यांतील देववरनाक येथील ताम्रलेखांत ( पळीटकृत ता. ले. मा. पु. ३. पा. २१६ ) असल्या अधिकाऱ्यांचीं नांवें आलीं आहेत; तीं अशीं—' नगरभुक्तौ वालवीवैषयिक श्रीवापद्र-लिक्षान्तःपाति वारुणिकाग्रामः.....दूतसीमकर्मकरमध्य राजपुत्र राजामात्य महादण्डनायक महाप्रतीहार.....( पुढें लागलेला नाही ).....प्रमाता कुमारामात्य राजस्थानीयोपरिक....धिक

चौरोद्धरणिकदण्डिक दण्डयाशिक' इत्यादि. यांतील ज्या अधिकाऱ्यांच्या नांवांचा आपल्याला चांगला बोध होण्यासारखा आहे ते अधिकारी दूत, सीमकर्मकर; राजपुत्र, राजामात्य, महादण्डनायक, महाप्रतिहारी, प्रमाता, कुमारामात्य, राजस्थानीय, चौरोद्धरणिक, दण्डिक आणि दण्डपाशिक हे होत. यांत दूत म्हणजे परराज्यांत पाठविलेला वकील, सीमकर्मकर म्हणजे हद्दी ठरविणारा, राजपुत्र म्हणजे राजाचा वडील मुलगा किंवा गादीचा वारस, राजामात्य म्हणजे राजमंत्री, महादण्डनायक गुन्हेगारांची चौकशी करून पारिपत्य करणारा सर्व राज्यावरील मुख्य अधिकारी, महाप्रतिहारी म्हणजे राजाच्या दरवाजावरील मुख्य अधिकारी, प्रमाता म्हणजे ( मोजणारा ) जमीन मोजणी खात्यावरील मुख्य अधिकारी, कुमारामात्य म्हणजे राजपुत्रांवर देखरेख करणारा प्रधान, राजस्थानीय म्हणजे भुक्तिमण्डलावरील राजप्रतिनिधि ( कलेक्टर किंवा मामलतदार ), चौरोद्धरणिक म्हणजे चोरांना पकडणारा (पोलीस सुपरिंटेंडण्ट), दंडिक म्हणजे चोरादिक गुन्हेगारांना दंड करणारा ( मॅजिस्ट्रेट ) आणि दण्डपाशिक म्हणजे दंड किंवा शिक्षा अमलांत आणणारा ( जेलर किंवा तुरुंगावरील अधिकारी ). या नांवांचा विचार केव्हास असें उघड दिसेल कीं, सुधारलेल्या सुयंत्रित राज्यकारभारासाठी जितक्या खात्यांची साधारणतः आवश्यकता आहे तितकीं सर्व खातीं हर्षकालीन राज्यांत चालू होतीं. जमिनीची मोजणी करणारे, हद्दी ठरविणारे, वसूल गोळा करणारे, गुन्हेगारांचा बंदोबस्त करणारे, गुन्हेगारांना न्यायाधिशानें दिलेली शिक्षा अमलांत आणणारे कारागृहावरील अधिकारी, इत्यादिकांचा या वरील यादींत समावेश झालेला असून राज्यव्यवस्थेतील निरनिराळीं अनेक भानगडीचीं खातीं ते चालवीत होते.

या देशांत प्राचीनकाळीं दिवाणी आणि फौजदारी असा न्याय-खात्याच्या कामांत भेद करित असत असें दिसत नाही. त्याकाळीं बहुधा दिवाणी दावे फार क्वचितच प्रसंगी न्यायाधीशाकडे जात. साधारणपणे त्यांचा निकाल गांवांतल्या गांवांत पंचाड्तीकडूनच होई. जेव्हां तेथे बरोबर निकाल न मिळाल्यामुळे किंवा दुसऱ्या कांहीं कारणाने ते राजदरवारी नेण्याचा प्रसंग येई, मग ते प्रत्यक्ष राज-सभेत राजापुढें असोत अथवा मुख्य न्यायाधीशाकडे असोत, तेव्हां त्यांना फौजदारी खटल्याचें स्वरूप मिळून हरणाऱ्या पक्षाला दंड द्यावा लागे. असले दावे बहुत करून राजस्थानीय किंवा महाद-ण्डनायकाकडे येऊन तो अधिकारी तोंडी किंवा कागदोपत्री लेखी पुराव्यांवरून परिषदेच्या म्हणजे हल्लींच्या भाषेत असेसरांच्या सल्ल्याने त्यांचा निवाडा करी. या परिषदा स्मृतिग्रंथांत सांगि-तल्या आहेत व जरी ताम्रपत्रादि प्राचीन लेखांत त्यांचा स्पष्ट उल्लेख दिसत नाही, तरी स्मृत्युक्त नियमाला अनुसरूनच हें न्याय-दान इतर गोष्टीप्रमाणेंच चाललेलें असलें पाहिजे. न्यायदानासंबं-धानें लिहितांना ह्युएनत्संगानें लिहिलें आहे, “स्पष्ट पुराव्याच्या अभावीं न्यायाधीशाला शंका उत्पन्न झाल्यास निवाडा देणें तो आरोपिताकडून कांहीं दिव्य करवून त्यावरून देण्यांत येई. हीं दिव्ये विशेषतः चार प्रकारचीं होती. जलदिव्य, अग्निदिव्य, तुला-दिव्य आणि विपदिव्य. जलदिव्यांत आरोपीला एका पोत्यांत घालून आणि दुसऱ्या एका पोत्यांत जड धोंडा बांधून दोन्ही पोतीं एकत्र जुळवीत आणि खोल नदीच्या प्रवाहांत फेंकून देत. धोंड्याचें पोतें तरंगत राहून आरोपीचें जर बुडूं लागलें तर आरोपी-वर आरोप शाबीत झाला असें समजत. अग्निदिव्यांत आरोपीला गुढगे टेंकून तापलेल्या लोखंडावरून चालवीत, त्याच्या हातांत तापलेली सळई देत किंवा तापलेलें लोखंड त्याला चाटावयास

लावीत. आरोपित मनुष्य निरपराधी असल्यास त्याला कांहीं इजा व्हावयाची नाही, पण इजा झाल्यास तो अपराधी होय असें मानीत. तुलादिव्य म्हणणें आरोपीला तराजूच्या एका पारड्यांत बसवून दुसऱ्यांत धोंडा ठेवावयाचा; आणि जर धोंडा कमी भरला तर आरोप खोटा नाही तर खरा, असें ठरवावयाचें. विषदिव्यांत असें करीत कीं, मेंढ्याची मागचो एक तंगडी कापून व तींत विष भरून ती आरोपीला खावयास सांगत, जर तो खरा अपराधी असेल तर विषाचा परिणाम होईल व निरपराधी असल्यास तो जीवंत राहील असें समजत. ” (ह्युएनत्संग, पु. १. पा. १७२ ).

वर सांगितल्याप्रमाणें विविध खात्यांवरील तहान मोठे अधिकारी नेमून व न्याय-सभा ( कोर्टे ) सारख्या संस्था स्थापून चालविलेल्या राज्ययंत्रांत त्या त्या खात्यांसंबंधी वर्षानुवर्ष होणाऱ्या नोंदी, निवाडे इत्यादिकांसंबंधाचे लेख राखून ठेवणें हि अवश्य होतें; व त्याप्रमाणें ते राखून ठेविलेले असत ही गोष्ट ह्युएनत्संगाच्या साक्षीवरून सिद्ध होते. त्यानें म्हटलें आहे ( त्याचे वाटर्सकृत चरित्र, पु.१.पा. १५४):-“सरकारी लेख व ते ठेवण्याचीं लेखसंग्रहालयें ( पीठे ) यांची काळजी घेण्यासाठीं स्वतंत्र अधिकारी नेमलेले आहेत. सरकारी कामाचीं वार्षिक पत्रकें आणि इतर कागदपत्रें यांना ‘ नीलपीठ ’ अशी संज्ञा आहे. त्यांत चांगल्या वाईटाची नोंद असून सार्वत्रिक आपत्ति किंवा भाग्योदय यांच्या प्रसंगांचें सविस्तर वर्णन लिहून ठेवण्यांत येई. ” यांतील ‘ नील-पीठ ’ शब्दावरून, प्रस्तुत ब्रिटिश राज्यव्यवस्थेंतील सरकारी ‘ ब्लू बुकांची ’ वाचकांस आठवण झाल्यावांचून रहाणार नाही. राजतरंगिणी नामक काश्मीरच्या इतिहास ग्रंथाचा कर्ता जो कल्हण पंडित त्यानें आपला ग्रंथ नीलपीठांच्या आधारानें लिहिला असल्याचें स्पष्ट सांगितलें आहे. हिंदुस्थानांत प्राचीन काळीं

ऐतिहासिक लेख ठेवण्याची पद्धतच नव्हती असें म्हणणाऱ्या कांहीं आधुनिक विद्वानांचीं तोंडें बंद करण्यास वरील प्रमाणें पुरीं होतील. दुर्दैवाची गोष्ट अशी आहे कीं, प्राचीन ऐतिहासिक लेख मध्यंतरीं मुसलमानांच्या स्वान्यांनीं उत्पन्न केलेल्या दंगलींत नष्ट झाले व वरील प्रमाणें उपलब्ध होईपर्यंत पाश्चात्य पंडितांचा एतद्विषयक परिवाद हिंदी लोकांस ऐकून ध्यावा लागला. असो, आपण प्रस्तुत विषयाकडे वळूं.

**विषय** किंवा गुजराथेंतील **आहार** अथवा मद्रासकडील **नाड** हा देशविभाग ग्रामाप्रमाणेंच नित्य असून मोठ्या राज्यांच्या घडा-मोडींत त्याच्यावर कांहीं परिणाम होत नसे. त्याच्या हद्दी निसर्ग-सिद्ध असल्यामुळें ते देशाचे राजकीय भाग नसून केवळ नैसर्गिक भाग असत असें म्हणावयास हरकत नाही. हे विभाग आजच्या तालुका किंवा तहशिलीएवढें असून साधारणतः ते सातव्या शतकांत जसे व जेवढे होते तसे व तेवढेच आजहि आहेत असें आम्हांला वाटतें. विषयांतील ग्रामसंख्या याप्रमाणें निसर्गानें ठरलेली असल्यामुळें भुक्ति किंवा मंडल यांतील ग्रामांची संख्याहि सामान्यतः ठरलेली असे. सामान्यतः म्हणण्याचें कारण असें कीं, राज्यक्रान्तीबरोबर भुक्तीचा विस्तार कमी अधिक होण्याचा थोडा बहुत संभव असे पण विषयांत तसा फारसा नसे. हल्लींच्या जिल्ह्यांएवढें हें मंडल किंवा भुक्तिनामक कित्येक विभाग मिळून देश, राष्ट्र किंवा राज्य बनत असल्यामुळें एकंदरींत त्यांतील ग्राम-संख्या देखील स्थूलमानानें ठरलेलीच असे. म्हणून प्राचीन लेखांत देशाचें वर्णन करतांना त्यांच्या नांवापुढें अमुक हजार किंवा अमुकशें अशी ग्रामसंख्या दिलेली आढळून येते आणि काळानें ही संख्या कायम बनून ती देशांच्या नांवापुढें लिहिण्याचा संप्रदायच पडला. उदाहरणार्थ, ऐहोळे येथील लेखांत महाराष्ट्राला

‘नळ्याणव हजारांचा\* असें म्हटलें असून त्यांत तीन महाराष्ट्रांचा समावेश होत असल्याचें सांगितलें आहे. हे तीन महाराष्ट्र कोणते हें मात्र त्यांत स्पष्ट सांगितलेलें नाहीं. पण तिन्ही देश मिळून होणारा बडा महाराष्ट्र म्हणजे चालुक्यवंशांतील सम्राट जो पुलकेशी त्याच्या अमलाखालील सर्व मुख्य असें मानिल्यास त्यांत हल्लींच्या मध्यप्रान्तांतील नागपूर व वऱ्हाड, मुंबई इलाख्यांतील मध्यभाग आणि दक्षिणभाग, व उत्तरभागापैकीं ठाणें आणि सुरत हे जिल्हे, आणि शेवटीं मोंगलाईपैकीं औरंगाबाद वगैरे मराठी जिल्हे इतक्यांचा समावेश होतो. एवढ्या प्रदेशांतील ग्रामसंख्येचा विचार केल्यास आज ती अशी आहे:—नागपूर वऱ्हाड १६५६५, मुंबईइलाख्यापैकीं दक्षिण व मध्यभाग १७६९९, मोंगलाईंतील जिल्हे सुमारे १७००० व ठाणें, सुरत ४०००, यांची एकंदर बेरीज ५५२६४ भरते व ती पुलकेशीच्या साम्राज्यांतील ग्रामसंख्या जी ९९००० तिच्याहून फारच कमी येते. याचें कारण कदाचित् असें असेल कीं, तत्कालीन चालुक्यांच्या साम्राज्यांत आजच्या मोंगलाईचा बराच भाग मोडत असावा;† व तसें मानिल्यास वरील दोन संख्यांतील विरोध बराच कमी होतो. राष्ट्र किंवा देश यांच्या नांवाला जोडलेल्या असल्या संख्यांवरून नेहमीं म्हणजे त्यांतील ग्रामसंख्येचाच बोध होतो असें मात्र नाहीं. ती संख्या ग्रामांची आहे असा स्पष्ट निर्देश असल्याशिवाय तसें नेहमीं धरतां येत नाहीं; कारण तिचा संबंध दुसऱ्याहि कांहीं गोष्टींशीं असतो (विशेष विवेचनासाठीं प्रकरणाचे शेवटीं जोडलेली टीप पहा )

\* अगमदधिपतित्वं यो महाराष्ट्रकाणां नवनवति सहस्रग्रामभाजां त्रयाणाम्॥

† पुलकेशी नंतरच्या चालुक्यांच्या राज्याचे वर्णन करतांना जुन्या लेखांत

‘सप्तार्ध लक्ष रट्टपाडि’ असे शब्द येतात, व त्यांत आंध्र मंडलाचा समावेश केलेला असतो. या विषयाचा विशेष विचार एका स्वातंत्र्य दीपेंत करूं.

येणें प्रमाणें सातव्या शतकांत भरतखंडांतील राज्यांचा नित्याचा कारभार कसा चालत असे हें दाखविण्याचा आम्हीं प्रयत्न केला आहे. त्याचा थोडक्यांत गोष्टवारा सांगावयाचा तर असा कीं, तत्कालीन राज्ययंत्रांतील मूलघटक म्हणजे ग्राम असून त्यावरील अधिकाऱ्याला अक्षपटलिक किंवा महत्तर म्हणत व त्यांतील नोंदणी कामगाराला करणिक म्हणत. कांहीं ग्रामांमिळून एक विषय (म्हणजे तालुका) होई व त्यावर विषयपति, चौरोद्धरणिक आणि दंडनायक असे अधिकारी असत. विषयाहून मोठा प्रदेश म्हणजे भुक्ति, व तीवर देखील विषयाप्रमाणेंच पण अधिक दर्जाचे कामदार असत. याच अनुरोधानें पुढें सर्व राज्यांचीं खातीं असून त्यांवरहि मुख्य अधिकारी नेमलेले असत व त्यांना महाक्षपटलिक, महादण्डनायक इत्यादि संज्ञा होत्या.

या अधिकाऱ्यांना वेतनासाठीं जमिनी तोडून दिलेल्या असत, व त्यांचा विस्तार अधिकाराच्या प्रमाणानें कांहीं शेतांपासून, तों गांव, किंवा नगरापर्यंत वाढता असे. यासंबंधानें मनुस्मृतीत सांगितलें आहे कीं, राजाला जी मिळकत गांवांत रोजची असते तितकी गांवपाटलाला वर्षाची असावी, शंभर गांवावरील अधिकाऱ्याला एका ग्रामाचें उत्पन्न असावें व सहस्रग्रामाधिपतीला एका नगराचें उत्पन्न\* असावें. हें मनुवचन सातव्या शतकांतहि पाळिलें जात होतें; कारण “राज्यांतील प्रधानादि अधिकारी व इतर कामगार या सर्वांना वेतनासाठीं जमिनी दिलेल्या असत व जो तो अधिकारी आपल्या वांट्यास आलेल्या गांवाच्या किंवा नगराच्या उत्पन्नावर आपला चरितार्थ चालवी” असें ह्युएनत्संगानें लिहिलें आहे.

\* यानि राजप्रदेयानि प्रत्यहं ग्रामवासिभिः । अन्नपानेन्धनादीनि ग्रामिकस्तानवाप्नुयात् । ग्रामं ग्रामशताध्यक्षः सहस्राधिपतिः पुरम् ॥ मनु. ७-११८, ११९.



## प्रकरण ९ वें.

### सेना, सामन्त, सभा इत्यादि.

आतां सैन्याच्या स्थितीचा विचार करूं. हर्षकालीन सैन्यांत पायदळ, घोडेस्वार आणि हत्ती अशीं तीन प्रमुख अंगें होती. प्राचीन काळापासून सुप्रसिद्ध असलेल्या चतुरंगदलापैकीं चतुर्थ अंग जे रथ त्याचा ह्युएनत्संगानें नामनिर्देश केला आहे. परंतु तें अंग तेव्हां बहिवाटींत नसून इतराबरोबर तेंहि पूर्वसंकेतानुसार त्यानें सांगून टाकिलें इतकेंच. कारण बाणानें हर्षाच्या सैन्याचें जें बारकाईचें वर्णन दिलें आहे त्यांत त्यानें रथांचा उल्लेख केलेला नाही. स्वतः ह्युएनत्संगानेंहि हर्षाच्या सेनेची पृथक् पृथक् माहिती सांगतांना पुनः त्यांचा निर्देश केलेला नाही. असो, फार प्राचीन काळापासून हिंदुस्थानांत हत्तींच्या पथकाला सैन्याचा अतिमहत्वाचा भाग मानीत आलेले आहेत. परकीय लोक त्याकाळीं हिंदीसैन्याला जे घाबरून जात त्याचेंहि कारण हत्तींचें दळच होय. आज तोफखान्यांचें जें महत्त्व युरोपांत आहे तेंच पूर्वी हस्तिसैन्याला ह्या देशांत होतें. आज ज्याप्रमाणें सैन्याचें सामर्थ्य तोफांच्या पल्लेदारीवर व संख्येवर बरेंच अवलंबून असतें, तसें त्यावेळीं तें हत्तींच्या संख्येवर अवलंबून असे. हे शेंकडों हजारों हत्ती हिमाळय व विंध्यपर्वताच्या आसमंतात असलेल्या प्रचंड अरण्यांतूनच पैदा होत. रानटी हत्तींना पकडणें, व त्यांना माणसाळवून युद्धोपयोगी शिक्षण देणें ही कला हिंदुस्थानांत त्या काळीं बहुतेक पूर्णत्वाला गेलेली असून या विषयांवर अनुभविक वाङ्मय देखील तयार झालें होतें. हत्तींशीं लढावें लागत असल्यामुळें लढवण्यामध्ये सुद्धां शारीरिक सामर्थ्य, धैर्य,

आणि चपलता यांची उत्तम वाढ होत असे. तत्कालीन हिंदू सैनिक व घोडेस्वार हत्तीशीं अनेकवार झुंज करून यश मिळवीत असत. हे हत्तीचें सैन्य जसें मालकाला उपयोगी पडे तसेंच उलट खाल्यास त्यालाच तें प्रसंगीं अनर्थावह होई. हत्तीचें दळ मार्गे पळावयास लागल्यामुळे स्वतःच्याच सैन्यांत दाणादाण उडाल्याचीं उदाहरणे हिंदी इतिहासांत नमूद आहेत. सेनापति बहुधा हत्तींच्या पथकाची हालचाल अशाच रीतीनें करीत असत कीं, तेणेंकरून त्यांना पळावयाची वेळ आल्यास सैन्याच्या इतर अंगांला त्यापासून उपद्रव होऊं नये. सैन्य कूच करीत असतांना देखील हत्तींच्या रांगा बऱ्याच दुरून चालवीत असत, असें बाणानें वर्णन केले आहे. ( उच्छ्वास ८ )

हत्तींच्या खालोखाल घोडेस्वाराचें महत्त्व असे. या सेनांगाला लागणारे घोडे याच देशांत बहुधा पैदा होत; परंतु ते पारसीक अरबस्थान, अफगाणिस्थान या देशांतून येणाऱ्या घोड्यांइतके चांगले नसत. बाणानें हर्षाच्या मंदुरेचें ( अश्व-शाळेचें ) वर्णन करतांना त्यांत वनायुज, आरट्टज, काम्बोज, भारतद्वाज, सिन्दुदेशज, आणि पारसीक ( उच्छ्वास २ ) अशा सहा देशचे घोडे त्यांत होते असें सांगितलें आहे. यांपैकीं काम्बोज म्हणजे अफगाणिस्तानांतील, पारसीक म्हणजे इराणी, व सिंधु देशज म्हणजे आरबी घोडे असावेत; कारण अरबस्तानांतून येणारे घोडे बहुधा समुद्रमार्गानेंच इकडे येत होते. बाकी उरलेले वनायु, आरट्ट व भारद्वाज हे देश कोणते हे सांगतां येत नाही. हलायुध व विश्व या कोशांत वनायुज व पारसीक हे शब्द सामानार्थक म्हणून दिले आहेत, पण या वर्णनांत पारसीक शब्द पुढें स्पष्ट आलेला असल्यामुळे तें जुळत नाही. आरट्ट हा बहुधा पंजाबचा देश असावा. कारण 'पर्वतावरून निघणाऱ्या या पांच नद्या

ज्यांत वाहतात तो आरट्ट देश होय; त्यांत आर्यानें दोन दिवस-सुद्धां राहूं नये ' असें वर्णन \* आहे. वराहमिहिरानें दिलेल्या लोकांच्या नांवांत भारद्वाज हें नांव आलेलें आहे, व त्यावरून तो कोणता तरी हिमालयाच्या लगतचा प्रांत असावा असें वाटतें. पण या नांवाविषयीं अजून पक्कें समजलें नाहीं हीच गोष्ट खरी. असो, हत्ती पकडून त्यांना शिकविण्याच्या कसबाप्रमाणें घोडे शिकवून तयार करण्याची कलाहि या देशांत त्याकाळीं पूर्णत्वास पोचली असून त्या विषयावर चांगले ग्रंथहि निर्माण झाले होते. उत्तम घोड्यांचीं लक्षणें, त्यांचे निरनिराळे रोग बरे करण्याचे उपाय, इत्यादि अश्वसंबंधीं अनेक विषयांचा शालिहोत्र ग्रंथांत सविस्तर विचार असून बाणानें या शास्त्राशीं असलेला आपला परिचय हर्षचरितांत ( उच्छ्वास २ हर्षाच्या अश्वशालेचें वर्णन ) थोडा बहुत व्यक्त केला आहे. पण सांगण्यासारखी गोष्ट अशी आहे कीं, त्या घोड्यांचे रक्षक ऊर्फ मोतदार हे सगळे चांडाळ जातीचे असत असें तो ह्मणतो ( प्रकुपित-चण्डचण्डाल-हुंकारका-तरतर-तरल-तारकैः.....भूपाल-बलभैस्तुरंगैः )

सैन्याचें शेवटचें अंग म्हणजे पायदळ. त्याकाळीं याची फारशी मातब्बरी नसे. पायदळांतील शिपायांच्या हातांत ढाल व तरवार असे. त्यांच्यांत तिरंदाज लोक होते असें दिसत नाहीं. पण हत्ती-वरून लढणारे लोक बहुतेक धनुष्य बाणाचा उपयोग करीत. बाणानें हर्ष, राज्य, कुमार, माधव इत्यादि राजपुत्रांचें जें वर्णन केले आहे त्यावरून तत्कालीन सर्व राजपुत्रांना तिरंदाजीचें शिक्षण मिळेल असे दिसून येतें. कारण त्या सर्व राजपुत्रांची मणगटें व दंड यांवर धनुष्य ओढल्यानें घट्टे पडले होते असें म्हटलें आहे.

\* पञ्चनद्यो बहन्त्येता यत्र निःसृत्य पर्वतात् । आरट्टा नाम बाहिका न तेष्वायौद्वहं वसेत् । अर्थात् पंजाब देश होय.

दिग्विजयासाठी निघालेल्या हर्षाच्या फिरत्या सैन्याचें बाणानें केलेलें वर्णन अगदीं सविस्तर व हुबेहुब असून त्यांत वस्तुस्थितीला सोडून एकहि गोष्ट त्यानें सांगितलेली नाही. त्या वर्णनापैकी कांहीं उतारे देणें येथें अप्रस्तुत होणार नाही. त्यांत हें लक्षांत ठेविलें पाहिजे कीं, त्यांतील बराच भाग आज पूर्णपणें लक्षांत उतरण्यासारखा नाही; कारण एकतर तत्कालीन रीति आज पुष्कळच पालटलेल्या आहेत व दुसरें त्या वेळच्या सैन्यविषयक संस्कृत शब्दांचे अर्थ निश्चित कळण्यालाहि आज पुरेसें साधन नाही. तथापि त्यावरून तत्कालीन सैन्याच्या हालचालीची थोडीबहुत तरी कल्पना येईल.

“ मग (रात्रीचा) तिसरा प्रहर संपत आला असतां प्रयाणाची सूचना देणारा भेरीचा गंभीर ध्वनि सुरू झाला, व तो झाल्यावर थोड्या वेळानें पुनः, त्या दिवशीं करावयाच्या आठ कोसांच्या मजलीचे दर्शक असे आठ टोले त्यावर जोरानें व स्पष्ट रीतीनें देण्यांत आले. नंतर नान्दी (विजयभेरी), कुंज ऊर्फ गुज्जा, काहल, शंख इत्यादि दुसरीं रणवाद्यें सुरू होऊन छावणींत जिकडे तिकडे निघण्याची गडबड उडाली. कोणी आपल्या राहुट्या आवरण्यासाठीं त्यांच्या खुंट्या उपटूं लागले, कोणी आपापलें सामान पेट्यांत भरूं लागले, कोणी हत्तींना जागें करून त्यांवर हौदे बांधू लागले, तर कोणी घोड्यांवर खोगीर चढवून त्यांना सज्ज केले; कोणाचे नवे ठेवलेले नोकर चुकल्यामुळें ते त्यांना हाका मारताहेत, तर कोणी इकडे मत्त हत्तींना लोखंडी सांखळदंडानें बांधून वाटेंतून दूर करीत आहेत. इकडे कुलपुत्र (राजाचे आससंबंधी) आणि सामन्त आपापल्या कुटुंबांना हत्तींवर किंवा बैलगाड्यांत बसवून निघावयास तयार झाले. तर इकडे राजाचे स्वयंपाकी आपलें सामान, भक्ष्य पशूंचा समूह,\* दुधाचीं पात्रें व इतर तयार केलेले

\* हर्ष आरंभी तरी मांसाहार करीत असावा असें दिसते.

पदार्थ नीट बंदोबस्तानें बांधून घेऊन लोकांना बाजूला सारोत व मारीत निघूं लागले. याप्रमाणें तयारी होऊन सूर्योदय होण्यापूर्वी राजाचे सरदार मानकरी इत्यादि मंडळी पोषाख करून व हत्तिणींवर बसून आपापल्या हातांखाळील सैनिकांसह राजद्वाराशी येऊन उभे राहिले.

“ सूर्योदय होतांच हर्षमहाराजांची स्वारी प्रयाणास निघण्यासाठीं पोषाख चढवीत आहे असें सुचविणारा शंख वाजूं लागला. थोड्या वेळानें उत्तम शृंगारलेल्या करिणीवर\* बसून हर्षराजा आपल्या तंबूच्या दरवाजांतून बाहेर आला. त्याच्या डोक्यावर छत्र वरिलेलें असून त्याच्या मुखांत विडा होता ( त्याचें स्नान व प्रातःकालचा अल्पोपहार पूर्वीच झाला होता ). त्यानें अंगावर अतिशय नाजूक असें नैत्रवस्त्र धारण केलें होतें. सरदारांचे मुजरे घेत घेत व कोणाला कुशल प्रश्न करीत, तर कोणाला पाहून मंद हास्य करीत तो पुढें आला. तेथें शेंकडों सुवर्णदंडधारी भालदार लोकांना दूर ढकलून त्याच्यासाठीं जागा करीत होते; तेथें तो उभा राहिला, व तेथून आपल्या जणूंकाय क्षीरसागरांतून उत्तीर्ण झालेल्या विश्वाप्रमाणें अफाट पसरलेल्या सैन्याचें प्रयाण त्यानें अवलोकन केलें. याप्रमाणें सैन्य कूच करूं लागून आठ कोसांवर ठरविलेल्या दुसऱ्या मुक्कामावर त्वरेनें येऊन दाखल झालें. ” तेथें येऊन पोंचण्यापूर्वी वाटेंत झालेल्या प्रकाराचेंहि हुबेहुब व मजेचें वर्णन बाणानें केलें आहे. “ काहीं गांवातील लोक आपल्या महत्तरांना ( हल्लीचे म्हात्रे पाटलांना ) पुढें करून राजदर्शनार्थ रस्त्यावर येऊन उभे रहात. कोठें कोठें उदकाचे

\* प्रयाणाच्या वेळीं राजे लोक बहुधा हत्तिणींवर बसूनच जात असत असें दिसतें.

कुंभ डोक्यावर घेऊन गांवांतील स्त्रिया राजाला पहाण्यासाठी रस्त्याकडे येत, व राजसेवकांनी त्यांना तेथून हुसकून लाविले म्हणजे धडपडत मार्गे पळत वळून राजास पहात. कांहीं ठिकाणी लोक आपल्याला छळून अधिक वसूल करणाऱ्या भोगपती विरुद्ध ( कर वसूली करणारा ) तक्रार करण्यासाठी ओरडा करीत, कोणी नगर-रक्षक ( चाट उर्फ पोलिस ) लोकांबद्दलची गाऱ्हाणी राजाला कळविण्यासाठी एकत्र होत. दुसऱ्या ठिकाणी राजाच्या लोकांनी आपल्या शेतांतील धान्य व गवत नेल्यामुळे सतावलेले लोक रागा-रागाने राजालाच शिव्या शाप देत. कोणी ह्मणे ' आहे कोठे तो राजा, कोठून आला आहे तो ? असला कसला आहे तो राजा ' तर कोणी अधिकाऱ्यांच्या चांगल्या वर्तणुकीने संतुष्ट होऊन ' राजा प्रत्यक्ष धर्मराज आहे ' अशी त्याची स्तुति करीत. एका ठिकाणी तर गाऱ्हाणी करण्याकरितां आलेले दोन ब्राह्मण राजसेवकांच्या भोतीने झाडावर उंच चढून बसले, व तेथूनच आपल्या तक्रारीची आरडाओरड करू लागले. " असले प्रकार आजहि कित्येक प्रसंगी अधिकारी दौन्यद्वारे निघाले असतां अडाणी लोकांत जसे दृष्टीस पडतात, तसेच ते पूर्वीहि पडत असत हे पाहून मौज वाटते.

हर्षाच्या सैन्यांत आपल्या स्वतःच्या अधिकाराखाली घोडे-स्वारांच्या तुकड्या बाळगणारेहि कांहीं सरदार असत. या सैन्याच्या वर्णनांत पुढील काळांतील मोगल सैन्याबरोबर मिरवत असलेल्या राजाच्या जनानखान्याचा उल्लेख कोठे नाही. जनाना म्हणजे मोगल सैन्याचा मोठा महत्वाचा भाग होय असे वर्णन मनुची याने केले आहे. हर्षाबरोबर तो नसल्याचे कारण या सुमारास त्याचा विवाह झालेला नसावा हे असेल; व त्यामुळेच त्याच्या हालचालीला कोठे व्यत्यय आलेला दिसत नाही. पुढच्या मुक्कामावर पोचतांक्षणी त्याकरितां तयार केलेल्या शिविराशी

हर्षाने आपल्या परिवारांतील सरदारांना आपल्या शिथिरांत जाव-  
यास रजा दिली व स्वतः एकट्यानंच आपल्या स्थानांत प्रवेश केला.

हर्षाच्या सैन्यांत भाडोत्री\* सैनिक बहुधा नव्हते. कुलपुत्र  
म्हणजे राजवराण्यांशीं कांहीं संबंध असलेले लोक, मांडलिक  
राजे व त्यांचे संबंधीं, राजाच्या जातीपैकीं इतर लोक आणि प्रजे-  
पैकीं कनिष्ठ वर्गाचे लोक यांचेंच बहुधा सैन्य बनलेलें होतें. कुल-  
पुत्र म्हणजे खरोखर कोण होत हें मात्र आज निश्चित सांगतां  
येण्यासारखें नाही. कदाचित् आज ज्यांना रजपुतांमध्ये भाइवंद  
म्हणतात तशांसारखे ते कोणी असावेत. असो, सैन्याच्या प्रत्येक  
अंगाचा एक मुख्य अधिकारी असून सर्वांवर मुख्य सेनापतीची  
योजना असे. हर्षाच्या मुख्य सेनापतीचें जें सविस्तर व पूर्ण वर्णन  
बाणानें दिलें आहे त्याहून अधिक कांहीं आधुनिक ऐतिहासिक  
कादंबरीकार खास देणार नाही. त्या सेनापतीचें नांव सिंहनाद  
असून तो प्रभाकरवर्धनाचा अत्यंत विश्वासू मित्र होता. ( उच्छ-  
वास ६ वा ). त्याचा वांधा उंच, वर्ण पीतगौर, व शरीराची  
ठेवण मांसल असून, त्याचा आवाज खडा, आणि दाढी व कले  
भलेभक्कम होते. त्याचें वय ऐशीं वर्षांचें असून त्याच्या शरीराच्या  
उबड्या भागावर पुष्कळ जखमांचे वण पडलेले दिसत होते. या  
पुष्कळ वणांचा निर्देश जरा चमत्कारिक दिसतो; कारण  
त्याच्यासारख्या बड्या लष्करी अंमलदारांच्या अंगांत युद्धाचे वेळीं  
बहुधा चिलखत असलें पाहिजे, व तें असल्यावर बारीकसारीक  
जखमा होऊन वण रहाण्याचा संभव कमी असतो. बाणानें

\* तथापि कांहीं दक्षिणा घोडेस्वार (दक्षिणात्य सादिनः ) त्याच्या सैन्यांत  
असल्याचें बाणानें सांगितलें आहे. ते असले तरी थोडे असवे; पण त्यांच्या  
निर्देशावरून दक्षिणात्यांच्या प्राचीन घोडेस्वारीच्या कर्तबगारीची साक्ष पडते.

आपल्या सैन्य-वर्णनांत कवचांचा फारसा उल्लेख केला नाही तरी राज्यवर्धनाला कवचधर\* स्थितीत हूणांवर पाठविल्याचें त्याने सांगितलें आहे; व महाभारत रामायणकालापासून ती चालत असल्यामुळें यावेळीं देखील त्यांचा प्रचार असलाच पाहिजे.

या सैन्याचा खर्च राजा आपल्या स्वतःच्या उत्पन्नांतून करीत असे. शिपायांचा पगार वार्षिक असून तो द्रव्य व धान्य या दोन्ही रूपांनीं त्यांना मिळत असे. शेतकऱ्यांकडून वसूल केलेल्या पद्यांश धान्यांचा पेवें ठिकाठिकाणीं ठेविलेलीं असत व त्यांतील धान्य सैन्याला पगारादाखल मिळत असे. वेतनाचा हा प्रकार मनुस्मृतींत सांगितला आहे. पण त्याचा स्पष्ट निर्देश वाण किंवा ह्युएनत्संग यांपैका कोणीच केलेला नाही. सैन्याचें मुख्य अंग ज्या गजघटा (हत्तींचीं पथकें) त्यांचें रक्षण व पोषण म्हणजे मात्र अतिशय खर्चाची बाब होती. याचा नीट विचार केल्यास हर्षाच्या पदरी ६०००० हत्ती होते असें जें ह्युएनत्संगानें लिहिलें आहे त्यांत काहीं अतिशयोक्ति असावी असें वाटूं लागतें. निदान हे सर्व हत्ती केवळ एकाच ठिकाणीं न ठेवतां सर्व साम्राज्यभर सोईस्कर ठिकाणीं वांटून वांटून ठेविलेले असावे. त्यांच्या वाणेची व्यवस्था व पोषण ही कशी होत असतील याची आज कल्पना देखील करतां येत नाही. एवढें हत्तींचें सैन्य नित्य तयार ठेवणें ही गोष्ट आज कित्येकांस कल्पनासृष्टीतील वाटण्याचाहि संभव आहे. बाणानें हर्षचरितांत (उच्छ्वास ६ वा) हर्षाच्या गजशालेचें तिच्या सर्व इतमामासह सविस्तर वर्णन केले आहे. हें वर्णन ठाणेश्वरचे असून तेव्हां हर्ष चवक्रर्ती झालेला नव्हता; तरी तेव्हांचीहि त्याची गजशाला बरीच मोठी होती. तिच्यावरील मुख्य अधिकारी



स्कंधगुप्त नांवाचा असून त्याच्या वर्णनांत बाणानें त्याचें नाक त्याच्या राजाच्या वंशाइतकें\* लांब असल्याचें सांगितलें आहे. या गजशालेच्या वर्णनांतून थोडें अवतरण येथें घेण्यासारखें आहे. “ त्या गजशालेवर गजवैद्य नेमिलेले असून ते प्रत्यहीं मोठ्या हत्तींच्या प्रकृतीबद्दल अध्यक्षाळा खबर देत. त्यांच्या महा- तांची शिरस्त्राणें मयूरपिच्छांनीं सुशोभित केलेलीं असत. नवीन हत्तींना हिरव्या गवताच्या साहाय्यानें रिझवून माणसाळविणारे लोकहि त्यानें ठेविले होते. हत्तींना नवीन मद येऊं लागला कीं, त्याची वातमी कांहींजण देत व उन्मत्त झालेल्या हत्तींवर डिण्डिम चढवावयाची कांहीं परवानगी मागत. रानांत नवीन पकडलेल्या हत्तींची वार्ता कोणी सांगावयास येत. नवीन रानटी हत्तींना पकडण्यासाठीं गणिका नांवाच्या हत्तिणी शिकवून ठेवीत, व त्या हत्तींना फुसलावून मनुष्यांच्या ताब्यांत आणीत. हत्तींना झुंज शिकविण्यासाठीं हत्तीसारख्या चामड्याच्या आकृति करीत व त्यांवर हत्तींना टक्कर द्यावयास लावीत. त्यांना लागणारी धान्य- सामुग्री खेड्यापाड्यांतून व मोठ्या बाजारांतून खरेदी करण्यासाठीं देखील स्वतंत्र अधिकारी नेमिलेले होते.” हत्तीच्या पथकांचा हिंदी सैन्यांत आतां अगदीं अस्त झाल्यामुळे वरील वर्णनांतील बारीकसारीक गोष्टी देखील आजकाळ मोठ्या मौजेच्या वांटतात.

यापुढील विषयभागाकडे वळण्यापूर्वी सैन्यासंबंधीं हुरनत्सं- गानें काय लिहून ठेविलें आहे हें पहाणें तुलनेच्या व पूर्ततेच्या दृष्टीनें अवश्य असल्यामुळे तेंहि थोडेंसें येथें देऊं. तो म्हणतो “ राष्ट्रीय सैनिक म्हणजे निवडक वीर असून त्यांची क्षात्रवृत्ति आनुवंशिक असल्यामुळे युद्धकलेमध्ये ते पूर्ण निष्णात असतात.

\*निजन्पवंशदीर्घ नासावंशं दधानः ।

शांततेच्या काळीं ते राजधानीचें रक्षण करितात व युद्ध उद्भवले कीं, त्याची अघाडी संभाळण्याचें काम त्याजकडे येतें.

सैन्याचीं हत्ती, रथ, घोडे व पायदळ अशीं चार अंगें असतात. लढाऊ हत्तींच्या अंगावर एक प्रकारचें चिलखत घालून त्यांच्या सुळ्यांवर लोखंडी कांटे जडवीत. सेनाध्यक्ष अशा हत्तीवर बसून त्याच्या प्रत्येक वाजूला हत्तीचें नियमन करण्यासाठीं एकेक सैनिक राही. लढाऊ रथांना चार घोडे जोडलेले असत व त्यांच्याहि दोन्ही वाजुंना पायदळ सैनिक रक्षणार्थ उभें असे. पायदळांतील लोक अतुल धैर्यशाली व शूर असून बेफिकीरपणें ते युद्धांत प्रवेश करीत. त्यांचीं शस्त्रें म्हणजे तरवारी असून युद्ध सुरू होतांच ते अघाडीशीं तुटून पडत. सर्व शस्त्रांचा उपयोग करण्यांत ते वाक्बगार असून पिढ्यानपिढ्या हाच धंदा ते करीत असत. ” ( वाटर्स ह्युएनत्संग पु. १, पा. १७१ ).

### सामन्त ऊर्फ सरदार लोक.

सामन्त किंवा मांडलिक राजे म्हणजे ज्यांना अलीकडच्या भाषेंत सरदार किंवा अमीर उमराव म्हणतात ते कोणत्याहि राजसत्ताक देशांत राज्ययंत्राचे अवश्यक भाग समजले जातात. सामन्त शब्द समन्त ( म्हणजे समीप भाग ) या शब्दावरून निघालेला असून राजाच्या सन्निध असणारे बडे लोक असा त्यावरून बोध होतो. हे सामन्त म्हणजे राजाचे जातभाई, नातेवाईक किंवा ज्या घराण्यांतील पुरुषांनीं राज्याला पूर्वीं केव्हां युद्धामध्ये किंवा इतर बिकट प्रसंगीं साह्य केलेलें असतें अशा घराण्यांतील किंवा जिकिलेल्या प्रान्तांच्या राजघराण्यांतील लोक असत. त्यांना थोडी बहुत तरी जहागिरी सरंजामी असे, व तेवढ्यापुरते ते लहानसे राजेच असत. त्यांना आपल्या ताब्यां-

तील प्रदेशांपकीं जमिनी इनाम किंवा धर्मादाय देण्याचा हक्क असे व अशा सामन्तदत्त अग्रहारांचा प्राचीन लेखांत अनेक ठिकाणी निर्देश आहे. ते आपल्या पदरीं थोडेबहुत सैन्यहि बाळगीत, त्यासह जरूर पडेल तेव्हां त्यांस राजाबरोबर युद्धास जावें लागे. युद्धाशिवाय इतर प्रसंगीदेखील गरज पडल्यास राजा त्यांना सहाय्यास बोलावीत असे. अशा एका \* आठविक सामन्ताला हर्षानें राज्यश्रीच्या शोधासाठीं बरोबर घेतल्याविषयीं बाणानें सांगितलें आहे. पण हे सामन्त ऊर्फ सरदार बहुधा राजधानीच्या नगरांतच राहून महत्वाच्या प्रसंगीं भरणान्या सर्व दरबारांना हजर असत. सामन्तांप्रमाणें त्यांच्या स्त्रियादेखील महाराणीच्या सेवेला हजर असत. हर्षाच्या जन्माच्यावेळीं शेंकडों सामन्त स्त्रिया प्रभाकरवर्धनाच्या अन्तःपुरांत जमून आनन्दोत्सवांत नाचल्या, असें हर्षचरितांत वर्णन आलें आहे ( उच्छ्वास ३ चरणानि कुट्ट-  
नरणितमणिनूपुरमुखरितदिङ्मुखानि नृत्यन्ति राजकुलमाग-  
च्छन्ति समन्तात्सामन्तान्तःपुरसहस्राण्यदृश्यन्त । ). पाश्चात्य देशांत ड्यूक वगैरे उमराव व त्यांच्या स्त्रिया यांना राजवाड्यांत जीं कामें सांप्रत करावीं लागतात तशाच प्रकारचीं हुबेहुब कामें हे सामन्त व त्यांच्या स्त्रिया पूर्वकाळीं इकडे करीत असत. राजा व महाराणी यांच्या सेवेशिवाय इतर राज्यकारभारविषयक कामगिरीसुद्धां कित्येक सामन्तांच्या वांट्यास येत असे. उदाहरणार्थ, हर्षाचा अश्वध्यक्ष भंडी हा एक सामन्तच होता. तसाच त्याचा गजाध्यक्ष स्कन्दगुप्त हाही सामन्त होता. बहुतेक सामन्तांना लष्करांतील कांहींना कांहींतरी कामगिरी सांगितलेली असे व कित्येकांची मंत्रिपदावर देखील योजना होत असे. या मंत्रिमंडळाचा आतां विचार करूं.

\* उच्छ्वास ८ आरंभ.

सामन्तांप्रमाणेंच राज्ययंत्राचा दुसरा अवश्य भाग ह्मणजे हे मंत्री होत. यांना सचिव, अमात्य इत्यादि दुसरींहि नांवें अधिकारा-प्रमाणें असत. सचिव ह्मणजे सहायक व अमात्य ह्मणजे नित्य जवळ असणारा (अमा—एकत्र, अगदीं जवळ). मंत्रिमंडळाची संख्या नियमित ठरलेली नव्हती, पण त्यांपैकीं प्रत्येकाचीं खातीं किंवा कामगिरी वेगवेगळी असे. मंत्रिमंडळापैकीं ‘साम्बिविग्रहिक’ म्हणजे तह किंवा युद्ध खात्याचा मंत्री किंवा हत्तींच्या भाषेत म्हणावयाचें तर परराष्ट्रीय मंत्री महत्वाचा असून त्याचा उल्लेख अनेक ठिकाणीं येतो. दिग्विजयाला निघण्या-पूर्वीं हर्षानें आपल्या या परराष्ट्रीय प्रधानाकडून इतर राजांना निर्वाणीचे खलिते लिहविले होते (महासाम्बिविग्रहाधिकृतमव-न्तिकमन्तिकस्थमादिदेश-लिख्यताम्:-सर्वेषां राज्ञां सञ्जीक्रियन्तां कराः करदानाय शस्त्रग्रहणाय वा. इ. ) या मंत्र्यांचा संबंध प्रत्यक्ष दरबाराशीं असून नित्य राजसन्निधींत असल्यामुळें त्यांना महा म्हणजे मोठा अशी संज्ञा असे. ते बहुधा वंशपरंपरेनें नेमिलेले असत. कारण डॉ. फ्लीटनें प्रसिद्ध केलेल्या ताम्रपट लेखमालेंतील तिसऱ्या मालेंत एका लेखांत ‘अन्वयग्रामसाचिव्यो’ व्यापृत संधिविग्रहः’ । असे शब्द आहेत. इनाम गांवांसंबंधीं ताम्र-लेखांत अशा सन्निवांचीं नांवें पुष्कळदां आढळतात. हीं शासन-पत्रें म्हणजे सनदा चांगल्या जबाबदार अधिकार्यांकडून लिहि-विलेल्या व प्रसिद्ध केलेल्या असत. हा अधिकारी बहुधा भोगिक म्हणजे जमीन महसुलाचा मंत्री असे किंवा एकादे वेळीं परराष्ट्रीय प्रधानहि असे. लेख लिहिणाऱ्याच्या नांवाबरोबर त्याच्या बापाचें व आजोबाचें देखील नांव लेखांत घालण्याचा साधारणतः प्रघात होता. याचीं उदाहरणें सदर ताम्रलेखमालेंत कित्येक आहेत. एकांत ‘लिखितं वक्रामात्य प्रणप्त्रा भोगिकनरदत्तनप्त्रा

भोगिक-रविदत्त-पुत्रेण महासांधि-विग्रहिक सूर्यदत्तेन ' असे शब्द आहेत. दुसऱ्यांत, ' लिखितं मया भोगिक राज्य कामात्यनप्रा भोगिक ध्रुवदत्त पुत्रेण भोगिक गुंजकीर्तिना ' असे शब्द आहेत. या शिवाय दुसरीं अशीं अनेक उदाहरणे आहेत. डॉ फ्लीटने त्यांतील भोगिक शब्दाच्या अर्थाचा खुलासा केलेला नाही. पण आमच्या मते ' भोग ' म्हणजे जमीनमहसूल या शब्दावरून तो झाला असून त्याचा अर्थ महसुली खात्याचा प्रधान असा \* असावा. या इनामाच्या सनदांतून ' दूतक ' हा शब्द देखील नेहमी येतो, व तो दूतदेखील फार महत्वाचा असे. दान दिलेली जमीन किंवा गांव ब्राह्मणाच्या ताब्यांत देण्यासाठी राजा प्रधानासारख्या एकाचा मोठ्या विश्वासू अधिकाऱ्याला मुद्दाम त्या ठिकाणी पाठवीत असे व त्याच्या मार्फत तेथील सर्व लोकांना व अधिकाऱ्यांना त्या दानाची हकीकत कळवीत असे. सदरील लेखमालेंतील एका लेखांत ( पा. ११९ ) हा दूतक ' उपरिक दीक्षित गृहपति स्थपति सम्राट्शर्वदत्तः ' म्हणजे दीक्षित, गृहस्थ, स्थपति ( ? बृहस्पतीष्टि करणारा ) यांचा मुख्य अधिकारी होता असें म्हटले आहे; यावरून तो धर्मखात्याचा प्रधान असावा असें म्हणण्यास हरकत नाही. कित्येक वेळां दान-लेख स्वतः राजानें सांगितलेल्या शब्दावरून लिहीत असत, व या गोष्टीचा दर्शक ' स्वमुखाज्ञया ' असा शब्द सदरील एका लेखांत ( पा. ११९ ) आला आहे. असल्या कित्येक दानपत्रांवर प्रत्यक्ष राजाचें शिक्षामोर्तव व सही असे. उदाहरणार्थ बासखेडायेथील हर्षाच्या दानपत्रावर ( एपीग्रॅफिका इंडिका. पु. ४, पा. २०८ ) उत्कीर्णमीश्वरेणेदमिति सबंत २०२ कार्तिवदि १ ' स्वहस्तो मम

\* हर्षचरितांतहि भोगपतीच्या म्हणजे धरा वसूल करणाऱ्या अधिकाऱ्याविरुद्ध खोट्या तक्रारीचा उल्लेख आला आहे. ' असतोऽपि पूर्व भोगपति दोषानुद्भावयद्भिः ' ( सातवा उच्छ्वास ).

महाजाधिराज श्रीहर्षस्य'। अशी त्याची सही आहे. तसेंच धरसेन व शिलादित्य यांनीहि आपल्या कांहीं दानपत्रांवर आपल्या सद्वा वातल्या आहेत ( पहा-डॉ. फ्लीटकृत भारतीय ताम्रपट लेखमाला पु. ३, पा. १६७, १८० ). बहुधा हें मूळ दानपत्र ताडपत्रावर असून त्यावर राजा सही करी व नंतर कोरणारा मनुष्य ताम्रपट कोरतांना त्यावर ती हुवेहुव कोरून काढी. वरील सद्वांपैकी हर्षाची सहि सुंदर फांटे फोडलेल्या अक्षरांत आहे. त्या वेळचे लेख बहुतेक अशा चित्राक्षरांनीच लिहिलेले असत. आणि त्यांत विशेष मौजेची गोष्ट अशी की, सही या शब्दावद्दल इंग्रजीत जसे 'अंडर माय ओन हँड' किंवा आपलेकडे "आमच्या सहीशिक्यानिशीं" असे शब्द असतात तसेच हुवेहुव त्या लेखांतहि आहेत ( वरील हर्षाची सही पहा ); व नांवावरोवर शिक्कामोर्तवहि त्यांत अलीकडील पद्धतीप्रमाणेच केलेलें आहे. या कारणास्तव हर्षाची मुद्रादेखील ताम्रपटावर कोरलेली आज उपलब्ध आहे. परंतु आश्चर्याची गोष्ट अशी आहे की, मध्यंतरीच्या मुसलमानी अमदानींत आम्ही आपल्या प्राचीन परंपरेला इतके पारखे झालों की, मुद्रा व स्वहस्त हे शब्ददेखील आम्हांला अपरिचित होऊन त्यांची जागा मुसलमानी 'मोहोर' व 'सही' या शब्दांनी पटकावून टाकिली. या राजांच्या स्वहस्तीकरणाच्या पद्धतीवरून जमिनीचें दानपत्र कायदेशीर व्हावयाचें तर तें प्रधानाला करतां येत नव्हतें, तर त्याचा या बाबतींतील अधिकार मर्यादित असे असें दिसतें.

मंत्र्याशिवाय दुसरे महत्वाचे अधिकारी म्हणजे ज्यांना इंग्रजीत 'सुपरिटेण्डंट' म्हणतात ते होत. त्यांना अध्यक्ष म्हणत. उदाहरणार्थ, शुल्काध्यक्ष अथवा कस्टम सुपरिटेण्डंट, कोष्टगाराध्यक्ष म्ह० कोठीवाला, दुर्गाध्यक्ष म्ह. किल्यावरील अधिकारी, इत्यादि. हे अधिकारी अमात्याच्या योग्यतेचे नसत तथापि त्यांचेहि विशिष्ट

हत्व होतेंच. प्रांताधिकार्यांचा मार्ग उल्लेख केलाच आहे, पण हे अध्यक्ष त्यांच्या वरचे म्हणजे सर्व राज्यावरचे असत. हे जरी शंभरपरंपरागत असावे असा नियम नव्हता, तरी हिंदुस्थानांत कोणताहि अधिकार क्रमशः परंपरागतच होऊं लागतो. वाकाटक वंशाच्या प्रवरसेनाच्या ताम्रलेखांतील ( डॉ. फ्लीटकृत माला पु. १, पा. २३७ ) ' यतोऽस्मत्सन्तका सर्वाध्यक्षाधियोगनियुक्ताः आज्ञा संचारिकृतपुत्रका भटाश्च छात्राश्च विश्रुतपूर्वाज्ञाज्ञापितव्याः ' या शब्दांत आला आहे. त्याचा अर्थ असा—सामान्य अध्यक्ष स्वपदावर नियुक्त केलेले आमचे आज्ञाधारक व कुलीन अधिकारी, सैनिक इत्यादि. यांना आज्ञा देण्यांत येत आहे वगैरे.

### राजसभा.

आतां शेवटीं राजसभेचा म्हणजे दरवाराचा विचार करावयाचा. या सभेचा नायक अर्थात् राजा असून त्याचा अधिकार सर्वस्वी अनियंत्रित असे. तथापि, त्यांना स्मृत्युक्त म्हणजे सामान्य माणसाहून श्रेष्ठ मानलेल्या शक्तीनें घालून दिलेल्या अतएव दुर्लभ्य अशा नियमांचें बंधन असे. त्याला प्रजेचा पिताच समजत असत व स्मृतिनियमानुसार सर्वांना न्यायदान देण्याचें त्याचें काम असे. यामुळें राजाची सत्ता अनियंत्रित असली, तरी कांहीं थोड्या गोष्टी खेरीज करून त्याला सामान्यतः न्यायानें व प्रेमानेंच राज्य करावें लागे व त्यामुळें सामान्यपणें लोकांचेंहि प्रेम त्याच्यावर असे. पूर्व जन्मीं केलेल्या पुण्याईमुळें राजपद प्राप्त होतें अशा समजुतीमुळें राजाचा जन्म म्हणजे सुखोपभोगार्थच होय अशी त्यावेळीं कल्पना होती. त्यामुळें राजाजवळ नित्य तरुण व सुंदर स्त्रियांचा परिवार असे व त्या त्याच्यावर चवरी धरून, त्याचा विड्याचा डबा संभाळून ( ताम्बूल—करंक—वाहिनी ) व

इतर मार्गांनी त्याच्या सेवेत नित्य तत्पर असत. भर सभेत देखील त्याच्या तैनातीला त्या असत. प्राचीन राजांच्या संबंधाचा हा प्रकार आज आपल्याला चमत्कारिक व वीभत्सहि वाटेल. तथापि तसा तो प्राचीन काळापासून चालत आलेला होता असें दिसते व मनूने देखील (७, २४) राजा नेहमीं स्त्रीवृत असावा व त्यांनीं त्याची व्यजनोदकधूपनांनीं नित्य सेवा करावी (७ २९) असें सांगितलें आहे. पण महाभारतावरून पहातां मात्र चंद्रगुप्तापूर्वीच्या राजांच्या अशा स्त्रिया परिचारिका नव्हत्या असें दिसते. तथापि पुढें मेगॅस्थेनिसच्या वर्णनांत, तसेंच कालिदासाच्या नाटकांत व शेवटीं बाणाच्या लिहिण्यांत या परिचारिकांचा उल्लेख येतो. दुष्यन्ताच्या यावनी परिचारिका कालिदासानें शंकुतलेत सांगितल्या आहेत, व बाण हर्षाचे दरबारीं गेला तेव्हां त्या सच्छील राजाच्या भोवतीदेखील तरुण सुंदर स्त्रियांचा परिवार त्याला आढळला. ( ह. च. उच्छ्वास २-आसन्नवारविलासिनी-प्रतियातनाभिः-प्रणम्यमानम् ). राजा हत्तीवर बसून स्वारीवर निघालेला असला किंवा युद्ध करीत असला तरी देखील त्याचीं शस्त्रे संभाळणाऱ्या स्त्रिया जवळ असत. हा प्रवात कदाचित् हिंदी राजांनीं चंद्रगुप्ताच्या कार्त्ती इराणी लोकांच्या दरबारापासून उचलला असेल. चंद्रगुप्तकाळीं इराणी राजदरबार म्हणजे सर्व जगांत भय-केदार व अनियंत्रित सत्ताधारी दरबार होता. या कल्पनेवरच कालिदासानें सांगितलेल्या राजाच्या यावनी परिचारिकांविषयींचा उल्लेख करितां येतो. हर्षकाळीं या परिचारिका यावनी नसत; कारण तसें कोठें वर्णन आलें नाहीं. त्यांची निवड व्हावयाची ती त्यांची सुदृढ व निकोप प्रकृति, सौंदर्य इत्यादि गुणांवरच होई. अशा स्त्रियांच्या सतत निकटच्या सानिध्यामुळे राजे लोकांची नैतिक अवनति होणें अपरिहार्य होतें. हर्षसारख्या लढवय्या व नैतिक



दृष्ट्या उदात्त\* राजाची गोष्ट निराळी, पण इतरांवर बहुधा अनिष्ट परिणाम झाल्याशिवाय रहात नस.

राजाची पट्टाभिषिक्त अशी एक महाराणी असून त्याला इतरहि विवाहित स्त्रिया असत. पण त्यांना महाराणीपेक्षां खालच्या दर्जाच्या समजत. पट्टाभिषिक्त राणीच्या कपाळावर पट्टबंध नांवाचा सोन्याचा रत्नखचित पट्टा अलंकार म्हणून लावण्याचा प्रवात होता. हर्षचरितांत त्याचा निर्देश बाणाने केलेला आहे. मही महादेवीपट्टबंधेनेव महिमानमारोपयत्तम् । उच्छ्वास २ रा लब्धो मनोरथदुर्लभो महादेवीपट्टबंधसत्कारलाभो ललाटेन । उच्छ्वास ३ रा† राजवाड्याला अन्तःपुराशिवाय तीन किंवा त्याहून अधिक अशा कक्षा किंवा चौक असत; त्यांपैकी सर्वांत जो बाहेरचा त्यांत दरबार भरणे, राजकीय पाहुण्यांचा सत्कार करणे, व लोकांच्या तक्रारी ऐकून न्याय देणे इत्यादि राजकीय कामे चालत. त्याच्या अलीकडच्या दालनांत सरदार, मानकरी आणि राजाचे खास स्नेही मंडळ यांचा मात्र प्रवेश असे. आणि तिसऱ्या कक्षेत अतिथि, शास्त्री, वगैरे असून त्याच्या आंत अंतःपुर असे. राजवाड्यांच्या इमारती दगडी नसल्या तरी भव्य असून आंतील जमीनीवर चकचकीत पाषाणांची फरसबंदी केलेली असे ( शिला-कुट्टिम स्फटिक-कुट्टिम इ. ) त्यांच्या खांबावर आणि भितीवर सुंदर वेली व चित्रे कोरलेली किंवा रंगविलेली असत किंवा

\* ‘ गृहांतब्रह्मवर्ध...प्रतिपन्नासिधाराधारणव्रतम्-सुलभं धर्मे...सर्वात्मना सत्येन सेव्यमानम् ’ इत्यादि त्याला बाणाने दिलेली विशेषणे पहा ( ह. च. उच्छ्वास २ रा ).

† या पट्टबंधाच्या देवजी हल्लींच्या नाटकांतून महाराणीच्या डोक्यावर इंद्रजी तऱ्हेचा भलताच मुकुट घालतात तो वेडसरपणा होय.

सोनें माणकें इत्यादि मूल्यवान् वस्तूनीं त्या सुशोभित केलेल्या असत. या वाड्यांना अनेक मजले असून मध्ये मोकळ्या चौकांत फुलांच्या बागा व मोठी फळझाडेहि लाविलेली असत. ठाणेश्वर येथील प्रभाकरवर्धनाच्या राजवाड्याच्या वर्णनांत बाणानें ही गोष्ट सांगितलेली आहे. ( उच्छ्वास ४ था ).

रणांगणांत सेनेचें नेतृत्व करणें व दरबारांत न्यायदान करणें हीं दोन्ही कामें शास्त्रानें आणि बहुशः व्यवहारांतहि राजाकडेसच असत. सिंहासनाचा चौक म्हणजे राजाचें न्यायमंदिर असून तेथें प्रत्यही सकाळीं राजानें येऊन लोकांना न्याय दिला पाहिजे असें मनूनें व इतर स्मृतींतहि सांगितलें आहे (७, १४५; ८, १). या सभेंत प्रवेश करण्याचा कोणालाहि हक्क असे. केव्हां केव्हां फिर्यादी लोकांना आपली कांहीं तक्रार आहे हें राजाला कळविण्यासाठीं सभेंत ठेविलेली न्याय-वंटा वाजविण्याचीहि अनुज्ञा असे. ( ऐयंगर कृत प्राचीन भारत वर्ष, पा. ३४६ ) व्यवहारनिर्णय करतांना राजा पहिल्या तीन वर्गांतील पंचांचें मत घेत असे.

राज्याची आपली विविध कामें नीटपणें व्हावीं म्हणून राजांनीं दिवसाचे तीन भाग करावे, व त्यांपैकीं एकांत व्यवहार निर्णय, दुसऱ्यांत राज्यकारभार, आणि तिसऱ्यांत स्वतःची वैयक्तिक म्हणजे स्नानभोजनादि व क्रीडाविलासादि कामें करावीं असा स्मृतींचा आदेश आहे. हर्षराजा या स्मृत्याज्ञेप्रमाणें काळजीपूर्वक वागत असे व हें ह्युपनिषदांनीं लिहिलें आहे. तत्कालीन वेलाज्ञापक साधन म्हणजे पाण्याचें घडयाळ असून ( अथ गलति तृतीये यामे या शब्दावरून पाणी गळल्यामुळें प्रहरज्ञान होई असें दिसतें ), त्याच्या अनुरोधानें भेरी व शंख हीं वाद्यें प्रहराप्रहराला वाजविण्यांत येत व त्यावरून त्या त्या वेळीं राजा काय करीत आहे हें लोकांस समजत असे. हीं वाद्य राजवाड्याशिवाय

इतरांना वाळगिण्याचा अधिकार नसे. तीं पांच प्रकारचीं होती, असें 'समधिगतपंचमहाशब्दः' या राजांना व सामन्तांना लाविलेल्या प्राचीन लेखांतील विशेषणांवरून उघड होतें. हीं वाघें कोणतीं असावीं याची चर्चा प्रो. पाठकांनीं इंडियन अँटिकरीच्या १२ व्या पुस्तकांत (पा. ९५) एके ठिकाणीं केली असून त्यांचीं नांवें शृंग (शिंंग), राम्मट (नौवत), शंख, मेरी (नगारा) व जयघंटा (तास) हीं होत असें म्हटलें आहे. कदाचित् बाणानें सांगितलेलीं पटह, नान्दी, कुंज, काहल आणि शंख हीं सुद्धां तीं पांच वाघें असण्याचा संभव आहे. (पूर्वीं दिलेलें सैन्य-प्रयाण-वर्णन पहा) यांतील पटह म्हणजे नौवत व शंख हीं प्रमुख असून आज तीं माहीतहि आहेत. ह्युएनत्संगानें असें वर्णन केलेलें आहे कीं, हर्ष राजाच्या प्रत्येक पावला बरोबर सोन्याच्या टिपरीनें नौवतीवर एकेक ठोका देण्यांत येई, व हा बहुमान दुसऱ्या कोणत्याहि राजाला देत नसत. कदाचित् हर्ष हा राजाविराज चक्रवर्ति असल्यामुळें हा विशेष मान त्याला मिळाला असेल. जेव्हां तोफांचा शोध लागला नव्हता, अशा वेळीं राजवाड्यांतील नौवती व शंख यांचें फार महत्त्व असलें पाहिजे हें उघड आहे.

राजाचे अंगरक्षक निवडक शूर व विश्वासू असे पिढीजाद शिपाई असून ते नित्य त्याच्या निकट असत. हर्षाच्या अंगरक्षकाचें बाणानें वर्णन केलें आहे, त्यांत तो म्हणतो 'दूरादूर्ध्वस्थितेन प्रांशुना कर्णिकारगौरन व्यायामव्यायतवपुषा शस्त्रिना मौलेन शरीर-परिचारक-लोकेन पंक्ति-स्थितेन कार्तस्वरस्तंभमण्डलेनेव परिवृतम्' म्हणजे "ते थोड्या अंतरावर रांगेनें उभे होते; त्यांची शरीरकाठी उंच, वर्ण गौर, व्यायामामुळें मजबूत अगलट, व हातांत शस्त्रें धारण केलेले व ते पिढीजाद नोकर होते; (उच्छ्वास २ रा.) त्यांच्यामुळें राजाच्या भोंवतीं जणूं काय सुवर्णस्तंभांची रांगच

उभी आहे असें वाटलें. ” राजाचें सिंहासन चार खुरांचें असून त्यांत हस्तिदंताचें काम केलेलें असे, व त्यावर चंदनाचें गंध सारविलेला पाषाणाचा पाट बसविलेला असे. याशिवाय इकडून तिकडे नेतां येण्यासारखें आसन्दी नांवाचें दुसरेंहि एक राजाचें आसन असे. मालवराजाचा पराभव होऊन तो मारला गेल्यावर त्याच्या लुटलेल्या सामानांत सिंहासन आणि आसन्दी अशीं दोन्ही असल्याबद्दल बाणानें वर्णन केलें आहे. सिंहासनावर बसल्यावर खाली पायांना आधार म्हणून एक रत्नखचित पादपीठ ठेविलेलें असे.

राजाच्या परिचारकांत प्रतिहारी म्हणजे देवडीवाला हा विशेष महत्त्वाचा असे. त्यांत एक मुख्य प्रतिहारी व त्याच्या हाताखाली आणखी दुसरे असत. बाणानें हर्षाच्या मुख्य प्रतिहारीचें वर्णन सविस्तर देतांना म्हटलें आहे ‘ तो उंच, वर्णानें गौर, अंगांत कंचुक ( अंगरखा ) घातलेला, व रुंद छातीचा होता. त्याच्या गळ्यांत हार, व कमरेस सोन्याचा पट्टा असून त्याला रत्नजडित पदक अडकविलें होतें. त्याच्या कानांत कुंडलें, डाव्या हातांत मोती जडविलेली तरवार व उजव्यांत सोन्याचा राजदंड होता.’ ( उच्छ्वास २ रा ). प्रतिहारीला कंचुकी असें नांव होतें व त्यावरून तो मात्र कंचुक घाली, इतर कोणी घालीत नसत असें अनुमान होतें. त्याच्या डोक्यांत असलेलें पांढरें पागोटें किंवा फेंटा त्याचें विशिष्ट लक्षण असून इतरांच्या डोक्यावर शेंडीच्या भोवतीं बहुधा फुलांची माळ अडकविलेली असे. या गोष्टीवरून हे कंचुकीदेखील यवनीप्रमाणेंच इराणी दरबारांतून येथें आणिलेले असावे असें दिसतें.

इराणी दरबारापासून उचललेली एक विशिष्ट बाब मात्र सातव्या शतकांतील हिंदी दरबारांनी सोडून दिलेली दिसते; ती

म्हणजे वर्षावर किंवा खोजे लोकांची राजवाड्याच्या अंतःपुरावर योजना करण्याची चाल होय. बाणाच्या हर्षचरितांतील राजवाड्या-विषयीच्या वर्णनांत किंवा तत्कालीन दुसऱ्या लेखांत या वर्षवरांचा संबंध आलेला आम्हांला कोठें आढळला नाही. पण पूर्वी चंद्रगुप्ताच्या काळीं दरवारांत यांचें अस्तित्व होतें. कौटिल्यानें अर्थ-शास्त्रांत कंचुक व उष्णीष घालणाऱ्या दौवारिक किंवा प्रतिहारी-बरोबर त्यांचा उल्लेख केलेला आहे. पाटलिपुत्र येथील राजांकडे असले लोक असल्याबद्दल बृहत्कथेंत उल्लेख आहेत. राजे रज-वाड्यांच्या अंतःपुरांतील कामें करण्यासाठीं पुरुषांना पुरुषत्वहीन करण्याची ही अमानुष चाल मूळ सेमेटिक लोकांनी काढिली. पुढें बाबिलोन आणि निनेव्ही येथील राजदरवारांतून ती इराणांत आली व तेथून पुढें तिचा प्रवेश चंद्रगुप्ताच्या दरवा-रापर्यंत झाला. चंद्रगुप्ताचे पूर्वज नंद आणि वंशज मौर्य या दोघांच्या दरवारांत वर्षवरांची योजना असे. पण पुढें असले लोक इकडे येण्याचे बंद झाल्यामुळें गुप्तराजांपासून ही चाल मोडली, व हा दरवारांची इष्ट दिशेची सुधारणा मुसलमानी अमलापर्यंत टिकल्यावर मुसलमानांच्या अमदानींत तिचा इकडे पुनः प्रवेश झाला; आणि पुनः ब्रिटिश अंमल व त्याबरोबर ब्रिटिश सुधारणा यांच्या येथील स्थापनेबरोबर तिचें पुनः हिंदीदरवारांतून उच्चाटन होऊं लागलें; व त्यांना अधिक मंगल स्वरूप प्राप्त झालें. असो.

लहान मोठ्या राजांच्या बिरुदावलीचा विचार करतां प्राचीन लखांवरून असें दिसतें कीं, त्या काळीं मांडलिक राजांना महाराज, स्वतंत्र परंतु लहान राजांना महाराजाधिराज आणि परम भट्टारक, व चक्रवर्ती राजांना यांच्या जोडीला आणखी परमेश्वर अशीं उपपदें लावण्याची पद्धत असे. दक्षिणेंतील चालुक्य घराण्याच्या पुलकेशी राजानें ही शेवटची पदवी हर्षाचा पराभव

केल्यावर आपल्याला घेतली असे स्पष्ट एका शिलालेखांत म्हटलेले आहे. याशिवाय निरनिराळे राजे आपापल्या अभिरुचीप्रमाणे विशिष्ट विसुदे धारण करीत. उदाहरणार्थ चालुक्य राजे आपल्याला पृथ्वीवल्लभ म्हणवीत, तर वलभीचे राजे सेनापति म्हणवीत, आणि गुप्त राजे आपल्या नाण्यांवर विजितावनि अवनीपति अशी विशेषणे घालीत. तसेंच वाकाटक वंशाचे ब्राम्हणराजे आपल्या ब्राह्मण्याची दर्शक अशी परिव्राजक ही पदवी आपल्याला लावून घेत.

उपपदाप्रमाणेच प्रत्येक राजघराण्याचे निशाण म्हणजे ध्वज आणि लांछन म्हणजे विशिष्टदर्शक खूण हीं देखील वेगवेगळी असत. हे लांछन नाणी व मुद्रा यांवर तर असेच, पण ध्वजावरहि आणवी ते असे कीं काय हे निश्चित सांगतां येत नाहीं. हे लांछन म्हणजे कोणत्या तरी प्राण्याचे चित्र असे. अलीकडे पाश्चात्य राष्ट्रांतहि कांहीं प्राण्यांचीं चित्रेच लांछन म्हणून योजीत असतात हे मुद्रां लक्षांत ठेवण्यासारखे आहे. हर्षकालीन राज्यांपैकी गुप्तांचे लांछन मयूर होतें, व ठाणेश्वराच्या वर्धन राजांचे वृषभ होतें. हर्षाच्या दिग्विजयाच्या स्वारीत पहिल्याच मुक्कामावर त्या गांवच्या अक्षपटलिकानें ( पाटलानें ) वृषभांकित मुद्रा त्याला नजर केल्याचें पूर्वी सांगितलेंच आहे ( उच्छ्वास ७ वा ). त्याप्रमाणेच चालुक्य घराण्यांत ते वराह असून चक्रवर्ती यशोवर्माच्या मंदसोर येथील शिलालेखांत ते 'औलिकर' असल्याबद्दल उल्लेख आहे ( डॉ. फ्लीटकृत प्राचीन उत्कीर्ण लेखमाला, पृ. ३ पा. १५१-१५२ ). वरील उदाहरणांच्या सादृश्यावरून पहातां औलिकर \* हा कोणता

\* अथर्ववेदांत-सांगितलेला उल हा प्राणी म्हणजेच औलिकर होय असे कांहीं कोशांत दिले आहे. पण उल म्हणजे तरी कोणता पशु ?

तरी पशुच असला पाहिजे असें दिसतें. पण तो नक्की कोणता होता हे अजून समजलें नाहीं. लांछनाप्रमाणेंच ध्वजांवरदेखील सिंह, कपि इत्यादि पशूंच्याच आकृति काढिलेल्या असत, व ध्वजांच्या रंगामध्येंहि विशिष्टत्व द्योतक भेद करीत असत, आणि हा निरनिराळेपणा अद्यापिसुद्धां हिंदीराजाच्या ध्वजांत कायम ठेविलेला दिसतो.

राजाचें छत्र नेहमीं श्वेतवर्णाचें असे. छत्र, चामर, इत्यादि राजचिन्हें भागवतांतील एका श्लोकांत\* आलीं आहेत तीं अशीं:—

१ चामर, २ चवरी, ३ शंडूख, ४ पांढरेंछत्र, ५ मुकुट, ६ सिंहासन, ७ शय्या म्हणजे गादी. हीं वाचकांच्या परिड्याची आहेतच त्याजवढळ जास्त खुलासा करणें अवश्य नाहीं.

\*चामरव्यजने शंडूखमातपत्रं च पाण्डुरम् । किरीटमासनं शय्या भुज्जंत्य  
मदुपेक्षया ॥ द० २६।६८

## टिप्पणी.

### १. वलभीची राज्यपद्धति इ. स. ५०० ते ७००.

वलभीच्या राज्यकारभाराविषयीची पुढील माहिती बांधे गॅझीटिअर मधील गुजराथच्या इतिहासावरून घेतली आहे; व तिजविषयी आमचे स्वतःचे मतभेदहि यथाम्थळी प्रकट केले आहेत.

वलभीच्या दानलेखांत मुख्य राजाधिकारी, वसुली करणारे कामगार, ग्रामरक्षक अधिकारी व गांवाची इतर व्यवस्था पहाणारे यांचीं नांवां पुढील प्रमाणें आढळतात:—

१ आयुक्तक } या शब्दांचा अर्थ नेमिलेले असा असून त्यांवरून

२ विनियुक्तक } वरिष्ठ दर्जाचे कोणतेही अधिकारी असा बोध होतो.

३ द्रांघिक—द्रंघ म्हणजे नगर त्यावरून द्रांघिक म्हणजे नगराधिकारी.

४ महत्तर—याचा शब्दार्थ “फार मोठा” असा आहे. मराठी म्हातारा शब्द याचाच अपभ्रंश होय. वलभीच्या प्राचीन लेखांत महत्तर म्हणजे लोक आणि राजा किंवा सरकार या दोघांनाहि मान्य असलेला ग्रामाध्यक्ष असा सामान्य अर्थ दिसतो. ( याचें उत्तर कोकणांत म्हात्रे असें रूप अद्याप आहे ).

५ चाटभट—चाट म्हणजे ठक, चोर इत्यादिकांचा बंदोबस्त करणारे शिपाई म्हणजे चाटभट.\* हे घोड्यावर बसत किंवा पादचारी असत. हल्लींच्या भाषेंत वोलावयाचें तर पोलीस जमादार, हवालदार व शिपाई यांचा चाटभटांत समावेश होतो. कुमारपालचरितांत सिद्धराजानें कुमारपालाला पकडण्यासाठीं चाटभट पाठविले असें म्हटलें आहे. एका दानलेखांत दानविषयक गांवाला ‘अचाटभटप्रवेश’ म्हणजे चाटभटांना प्रवेश करण्यास अशक्य असे म्हटलेलें आहे.

६ ध्रुव—हा गांवासंबंधी कागदपत्र व हिशोब ठेवणारा पिढीजाद कामगार. हल्लींच्या भाषेंत तलाठी किंवा कुळकर्णी म्हणतां येईल. ध्रुवांचें

---

\* आमच्यामते चाट म्हणजे नगररक्षक अथवा हल्लींचे पोलीस, व भट म्हणजे लष्करी शिपाई.



मुख्य काम हें असें कीं, त्यांनीं जमीन महसुलाचे मक्तेदार शेतकऱ्यांकडून योग्य तोच आकार वसूल करितात कीं नाहीं हें पहावयाचें. ध्रुव हा शब्द या अर्थी अद्यापिहि कच्छ प्रान्तांत चालू असून तेथील तलाट्यांना ध्रु किंवा ध्रुव असें म्हणतात. ध्रु किंवा ध्रुव हें आडनांव कच्छ, गुजरात, व काटे-वाड येथील नागर ब्राह्मण, मोड वैश्य इत्यादि लोकांत परिपाठाचें आहे.

७ **आधिकरणिक**—हा नगराचा मुख्य न्यायाधीश असे व फौजदारी आणि दिवाणी अशा दोन्ही गोष्टींचा न्याय करी.

८ **दंडपाशिक**—या शब्दाचा मूल अर्थ पाश किंवा फांस व दंड, घेऊन शिक्षेची अमलबजावणी करणारा असा आहे व त्याचा पोलिस फौजदार आणि जेलराखणारा अथवा मांग या दोन्ही अर्थी उपयोग केलेला आहे.

९ **चौरौद्धरणिक**—चोर पकडणारा. पूर्वी इकडे चोर पकडण्याचे दोन मार्ग असत. एक चोराला दुसऱ्या चोराकडून पकडावयाचें हा एक, व दुसरा पगीचा म्हणजे खुणावरून माग काढावयाचा. यांपैकी दुसरा मार्ग काटेवाड व गुजराथ या प्रान्तांत चांगला उपयुक्त ठरला आहे. कारण तेथे वालुकायुक्त जमीन असल्यामुळे माग काढणें सोपें पडतें, व त्यामुळे माग काढण्याचा धंदा करणारा पगी गांवांतील बारा बलुत्यांतील एक बलुतेदार बनलेला आहे.

१० **राजस्थानीय**—हा परराष्ट्रीय मंत्री होय: त्याचा संबंध राजस्थानांशीं म्हणजे संस्थानांशीं असे. कांहींच्या मतें जिकलेल्या प्रांतावरील राज-प्रतिनिधि म्हणजे राजस्थानीय होय. ( आमच्या मतें हा प्रान्ताधिकारी हल्लींचा कलेक्टरच होय. )

११ **अमात्य**—याला दिवाण म्हणतां येईल किंवा मंत्रीहि म्हणतां येईल. हा शब्द बहुधा कुमार किंवा राजा शब्दांशीं जोडलेला असतो. कुमारामात्य व राजामात्य निरनिराळे होते. ( आमच्या मतें राजपुत्रावर तैनात केलेले ते कुमारामात्य होत. )

१२ अनुत्पन्नधनसमुद्राहक—थकलेल्या धान्याची बाकी वसूल करणारा अधिकारी.

१३ शौलिकक—जकातखात्याचा अध्यक्ष.

१४ भोगिक किंवा भोगोघरणिक—शेतकऱ्यांपासून राजभाग ( हा बहुधा उत्पन्नाचा  $\frac{1}{5}$  असे ) वसूल करणारा अधिकारी. हल्लीं हि काटे-वाडांत जमीनदार कुळपासून जो हिस्सा घेतात त्याला भोग म्हणतात.

१५ वर्तमपाल—रस्त्यावरील चौकीदार; रस्त्याच्या वाजूला लहान छपरें घालून त्यांत हे ठेविलेले असत. त्यांतील कांहीं घोडाहि बाळगीत.

१६ प्रतिसारक—गस्तवाले—हे रात्री गांवांतून व शेतावरून गस्त घालून त्यांची राखण करीत.

१७ विषयपति—प्रांताधिकारी किंवा हल्लींच्या व्यवस्थेवरील अधिकारी सुभा. ( आमच्या मते तहसीलदार )

१८ राष्ट्रपति—जिल्ह्यासारख्या प्रदेशावरील अधिकारी.

१९ ग्रामकूट—गांवचा पाटील.

ही माहिती गॅझिटिअरकाराच्या मतावरून दिली आहे. त्यांत आमच्या मते चौरौद्धरणिक हा अधिकारी म्हणजे पगी नसून कोणी वरिष्ठ पोलिस अधिकारी असला पाहिजे. उत्तरहिंदुस्थानांतील लेखांतहि हा शब्द येतो. तसेंच राजस्थानीय म्हणजे हल्लींच्या तहशील किंवा तालुक्यासारख्या प्रदेशावरील राजानें नेमिलेला अधिकारी असा अर्थ असून त्याचा राजस्थान म्हणजे संस्थान या शब्दाशीं कांहीं संबंध नाही. पूर्वी सांगितलेंच आहे कीं, हा शब्द मन्दसोरच्या लेखांतहि आलेला असून त्याचा अर्थ तेथें सुभा किंवा राजप्रतिनिधि असा आहे. विषय म्हणजे हल्लींच्या तालुक्यासारखा मुखूख व त्यावरून विषयपति म्हणजे तहशीलदार किंवा मामलतदार होय. त्याचा अर्थ सुभा नव्हे. त्याच्यावरचा अधिकारी राष्ट्रपति हा सुभा होय.

निरनिराळ्या अधिकाऱ्यांचीं हीं नांवें बहुतेक अशींच्या अशींच उत्तरे-कडील प्राचीन लेखांत देखील येतात व देवबरनाकच्या लेखांतील पूर्वी दिलेल्या उताऱ्यावरून ही गोष्ट दृष्टोत्पत्तीस आलीच आहे.

## प्रांतिक विभाग.

या कामगारांच्या नांवाप्रमाणें प्रांतिक विभागांचींहि नांवे प्राचीन लेखांतून येतात. प्रस्तुत वलभी लेखांतील नांवांचा विचार करावयाचा आहे. त्यांत चार विभागांचीं नांवे आढळतात.

१ विषय—हल्लीं कमिशनरच्या ताब्यांत असलेल्या इलाक्याच्या भागासारखा देशाचा मोठा भाग.

२ आहार किंवा आहारणी—( आहार म्हणजे समूह ) हल्लीं कलेक्टर किंवा डेप्युटिकमिशनरच्या हाताखालीं असलेल्या मुळखासारखा मुलुख म्हणजे जिल्हा.

३ पथक—( मूलार्थ-पथ म्हणजे रस्ता, तत्संबंधीं ) एकादें विशिष्ट ठिकाण व त्याच्या भोंवतालचा प्रदेश मिळून होणारा मुलुख.

४ स्थली—पथकाहूनहि लहान प्रदेश ( यांत सभोंवतालच्या मुळखाचा समावेश होत नाहीं.

गुजरातेंतील खेडा जिल्हा आणि काठेवाड प्रांत यांचाच विशेषतः वलभी राजांचे ताम्रपटांत संबंध आलेला आहे व त्यावरून त्या ठिकाणीं जमीन महसूल गोळा करण्याचे प्रकार भिन्न होते असें दिसतें. म्हणजे खेडा जिल्ह्यांत प्रत्यक्ष पिकावरून त्याची आकारणी करीत तर काठेवाडांत जमिनीच्या क्षेत्रफळावरून करीत. काठेवाडांतील पद्धतींत जमिनीची मोजणी पदावर्त म्हणजे हल्लींच्या कदमावरून ( किंवा दोन पावलांमधील सरासरी अंतर ) होत असे, ज्या कदमाचा किंवा पाऊलाचा उपयोग भूपृष्ठमापनांत करावयाचा तो अर्थांत रोजच्यापेक्षां निराळा असे. तेथील बऱ्याच दानपत्रांत जमीन मोजावयाच्या कदमाला भूपदावर्त म्हटलेलें आढळतें. खेडा जिल्ह्यांतील प्रदेशांत आकारणी उत्पन्नावरून होत असून त्याचें माप पिटक म्हणजे पांटी ( टोपली ) हें होतें. दानपत्रांत जमिनीचें वर्णन देतांना अमुक एक पिटक धान्य जीत पिकेल अशी जमीन असें म्हटलेलें असतें ( अथवा पिटकांची संख्या अमुक जमिनीला इतकें बीं लागतें असेंहि दर्शवित असेल ) तसेंच खेडा प्रांतांतील टोपलीचा किंवा पिटकाचा विशेष निर्देश केला अस-

त्यामुळे देशाच्या इतर भागांत कांहीं निराळ्या मापांच्या टोपल्यांचा प्रघात असावा असेहि म्हणावे लागतें. या दानलेखांत आणखी एका बारीक बाब-तीचा निर्देश असतो. आज ज्याप्रमाणें निरनिराळ्या शेतांना जवळचें प्रसिद्ध झाड, देऊळ, किंवा दुसऱ्या कांहीं खुणांवरून नांवें दिलेलीं असतात तशींच तत्कालीन क्षेत्रांनाहि दिलेलीं होती. कोटिलक, अतिमान केदार, खंडकेदार ( आजचें खंड शेत ) गुर्जरक्षेत्र, भीमक्षेत्र हीं त्यांपैकीं कांहीं नांवें आहेत.

## २-सप्तार्धलक्ष म्हणजे साडेसात लाख रट्टपाडि.

सु. कृष्णस्वामी ऐयंगर यांनी आपल्या प्राचीन भारतवर्षाच्या इतिहासांत सप्तार्धलक्ष रट्टपाडि या शब्दाचे निरनिराळे विरोधी अर्थ दिले आहेत. या संख्येचा संबंध जमिनीच्या वसुलाशीं अथवा गांवांच्या संख्येशीं असावा असे त्याचें म्हणणें आहे ( पान ८०, टीप ). गंगवाडी ९६०००, नोलेदवाडी ३६०००, आणि वनवासी १२००० यांचा अर्थ देतांना ( पा. ७८ टीप ) हे आंकडे वसुलाचे अगर जमिनीच्या उत्पन्नाचे असावे असे म्हणून त्यांपैकी पहिल्याचा पुष्ट्यर्थ त्यांनीं राडसमाहेवांचा हवाला दिला आहे. तसेंच त्यांवरून त्या प्रदेशांतील ग्रामसंख्येचा बोध होत असावा व डॉ. फ्लिटच्या मताचाही त्यांनीं निर्देश केला आहे. पण ग्रामसंख्येचे हे आंकडे असणें शक्य दिसत नाही; कारण तसे असल्यास ते फारच फुगविलेले आहेत; व प्रांताचा उल्लेख करतांना त्यांतील ग्रामसंख्येचा निर्देश करण्याची चाल आज कोठेहि नसल्यामुळे ते आंकडे गांवाचे नव्हत; तर ते सरकारी वसुलाचे, एकंदर जमिनीच्या उत्पन्नाचे, अगर त्या प्रदेशांत शेतीला लागणाऱ्या विंयाच्या मापाचे असले पाहिजेत असें पुढें त्यांनीं म्हटलें आहे. असो, हे आंकडे कसले आहेत हें एक गूढच आहे. पण ते गांवांच्या संख्येचे नव्हत हें मात्र आम्हांस अगदीं स्पष्ट दिसतें. कारण रट्टपाडींत अंतर्भूत होणाऱ्या तीन महाराष्ट्रांतील ग्रामसंख्या ९९००० अशी संख्या स्पष्टच एका शिलालेखांत दिलेली आहे. आतां या खऱ्या ग्रामसंख्येचा ७॥ लक्षांशीं काय संबंध असावा हें पाहूं जातां दर गांवास या संख्येचें प्रमाण ७॥ वर थोडेसें येतें. अर्थात् ७॥ हा गांवाचा वसूलहि नव्हे व उत्पन्नहि नव्हे; किंवा गांवाच्या शेतीला लागणाऱ्या नांगरांची संख्या देखील नव्हे. नांगराची संख्या

सरासरीनें दर गांवास २५ ही पडते. तथापि स. १९०४ सालच्या शेतकी खात्याच्या आंकड्यांत मुंबई इलाख्यांतील नांगरांची संख्या ९,३४,०८१ अशी दिली आहे. म्हणून हल्लींच्या मुंबई इलाख्यापेक्षां चालुक्यांचे साम्राज्य थोडे कमी होतें असें धरिल्यास ७॥ लक्ष ही संख्या नांगरांची असणें शक्य होतें. पण पुढें एका ठिकाणीं या प्रश्नाचा विचार करावयाचा असल्यामुळें तो इतकाच येथें सोडून देऊं, व रट्टपाडी संबंधानें योजिलेल्या सप्तार्ध शब्दावरून ग्रामसंख्येचा बोध होणें शक्य आहे काय तें पाहूं. नर्मदेच्या दक्षिणेकडील सर्व देश घेतला तरी देखील त्यांतील गांवें ७, ५०, ००० होत नाहीत. फार काय सांगावें सवंग ध्विंदुस्थानांतील गांवांची संख्या देखील आज मितीला ७,३०,८०६ एवढीच आहे. असें म्हणतांना अर्थातच आजची ग्रामसंख्या व सातव्या शतकांतील ग्रामसंख्या साधारण कोणत्याहि भागासंबंधानें विचार करतां फारशी कमी जास्त झाली नसावी, निदान तींत शेंकडा ९० हून ग्राम पूर्वापार नियत आहेत हे आम्हीं पूर्वी सांगितलेच आहे. अधिक फेर झालेला नाही असें धरून आम्हीं चाललों आहों. नर्मदेच्या दक्षिणेकडील प्रदेशांत आज गांवांच्या संख्या पाहतां मुंबई इलाखा ३६,५९३, मद्रास इलाखा ५९,८५८, हैदराबाद संस्थान २०,०८९, म्हैसूर संस्थान १७,०१२ अशा असून एकूण ग्राम संख्या १,३३,५५२ आहे—पण रट्टपाडि या प्रदेशांत खरोखर पाहतां मुंबई इलाख्यापैकीं मध्यभाग व दक्षिणभाग, मध्यप्रांत (वऱ्हाड व नागपूर), निजामचें राज्य आणि म्हैसूर संस्थानाचा थोडा भाग एवढ्याचा समावेश होत असावा व तो मुख्य चालुक्यांच्या साम्राज्यांत मोडत असे. एहोळेच्या लेखांत या मुलखांतील गांवांची संख्या ९९००० अशी दिलेली असून ती बहुधा बरोबर आहे—चालुक्यांच्या पूर्वी सातवाहनांचें राज्य देखील जवळ जवळ एवढ्याच मुलखावर होतें. आणि म्हणूनच इ. स. ४२० च्या सुमाराच्या एका बाण-लेखांत देखील ‘आग्रमंडल द्वादश सहस्र ग्राम संपादित सप्तार्ध लक्ष विषयाधिपतिः’ इत्यादिवर्णनांत **सप्तार्ध लक्ष** हा शब्द आलेला आहे. यावरून हा शब्द प्राचीन असून सप्तार्ध लक्ष या संख्येंत आंध्रदेशाचा सुद्धा समावेश होत होता. बाणाच्या काळीं देखील दक्षिणापथ शब्दावरून

कावेरीच्या दक्षिण प्रदेशाचा बोध होत नसून नर्मदेच्या दक्षिणेकडील मलय पर्वतापर्यंतचा प्रदेश त्यावरून समजत असत. हर्षचरितांतील (उच्छ्वास ५ वा) पुढील उतरा या दृष्टीने महत्वाचा आहे. “उत्साहिनः किङ्कुस्तु-  
 र्णकविषयः प्रादेशः पारसीकदेशः शशपदं शकस्थानम् । अदृश्यमानप्रति  
 भ्रमारे पारियात्रे यात्रैव शिथिला । शौर्यशुल्कः सुलभो दक्षिणापथः ।  
 दक्षिणार्णवकळोलानिलचलितचंदनलतासौरभसुंदरी-कृतदरीमन्दिराद्दुंदुरात्रेर्न-  
 दिद्यसि मलयः मलयलग्न एव च महेन्द्रः । या वर्णनांत आलेला दक्षिणापथ  
 वर आम्ही दिलेल्या रटपाडीच्या विस्ताराशी जुळता असून त्यांत मलय-  
 पर्वताच्या दक्षिणेकडील प्रदेशाचा अन्तर्भाव होत नाही. या प्रदेशाला  
 नहर्माच सप्तार्धलक्ष असें प्रार्चान लेखांत झटलेलें असून त्या संख्येचा  
 संबंध ग्रामसंख्या किंवा नागरांची संख्या यांशी जुळत नाही हें पूर्वी  
 दाखविलेंच आहे.

तर मग सप्तार्धलक्ष यावरून समजावयाचें तरी काय ? हें पूर्वी झटल्या-  
 प्रमाणें खरोखरच गूढ आहे. जमिनीच्या उत्पन्नाच्या राजाला मिळणाऱ्या  
 हिद्दशाचा बोध त्यावरून होतो असेंहि ठासून म्हणणें कठीण वाटतें. कारण  
 त्यावेळीं जमिनीचा कर धान्यरूपानेंच वसूल करीत, नाण्यांच्या रूपांत आज-  
 च्याप्रमाणें करीत नसत. शिवाय तत्कालीन कराचें प्रमाणदेखील नक्की  
 आजचेंच आहे असें म्हणतां येत नाही (आमच्या मतें ब्रिटिश सरकार  
**आज** स्मृत्युक्त पष्ठांशापेक्षां फारसा अधिक कर जमिनीच्या उत्पन्नावर  
 घेत नाही). आणखी आज धान्याच्या किमतींत तेव्हांच्या पेक्षां कल्पनेच्या  
 वाहेर फरक पडलेला असल्यामुळें देखील आजच्या नाण्यांच्या रूपांतील करा-  
 वरून तत्कालीन कराच्या प्रमाणाचा निर्णय करतां येणार नाही. तथापि  
 तेव्हापेक्षां जमिनीच्या उत्पादक शक्तींत, शेतीच्या आमच्या पद्धतींत  
 किंवा निरनिराळ्या प्रांतांतील ग्रामसंख्येंत फारसा फरक पडलेला  
 नसल्यामुळें तत्कालीन सरकारसारा धान्यरूपानें किती वसूल होत होता हें  
 काढतां आलें असतें. एका गांवांतील सर्व लागवडीखालील जमीन सरासरीनें  
 एक हजार एकर, व दर एकरीं सरासरीनें दहा मण धान्य असा उत्पन्नाचा  
 अंदाज धरल्यास एका गांवचा सरकारसारा सरासरीनें  $\frac{10000}{8}$  मण होतो.

पण आतां येथें दुसरी अडचण येऊन उभी रहाते. आजकाल चालत असलेली वजनी व कैली मापें मुसलमानी अमलांत सुरू झालेलीं असून प्राचीन नव्हत. प्राचीन कैली व वजनी मापें प्रस्थ, आढक आणि द्रोण अशीं होतीं. पण आजच्या मणाच्या मानानें आढक किंवा द्रोण म्हणजे किती हें तरी निश्चितपणें कोणी सांगावें ? एका मनुष्याची महिन्याची पोटगी म्हणजे एक द्रोण धान्य असे असें, वेतनाचें प्रमाण सांगतांना मनुस्मृतींत (अ. ७ श्लोक १२६) म्हटलें आहे. कुल्लूक भट्टानें या श्लोकावरील टीकेंत द्रोणाचें प्रमाण दिलें आहे तें असें:—

८ मुष्टि = १ किंचित्

८ किंचित् = १ पुण्ड्र

४ पुण्ड्र = १ आढक

४ आढक = १ द्रोण

आजचें मनुष्याच्या मासिक पोटगीचें प्रमाण सव्वामण धरितात. एवढें सांगून हा विषय येथेंच अनिश्चित रूपांत सोडूं.

### ३. वराह मिहिरानें दिलेली देशांची यादी.

महाभारतांतलें भारतवर्षीय देशांची नामावली जशी इ. सनापूर्वी ३०० वर्षांच्या सुमाराच्या प्राचीन इतिहासाला महत्वाची आहे, तशी वराहमिहिरानें दिलेली इ. स. ५०० च्या सुमाराची भरतखंडस्थ देशांची किंवा खरें म्हटलें तर लोकांची नामावली मध्ययुगीन इतिहासाला महत्वाची आहे. दोन्ही नामावल्या ऐतिहासिक असून आपआपल्या काळच्या भरतखंडाच्या वस्तुस्थितीच्या दर्शक आहेत. त्यांतहि वराहमिहिर कोणत्या दिशेला कोणते लोक आहेत हें सांगत असल्यामुळें त्याची यादी अधिकच उपयुक्त आहे. ती आतां खाली देऊन तिच्यापैकीं देश किंवा लोक आज ओळखतां येण्यासारखें कोणते आहेत, व कोणतीं नांवें काल्पनिक असून केवळ परंपरागत म्हणून त्या यादीत आलेलीं आहेत हें सांगण्याचा प्रयत्न करूं. या काल्पनिक दिसणाऱ्या नांवाचे लोकहि खरे खुरे लोक असण्याचा संभव आहे. उदाहारणार्थ, एकपाद नांवाचे कोणी लोक या यादीत आले आहेत; त्यांचा अर्थ जरी एका पायाचे असा असला, तथापि तोच खरा

समजून तसे लोक असणें शक्य नाहीं असें म्हणण्याचें कारण नाहीं. तें केवळ नांव असून कोणा खऱ्या दोन पायांच्या लोकांचें तें असलें पाहिजे.

### मध्य भागांतील लोकांचीं नांवें.

१ भद्रारि, २ मेद, ३ माण्डव्य, ४ सात्य, ५ नीप, ६ उज्जिहान, ७ मरु, ८ वत्स, ९ घोष, १० यामुन, ११ सारस्वत, १२ मत्स्य, १३ माध्यमिक, १४ माथुरक, १५ उपज्योतिष, १६ धर्मारण्य, १७ शूरसेन, १८ गौरग्रीव, १९ उदेहिक, २० पाण्डु, २१ गुड, २२ अश्वत्थ, २३ पांचाल, २४ साकेत, २५ कंक, २६ कुरु, २७ कालकोटि, २८ कुकुर, २९ पारियात्रनग, ३० ओदुम्बर, ३१ कापिष्ठल (कपिस्थल, ?) ३२ गजावह्य ऊर्फ हस्तिनापुर,

एकूण, ३२

### पूर्वभागांतील नांवें.

१ अञ्जन, २ वृषभध्वज, ३ पद्म, ४ माल्यवान्, ५ व्याघ्रमुख, ६ सुह्य, ७ कर्वट, ८ चांद्रपुर, ९ शूर्पकर्ण, १० खस, ११ मगध, १२ शिविरगिरि, १३ मिथिल, १४ समतट, १५ ओड्र, १६ अश्ववदन, १७ दन्तुरक, १८ प्रागज्योतिष, १९ लौहित्य, २० क्षीरोद समुद्र, २१ पुरुपाद, २२ उदयगिरि, २३ भद्र, २४ गोडक, २५ पौंड्र, २६ उत्कल, २७ काशी, २८ मेकल, २९ अम्बष्ठ, ३० एकपद, ३१ ताम्रलिप्ति, ३२ कोशलक, ३३ वर्धमान.

एकूण ३३

### आग्नेय भागांतील नांवें.

१ कोशल, २ कलिंग, ३ वंग, ४ उपवंग, ५ जठर, ६ अंग, ७ शौलिक, ८ विदर्भ, ९ वत्स, १० आन्ध्र, ११ चेदि, १२ ऊर्ध्वकण्ठ, १३ वृष, १४ नालिकेर, १५ चर्मदीप, १६ विन्ध्यान्तवासी, १७ त्रिपुर, १८ स्मश्रुधर, १९ हेमकूटध, २० व्यालग्रीव, २१ महाग्रीव, २२ किष्किन्ध, २३ कण्ठकस्थल, २४ निषाद, २५ पुरिक, २६ दाशार्ण, २७ नग्न, २८ पर्णशबर,

एकूण २८



### दक्षिणेकडील देश

१ लंका, २ कालाजिन, ३ सौरिकीर्ण, ४ तालिकट, ५ गिरिनगर,  
६ मलय, ७ दर्दुर, ८ महेन्द्र, ९ मालिन्ध, १० भरुकच्छ ११ कुक्कुट,  
१२ टंकण, १३ वनवासी, १४ शिबिक, १५ फणिकार,  
१६ कोङ्कण, १७ आभीर, १८ आकर, १९ वेण, २० गवन्तक, २१ देशपुर,  
२२ गोनन्द, २३ केरलक, २४ कर्णाट, २५ महाटवि, २६ चित्रकूट,  
२७ नासिक्य, २८ कोल्लगिरि, २९ चोल, ३० कौञ्चद्वीप, ३१ जटाधर,  
३२ कावेर्य, ३३ ऋण्यमूक, ३४ वैडूर्य, शङ्ख, मुक्तधर्म पट्टण ( बेट, )  
३५ गणराज्य, ३६ कृष्णवेल्लर, ३७ पिशिक, ३८ शूर्पाद्रि, ३९ कुसुमनग ( पर्वत )  
४० तुंगवन, ४१ कार्मणेयक, ४२ दक्षिणसमुद्र, ४३ तापसाश्रम, ४४ काञ्ची,  
४५ मरुचीपट्टन, ४६ चेर्य, ४७ आर्यक, ४८ सिंहल, ४९ ऋषभ, ५० वलदेवपट्टन  
५१ दण्डकावन, ५२ तिमिंगलाजन, ५३ भद्र, ५४ कच्छ, ५५ कुञ्जरदरी,  
५६ ताम्रपर्णी,

### नैऋत्य दिशेकडील लोक.

१ पल्हव, २ काम्बोज, ३ सिन्धु, ४ सौवीर, ५ वडवामुखरव, ६ अंबष्ठ,  
७ कपिल, ८ नारीमुख, ९ आनर्त, १० फेनगिरी, ११ यावन, १२ माकर,  
१३ कर्णप्रापेय, १४ पारशव, १५ शूद्र, १६ बर्बर, १७ किरात,  
१८ कव्याश, १९ आभीर, २० चंचूक, २१ हेमगिरि, २२ सिन्धुकालक,  
२३ रैवतक, २४ सुराश्व, ( घृ ) २५ बादरिद्रविड, ( पलिकडे महासागर )

एकूण २५

### पश्चिम दिशेकडील लोक

१ मणिमान्, २ मेघमान्, ३ घनौघः, ४ क्षुरर्षण, ५ अस्तगिरि, ६  
अपरान्तिक, ७ शान्तिक, ८ हैहय, ९ प्रशस्ताद्रि, १० वायकाण, ११  
पंचनद, १२ रमठ, १३ पारत, १४ वारक्षिति, १५ जृङ्गवैश्य १६  
कनकशक व इतर म्लेच्छ.

एकूण १६

## वायव्य दिशा.

१ मांडव्य, २ तुखार, ३ तालहल, ४ मद्र, ५ अश्मक, ६ कुलूत  
७ लहड, ८ स्त्रीराज्य, ९ नृसिंह, १० वनखस्थ, ११ वेणुमती, १२ फल्गु-  
हक, १३ गुरुह, १४ मरुकुञ्ज, १५ चर्मरङ्ग, १५ एकविलोचन, १७  
शूलिक, १८ दीर्घग्राव, १९ आस्यकेश;

एकूण १९

## उत्तर दिशा.

१ कैलास पर्वत, २ हिमवान् पर्वत ३ वसुमान् पर्वत ४ धनुमान् पर्वत  
५ कौच पर्वत ६ मेरु पर्वत,—

१ उत्तर कुरु, २ क्षुद्रमीन, ३ कैकय, ४ वसाति, ५ यामुन, ६ भोगप्रस्थ,  
७ अर्जुनायन, ८ अग्नीध्र, ९ आदर्शान्ति, १० त्रिगर्त ११ तुरगानन, १२  
अश्वमुख, १३ केशधर १४ चिपिटनासिक, १५ दाशेरक, १६ शतधन,  
१७ तक्षशिला १८ पुष्कलावत, १९ कैलवत, २० कण्ठधन, २१ अम्बर  
२२ मुद्रक, २३ मालव, २४ पौरव, २५ कच्छार दण्ड, २६ पिङ्गलक,  
२७ माण, २८ हालहृण, २९ क्रोडल, ३० शीलक, ३१ मांडव्य, ३२ भूतपुर,  
३३ गांधार ३४ यशोवति, ३५ हेमताल, ३६ खचरण्य, ३७ योधय,  
३८ दासमेय, ३९ श्यमाक, ४० क्षेमधूर्त,

एकूण ४०

## ईशान्य दिशा.

१ मेरुक, २ नष्टराज्य, ३ पशुपाल, ४ कीर, ५ काश्मीर ६ अभिसार,  
७ दरद, ८ तडगण, ९ कुलूत, १० सैरिन्ध, ११ वनराष्ट्र १२ ब्रह्मपुर,  
१३ दार्व, १४ डामर, १५ वनराज्य, १६ किरात, १७ चीन, १८ कौनिन्द,  
१९ भल्लापलोल, २० जटासुर, २१ कुवठ, २२ खश, २३ घोप, २४ कुभिक  
२५ एकचरण, २६ अनुविश्व, २७ सुवर्णभू, २८ वसुवन, २९ दिविष्ट,  
३० पौरव, ३१ चीरनिवसन, ३२ त्रिनेत्र, ३३ मुञ्ज, ३४ अद्विगन्धर्व,

एकूण ३४

एकूण ३२ + ३३ + २८ + ५६ + १६ + १९ + ४० + ३४ = २८३

या नामावलीसंबंधानें एवढी सूचना देणें अवश्य आहे कीं, तीं येथें, दिल्याप्रमाणेंच हुबेहुब वहारमिहिराचेहि मनांत होती याविषयीं आम्हाला खात्री देतां येत नाही. कारण, त्याच्या आर्यांचा आम्हीं जो पदच्छेद केला आहे त्यांत कांहीं चुकण्याचा संभव आहे. शिवाय हीं नांवें देशांचीं नसून कांहीं विशिष्ट लक्षणांमुळें निरनिराळीं चालू नांवें पडलेल्या लोकसमूहांची होत. त्यांतील दोन दोन किंवा तीन तीन किंवा अधिकहि एकाच राजाच्या राज्यांत रहात असतील. या यादींत एकंदर २८३ नांवें सांगितलीं आहेत व ही संख्या कांहीं लहान नव्हे. इ. स. ६०० च्या सुमारास ह्युएनत्संगानें तयार केलेल्या यादींत १५३ राज्यांचीं नांवें आलीं आहेत. अर्थात् या यादींत पूर्वीची इतिहास प्रसिद्ध नांवें आलेलीं नाहीत अमें जें दिसतें त्याचा उलगडा वर सांगितल्याप्रमाणे सहज होतो. विशेषतः ह्युएनत्संगानें महाराष्ट्राचा उल्लेख केला असून वराहमिहिराच्या नामावलींत त्याचें नांव नाही. तेव्हां याचा खुलासा असा कीं. वराहमिहिराच्या वेळीं म्हणजे इ. स. ५०० च्या सुमारास अनेक लोकांना मिळून महाराष्ट्र असें नांव प्राप्त झालेलें नव्हतें; पण त्या लोकांची सर्वसाधारण भाषा जी महाराष्ट्री ती इ. स. ६०० च्या पूर्वी पुष्कळ काळ प्रसिद्ध होतीच. वराहमिहिराच्या वेळीं बहुतकरून सर्व महाराष्ट्र एकाच राजाच्या अमलाखाली नव्हता. तो पुढें चालुक्यांनीं आपल्या अमलाखालीं आणल्यावर सर्व महाराष्ट्र मिळून एक राज्य झालें व ह्मणून ह्युएनत्संगानें त्याचा स्वतंत्र राज्य ह्मणून उल्लेख केला. या नांवासंबंधानें आणखी असें आहे कीं, त्यांत दुसऱ्या कांहीं ग्रंथांत सांगितलेल्या लोकांचीं नांवेंहि आलेलीं आहेत. उदाहरण, रामायणामध्यें अयोध्या व पंजाब यांच्या दरम्यान उज्जिहान नामक देशाचा उल्लेख आहे, ( उद्यानमुज्जिहानायाः ६० ) व वराहमिहिरानेहि मध्य देशांत त्यांची गणना केली आहे. अशा प्रकारचे दुसरे नांव माध्यमिक हें होय. ग्रीक लोकांनीं जिकलेल्या एका लोकांचें ते नांव आहे ( व महाभाष्यकार पतंजलीनें त्यांचा उल्लेख केला आहे हें प्रसिद्ध आहे ). ते राजपुतान्याच्या एका भागांत रहाणारे असावे. उपज्योतिष हें नांव उकलण्यासारखें नाही, पण प्रागज्योतिष नांवावरून त्याचें सत्यत्व

मात्र स्थापित होतें. धर्मारण्य हें नांव महत्वाचें आहे. पुराणांत तें क्षेत्र द्वाणून प्रसिद्ध असून मोड ब्राह्मण व मोड वाणी मूळ तिकडून आले असें म्हणतात. गंगा व यमुना यांच्या दरम्यान तें कोठें तरी आसावें एवढें खरें, पण त्याचें नक्की ठिकाण सांगतां येत नाही. या यादींत मध्यदेशांत गुड म्हणून जो देश आलेला आहे, तो गोडांचें मूलस्थान होय. त्यालाच बाणभट्टानें श्रीकण्ठ आणि ह्युणत्संगानें ठाणेश्वर ह्मटलें असून तें कुरु-क्षेत्रांत आहे. औदुम्बर आणि कपिस्थल हे पंजाबाच्या पूर्वभागांत सांगितले आहेत, त्यावरून मध्य भारतवर्ष म्हणजे वराहमिहिराच्या मतें सतलज व रावी यांच्या उगमापासून हिमालयाच्या पायथ्याला धरून प्रयागपर्यंत दक्षिणेकडे गेलेला व तेथून यमुनेच्या दक्षिण तीरापासून पश्चिमेकडे जयपुरापर्यंत जाऊन नंतर उत्तरेकडे वळलेला असा टापू असला पाहिजे. तो वर्तुळाकार होता असा बहुधा समज होता. त्याच्या पश्चिमेस मरु ऊर्फ मारवाड प्रांत असून गंगा यमुनांच्या संगमाजवळचा वत्सदेश पूर्व हद्दीवर होता. मध्य भारतवर्षांत सांगितलेला परियात्र नग हाही महत्वाचा असून राजपुतान्यांतील एखाद्या डोंगराच्या ओळीचें तें नांव असलें पाहिजे.

पूर्व दिशेकडील देशांत वराहमिहिरानें क्षीरोदधि म्हणजे दुधाचा सागर ह्या पौराणिक प्रदेशाचें नांव दिलें आहे. त्यांत सुह्य म्हणून जें नांव आहे तें ब्रह्मदेशाचें आहे असें आम्हीं समजतो. याशिवाय बंगाल प्रांतांतील कांहीं ओळखीचीं नांवें या भागांत सांगितलेलीं आहेत. त्यांतील समतट ( पूर्व बंगाल ) हेंहि एक आहे. पण गमतीची गोष्ट अशी आहे कीं, बंग हें नांव पूर्वेकडील म्हणून दिलें नसून आग्नेयीकडील भागांत दिलें आहे. तसेंच त्यांत उपबंग म्हणून जें नांव आहे त्याचा इतर कोठें पत्ताच लागत नाही. ताम्रलिप्ति व उत्कल जर पूर्वेकडे म्हणून सांगितली आहेत, तर बंगच तेवढें आग्नेयीकडे कसें गेलें ? अंग देशहि आग्नेयीसच सांगितलेला असल्यामुळे हीं दोन्ही नांवें कोडींच होऊन घसलीं आहेत.

आग्नेय भागांत कोशल हें पुनः आलेलें आहे, तें अर्थात् हैहयांचें महाकोशलच असलें पाहिजे. वराहमिहिराच्या भारतवर्षाचा मध्य दिल्ली-जवळ मानित्यास विदर्भ, आन्ध्र, चेदि इत्यादि देश आग्नेयीकडे सांगितले

आहेत तें ठीकच दिसतें. किंकिधा आणि दशार्ण हे दोन्ही विन्ध्यपर्वताच्या लगतच आहेत.

दक्षिण भागांत इतक्या लोकांची नांवें सांगितलीं आहेत कीं, सृष्टदर्शनी तें जरा चमत्कारीकच दिसतें. परंतु खरा प्रकार असा आहे कीं, दिक्कीपासून खालीं सिंहलद्वीपापर्यंत गेलें असतां किती लोक दिसतील तें पाहिलें पाहिजे. तरी एकंदरीत दक्षिणेकडील बऱ्याच नांवांची ओळख पटत नाहीं एवढें खरें. महाराष्ट्राचें नांव त्यांत नाही व त्याचें कारण आम्हाला वाटतें तें पूर्वी सांगितलेंच आहे. दशरूप आणि अवन्ति मिळून हल्लींचा माळवा झालेला आहे. म्हणजे तो मध्य भारतवर्षाच्या बाहेर गेला हें उघड आहे. यादींत दक्षिण समुद्र सांगितला आहे तो ठीकच आहे. तसेंच महासागर म्हणून नैऋत्येकडे सांगून त्याजवळ सिन्धु, सौवीर आणि सुराष्ट्र म्हणजे गुजराथ व काठेवाड यांचीं नांवें दिलीं आहेत तेंहि योग्यच आहे. पण कच्छ प्रांत दक्षिण भागांत दिला आहे तें चमत्कारिक वाटतें.

पश्चिम भागांतील देशांची संख्या मात्र बरीच लहान आहे. त्यांतील अस्तगिरि ठिकाणींच आहे. पंचनद ह्मणजे पंजाबचा नैऋत्य भाग होय; त्याच्या पलीकडे अनेक म्लेंच्छ लोक सांगितले आहेत. यांतील अपरान्त नांव हें दुसरें एक गूढ आहे. महाभारतांतील अपरान्त म्हणजे हल्लींचा ठाणें जिल्ह्याचा उत्तर कोंकणाचा प्रदेश व त्याची राजधानी शूर्पारिक ह्मणजे हल्लींचा सोपारा. पण तो मध्य भागाच्या पश्चिमेस नाही. वायव्य कडील भागांत पंजाबांतील कांहीं लोकांचीं नांवें दिलीं आहेत. त्यांतील लहद हें नांव किंचित रूपान्तरानें पंजाबी भाषेच्या एका पोटभेदाचें सांप्रत दृष्टीस पडतें.

भारतवर्षाच्या उत्तरेस हिमालय पर्वत आहे हें सांगायचास नकोच. त्याच्या जोडीला सदर यादींत कैलास, मेरु, वसुमान् कौञ्च इत्यादि नांवें आली आहेत. तीं वस्तुतः लोकांचीं नसलीं तरी त्या पर्वतांजवळ रहाणाऱ्या लोकांबद्दल घातलेलीं असलीं पाहिजेत. त्यांत पुराणप्रसिद्ध उत्तर कुरुंचेंहि नांव आहे. पंजाबांतील प्रमुख लोकांचीं नांवें वस्तुतः वायव्य भागांत यावयास पाहिजे होतीं, तथापि गांधारापर्यंतचीं तीं सर्व उत्तर भागांतच दिलीं आहेत.

पण काश्मीर मात्र; उत्तर किंवा वायव्य यांत कोठेच न सांगतां ईशान्य भागांत सांगून त्या वरोवर दरद, तंगण. कुलूत, अभिसार ( दावाभिसार ) हीहि दिली आहेत. डामर म्हणून जे लोक काश्मीरच्या इतिहासांत प्रसिद्ध आहेत त्यांचें देखील नांव यादीत आलेलें आहे हें लक्षांत ठेवण्यासारखें आहे. त्यांच्याविषयी आम्हाला किंचित् शंका होती. पण ते उत्तरेकडील मंगोलियन लोकांपैकां असून त्यांच्या वरोवर नीच, किरात ( नेपाळी लोक पण नेपाळ नांव मात्र त्यांत आलेलें नाहीं ) आणि कुनिन्द ( कानेत ) हे लोक सांगितलेले आहे तेंहि वरोवर आहे.

#### ४. ह्युणत्संगानें वर्णिलेले हिंदुस्थानांतील इ. स. ६३० चे सुमाराचे देश.

१ कपिश ( काबूल व काफिस्तान. ). राजा क्षत्रिय बौद्ध. लोक साधारण बौद्ध.

( अ ) लंपाक अथवा लंपा ( लमधान ) पूर्वेस काळा पर्वत. वलांडून कपिशाचा अंकित. बौद्धेतर अधिक, भिक्षु थोडे. लोक दाईट चालीचे व उर्मट.

( व ) नगर ( जलालाबाद ) आग्नेयीसचपर्वत वलांडूनच कपिशाचे अंकित लोक बुद्धाचे मतानुयायी इतर धर्माचे थोडे.

( क ) गांधार० अग्नेयीस, सिंधुनदापर्यंत. कपिशाचा अंकित बहुतेक लोक इतर धर्माचे, शहरें व गांव उध्वस्त पाणिनीची जन्मभूमी

२ उद्यान ( स्वात ) उत्तरेस नद्या वलांडून. राजा अनुलिखित. लोक पूर्ण बौद्ध महायान मताचे.

३ तक्षशिला ( रावलपिंडि ) दक्षिणेस परतून व सिंधु उतरून. पूर्वी कपिशाचा अंकित आतां काश्मीरचा, लोक शूर बौद्धमतानुयायी.

( व ) सिंधपूर ( केतास, खारापर्वत ) आग्नेयीस डोंगर वलांडून पश्चिम सरहद्द सिंधु. काश्मीरचा. अंकित. ( लोक-वर्णन नाहीं )

( क ) उरश ( हरिपूर ) झेलम. सदरप्रमाणे लोक बौद्धेतर  
३ काश्मीर, आग्नेयीस. राजांचे रक्षण नाग करतो. लोक दोन्ही  
धर्माचे, सुरेख, विद्याव्यासंगी परंतु फसविणारे.

( अ ) पुनाच वाव्येस काश्मीरचा अंकित

( ब ) राजपूर ( राजोरी ) अग्नेयीस. सदरप्रमाणे बौद्धेतर अधिक.

४ टेक्क ( जुनी राजधानी शाकल उर्फ सियालकोट ) आग्नेयीस  
पश्चिमेस सिंधुनदापर्यंत, वियास पूर्वेस. राजा अनुलिखित. बुद्धानुयायी  
थोडे बहुतेक देवांचे भक्त येथून राजरस्त्यावर विप्रातिगृहें लागतात.

५ चीनभुक्ति ( पूर्वेस जातां ) मिहिरकुल एक प्राचीन राजा हिंदु-  
धर्म व बौद्धधर्म दोन्ही चालू संघाराम नाहीत. देवांचीं देवळें ९.

६ जालंधर ( जलंधर ) ईशान्य. एक पूर्व राजा बौद्धधर्माचा पूर्ण  
अधिकारी होता. संघाराम ९० देव देवळें ३ त्यांत पाशुपत मताचे  
संन्यासी होते.

७ कुलूत ( कुलु ) ईशान्येस, डोंगरांत.† संघाराम २० देवळें १५

८ शतद्रु दक्षिणेस जातां, सतलजनदी पश्चिमेस हद्.† लोक पूर्ण बौद्ध.

९ पारियात्र ( वैराट ) नैऋत्येस. वैश्यजातीय राजा. संघाराम ८  
मोडकळीस आलेले. १० देवळें आणि १००० संन्यासी.

१० मथुरा. पूर्वेस.† लोक नीतिमान् व बुद्धिमान् २० संघाराम  
२००० भिक्षु आणि ५ देवळें.

११ स्थानेश्वर ईशान्येस.† बहुतेक हिंदु. संघाराम ३, आणि दंवळें  
१०० येथें भगवद्गीतेचा थोडासा उल्लेख आहे.

१२ सुन्न. ईशान्येस. यमुनामध्ये वाहते. हिमालय उत्तरस आणि गंगा  
पूर्वेस.† देवळें १००, हिंदुधर्मी बहुतेक.

१३ मतिपूर ( पश्चिम रोहिलखंड ) गंगा उतरून पूर्वेस. शूद्रजातीय  
हिंदुराजा. बौद्धधर्म आणि इतर धर्मसारखे प्रबळ.

१४ ब्रह्मपूर. उत्तरेस† संघाराम ५. थोडे भिक्षुक. देवळें १०.

१५ गोविषाण ( काशिपुर ) मतिपुराच्या आग्नेयीस† लोक शुद्ध आणि स्वऱ्या अंतःकरणाचे ज्ञानार्जनाचे भोक्ते, परंतु बहुतेक बौद्धतर व संसारासक्त.

१६ अहिच्छत्र ( पूर्वरोहिलखंड पिलीभीत ) आग्नेयीस संघाराम २.१ देवळें ९ तीनशें पाशुपत संन्यासी.

१७ पिलोशन. गंगा उतरून दक्षिणेस लोक मुख्यतः हिंदु.

१८ सांकाश्य ( कपित्थ ) आग्नेयीस.† संघाराम ४ देवळें १०, हिंदु शैवमताचे.

१९ कनोज. आग्नेयीस. राजधानी गंगेच्या पूर्वेस त्रैश्यजातीय श्रीहर्ष लोक स्वधर्मी व विधर्मी सारखे. राजधानीत सूर्याचें आणि महेश्वराचें प्रसिद्ध देऊळ. लोक दिसण्यांत तेजस्वी. पोषाक रेशमी. विद्या आणि कला यांची अभिवृद्धि.

२० अयुते ( अयोध्या ) आग्नेयीस गंगा उतरून.† संघाराम १०० भिक्षु ३००० देवळें १०, हिंदु थोडे. वसुबंधु आणि असंग यांनीं येथें उपदेश केला.

२१ अयोमुख. पूर्वेस. गंगा ( अन्यनदी ) उतरून.† लोक सारखे विभागलेले. संघाराम ५ देवळें १०.

२२ प्रयाग. आग्नेयीस. गंगेच्या दक्षिणेस यमुनेच्या उत्तरेस. बहुतेक लोक हिंदु. एका देवळासमोर एक मोठा वटवृक्ष ज्यावरून लोक खाली उडी टाकून प्राण देत. संगमावरही लोक स्नान करून प्रायोपवेशनानें प्राण देत.

२३ कोशांबी, अरण्यांतून नैऋत्येस. प्राचीन राजा उदयम यानें चंदनाची केलेली बुद्धाची मूर्ति राजवाड्याच्या देवळांत अद्याप आहे. हिंदूच विशेषतः अधिक आहेत.

२४ विशोक. उत्तरेस.† हिंदु अधिक.

२५ श्रावस्ती ( कोशल ) ईशान्येस. बुद्धकाळीं. राजा प्रसनजित लोक इमानी व ज्ञानाचे भोक्ते. हिंदु अधिक.

२६ कपिलवस्तु ( उजाड देश ) अग्नेयीस प्रत्येक शहरीं स्वतंत्र राजा एक हजार संघाराम उध्वस्त पडलेले, देव मंदिरें २.



२७ रामग्राम ( देश उजाड ) अरण्यांतून पूर्वेस. हीं राज्यें दिसत नाहीत बुद्धाच्या चरित्रांतील पवित्र स्थळें असल्यानें प्रसिद्ध होती.

२८ कुशीनगर ( उजाड ) ईशान्येस.†

२९ बनारस ( गंगा पश्चिमेस ) नैऋत्येस.† बौद्ध थोडे. बहुतेक इतर धर्मी. लोक सौम्य व सभ्य अधिकांश शिवभक्त. शिवाची एक शंभर फूट उंच भव्य भयंकर धातूची मूर्त होती.

३० चंचू ( यौधेय ? ) गंगा किनाऱ्यानें पूर्वेस.† संघाराम १० देवमंदिरें २० गंगेच्या दक्षिणेस एका महाशाळेंत सर्वच ब्राह्मण राहतात, बौद्ध मुळींच नाहीत. गंगेच्या उत्तरेस एका मंदिरांत नारायणाची फारच सुंदर मूर्ती.

३१ वैशाली. गंगा उतरून ईशान्येस.† लोक दोन्ही धर्मांचे. येथें दिगंबरही आहेत.

३२ वृज्जी ईशान्येस.† बौद्ध थोडे. बहुतेक इतर धर्मांचे.

३३ नेपाळ हिमालयांत. येथील राजे क्षत्रिय आहेत. ते विख्यात विद्वान असून बुद्धानुयायि आहेत. अशुवर्मा नांवाच्या थोड्याच पूर्वी झालेल्या राजानें निरुक्तांवर एक ग्रंथ लिहिला आहे. लोक धटिंगण व फसवणारे, दिसण्यांत कुरूप, पण कारागीर आहेत. दोन्ही धर्मांचे मानणारे. संघाराम आणि मंदिरें एकमेकांस लागून आहेत.

३४ मगध दक्षिणेस गंगा उतरून पूर्वीची राजधानी राजगृह हल्लींची पाटलीपुत्र. सुवासिक तांदुळ येथें होतो. पूर्णवर्मा राजा नुकताच झाला. त्यापाशीं एक क्षत्रजातीय जयसेन नामक प्रसिद्ध बौद्ध विद्वान होता. लोक इमानी, विद्याव्यासंगी आणि बुद्धानुयायी. दक्षिणेस गया येथें हजार ब्राह्मण कुटुंबें होती हीं गयकृषीची वंशज असून त्यांजवर राजांची सत्ता नाही व सर्वलोक त्यांस मानतात.

नालंदामठ राजगृहाच्या पूर्वेस ( हल्लींच्या बुरगांवाजवळ ) पुराणे बौद्ध विद्यालय. बालादित्य वगैरेनीं बांधले. १०० गांव इनाम चालतात. येथें राजा नाही

३५ हिरण्यपर्वत ( मोघीर ) पूर्वस राजधानी गंगेवर, उत्तर किनारा. शेजारच्या राजाने राज्य जिंकले आहे. संघाराम १० देवमंदिरें २० राजधानीजवळ गंगाकिनारी एक डोंगर आहे त्यावर पिढ्यानुपिढ्या ऋषि राहतात. त्यांची विद्या अद्याप मंदिरांतून जपून ठेविली आहे.

३६ चंपा ( भागलपूर ) पूर्वस. राजधानी गंगेच्या दक्षिणेस. दक्षिणे-कडच्या जंगलांत हत्तीचे कळप अनेक आहेत.† संघाराम मोडकळीस आलेले. गंगेच्या दक्षिण किनाऱ्यावर घेटांत एक सुंदर देवमंदिर.

३७ कजुगल ( राजमहाल ). राजा नाही. दुसऱ्याचे अंकित. संघाराम ६, देवमंदिर १०.

३८ पुंड्रवर्धन ( रंगपूर ) पूर्वस.† संघाराम २०, देवमंदिरें १००, दिगंबर निग्रंथही आहेत.

३९ कामरूप ( आसाम ) पूर्वस एक मोठी नदी वलांडून राजा ब्राह्मण नारायण देवाचा वंशज. नांव भास्कर वर्मा. अन्य नांव कुमार. लोक टेंगणे भाषा निगळी बुद्धानुयायी नाहीत. देवमंदिरें शेंकडों. कांहीं बौद्ध छपून पूजा करतात.

४० समतट ( राजधानी. जेसोर )† संघाराम ३०, देवमंदिरें १०० दिगंबर निग्रंथ अनेक.

४१ ताम्रलिप्ति ( मिदनापूर, ) पश्चिमेस. राजधानी समुद्रावर खुषकी आणि जलमार्ग येथे मिळतात.† बौद्ध संघाराम १०, देव मंदिरें १००,

४२ कर्णसुवर्ण ( मुर्शिदाबाद ) ईशान्येस, राजा शशांक ( गुप्त इनब्रि स्क्रिपा. ) २८२लोक विद्याज्ञिय. संघाराम १० देव मंदिरें १०० इतर धर्मांचे लोक.

४३ ओडू ( ओरिसा. ) नैऋत्येस. पूर्वस समुद्र. आग्नेयीस सिंहल द्वीपास जाण्याचे बंदर,† लोकांस बुद्धादर. भाषा व रिवाज मध्यहिंदुस्थाना-हून भिन्न. फळें इतर ठिकाणाहून मोठी. संघाराम १००, मंदिरें २०, बौद्ध लक्षावधि,

४४ कांगुटो, नैऋत्येस. डोंगर आणि समुद्र वलांडून+ लोक उंच, काळे, शूर. लिपि एक पण भाषा भिन्न. बौद्ध नाहीत. सुमारे मंदिरें १००, तीर्थिक दहा हजार.

४५ कलिंग, नैऋत्येस.+ लोक हद्दी. परंतु गौरवर्ण व सभ्य भाषी. भाषण आणि रिवाज मध्यहिंदुस्थानाहून भिन्न. बौद्ध थोडे. इतर धर्मांचे बहुतेक. मंदिरें १०० त्यांत निग्रंथ अधिक.

४६ कोसल ( नागार्जुनाचा देश ) समोवार डोंगर क्षत्रिय बौद्ध धर्मी राजा. लोक उंच, काळे दोन्ही धर्मांचे, संघाराम १००.

४७ आंध्र—कोसलाच्या दक्षिणेस.+ लोक संतापी भाषा मध्य हिं. भिन्न. संघाराम १००, लोक भिन्न, भिन्न धर्मांचे.

४८ धनककट. ( कृष्णवर अमरावती राजधानी ) दक्षिणेस+ लोक काळे. संघाराम उध्वस्त. देवळे १०० इतर धर्मी पुष्कळ आहेत.

४९ चोळ, नैऋत्येस+ लोक कूर आणि चैनी तीर्थिकांचे मतानुयायी संघाराम पडलेले. मंदिरें कित्येक दसक. दिगंबर अधिक.

५० द्रविड दक्षिणेस सिंहलास जाण्याचें बंदर.+ लोक शूर आणि इमाना विद्येचे चाहते. लिपी आणि भाषा मध्यहि. फारशी भिन्न नाही. संघाराम १००, ८० वर मंदिरें. दिगंबरांची अधिक.

५१ मलयकूट कांचीच्या दक्षिणेस मोत्यांची वखार. सिंहलाचें बंदर. दक्षिणेस समुद्राजवळ मलयपर्वत ज्यावर चंदन, कापूर व इतर मौल्यवान वृक्ष, वृक्ष, वृक्ष पोताळक पर्वतावर पोताळशी ( ? ) सरोवर.+ लोक धर्माविषयी उदासीन. काळे आणि भवता मात्र चांगले. संघाराम मोठे. शेंकडों मंदिरें. दिगंबर अधिक.

५२ कोंकण, द्रविडाचे उत्तरेस.+ संघाराम १००. राजधानीजवळ ताडांचें वन+ या ताडांच्या पानाचा लिहिण्यास उपयोग करितात.

५३ महाराष्ट्र वायव्येस. एका मोठ्या नदीच्या पूर्वेस राजधानी. राजा पुळकेशी. लोक लढवये आणि विद्याव्यासंगी. दोन्ही धर्मांचे. देशाच्या पूर्वेस एका डोंगरांत लेणीकोरली आहेत.

५४ भस्करचल. पश्चिमेस, नर्मदा वलांडून † लोक अडाणि आणि धोके-  
बाज. दोन्ही धर्मांचे. चरितार्थ समुद्रावरचा व्यापार आणि कारागिरी.

५५. मालव वायव्येस जातां, राजधानी महीनदीवर. साठवर्षांपूर्वी एक  
नामांकित राजा शिलादित्य राज्य करीत होता. त्याने राजवाड्यापाशी  
सुंदर बौद्धमंदिर बांधिले आहे. लोक विद्वान, नैऋत्येकडे मालव आणि  
ईशान्येकडे मगध या दोन देशांत विद्वत्तेची किंमत आहे. लोक दोन्ही धर्मांचे

५६ अटाळी ( अज्ञात ) वायव्येस † लोक व्यापारी व श्रीमंत. जमीन  
रेताळ फळपुष्प कमी. भाषा वगैरे माळव्याप्रमाणे परंतु बौद्धमतांविषयी  
अनादर. देवांची भक्ति विशेष. ( ह्युएनत्संग येथे बहुधा गेला नाही. )

५६ कित ( कच्छ ) माळव्याहून वायव्येस. मालवाचे अंकित लोक  
मालवा प्रमाणेच. देवांचे भक्त मात्र अधिक.

५८ वलभी उत्तरेस जातां. क्षत्रिय जातीचा राजा माळव्याच्या शिला-  
दित्याचा भाचा, आणि कनोजाधिपति हर्षाचा जांवई. तरुण आणि धांद-  
ल्या, परंतु पक्का बौद्ध. नांव ध्रुवभट. देश माळव्याप्रमाणे व लोक श्रीमंत  
आणि उत्कर्षयुक्त. शेंकडों मंदिरें संघाराम १००.

५९ आनंदपुर. वायव्येस मालवाचा अंकित. जमीन सुपीक. उत्पन्न, हवा  
लिपी आणि लोकरिवाज माळव्याप्रमाणे. संघाराम १० वर.

६० सुराष्ट्र. पश्चिमेस, मही पूर्व बाजूस माळव्याचा अंकित. लोक  
धनाढ्य आणि उत्कर्षयुक्त परंतु उर्मट दोन्ही धर्मांचे. संघाराम १० मंदिरें  
१०० राजधानी जवळच्या उशंत पर्वतावर ( गिरनार ) आत्मानुष ऋषि  
राहातात जमीन काळी, वादळे वारंवार. लोक समुद्राचा उपयोग व्यापारा-  
साठी करतात.

६१ गुर्जर, वलभीच्या उत्तरेस राजधानी भिनमाळ. क्षत्रिय जातीचा  
तरुण राजा. शौर्य आणि शहाणपणाविषयी प्रख्यात, व पक्का बौद्ध, लोक  
गजबजलेले परंतु बहुतेक इतर धर्मी. संघाराम ३० मंदिरें, १० देश  
सुराष्ट्रासारखा.

६२ उज्जनी. वायव्येस. अशोककालीन येथे एक कारागृह होतें. राजा  
ब्राह्मण हिंदुधर्माचा. लोक संपन्न आणि उत्कर्षयुक्त, बौद्ध थोडे. संघाराम  
उध्वस्त मंदिरें १०

६३ चिचिटो. ईशान्येस. राजा ब्राह्मण परंतु बौद्धेतर. बहुतेक लोक बौद्धेतर, गहू आणि डाळ मुख्य उत्पन्न.

६४ महेश्वरपुर. उत्तरेस. राजा ब्राह्मण परंतु बौद्धेतर. लोक बौद्धेतर बहुतेक पाशुपत मताचे.

६५ सिंध. महेश्वरपुराहून गुर्जरास परतून, अरण्यमय व रेताळ देश बलांडून उत्तरेस सिंधुनद उतरून. शूद्रजातीय बोधधर्मी राजा. लोक तंटेखोर परंतु पूर्ण बौद्धमतानुयायी. संघाराम कित्येक शत आणि भिक्षु १००००, मंदिरे ३०. गहू, उंट, खेचरे हे मुख्य उत्पन्न. सिंधुनदीच्या मुखाजवळील सखल मुलखांत लाखो कुटुंबे राहतात. दिसण्यांत भिक्षु परंतु जीव घेणे हा त्यांचा मुख्य तद्योग.

६६ मूलस्थानपूर पूर्वेस सिंधु उतरून. टेक्क देशाचे अंकित. लोक सचोटीदार आणि नीतिमान पण बौद्ध थोडे. सूर्यमंदिर प्रसिद्ध. मूर्ति तेजस्वी सोन्याची आणि रत्नांनी शृंगारलेली. या मंदिरांत सारखे स्त्रियांचे गाणे सुरू असते.

६७ पोफाटो (?) ईशान्येस. वरघाटी. टेक्कचे अंकित. बौद्ध संघाराम १०

६८ पोचियो (?) सिंधचे नैऋत्येस. राजधानी पश्चिमेस समुद्रावर. सिंधचे अंकित. संघाराम ८० राजधानीत एक महेश्वराचे देऊळ असून त्या मूर्तीत कांहीं साक्षा आहे.

६९ लांगल (मकान) पश्चिमेस. इराणचे अंकित. लिपि हिंदुस्थानासारखी; परंतु भाषा निराळी. लोक दोन्ही धर्माचे. संघाराम १०० वर मंदिरे शेंकडो. विशेषतः पाशुपत.

७० पीतशिला (?) सिंधचे अंकित राजधानीत एक महेश्वराचे मंदिर.

७१ अफंट (अवंद) ईशान्येस लोक संतापी परंतु खरे बौद्ध. भाषा हिंदुस्थानाहून, भिन्न संघाराम २०, देव मंदिरे १५

७२ फलाना (वरण-अथवा वन्न) कपिशाचे अंकित. लोक धाडसी व क्रूर. दोन्ही धर्माचे. बौद्ध संघाराम कित्येक दशक देवमंदिरे ५ विशेषतः पाशुपत.

५-वाचकांच्या विशेष माहितीकरितां तीन महत्वाचे  
शिलालेख अक्षरशः पुढें दिले आहेत.

( १ ) अफसड येथील आदित्यसेनाचा शिलालेख.

ॐ. आसीद्गन्तिसहस्रगाढकटको विद्याधराध्यासितः ॥  
सद्वंशः स्थिर उन्नतो गिरिरिव श्रीकृष्णगुप्तो नृपः ॥  
हमारातिमदान्धवारणघटाकुम्भस्थलीः क्षुद्रता ॥  
यस्यासंख्यरिपुप्रतापजयिना दोष्णा मृगेन्द्रायितम् ॥ १ ॥  
सकलः कलंकरहितः क्षततिमिरस्तोयध्वः शशांक इव ॥  
तस्मादुदपादि सुतो देवः श्रीहर्षगुप्त इति ॥ २ ॥  
यो योग्याकालहेलावनतदृढधनुर्भीमवाणौघपाती ॥  
मृतैः स्वस्वामिलक्ष्मीवसतिविभुस्त्रितैरीक्षितः साश्रुपातम् ॥  
धोराणामाहवानां लिखितमिव जयं श्लाघ्यमाविर्देवानो ॥  
वक्षस्युद्दामशस्त्रघ्नकठिनकिणप्रन्थिलेखाच्छलेन ॥ ३ ॥  
श्रीर्जावितगुप्तोऽभूत् क्षितीशचूडामणिः सुतस्तस्य ॥  
यो दत्तवैरिनारीमुखनलिनवनिकशिशिरकरः ॥ ४ ॥  
मुक्तामुक्तपयःप्रवाहशिशिरासूनुंगतालीवन-।  
भ्राम्यद्गन्तिकरावलूनकदर्लकाण्डासु वेलारवपि ॥  
द्योत्स्फारतुपारनिर्झरययःशीतेऽपिशैले स्थितान् ।  
यस्योच्चैर्द्विषतो मुमोच न महाघोरः प्रतापज्वरः ॥ ५ ॥  
यस्यातिमानुषं कर्म दृश्यते विस्मयाज्जनौधेन ।  
अद्यापि कोशवर्धनतटात् प्लुतं पवनजस्येव ॥ ६ ॥  
प्रख्यातशक्तिमाजिषु पुरःसरं श्रीकुमारगुप्तमिति ।  
अजनयदेकं स नृपो हर इव शिखिवाहनं तनयम् ॥ ७ ॥  
उत्सर्पद्वातहेलाचलितकदलिकावीचिमालावितानः ।  
प्रोद्यद्धूलीजलौघभ्रमितगुस्महामनमातंगशैलः ॥  
भीमः श्रीशानवर्मक्षितिपतिशशिनः सैन्यदुग्धोपसिंधु-।  
लक्ष्मीसंप्राप्तिहेतुः सपदि विमथितो मन्दरीभूय येन ॥ ८ ॥

शौर्यसत्यव्रतधरो यः प्रयागगतो धने ।

अम्भसीव करीषाग्नौ मग्नः सत्पुष्पपूजितः ॥ ९ ॥

श्रीदामोदरगुप्तोऽभूत्तनयस्तस्य भूषतेः ।

येन दामोदरेणैव दत्त्या इव हता द्विषः ॥ १० ॥

यो मौखरेः समितिपूद्गतहृणसैन्या ।

वल्गाद्धटा विघटयन्नुस्वारणानाम् ॥

सम्मूर्छितः सुरवधूर्ध्वरयन्ममेति ।

तत्पाणिपंकजसुखस्पर्शाद्विवुद्धः ॥ ११ ॥

गुणवद्विजकन्यानां नानालंकारयौवनवतीनाम् ।

परिणायितवान स नृपः शतं निसृष्टाग्रहाराणाम् ॥ १२ ॥

श्रीमहासेनगुप्तोऽभूत्तस्माद्वीराग्रणीः सुतः ।

सर्ववीरसमाजेषु लेभे यो धुरि धीरताम् ॥ १३ ॥

श्रीमत्सुस्थितवर्मेयुद्धविजयश्वाघापदाकं मुहु-।

र्यस्याद्यापि विबुद्धकुन्दकुमुदक्षुण्णाच्छहाराततम् ।

लोहित्यस्य तटेषु शीतलतलेषूप्लुङ्गनागदुम-।

च्छायासुप्तविबुद्धसिद्धमिथुनैः स्फीतं यशो गीयते ॥ १४ ॥

वसुदेवादिव तस्माच्छ्रीसेवनशोदितचरणयुगः ।

श्रीमाधवगुप्तोऽभून्माधव इव विक्रमैकरसः ॥ १५ ॥

— — — अनुस्मृतो धुरि रणे श्वाघावतामग्रणीः ।

सौजन्यस्य निधानमर्थनिचयत्यागोद्धराणां ध ( व ? ) रः ॥

लक्ष्मीसत्यसरस्वती कुलपृष्ठं धर्मस्य सेतुर्दृढः ।

पूज्यो नास्ति स भूतले — — — सद्गुणैः ॥ १६ ॥

चक्रं पाणितलेन सोऽप्युदवहत्तस्याऽपि शार्ङ्गं धनु-।

र्नाशायासुहदां सुखाय सुहदां तस्याप्यसिर्नन्दकः ॥

प्राप्ते विद्विषतां वधे प्रतिहत् ( - ) तेना प [ — — — ] ।

— — — — धरिम [ — — ] न्याः प्रणोमूर्जनाः ॥ १७ ॥

आजौ मयां विनिहता बलिनो द्विशन्तः ।  
 कृत्यं न मेऽस्त्यपरमित्यवधार्य वीरः ॥  
 श्रीहर्षदेवनिजसंगमवाञ्छयाच ।  
 -- ~ -- ~ ~ -- ~ -- -- ॥ १८ ॥  
 श्रीमान् बभूव दलितारिकरीन्द्रकुम्भ- ।  
 मुक्तारजःपटलपांसुलमण्डलाग्रः ।  
 आदित्यसेन इति तत्तनयः क्षितीश- ।  
 चूडामणिर्द् -- ~ -- ~ -- ॥ १९ ॥  
 -- -- ~ -- ~ मागतमरिध्वं सीत्थमाप्तं यशः ।  
 श्लाघ्यं सर्वधनुष्मतां पुर इति श्लाघ्यं परां विभ्रती ॥  
 आशीर्वादपरंपरा चिरसकृद् -- -- ~ -- -- ।  
 -- -- ~ -- ~ -- ~ -- -- यामासभ ॥ २० ॥  
 आजौ स्वेदच्छलेन ध्वजपटशिखया मार्जितो दानपंकम् ।  
 खड्गं क्षुण्णो न मुक्तां शकल सिकतिली कृत्य -- ~ -- -- ॥  
 -- -- ~ -- ~ -- ~ ~ ~ -- मत्तमातंगघातम् ।  
 तद्वंधाकृष्टसर्पद्वहलपरिमलभ्रान्तमत्तालिजालम् ॥ २१ ॥  
 आवद्धभीमविकटभ्रुकुटी कटोर- ।  
 संग्राम -- ~ ~ ~ -- ~ -- -- ॥  
 -- ~ -- ~ व बल्लभ भृत्य वर्ग -- ।  
 गोष्ठीषु पेशलतया परिहासशीलः ॥ २२ ॥  
 सत्यभर्तृ व्रता यस्य मुखोपधानतापसी ।  
 परिहास- ~ -- -- -- -- ~ -- ~ ॥ २३ ॥  
 -- -- -- ~ --ज्ञः सकलरिपुबलध्वंसहेतुर्गरीयान् ।  
 र्यस्त्रिशोत्खातघातश्रमजनितजडोऽपूजितस्वप्रतापः ॥  
 युद्धे मत्तेभकुम्भस्थल ~ ~ ~ ~ -- ~ -- ~ -- ।  
 -- श्वेतातपत्रस्थगितवसुमतीमण्डलो लोकपालः ॥ २४ ॥  
 आर्जी मत्तगजन्द्रकुम्भदलनस्फीतस्फुरद्दोर्युगो ।  
 ध्वस्तानेकरिपुप्रभाव ~ ~ -- -- -- यशोमण्डलः ॥



न्यस्तशेषनरेंद्रभौलिचरणस्फारप्रतापानलो ।  
 लक्ष्मीवान् समराभिमानविमलप्रख्यातकीर्तिनृपः ॥ २५ ॥  
 येनेयं शरहिन्दुबिम्बधवला प्रख्यातभूमण्डला ।  
 लक्ष्मीसंगमकाक्षया सुमहती कीर्तिरूरं कोपिता ॥  
 याता सागरपारमद्भुतरसा सापत्यवैरादहो ।  
 तेनेदं भवनेनतमं क्षितिभुजा विष्णोः कृते कारितम् ॥ २६ ॥  
 तज्जनन्या महादेव्या श्रीमत्या कारितो मठः ।  
 धार्मिकेभ्यः स्वयं दत्तः सुरलोकगृहोपमः ॥ २७ ॥  
 शंखेन्दुस्फटिकप्रभाप्रतियमस्फारस्फुरच्छीकरम् ।  
 नकक्रान्तिचलत्तरंगविलसत्क्षिप्रनृत्यतिमि ॥  
 राज्ञा खानितमद्भुतं सुतपसा पेपीयमानं जनैः ।  
 स्तस्यैव प्रियभार्यया नरपतेः श्रीकोणदेव्या सरः ॥ २८ ॥  
 यावच्चन्द्रकला हरस्य शिरसि श्रीः शार्ङ्गिणो वक्षसि ।  
 ब्रह्मास्थे च सरस्वती कृतं - - - - - ॥  
 भोगे भूर्भुजगाधिपस्य च तडित्यावद्धनस्योदरे ।  
 तावत्कीर्तिमिहातनोति धवलामादित्यसेनो नृपः ॥ २९ ॥  
 सूक्ष्मशिवेन गौडेन प्रशस्तिर्विकटाक्षरा ।  
 - - -मामिता सम्यग्धार्मिकेण सुधीमता ॥ ३० ॥

( २ ) देववरनाक येथील दुसरा जीवितगुप्त याचा शिलालेख.

.....नमः । स्वस्ति शक्तित्रयोपात्त-जय-शब्दान्महानौहस्त्यश्वपत्तिसंभार-  
 दुर्निवारज्जयस्कन्धावारात् गोमतिकोट्टकसमीप वासकात्.....श्रीमाध-  
 वगुप्तः । तस्य पुत्रस्तत्पादानुध्यातः परमभट्टारिकायां राज्यां महादेव्यां  
 श्रीश्रीमत्यामुत्पन्नः परमभागवतः श्री-आदित्यसेनदेवः । तस्य पुत्रस्तत्पादा-  
 नुध्यातः परमभट्टारिकायां राज्यां महादेव्यां श्रीकोणदेव्यामुत्पन्नः परममाहेश्वर  
 परमभट्टारक महाराजाधिराज परमेश्वर श्रीदेवगुप्तदेवः । तस्य पुत्रस्तत्पादानु-  
 ध्यातः परमभट्टारिकायां राज्यां महादेव्यां श्रीकमलदेव्यामुत्पन्नः परममाहेश्वर  
 परमभट्टारक महाराजाधिराज परमेश्वर श्रीविष्णुगुप्तदेवः । तस्य पुत्रस्तत्पादान-

ध्यातः परमभट्टारिकायां राश्यां महादेव्यां श्री-इज्जादेव्यामुत्पन्नः परम...  
 परमभट्टारक महाराजाधिराज परमेश्वर श्रीजीवितगुप्तदेवः कुशली नगरभुक्तौ  
 वाळ्वीवैपयिकश्री-वो.....पद्रलिङ्गान्तर्पाति वारुणिकग्रामस्थान  
 कुलतलावाटक-दूत-सीमाकर्मकर-मया.....तक-राजपुत्र-राजामात्य-महा....  
 क्षतिक-महादण्डनायक-महाप्रतिहार-महासा.....प्रभातसा.....कुमारा-  
 मात्य-राजस्थानीयोदपरिक.....धिक-चोगेद्वरणिक-दाण्डिकदाण्डपाशिक...  
 क...णिग्वल-व्याघ्रत-किशोरव टकगह.....द् . . न्...,यणिकग....पति-  
 कर्म.....रसक.....त्- अस्मत्पादप्रसादोपजीविनश्च प्रतिवासि-  
 नश्च ब्राह्मणोत्तरान्-महत्तर कुक्षिपुर-.....विज्ञापित-श्रीवरुणवासिभट्टा-  
 रक-प्रतिबद्ध-भोजक-सूर्यमित्रेण उपरिलिखित.....ग्रामाहिसंयुतं परमेश्वरश्री  
 बालादित्यदेवेन स्वशामनेन भगवश्री वरुण वासिभट्टारक.....क.....  
 वपरिवाहक ..... भोजकहंसमित्रम्य समापत्त्या यथाकालाध्यासिमिश्र  
 एवं परमेश्वरश्रीशर्ववर्म .....भोजक-कृपिमित्र .....यतकम् एवं  
 परमेश्वर श्रीमद्-अवन्तिवर्मणा पूर्वदत्तकमवलंब्य.....एवं महाराजा-  
 धिराज-परमेश्वर... .....शालनदानेन भोजक-दुर्धरमित्रा स्यानुमोदित  
 .....तेन भुजते तदहं किमपि.....एवं...सतिमान.....  
 आनुषामोदितमिति सर्वसमा-पना एता.....पशु.....वरुणवास्यायतनं  
 तदनु दत्तम्...न्यक्ष.....मोदंशं सोपरिकरं गदशापगधपञ्च.....

( ३ ) शर्ववर्म्याची तांद्याची मोहर.

चतुस्समुद्रातिक्रान्तकीर्तिः प्रतापानुरागोपनतान्यराजो ,वर्णश्रमव्यस्थापन  
 प्रवृत्तचक्रकधर इव प्रजानामार्तिहरः श्रीमहाराजहर्षवर्मा । तस्य पुत्रस्तत्पा-  
 दानुध्यातो जयस्वामिनी-भट्टारिकादेव्यामुत्पन्नः श्रीमहाराजादित्यवर्मा । तस्य  
 पुत्रस्तत्पादानुध्यातो हर्षगुप्ताभट्टारिकादेव्यामुत्पन्नः श्रीमहाराज-ईश्वर वर्मा ।  
 तस्य पुत्रस्तत्पादानुध्यात उपगुप्ताभट्टारिकादेव्यामुत्पन्नो महाराजाधिराज श्री-  
 ईशानवर्मा । तस्य पुत्रगत-पादानुध्यातो लक्ष्मीवतीभट्टारिकामहादेव्यामुत्पन्नः  
 परममाहेश्वरो महाराजाधिराजश्री-शर्ववर्मा नौखरिः ।

पुस्तक पहिलें समाप्त.

# पुस्तक दुसरें



पहिलीं हिंदु राज्यें.

( सुमारें इ. स. ६५० पासून ८०० पर्यंत. )



# पहिलीं हिंदु राज्यें.

## प्रकरण १ लें.

### सिंध प्रांतांतील राज्यक्रान्ति.

( या प्रकरणांतील मजकूर १२ व्या शतकांत लिहिलेल्या एका आरबी बखरीच्या चचनामा नामक फारशी भाषान्तराच्या आधारानें लिहिला आहे. हा बखर तत्कालीन मूळ लेखांवरून लिहिलेली असल्यामुळें जरी बरीच विश्वसनीय आहे, तथापि तींतील कालविधानाची बरीच उलटापालट झालेली आहे. आरब लोकांनीं सिंधप्रान्त जिंकिल्याचा तो काळ या बखरीप्रमाणें इ. स. ७१२ च्याहि कांहीं वर्षे पूर्वी जातो. असें असल्यामुळें स्वतः जातीनें पाहिलेल्या गोष्टी वर्णन करणाऱ्या ह्युएनत्संगाच्या लेखांच्या आधारानें सदर बखरींतील गोष्टींचे काळ ठरविण्याचा आम्हीं प्रयत्न केला आहे. ह्युएनत्संग सिंधप्रांतांत इ. स. ६४१ त गेला व तेथें त्यावेळीं कोणी शूद्र राजा राज्य करीत होता असें त्याने लिहिलें आहे. चचनाम्यांतील गोष्टींपैकीं भविष्य-कथनाच्या ज्या कित्येक गोष्टी आहेत त्या इतर पुराणांतील गोष्टींप्रमाणें मागाहून समाविष्ट केलेल्या असल्यामुळें त्यांचा समावेश अर्थातच आम्हीं केलेला नाही. भविष्यकथन आणि काल-विपर्यास एवढे दोष वगळले असतां चचनामा ही बखर मोठी उपयुक्त असून तिच्यावरून बरीच ऐतिहासिक अनुमानें काढतां येण्यासारखी आहेत. )

हर्षवर्धनाच्या मृत्युसमयीं सिंधप्रांतांत मौर्यवंशी साहसी नांवाचा कोणी शूद्र राजा राज्य करीत होता, आणि या घराण्याची दुसरी एक शाखा राजपुतान्यांत चित्तोड येथें राज्याधिष्ठित होती हें पूर्वी प्रथम पुस्तकांत सांगितलेंच आहे. साहसी राजाची राजधानी

अलोर येथे असून ते शहर सिन्धुनदीच्या डाव्या तीरावर वसलेले होते. पण हल्ली त्या नदीचे पात्रहि त्या ठिकाणी बदलल्यामुळे अलोरचा अवशेष फार थोडा राहिला आहे. या राजाच्या अमलाखाली तीन चार लहान लहान राज्ये असून त्यांचे अधिपति जाट व क्षत्रिय राजे होते, व त्यांत ब्राह्मणाबाद येथील लुहाणा घराणे आणि सिबिस्तान (शिविस्थान) येथील क्षत्रिय घराणे ही प्रसिद्ध होती. ब्राह्मणाबाद\* हे नांव आरबी भाषेतील आहे, व त्याचे इकडील मूळ काय होते हे नीट समजण्यासारखे नाही. तथापि एवढे खचित की, ते अलोरच्या दक्षिणेस हल्ली हैदराबादच्या जवळ कोठे तरी वसलेले असून तेथील राजाची सत्ता समुद्र किनाऱ्यावरील कराचीच्या जवळ असलेल्या जुन्या देवाळ शहरापर्यंत पसरली होती. सिबिस्तान म्हणजे आमच्या मते शिबी नांवाची जी क्षत्रिय जात महाभारतकाली व त्यानंतर अलेक्झॅंडरचे स्वारीचे वेळीहि प्रसिद्ध होती त्या जातीच्या लोकांचा देश होय. या शिबीचे लहानसे राज्य सिन्धुनदाच्या पश्चिमेस वसलेले होते व ते प्राचीन काळापासून सिन्धुदेशाच्या आधिपत्याखाली मोडत असे. महाभारतांतील सिन्धुराज जयद्रथ सिन्धु, सौवीर आणि शिबी या तिहींचा अधिपति होता (वनपर्व अ. २६७), आणि शाल्व देशावरील स्वारीचे वेळी सौवीर आणि शिबी देशांचे राजे त्याचे अनुयायी होते (वनपर्व अ. २६५) असे महाभारतांत वर्णन आहे. महाभार-

\* या शहरासंबंधाने मॅक क्रिडलकृत अलेक्झॅंडरच्या स्वारीच्या वर्णनांत पुढील मजकूर आढळतो:—अलेक्झॅंडरने स्वारी केली तेव्हां ( सिन्ध प्रांतांत ) ब्राह्मणांचे एक नगर होते, ते जिंकून तेथे बंडे उभारलेल्या अनेक ब्राह्मणांची त्याने कत्तल केली. त्या नगराचे नांव हर्मतेलीस ( Hermetellis ) असावे अशी कल्पना असून त्याचे ( भारतीय ) मूळ रूप ब्राह्मण स्थल होय असे कोणी समजतात. ब्राह्मणाबाद हे नांव याचे केवळ आरबी रूपांतर आहे.

नांत सांगितलेले हे तीन देश म्हणजेच चचनाम्यांतील अलोer, ब्राह्मणावाद आणि सिविस्तान हीं राज्ये होत. या सिन्ध राज्यांत रंजाबाकडील उत्तरेच्या बाजूला कांहीं जहागिरी वजा लहान लहान संस्थानेहि होती आणि एवढ्या सर्व प्रदेशावर साहसी राजाचा अंमल चालत होता. चचनाम्यांतील हकीगत या साहसीच्या वर्णनापामूनच सुरू झालेली आहे. हा राजा आणि मांडलिकांसह त्याची प्रजा हीं सर्व पूर्णपणे बौद्धधर्मीय होती, आणि सर्व सिन्धुदेश नांवाचा कां होईना पण कनोजच्या इर्षवर्धनाच्या अधिराज्याखाली त्यावेळीं मोडत असे.

इ. स. ६५० च्या सुमारास सिन्धुराज साहसी अजारी पडून निपुत्रिक स्थितींत मरण पावला. तेव्हां सिन्ध प्रांताचें राज्य साहसीच्या चच नांवाच्या एका महत्वाकांक्षी, कर्तृत्ववान् पण उलट्या काळजाच्या अशा ब्राह्मण मंत्र्याने बळकाविलें. श्री गोष्ट त्यानें साहसीच्या राणीच्याच चिथावणीवरून व तिच्याच साहाय्यानें केली, कारण त्या दोघांचें अंतस्थ प्रेम जडलेलें होतें असें चचनाम्यांत झटलें आहे. आपला हेतु निर्विघ्न सिद्धीस जावा झणून साहसीच्या मृत्यूची वार्ता वरेच दिवस कोणालाहि लागूं न देतां त्या दोघांनीं त्याच्या डोईजड अस-गाच्या सरदारांना आणि नातेवाईकांना कांहीं निमित्तानें राज-वाड्यांत बोलावून आणून कैद करून ठेविलें आणि या युक्तीनें त्यांच्याकडून होणाऱ्या प्रतीकाराचा आगाऊच बंदोबस्त केला. याप्रमाणें आपली सत्ता आधींच प्रस्थापित करून चचानें अजारी राजाच्या नांवानें एक फर्मान प्रसिद्ध केलें आणि त्या अन्वयेें राजरोसपणें राज्याचा अविकार आपले हातीं घेतला. कांहीं काळची सरदारांना कैद केलेल्या सरदारांच्या जहागिरी देऊन चचानें आपल्या बाजूस वळविलें व अशा रीतीनें आपली बाजू

मजबूत करून घेतल्यावर त्याने साहसीचा मृत्यु आणि त्याच्या मागून आपण गादीचे मालक झालों ही गोष्ट जाहीर केली. पुढे आपला पक्ष अधिक बळकट करण्यासाठी त्याने साहसीच्या राणाशी लग्न लाविले आणि या रीतीने त्याने सिन्धु देशांतील राज्यावर आपल्या घराण्याची मजबुतीने स्थापना केली अशी चचनाम्यांतील या राज्यक्रांतीची हकीकत थोडक्यांत आहे.

वरील हकीगतीपैकी साहसीच्या राणीचे चचावर प्रेम बसल्याची गोष्ट खरी असो वा खोटी असो, पण प्रधान असतांना चचाने गादी बळकाविली हे खरे दिसते व त्यांत आश्चर्यकारक किंवा असंभवनीय असे कांहीं नाही. अशी पुष्कळ उदाहरणे भरतखंडाच्या प्राचीन व अर्वाचीन इतिहासांतून काढून दाखविता येतील. पाटलिपुत्र येथील शुंग घराण्याचे राज्य बळकावणाऱ्या कण्वनामक प्रधानापासून तो मुसलमानी इतिहासांत बेदरच्या जेवट्या बहामनी मुलतानाचे राज्य बळकावणाऱ्या कासिमवरीदपर्यंत किंवा अलोकडच्या पेशवाईत किंवा नेपाळच्या राज्यांत ती घडलेली दिसतील. तसेंच, माजो राजाच्या राणीशी चचाने लग्न लाविल्याची गोष्ट मुद्दांसंभवनीय नाही. पदच्युत झालेल्या किंवा मरण पावलेल्या राजांच्या स्त्रिया त्याची गादी बळकावणाऱ्या नव्या राजांनी ह्मण्ट्या काकाप्रमाणे आपल्या कुटुंबांत घेतल्याची उदाहरणे प्राचीन इतिहासांत आढळून येतात. म्हणून सिन्धुदेशांतील राजक्रांतीत साहसीच्या राणीचे प्रत्यक्ष अंग होते असे जरी मानिले नाही तरी चचनाम्यांत वर्णिलेला एकंदर प्रकार चचासंबंधाने तरी विश्वसनीय समजावयास हरकत नाही.

आतां प्रधानाने गादी बळकावण्याचा हा प्रकार असंभवनीय नाही हे पाहिल्यावर या राजक्रांतीत विशिष्ट हेतु काय होता हे हि



पाहिलें पाहिजे. त्यांत कांहीं धर्माचा संबंध होता कीं काय ? याचें उत्तर पुढें येईल. चचाचें भाग्य थोर होतें. साहसीचा संबंधी चितोडचा मौर्यवंशी बौद्ध राजा यानें आपला हक्क सिन्धदेशावर सांगून चचाला दूर करण्याचा प्रयत्न केला. परंतु त्यांत चचालाच शेवटीं यश मिळालें. याप्रमाणें चचाचा पाय अधिकच स्थिर झाल्यावर त्यानें उत्तरेकडील कांहां संस्थानें आणि मुलतानचा प्रदेश जिंकून आपलें सामर्थ्य व कीर्ति आणखी वाढविली आणि आपल्या राज्याची सरहद्द काश्मीरच्या राज्यापर्यंत नेऊन भिडविली.

प्रथम चचानें इस्कंदिया व बाबिया हीं उत्तरेकडील संस्थाने आणि मुलतान व काखर हीं पूर्वेकडील राज्यें जिंकिली, आणि मग सिन्धु नदी ( आरबी-मेकरान ) वलांडून पश्चिमेस मोर्चा वळविला व तिकडे सिबिस्थानच्या महाराजाचा पराभव करून तो देश त्यानें अंकित केला. शेवटीं त्यानें आपली दृष्टी दक्षिणेकडे फिरविली व ब्राह्मणावादाच्या अवम लुहाणा नामक बालिष्ठ राजाला शरण यावयास सांगितलें. पण अवम लुहाण्यानें लढण्याचा निश्चय केल्यामुळें त्याचें ब्राह्मणावादेनजीक युद्ध झालें व त्यांत अवमाचा पराभव होऊन तो आपल्या नगरांत पळून गेला. चचानें लगेच ब्राह्मणावादेस वेढा दिला. तेव्हां त्या बौद्धधर्माय अवमानें तत्काळीन उत्तर हिंदुस्थानची राजधानी जी कनोज तेथील राजाशीं साद्य मागितलें. पण ते येण्यापूर्वीच तो मृत्यु पावला व त्याचा अल्पवयी पुत्र चचाचा अंकित झाला. अशा रीतीनें चचाचें भाग्य उदयास येऊन त्यानें ब्राह्मणावाद नगरांत प्रवेश

\*चचनामाकाराला वरील हकीकत बहुधा कोणा हिंदी मनुष्यानें मागितली असावी आणि म्हणूनच तिचें स्वरूप संस्कृत कवींच्या दिग्विजयाच्या स्वरूपासारखें दिसतें.

केला आणि तेथील लोकांना आपली प्रजा होण्याच्या अटीवर तेथेंच मुखानें राहूं दिलें.

या काळीं बौद्धधर्माची स्थिति किती निकृष्ट प्रकारची झाली होती हें चचनाम्यांतील ब्राह्मणावादेजवळील नवविहारच्या सामा-नीच्या ( श्रमणाच्या ) गोष्टीवरून दिसून येईल. उच्च प्रकारच्या तत्वविचारापासून घसरत घसरत हिंदुधर्म जसा याच काळीं विचित्र अंघ्र श्रद्धेपर्यंत आला होता, त्याचप्रमाणें बौद्ध धर्माचीही स्थिति झालेली होती. वर सांगितलेला नवविहार येथील श्रमण जबरदस्त सामर्थ्यावान् असा मांत्रिक असल्याची लोकांत ख्याति होती आणि ब्राह्मणावादच्या अघम राजास त्यानें साहाय्य केल्या-मुळेंच त्या शहराचा वेढा एक वर्षाहून अधिक काळपर्यंत आप-त्याला चालवावा लागला अशी चचाची कोणी समजूत करून दिली. तेव्हां अशा माणसाचा नायनाट करण्याची बुद्धि धरून चच त्याजकडे गेला. त्यावेळीं तो श्रमण माती वेऊन बुद्धाच्या मूर्ति करीत बसला होता. चचासारखा समर्थ राजा जवळ येऊन डोळे वटारून पाहूं लागला तरी त्याकडे श्रमणानें कांहीं वेळ लक्षच दिलें नाहीं. मूर्ती घडण्याचें काम संपल्यावर त्यानें चचा-कडे पाहिलें व लगेच एक गवताची चटई पुढें करून तीवर त्यास बसावयास सांगितलें. त्याप्रमाणें चच त्या आसनावर थोडा वेळ बसला, पण थोड्या वेळानें तो उठून गेला. श्रमणाचा वध तर त्याचे हातून झालाच नाहीं, पण उलट मोडकळीस आलेला नवविहार नीट करण्याचे कामीं त्या श्रमणाला साह्य करण्याचें त्यानें वचन दिलें. याप्रमाणें मनोवृत्तीला एकाएकीं बदल पडण्याचें कारण त्याला प्रधानानें विचारितां तो ह्मणाला मीं श्रमणाजवळ बसलों असतां कोणी राक्षस माझ्या डोक्यावर अंतरिक्षांत विरब्या घालीत माझ्यावर हल्ला करण्याचे बेतांत आहे असें मला दिसलें आणि

झणून भीतीने मला कांहीं करवलें नाहीं. असो, तात्पर्य एवढेंच कीं त्या काळीं बौद्ध श्रमणांच्या मांत्रिक सामर्थ्याविषयी कशा चमत्कारिक कल्पना लोकांत चालू होत्या हे दिसून येते.

वर सांगितलेल्या गोष्टींतील श्रमणांच्या वाटेस जाण्याचें जरी चचानें सोडून दिलें तरी एकंदरीत तो हिंदुधर्माचा कष्टा अभि-  
नानी होता आणि त्यामुळेच त्यानें बौद्धधर्माय राजाची गादी बळकावण्याचा प्रयत्न केला असें मानावयास आधार आहे. चच-  
नाम्यांत असें वर्णन आहे कीं ब्राह्मणावाद येथे असतांना चचानें तेथील लुहाणा आणि जाट या पराक्रमी लोकांचा सामाजिक दर्जा कमी होईल अशा तऱ्हेचे हुकूम फर्माविले. त्यांत कांहीं असें होतें कीं ह्या लोकांनीं अगदीं निकडीच्या प्रसंगाखेरीज शस्त्रें वापरूं नयेत, रेशमी वस्त्रें अंगावर घेऊं नयेत, काळ्या व तांबड्या रंगाचीं व वस्त्रें नेसावीं, खोगीर न घालतांच घोड्यावर बसावे, रस्त्यांतून जातांना पागोटो व जोडे घालूं नयेत; बाहेर जातांना नेहमीं आपली विशिष्ट खूण म्हणून बरोबर कुत्रें ध्यावे; तसेंच ब्राह्मणा-  
वादाच्या सुभेदाराला त्यांनीं जळाऊ लाकडांचा पुरवठा करावा आणि वाटाड्यांचे व गुमहेरांचें काम करून त्याशीं त्यांनीं विश्वा-  
सानें आणि प्रामाणिकपणें वागावे. हे नियम चचानें केल्याबद्दलची चचनाम्यांतील हकीगत विश्वसनीय असून ते नियम पुढें त्याच्या मुलाच्या कारकीर्दीतहि अमलांत होते. इतकेंच नव्हे तर आरब-  
लोकांनीं सिन्धदेश काबीज केल्यावर महमद कासिमानें देखील तेच नियम चालू ठेविले होते असेंहि चचनाम्यांत सांगितलें आहे. जाट लोकांवरील हे निर्बंध थोड्या बहुत प्रमाणांत अजूनहि अमलांत आहेत. अजून जाटांच्या कांहीं जाती बोटक्यानें फिरतात. रज-  
पुतांच्या अमदानींत सुद्धां जाट लोकांना शिरस्त्राणें घालण्याची, तांबडें पागोटें बांधण्याची, विवाह प्रसंगीं वराचे मस्तकीं मुकुट

ठेवण्याची तशीच बायकांना नाकांत नथ घालण्याची मोकळीक नव्हती. पुढें जेव्हां घटवाल जाटांनीं रजपुतांचा मोड केला तेव्हां त्या जाट लोकांवरील हे अपमानकारक घाणेरडे निर्बंध त्यांना काढून टाकिले. तेव्हांपासून त्यांना **मालिक** ही संज्ञा प्राप्त होऊन ते तांबडीं पागोटीं डोक्यांत घालूं लागले. ( इवेटसनकृत पंजाबांतील जातीचें वर्णन, पा. १३० ).

लुहाणे व जाट हे त्रासदायक बंडखोर लोक असून वाट-माग्यांचें व लुटार्यांचे काम करीत म्हणून चर्चानें त्यांवर हे निर्बंध लादिले असें म्हणतां येईल. पण त्यांच्यावरील या निर्बंधांचें दुसरे कारण वर दिलेल्या अटीच्या वर्णनावरूनही सहज कळण्यासारखें आहे. तें असें की, हे लोक आपल्याला क्षत्रिय म्हणवीत आणि तदनुसार शस्त्रे वाळगणें, घोड्यावर वसणें, तांबडीं पागोटीं घालणें इत्यादि क्षत्रियांचे सामाजिक हक्क ते वजावीत. पण आम्ही पूर्वी दाखविलेंच आहे कीं जाट हे आर्य असून मूळचे म्हणजे वैदिककालीन विशू आहेत तथापि त्यांनीं बौद्धधर्म स्वीकारून बौद्धधर्मी राजांच्या वेळीं वैश्य आचार पाळले नसावेत. बौद्धधर्मांनीं जातिभेद झुगारून दिला होता हें प्रसिद्धच आहे. त्याप्रमाणें त्यांतील भिक्षुवर्ग जात मानीत नसे. इतर व्यवहारी लोकांनीं कांहीं जाति-निर्बंध सोडिले नव्हते. जातीचें सामर्थ्य या देशांत नेहमीच अधिक आहे. तथापि बौद्धांच्या मूळ धर्मतत्वांत जातिभेदाच्या स्थान नसल्यामुळे बौद्ध धर्मीय जातीत जातिबंधनें शिथिल झालीं असलींच पाहिजेत. लुहाणे व जाट लोक बहुधा या वर्गांतील असावेत. बौद्ध धर्माच्या छत्राखालीं त्यांनीं आपल्या जुन्या वैदिकधर्मी चालीरीति थोड्या बहुत तरी सोडून दिल्या व त्यामुळे कठ्या अभिमानी जात-वाल्यांना त्यांच्याविषयीं तिरस्कार उत्पन्न होऊन हिंदुधर्माचें

डोकें वर आल्याबरोबर या मुळच्या वैश्य असलेल्या परंतु आतां आचारहीन झालेल्या जाट लोकांना विशेषतः त्यांच्या शेतकी करण्याच्या व इतर व्यासंगावरून त्यांनें शूद्र लेखिलें, आणि जातिभेदाचा कोट पुन्हां बळकट करण्याचा प्रयत्न केला. जाट लोक शेतकीचा धंदा करून रहात; व बौद्ध धर्मानुयायित्वा-मुळे वैदिक यज्ञयाग व विधि मानीत नसत. तसेंच त्यांच्यांत स्त्रियांचे पुनर्विवाह होत\* ही त्यांच्या अवनतीचीं कारणें बहुधा झालीं असावीत. असो, वास्तविक कारण कांहीं असलें तरी, जाट व लुहाणे यांवर चर्चानें नातलेल्या निर्वंधाचें मुख्य कारण धर्माभिमानी हिंदूंच्या मतें ते शूद्र होते असेंच दिसतें, ही गोष्ट अशा प्रकारच्या धार्मिक समजुतीला बळी पडून हिंदुस्थानांतील अनेक शौर्यशाली जातींचे लोक शस्त्राम्नें सोडून नेमळट मेंढरें होऊन बसले याबद्दल कोणाहि हिंदी इतिहासकाराला खेद वाटल्या-शिवाय राहणार नाहीं. लुहाणे लोक मुळचे कदाचित् क्षत्रिय असून हल्लीं केवळ वैश्यवृत्ति झाले आहेत. तरी जाटांमध्ये अद्यापि जोमदार पणाची निर्भयता व लढवय्येपणा बऱ्याच प्रमाणांत दृष्टीस पडतात.

या हकीमतींत एक आश्चर्याची गोष्ट अशी आहे कीं, ज्या लुहाणे व जाट लोकांना चर्चानें शूद्रांच्या स्थितीला पांचविले त्यांच्याच अधम राजाच्या विधवा राणीशीं त्यांनें लग्न लावून पूर्वीं राजकीय घालमेलीसाठीं साहसीच्या विधवा राणीशीं केलेल्या विवाहाची पुनरावृत्ति केली, याचें कारण ही पूर्वींचेच राज्यावरील हक्क बळकट करण्याचे धोरण होय हें सांगणे नको. असो, ब्राह्मणानें चारीवर्गांच्या स्त्रिया करण्याचा संप्रदाय अद्याप बंद नव्हता.

\* आजमितीला देखाळ जाट आणि रजपूत यांमध्ये मुख्य भेद हाच आहे की रजपुतांत स्त्रीपुनर्विवाह अमान्य अगून जाटांत तो केरवा नांवांनें चालू आहे.

याप्रमाणें ब्राह्मणाबादचें राज्य आपण हस्तगत केल्यावर चचाचे पाय सिन्धुदेशाच्या राज्यावर चांगलेच रोवले व तेथें त्यानें पुढें कित्येक वर्षे निर्विघ्नपणें राज्य केलें. त्याचा अन्त केव्हां झाला हें निश्चयानें सांगतां येत नाही. पण अरबलोकांनीं सिन्धदेश इ. स. ७१२ त काबीज केला त्यावेळीं चचाच्या मागाहून गादीवर आलेला ब्राह्मण राजा जो दाहर त्यानें ३३ वर्षे राज्य केलें होतें, असें जें चचनाम्यांत वर्णन आहे, त्यावरून पहातां दाहर हा इ. स. ६७९ त गादीवर आला असला पाहिजे, आणि चचाचा भाऊ चंद्र हा चचाच्या मागे व दाहराच्या पूर्वी ७ वर्षे राज्य करीत होता असेंहि चचनाम्यांत सांगितलें असल्यामुळे चचा इ. स. ६७२ त मरण पावला असावा. अर्थात् त्यानें मुमारे २२ वर्षे राज्याचा उपभोग घेतला असावा असें म्हणावयास हरकत नाही.

चचाच्या मृत्यूनंतर त्याचे मुलगे कर्ते असते तर त्याच्या मागाहून त्याचा भाऊ चंद्र हा सात वर्षे गादीवर येण्याचा संभव नव्हता. म्हणून असें दिसतें कीं, चचाच्या मृत्युसमयीं दाहर हा अल्पवयस्क असावा आणि तसा तो होता तितकाच काळ काय तो चंद्राच्या हातीं राज्यकारभार असावा. हा चंद्र पुढें बौद्ध भिक्षु झाल्याचें वर्णन आहे. तो ब्राह्मणाबाद येथेंच रहात असे व तेथें बौद्ध धर्माची छाप अद्यापि कमी झालेली नव्हती. चंद्राच्या नंतर वयांत आलेला दाहर स. ६७९ त गादीवर बसला. सिन्ध प्रांताचें मुख्य शहर जें अजोर तेथेंच त्याची राजधानी असून ब्राह्मणाबादच्या मांडलीक राज्याचा कारभार त्याचा भाऊ दाहरशिया हा पहात असे. हा भाऊ दाहराहून वडील होता असें चचनाम्यांत सांगितलें आहे, पण तें चुकीचें दिसतें. चचनाम्यांत या बंधूंच्या आणखी कांहीं गोष्टी दिल्या आहेत. त्यांचें पुढें आपसांत बनेनासें

झालें व त्यांच्या बाई नांवाच्या बहिणीच्या विवाहासंबंधांत त्यांच्यांत तंट्या उद्भवून दहरशियानें दाहराचा खून करविण्याचा प्रयत्न केला, परंतु बुद्धिमान नांवाच्या दाहराच्या प्रधानानें आपल्या चातुर्याने त्याचा बचाव केला वगैरे सगळ्या गोष्टी खऱ्या ऐतिहासिक असतीलच असें नाहीं. तथापि एवढें खरें कीं, दाहर हा एकंदरीत बलाढ्य राजा असून त्यानें,\* आपले भाऊ व नातेवाईक म्हणजे चंद्राची संतति यांना सिन्धच्या आधिवास्यांतील लहान लहान संस्थानांवर नेमिलेलें होतें. दाहर हा चचाच्या साहसीच्या विधवा राणीपासून झालेला मुलगा होता, असें चचनाम्यांत एके ठिकाणीं ह्मटलें आहे. पण त्याविषयीं संशय वाटतो. दाहर, दाहरशिया व बाई हीं सगळीं तिचींच मुले होतीं असें एकदां


सिबिस्तानच्या म्हााराजाचा चचाकडून पराभव झाल्यावर त्यानें कनोजच्या राजाचा आश्रय करून त्याच्या मदतीनें सिन्ध देशावर स्वारी केली असें चचनाम्यांत वर्णन आहे, व तें खरें असावें. कनोजचा राजा व मठा हे दोघेहि बौद्ध असल्यामुळे तसें होणें खरेंच संभवनीय दिसतें. चचाची एक मुलगी काश्मीरच्या राजाला दिलेली असून, तिचा मुलगा, कनोजचा राजा साहिरस ( श्रीहर्ष ) आणि त्याचा भाऊ राशील अशा तिघांनीं मिळून सिन्ध प्रान्तांवर स्वारी केली, पण त्यांचा दाहरानें युक्तीनें पराभव केला, असें सदर बखरींत वर्णन आहे. त्यांतील बारांक सारीक गोष्टीहि ऐतिहासिक आहेत असें ह्मणतां येत नाहीं. कारण साहिरस हा उघडच कनोजचा श्रीहर्ष होय, व आगवांच्या स्वाराच्या वेळा त्याचा कीर्ति या देशांत सर्वत्र दुमदुमत होती. पण दाहराच्या कारकीर्दीत श्रीहर्ष ह्यात नसावा असें आम्हाला वाटतें. कनोजच्या राजानें सिन्धप्रान्तावर दाहराच्या अमदानीत स्वारी केलीच असेल. तर तो दुसरा कोणी राजा असेल. चचनाम्यांत आणखी रमलच्या राजानेंहि सिन्ध देशावर स्वारी केल्याचें सांगितलें आहे. रमल ह्मणजे आरबी भाषेत वाळवंट असा अर्थ असल्यामुळे हा रमलचा राजा म्हणजे राजपुतान्यांतील वाळवंटापैकीं भावलपर अथवा जेसलमीर यापैकी कोठला तरी भाटी राजा असावा.

सांगितल्यावर पुढें चचनाम्यांत दुसरे ठिकाणीं बाई ही एका जाट स्त्रीपासून झालेली चचाची कन्या होय असें म्हटलें आहे. कदाचित असें असेल कीं, हिंदु राजांचा त्या वेळच्या रिवाजा-प्रमाणें चचानें ब्राह्मण, क्षत्रिय, वैश्य ( जाट ) व शूद्र ( साहसीची विधवा ) अशा सर्व जातीच्या स्त्रियांशीं लग्नं केलेलीं असून त्यांत ब्राह्मण स्त्री पासून दाहर झालेला असावा. कारण त्याला तत्कालीन ब्राह्मणांनीं ब्राह्मणच म्हटल्याचें चचनाम्यांत सांगितलें आहे. परंतु राजस्थानचा इतिहासकार टॉड ह्यणतो कीं, दाहरचें घराणें रजपुतांच्या मूळ छत्तीस घराण्यांपैकीं एक होय. या विषयाचा अधिक विचार पुढें करावयाचा असल्यामुळें येथें तो इतकाच सोडून आपण अरब लोकांनीं दाहराचा पाडाव करून सिन्ध देश कसा जिंकिला व त्यामुळें हिंदुस्थानच्या इतिहासाला नवीनच वळण कसें लागलें याच्या वर्णनाकडे वळूं.

---



## प्रकरण २ रें.



### अरबांनीं सिन्ध जिंकणें.

भारतखंडाच्या एकंदर भागांपैकीं सिन्ध प्रांत परकीय लोकांच्या हल्ल्याला केव्हांहि प्रथम बळी पडण्यास योग्य असल्यामुळें त्याची तुळना सुसरीच्या नाकांशी करतां येईल. हिंदुस्थानाची पाठ हिमालयाच्या बर्फाच्छादित शिखरांनीं सुसंरक्षित असल्यामुळें कठीण खवल्यांच्या सुसरीच्या पाठीप्रमाणें त्यावर त्या बाजूनें हल्ला चढविणें अशक्यच आहे. तसेंच त्याच्या शिरोभागावर आणि गंडप्रदेशावर हिंदुकुश आणि सुलेमान हे नगराज पहारा करीत असल्यामुळें त्या बाजूकडूनहि हा देश बहुधा अमेद्यच आहे. पण हे पर्वत सोडून दक्षिणेकडे सिन्धु नदी जेथें समुद्राला मिळायलास जाते तो भाग मात्र नैसर्गिक संरक्षण साधनाच्या अभावीं उघडा पडून परकीय स्वाय्यांना वारंवार पात्र झालेला आहे. हा भारतखंडाचा नासिका प्रदेश हस्तगत करावयाचा ह्मणजे प्रथम विर्जल अशा बालुकामय प्रदेशांतून येणाराला यावें लागतें हें खरें—पण अशाच रहाणीची नित्य संवय असलेल्या लोकांना उंटांवरून व खेंचरांवरून त्यांत येऊन उतरणें कठीण नाहीं. म्हणून याच भागावर प्राचीन काळीं परकीय स्वाय्यांचा पुनः पुनः मारा झालेला दिसून येतो.

ज्याकाळच्या इतिहासाचा प्रस्तुत आपण विचार करीत आहों त्या काळापूर्वी पारसीक लोकांनीं सिन्ध प्रान्तावर अनेकवार स्वाय्या करून तो जिंकला; पण तितक्या सर्व प्रसंगीं तेथील हिंदी रहिवाशांनीं नेट करून आपलें स्वातंत्र्य पुनः पुनः प्रस्था-

पित केले. चचानें उलथून पाडलेलें राजघराणें तेथें सुमारे १५० वर्षें राज्य करित होतें आणि त्यानंतर चच आधि त्याचा पुत्र-दाहर यांनीं मिळून जवळ जवळ ६० वर्षें सिन्धप्रांतावर आपला अधिकार चालविला. पण दाहराचे कारकीर्दीत अरब लोकांनीं जो एकदां हा प्रदेश जिंकिला तेव्हांपासून म्हणजे इ. स. ७१२ पासून तहत आजपर्यंत तो मध्यंतरी थोडीशीं वर्षें खेरीज करून परकीयांच्याच हातांत राहिला आहे. अशारीतीनें अरब लोकांच्या हल्ल्याला कायमचा बळी पडावयला ८ व्या शतकाच्या आरंभी या देशाला विशेष काय कारणें झालीं, तसेंच पुढें बाराव्या शतकाच्या अखेरीस देशाच्या इतर भागाचीहि तीच स्थिति कां झाली याचा सविस्तर विचार करणें अवश्य आहे, व अशा विचाराचीं साधनें बहुतेक आठव्या शतकांतच लिहिलेल्या चचनाम्यांत बरीच मिळण्यासारखी आहेत ही सुदैवाची गोष्ट आहे.

कित्येक खलिफांच्या अमदानींत अरब लोकांनीं सिन्ध प्रांतावर तो जिंकण्याच्या बुद्धीनें वारंवार हल्ले चढविले, परंतु ते निष्फळ झाले असें चचनाम्यांत वर्णन आहे. पुढें जेव्हां संपूर्ण पारसिक ह्मणजे इराण देश त्यांच्या ताब्यांत आल्यामुळें ते कायमचे सिन्ध-प्रान्ताच्या जवळ येऊन बसले व अशा रीतीनें त्यावर हल्ले चढविण्यासाठीं आधार ह्मणून जवळच मजबूत ठिकाण त्यांना प्राप्त झालें; तेव्हां पुनः एकवार हा प्रांत जिंकण्याचा नेटाचा प्रयत्न त्यांनीं केला. त्यांना संधिहि यावेळीं चांगलीच सांपडली. यापूर्वीं अरबस्थानापासून महंमदी धर्माची प्रगति जलमार्गानें थेट सिंहाल-द्विपापर्यंत झालेली होती. खलिफ वालीद त्यावेळीं बगदाद येथें राज्य करित होता; त्याला देण्यासाठीं बहुमोल मोत्यांचीं व रत्नांचीं भेट सिंहालद्वीपच्या राजापासून घेऊन कांहीं स्त्रीपुरुष मुसलमान यात्रेकरू गलबतांतून इराणी आखाताच्या मार्गानें तिकडे चालले

असतां वाटेंत प्रतिकूल वारा लागून त्यांचीं गलबतें सिंधुनदीच्या पश्चिम तीरावरील देवल नांवाच्या सिन्धुप्रांतांतील बंदराला घेऊन लागलीं. सिंधु नदीच्या मुखाजवळील दुःआवांत यावेळीं दरोडेखोर व वाटमाऱ्यांचीं कांहीं वस्ती असून त्यांच्यापासून लोकांना फार उपद्रव होत असे. ते नांवाचे बौद्धधर्मीय होते, व त्यांचे शील अत्यंत घाणेरडें होतें असें ह्युएनत्संगानेहि म्हटलें आहे. उपरिनिर्दिष्ट मुसलमान यात्रेकरूंचीं तारवें बंदरास लागल्या बरोबर या दरवडेखोरांनीं त्यांच्यावर हल्ला चढविला आणि त्यांच्यापाशीं असलेल्या सर्व मूल्यवान् जिनसा हिंसाऊन घेऊन देवल गांवीं नेल्या व त्या सर्व स्त्रीपुरुष यात्रेकरूंना कैद करून ठेविलें. देवल शहराच्या अधिकाऱ्यांनीं वास्तविक पहातां याचा बंदोबस्त करावयास पाहिजे होता; निदान चौकशी तरी करावयाला हवी होती. पण त्यांचाहि कदाचित त्या लुटोमध्ये भाग असल्यामुळें तशी चौकशी झाली नाहीं. पूर्वीप्रमाणें या असल्या प्रकाराबद्दल हज्जाज नामक इराणच्या सुभेदारानें दाहर राजाकडे तक्रारी केल्या होत्या. पण दाहरानें त्यावर असें उत्तर दिलें होतें कीं “हें नीच काम जे दरवडे खोर करतात ते फार बलाढ्य असून आह्मालाहि जुमानीत नाहींत.” समर्थ अशा राजाला असलें उत्तर देणें अनुचितच होतें, व त्याचा फायदा घेऊन हज्जाज यानें खलिफ वालीदचें मन वळवून त्याकडून सिन्धुप्रांताच्या राजा विरुद्ध धार्मिक युद्ध पुकारविलें. सिंधुप्रांत ( अरबी भाषेंत सिंदु व हिंद ) काबीज केल्यावर जी लूट मिळेल ती स्वारीच्या खर्चाच्या दुप्पट तरी असेल अशी हज्जाजनें खात्री दिल्यामुळें खलीफहि पुकारण्यास तयार झाला.

एवढें झाल्यावर इराणची राजधानी कूफा येथें हज्जाजनें स्वारीची कडेकोट तयारी केली आणि तिचें सैन्यापत्य आपला भाचा व जांवई जो महंमद कासिम त्याकडे सोपविलें. महंमद कासिम

हा सरळ कट्टा मुसलमान असून चतुर व कर्तृत्ववान् सेनापति होता. सिरिया प्रान्तांतील शामहून आलेले ६००० बड्या घराण्यांतील लोक त्याला मिळाले. महंमद कासिमानें तटबंदीचीं शहरें व किल्ले पाडून टाकण्यासाठीं लोलगदा यंत्रें आणि भडिमार यंत्रें बरोबर घेतलीं. तीं प्रथम त्यानें शिराज बंदरांत गलबतांवर चढविलीं व तेथून जलमार्गानें देवाल येथें पाठविलीं, व महंमद कासिम स्वतः सैन्यानिशीं मेकरानच्या मार्गानें खुष्कीनेंच परस्पर देवालकडे निघाला. वाटेंत त्यानें अर्मन वेला येथें मुक्काम केला, व नंतर योग्य वेळांत देवालास येऊन पोहोंचला; इतक्यांत त्याची गलबतेंहि समुद्राच्या वाटेनें तेथें येऊन ठेपलीं. नंतर अल्पकाळांतच महंमद कासिमानें आपलीं यंत्रें खालीं उतरवून त्यांच्यासह सैन्यानिशीं देवालच्या तटा बाहर तळ दिला व तेथून शहरावर हल्ला चढविला. इकडे हज्जाजनें या सैन्याशीं इराणहून नित्य दळणवळण ठेवण्यासाठीं सांडणां स्वारांची योजना केली व तद्वारा त्या सैन्याच्या हाल चालीवर प्रत्यक्षपणेंच बारीक नजर ठेविली.

शत्रूनें एवढें केलें तरी देवालच्या बचावासाठीं दाहरानें काडी मात्र उपाय केला नाहीं. त्यांच्या हाताशीं आलाफी नांवाच्या आरबाच्या नेतृत्वाखालीं ५०० आरब लढवऱ्यांची एक टोळी होती. आलाफी हा आपल्या देशांत खून करून शिक्षेच्या भीतीनें इकडे पळून आलेला होता. कासिमानें देवालला वेढा दिला आणि आपलीं भडिमार यंत्रें सुरू केलीं, तेव्हां दाहरानें पुढें काय करावें म्हणून आलाफीचें मत घेतलें. परंतु त्याला जेव्हां आलाफीनें सांगितलें कीं, महंमद कासिम हा अजिंक्य आहे, तेव्हां तो कांहीं एक न करतां स्वस्थ बसला. कदाचित् त्याला असेंहि वाटलें असेल कीं, देवाल शहर बंदो-

बस्ताचें असल्यामुळें पूर्वीं अनेकवार जसा त्या शहरानें अरबा-  
विरुद्ध टिकाव धरला होता तसा तें आतांहि धरील. पण त्याच;  
असा समज असल्यास तो चुकीचा होता. आतांचा हल्ला पूर्वींच्या  
मानानें पहातां फार मोठ्या प्रमाणावर असल्यामुळें लवकरच  
देवाल शहर विजयी कासिमाच्या हातीं आलें. या हल्ल्याच्या  
बाबतींत एक विशेष गोष्ट सांगण्यासारखी आहे; ती अशी कीं,  
या शहरांत एक देवाचे मंदिर असून त्याच्या कळसावर त्याहूनहि  
उंच ध्वज फडकत होता, व त्यांत कांहीं मांत्रिक साधन  
केलेलें होतें असा तेथीठ लोकांचा समज होता. त्या अन्वये त्यांची  
अशी खात्री होती कीं, जोवर तो ध्वज पडला नाही, तोवर देवाल  
नगराला धास्ती नाही. हें कासिमाला कळतांच त्यानें मंदिरावर  
आपला मोर्चा वळविला, आणि ५०० माणसांकडून भडिमार  
यंत्र चालवून ध्वजासह मंदिराचें शिखर खाली पाडिलें. झालें,  
मंदिर व ध्वज पडल्याबरोबर सगळें शहर त्याच्या स्वाधीन झालें.  
असल्या मांत्रिक यंत्राच्या व जादूटोण्याचा गोष्टीवर तत्कालीन  
सर्वच लोकांचा विश्वास असे. मग ते बौद्ध असोत वा आरब असोत.  
एतद्विषयक बगदादचा खलिफा जो हरून-अल-रशीद त्याच्या  
आरबी भाषेंतील अद्भुत पण असंभाव्य कथा प्रसिद्धच आहेत.  
या गोष्टी इतिहासकारानें वाजूळ ठेवल्या तरी युद्धप्रसंगीं विजय  
मिळविण्याच्या कामांत सुधारलेल्या राक्षसी लढाऊ यंत्रांचेंहि मोठेंच  
महत्त्व आहे हें त्याला नमूद केलेंच पाहिजे. आज जें प्रचंड तोफांचें  
महत्त्व आहे तसेंच त्यावेळीं भडिमार यंत्रांना (Catapults) होतें,  
व तीं चालविण्याच्या कामीं आरब लोकांनीं चांगलें प्रावीण्य संपा-  
दिलें होतें. पण हिंदु लोक त्याविषयीं अनभिज्ञ असल्यामुळें अरब  
लोकांचा हा विजय अंशतः तरी त्यांच्या सुधारलेल्या चातुक्य  
यंत्राच्या जोरावर घडून आला असें कबूल करावें लागतें.

याप्रमाणें देवालचा पाडाव केल्यावर विजयी आरबांनीं तेथील हिंदु व बौद्ध लोकांना महंमदीय लोकांच्या भयंकर युद्ध प्रकाराचा पहिला धडा शिकविला. तो असा कीं, त्यांनीं त्या नगरांतील सर्व पुरुष मंडळीची सरसकट कत्तल केली. दुबळ्या बनलेल्या त्या लोकांनीं केविलवाण्या मुद्देनें आपले जीव वांचवून दया करा म्हणून कासिमाची प्रार्थना केली, तेव्हां 'मला दया करण्याची आज्ञा नाही' एवढेंच त्यानें उत्तर दिलें. हिंदी लोकांवर एकदां असल्या भयंकर प्रकारांनीं जरब बसवून पुनः त्यांनीं केव्हां डोकें वर करूं नये असाहि कदाचित् असले अत्याचार करण्यांत कासिमाचा हेतु असेल. असो, देवाल येथील उपरोक्त मोठें मंदिर जेव्हां त्याच्या हस्तगत झालें, तेव्हां कासिमाला त्यांत 'बुद्धाच्या आश्रयास राहिलेल्या ७०० सुंदर स्त्रिया' आढळल्या, त्यांना अर्थात् त्यानें दासी करून टाकिलें हें सांगावयास नकोच. हें मंदिर बहुधा बौद्ध भिक्षुणींचा विहार असावें. कारण देवाल शहर बहुतांशीं बौद्धधर्मीय असून त्याचा सुभेदारहि बौद्धच होता. त्याचें नांव जहीन असें चचनाम्यांत सांगितलें आहे. हा जहीन नगराचा पाडाव झाल्या बरोबर तेथून निसटला व नेरून शहरीं दाहराचा जयसिंह नांवाचा एक मुलगा होता त्याला जाऊन मिळाला, इकडे गलबतांवरील कैद केलेल्या मुसलमान यात्रेकरूंना दाखवून देणाऱ्या लोकांना जीवदान देण्याचें कासिमानें कबूल करून ते सांपडल्यावर त्यानें आपलें वचन पुरें केलें. इतकेंच नव्हे, तर तीं माणसें कैदेंत असतां त्यांना ममतेनें वागविल्या बदल त्यांच्यावरील अधिकाऱ्यालाहि त्यानें सोडून दिलें. तरी पण कैद्यांना वागविण्याच्या बाबतींत तेव्हांचे मुसलमान व बौद्ध लोक यांमध्ये केव्हढी तफावत !! कासिमानें त्या अधिकाऱ्याला जीवदान दिलें खरें, पण त्याला मुसलमान करून सोडलेंच.

एवढें झाल्यावर कासिमानें देवाल नगराची लूट करविली, आणि तींत सांपडलेल्या मालाचे पांच भाग करून खलीफाला देण्यासाठीं त्यांतील एक सरकारी वांटा म्हणून धर्माज्ञेप्रमाणें हज्जाकडे पाठवून दिला, व उरलेले चार भाग त्यानें आपण स्वतः व आपले सैनिक यांमध्ये ठरीव नियमानुसार वांटून घेतले. लुटीचा वांटणीचा असा हा धर्मोक्त प्रकार असल्यामुळें अरब लोक सरकारासाठीं व त्याबरोबर आपल्या स्वतःच्या हितासाठीं फारच मोठ्या निकरानें लढत व विजय-संपादनार्थ शिकस्तीचा प्रयत्न करीत. कारण जय झाल्यास त्यांत राजा, सेनापति व प्रत्येक सैनिक यांचें सारखेंच स्वहित होतें. अरब लोकांना मिळालेल्या अव्याहत जयाचें हें हि अंशतः एक कारण आहे.

मुसलमानांनीं सुरू केलेल्या भरतखंडाच्या या विजयसत्राला असा हा भयंकर आरंभ होऊन त्यांत देवाल नगराचा बळि प्रथम पडला. पूर्वी सांगितल्याप्रमाणें तेथील बहुतेक सर्व पुरुष मंडळीची कत्तल झाली, सर्व संपत्ती अरबांनीं लुटून नेली, खुषीनें किंवा जवरीनें अनेक लोकांना महंमदीय धर्माची दीक्षा देण्यांत आली, आणि बहुतेक तरुण स्त्रियांना दासी म्हणून इराणाकडे रवाना करण्यांत आलें. याप्रमाणें भयंकर अत्याचार करून कासिमानें देवालच्या कारभाराची व्यवस्था लाविली, व तेथून पुढें नेरूनकडे कूच केलें. हें शहर सिन्धुनदीच्या पश्चिम तीरावर देवालच्या बरेंच वर आजच्या हैदराबाद नजीक वसलेलें होतें. कासिमाला तें काबीज करावयास मुळीच प्रयास पडले नाहींत. त्याचा बौद्ध-धर्मीय सुभेदार त्या वेळीं तेथें नसल्यामुळें त्याच्या तटाचे दरवाजे बंद होते खरे; पण तेथें थोड्याशा सैन्यानिशीं असलला दाहराचा मुलगा जयसिंह हा बापाच्या आज्ञेवरून नदीपलीकडे ब्राह्मणाबाद येथें निघून गेल्यामुळें लढण्यास कोणी पुढें येण्यासारखेंच नव्हतें.

काहीं वेळानें तो बौद्ध सुभेदारहि परत आला व कासिमाच्या छावणींत जाऊन त्याला शरण गेला. तसेंच त्यानें कासिमाच्या सैन्याला विपुल सामुग्री पोंचविण्याचें कबूल केल्यामुळें नेरूनचा बचाव झाला. लगेच महंमद कासिमानें त्यांत प्रवेश करून एक देवालय मोडून त्यावर मशिदीची उभारणी केली आणि नगराचा कारभार हातीं घेऊन त्याचीहि व्यवस्था लाविली.

पुढें कूच करितांना वाटेंत न जिंकिलेला प्रदेश मुळींच राहूं नये म्हणून कासिमानें प्रथम सिन्धुनदीच्या पूर्वेस न जातां तसाच उत्तरेकडे शिबिस्तानवर मोर्चा धरिला. तेथील लोक म्हणजे शिबि लढवय्ये क्षत्रिय होते. त्यांची राजधानी तटवंदीची असून तेथे चंद्राचा मुल्गा व दाहराचा चुलत भाऊ वत्सराज हा अधिकाऱ्यावर होता. त्यानें कासिमाशी दोन हात करण्याचें ठरवून तटाचे दरवाजे बंद केले. पण तेथील बहुतेक लोक बौद्धधर्मीय असल्यामुळें त्यांनीं वत्सराजाला निक्षून सांगितलें कीं “आम्हीं भिक्षु, आमचा धर्म म्हणजे अहिंसा; व्याघ्रमाणें युद्ध करणें व हत्या करणें हें आम्हांला निषिद्ध. शिवाय तुमचें ठिकाण मात्र मजबुतीचें. अरब लोक आमचें ठिकाण काबीज करून आमचे प्राण व धन हरण करतील अशी आम्हांला भीति वाटते. म्हणून तुम्हीं त्याच्याशीं संधिच करावा असें आमचें तुम्हांला सांगणें आहे.” हा भागूबाईचा सल्ला वत्सराजाला अर्थातच रुचला नाहीं व त्यानें युद्ध सुरू केलें. कासिमानें नदी मार्गानें गदायंत्रें व भडिमार यंत्रें गळबतांतून नेरूनपर्यंत आणविलीं, व पुढें सिबिस्तानपर्यंत खुफांनीं नेऊन त्या राजधानीवर मारा सुरू केला. तेव्हां आंतील बौद्ध मंडळीनें कासिमाला निरोप पाठविला कीं, “आम्हीं शेतकरी, कारागीर, व्यापारी व इतरहि सर्व लोक मिळून वत्सराजाचा पक्ष सोडिला आहे व त्याचा अधिकार आम्ही आतां मानीत नाहीं.”



याचा परिणाम असा झाला कीं, सिबिस्तानी थोड्याच वेळांत कासिमाच्या हातीं पडलें, व आंतील किल्ल्याचें रक्षण करणें आतां कठीण असें वाटून वत्सराज रात्रीचे काळोखांत संधि साधून आपल्या माणसांसह तेथून निसटून बुधिया नगराकडे पळून गेला. तो गेल्यावर महंमद कासिमानें सिबिस्तानांत प्रवेश करून तें लुटलें, पण त्यांतील समानी ( श्रमण ) म्हणजे बौद्ध लोकांना मात्र हात लावला नाही. लुटींत सांपडलेल्या वस्तूंचा पंचमांश त्यानें नित्यनियमाप्रमाणें हज्जाकडे लावून दिला, आणि बाकीचा भाग सैनिकांत वांटून टाकला. मग सिबिस्तानांतील किल्ला व भोंवतालचा प्रदेश यांच्या कारभाराची योग्य व्यवस्था लावून तो सैन्यासह तेथून वत्सराजाच्या मार्गे लागण्यासाठीं बुधियाकडे निघाला. तेथें युद्ध होऊन तोहि सर्व मुळुख कासिमाच्या ताब्यांत आला. याप्रमाणें सिन्धुनदीच्या पश्चिमेकडील सर्व प्रदेश हस्तगत केल्यावर कासिम सिबिस्तानांत मुळींच सैन्य न ठेवतां सिन्धुनद वळंडून पूर्वेकडे जाण्याचा विचार करण्यासाठीं नेरूनला परत आला. या ठिकाणीं सिन्धुनदीच्या प्रवाहाच्या दिशेंत आज मितोस फारच बदल झालेला आहे; नेरून म्हणजे आजचें हैदराबाद पूर्वी त्या प्रवाहाच्या पश्चिमेस होतें तें आतां प्रवाह फिरल्यामुळें पूर्वेस झालें आहे.

येथें नेरून आणि सिबिस्तान येथील बौद्ध लोकांच्या वर्तणुकीचा थोडा तरी विचार करणें अवश्य आहे. या बाबतींत गिबन या रोमन साम्राज्याच्या इतिहासकारानें ख्रिस्ती धर्मासंबंधानें जो शेर मारला आहे, तोच या बौद्धांनाहि लागू पडतो. गिबन म्हणतो, ख्रिस्ती धर्मांमुळें रोमन लोकांना आलेला दुबळेपणा हाच त्यांच्या जहासाला मुख्यत्वेन कारणीभूत झाला. तसा हिंदुस्थानाच्या स्वातंत्र्यावर घाला पडावयासहि बौद्धधर्माचा प्रसार आणि

जोरच येथें विशेषेंकरून कारण झाला असें इतिहासाला नमूद केल्याशिवाय गत्यंतर नाही. “ ख्रिस्ती धर्मानें तरी ट्यूटानिक लोकांना कोठें दुबळें केले ? तसें पौरुष देशांत सुद्धां सगळेच लोक दुबळे झाले असें नाही. मंगोलियन वंशीय व त्यांत विशेषतः जपानी लोकांवर तसा दुबळेपणाचा परिणाम झालेला नाही” असें कोणी म्हणेल. पण जीवंत प्राण्यांना न मारण्याचें जें अहिसेचें तत्व व तदनुसार मांसाहाराचा निषेध यांचा येथील जनतेच्या मनावर मुख्य धार्मिक गोष्टी म्हणून खोल परिणाम झाल्यामुळे त्यांचें आचरण मवाळ सौम्य त्यांची क्षत्रियवृत्ति स्वाभाविकपणेंच ऱ्हास पावत चालली. अशी गोष्ट पाश्चात्य जर्मन किंवा पार्श्वीय जपान यांची झाली नाही. हिंसा व तदनुपंगी क्रूरपणा यांचें स्वरूप हिंडोस तर खरेंच, पण क्रौर्याशिवाय क्षात्रवृत्ति कायम रहाणें कठीण. बौद्धधर्माय हर्षवर्धनानें क्षात्रवृत्तीनें अफाट साम्राज्य स्थापन करण्यांत यश मिळविलें खरें, पण तो लहानपणापासून मांसाहारीच होता. मागाहून शेवटीं शेवटीं मात्र तो आहार त्यानें सोडला. गुप्त राजे जुन्या धर्माचे व तदनुसार पशुयज्ञाचे अनुयायी असल्यामुळे मांसाहारीच होते व त्यांच्या अमदानोंत बहुतेक मध्यम वर्गांतील लोक म्हणजे व्यापारी, शेतकरी, वाणी, उदमी इत्यादि हेही मांसाहारीच असल्यामुळे ब्राह्मण क्षत्रिय या वरच्या आणि शूद्र या खालच्या जातींतील लोकांप्रमाणेंच वैश्यांनीहि क्षात्रवृत्तीचा त्याग केलेला नव्हता. त्यामुळेच स्वतः वैश्यवर्णांय असूनहि मगधांतील गुप्त आणि ठाणेश्वरचे वर्धन राजे कुशान व हूण यांसारख्या परकीय क्रूर लोकाचें हल्ले परतविण्यास समर्थ झाले. पण बौद्धधर्माकडे कल झुकल्यावर पुढें त्या धर्माच्या अधिक कळकळीमुळे व आपल्या सार्वभौम सत्तेच्या जोरावर हर्षवर्धनानें प्राणि-हिंसेचा निषेध करून मांसाहाराला

देशांतून काढून लाविलें. या निषेधाचा मागाहून असा स्वाभाविकपणेंच परिणाम झाला कीं, पन्नास वर्षांच्या अवधीत मांसाहारापासून अलिप्त राहिल्यामुळें मध्यम वर्ग आठव्या शतकाच्या आरंभीं जो एकदां वीर्यहीन बनला तो अद्यापिहि तसाच आहे. जुन्या चालीचे ब्राह्मण व वीर्यवृत्ति क्षत्रिय यांनीं मात्र या निषेधाला फारसें जुमानिलें नाहीं. तथापि त्यामुळें आरव लोकांचे हल्ले सुरू झाले, तेव्हां एकंदर देशांतील निम्मेहून अधिक लोक शिळपट मेघवृत्ति बनलेले होते व त्यामुळें क्रूर अशा अरबांच्या शस्त्रांना ने सहजच बळी पडले. सिबिस्तानच्या बौद्ध लोकांनीं सांगिल्याप्रमाणें अहिंसा व युद्धपराडमुखता हींच बौद्ध धर्माचीं मुख्य अंगें असल्यामुळें व तसें ते लोक उघडपणें प्रतिपादूं लागल्यामुळें ठिकठिकाणीं नेरून व सिबिस्तानप्रमाणेंच लोकांत दोन पक्ष उत्पन्न झाले; एक सुद्धानूकूल व दुसरा युद्धविरोधी. प्रथम पक्षांत शेतकरी, व्यापारी, कारागीर ह्मणजे वैश्य व शूद्रांपैकीं शांतवृत्तीचे लोक याचा समावेश होई आणि बहुजनसमाज म्हणजे मध्यम वर्ग बहुधा याच लोकांचा बनलेला असतो. त्यांना मरणें व मारणें या दोन्ही गोष्टी किळस उत्पन्न करीत असल्यामुळें अरब लोकांशीं गांठ पडून त्यांचें सामर्थ्य अधिक आहे व ते विजयी होणार असें पहातांच ते त्यांच्या पक्षाला जाऊन मिळत. अरबांशीं जोराचा सामना करणारे मग उरले काय ते थोडेसे ब्राह्मण व क्षत्रिय त्यांचा देकरन बाधिया येथें न्हास झाला हें सांगावयाचें आहे.

बुद्धिया येथें कासिम पोंचल्यावर वत्सराज आणि त्याचे ठाकूर अनुयायी यांच्याशीं त्याचें युद्ध होऊन “आपले पापी हेतु सिद्धीस नेण्याचा प्रयत्न करीत असतां” वत्सराज सगळ्या मंडळीसह मारला गेला असें चचनाम्यांत वर्णन आहे. त्या ठिकाणीं जाटांची वस्ति असून चचानें जरी त्यांना शूद्रवृत्ति बनविलें होतें तरी ते जात्याच

वीर्यशाली असल्यामुळे त्यांनीं हि अरबांना निकरानें तोंड दिलें. तथापि एकंदरीत अर्धे अधिक लोक युद्धपराडमुख अतएव भागून्नाई अरबांना मिळाल्यामुळे त्या थोड्याशा जाटलोकांचा कांहीं इलाज चालला नाहीं आणि सिन्धप्रांताची भवितव्यता कांहीं चुकली नाहीं. तथापि सुदैवाची गोष्ट एवढी होती कीं, पशुयज्ञात्मक आर्यधर्माचें ( त्याला अद्यापि हिंदुधर्म ही संज्ञा मिळाली नव्हती ) त्या वेळीं इतर ठिकाणीं पुनरुज्जीवन होऊन बौद्धधर्माचा पाडाव होऊं लागला व त्याच्या पिच्छेहाटीमुळे हिंदुस्थानच्या इतर भागांची दुर्दशा पुढें तीन शतकें तरी टळली. पण सिन्ध प्रान्त जो एकदां अरबांच्या ताब्यांत गेला तो शेवटपर्यंत तसाच राहिला.

महंमद कामिम नेरून येथें आल्यावर सिन्धुनदी कोणत्या ठिकाणीं ओलांडावी याचा विचार करीत बराच काळ राहिला; पण त्याला कांहीं मार्ग सुचेना. नदीचा हा त्याच्या मार्गांत मोठाच अडथळा होता. इकडे दाहरालाहि आपल्या कर्तव्याचा विसर न पडल्यामुळे त्यानें या संधीचा उपयोग करण्याचें ठरविलें; म्हणजे अरब लोकांशीं गांठ पडण्यापूर्वीं त्यानें युद्धाची चांगली तयारी करून ठेविली. आपल्या पुत्र जयसिंह याला त्यानें नदीच्या पश्चिम तीरावरून आपलेकडे बोलावून आणिलेंच होतें. आतां त्याच्या हाताखालीं कांहीं निवडक सैन्य देऊन त्यानें अरबांना नदी ओलाडूं न देण्याच्या कामावर त्याची योजना केली. तो स्वतः देखील मोठें सैन्य वेऊन अलोराहून येऊन जयसिंहाच्या मार्गे कांहीं अंतरावर मैदानांत तळ देऊन राहिला. इतकेंच नव्हे तर कांहीं वेळानें अरबांच्या समोरच्या तीरावरच तो येऊन दाखल झाला. तो शरीरानें भक्कम असून उत्तम तिरंदाज होता. त्याचें धनुष्य इतर कोणाला वांकवितां येत नसे असें मुसलमानी बखरका-  
ज्ञांनीं नमूद केलेलें आहे. तीरावर आल्यावर आपलें जड धनुष्य

वांकवून त्यावर त्यानें दोरी चढविली, आणि शक्य तितकी ती ताणून, नदीपलीकडे उभा राहून आपल्यावर बाण टाकण्यास सज्ज झालेल्या एका अरब घोडेस्वारावर नेम धरून त्यानें बाण टाकिला आणि स्वाराचा वध केला. या धाडसी कृत्यावरून दाहराच्या शरीरसामर्थ्याची आणि समरंगणावर निर्धास्तपणें वावरण्याच्या धैर्याची उत्तम साक्ष पडते. हे गुण पूर्वी अलेक्झँडरचा प्रतिस्पर्धी पौरस आणि मागाहून शहाबुद्दीन घोरीचा प्रतिस्पर्धी पृथ्वीराज यांच्या अंगी असलेल्या गुणाहून खास कमी नव्हते, तथापि असल्या एका किंवा अनेक रजपूत वीरांमध्ये व्यक्तीशः असलेल्या या पराक्रमाचा निग्रही व आवेशी अरबांपुढें व त्यांना अनुकूल झालेल्या फितुरी हिंदूंपुढें कांहीं टिकाव लागण्यासारखा नव्हता, हे सांगावयास नकोच. हिंदुस्थानच्या अवनतीचीं पूर्वी जीं कारणे सांगितलीं त्यांत येथील लोकांची आपसांत फूट आणि त्यामुळे नीचपणानें त्यांपैकीं कांहींनीं केलेला मायभूमीचा विश्वासघात यांची आतां भर घातली पाहिजे. आमच्याच लोकांच्या या विश्वासघातकी वर्तनाविषयीं अरब बखरकार काय म्हणतो तें आतां पाहूं.

महंमद कासिम नेरून येथें सिन्धुनदीच्या पश्चिमतीरावर येऊन ती ओलांडण्याच्या विवंचनेंत पडला होता. त्याला होड्या व जहाजे मिळेतना, सैन्यांत अन्नाचा व इतर सामुग्रीचा तुटवडा पडलेला, शिपाई व घोडे अजारी पडलेले अशा स्थितींत त्याला मोठी काळजी लागून राहिली. पण तो मोठा निश्चयी तसाच भाग्यशालीहि होता. त्याला इराणांतून सहाय्य करणारा हज्जाज देखील त्याच नमुन्याचा खंबीर पुरुष होता. त्यानें या कासिमाच्या अडचणींत त्याला २००० नवीन घोडे व ताच्या दमाच्या नव्या शिपायांचो एक तुकडी मदतीला पाठवून दिली, व त्याबरोबर एक अत्यंत संस्मरणीय असा सल्लाहि धाडिला. त्याचा सारांश असा का,

‘राज्यसंपादनाचे मार्ग चार आहेत: १ ला, संधि व स्नेह, २ रा द्रव्य खर्चण्याची तयारी व उदार देणग्या, ३ रा विरोध प्रसंगी योग्य उपायांचें अवलंबन, आणि ४ था जबरदस्त सैन्य, शक्ति आणि वैभव. तद्देशीय राजे करतील ती ती विनंति मान्य करावी, व गंभीरपणें वचन देऊन सर्वांचें समाधान ठेवावें.” आमच्या नीतिशास्त्रांत जे साम, दाम, दंड आणि भेद असे चार उपाय मांगितले आहेत त्याचेंच हें आरबी रूपान्तर आहे. शत्रूंचा पाडाव करावयाचा तर वेळीं त्याच्याशीं सद्गुण करून वेळीं त्याला मोठमोठ्या देणग्या देऊन, साधल्यास त्याच्या राज्यांत फुट पाडून आणि शेवटीं निवळ जबरदस्तीचा उपयोग करून तो करतां येतो. यांपैकी पहिल्या दोन उपायांचें अवलंबन दाहराच्या बाबतींत तरी कासिमाला शक्य नव्हतें. कारण दाहर हा अत्यन्त निग्रही व श्रीमान होता. तेव्हां उरले शेवटचे दोन उपाय कासिमालाच्या मुद्देवानें त्याला दाहराच्या राज्यांत फुट पाडून फितुरी उत्पन्न करण्याची संधि त्यास लवकरच मिळाली. सिन्धुनदीच्या पात्रांत एक लहानसें बेट असून तें मोका बस्सया नांवाच्या अधिकाऱ्याच्या ताब्यांत होतें. या अधिकाऱ्याचें कांहीं कारणानें दाहराशीं जुळेनासें झालें होतें. कासिम तेथें असतांना हा मोका त्याला जाऊन एकदम मिळाला व कासिमानेंही त्याला बराच मुलुख देण्याचें कबूल केलें. पुढें अरब लोकांनीं जीं जीं युद्धे केलीं, त्या सर्वांत त्यांना मोका बस्सयानें प्रामाणिकपणें आणि उत्साहानें साह्य केलें. म्हणजे सिन्धुदेशाच्या इतिहासांतील याची कामगिरी लेंकेंतील बिभीषणाच्या कामगिरीसारखी झाली. हा जातीनें रजपूत-ब्राह्मण असून त्याला आपल्या मायदेशाविषयींच्या कर्तृत्वाची ब्राह्मतः तरी जाणीव होती असें दिसतें. कारण त्यानें कासिमाला लिहिलेल्या पत्रांत असें होतें कीं, “ सिन्धु देश हा

आमचा मातृदेश आहे. आमच्या वाडवडिलांनीं हा आमच्या साठीं पैदा केलेला असल्यामुळें त्यावर आमचाच वारसा आहे. आम्ही आणि राजा दाहर यांच्यांत नात्याचा संबंधहि आहे. तो सार्वभौम असल्यामुळें दुसऱ्या हिंदी राजांवर त्याचा अंमल चालतो. म्हणून त्याला चिकटून राहून त्याच्याशीं सहकार्य करणें हेंच आमचें कर्तव्य आहे. त्याचें सुखदुःख म्हणजे आमचेंच सुखदुःख; कारण आम्ही एकाच मायभूमीचे पुत्र आहों. पण शहाणपणा, बुद्धिवाद आणि भवितव्यता यांचा विचार करतं असें स्पष्ट दिसतें कीं, हा देश इतःपर आमच्या हातीं रहाणें शक्य नाहीं. म्हणून तुम्हाला येऊन मिळणें हाच एकंदरीत सुज्ञपणाचा मार्ग दिसतो. ” मोका बस्सयासारख्या देशद्रोह्यांचा मायभूमीची राखरांगोळी करतांना हा नित्याचाच कोटिक्रम आहे. आलेक्झँडरच्या वेळीं तक्षशिलेच्या राजापासून तों अगदीं अलीकडील गुजराथच्या करण राजाच्या नागर प्रधानापर्यंत अनेक देशबुडव्यांनीं ह्याच नीच कोटिक्रमानें आंतून टोंचणाऱ्या आपल्या सदसद्विवेक बुद्धीला बोथट करून टाकिलें, व देशबांधवांच्या गळ्यावर सुरी ठेविली. कोणत्या देशांत असल्या अधम स्वभूशी कुपुत्रांचा निर्भर्त्सना करावी तितकी थोडीच.

महंमद कासिमानें वेढे प्रांताच्या या अधिकाऱ्याला त्या प्रान्ताचा मालक करण्याचें वचन देऊन त्याप्रमाणें आपल्या सहो शिक्या-निशीं त्याला करारहि लिहून दिल्यावर मोकानें त्याला उलट सर्व प्रकारची सामुग्री पुरविली. इतकेंच नव्हे, तर आणखी नदी उतरून त्याला पूर्वेकडे जाण्याच्या कामीं शक्य तितकें साहाय्य सुद्धां केलें. म्हणजे कासिमाला जरूर लागणाऱ्या होड्या वगैरे त्यानें पुरवून बेटाच्या बाजूनें नदी उतरून जाणें सोईचें असल्यामुळें तो मार्गहि त्याला दाखवून दिला. मग तेथील पात्रा इतका

मंदीचा होड्यांचा पूल कासिमानें नदीच्या पश्चिम तीरावर तयार करून ठेविला. इकडे फितुरींची ही सर्व हकीगत दाहर राजाला कळतांच त्यानें मोकाचा धाकटा भाऊ जो रासिल त्याची कासिमाला नदी उतरून न देण्याच्या कामावर योजना केली, व त्याला बेट प्रांतावरील अधिकारी नेमिलें. पण तोहि आपल्या भावाप्रमाणेंच मनाला फसवून विश्वासघातकी बनला. या दोघां शिवाय आणखी देखील कितीक ठाकूर व जाट लोक अरबांचें वचेंस्व मान्य करून त्यांना मिळाले. अर्थांतच या सर्वांची योजना बेट प्रांतावर होऊन अरबलोकांना नदीपार जाण्यांत मदत करण्याची कामगिरी त्यांच्याकडे आली. मग पूर्वी तयार करून ठेविलेल्या होड्यांच्या पुलाचें एक टोंक पश्चिम तीरावर जखडून दुसरें टोंक प्रवाहाच्या साह्यानें ढकलीत ढकलीत त्यांनीं पूर्व तीरावर नेलें तेथें तें टोंक पोंचतांच रासिलच्या हाताखालचे लोक तें तेथें बांधू चावयास अडथळा करूं लागले. पण त्यांच्यांतहि फितुरी होतीच. त्यांच्यांत विरोध उपन्न झालेला पाहून व त्याचा ताबडतोब कायदा घेऊन कासिम पक्षाच्या बहादरांनीं नांगर टाकून होड्या जार्गी खिळवून टाकिल्या; व पूल तयार झाला. याप्रमाणें मोका, त्याचे जाट अनुयायी व ठाकूर यांनीं रासिलच्या माणसांचीं समजूत घालून पूल तयार झाल्यावर अरब लोक विशेष अडचण न पडतां पूर्व तीरावर येऊन दाखल झाले. तेथें त्यांना तोंड देण्यासाठीं जयसिंह सैन्यासह तयार होता. त्यानें शक्य तितका अडथळा करून अरबांना धोपवून धरिलें. परंतु त्याचा अरबांनीं मोड केला. युद्धांतून पळून जावयाचें नाहीं असा जयसिंहाचा विश्वास होता. पण त्याच्या हत्तीच्या महातानें आपल्या धन्याचा जीव बचावण्याच्या दृढ इच्छेनें निसटून 'जावयाचें आहे काय ?' असा हत्तीला उद्देशून प्रश्न केला. त्यावर 'ही गोष्ट शक्य नाहीं असं



जयसिंहानें उत्तर दिलें. ‘ तेव्हां त्या चतुर व धारिष्टवान महातानें वेढा घालणाऱ्या अरबांच्या अंगावर हत्तीला एकदम चालवून त्यांची दाणादाण उडविली व अशा रीतीनें मार्ग मोकळा करून जयसिंहाला सुखरूपपणें तो दाहराकडे घेऊन आला. त्याला सुखरूप परत आलेला पाहून दाहराला आनंद झाला हें सांगावयास नकोच.

याप्रमाणें नदी उतरल्यावर व तेथें अडथळा करावयास सज्ज असलेल्या जयसिंहाची वर सांगितल्याप्रमाणें अरबांनीं बोळवण केल्यावर पुढें त्यांनीं मिळविलेल्या विजयांचें सविस्तर व साग्र वर्णन करण्याची आवश्यकता नाहीच. दाहर राजा अलोरहून निघून आपल्या अगदीं निवडक सैन्यासह ब्राह्मणावादाच्या दक्षिणेस शीम प्रान्तांत उतरला होताच. ‘ हतो वा प्राप्स्यसि स्वर्गं जितो वा भोक्ष्यसे महीम् ’ या प्राचीन क्षत्रियांच्या ब्रीदाप्रमाणें जिंकावयाचें किंवा मरावयाचें असा ठाम निर्धार करून त्यानें अरबांशीं तुमुल रणकंदन केलें. हा संग्राम फारच भयंकर झाला. दाहराच्या बाजूला ५००० स्वार, १०० हत्ती आणि चिळखतवाले २०,००० पायदळ इतकें सैन्य होतें असें चचनाम्यांत म्हटलें आहे. स्वतः दाहर एका मत्त हत्तीवर स्वार झाला होता. हत्तीच्या पाठीवर पोलादी चिळखत अस्तरलें असूर त्यावर हौदा जखडून बांधलेला होता. दाहर नखशिखान्त कवचावृत असून त्याच्या हातांत पूर्वी सांगितलेलें वजनदार धनुष्य होतें, व त्याचा गुण शक्य तितका ताठ चढविलेला होता. हौद्यांत दाहराच्या दोन्ही बाजूंना दोन दासी असून एक त्याला भात्यांतून बाण पुरवीत होती व दुसरी तांबूल वाहिनी जरूर तेव्हां विडा करून देत होती. त्याच्या उजव्या बाजूकडे जयसिंह आणि डावीकडे त्याचा पुतण्या जहीन असे आपापल्या सैन्यासह तयारीनें उभे होते; आणि त्याचा मुलगा दहरशिया सिन्ध प्रांतांतील अनेक सरदार

(चचनाम्यांत यांचीं नावेहि दिलीं आहेत) व पूर्व भागां-  
तील जाट यासह पिछाडी राखीत होता. विरुद्ध बाजूला  
कासिमाचें सैन्य किती होतें हें सांगतां येत नाही, पण  
त्याजवळ ६००० तरी घोडेस्वार असून त्याच्यापाशीं भाले व  
बाण हीं हत्यारे होती. शिवाय कांहीं पायदळहि त्याजवळ होतें.  
व मोकाचें सैन्य, ठाकूर आणि पश्चिम सिन्धप्रांतांतील जाट इत्यादि  
फितूर झालेले लोक त्याला सहाय्य होते. तथापि त्यांची संख्या  
म्हणण्यासारखी नसावी. दोन्ही पक्ष जवळ येऊन सकाळचे प्रहरीं  
घनघोर युद्ध सुरू झालें व तें संध्याकाळीं प्रहर दिवसपर्यंत चाललें.  
या सुमारास दाहराचें दैव फिरून त्याच्या पक्षाकडे अपघात घडून  
आला. युद्धदेवतेच्या मनांत त्या दिवशीं अरबांनांच जय प्राप्त व्हावा  
असें होतें. दाहर मोठ्या निकरानें शरसंधान करीत असतां मधून  
मधून चक्र हें विशिष्ट भारतीय अस्त्रही सोडीत होता. या अस्त्राची  
अरब लोकांना माहिती नव्हती. त्याचा मार व नेम इतका अचूक  
असे कीं, घोडा, स्वार अथवा पदाति त्याच्या ज्याच्या म्हणून तें  
अंगावर येई त्याचें त्याचें शिर तें धडापासून मोकळें करी. पण  
याप्रमाणें दाहर पराक्रम करीत असतां अरब लोकांपैकीं सोडलेले  
नाफ्थ्याचे जळाऊ बाण त्याच्या हत्तीवरील हौद्यावर जोरानें आदळून  
त्यानें पेट घेतला. आपल्या देशांत अनेक युद्धप्रसंगीं असले अपघात  
घडून आलेले आहेत. आश्चर्याची गोष्ट अशी कीं, आपले सेनापति  
नेहमीं उंच हत्तीवरच आरूढ असतात व त्यामुळें शत्रूंना त्यावर  
शस्त्रसंधान करणें फार सुलभ होतें. हत्तीचा हौदा पेटूं लागतांच  
ती उष्णता सहन न होऊन हत्ती भडकला आणि महाताच्या  
प्रयत्नाला न जुमानतां युद्धाच्या गर्दीतून निसटून जवळ एक  
तलाव होता. त्यांत घुसला आणि वरून होरपळल्यामुळें  
त्यानें आपलें सर्वांग पाण्यांत बुडविलें. अर्थात् महातासह दाहराची

हौद्यांतून जोरानें उचलबांगडी होऊन ते खालीं पडले. ते कसे बसे पाण्यांतून बाहेर आले, पण इतक्यांत त्यांचा पाठलाग करीत असलेली एक अरवांची टोळी तेथें पोहोचून तिनें त्यांवर हल्ला करून दोवांचेहि प्राण घेतले. झालें, सेनापति मला असतां हिंदी होऊन तें दशदिशा पळत सुटलें. त्याची पूर्ण दाणादाण झाली. त्यांपैकीं पुष्कळांची अरब लोकांनीं कत्तल केली व अगदीं थोडे लोक मात्र जवळच असलेल्या रावर नामक किल्यांत जाऊन पोचले. याप्रमाणें सिन्ध प्रान्ताचें स्वातंत्र्य हरण करणाऱ्या मुख्य युद्धाचा निकाल अरबलोकांना अनुकूल झाला. हा दिवस इ. स. ७१२ म्हणजे हिजरी शकाच्या ९३ व्या वर्षांतील रमजानची १० वी तारीख होय.

युद्धानंतर विजयी झालेल्या आरवांना अमूप लूट मिळाली. त्यांनीं हत्ती, घोडे व त्यांवरील मूल्यवान अलंकार, तसेंच गाड्या, बैल वगैरे सर्व सांपडलें तें हस्तगत करून त्यांपैकीं पंचमांश ऐव-जाची किंमत हज्जाजकडे पाठवून दिली. त्यावरोवर महंमद कासि-मानें विजयानंदाचें व आभारप्रदर्शक असें हज्जाजला पत्र लिहून दाहर आणि त्याचे मांडलिक यांचीं मस्तकें आणि ध्वजा-छत्रादि राजचिन्हेंहि लावून दिलीं. दासी म्हणून धरून नेलेल्या स्त्रियांत दाहराची राणी, अन्यराजांच्या कांहीं मुली, तशीच दाहराची एक पुतणी इतक्या होत्या; त्यांना अर्थात खलीफाकडे पाठविण्यांत आलें. पण दाहराची राणी लाडी हिला मात्र दासीपणांतून कासिमानें मुक्त केलें आणि जित राजांच्या स्त्रियांशीं लग्न करणाऱ्या विजयी सरदारांच्या नित्याच्या उत्कट आवडीला अनुसरून त्यानें तिला आपली पत्नी करून घ्याकिलें.

हिंदु व अरब लोकांच्या या प्रथम युद्धाच्या आरंभीं वडून आलेल्या एका विशेष गोष्टीचा येथें सविस्तर उल्लेख केल्यावांचून आमच्यानें रहावत नाहीं. पूर्वीं सांगितलेंच आहे कीं, दाहाराच्या हाताखालीं ५०० अरबांची एक टोळी असून तिचा अलाफी नांवाचा अरब नाईक होता. या तुकडीला दाहरानें युद्धाच्या वेळीं आघाडी संभाळावयास सांगितलें. तेव्हां अलाफानें उत्तर केलें, “ महाराज, आपण आमच्यावर अनेक वार दया करून आह्माला ऋणीकरून ठेविलें आहे. परंतु आह्मी मुसलमान असल्यामुळे आह्माला इस्लामाच्या सैन्याविरुद्ध शस्त्र उपसतां येणार नाहीं. कारण तसें करून आह्माला मरण आलें तर तें अधम पाप्यांना मरण येतें तसलें होय; व आमचा जय झाला, तर आह्माला खुनाचें पातक लागून अघोर नरकाच्या शिक्केला आह्मी पात्र होऊं.” असें बोलून तो आपल्या टोळीसह दाहाराला सोडून गेला; आपल्याच धर्मबांधवांवर शस्त्र चालविण्याचें त्यानें साफ नाकारिलें. पुढें हे लोक एकदम काश्मीरला गेले असें कोणी म्हणतात, व दुसरे कांहीं जण म्हणतात कीं, कांहीं वेळ त्यांनीं जयसिंहाला मदत केली पण तो जेव्हां सिन्ध मधून पळून नव्या रजपुतान्यांत गेला, तेव्हां मग ते काश्मीराकडे गेले. या हकीगतीवरून सदर संस्मरणीय दिवशीं हिंदु व मुसलमान यांच्या वर्तनांतील ठळक विरोध दिसून येईल. या युद्धांत कांहीं हिंदुलोकांनीं आपल्या देशबांधवांचे व धर्मबांधवांचे मुसलमानांच्या पक्षाला मिळन गळे कापण्यास कमी केले नाहीं; पण कोणत्याहि मुसलमानानें मात्र असला प्रकार केला नाही. या गोष्टीवरून तत्कालीन मुसलमानांचा धर्माभिमान किती जाज्वल्य व प्रखर होता याचें प्रयंतर मिळतें. धर्माभिमाना-शिवाय त्यांच्यामध्ये उच्च प्रकारच्या नीतीमत्तेचाहि अविर्भाव दिसून येतो. दाहाराच्या नोकरांत असलेल्या ५०० अरबांनीं आपल्या

धर्मबांधवांविरुद्ध लढण्याचें नाकारलें, पण कासिमाला मिळून दाहरा विरुद्ध लढून स्वामिद्रोहाचें पातकहि त्यांनीं केलें नाहीं. याच्या उलट विजयनगरच्या रामरायाच्या हाताखालीं असलेल्या मुसलमानांचें वर्तन पहा. तालिकोटच्या सुप्रसिद्ध संग्रामांत त्यांनीं रामरायाच्या मुसलमान शत्रूं विरुद्ध लढण्याचा आरंभी मोठा आव वातला, पण प्रत्यक्ष युद्ध सुरू होतांच त्यांनीं वेलाशक हिंदुसैन्या वर शस्त्र चालविण्यास सुरुवात केली. अट्टाफीलाहि असें करतां आलें असतें. पण असला विश्वासघातकीपणा त्यावेळीं मुसलमानी धर्मांत नव्हता. काफर लोकांशीं सुद्धां विश्वासघात करणें पाप आहे असें त्याचें तत्व होतें. काफर ऊर्फ नास्तिक लोकांशीं बेइमान होण्यास हरकत नाहीं, ह्या नीच तत्वाचा जसा पुढें कांहीं खिस्ती उपदेशकांनीं अवलंब केला, तसा पुढील इतिहासांत कांहीं प्रसंगीं मुसलमानांनींही केल्याचें आढळतें. पण महंमद कासिमालाच्या वेळीं अरब लोकांनीं असा बेइमानपणा कधीं केला नाहीं. विरुद्ध असलेल्या हिंदु लोकांची कत्तल करणें, व त्यांच्या स्त्रियांना दासी म्हणून पकडणें किंवा त्यांच्याशीं लग्न लावणें हा तर त्यांचा उवड बाणाच होता, पण एकदां त्यांनीं कोणा हिंदूला अभयवचन दिल्यावर तें त्यांनीं कधीं मोडलें नाहीं. धर्मप्रसाराच्या कामीं देखील त्यांनीं हाच बाणा कायम ठेविला. ज्या हिंदु लोकांनीं अरबांचें वर्चस्व मान्य करून धार्मिक स्वातंत्र्यामाठीं त्यांना खंडणी देण्याचें कबूल केलें, त्यांना आपापल्यापरीनें देवालयें बांधून मूर्तीची पूजा करूं याची कीं नाहीं असा प्रश्न उत्पन्न झाला, तेव्हां त्यांनीं हज्जाजकडे त्यांचा निर्णय सोंपविला, व त्या क्रूर व करड्या मुसलमानानेंहि असें सांगितलें कीं, ज्याअर्थी आपण त्यांची खंडणी स्वीकारली आहे त्याअर्थी त्यांना आपण धार्मिक स्वातंत्र्य अवश्य दिलें पाहिजे. या गोष्टीवरून एवढें म्हणावयास

हरकत नाही कीं, दिग्विजयाला निघालेले हे तत्कालीन अरब लोक नुसते कांटे धर्मीभमानी नसून उच्च शीलवानहि होते. युद्धांत जय मिळविण्यांत लष्करी सामर्थ्य व एकी यांची जशी आवश्यकता आहे, तशी उत्कट शीलाचीहि आहे यांत शंका नाही.

वर मांगितल्याप्रमाणें दाहराची अवस्था झाल्यावर भयंकर युद्धाच्या गर्दातून जयसिंह पळून थोड्याशा मंडळीसह राऊर येथें गेला. पण राऊरचा कित्याहि सुरक्षित नाही असें पाहून तो पुढें ब्राह्मणावाढला गेला. तेथें त्याच्या बापाची सर्व संपत्ति असून अरवांशी लढण्यापुरतें सैन्यहि होतें. दाहराची दुसरी राणी बाई ही १५००० लोकांनिशी राऊरलाच राहिली होती. तेथें कासिमानें येऊन आपल्या विजयी सैन्याचा कित्याचा वेढा दिला. तेव्हां आतां 'या गोमांस भक्षक चांडाळांच्या हातून सुटण्याला कांहीं मार्ग नाही' असें पाहून बाईनें जोहार करण्याचा निश्चय केला तिच्या विचाराला दुसऱ्या अनेक रजपूत स्त्रियांचें आनुकूल्य मिळून त्या सर्व एका घरांत शिरल्या आणि त्याला आग लावून देऊन त्यांनीं आपल्या देहांचें भस्म करून घेतलें. भरतखंडाच्या इतिहांत स्त्रियांनीं केलेल्या शरीरयज्ञाचें बहुधा हेंच पहिलें उदाहरण असावें. हिंदुलोक पूर्वीहि एकमेकांशीं लढत व त्यांत विजय होणारे जित राजांच्या स्त्रियाहि प्रसंगोपात्त स्वतःच्या कवचांत घेत हें पूर्वी हर्षकालीन चालीरीतीचें वर्णन करतांना दाखविलेंच आहे. पण तेव्हां असली गोष्ट त्या स्त्रियांच्या मताविरुद्ध जुलमानें मात्र होत नसे. विजयी राजांच्या जनानखान्यांत त्यांच्या पत्न्या किंवा नाटकशाळा म्हणून रहाण्याची त्यांची खुषी नसल्यास त्यांना केवळ दासीच्या पेशानें रहाण्यास किंवा वाटेल तर बौद्ध विहारांत भिक्षुणी होऊन रहाण्यासहि हरकत होत नसे. शिवाय विजयी राजांकडे रहाण्यांत जातिधर्माचाहि त्याग त्यांना घडत नसे. पण मुसलमान

त्यांच्या बाबतींत हें शक्य नव्हतें, ते हिंदुस्त्रियांशीं जबरीनेंच लग्नें लावीत किंवा त्यांना नाटकशाळा करीत, व मुसलमानी धर्माची दीक्षाहि जुलमानेच देत. मुसलमानी धर्मांतील गोमांस-भक्षण आणि गोहत्या या तर हिंदुलोकांना अत्यंत चीड आण-याच्या गोष्टी !! हिंदुस्त्रियांच्या धैर्याची कसोटी पूर्वापर चालत आलेल्या सतीच्या प्रकारांत दिसून येत होतीच. तेंच धैर्य पुढें चालवून मुसलमानी स्वाऱ्यांचे प्रसंगी त्यांनीं अनेकशः असले भयं-कर आत्मयज्ञ केले व त्यामुळें हिंदुस्थानच्या इतिहासांतील मुसल-मानी स्वाऱ्यांचा भाग अत्यंत भयंकर व उद्देगजनक झालेला आहे. असो, दाहराची सापत्न भगिनी असून स्त्री बाई आणि दुसऱ्यारजपूत स्त्रिया यांचा शरीर यज्ञ हा असल्या प्रकारचें हिंदु-स्थानाच्या इतिहासांतील बहुधा पहिलेंच उदाहरण होय.

दाहराच्या अन्तःपुराचा असा शेवट झाल्यावर कामिमानें गाऊरचा किल्ला घेऊन तो लुटिला, आंतील सर्व लढाऊ लोकांची कत्तल केली आणि कांहीं उरलेल्या स्त्रियांना दासी करून टाकिलें. कामिमानें केलेल्या दामदासीची संख्या एकंदर ६०००० असून त्यांत हिंदु राजघराण्यांतील अनेक सुंदर स्त्रिया होत्या असें चच-नाभ्यांत म्हटलें आहे. आणि द्रव्याच्या लुटीप्रमाणें या मानवी लुटीचीहि सरकार आणि सैनिक यांत वांटणो होत असे. असो, गाऊरची अशी वाट लावून कामिम तेथून ब्राह्मणाबादकडे निघाला. वाटेंत बन्हूर आणि दल्हील हीं शहरें त्यानें काबीज केलीं. तेव्हां आतां ब्राह्मणाबाद येथें रहाणेंहि सुरक्षित नाहीं असें जाणून कांहीं लोकांसह जयसिंह तेथून निघून पळीकडे वाळवंटांत गेला, आणि कासिमानें ब्राह्मणाबादला वेढा दिल्यावर त्याला तेथूनच सतावून सोडण्याचा त्यानें निश्चय केला. ब्राह्मणाबाद येथें युद्धाची सर्व तयारीच असल्यामुळें तेथील लोकांनीं कासिमाच्या वेढ्याला

सहा महिनपयत दाद दिली नाही. आंत सुमारें ४०००० लढाऊ लोक असून ते वेढा घालणाऱ्या सैन्यावर सकाळपासून संध्याकाळपर्यंत वाग्वार निकराचे हल्ले करीत. कासिमाच्या पिछाडीला सतावण्याचा इकडून जयसिंहानेंहि उपक्रम केला. याप्रमाणें दोन्हीकडून कासिमाची त्रेधा उडाली. पण हिंदुलोकांचें नष्टचर्य पूर्ण ओढवल्यामुळें मोका वससया लवकरच त्याच्या मदतीला धांवून आला. त्यानें कासिमाला जयसिंहाच्या ठिकाणाची खडान्खडा माहिती दिली आणि तिकडे सैन्याची तुकडी पाठविण्याचा त्याला सल्ला दिला. तेव्हां गेवर्गी त्रिभोपणाच्या सल्ल्यानें रावणपुत्र इंद्र-जिताप्रमाणें जयसिंहाचा पराभव होऊन तो चितोडच्या आश्रयास निघून गेला. ब्राह्मणावादचीहि भवेतव्यता आतां ठरून गेली. इतर शहरांची जी वाट तीच त्याचीहि झाली. त्यांतील व्यापारी वर्गेंरे विन लढाऊ लाक कासिमाला शरण गेले, आणि कोटाचे दगवाजे उबडून त्यांनीं त्याला आंत घेतलें. कासिमानें लगेच सर्व शहराचा ताबा घेऊन आंतील लढाऊ लोकांची कत्तल केली, आणि मिळाली तितकी लूट मिळविली. व्यापाऱ्यांच्या मात्र तो वाटेस गेला नाही. त्यांत नांपडलेल्या स्त्रियांत दाहराच्या दोन अविवाहित कन्या होत्या, त्यांना कासिमानें लुटीच्या पंचमांशा बरोबर खत्रीफाकडे रवाना केलें. पुढें कासिमाचा पाडाव होऊन त्याला मृत्यु यावयास याच कन्या कारणीभूत झाल्या ही गोष्ट तत्कालीन इतिहासांत प्रसिद्धच आहे.

मोकानें म्हटल्याप्रमाणें ब्राह्मणावाद हें सिन्ध प्रान्ताचें नाक असल्यामुळें तें जिकल्यावर अर्थात सगळा तो प्रांतच कासिमाच्या ताब्यांत आला. मग त्यानें त्या शहरांत बरेच दिवस राहून एकंदर प्रान्ताच्या कारभाराची व्यवस्था लावली. एके दिवशीं असें घडन आल्याचें सांगतात कीं, क्षौर केलेले एक हजार ब्राह्मण



कासिमापुढें येऊन उभे राहिले. तुम्हीं कां आलां म्हणून त्यानें विचारतां त्यांनीं उत्तर दिलें, ‘ आह्मी ब्राह्मण असून आमच्या ब्राह्मण राजाचा ( दाहराचा ) वध झालेला पाहून आमच्यापैकीं पुष्कळांनीं प्राण त्याग केला; व त्याच्यावरील निष्ठेची खूण म्हणून आम्हीं क्षौर केले आहे. ” हें ऐकून कासिमानें त्यांच्या निष्ठेची तारिफ केली आणि त्यांना क्षमा करून पूर्ववत् आपल्या प्रान्ताची सेवा करावयास सांगितलें. त्यांच्याकडे पूर्वीपासून जीं कामें चालत आलेलीं होती, तां त्यांच्याकडे सोंपवून त्यांना आपआपल्या अधिकारावर त्यानें पाठविलें. त्यांपैकीं जे खरोखर उपाध्याय पुरोहितांचा धंदा करणारे होते, त्यांना पूर्वीप्रमाणें देवाळयांत मूर्तीची पूजा करण्याची व जे कोणी भिक्षा मागणारे होते त्यांना “ भिक्षापात्र घेऊन कोरात्र मागण्याची ” हि त्यानें परवानगी दिली. चचनाम्यांतील हें भिक्षेचें वर्णन बहुधा बौद्ध भिक्षूंचें असावें. याशिवाय शेतीच्या वसुढापैकीं शेंकडा तीन हिस्सा ब्राह्मणांना देऊन उरलेली रकम सरकारांत भरावी अशीहि त्याची शेतकऱ्यांना अनुज्ञा होती. ही जी लोकांना धार्मिक स्वतंत्रता ठेऊन त्यांनीं देवालयें बांधावीं, आंत मूर्तीची पूजा करावी व शेतकीच्या उत्पन्नांतून त्यांच्या पुजाऱ्यांना वेतन मिळावें अशी व्यवस्था कासिमानें केली ती आणि पुढें कांहीं शतकांनीं आलेल्या मुसलमान जेत्यांची लोकांना या बाबतींत वागविण्याची रीत यांत जमीन अस्मानाचें अंतर आहे. पूर्वीं लढल्या-प्रमाणें हा सुज्ञपणाचा प्रामाणिक मार्ग कासिमानें हज्जाजच्या अनुमतीनेच स्वीकारला होता; व प्रजेनें एकदां खंडणी द्यावयाचें मान्य केल्यावर त्यांना आपापल्या इच्छेनुसार धर्माचरण करावयाचा हक्कच आहे असें हज्जाज हणत असे. ही धार्मिक खंडणी ऊर्फ झिझिया श्रीमंतांवर ४८ दिरम हणजे सुमारे बारा १२ रुपये.

मध्यम स्थितींतल्या लोकांवर २४ दिरम आणि गरीबांवर १२ दिरम अशी वार्षिक ठरविली होती. जमीन महसुलाची पद्धत कासिमानें पूर्वीचीच कायम केली व त्या कामावर जुन्या अधिकाऱ्यांचीच पुनः नेमणूक केली. पुढें जसा तीत वाटेल तसा फेर-फार करण्यांत आला तसा प्रकार कासिमानें केला नाहीं. याप्रमाणें कासिम व त्याचे वरिष्ठ यांचें एकंदर धोरण उदारपणाचें व दूरदर्शी मुत्सदीगिरीचें होतें.

पण हा उदारपणा त्यानें लुहाणे व जाट लोकांच्या संबंधांत दाखविला नाहीं. चचनाम्यांत लाखा व साम्मा या नांवांनीं उल्लेखिलेल्या या लोकांचा लढवय्येपणा आणि त्यामुळें उत्पन्न झालेला डांडगेपणा पाहून त्यांना चचानें घातलेल्या निर्वंधांतून मुक्त करण्यापेक्षां तशा स्थितींत राहूं देणेंच त्याला मुत्सदीपणाचें वाटलें असावें. शिवाय जुन्या हिंदुधर्माभिमान्याचेंहि मत या लोकांना अनुकूल नव्हतेंच. ब्राह्मणावादाचा पाडाव झाल्यावर मुसलमानी दीक्षा घेतलेला दाहराचा मंत्री वजीर सियाकर यानें कासिमाला सांगितलें कीं “चचानें या लोकांना जाडेंभरडें कापड वापरण्याची व बाहेर जातांना आपल्याला लोकांनीं ओळखावें हणून बरोबर कुत्री घेण्याची आज्ञा करून घोड्यावर बसण्याची किंवा तरवार बाळगण्याची मनाई केली होती. त्याच्यांतल्या नाईकाला म्हणजे राण्याला घोड्यावर बसावयाचेंच असेल तर त्यानें खोगिराशिवायच बसलें पाहिजे. वाटसरूंना कोठें अडचण उपस्थित झाली तर या जाट लोकांनीं त्यांना मदत केली पाहिजे. त्यांपैकीं कोणी चोरी केली तर त्यांच्या मुलांना अग्नींत टाकून जाळून टाकावें; व कारवान लोकांना रात्रीची वाट त्यांनीं दाखविली पाहिजे.” कासिमानें हे सर्व निर्वंध कायम ठेविले इतकेंच नव्हे तर, प्रवासी लोकांना एक एक दिवस अन्नदान करण्याचा व ते आजारी पड-

ल्यास तीन तीन दिवस त्यांची बरदास्त ठेवण्याचा जो निर्बंध खलीफ ओमारनें सिरियांतील लोकांवर लादला होता, तोहि त्यानें आणखी या जाटांवर लादिला.

ब्राह्मणावादची याप्रमाणें व्यवस्था लाविल्यावर कासिमानें अलोर व मुलतान यांकडे आपली दृष्टि वळविली. सिन्ध प्रांताच्या उत्तर भागांत हींच शहरे मुख्य होती. कासिम प्रथम मुस्थल नांवाच्या शहरीं येऊन त्याच्या नजीक असलेल्या सुंदर तलावावर उतरला. शहरांतील रहिवाश्यांचा भरणा श्रमण व बौद्ध यांचाच असल्यामुळे ते सर्व त्याला शरण आले व आसमंतातच्या जाटांनींहि त्यांचेंच अनुकरण केलें. त्यांना ठरल्याप्रमाणें कासिमानें माफी देऊन खंडणी द्यावयास लाविलें. मुस्थलाहून तो पुढें 'सम्मणांच्या देशास' आला; तेव्हां ते लोक पांचे वाजवीत व डोक्यांच्या तालावर नाचत नाचत त्याच्या पुढे आले व म्हणाले 'राजाला मामोरें येण्याची आमची अशी रीत आहे.' या नंतर तो साह-टांच्या देशीं आला. या लोकांनींहि अनवाणी व उघड्या डोक्यांनीं येऊन कासिमापुढें पदर पसरला व त्यानेंहि नित्याप्रमाणें त्यांपा-नून खंडणी येऊन त्यांना माफी दिली. मग तेथून कांहीं वाटाव्हे येऊन तो "सिंध प्रांतांतील सर्वांत मोठें शहर" जें अलोर तथें येऊन बडकला. दाहराचा मुलगा तोफी हा तेथें होता, आपल्या बापाच्या मरणाची वार्ता खरा नसून तो हिंदुस्तानांत सैन्य आणण्यासाठीं गेला आहे अशी त्याची समजूत असल्यामुळे कासिमानें शहराला वेढा दिला असतांहि त्याच्या लोकांनीं नेटानें युद्ध सुरू केलें. पण दाहराकडून कांहीं सैन्य येईना; व इतर

† पानिपताच्या युद्धानंतर भाऊसाहेवासंबंधानें देखील अशीच अफवा उठली होती.

ठिकाणांप्रमाणें तेथील व्यापारी व कारागीरसुद्धां कत्तलीच्या भीतीनें अरबांना शरण गेले. लोकांची ही स्थिती पाहून तोफी तेथून पळाला आणि चितोडला आपल्या बंधू जयसिंहाला जाऊन मिळाला. तेव्हां अर्थातच अखेर कासिमाच्या ताब्यांत आले. तेथें लादीनें ( दाहराची राणी व आतां कासिमाची बायको ) सांगितल्यावरून त्यानें व्यापारी व कारागीर यांना जीवदान दिलेंच. पण शरण आलेल्या लष्करी लोकांनाहि सोडून दिलें. प्रत्यक्ष लढत असून विरोध करणाऱ्यांची मात्र त्यानें कत्तल करविली. हें वर्तमान हज्जाजला कळल्यावर त्यानें कासिमाच्या या मवाळ वर्तनावद्दल त्याला दोष दिला आणि सर्व लढाऊ लोकांची सरसहा कत्तल करावी असा हुकूम पुढें सोडला. हा भयंकर प्रकार त्यांच्या दृष्टीनें त्यांना सोईचाच होता, कारण लष्करी लोक नाहीसे करून टाकल्यावर मागे बंदोबस्ताची फारशी दगदग रहात नाहीं. पण कासिमानें आजवर त्याचा नेहमींच अवलंब केला होता असें नाहीं. पण यापुढें मात्र त्यानें कोठेंहि मऊपणा दाखविली नाहीं. याचें प्रत्यंतर मुलतान वरील स्वारींत दिसून आलें. त्या स्वारीच्या वर्णनाकडे आतां वळूं.

मुलतानास जाण्यापूर्वी वाटेंत कासिम बियास नदीवरील बाबिया शहरीं आला. पूर्वी झीमच्या प्रसिद्ध लढाईत दाहर मारला गेल्यानंतर त्याचा चुलत भाऊ व चंद्राचा मुलगा जो कक्ष तो तेथून बाबिया येथें येऊन राहिला होता. कासिम तेथें आल्याबरोबर कक्षानें शरण चिठी लिहून दिली. तो मोठया दर्जाचा पुरुष असल्यामुळें कासिमानें ती स्वीकारून त्याला त्या राज्यांतील तिजोरीचा अधिकारी नेमिलें, व तेथून तो पुढें गोळ-कोंड्यास गेला. तेथें त्याला चांगलाच विरोध झाला, पण शेवटां

विजया झाल्यामुळें त्यानें अलोट व ब्राह्मणावाद येथें केल्याप्रमाणे ४००० लढवये लोकांची कत्तल केली. पुढें आणखी शिक्का येथेंहि त्याला वत्सराज टाकीशीं लढावें लागलें. हा वत्सराज पंजाब रजपुतांपैकीं तक्षक जातीचा असून त्यानें कासिमाशीं सात दिवस तुंबळ युद्ध करून पुष्कळ अरब सेनानायकांचा वध केला. परंतु अखेर टिकाव न लागल्यामुळें किल्ला सोडून तो नदी पार मुलतानास गेला. कासिम त्याच्या मार्गे लागला, व वाटेत त्यानें अनेक गांवें उद्धस्त केलीं. मुलतानला पोचल्यावर त्याचें कुंदराय व वत्सराय यांशीं दोन महिने सतत युद्ध झालें.\* पण हिंदुलोकांच्या दैवानें येथेंहि हार खाल्यामुळें येथेंहि फितुरी होऊन कोणी एकानें मुलतानच्या किल्याला खालून भोंक पाडतां येण्याजोगी जागा अरबांना दाखवून दिली; व अरवांनीं तिचा फायदा घेऊन किल्ला सर केला. किल्ला हातीं आल्यावर अरवांनीं आंतील व्यापारी व कारागीर वेगळून ६००० लष्करी लोकांची कत्तल केली, व व्यापाऱ्यांपासून जबर खंडणी वसूल केली. रूपाचे ६०,००० दिरम तेथील सरदार मानकऱ्यांकडून यावेळीं गोळा झाले. तथापि खलीफाचा भाग म्हणून कासिम आणखी द्रव्य त्यांच्यापाशीं मागूं लागला. तेव्हां आतां काय करावें या विवंचनेत ते असतांना एका ब्राह्मणानें एक देवालय दाखवून दिलें. या देवालयाच्या आवारांत एका सुंदर तळ्यांत लहानसें देऊळ असून त्यांत सुवर्ण मुद्रांनीं भरलेल्या तांब्याच्या हंड्यांवर एक सुवर्णाची मूर्ति बस-

\* या ठिकाणीं जयाची आशा नाहींशी झाल्यामुळें दाहराचा पुतण्या कक्ष तेथून निघून काश्मीरच्या राजाकडे गेला असें चचनान्यांत ह्मटलें आहे. पण हें कसें होईल ? बाबियाचा कोशाधिकार सोडून अरबांविरुद्ध तो पुनः सिंधी लोकांस येऊन मिळाला होता कीं काय ?

विली होती. “ ही मूर्ति मोठ्या मनुष्याच्या आकाराची असून तिच्या डोळ्यांच्या जागीं भारी किंमतीचे लाल बसविले होते. तिचें वजन २३० मण असून खालच्या ४० हांड्यांत १३२० मण सोनें होतें. ” हें सर्व द्रव्य कासिमानें कावीज केलें. मुलतानच्या ज्या सूर्यमंदिराचें द्युनत्संगानें एवढें वर्णन केलें आहे, त्याच प्रसिद्ध मंदिराची ही गोष्ट असावी काय ! आमच्या दृष्टीला तसेंच दिसतें. पण अलबिरुणी ह्मणतो कीं, “ महंमद कामिमानें मुलतान जिंकिलें पण सूर्यमंदिराला त्यानें हात लाविला नाहीं. तें पुढें जहन इब्र शैवान यानें फोडिलें. पण शैवाननें फोडलेली मूर्ता निराळी असून कासिमानें उठवून नेलेल्या मूर्ताच्या जागीं मागाहून बसविलेली असावी. कारण ती लांकडाची असून लाल चामड्याच्या वादीनें गुंडाळलेली होती, व तिच्या डोळ्यांत मात्र लाल माणकें होती असें अलबिरुणीनें तिचें वर्णन केलें आहे. कदाचित् त्या मंदिरांत दोन मूर्ति असून एक स्थाईक ती सुवर्णाची व दुसरी हालवितां येण्यासारखी लांकडाची असण्याचाही संभव दिसतो.

मुलतानास सांपडलेली ही सगळी संपत्ति हज्जाजकडे पाठवा-  
याची, पण त्या कट्या मुसलमानानें कासिमाला लिहिलें कीं,  
“ तुम्हीं आम्हाला आतांपर्यंत १,२०,००० दिरम देऊन स्वारीला  
लागलेल्या खर्चाच्या दुप्पट पोंच केली आहे. तरी आतां अधिक  
पैसा इकडे न पाठवितां, इस्लामाच्या भक्तांसाठीं मशिदी बांधाव्या.  
या हुकमाप्रमाणें कासिमानें मुलतानास भव्य मशिदी बांधण्यास  
सुरवात केली; व सरहद्दीवरील मुलतान हेंच मजबूत ठाणें अस-  
ल्यामुळें तेथेंच त्यानें रहाण्याचें ठरवून त्याच्या रक्षणासाठीं त्यानें  
५०,००० घोडेस्वार ठेविले. पुढें त्यानें काश्मीरच्या सरहद्दीपर्यंत  
सर्व मुलूख जिंकिला असें चचनाम्यांत म्हटलें आहे. ही सरहद्द चचानें

ठाम करून तीवर देवदाराचीं झाडें त्यानें लाविलीं होती. कासिमानेंहि आणखी तसलीं झाडें तेथें लाविलीं. नंतर त्यानें कनोजचा राजा हरिचंद्राय याला इस्लामाचें वर्चस्व कबूल कर म्हणून निरोप पाठविला. तेव्हां कनोजाधिपतीनें त्याला उत्तर पाठविलें कीं, “हें राज्य आज १६०० वर्षे आमच्याकडे असून त्यांत शत्रूचें पाऊल अद्यापि पडलेलें नाहीं. म्हणून समरांगणांत दोन हात झाल्याशिवाय तुम्ही म्हणतां त्या प्रश्नाचा निकाल होणार नाहीं,” हें ऐकून कनोज-वरहि स्वारी करण्याचा कासिमानें निश्चय केला; व तेथील लोक आपल्या हत्तीवर घमेंड मारीत आहेत तरी सावध असा अशी त्यानें आपल्या सैनिकांस इशारतहि दिली. परंतु आतां यापुढें कासिमाच्या उत्कर्षाचे दिवस संपावयाचे होते, व मुसलमानी दिग्विजयाची लाठ कांहीं शतके थांबावयाची होती. कासिम कनोजच्या स्वारीची तयारी करीत आहे, तो एके दिवशीं सकाळीं एक सांडणीस्वार खलीफाकडून पत्र घेऊन त्यापुढें हजर झाला. तो पत्र उघडून पहातो तो “असशील तसा कच्या कातड्यांत बसून एकदम आमच्यापुढें हजर हो ” अशी खलीफाची आज्ञा त्याला दिसली. ईश्वराचा मृत्युलोकांतील प्रतिनिधि म्हणून खलीफाविपर्यीं कासिमाच्या कच्या मुसलमानी अंतःकरणांत एवढी श्रद्धा होती कीं, त्यानें तो हुकूम वाचतांच, दुसरें कांहीं न करतां आपल्याला ताच्या कातड्यांत घालण्याची नोकरांना आज्ञा केली. त्याप्रमाणें झाल्यावर ती कातड्याची पिशवी एका पेटीतून बगदादकडे रवाना झाली; व तेथें जाऊन खलीफानें ती उघडल्यावर आंत त्याला सिन्धप्रान्त जिंकणाऱ्या त्या शूर सरदारचें प्रेत दृष्टीस पडलें. ही सर्व कारवाई खलीफाकडे पाठविलेल्या दाहराच्या मुलीची असून आपल्या बापाच्या वधावद्दल व आपल्याला अशा दुःस्थितीला पोचविल्यावद्दल त्यांनीं कासि-

माचा अशा रीतीनें सूड घेतला होता. ही कासिमाच्या मृत्यूची गोष्ट कल्पित असण्याचा संभव नाही. ती निःसंशय खरीच असली पाहिजे. पण ही गोष्ट व येथपर्यंत कथन केलेला सिन्ध-ग्रान्ताच्या विजयाचा इतिहास यांवरून एक गोष्ट सिद्ध होते. ती अशी की, आरंभीं तरी अरब लोकांचें साम्राज्य ऐक्य, शिस्त, व कडक धर्माभिमान यांच्या प्रेरणेंमुळे फारच भक्कम पायावर स्थापलेले होते.



## प्रकरण ३ रें

—:०:—

**१२ व्या शतकाच्या अन्तापर्यंतचा सिन्ध प्रान्ताचा वृत्तांत.**

इ.स. ७१२ त महंमद कासिमाच्या नेतृत्वाखाली अरब लोकांनी सिन्धप्रान्त काबीज केला, तो पुढें तीन शतकेपर्यंत म्हणजे इ.स. १०२५ या वर्षी गिझनीच्या महमुदाची स्वारी होईपर्यंत त्यांच्याच हातांत राहिला. बगदादचे खलीफ आपल्या प्रतिनिधीं मार्फत त्यावर अंमल चालवीत. त्यांचे मुख्य सुभेदार मुलतान येथें रहात व त्यांच्या हाताखालचे अधिकारी सिन्धुनदावरील इतर मोठमोठ्या शहरीं असत. त्या प्रान्ताच्या पोट भागांवरील स्थानिक अधिकारी ब्राह्मण किंवा रजपूत यांपैकीं म्हणजे कोणी तरी हिंदूच असत. बौद्धधर्मीय लोकांनीं हीं कामें कधीं स्विकारलीं नाहींत. या अधिकारारूढ असलेल्या प्राचीन रजपूत घराण्याचे वंशज पुढें बराच काळ तेथेंच असून त्यांचीं नांवें इन्फल—उल्किरम नामक ग्रंथांत ( दिल्लीपति अरमशहा याच्या कारकीर्दीत ) पुढें लिहिल्याप्रमाणें आढळतात.

१ दरबेला येथें राणा भनर सहज राठोड. २ भोपमधील तिग येथें राणा सुइयर सम्मा. ३ माणिकतार येथें जेस मचली सोळंगी. ४ दोरा सिब्रि येथील पुनुन चंद्राचा पुत्र वाकीया. ५ भग्रानी येथें चनन चनस. ६ झुम्मी हिम्मकोट येथील जिया, ७ भनभोर ( ब्राह्मणाबाद ) प्रान्तांतील मेनटकोरचा यशोधन अग्र या नांवनिशीत सम्म, सहत, राठोड, सोळंकी इत्यादि अनेक सुप्रसिद्ध रजपूत नांवाचा उल्लेख आहे; पण दाहराचें नांव कोठें आढळत नाहीं. यावरून त्याच्या वंशजांनीं सिन्ध प्रान्त अजीबात सोडून देऊन पुढें रजपुताना पंजाब व काश्मीर या बाजूंना वस्ती

केली असावी असें अनुमान होतें. सिन्ध प्रांतांतील हिंदु अमदा-  
नांतील ऐतिहासिक स्थलनामें म्हणजे अलोर, ब्राह्मणाबाद, झिम  
( हल्लींचें हैदराबाद, ) सेवान इत्यादि अद्यापिहि कायम राहिली  
होती; पण शिवाय मुसलमानी अमदानींत उछ, बक्कर, ठडा  
इत्यादि नवीन स्थळेंहि प्रसिद्धीस आलीं. या नवीन स्थळांपैकीं  
ठडा शहरानें देवाल बंदराची जागा पटकाविली, व त्याचें नांवहि  
पुढें ऐकूं येईनासें केलें. येथें हेंहि लक्षांत ठेविणें पाहिजे कीं,  
इ. स. ७८० च्या सुमारास क्षणजे हरून-अल-रशीद या खली-  
फाच्या कारकीर्दींत किंवा जरा त्यापूर्वी सिन्धप्रांताला भूकंपाचा  
धक्का बसून त्याच्या भूप्र्ग्रांत बराच फरक झाला म्हणजे पूर्वीचीं  
ब्राह्मणाबाद अलोर इत्यादि शहरे नाश पावून सिन्धुनदीचा प्रवाह  
देखील पालटून गेला. कारण पूर्वी तो नेरूनच्या पूर्वेकडून वहात  
असून हल्लीं पश्चिमेकडून वहातो आहे. याप्रमाणें एकंदर निसर्गा-  
नेच या प्रांतांतील आपले स्वरूप पालटून टाकिलें असें म्हणावें लागतें  
तेथील पुष्कळ लोकांना मुसलमानीधर्माची दीक्षा देण्यांत आली, व  
त्यांपैकीं कित्येक राजेरजवाडेहि होते. बहुजनसमाज जरी हिंदुच  
राहिला, तरी त्यांचेंहि मुसलमानी साधूंकडे लक्ष लागून त्यामुळें  
सहजच बौद्धसाधूंकडून तें उठत चाललें. मुसलमानी साधूंच्या  
समाधीचीं म्हणून पवित्र मानलेलीं स्थळें, व मशिदी अजूनहि  
मुलतान व दूमच्या शहरांत आढळतात; व तेथें हिंदु व मुसल-  
मान अशा दोन्ही धर्मांचे लोक आदरानें जातात. अरब लोकांची  
धर्माविषयींची कळकळ व उत्साह हीं प्रारंभीं प्रारंभीं फारच उत्कट  
असल्यामुळें बौद्ध साधूंच्या बरोबरीनें शेख आणि सय्यद साधूंनाही  
अजमत ऊर्फ आध्यात्मिक सामर्थ्य प्राप्त झालें होतें, असें  
सर्वांना वाटणें स्वाभाविकच होतें. हें सामर्थ्य अर्थातच वाममार्गानें  
प्राप्त झालेलें नसून ईश्वरनिष्ठेमुळें आलेलें होतें.

सिन्धुप्रान्त इतक्या ज्ञपाच्यानें हस्तगत केल्यावर अरब लोकांनीं आपला दिग्विजय पुढें चालू ठेवला नाही, याचें बरेंच आश्चर्य वाटतें. पण याचें कारण आम्हांला असें दिसतें कीं, पूर्वी सांगितल्याप्रमाणें बौद्ध धर्माच्या न्हासाला यावेळीं सुरुवात होऊन पूर्वीच्या आर्यधर्माचें पुनरुज्जीवन झाल्यानें या देशाचा इतर भाग सामर्थ्यवान् झाला. दुसरें असेंहि असेल कीं, महंमदी लोकांचे धर्माचार्य जे खलीफ त्यांची स्वतःची अवनति होऊन ते ऐष-आरामांत मग्न झाल्यामुळे अधिक प्रांत जिंकण्याची कटकट त्यांना नकोशी झाली. औमिया खलीफांची अमदानी इ. स. ७६४ च्या सुमारास नष्ट होऊन अब्बासिदो घराण्यानें त्याचें स्थान पटकाविलें. त्यांचा अंमल इ. स. १०२५ पर्यंत चालला. पुढें गिझनीच्या महंमुदाचे कारकीर्दींत कादिर बिला या खलीफानें फर्दूसी\* कवीला आश्रय दिला, व महंमुदानें त्याला परत मागितलें असतां खलीफानें तसें करण्याचें नाकारल्यावरून महंमुदानें मुलतानवर स्वारी करून तें काबीज केलें, व सिन्धु प्रांत घेण्यासाठीं आपला सेनापति अबदुल रझाक याला तिकडे पाठविलें. त्यानें एका वर्षाच्या आंत तो प्रांत जिंकून घेतला व तेथून अरबांची हकालपट्टी केली. अशा रीतीनें विद्वान् कवींना आश्रय देणाऱ्या दोन राजांच्या परस्पर तंढ्यामुळे सिन्धुप्रांत पुनः हिंदुस्थानाचा भाग होऊन बसला; व यांत काहीं वावगेहि झालें नाहीं. यापुढें इ. स. १२०० पर्यंत हा प्रान्त गिझनीच्या राज्यांत मोडत असे. नंतर शहाबुदीन घोरीनें हिंदुस्थान (उत्तर भाग) जिंकल्यावर त्याच्या मागाहून त्याचा वजीर कुतुबुदीन हा जेव्हा हिंदुस्थानचा स्वतंत्र बादशहा

\* या फर्दूसीनें महंमुद च्या कृपणपणाबद्दल एक उपहासात्मक काव्य लिहिल्यामुळे त्याच्यावर महंमुदाचा रोष झाला होता हे प्रसिद्धच आहे.

झाला, तेव्हां सिन्धुप्रांत हिन्दुस्थानांतील तुर्कसाम्राज्याचा एक भाग बनला. या पुढील काळाचा इतिहास आपला प्रस्तुत विषय नसल्यामुळे तो येथेच सोडणें भाग आहे.

तथापि जातां जातां सिन्धुमधील १४ व्या शतकांतील हिंदी मुसलमान राजघराणीं जीं सुम्र व सम्म त्यांचा थोडा उल्लेख केला पाहिजे. मोंगल लोकांनीं तैमूरलंगाचे नेतृत्वाखालीं हिंदुस्थानांत घुसून दिल्लीच्या तखतावर जेव्हां घाला घातला, तेव्हां दिल्लीच्या आधिपत्याच्या खालीं असलेल्या इतर प्रान्तांप्रमाणें सिंध देखील स्वतंत्र झाला. त्याचे या नंतरचे पहिले राजे सुम्र\* घराण्यांतील असून त्यांनीं तेथें १३३८ पासून १३५७ पर्यंत राज्य केले; व त्यांच्या मागून सम्म घराणें अधिकारारूढ होऊन त्याचा अमल स. १५१९ पर्यंत चालला. हे सम्म राजे मूळ हिंदु असून पुढें मुसलमान बनलेले होते असें दिसतें. तथापि धर्मान्तर केलेल्या लोकांच्या विशिष्ट चमत्कारिक धार्मिक उत्साहाला अनुसरून त्यांनीं आपल्या वंशाचें मूळ खुद्द महंमदपैगंबराच्या आरबी घराण्याशीं नेऊन मिडविलें. पण खरोखर पहातां त्यांच्या पूर्वजांचीं नांवें

\*सम्मघराण्याप्रमाणें सुम्र घराणेही मूळ रजपूत असून पुढें मुसलमान आले, व सम्मांप्रमाणें त्यानें हि आपलें मूळ आरबी घराण्याशीं जोडिलें. या पंजाबांतील सुम्रांसंबंधानें ' पंजाबांतील जाती ' या पुस्तकांत सर डी. इब्रेटमन द्वाणतत " हे सुम्र इ. स. ७५० च्या सुमारास रजपूतच होते. त्यांनीं प्रथम आलेल्या रजपुतांना मुलतान व सिंध येथून हांकून देऊन तेथें आपली गादी स्थापिली. " कर्नल टॉडच्या मतें हे उम्र व सुम्र या बऱ्या दोन जाती पैकीं असून पंवार रजपुतांच्या सोप कूटांतील मूळ होते. यापैकीं उम्रांचें नांव उमरकोटच्या नांवांत दिसत असून बक्कर देशाच्या उम्रसुम्र या पर्यायांत त्या दोघांचीं नांवें दिसत आहेत. हे सोप कूट अलेग्झंडरच्या वेळच्या सगधी ( Sogdi ) कूटपैकींच बहुधा असावें.

भरत, शत्रुघ्न अशीं हिंदुच असून चचनाम्यांतहि ते लुहाणा जातीचे होते असेंच म्हटलें आहे. त्यांचा मूळ पुरुष श्रीकृष्णाचा पुत्र सांब हा मुलतान ( मुलस्थान ) येथील प्रारंभीचा सूर्योपासक होता व तेथील प्रसिद्ध सूर्यमंदिर त्यानेच स्थापिलें असे पुराणांत वर्णन आहे. म्हणजे एकंदरीत हे सम्म ( सांब ) घराणें मूळ आर्यवंशोय क्षत्रियांचें असून चचानें त्यांना शूद्र पदवीस पोंचविलें होतें. तें मुसलमान बनल्यावरहि त्यांचें वजन बरेंच असल्यामुळें व त्यांची वृत्तिहि क्षात्र तेजाची असल्यामुळें त्यांनीं संधि साधून सिन्धुप्रान्तांत आपलें स्वतंत्र राज्य स्थापन केलें व सुमारे २०० वर्षे त्याचा उपभोग घेतला. त्यांच्या नंतर बाबरानें आपला मोगली अंमल तेथें चालू केला व तो स. १७६२ पर्यंत राहिला. पुढें कांहीं काळ अमीर नामक राजांनीं तेथें स्वतंत्रपणें राज्य केल्यावर इ. स. १८४३ त तो प्रांत इंग्रज लोकांच्या हातीं आला.

## प्रकरण ४ थें.

### काबूलचे शाहि राजे.

( काबूलचा हा वृत्तान्त अरब बखरकारांच्या ग्रंथांतून माहिती मिळवून लिहिलेल्या 'अफगाणिस्तान' नामक रॉवर्टीच्या पुस्तकावरून मुख्यत्वे घेतला आहे. शिवाय ह्युएनत्संगाचे लेख, राजतरंगिणी नामक काश्मीरचा संस्कृत इतिहास, आणि कनिंगहॅमकृत 'मध्यकालीन भारतवर्षातील नाणी' यां-  
ग्रंथावरूनहि मिळालीं तेवढीं ग्रंथान्तरे मिळविण्याचा आद्वी प्रयत्न केला आहे. काबूलचा इत्थंभूत इतिहास लिहिण्याचीं साधनें उपलब्धच नाहीत. हीं दुदैवाची गोष्ट खरी. तथापि त्यांतील जेवढा भाग कळण्यासारखा आहे तोच विशेषतः अलबिहणीचें वर्णन हीं फार मनोवंधक आहेत यांत शंका नाही. )

प्राचीन काळीं काबूल प्रांत हा भारतवर्षाचाच एक कायमचा भाग होता. ऋग्वेदामध्ये पंजाबांतील पांच नद्या समवेत कुभा आणि क्रमु या नद्या सांगितल्या असून त्या साती मिळून वैदिक आणि अवेस्तिक वाङ्मयांत प्रसिद्ध असलेल्या सप्तसिन्धूचा प्रान्त बनलेला होता. या नद्यांपैकी कुभा म्हणजे हल्लींची काबूल आणि क्रमु म्हणजे कुर्रम नदी होय. औपनिषदकालीन गान्धार लोक म्हणजे सिन्धुनदीच्या पश्चिम तोरावरील सपाट प्रदेशांत पर्वतांच्या रांगाच्या पूर्व बाजूस रहाणारे लोक होत. परंतु काबूल प्रांत हिंदुकुश पर्वतापर्यंत पसरला असून गान्धार देशापासून पृथक् समजला जात असे. या गान्धार देशाची राजधानी पुरुषपुर म्हणजे हल्लींचें पेशावर येथें होती. काबूल प्रान्ताच्या सहदीवरील हिंदुकुश पर्वताचें नांव सार्थच आहे असें म्हणतां येतें.

इराण देशाच्या प्राचीन इतिहासांत प्रति भीमतेन म्हणून प्रसिद्ध असलेल्या हस्तुमनें काबूलच्या राजाच्या कन्येचें पाणिग्रहण

केल्याचा उल्लेख असून, तदनंतरच्या इतिहासांतहि एका पारसीक चक्रवर्तीने तत्कालीन काबूलच्या राजकन्येशीं विवाह केलेला आढळतो. पारसीक साम्राज्यामध्ये काबूल आणि झाबूल (म्हणजे हल्लींचा गिझनी प्रांत) व त्यांच्या आसमंतातचा सिन्धुनदीपर्यंतचा मुळुख देखील अनेक वेळा समाविष्ट झालेला होता. अर्थात् या मुळखांतील लोक व काबूलचे राजेहि निःसंशय आर्यवंशीय असून त्यांचा एकीकडून पारसीक आर्यांशीं व दुसरीकडून भारतीय आर्यांशीं विवाहसंबंध घडत असे. मानववंशशास्त्रदृष्ट्या अफगाण लोक तुर्की आर्य म्हणजे आर्य व तुर्क यांचें मिश्रण होत, असें खानेसुमारीच्या अहवालांत रिस्ले साहेबांनीं सिद्ध केले आहे; व आजमितीला जरी ते स्वतः आपलें मूळ इतरत्र लोकांशीं नेऊन भिडवात आहेत, तथापि वस्तुतः ते मूळचे बहंशीं आर्यच होत यांत शंका नाहीं. ते लोक आपल्याला यहुदी मूळ पुरुषाची प्रजा म्हणवितात, पण या त्यांच्या समजुतीचें निराकरण सहज करतां येईल. धर्मांतराच्या बाबतींत अशी एक गंमत दिसून येते कीं, ज्या भारतीय आर्यांनीं मुसलमानी धर्म स्वीकारिला त्यांनीं धर्मांतराबरोबर मनानें वंशांतरहि केले व आपलें मूळ पूर्वेकडून काढून अरबस्तानांत नेऊन ठेविलें. पंजाबांतहि ही स्थिति आढळून येते. रजपुतान्यांतील पुष्कळ मुसलमान गरीरदृष्ट्या, इतिहासदृष्ट्या, व व्यवहारवळणावरूनहि स्पष्टपणें रजपूत दिसत असून देखील ते आपल्याला महंमद पैगंबराचेच वंशज समजून खरे सत्यद म्हणवितात. त्याच रीतीनें मूळ बहुतांशीं आर्य असलेल्या अफगाण लोकांनीं धर्मांतर केल्यावर आपण आरबी वंशांतील आहों असें मानण्याची सुरुवात केली; व आपलें मूळ इब्राहिम व मूसा म्हणजे जुन्या करारांतील एब्राहम आणि मोझेस यांशीं नेऊन जोडिलें. परंतु मानववंश-शास्त्रदृष्ट्या व

इतिहासदृष्ट्या ते खरोखर आर्यवंशीय होत. ग्रीक स्वाय्यांच्या वर्णनांत त्यांना भारतीय आर्यच मानिलेलें आढळतें. त्यांच्या मुलुखाच्या अराचोसिया हें नांव असून तें हरहवती (संस्कृत सरस्वती) ह्या पारसीकांच्या नदीच्या नांवावरून मिळालेलें होतें व पार्थियन लोक त्याला “श्वेतभारत” (White India) म्हणत असत असें इसिडोरसनें म्हटलें आहे (मॅक्ग्रिडलकृत टालेमीचें प्राचीन भारतवर्ष पा. ३१९.). ग्रीक लेखकांनीं काबूलचा उल्लेख केलेला नाही; कारण ते बहुधा त्यांच्या वेळीं विशेष महत्वाचे नव्हतें. पण पुढें पारसीक व अरब लेखकांनीं त्याचा अन्तर्भाव भरतखंडांत केलेला आहे हें त्यांच्या नकाशांवरून उघड होत आहे. “मसच ऊर्फ ममच नामक ग्रंथांतील नकाशांत हिरमंड (हेलमण्ड) नदीला हिंद व त्याची पश्चिम सरहद्द जो सिन्धुप्रांत त्यांची नदी मानिलें असून काबूलचा मुठुख हिंदमध्ये मोडत असे” आणि ही स्थिति स. १०२० च्या सुमारास तुर्क लोक काबूल जिंकपर्यंत चालू होती. (रावर्टीकृत अफगाणिस्तान पा. ६२).

काबूलच्या प्राचीन इतिहासाची फारशी माहिती आज उपलब्ध नाही, व चालू विषयांत तिची आपल्याला वस्तुतः अवश्यताहि नाही. ज्या कालासून आपण प्रस्तुत इतिहासाला सुरुवात केलेली आहे तेव्हां क्षणजे इसवी सनाच्या ७ व्या शतकाच्या आरंभी काबूल प्रांतांत बौद्धधर्मीय क्षत्रिय घराणें राज्य करीत होते यांत शंका नाही. ह्युएनत्संग तेथें इ. स. ६३० त गेला होता त्यानें तसें स्पष्ट झटलें आहे (कनिंग हॅमकृत हिंदुस्थानचें प्राचीन भूवर्णन, प्रवासवृत्तात्मक परिशिष्ट, पान ५६३). ह्युएनत्संगानें शिवाय असेंहि सांगितलेले आहे कीं, लंपाक, नगर (आधुनिक जलालाबाद) आणि गांधार देश हीं तिन्ही काबूलच्या अंगलाखाली होती. अर्थात् काबूलचें राज्य त्या वेळीं बरेच विस्तृत असले



पाहिजे. तेथील राजा आपल्याला शहा म्हणवीत असून, ही पदवी इराणीलोकांच्या भाषेतून घेतलेली होती, कारण काबूलप्रान्त अनेक वेळा इराणी साम्राज्यांत सामील झालेला होता. म्हणजे एकंदरीत काबूलचा राजा बौद्धधर्माचा, क्षत्रियवर्णाचा व शहा उपपदाचा असल्यामुळे त्याने चिनी, हिंदी व इराणी या तीनही परंपरांचा व सुधारणांचा एकत्र मिलाफ केला होता असें म्हणावे लागते. शहा पदवीचा उल्लेख अरब ग्रंथकार आणि राजतरंगिणी-कार कल्हण यांनीहि केलेला आहे. काबूलची प्रजा सामान्यतः बौद्धधर्माची असून लंपाक आणि गांधार येथील लोक बहुतांशी हिंदुधर्माचे होते असें ह्युएनत्संग म्हणतो. त्यांच्या वर्णनावरून पहातां लंपाकांतील प्रजा अज्ञानी व स्वरूपानें कुरूप होती. म्हणजे ती अफगाण लोकांप्रमाणें गौरवर्ण नव्हती, ऊष्ण हवेनें त्यांच्यांत काळेपणा आला होता असें दिसते. अफगाण लोक त्यांतले त्यांत थंड हवेत रहात असल्यामुळे ऊष्ण हवेतील हिंदी लोकांप्रमाणें कृष्णवर्ण बनले नव्हते व म्हणून त्यांच्या मुलखाला 'श्वेतभारत' असे नांव मिळालें होतें. काबूलचे तत्कालीन लोक नक्की कोणत्या जातीचे होते व तेथील राजे कोणत्या क्षत्रियवंशांतील होते हे अद्यापि समजलेलें नाही. अरबांचा जेव्हां काबूलाशी संबंध येऊ लागला तेव्हां त्यांनीं काबूलाच्या राजाला काबूलशहा 'झंतबिल,' रावर्टीच्या अंदाजाप्रमाणें हें रणपालाचें आरबी रूप असावें, असें नांव दिलेलें आढळते. हें नांव खरें काय असावें हें सांगणें कठीणच आहे. पण पर्शियन लिपींत र, ज आणि ब, प हीं अक्षरे सारखींच असल्यामुळे रावर्टीचा अंदाज खरा असावा व राजतरंगिणीवरूनहि त्याला फार थोडा कां होईना पण आधार मिळण्यासारखा आहे. अरब इतिहासकारांनीं काबूलविषयी केलेले उल्लेख इ. स. ६४० पासून १० व्या शतकांत तुर्कलोक तो प्रांत जिंक.

पर्यंत सारखे आढळून येतात. तेव्हां इतक्या चारशें वर्षांत काबुलास एकच घराणें सारखें राज्याखूड होतें असें म्हणतां येत नाहीं. तथापि त्या राजाविषयीं लिहितांना केव्हांही काबूलशहा झंतबिल हेंच नांव अरब ग्रंथकारांनीं योजिलेलें आहे.

अरबांनीं मेकरान स. ६४० त जिंकिलें, व पुढें ६५० त हिरात जिंकल्यावर ते काबूलच्या सरहद्दीला येऊन भिडले. तथापि स. ६६३ पर्यंत ( हिजरी शक ४३ ) त्यांनीं काबूलावर प्रत्यक्ष स्वारी केलेली नव्हती. स. ६६३ त अबदुल रहिमाननें त्या शहराला एक वर्ष वेढा देऊन शेवटीं तें हस्तगत केलें, व सिन्धप्रांताप्रमाणेच तेथील लष्करी लोकांची अरबांनीं कत्तल करून बायका-मुलांना गुलाम केलें. राजाला मात्र त्यानें मुसलमान होण्याचें कबूल केल्यावरून जीवदान देण्यांत आलें. मुसलमान बनल्यावर काबूलशहालाच त्यांनीं पुनः खंडणी देणारा मांडलिक करून तेथे अधिकाग्रूढ केलें व ते तेथून निघून गेले. पण सिंध प्रांतांतील लोकांप्रमाणें काबूलचे लोक नेमळट नव्हते. त्यांनीं अरब लोकांची पाठ फिरल्याबरोबर पुनः आपलें स्वातंत्र्य जाहीर केलें. तेव्हां हज्जाजनें, सिन्धप्रान्तावर जशी महंमद कासिमाची योजना केली, तशी काबूल पादाक्रांत करण्याच्या कामीं अबदुल्ला नामक एका सरदाराची नेमणूक केली. अबदुल्ला तेथें आल्याबरोबर शहा तेथून निघून डोंगरांत लपून राहिला, आणि पुढील इतिहासांत अफगाण लोकांनीं स्वीकारलेल्या धोरणाप्रमाणें, डोंगरांतील वाटा रोंखून आपला पाठलाग करणाऱ्या शत्रूचें मागील लोकांशीं दळण-वळण त्यानें बंद करून टाकिलें. तेव्हां शेवटीं अन्नाच्या टंचाईमुळें अबदुल्ला यास शरण जाणें भाग पडून त्यानें शहाला सात लाख दिनार द्यावयाचें कबूल केलें व आपली मुक्तता करून घेऊन

तेथून मागे पाय काढला. पण असल्या अपयशानें हज्जाज भेद-  
रून जाणारा नव्हता. त्यानें लगेच अबदुलरहिमानच्या हाता-  
खाली सैन्य देऊन त्याला काबूलावर लावून दिलें. तेव्हां म्हणजे  
सन ७०० च्या सुमारास, पुनः काबूलशहानें पूर्वीचेंच धोरण  
स्वीकारून गनिमी काव्याचा अवलंब केल्यामुळे व हज्जाजच्या  
आग्रही स्वभावामुळे अबदुल रहिमानानेंच त्याच्या विरुद्ध बंड केलें  
व ही स्वारी देखील निष्फळ झाली. अबदुलरहिमानचें हें वर्तन  
मात्र कासिमाच्या मानानें पाहतां बरेंच विलक्षण वाटतें,  
व अरब लोकांच्या एकंदर तत्कालीन शिस्तीच्याहि तें विरुद्ध  
आहे. असो, एकंदरीत अबदुलरहिमाननें काबूलशहाशीं तह  
केला, व त्यामुळे हज्जाजच्या सैन्यानें रहिमानवर हल्ला केला  
तेव्हां काबूलशहानें त्याला मदत करून त्याची सुटकाहि केली.  
पुढें स. ७१६ त हज्जाज मरण पावला तेव्हां बरीच वर्षेपर्यंत  
काबुलाला अरबांपासून त्रास झाला नाहीं. इ. स. ७८६ त पुनः  
हखन-अलरशीद या खलीफाच्या अमदानींत अब्बासच्या आधिपा-  
त्याखाली अरब लोकांची काबुलावर स्वारी झाली. अब्बासनें काबू-  
लच्या बाहेर असलेल्या शहा-विहार नामक एक भव्य बौद्ध विहार  
काबीज करून लुटून फस्त केला. हें ठिकाण अजूनहि याच नांवानें  
प्रसिद्ध आहे. यावेळींहि काबूलशहा व त्याची प्रजा बौद्धच होती.  
ग्राहि राजानें पूर्वीच्या राजाचें अनुकरण करून डोंगरांचा आश्रय  
केल्यामुळे अब्बासचे शेवटीं कांहीं चाललें नाहीं, व काबूल प्रांत  
आणखीहि दोन शतकेपर्यंत या हिंदुशाही घराण्याकडेच असून  
भरभराटीत राहिला. पण या मुदतींत समानी नामक अरबांनीं  
गिझनीचा पाडाव करून तो प्रांत हस्तगत केला, व पुढें काबूलहि  
जिकिलें. तथापि आणखी एक शतकपर्यंतहि काबूलच्या हिंदु-  
घराण्याला गिझनीचा मांडलिक म्हणून राज्य करतां आलें.

आतां या पुढें तुर्क लोकांच्या स्वाऱ्या सुरू होऊन इ. स. ९३४ त अल्फ तेगीनच्या\* सैन्यापत्त्याखालीं त्यांनीं गिझनीचा मुलुख काबीज केला. त्यावेळीं काबूलच्या शहानें आपल्या सम्राट् गिझनीपतीला सैन्यानिशीं साह्य केलें. पण गिझनीचा पाडाव झाल्यामुळें काबूलचें राज्य पुढें कांहीं काळ पुनः स्वतंत्र झालें. पण इ. स. ९७५ च्या सुमारास सब्क तेगीननें तें काबीज केल्यामुळें पुनरपि तें गिझनीच्या तुर्का आधिपत्याखालीं आलें; व काबूलशहा आतां त्या सब्क तेगीनलाहि दुसऱ्या शत्रूंविरुद्ध साह्य करण्यास तयार झाला असें अलबिरुणीनें लिहिलें आहे, पण महंमुद हा गिझनीच्या गादीवर आल्यानंतर त्याच्या वाढत्या महत्वाकांक्षेपुढें काबूलच्या राज्याचा टिकाव लागणें शक्य नव्हतें; इ. स. १०२१ त शेवटचा एक निकराचा संग्राम होऊन काबूलचें हिंदु राज्य गिझनीच्या राज्यांत सामील झालें, व दोघांचा यापुढें इतका एकजीव होऊन गेला कीं काबूल म्हणजे कोणे एके काळीं हिंदु राज्य होतें ही गोष्ट देखील लोकांच्या स्मरणांतून नष्ट झाली. तेथील लोकांना जबरीनें मुसलमान बनविण्यांत आलें. अलबिरुणीनें या सक्तीच्या धर्मात्तराविषयीं पुढील मौजेची आख्यायिका सांगितली आहे ( अलबिरुणी पु. २ पा. १५७ ). काबूलचा इस्मिहादाद म्हणजे सुभेदार मुसलमान होण्यास कबूल झाला तेव्हां आपण गोमांस भक्षण करणार नाहीं, व खोजे वाळगणार नाहीं अशा अटी त्याने घातल्या होत्या. पण तेथील लोकांना आपल्या पूर्व भावनांचा लवकरच इतका विसर पडला कीं, या अटी व आपलें पूर्वींचे आर्यत्व या गोष्टींचें त्यांना स्मरणहि राहिलें नाहीं.

\* अल्फ तेगीन हे दोन निराळे शब्द असून चुकीनें त्यांना अलफतगीन असें एक समजण्यांत येतें.

आतां राजतरंगिणीवरून या काबूलशहाविषयीं काय विशेष महत्वाचा माहिती मिळण्यासारखी आहे ती पाहूं. स. ८८४ पासून स. ९०२ पर्यंत काश्मीरावर राज्य करणारा राजा शंकरवर्मा यानें ललित या काबूलशहाचा पराभव करून त्याचें राज्य बळकाविलें. तेव्हां ललितानें तेश्वर पळून जाऊन आलखान गूर्जराचा आश्रय केला. ही गोष्ट काबूलशहाचे सम्राट् समानी मुसलमान राजे गिझनीचे अधिपति असतांना घडली असती पाहिजे. या नंतर शंकरवर्माच्या पाठीमागून त्याची विधवा राणी सुगन्धा आपल्या अल्पवयीं गोपाळवर्मा नांवाच्या मुलाला गादीवर बसवून राज्यकारभार पहात असतां, मंत्री प्रभाकरदेव यानें पुनः काबुलावर स्वारी केली व तें राज्य जिंकिलें ( उदमांडपुरे तेन शाहिराज्यं व्यजीयत । ५-२३२ ). शंकरवर्मा वारल्यावर शाहि घराण्यानें काश्मीरचें आधिपत्य बहुधा झुगारून दिलें असलें पाहिजे; म्हणून तें जिंकण्याचा पुनः प्रसंग आला. पण यावेळीं ललित्याचा पुत्र तोरमाण \* यालाच काबूलच्या गादीवर बसविण्यांत आलें. यावरून स. ८८४ ते ९०४ पर्यंतच्या काळांत काबूलचें राज्य काश्मीरच्या प्रत्यक्ष आधिपत्याखालीं होतें असें दिसून येतें. यानंतर एका शाहि राजाची नात व लोहरच्या सिंहराजाची मुलगी दिदा नांवाची काश्मीरच्या क्षेमगुप्त नांवाच्या राजाला दिलेली होती असें आढळतें. क्षेमगुप्तानें लौकिक शक २६ ते ३४ म्हणजे इ. स. ९५१ ते ९५९ पर्यंत राज्य केलें ( राजतरंगिणी, ६, १८७ ). या वर्णनांताल शाहिराजाचें नांव त्यानें आपल्या नातीच्या स्मरणार्थ काश्मीरास बांधिलेल्या विष्णूच्या मन्दिरावरून उपलब्ध झालें आहे, तें भीमशहा हें होय. त्याविषयीं राजतरंगिणींत “ माता

\* आज्ञातिक्रमिणः शाहेः कृत्वा कमलकुम्भिधाम् । तोरमाणाय संप्रादाद्राज्यं ललितयस्त्रनवे ॥ ५-२३३

महेन भूमर्तृवधास्तस्या व्यधीयत । श्रीभीमशाहिनोदात्तप्रसादो भीम केशवः॥ ६,१७८ ॥ असा उल्लेख आहे. त्या मन्दिराचें नांव भीम केशव आणि राजाचें नांव भीमशहा असें यावरून स्पष्ट होतें. हा अर्थात् बौद्ध नसून वैष्णव असला पाहिजे. दहाव्या शतकांत बौद्धधर्माची या देशांतून बहुतेक उचलवांगडी कशी झाली होती व बुद्धाला त्रिष्णूच्या अवतारमालिकेंतच स्थान मिळाल्यामुळें बौद्धधर्मीयांचेंच वैष्णवधर्मांत कसें परिवर्तन झालें हें वरील इकीगतीवरून सामान्यतः दिसून येईल. याविषयी अधिक विवेचन पुढील भागांत येणार आहे.

काबूलच्या शाहि घराण्याच्या अंताचें मनोहर वर्णन शेवटीं राज-तरंगिणीच्या ७ व्या तरंगांत दिलें आहे. लोहरच्या राजघराण्यांतील एक पुरुष संग्रामराज हा अभिमन्यूच्या मागून काश्मीरावर राज्य करित असतां त्रिलोचनपाल नांवाच्या काबूलशहानें त्याची गिझनीच्या महंमुदाविरुद्ध मदत मागितली. तेव्हां संग्रामराजानें तुंग नांवाच्या आपल्या शूरप्रधानाला मोठें सैन्य देऊन काबुलास पाठविलें. प्रसंग पडल्यास काबूलच्या नित्य वहिवाटीप्रमाणें डोरांच्या आश्रयानें गनिमी काव्यानें लढण्याविषयी त्रिलोचनपालानें तुंगाला सल्ला दिली. पण तिला न जुमानतां त्यानें उघड्या मैदानांतच तुर्काना तोंड देण्याचें ठरविलें. मग ठरल्याप्रमाणें तुर्कांचा हम्मीर (अमीर) आणि काबूल व काश्मीर राजांचें जोड सैन्य यांचें तेथें भयंकर रणकंदन झालें. काश्मीरचे पुष्कळ सरदार या वेळीं शौर्य गाजवून धारातीर्थी पतन पावले व आतां नाइलाज झाला असें पाहून शेवटीं त्रिलोचनपाल तेथून पळून गेला. याप्रमाणें पराभव झाल्यावर उरलेल्या सैन्याची पूर्वे वहिवाटीप्रमाणें तुर्कांकडून पूर्ण कत्तल झाली व अशा रीतीनें काबूलचें राज्य हिंदु घराण्याला शेवटीं कायमचें मुकलें. स्वदेशा-

भिमानी राजतरंगिणीकारानें हें वर्णन करून पुढील दुःखोद्गार काढिले आहेत, “ शाहि राजांच्या प्रतापाचें नांवहि नष्ट झालें. जें स्वप्नांत देखील कधी दिसलें नाहीं, व कल्पनेलाहि ज्याचें आकलन करतां येत नाहीं, तें दैवहतकानें सहजगत्या प्रत्यक्ष घडवून आणिलें ”\* (रा. त. ६-६७). एवढें झालें तरी काबूलचा भरतखंडाशीं असलेला संबंध कायम तुटण्याचें कारण नव्हतें. पण तुर्कांनीं झाडून साऱ्या लोकांना मुसलमान बनविल्यामुळे तोहि प्रकार घडून आला. सिन्धुनदीच्या पश्चिमेकडे हा जो सर-सकट धर्मान्तराचा प्रकार मुसलमानांनीं घडविला तसा या बाजूला झाला नाहीं; या गोष्टीच्या कारणांचा पुढें विचार करूं

पळून गेल्यावर त्रिलोचनपालानें परदेशांत वास पतकरिला. व पुनः तो काबूलास कधींच परतला नाहीं. त्याचे मुलगे मात्र काश्मीरच्या आश्रयाला राहून तेथील राजांचा पाहुणचार भोगीत असल्याचें राजतरंगिणींत सांगितलें आहे. त्यांचीं नांवां रघुपाल वगैरे होती. पुढें काश्मीरांत देखील त्यांच्या वंशाचा कांहीं मागमूस राहिला नाहीं. या शाहिराजांच्या नांवापुढें जें ‘ प ल ’ हें पद येतें त्यावरून झंतत्रिल या आरत्री नांवाचें मूळ रणपाल असून तो या शाहिवराण्याचा काबूल येथील मूळपुरुष असावा अशी जी कल्पना आहे तिला पाठवळ मिळतें. हे घराणें स. ६३० त हुएनत्संगाला तेथें आढळलेल्या क्षत्रिय घराण्याहून बहुधा वेगळेंच होतें. संग्रामसिंहानें काश्मीरावर स. १००३ पासून १०२८ पर्यंत राज्य केलें, आणि त्याच्या अमदानींत काबूलचें हिंदुघराणें नष्ट झालें तें अलबिरुणीनें ह्मटल्याप्रमाणें सन १०१० ते १०२१ च्या

\* यथा नामापि निनष्ट शीघ्रं शाहिश्चियस्तथा । स्वप्नेऽपि यदसंभाव्यं यत्र भग्ना मनोरथाः । हेल्या तद्विदधतो नासाध्यं विद्यते विधेः ॥

दरम्यान केव्हां तरी झालें असलें पाहिजे. याविषयी व्हिन्सेन्ट स्मिथने लिहिलें आहे की, “ शंकरवर्म्याचे कारकीर्दीत ( सन ८८३ ते ९०२ ) कनिष्काचा वंशज व तुर्की शाही घराण्याचा शेवटचा राजा, ललित्य नामक ब्राह्मणाचे हातून पराभव पावला. तेव्हां ललित्यानं तेथें आपलें घराणें स्थापन केलें व तें स. १०२१ पर्यंत तेथें नांदल्यावर मुसलमानांनीं त्या सुमारास त्याचा उच्छेद-केला. ” ( प्राचीन भारतवर्षाचा इतिहास. ति. आ. पा. ३७६ ) पण राजतरंगिणीवरून व्हिन्सेन्ट स्मिथचें हें पूर्वीचें घराणें असल्या-विषयीचें ह्मणणें बरोबर दिसत नाहीं. त्यानें तरंगिणीचें ह्मणणें नीट पाहिलें नाहींसें वाटतें. ललित्यानं आपलें घराणें काबूल येथें स्थापन केलें यांत शंका नाहीं; त्याच्या घराण्यानें शेवटपर्यंत शाहि ही पदवी देखील धारण केली होतीच. पण काश्मीरचा राजा शंकरवर्मा यानें ललित्याचा पराभव करून त्याला पळून जावयास लाविलें, व त्याचा पुत्र तोरमाण याला पुढें काश्मीरचा प्रधान प्रभाकरदेव यानें काबूलचे गादीवर बसविलें. म्हणून पुढील पाल पदांकित काबूलचे राजे ललित्यपुत्र तोरमाणाचेच वंशज व ब्राह्मण असले पाहिजेत; व राजतरंगिणीवरून देखील हीच गोष्ट निष्पन्न होते. या राजांच्या मुली मात्र वाटेळ त्या घराण्यांत दिलेल्या आढळतात. त्यांपैकीं एकाची नात दिद्रा पूर्वी सांगितल्याप्रमाणें काश्मीरच्या क्षेमगुमाला दिलेली होती, दुसरी प्रधान तुंग याच्या मुलाला दिली होती, व तिसरी एक लोहरच्या राजाला दिली होती. असो, या घराण्यापूर्वी बराच काळ ह्मणजे ह्युएनत्संगाच्या वेळीं काबूल येथें असलेलें क्षत्रिय घराणेंहि आमच्या मतें कनिष्क वंशांतील नव्हतें. कनिष्काचें घराणें गांधार देशांत पुरुषपुर ( पेशावर ) येथें राज्य करीत असून तेथें कनिष्काचा स्तूपहि बराच काळ उभा होता. पण ह्युएनत्संग इकडे येण्याचे पूर्वी पुष्कळ काळ हें



कनिष्काचें घराणें तेथून नाहींसैं झालेलें असून तो देश काबूलच्या क्षत्रिय घराण्याच्या आधिराज्याखालीं आलेला होता. ही गोष्ट त्याच्याच लेखांवरून ठरत आहे. तेव्हां हें क्षत्रिय घराणें स. ८८३ च्या थोडेंच पूर्वी लयास जाऊन त्याच्या जागीं लल्लियाचें ब्राह्मण घराणें स्थापन झालें असलें पाहिजे असें अनुमान होतें. लल्लियाच्या ब्राह्मण घराण्याचा काश्मीरच्या राजघराण्याशीं विवाह-संबंध घडून येत असे व तें स. १००३ ते १०२९ च्या दरम्यान केव्हा तरी उलथून पडलें हें वरील विवेचनांत आलेंच आहे. ( लल्लियानें उलथून टाकिलेलें काबूलचें घराणें अलबिरुणी ह्मणतो तसें तुर्की होतें कीं ह्युएनत्संग ह्मणतो त्याप्रमाणें क्षत्रिय होतें, या प्रश्नाचा सविस्तर विचार पुढें स्वतंत्र टोपेंत करूं. त्याचप्रमाणें गिझनीच्या महंमुदानें काबूल जिकिल्याचा सविस्तर इतिहासहि स्वतंत्रपणेंच दिला पाहिजे )

काबूलच्या इतिहासाचें तिसरें साधन जें प्राचीन नाणीं त्यांच्या वरून त्याविषयीं काय माहिती मिळतें तें आतां शेवटीं पहावयाचें. नाण्यांवर बहुधा वर्ष मिति वगैरे नसल्यामुळें त्यांवरून मिळणारी माहिती अर्थातच पुष्कळ अपुरी असणार हें सांगावयास नकोच. तथापि जीं कांहीं मिळते तीं मात्र अचूक व बिनतोड मिळते. ही माहिती जनरल कनिंगहॅमनें “मध्यकाळीन भारत वर्षांतोळ नाणीं” या आपल्या बहुमोल ग्रंथांत दिली आहे. पण त्यानें आपल्या अनुमानासाठीं ज्या कल्पना प्रथम मुकर केल्या आहेत त्यांतील कांहीं आमच्या मतें बिनआधारी आहेत. गांधार देशांतील नाण्यांवरून निष्पन्न होणारी विशेष गोष्ट ह्मणजे त्यांत तीं पाडणाऱ्या राजाला **स्पलपति** ह्मटलें आहे ही होय. यावर कनिंगहॅमचें असें ह्मणणें आहे कीं, स्पलपति या शब्दाचा अर्थ पर्शियन भाषेंत युद्धपति असा असून तो समरपति या संस्कृत शब्दाशीं समाना-

र्थक आहे. तेव्हां अलबिरुणीच्या ह्मणण्याप्रमाणें कल्टर नांवाच्या ज्या ब्राह्मण प्रधानानें, सिन्ध प्रान्तांत चचानें केल्याप्रमाणें, काबूलची गादी बळकाविली तो काबूलचा सेनापति असून राजाच्या फारशी शाही पदवीप्रमाणें त्याचीहि स्पलपति अशी फारशीच पदवी असावी. व तीच त्यानें राजपद मिळाल्यावर देखील कायम ठेविली असावी. अलबिरुणीचा हा कल्टर ह्मणजेच राजतरंगीणीतील ललित्य असावा व त्यादरून कल्टर हा आरबी अपभ्रंश झालेला असावा; अथवा प्राकृत भाषेंतील अलीकडील लाल किंवा लाल शब्दाचें मूळ ललित्य हें त्या प्रधानाचें आवडतें टोपण नांव असावें. स्पलपति देवाच्या नाण्यांवर एका बाजूला वशिष्ठ-वाला बैल व शंकराचा त्रिशूल असून दुसऱ्या बाजूला उजवे हातांत भाला धरलेला घोडेस्वार असतो. हीं नाणीं काबूल प्रांतांत व पंजाबांत देखील फार दिवस चालू असल्यामुळे तीं तिकडे इतकी लोकप्रिय झालीं होती कीं, गिझनीच्या महंमुदानें तो प्रदेश जिंकल्यावर व त्यानंतर महंमद घोरीनेंहि तशाच प्रकारचीं नाणीं पाडून त्यांवर आपले नांव मात्र संस्कृत अक्षरांत घोडेस्वाराचे चित्रावर अधिक घातलें.

हीं नाणीं स्पलपति देव, सामन्तदेव, खर्मर्यक, व भीमदेव यांच्या नांवाचीं आहेत व तीं काबूलच्या ब्राह्मण वराण्यांतले जे चार क्रमिक राजे कल्टर. सामन्त, कमलु व भीम असे अलबिरुणीनें सांगितले आहेत त्यांचींच अर्थात् असलीं पाहिजेत असें कनिंगहॅमचे म्हणणें आहे. तरंगीणींत दखील ललित्य हें यांपैकी पहिल्या राजाबद्दल, कमलुक\* ( ऊर्फ तोरमाण ) हें तिसऱ्याबद्दल व शेवटीं भीम अशीं नांवे सांगितलीं आहेत. या वंशातील पुढचे राजे जे

\* पूर्वीच्या एका टीपेंत दिलेला राजतरंग. ५, २३३ श्लोक पहा.

जयपाल, आनंदपाल आणि त्रिलोचनपाल त्यांचीं नाणीं सांपडलेलीं नाहीत, व त्या संबंधांत कनिंगहॅम म्हणतो कीं, हे पाल राजे निराळ्या म्हणजे लल्लुपानें उलयून टाकिलेल्या माजी तुर्की रजपूत अथवा क्षत्रियघराण्यांपैकीं असावेत. पण हें म्हणणें अल-बिरुणीच्या लिहिण्याशीं जुळत नाही. तो त्रिलोचनपालाचा बहुतेक समकालीनच असल्यामुळें त्याला ही गोष्ट चांगलीच माहीत असली पाहिजे. त्यानें जयपालादि सर्व राजांना ब्राह्मणच म्हटलेलें आहे. त्यांपैकीं कांहींच्या नांवांपुढें असलेल्या देव पदावरून त्यांचें ब्राह्मणत्वच दिसून येतें. पण तें पद निरर्थक मानिलें तरी हरकत नाही. पूर्वीं सांगितल्याप्रमाणें ब्राह्मणी राजांचे क्षत्रियांशीं विवाह संबंध घडून आल्यावर कालान्तरानें ते ब्राह्मण व्यवहारदृष्ट्या सर्वस्वीं क्षत्रियच झाले. म्हणून त्यांनीं धारण केलेलें पाल हें उपपद कांहीं विलक्षण नसून त्यावरून त्याचें घराणें निराळेंच होतें असें मानण्याचें कारण नाही. या शिवाय झुसी येथील ताम्रलेखावरून आणखीहि एक अनुमान कनिंगहॅमनें काढिलें आहे; व तेंहि असेंच विन आधारी आहे. हा लेख दानलेख असून (इंडियन अँटिक्वरी पु. १८) त्याचें निरीक्षण केल्यास तो काबूलच्या त्रिलोचन पालाचा आहे असें कोणास म्हणतां येणार नाही. कारण त्यांत शाहि घराण्याचें नांवच नाही. शिवाय हा ताम्रलेख अलाहाबाद जवळ सांपडलेला असल्यामुळें तो तद्देशीयच असला पाहिजे. त्यांत त्रिलोचनपालाचें नांव आहे, पण त्याच्या बापाचें नांव राज्यपाल, आणि त्याच्या आज्ञाचें विजयपाल अशीं नांवां सांगितलीं आहेत. त्यांत सांगितलेला दानविषयक ग्राम अलाहाबाद जवळच बहुधा असून तो वटिस्थान येथील सर्व ब्राह्मणांना मिळून दिलेला आहे. हा सर्व प्रकार काबूलच्या त्रिलोचनाचे हातून झालेला असणें शक्य दिसत नाही. आणखी असें कीं या ताम्र-

पत्राचें वर्ष स. १०२७ हें आहे. या वेळीं त्रिलोचनपाल राज्यावर नव्हता; व कदाचित् जीवंतहि नसावा हें पूर्वी दिलेल्या हकीगतीवरून दिसून येईलच. अर्थात् हा झुसीच्या दानलेखांतील त्रिलोचनपाल खास दुसरा कोणी तरी असला पाहिजे हें स्पष्ट आहे. त्रिलोचन आणि पाल हीं दोन्ही नांवें उत्तर हिंदुस्थानांत सर्व साधारण आहेत. आमच्या मते काबूलचें शाहि घराणें त्रिलोचनपालानंतर राज्य करावयाला शिल्लक राहिलें नाहीं. त्रिलोचनाबरोबर त्या घराण्याचाहि अंत झाला.

## टीप.

### काबूलचें राजघराणें मूळ तुर्की होतें काय ?

ब्रिटन्सेट स्मिथने आपल्या भारतवर्षाच्या प्राचीन इतिहासांत ( आवृत्ति ३ री, पा. ३७३ ) काश्मीरविषयी लिहितांना “ त्याच्या ( म्हणजे शंकर वर्माच्या ) कारकादीत काबूलचे तुर्की राजे ह्मणजे कनिष्काचे वंशज जे शाहि घराणें त्यांचे ललित नामक ब्राह्मणानें उच्चाटण करून तेथें आपल्या घराण्याची स्थापना केली. या ललित्याचें घराणें तेथें स. १०२१ पर्यंत नांद-  
च्यावर त्या वर्षी त्याचा मुसलमानांनीं उच्छेद केला, ” असें विधान केलें आहे. गिझनीच्या महंमुदनें ज्या काबूलच्या शेवटच्या घराण्याचा उच्छेद केला तें ब्राह्मणी असून त्यांतील शेवटचा राजा त्रिलोचनपाल याचा काश्मी-  
रचा इतिहास जी राजतरंगिणी यांत उल्लेख आलेला आहे हें आह्मी पूर्वीच दाखविलें आहे. आतां त्यांच्या पूर्वीचे काबूलचें घराणें मूळ तुर्की असून कनिष्काचें वंशज होतें कीं काय याचा येथें विचार करावयाचा आहे. स्मिथच्या ह्मणण्याला मुख्य आधार म्हणजे राजतरंगिणीच्या इंग्रजी भाषान्तरांतील ( पा. ३३६ ) ‘ उदभाण्ड येथील शाहि ’ ह्या मथळ्याची टीप होय. ही टीप भाषान्तरकार डॉ. स्टीन यानें अलबिरुणीच्या आधा-  
वर रचिलेली आहे तेव्हां अलबिरुणी आपल्या लेखांत स्वतः त्या संबधानें काम ह्मणतो हें आधीं पाहूं. ( अलबिरुणीच्या ग्रंथाचें भाषान्तर सचऊ यानें केलें आहे. त्यांत पु. २, पा. १० पहा ) तो ह्मणतो—“ काबूल येथें हिंदु राजे वास्तव्य करीत होते. तुर्क लोक तिबेटकडील मूळचे होत. बरहत्किन् हा त्यांचा मूळ पुरुष प्रथम हिंदुस्थान देशांत आला व एका गुहेत यानें प्रवेश केला. ( या पुढें अलबिरुणीनें कांहीं विचित्र कथा दिली आहे; तीं गाळणेंच बरें ). पुढें तो काबुलास शाहीय या नांवानें राज्यासूढ झाला, व तें राज्य त्याच्या वंशांत ६० पिढ्या राहिलें. हिंदुलोक असल्या घडाभो-  
डींच्या ऐतिहासिक क्रमाकडे फार दुर्लक्ष करितात, व आपल्या राजांच्या वंशावळी वगैरे सांगतांना कालानुक्रमाकडे मुळींच नजर देत नाहें. ही मोट्या दुःखाची गोष्ट आहे. त्यांना कोणी कांहीं माहिती विचारीत्यास काय

सांगावे हेंच त्यांना कळत नसल्यामुळे ते कांहीं तरी बाता माहू लागतात. या घराण्यांतील एक राजा कणिक नांवाचा होता. ( या कणिक ऊर्फ बौद्ध कनिष्कासंबंधानें देखील एक विचित्र दंतकथा त्यानें सांगितली आहे, पण तांति आद्दी येथें सांगत नाहीं ). या घराण्यांतील शेवटचा राजा **लगतुरमाण** नांवाचा असून त्याचा वजीर **कलुर** नांवाचा ब्राह्मण होता. लगतुरमाणचा स्वभाव चैनी व आचरण त्याहून वाईट होतें. त्याविषयी लोकांनीं तक्रारी केल्या. ह्मणून कलुर वजीरानें त्याला बंदीत टाकून आपण राज्यावर आरोहण केलें. त्याच्या मागून सामन्त, कमलु, भीम, जयपाल, आनन्दपाल, आणि तिरोजनपाल असे आणखी ब्राह्मण राजे होऊन गेले. त्या शेवटच्या राजाचा हि. श. ४१२ त वध झाला. व पुढें पांच वर्षांनीं त्याचा पुत्र भीमपाल याचाहि वध झाला. काबूलच्या हिंदा घराण्याच्या अंताचें संक्षिप्त वर्णन करतांना कल्हणानें जसे दुःखोद्गार काढिले. तसेच अलबिरुणीनेंहि काढिले आहेत, व ते दिल्याशिवाय त्याच्या ग्रंथांतील हें अवतरण आद्दाला पुरे करवत नाहीं. तो पुढें ह्मणतो:— “ हिंदु शाहीय घराणें आतां नामशेष झालें असून त्याचा बारीक कोव देखील कोठें आढळून येत नाहीं. त्याच्या वैभवकाळीं त्यांनीं धर्म्य व न्याय्य गोष्टी करण्याची आपली उत्कंठा कधींहि शिथिल केली नाही; त्यांच्या भावना उदात्त होत्या व त्याचें आचरणहि तसेंच थोरपणाचें होतें, हे आम्हाला कबूल केलें पाहिजे. आनंदपालानें राजा महंमुदाला जें पत्र लिहिलें त्यांतलें खालील वाक्य तर मला फारच आवडलें. “ तुर्कलोकांनी तुमच्या विरुद्ध बंड केलें हे मला कळलें; तुमची इच्छा असल्यास तुमच्या मदतीला मी स्वतः येतो, किंवा ५००० घोडेस्वार, १०००० पायदळ, व १०० हत्ती बरोबर देऊन पाहिजे तर आपल्या मुलाला पाठवितां. तुम्ही मला जिंकल्यामुळे, आतां तुम्हाला कोणी जिंकू नये अशी माझी मनीषा आहे.” या उद्गारांत रजपुतांचा खरा तेजस्वी व उदात्तबाणा स्पष्ट दृग्गोचर होत आहे. दैव फिरलें, व काबूलच्या ब्राह्मणीशाही घराण्याचा उच्छेद झाला; त्याची कहाणी पुढें सांगावी लागणारच आहे.

## काबूलचें राजघराणें मूळ तुर्की होतें काय ? ६९

आतां या ठिकाणीं कलर या ब्राह्मण वजीरानें पदच्युत केलेलें मूळ घराणें जात्या तुर्की होतें कीं काय असा प्रश्न उपपन्न झालेला आहे. अलबिरुणीनें लिहिलेली हकीकत त्याच्याच म्हणण्याप्रमाणें पाहतां गांवढळ लोकांच्या बातां-वरच उभारलेली आहे; व ती पुष्कळ ठिकाणीं अगदींच कम विरुद्ध आहे असेंहि त्याचें म्हणणें आहे. आतां दुसरे पक्षीं ह्युएनत्संगानें स. ६३० त राहिलेल्या प्रत्यक्ष स्थितीवरून काबुलामुक्षत्रिय राजा होता असें लिहिलें आहे. तुर्क म्हणजे कोण व हिंदु क्षत्रिय म्हणजे कोण हें त्याला पूर्ण माहीत होतें. कारण येतांना तो तुर्कीच्या देशांतूनच आलेला होता. तेव्हां त्यानें प्रत्यक्ष पाहून लिहिलेल्या गोष्टींचा पुरावा सोडून ४०० वर्षांनंतर कर्णोपकर्णी ऐकिलेल्या हकीकतीच्या आधारावर अलबिरुणीनें मोठ्या नाखुषीनें व अविश्वास पूर्वक लिहिलेल्या गोष्टीच खऱ्या ऐतिहासिक असें मानण्यांत काय अर्थ आहे ? या दंतकथेचा पोळपणाहि सहज दिसण्यासारखा आहे. प्रथमतः कोणतेंहि राजघराणें सारखें ६० पिढ्यां ह्मणजे निदान १२०० वर्षे चालू असलेलें इतिहासांत आढळत नाही. दुसरें असें कीं, कनिष्क जरी तुर्क असला तरी तो अलबिरुणीच्या पूर्वी ९०० वर्षे होऊन गेलेला असल्यामुळे इतका काळ त्याचा वंश काबुलास नांदत असेल असें ह्मणवत नाही. शिवाय कनिष्काचें राज्य काबुलास नसून गांधारांतील पुरुषपुरास म्हणजे पेशावरास होतें हेंहि सुप्रसिद्धच आहे. तिसरी गोष्ट अशी कीं कनिष्कानंतर क्रि.पू. १०० परकीय लोकांच्या स्वाऱ्या या देशावर झाल्या; यांनींल भिहिरकुलाच्या आधिपत्याखालीं झालेली हूण लोकांची स्वारी विशेष महत्वाची होती हें इतिहासांत नमूद आहेच. जर कनिष्काचे कोणी वंशज शिल्लक राहिले असले, तर या हूणादिकांच्या स्वाऱ्यांच्या तडाक्यांत सांपडून ते नामशेष झाले असले पाहिजेत. या हूण लोकांचेंहि पुढें हिंदुस्थानांतून व इराणांतून उच्चाटण झालें. ह्मणून आम्ही म्हणतो कीं. स. ६३० त जेव्हां ह्युएनत्संग काबुलास आला तेव्हां तेथें आर्य क्षत्रियांचें घराणें राज्य करीत होतें असें जें त्यानें लिहिलें आहे तेंच खरें होय. ते राजे आपल्याला शाहि म्हणवीत हें खरें, पण ती पदवी जवळच्या इराणांतील बलाढ्य बादशाहापासून त्यांनीं उचलली होती. स. ६३० नंतर तो महंमुदाच्या काळापर्यंत तुर्क किंवा हूण या तुराणी

लोकांच्या स्वाऱ्या हिंदुस्थानावर झाल्या नाहीत व त्यामुळे काबूलचे राज्यहि ४०० वर्षे शांततेत नांदत होतें हें इतिहास-प्रसिद्ध आहे. याकाळाच्या आरंभी आरव लोकांनी त्याला थोडामा धाक उत्पन्न केला पण पुढे लवकरच त्यांच्यांत यादवी सुरू झाल्यामुळे सिन्धु देशापलीकडे यांची प्रगती होण्याचे बंद पडलें. तात्पर्य की, आमच्या मतें स. ६३० च्या सुमारास कनिष्काच्या वंशातील कोणी तुर्की घराणें काबुलाम राज्य करीत असणे शक्य नाही. या काळाच्या सुमारास नुकतेंच गांधारचें राज्य काबूलच्या शाहीनी जिकिलें होते असें ह्युएनत्संगानें सांगितलें आहे. हा गांधारचा राजा त्यावेळीं कोणी हूण असावा. राजतरंगिणीत उदभाण्डपुर म्हणून जें अनेकशः आलेलें आहे तें अर्थात् काबूलच्या राज्यांत मोडत असलें पाहिजे. व मुसलमानां बखरकार ज्याला वाहिद म्हणतात तेंच ते असावें असें जें डॉ. मार्टीननें म्हटलें आहे तें बरोबर दिसतें. उदभाण्ड याचे प्राकृत रूप दचा लोप होऊन व भ बदल हा येऊन उदभाण्ड, वाहण्ड, वाहिड असें होणे योग्यच आहे.

ह्युएनत्संगाने सांगितलेल्या काबूलच्या क्षत्रिय घराण्याचें उच्चाटण करणाऱ्या ब्राह्मणवंशाची थोडीशी माहिती अलबिरुणीच्या लेखावरून मिळण्यासारखी आहे, व अलबिरुणी त्याच सुमारास होऊन गेला असल्यामुळे ती विश्वसनीयहि आहे. मोडकळीस आलेल्या जुन्या राजघराण्याला पदच्युत करून तेथील प्रधानांनं गादी बळकावण्याचा प्रकार कांहीं हिंदुस्थानच्या इतिहासांत नवीन नाही. चचाचें एतद्विषयक उदाहरण पूर्वी आलेच आहे. इ. स. ८७८ च्या सुमारास सफावीने काबूलावर स्वागरी करून तें काबीज केल्यामुळे तर लल्लियाला तसें करणे अधिकच सुकर झालें असलें पाहिजे. त्याच्या वंशांत सहा राजे झाल्याचे अलबिरुणीनें सांगितलें आहे. त्यांचीं नांवें व कारकीर्दीचें अंदाजीं काल दर कारकीर्दीला २० वर्षे धरून खाली दिले आहेत:-

१ कलर स. ८८० ते स. ९००	४ भीमपाल स. ९४०--९६०
२ सामन्त स. ९००--९२०	५ जयपाल ९६०--९८०
३ कमल ९२०--९४०	६ आनंदपाल ९८०--१०००

७ त्रिलोचनपाल-याला गिझनीचे महंमुदाने १०२१ त जिकिलें.



या राजांपैकीं तिघांचीं नांवें राजतरंगिणींत आलीं आहेत; व तेथें त्यांचे शकहि सांगितले आहेत. हे शक वर दिलेल्या अंदाजी काळांशीं बहुतेक मिळतात. प्रथम त्रिलोचनापासून सुरुवात करूं. महंमुदाविरुद्ध त्याला साथ करणारा काश्मीराधिपति संग्रामराज हा स. १०२७ त मृत्यु पावला. दुसरें भीमपालाची नात दुर्वर्तनी दिद्दा क्षेमगुमाला दिली असून भीमाने आपल्या स्मरणार्थ भीमकेशव नांवाचे विष्णुमंदिर काश्मीरांत बांधिले. क्षेमगुप्त स. १५८ त मरण पावला. भीमपाल त्याचा समकालीन समजण्यास हरकत नाही. तिसरी गोष्ट म्हणजे काश्मीरच्या शंकरवर्म्याने लल्लिय या शाहि राजाचा पराभव केला. हा शंकरवर्मा स. ८८५ त गादीवर आला. व स. ९०२ त मृत्यु पावला. गादीवर वसल्यावर लवकरच त्याने काबुलावर स्वारी केली हे लक्षांत घेतां लल्लियाने काबुलचे राज्य स. ८८० च्या सुमारास बळकाविलें असें होतें. यानंतर थोड्याच वर्षांनीं शंकरवर्म्याने त्याची उचलबांगडी केली. राजतरंगिणींतील एतद्विषय श्लोक जरा अस्पष्ट आहेत (१५२-१५५) व त्यांचा अर्थ आमच्या मते डॉ. स्ट्रीन करतो तसा नसून निराळा आहे. \*शंकरवर्म्याने काबुलावर स्वारी केली तेव्हां लल्लियानें पंजाबचा गुर्जर राजा जो आलखान त्याचा आश्रय केला. व त्यानंतर कांहीं काळ काबूलचें राज्य काश्मीरच्या आधिपत्याखालीं होतें. असें आम्हाला वाटतें. शंकरवर्म्याच्या मृत्यूनंतर त्याची राणी सुगन्धा हा राज्य कारभार पाहूं लागली, व तिचा प्रधान प्रभाकरदेव यानें लल्लियान्या तोरमाण नांवाच्या मुलाला (याचें दुसरें नांव कमलुक) पुनः काबूलच्या गादीवर बसविलें. ही गोष्ट घडण्यापूर्वीं लल्लिय स. ९०२ च्या सुमारास मरण पावला होता. अलविरुणीने आपल्या राजनामावलींत दुसरें नांव सामन्त म्हणून सांगितलें आहे. या नांवावरून तो स्वतंत्र राजा नसून मांड-

\* दस्तुराकाधिपयोर्यः केसरिवराहयोः । हिमवद्विध्ययोरामीदार्यावर्त इवा-  
न्तरं ॥ उद्भाण्डपुरे तंभुयदाये निर्भया नृपाः । पक्षच्छेदव्यथाव्रस्ता महाणव  
इयाद्रयः ॥ नक्षत्रेष्विव भूपेषु नभर्मावोत्तरापथे । यस्यैव विपुला ख्यातिर्मानि  
हस्येव मंडलम् ॥ स श्रीमाल्लियः शाहिरलखानाश्रयः कृपा । निराकरिणोः  
साम्राज्यात्तस्य सेवां न लब्धवान् ॥

लिक होता हें स्पष्ट होतें: व पूर्वी सांगितल्याप्रमाणें लल्लियाच्या मागून काबूलचें राज्य काश्मीरच्या आधिपत्याखालीं होतें ही गोष्ट या अनुमानाशीं जुळतीच आहे. पण काबुलांतील आर्य लोक पूर्वी काय व आतां काय स्वातंत्र्याचे भोक्ते होते. अरवांनीं देखील या लोकांच्या स्वातंत्र्यप्रियतेची वाखाणणी करून “ काबूलच्या गादीवर जो बसलेला नाही अशा कोणत्याहि राजाला ते मानीत नाहीत, इतकी त्यांची आपल्या स्वतःच्या राजा विषयीं निष्ठा आहे ” असें म्हटलें आहे. या स्वातंत्र्यप्रियतेमुळे त्या लोकांनीं शंकरवर्म्याच्या मृत्यूनंतर लगेच बंड उभारलें, व शंकरवर्म्याचा पुत्र अल्पवयी असल्यामुळे त्यांना ती संधि बरी वाटली. तेव्हां काश्मीरचा प्रधान प्रभाकरदेव यानें काबुलास जाऊन त्यांचें बंड मोडलें. पण त्या लोकांचा एकंदर स्वभाव ओळखून गेल्या शतकांत जशी काबूल जिकल्यावरहि इंग्लिशांनीं तेथें दुसऱ्या अमीराचीच स्थापना केली त्याप्रमाणें प्रभाकरदेवानेंहि दूरदर्शीपणानें लल्लियाच्या तोरमाण नांवाच्या मुलालाच तेथील गादीवर बसविलें. राजतरंगिणीवरून या तोरणमाला कमलुक असें दुसरें नांव दिलें होतें असें दिसतें. ( कृत्वा कमलुकाभिधाम् ). याप्रमाणें अलबिरुणीच्या लल्लिय वंशाविषयींच्या माहितीला राजतरंगिणीवरून पूर्ण प्रत्यंतर मिळतें. या घराण्यांतील पहिले तीन राजे ह्यणजे ‘ कहर उर्फ लल्लिय, सामन्त ( लल्लियाचा कोणी संबंधी मांडलीक ) व ३ रा कमलुक उर्फ पूर्वीचा तोरमाण. पूर्वी सांगितल्याप्रमाणें या सर्वांचीं नाणीं सांपडलेलीं आहेत.

## प्रकरण ५ वें.

### काश्मीरांतील कर्कोटक वंश.

[सिन्धु प्रान्तांच्या इतिहासाच्या विश्वसनीय साधनाप्रमाणेच काश्मीरच्या इतिहासाचेहि तसें साधन उपलब्ध आहे; इतकेंच नव्हे तर चचनाम्याप्रमाणे तें परकीयांनीं लिहिलेलें नसून भारतवर्षीय इतिहासकारानें तें संस्कृतांत लिहिलें आहे. हें साधन म्हणजे कल्हण पंडिताचा राजतरंगिणीनामक सुप्रसिद्ध ग्रंथ होय तो त्यानें शके १०७० ह्यणजे सन ११४८ त लिहिला. \* राजतरंगिणीच्या प्रस्तावनेंत कल्हणानें आपल्या पूर्वीं होऊन गेलेल्या सुव्रत, क्षेमेन्द्र, नीलमुनि, पद्ममिहिर, हेलराज, या नृपावलीकारांचीं ( बखरकारांचीं ) नांवें सांगितलीं आहेत. या बखरनवीसांचे ग्रंथ आज दुर्दैवेंकरून उपलब्ध नाहींत. राजतरंगिणीपुढें ते फिकके पडल्यामुळें त्यांचा लोप झाला असावा. कल्हणानें त्याचे दोष सांगितले आहेत. तथापि त्यानें त्यांच्या हकीगतीचा कोठें कोठें उल्लेख केलेला असल्यामुळें ती मूळ हकीगत काय होती व ती दुसऱ्या प्रमाणशीर हकीगतीशीं कितपत जुळती किंवा विरोधी होती हें समजणें अवश्य होते. पण ‘ गतं न शोचेत् ’ या न्यायानें आतां कल्हण काय ह्यणतो त्यावरच बहुतेक विश्वास टाकून चाललें पाहिजे. ज्या ठिकाणीं त्याचें ह्यणणें अगदींच कम विरुद्ध असेल तेथें गोष्ट निराळी. डॉ. स्टीननें या ग्रंथाचें चांगलें निरीक्षण करून असें अनुमान काढलें आहे की सातव्या शतकापुढील कल्हणानें सांगितलेली हकीगत बहुधा विश्वसनीय आहे. आपण लिहिलेली हकीकत, दानलेख, शिलालेख व इतर प्राचीन राजकीय पत्रें यांशीं ताडून पाहिलेलीं असल्याबद्दलहि कल्हणानें

\* काश्मीरच्या जयसिंहाच्या कारकीर्दीत हा ग्रंथ संपला. तो काळ कल्हणानें असा सांगितला आहे:—“ लौकिकेऽवदे चतुर्विंशे शककालस्य सांप्रतम् संप्रत्यभ्यधिकं यातं सहस्रं परिवत्सराः॥ ” १-५२

सांगितलें आहे.\* तो स्वतः काश्मीर दरबारांत मोठा अधिकारी होता. × या सर्व गोष्टीचा विचार करतां, ह्युनत्संगाचे लेख, चचनामा, व दुसरी उपलब्ध अमलेली ऐतिहासिक प्रमाणे जमेल धरून राजतरंगिणीच्या मुख्य आधारानें काश्मीरच्या इतिहासाचें स्वरूप दाखविण्यास हरकत नाही. ]

भरतखंडाच्या इतिहासाच्या मध्यकालाला काश्मीरांत सातव्या शतकाच्या आरंभीच नवीन राजघराण्याची स्थापना होऊन सुरूवात झाली ही गोष्ट राजतरंगिणीवरून दिसून येते. पुराण-प्रसिद्ध प्राचीन गोनर्दाय वंशाचा लौकिक शक ३६७७ त अंत होऊन नवीन युगाला आरंभ झाला. कलियुगारंभानंतर २५ किंवा २६ वर्षांनीं लौकिक शक सुरू झाला व कलियुगारंभ ख्रि. स. पूर्वी ३१०? या वर्षी चालू झाला हें सुप्रसिद्ध व सर्वमान्यच आहे. म्हणजे लौकिक शक इ. स. पूर्वी ३०७५ वर्षे सुरू होऊन तो कल्हणाच्या वेळेपर्यंत काश्मीरांत चालू होता. या शकाच्या ३६७७ वर्षी म्हणजे इ. स. ६०२ त गोनर्दाय वंशांतील बालादित्य नांवाचा शेवटचा राजा निपुत्रिक मरण पावल्यामुळें, व त्याला दुसरा कोणी पुरुष वारस नसल्यामुळें तो वंशच लयास गेला. तथापि आपल्या मागें आपलें राज्य कन्येच्या मार्फत कां होईना पण आपल्याच घरांत रहावें या हेतूनें बालादित्यानें आपली एकुलती एक कन्या नित्य रिवाजाप्रमाणें कोणा राजाला न देता दुर्लभवर्धन नांवाच्या आपल्या एका अधिकाऱ्यालाच दिली होती. बालादित्याच्या मृत्यूनंतर इ. स. ६०२ त हा दुर्लभवर्धन ठरल्याप्रमाणें गादीवर बसला. त्याच्या वंशाला कर्कोटक वंश असें नांव आहे, व महा-

\* दृष्टैश्च पूर्वभूमृतृ-प्रतिष्ठा-वस्तु-शासनः । पशस्तिपदः शास्त्रैश्च शान्तो-  
ऽजेषश्चमकलमः ॥ १-१५

× इति काश्मीरिक-महामात्यचम्पक प्रभुमूनोः कल्हणस्य कवेःकृतौ...  
तरंग ॥ असे प्रत्येक तरंगाचे शेवटीं आहे.

भारतांत सांगितलेला कर्कोटक नाग त्याच्या कुळाचें संरक्षण करीत असे अशा समजुतीवर तें पडलें होतें. दुर्लभवर्धनाचें घराणें असेंच कोणतें तरी असल्यामुळें त्याला थोडेंसें महत्व प्राप्त होण्यासाठी त्यानें आपल्या दरबारी भाटांकडून असली दंतकथा रचविलीहि असेल. अथवा तो नागवंशाच्या कोणा एतदेशीय मूळ लोकांपैकी असल्यामुळें नामसादृश्यावरून साहजिकपणेंहि ती उत्पन्न झालेली असेल. कसेंहि मानिलें तरी हुएनत्संगानेंहि तिचा उल्लेख केलेला असल्यामुळें ती त्यावेळीं लोकांत रूढ होती हें निःसंशय ठरते. “ काश्मीरचे राजे नागाच्या पंगवाखालीं असल्यामुळें ते इतर राजांवर गुरगुरतात ” असें हुएनत्संगानें त्याच्याविषयी लिहिलें आहे. दुर्लभवर्धन जातीनें कायस्थ होता असें कल्हण म्हणतो. पण क्षत्रिय बालादित्यानें आपली मुलगी कायस्थाला दिली असेल हें संभवत नाही. म्हणून बहुधा तो नागवंशांतील कोणी मांडलिक असावा, व वर्धन या त्याच्या उपपदावरून तो कायस्थालाहून श्रेष्ठ असून राजाच्या सैन्यांतील घोडेस्वारांना दाणावैरण पुरविण्याच्या कामावर होता असें दिसून येतें. तो मोठा धोरणी व दूरदर्शी असून त्यानें ३८ वर्षे त्रिनवोभाट राज्यकारभार हांकिला. त्याच्या वंशांत चांगले कर्तृत्ववान् व जोरदार असे अनेक राजे झाले. त्यांची एकंदर संख्या १७ असून त्यांनीं स. ६०२ पासून ८५६ पर्यंत २५४ वर्षे काश्मीरांत राज्य केले.

हें कर्कोटक घराणें ठाणेश्वरच्या वर्धन घराण्याप्रमाणें शिवोपासक होतें. शिवोपासनेवर तत्कालीन लोकांचा बराच भर असे. शिवाशिवाय विष्णु व आदित्य याहि देवता उपासनाविषय कित्येक ठिकाणीं असत. कर्कोटकाची अमदानी सुरू होण्यापूर्वीच बौद्ध धर्माला काश्मीर देशांत उतरती कळा लागली होती, व मेघवाहनाच्या काळची स्थिति पार नष्ट झाली होती. त्याच्या वेळीं

‘कसायांचा धंदा बंद झाल्यामुळे त्यांना जी सरकारांतून नुकसान भरपाई मिळत होती’ ती आतां बंद होऊन पशुवधावरील निर्बंध काढून टाकण्यांत आले होते. पूर्ण अहिंसात्मक धर्माबद्दलची जबर शिक्षा काश्मीरदेशाला पूर्वीच भोगावी लागून मिहिरकुलाच्या हाताखाली हूणलोकांनीं या देशाला कांहीं काल तरी दास्य करावयास लाविलें होतें. पण गोनर्दीय वंशांतील एक अवशिष्ट राजा प्रवर-सेन यानें दुर्लभवर्धनाच्या पूर्वीं सुमारे १०० वर्षे हिंदुशाहीचें काश्मीरांत पुनरुज्जीवन करून शिवोपासनेचीहि स्थापना केली होती. पशुयज्ञात्मक जुन्या ब्राह्मणधर्माच्या या पुनरुत्थापनामुळे प्रवरसेनाच्या घराण्यांतून शिळपटपणा नाहींसा होऊन त्यांत क्षात्रतेज चमकूं लागलें. या राजांनीं आपल्या हिंदुदेवतांचीं अनेक मंदिरे बांधिलीं, त्यांत मुख्यत्वेन करून शिवमन्दिरांचा भरणा असून विष्णु आणि आदित्य यांचीं त्याच्या खालोखाल असत. कल्हणानें प्रत्येक राजाचें वर्णन करतांना त्यानें कोणकोणतीं मंदिरे बांधिलीं हें सविस्तर सांगितलें आहे. पण त्याचें सामान्य इतिहासांत विशेष महत्त्व नसल्यानें आम्ही तीं विशेष महत्त्वाचीं वाटल्यावांचून त्यांचा निर्देश करणार नाहीं.

दुर्लभवर्धन राज्य करीत असतांना ह्युएनत्संग काश्मीरांत आला व त्यावेळीं तेथें बौद्धधर्माला उतरती कळा लागलेली त्याच्या दृष्टीस पडली. तथापि अजून तेथें बौद्ध विहार होते, व त्यांपकीं एकांत त्यानें मुक्काम केला होता. कर्कोटक घराण्यांतील राजस्त्रियांनीं विहार बांधिल्याचें कल्हणानें वर्णन केलें आहे. पण विहार हें नांव जरी बौद्ध असलें तरी तन्निर्दिष्ट या संस्था बहुधा बौद्ध नव्हत्या. शिवोपासक देखील आपल्या संस्थांना विहारच म्हणत, व त्यांत शैव व वैष्णव साधु संन्यासी वास्तव्य करीत, असें ह्युएन-त्संगानेंच वर्णन केलें आहे. यावरून कर्कोटक घराण्याच्या अम-

दानीत बौद्धधर्म राजधर्म तर नव्हताच, पण लोकांमधूनहि त्याचा प्रसार कमोच होऊन तो अगदीं मागे पाहूं लागला होता असें उघड दिसतें. राजे व त्यांच्या स्त्रिया देखील जुन्या धर्माचे अभिमानी असून शिव, विष्णु व आदित्य यांची भक्ति करीत. यज्ञविधि सुद्धां त्यावेळीं चालू होते, पण वेदकालीन हिंसात्मक यज्ञांचा फारसा प्रवात राहिला नव्हता. या घराण्यांतील पराक्रमी राजांनीं सुद्धां प्राचीन चक्रवर्तीप्रमाणें किंवा पूर्वीच्या गुप्त घराण्यांतील राजांप्रमाणें सम्राट्पद सूचक असे अश्वमेध केले नाहींत. यावरून हिंसात्मक यज्ञाविषयी सामान्यतः लोकमतच यावेळीं फिरलेलें असलें पाहिजे, असें दिसतें. कर्कोटक राजे क्षत्रिय नसल्यामुळें समुद्र गुप्तासारखा दिग्विजय करूनहि त्यांच्यापैकीं ललितादित्यानें अश्वमेध केला नाहीं असें केवळ म्हणतां येत नाहीं. कारण समुद्रगुप्त देखील क्षत्रिय नव्हता; वैश्य असून त्यानें अश्वमेध केलेला होताच. ललितादित्याच्या मनांत जर अश्वमेध करण्याचें आलें असतें तर त्याला तसें करण्याला आधार त्याच्या दरबारांताल पुरोहितांनीं शोधून काढला असता असें आम्हाला वाटतें. पण मुळीं जुन्या ब्राह्मणधर्माच्या अनुयायांतच या वेळीं प्राचीन वैदिक हिंसात्मक वोर यज्ञाविरुद्ध उचल झालेली होती; व एवढ्या पुरता तरी काश्मीरप्रान्तावरील बौद्ध धर्माचा हा विजय कबूल करणे भाग आहे.

काश्मीरच्या लोकसमाजांतील खालचे वर्ग आर्येतर होते. त्यांना त्यावेळीं डामर असें म्हणत, व अद्यापि सुद्धां तें नांव चालू आहे. वरिष्ठवर्गातील लोक त्रैवर्णिक आर्य म्हणजे ब्राह्मण, क्षत्रिय व वैश्य असे असून कित्येक कायस्थादि मिश्र जातींचेहि होते. यांपैकीं ब्राह्मणांकडे पौरोहित्याचें व धार्मिक आणि लौकिक विद्यांचें रक्षण करण्याचें काम होतें. या वैदिक धार्मिक धंद्याच्या पंडितांबरोबर

आजकालच्याप्रमाणें सरकारी महत्वाची कामें करणारेहि ब्राह्मण असत. प्रधानापासून तों तहशीलदारासारख्या वसुली कामगारापर्यंत सर्व जागांवर काश्मीरांत व सिन्ध प्रान्तांतहि बहुधा ब्राह्मणांचीच योजना असे. सिन्धप्रान्तांत तर पूर्वी सांगितल्याप्रमाणें महंमद कासिमाला वसुली खात्याच्या कामावर पूर्वींचे ब्राह्मणच कायम करावे लागले होते. प्रधानाचें काम सर्वत्र बहुत करून ब्राह्मणच करीत. सिन्धप्रान्तांत चच, काबुलांत ललित्य व काश्मीरांत प्रभाकरदेव यांची उदाहरणें ही गोष्ट स्पष्ट करितात. लष्करीखात्यांतील कामें बहुधा क्षत्रियांकडे असत. पण तीं देखील ब्राह्मणांना व गुप्तांसारख्या शूर वैश्यांना बंद नसत. शेतकीचें काम मात्र सिन्ध किंवा पंजाबप्रमाणें काश्मीरांत वैश्य वर्गाच्या हातीं नसून शूद्र म्हणजे डामर लोकांकडेच सर्वस्वीं होतें. सिन्ध व पंजाब येथील शेतकाम करणारे जाट व गूर्जर हे प्राचीन आर्य समाज-व्यवस्थेंतील कृषि व गोरक्ष्य करणारे खरे आर्य वैश्यच होते. पंजाब हा खरोखरी आर्य-देश असून सिन्धप्रान्तहि जवळ जवळ तसाच होता. पण काश्मीरांत मात्र अर्धे आर्य व अर्धे आर्येतर शूद्र अशी स्थिति होती. काश्मीरांतील आर्याविषयी लिहितांना ह्युएनत्संगानें त्यांना रूपवान, विद्वान्, पण कपटी म्हटलेलें आहे हें प्रथम भागांत सांगितलेच आहे.

येथवर कर्कोटक घराण्याच्या सुरुवातीचे सुमारास काश्मीर दशाची सामाजिक व धार्मिक स्थिति कशी होती याचें दिग्दर्शन केलें. आतां तेथील राजकीय परिस्थितीचा विचार करूं. कर्कोटकाचें नवीनच घराणें राज्यारूढ झालेलें असल्यामुळें त्यांत अर्थातच आरंभीचा जोर, आवेश वगैरे गुण असून नीतिभ्रष्टपणा शिरलेला नव्हता. दुर्लभवर्धनानें या पहिल्या तडफडींत आपल्या राज्याचा विस्तार वाढविण्याचा प्रयत्न केला. तक्षशिला, सिंह-



पुर, उरश इत्यादि पंजाबांतील लहान लहान राज्ये त्याने प्रथम जिंकिली. तक्षशिलेला काश्मीरच्या राज्यांत समाविष्ट केल्याबद्दल ह्युएनत्संगाने स्पष्टच सांगितले आहे. त्याने पुनाच, राजपुरी, इत्यादि डोंगरी संस्थानेहि काश्मीरच्या अमलाखाली असल्याचें ठिठिलें आहे. म्हणजे एकंदरीत हिमालयाच्या पायथ्यापासून तों मिठाच्या डोंगरापर्यंतचा पंजाबचा बहुतेक भाग दुर्लभवर्धनानें आपल्या कक्षांत आणलेला होता. या प्रदेशाच्या पूर्वेकडील व दक्षिणेकडील भाग म्हणजे हल्लींचा पंजाब हा मात्र टेक्क ऊर्फ तक्षक घराण्याच्या ताब्यांत असून बाकी सगळा प्रदेश काश्मीर किंवा सिन्ध यांपैकी कोणाच्या तरी आधिराज्याखाली गेलेला होता; व या दोन राज्यांच्या सीमा चचनाम्यांत सांगितल्याप्रमाणें एकमेकींला भिडल्या होत्या. या काळांतच हर्षानें दिग्विजय करून उत्तर हिंदुस्थानांत आपलें साम्राज्य स्थापिलें. त्याने काश्मीरप्रांतहि एकदां जिंकून आपल्या नामधारी अमलाखाली आणिला होता असें म्हणतात. काश्मीराहून हर्षानें करभार आणिला असें बाणानें म्हटलें आहे; व ह्युएनत्संगाच्या मतें त्याने तेथून बुद्धाचा दांत जवरीनें आणून तो विजयोत्सवपूर्वक कनोजला नेला. दुर्लभवर्धन स्वतः बौद्ध नसल्यामुळें बौद्धांना मूल्यवान वाटणाऱ्या असल्या बुद्धाच्या शरीरावशेषाच्या लुटीबद्दल त्याला फारसा विषाद वाटण्याचें कारण नव्हतें.

दुर्लभवर्धन ३६ वर्षे राज्य करून स. ६३७ त मरण पावला. त्याच्या मागून त्याचा मुलगा दुर्लभक ऊर्फ छोटा दुर्लभ गादीवर आला. माजी घराण्यांतील बालादित्याचा हा नातू असल्यामुळें त्याने प्रतापादित्य हें नवीन नांव धारण केलें. त्याने ५० वर्षे राज्य केलें असें राजतरंगिणींत म्हटलें आहे, परंतु त्याच्या पूर्वी त्याच्या बापाचें राज्य ३६ वर्षे झालें असल्यामुळें हो गोष्ट खरी

असेलच असें म्हणवत नाही. प्रतापादित्य मोठा पुण्यशाली होता. त्याच्या न्यायप्रियतेच्या आणि प्रजाहित-तत्परतेच्या पुष्कळ गोष्टी कल्हणाने सांगितल्या आहेत. त्याने रोहित देशांतील ब्राह्मणांसाठीं नोणमठ नांवाचा मठ स्थापिला. त्रिभुवनस्वामीचें मन्दिर त्यानें बांधिलें. तें बांधण्यासाठीं जागेचा तुटवडा आला असतां जवळ एका चांभाराची झोंपडी होती तिची जागा मागावी असें राजाच्या सल्लागारांनीं ठरविलें पण चांभार ती देण्यास तयार होईना. राजाने त्याला तेथून काढून लावण्याचें नाकारलें, व हा त्याचा न्यायीपणा पाहून चांभाराला गहिंवर आला आणि त्यानें झोंपडीची जागा आपखुपीनेंच मन्दिरासाठीं देऊन टाकिली. प्रतापादित्याची राणी प्रकाशदेवी हिनें प्रकाशिकाविहार नांवाचा एक विहार स्थापन केला. ती जातीनें वैश्य होती, व तत्कालीन सर्व भरतखंडांतील वैश्यांमध्ये दयामल व अहिसाप्रवान अशा धर्माबद्दल म्हणजे बौद्ध व जैनधर्माबद्दल आदरबुद्धि असे. म्हणून हा प्रकाशिकाविहार बौद्धविहार असण्याचा संभव आहे. राजाचा गुरु मिहिरदत्त नांवाचा ब्राह्मण होता, त्यानें गंभीरस्वामीचें म्हणून एक विष्णुमंदिर बांधिलें. राजे, राण्या, प्रधान इत्यादि थोर थोर मंडळीला आपापल्या प्रियदेवतांचीं मंदिरे बांधण्याची त्याकाळीं कशी आवड होती हें दाखविण्यासाठींच वरील उदाहरणें आम्ही दिली आहेत. याप्रमाणें धर्मशीलता व न्यायप्रियता यांच्या योगाने सर्व प्रजेला प्रिय झालेल्या या राजाने आपल्या राज्याचा दीर्घकाल सुखाने उपभोग घेतला.

दुर्लभकाला चंद्रापीड, तारापीड आणि मुक्तापीड असे तीन पुत्र होते. यावेळीं बाणभट्टाची कादंबरी सर्व प्रसिद्ध होऊन त्यातलीं हीं आपीडपदान्त नांवे राजे लोकांना बहुधा आवडूं लागलीं असावीं. चंद्रापीड बऱ्याच मोठ्या वयांत गादीवर आला,

व त्यामुळे त्याला तिचा आठ वर्षे व आठ महिने इतका काळ उपभोग घेतां आला. हा आपल्या बापाप्रमाणेंच मोठा सच्छील राजा होता. परंतु त्याचा धाकटा भाऊ तारापीड यानें त्याचा अभिचारानें म्हणजे मूठ मारून वध करविला असें म्हटलें आहे. त्याकाळीं असल्या जारणमारणादि-मंत्र-सामर्थ्यावर सामान्यतः सर्व लोकांचा विश्वास असे. म्हणून चंद्रापीड कदाचित् कांहीं अकस्मात् दुखणें येऊन मरण पावला असून तारापीडाच्या दुर्वर्तनामुळे लोकांना तसा संशय आला असेल, असाहि संभव आहे. चंद्रापीडाच्या मागून हा तारापीडच गादोवर आला; त्यानेंहि अवधी चार वर्षे व चोवीस दिवस पर्यंतच राज्य केलें. तो दुष्ट व जुलमी असल्यामुळे त्याच्या प्रजेपैकींच कोणी एकानें गांजून जाऊन अभिचारानें त्याला मृत्यु आणविला. त्याच्यामागून त्याचा कनिष्ठ बंधु मुक्तापीड हा ललितादित्य नांव धारण करून सिंहासनाविष्ठित झाला, व त्यानें काश्मीरच्या नृपावळींत पाहिलेंच नसलें तरी फार वरचें स्थान घटकाविलें.

राजाच्या श्रेष्ठपणाचें फार मोठें लक्षण भारती समजुतीप्रमाणें ह्मणजे त्यानें केलेला दिग्विजय होय. चक्रवर्तीपदाची महत्वाकांक्षा प्राचीन अर्वाचीन सर्वकाळीं सर्व कर्तृत्वशाली राजांना पळाडून बसली आहे. याच सार्वभौमपदवीच्या लोभानें रोमन साम्राज्यांत जूलीयस सीझर व अँगष्टस यांची धडपड होती, तिच्याच मुळे फ्रान्सचा मध्ययुगीन बादशहा शार्लमेन यानें अनेक युद्धे केलीं, पांचवाचार्लस आणि चौदावा लुई यांचा याच पदावर डोळा होता, नेपोलियनची तीच मनीषा, व नुकत्याच संपलेल्या युरोपांतील महायुद्धाचा वणवा पेटवून त्यांत लक्षावधि माणसांची आहुती देण्यांत जर्मन बादशहा दुसरा विल्यम याचा तरी तोच हेतु होता. आपल्या इकडे पाहिलें तसे प्राचीनकाळीं अशोक समुद्रगुप्तासारखे राजे व अर्वाचीन

काळीं अकबर-औरंगजेबासारखे बादशहा याच महत्वाकांक्षेनें प्रेरित झालेले होते. ललितादित्यापुढें समुद्रगुप्त व हर्ष यांच्या दिग्विजयांचीं ताजीं उदाहरणें होती. त्यांवरून त्यानें सम्राटपदाची आकांक्षा धरून चारी दिशा जिंकण्याचा प्रयत्न केला. त्याच्या दिग्विजयाचें राजतरंगिणींत सविस्तर वर्णन केलेलें आहे. ही दिग्विजयाची गोष्ट अलीकडील इतिहासकार फारशी वर्णन करित नाहीत. ललितादित्याच्या दिग्विजयाचें तरंगिणींतील वर्णन सङ्कटदर्शनी, प्राचीन इतिहासांत सुप्रसिद्ध असलेल्या मन्दसोरच्या यशोधर्म्याचें त्याच्या दरबारांतील राजकवीनें जें भपकेदार यशोवर्णन तेथील जयस्तंभावर लिहून ठेविलें आहे, त्याप्रमाणें अतिशयोक्तिपूर्ण व काल्पनिक वाटण्याचा संभव आहे. परंतु त्याच्या समकालीन परकीय बखरनवीसानें लिहिलेल्या चचनाम्यांतील सिन्धप्रान्ताच्या जिंकण्याच्या वर्णनांत या दिग्विजयाच्या खरेपणाविषयीं फार विलक्षण प्रत्यंतर मिळत असल्यामुळें आमच्या मते त्याविषयीं संशयाला जागा रहात नाही. चचनाम्यांत दाहरराजानें महंमद कासिमाला लिहिलेलें एक पत्र दिलें असून त्यांत पुढील मजकूर आहे. “तुमच्या विरुद्ध मी काश्मीरच्या महाराजांचो योजना केलो असती; या महाराजांचे चरणीं कित्येक हिंदी राजे लोटांगणें घालितात; त्यांचे राज्य सर्व हिंदुभर असून शिवाय बाहेर मेकरान व तुराण इकडेहि पसरलें आहे. मोठे मोठे सरदार व उमराव त्यांची आज्ञा शिरसामान्य करतात; त्यांच्या पदरीं १००० हत्ती असून ते स्वतः पांढऱ्या हत्तीवर आरोहरण करितात; व त्यांच्या समोरहि उभें रहाण्याची कोणा मनुष्याची प्राज्ञा नाही. इ. इ. ” हा मजकूर सदर बखरींत कांहीं विशेष कारण नसतांना सहजगत्या आलेला असल्यामुळें तो भरतीसाठीं मागाहून घुसडलेला असण्याचा संभव नाही; व

म्हणून ललितादित्याच्या अफाट विजयाच्या खरेपणाचें प्रत्यंतर या दृष्टीनें त्याचें विशेष महत्त्व आहे. तात्पर्य ललितादित्याचा दिग्विजय खरा ऐतिहासिक असून समुद्रगुप्त किंवा हर्ष यांनीं केलेल्या दिग्विजयाच्या तोडीचा आहे. यास्तव त्या दृष्टीनें तो प्राचीन भारत-वर्षाच्या इतिहासाच्या वाचकांपुढें मांडण्यास आम्हाला मुळींच दिक्कत वाटत नाही.

सदरील चचनाम्यांतील मजकूर इ. स. ७१२ त लिहिलेल्या पत्रांत आलेला असल्यामुळें ललितादित्याचा दिग्विजय त्या पूर्वी नुकताच होऊन गेलेला असून दाहराचें त्याविषयीचें स्मरण ताजें असलें पाहिजे. हा संपूर्ण व्हावयाला पांच सहा वर्षे तरी लागलीं असलीं पाहिजेत, असें मानलें तर एकंदरीत कल्हणानें दिलेला त्याचा शक बरोबर व विश्वसनीय दिसतो. कारण दुर्लभवर्धन इ. स. ६०२ त सिंहासनाखूळ झाला, त्यानें ३६ वर्षे राज्य केलें, व त्याच्या मागाहून त्याच्या मुलानें ५० वर्षे केलें. त्यानंतर त्याच्या दोन वडील नातवांनीं म्हणजे चंद्रापीड व तारापीड यांनीं अनुक्रमे ८ वर्षे आणि ४ वर्षे राज्य-सुख भोगिलें; म्हणजे स. ६०२ + ३६ + ५० + ८ + ४ = ७०० हा ललितादित्याच्या कारकीर्दीचा आरंभ येतो, व तो दाहराच्या काळाशीं चांगला मिळता आहे. हर्षप्रमाणेंच ललितादित्यानेंहि गादीवर आल्याबरोबर दिग्विजयाला प्रारंभ केला असला पाहिजे. शंभर वर्षे सुयंत्रित रीतीनें चाललेल्या काश्मीराच्या बड्या राज्यांतील अफाट साधनसामुग्रीचा आधार त्याला होता, व तिला त्याच्या आंगचें शौर्य आणि जबर महत्वाकांक्षा यांची जोड मिळाली. दिग्विजयाला सुरुवात झाल्यावर त्याला प्रथमच जो जोरदार प्रतिस्पर्धी भेटला तो कनोजचा यशोवर्मा होय. त्याचें वर्णन कनोजच्या इतिहासांत यथावकाश येणार आहे. ८ व्या शतकाच्या आरंभीं या यशोवर्म्यानें गौड देशाच्या

म्हणजे बंगालच्या राजाला जिंकून उत्तर हिंदुस्थानाच्या बहुतेक भागावर स्वामित्व मिळविलें होतें. अर्थात् ललितादित्याचा त्याशीं झालेला झगडा कांहीं सामान्य प्रतीचा नव्हता. पण शेवटीं ललितादित्यालाच विजय प्राप्त होऊन यशोवर्मा शत्रूला पाठ दाखवून रणांतून पळून गेला. पुढें त्यास ललितादित्यानें पदच्युत केलें कीं काय हें निश्चित समजत नाही. कारण कल्हणानें एकदां 'यशोवर्मनृपं तं तु समूलमुदपाटयत्' ४, १४० म्हणजे त्याला मुळासकट उपटून टाकिलें असें सांगून लगेच पुढें एका श्लोकांत 'कविर्वाक्पतिराजश्रीभवभूत्यादिसेवितः । जितो ययौ यशोवर्मा तद्रण-स्तुति-बंदिताम्' ४, १४४ म्हणजे वाक्यति-राज आणि भवभूतिसारख्या कवींनीं यशोवर्माणेन केलेला यशोवर्मा स्वतः ललितादित्याची स्तुति गाणारा भाट झाला, असें म्हटलें आहे. ललितादित्यानें आपला सांघिविग्रहिक ऊर्फ परराष्ट्रीय मंत्री जो मित्रशर्मा त्याला त्याच्या उत्तम कामगिरीबद्दल पंचमहा-शब्दभागी राजाच्या पदवीला पोंचवून त्याच्या कामगिरीबद्दल पारितोषिक दिलें. या प्रधानाला शाह ही पारसीक पदवी सुद्धां त्यानें दिली. पण त्याविषयी अधिक माहिती पुढें सांगूं. त्यानें साम्राज्याच्या व्यवस्थेसाठीं शाह-पदवीधर पांच अधिकारीहि नेमिले होते; त्यांचीं नांवें महाप्रतिहारी, महासांघिविग्रहिक, महा-श्वबल (घोडेस्वारांचा अध्यक्ष) महाभाण्डागार, आणि महासाध-निक (सामुग्री पुरविणारा) अशीं होती. त्याच्या सैन्याचा मह-त्वाचा भाग म्हणजे घोडेस्वार असून हत्तींवर त्याचा फारसा भर नव्हता. हर्षाच्या सैन्यांत हत्तींचा भरणा फार असे. पण काश्मीरची तशी स्थिति नव्हती. काश्मीर राजाला तुर्कस्तान, इराण, अफ-गाणिस्तान इत्यादि देशांतून मुबलक उत्तम घोडे पैदा करणें सोपें जाई. त्याच्याजवळ हत्ती मुळींच नव्हते असें मात्र नाही. इतकेंच

नव्हे तर गोंड राजाला त्याने हतवीर्य केल्यावर त्याचे सगळे हस्तिसैन्य त्याने आपल्या पुढील कार्यासाठी आपल्या अधीन करून घेतले.

गोंड राजाला जिंकिल्यानंतर ललितादित्याने, कलिंग देशचा राजा, कर्णाटचा राजा, कावेरीच्या प्रदेशाचा अधिपति, सात कोंकणाचे राजे, तसेच सौराष्ट्र आणि द्वारका येथील राजे, व शेवटीं अवन्ति ऊर्फ माळवा देशाचा राजा इतक्यांच्या मुलखांवर क्रमाने स्वाभ्या करून ते आपल्या अमलाखालीं आणिले असें तरंगणींत वर्णन आहे. पण यांपकीं एकाहि राजाचें नांव कल्हणानें सांगितलेलें नाहीं. यावरून कदाचित् हें वर्णन काल्पनिक असावें असा डॉ. स्टीननें संशय प्रकट केला आहे. परंतु आम्हाला त्यांत विश्वास न ठेवण्यासारखें कांहीं दिसत नाहीं. पूर्वीं समुद्र-गुप्तानें ज्याप्रमाणें त्याकाळीं ज्ञात असलेल्या भरतखंडाच्या सर्व विभागांतून दिग्विजयाचा दौरा केला, तसाच बरोबर ललितादित्यानेंही आतां केला. शिवाय वर सांगितलेलीं सर्व राज्यें त्यावेळीं उत्तर व दक्षिण हिंदुस्थानांत प्रमुखस्थानींच होतीं. कनोज, बंगाल ऊर्फ गोंड, चालुक्यांच्या अमलाखालीं असलेला कर्णाट ऊर्फ रट्ट, पल्लवांचा कावेरीच्या कांठचा कांची देश आणि कदंबराजांचा सप्तकोंकणाचा प्रदेश हे सर्व त्यावेळीं सुप्रसिद्ध होते. इकडे सौराष्ट्रांत म्हणजे काठेवाडांत प्रसिद्ध वलभी घराणें राज्य करीत होतें, व महाकालाच्या सुप्रसिद्ध मंदिरामुळें सर्वांच्या दृष्टीसमोर असलेल्या मालवदेशांत अवन्ति म्हणजे उज्जनीचें राज्य होतें. ललितादित्यानें आपल्या अधिकाराखालीं आणिलेल्या या देशापैकीं कर्णाट-देशाविषयीं विशेष सांगण्यासारखी गोष्ट अशी आहे कीं, तेथें रट्ट घराण्यांतील एक राणी राजकारभार करीत असून तिनें आप-  
खुषीनेच ललितादित्याचें आधिराज्य मान्य केले, असें कल्हणानें

वर्णन केले आहे, अशी ही राणी होती तरी कोण ? स. ७०० च्या सुमारास दक्षिणापथांत म्हणजे दक्षिण हिंदुस्थानांत पश्चिम चालुक्य वल्लभ घराण्यांतील विजयादित्य नांवाचा राजा राज्य करीत होता. त्याची कारकीर्द स. ६९६ ते ७३६ पर्यंत होती हे पुढे त्या घराण्याच्या इतिहासवर्णनांत समजून येईल. हा विजयादित्य कांहीं काळपर्यंत कांची राज्यांत कैदेत होता. तेव्हां त्याच्या राणीने कदाचित ललितादित्याशी लढण्याचा प्रसंग टाळून त्याचे आधिराज्य मान्य केले असेल. पण यांत दुसरी अडचण अशी आहे की, ललितादित्य समुद्र किनाऱ्यानेच चाल करीत होता व त्यामुळे बहुधा तो चालुक्यांच्या वातापी नगरास गेला असेल असे वाटत नाही. या संदर्भात विन्ध्यपर्वताचे जे नांव आलेले आहे, ते बरोबर असून याचा संबंध पूर्वघांटाशी असला पाहिजे. या पूर्वघांटाच्या प्रदेशांत हि रट्ट घराणेच होते. या घराण्यांतील जयसिंह नामक राजाची विधवा राणी यावेळीं कारभार पहात असून तीच वरील वर्णनांत आलेली राणी असावी. तिच्या पाठीमागे रट्ट घराण्यांत अंतस्थ कलह उत्पन्न झाले वगैरे हकीगत पुढे यथावकाश येईल.

ललितादित्याच्या दिग्विजय-वर्णनांत जवळचा सिन्धुप्रांत जिंकल्याचे वर्णन नाही. म्हणजे तो तेथे प्रत्यक्ष गेला नाही, तरी दाहर राजाने त्याचे चक्रवर्तित्व मान्य केलेले असले पाहिजे, व ही गोष्ट ललितादित्य सिन्धुप्रांताच्या दक्षिणेस द्वारकेंत असतांना घडली असली पाहिजे. दाहराच्या पत्रांतील जो थोडासा भाग पूर्वी दिला आहे त्यावरून त्याने काश्मीर राजाचे आधिराज्य मान्य केले असल्याचे स्पष्ट दिसत आहे. असो, याप्रमाणे पूर्व, दक्षिण आणि पश्चिम या दिशांकडील राज्ये जिंकून ललितादित्य काश्मीरास परत आल्यानंतर पुढे उत्तर दिशेकडील राज्ये म्हणजे तिबेट, तुर्कस्तान इत्यादि जिंकण्याचे दुर्घट कार्य कसे पार पडावे याच्या



विचारास लागला. योग्य तयारी करून त्या उद्योगास लागल्यावर त्यानें दरद व कांबोज म्हणजे तिबेट हे देश तर विशेष प्रयासा- शिवाय पादाक्रान्त केले, व पुढें तुर्कांवर स्वारी करून त्याच्या मुम्मुनि (मुमेनखान) नांवाच्या राजाचा तीन वेळां पराभव केला. भरतखंडाच्या इतिहासांत हिंदुराजानें तुराण सारख्या कडव्या लोकांच्या परकीय देशावर स्वारी करून विजय मिळविल्याचें हें एकच एक उदाहरण दिसतें. या विजयाला खोटा म्हणण्याचेंहि कांहीं कारण नाहीं. कारण तुर्कलोकांच्या तत्कालीन मुम्मुनिराजाचे म्हणजे मुमेन खानाचें नांवहि कल्हणानें सांगितलें आहे. व चचनाम्यांतील दाहराच्या पत्रांत देखील काश्मीराधिपतीनें मेकरान ऊर्फ बलुचिस्तान व तुराण म्हणजे तुर्कस्तान जिंकिल्याचा उल्लेख आलेला आहे. तुराणांतील टोळवाडी हिंदुस्थानांत येतात; तेव्हां बाहेरील तुराणांवर स्वारीकरून जय मिळविल्याची ललितादित्याची ही गोष्ट भरतखंडाच्या मध्यकालीन इतिहासांत सुवर्णाक्षरांनीं नमूद करून ठेवण्यासारखी आहे यांत शंका नाहीं. तुराणी लोकांनीं ललितादित्याला कसून विरोध केला असावा,\* कारण त्याच्या मुम्मुनि राजाचा त्याला तीनदां पाडाव करावा लागला असें राजतरंगिणींत म्हटलें आहे. या नंतरहि ललितादित्यानें दिग्विजयाचें काम चालू ठेवून काश्मीरच्या उत्तरकडील देशांवर अनेक स्वाऱ्या केल्या, व गोबीचें वाळवंट उलटून पलीकडे तो एकदां गेला व तिकडेच तो शेवटीं मरण पावला. त्याच्या मृत्यूचे कारण मात्र काश्मीरच्या इतिहासकारांनीं दिलेलें नाहीं. तें त्यांना बहुधा माहीतच नसावें. उत्तरेकडील देशांतल्या कडव्या लोकां- पैकीं तुःखार आणि भौट्र अशा दोन जातींचीं नांवें कल्हणानें

\* त्रीन् बारान् समरे जित्वा जितं मेने स मुम्मुनिम् । सकृज्जयो ररेबा रा मन्यन्तेहि धुणाक्षरम् ॥ ४.६।६७.

सांगितली असून महाभारतांताल अश्वमेधाच्या स्वारीतील खोगीर भरतीच्या वर्णनाप्रमाणे त्याने प्राग्जोतिष्यपुर आणि स्त्रीराज्य यांचाहि या दिग्विजय-वर्णनांत निर्देश केला आहे. हीं राज्ये अनुक्रमे अलीकडील आसाम व ब्रह्मदेश किंवा मणिपूर हीं होत. शेवटीं कल्हणाने दिग्विजयाचा कळस म्हणून पौराणिक उत्तर कुख्चाहि समावेश केला आहे. ललितादित्याच्या पक्षपाती असलेल्या या कवि इतिहासकाराने या वर्णनाच्या शेवटीं आपल्या स्तुतिविषयाचा अधिकच गौरव करण्याच्या हेतूने असे लिहिले आहे कीं \*

“ ललितादित्याने उत्तरेकडील तुरुष्कांना आपला पराजय व्यक्त करण्यासाठीं आपले अर्धे डोके मुंडावयास व हात मागे करावयास लाविले, व दक्षिणेकडिल लोकांस आपला पशुतुल्य हीनपणा दाखवण्यासाठीं जमिनीपर्यंत पुच्छाप्रमाणे लोळणारे कांसोटे घालावयास लाविले” !! पूर्वीपासून चालत आलेल्या कांहीं लोकांच्या विशिष्ट चालीरीतींना आपल्या इष्ट राजाच्या स्तुतीच्या भरांत कवि कसे चमत्कारिक स्वरूप देतात हे यावरून चांगले दिसून येईल. तुर्कामध्ये अर्धे डोके मुंडण्याची चाल फार जुनी असून ती महंमदीय धर्माबरोबरच कांहीं सुरू झालेली नव्हे—तसेंच लांब कच्छ घालण्याची दाक्षिणात्यांची चाल देखील अशीच प्राचीन आहे. उत्तर हिंदुस्थानांतील लोक—त्यामध्ये काश्मीरी लोकांचाहि समावेश होतोच—चांगला घट्ट कासोटा मारोत. त्यांच्या मध्ये पायजमा घालण्याची जी चाल अलीकडे आढळते ती कल्हणाच्या वेळीं नसून अगदीं अलीकडची म्हणजे मुसलमानी अमदानीत त्यांच्यापासून घेतलेली आहे.

\* बन्धमुद्रामिधानाय पश्चद्वाह तदाज्ञया । तुरुष्कादधत्तेव्यक्तं मूर्धानं चार्धमु-  
डितम् ॥ क्षितिभृदाक्षिणात्यानां तिर्यक्त्वशापनाय यः। पुच्छेमहीतलस्पृशि चक्रे  
कौपीनवासंसी ४, १७९-१८०

ललितादित्याच्या या दिग्विजयाप्रमाणें त्याच्या राज्यांतील कारभाराची रीतहि संस्मरणीय होती. अनेक देश त्यानें जिंकिल्यामुळे काश्मीरच्या राज्यांत अलोट संपत्ति चालून आलेली होती. या संपत्तीचा उपयोग ललितादित्यानें मोठमोठी देवालयें व विहार बांधण्याच्या कामीं केला. त्यानें भूतेश नामक शिवाच्या एक मंदिरासाठीं ११ कोट रुपये खर्च केले. त्यानें अखंड शिलांचा प्राकार असलेलें मार्तांडाचें ( सूर्याचें ) मंदिरहि बांधिलें, व तें अजून प्रसिद्ध आहे. दुसरीहि अशीच कामें त्यानें करविलीं; चक्रपूरचा वितस्तानदीवरील पूल, श्रीनगरापासून थोड्याच अंतरावरील परिहासपुर नांवाचें नगर व त्यांत बांधिलेलें परिहास-केशव नांवाचें विष्णुमंदिर, ५४ हात उंचीच्या एक-संधी पाषाणाच्या स्तंभावर उभारलेला गरुड, विष्णु, वराह इत्यादि देवतांच्या सोन्याचांदीच्या रत्नखचित मोठमोठ्या मूर्ति इत्यादिकांचे निर्देश कल्हणानें केले आहेत. मूर्तीपूजेचा अवश्यभावी परिणाम जो देवालयांत रत्ने व सोने यांचा संग्रह होणें, तो या मन्दिरांत पूर्णपणें घडून आला, व असल्या मूल्यवान् मूर्तीपासून मिळणाऱ्या अपार संपत्तीच्या लोभानें मूर्तिभंजकपणाची धर्मवेडाची लाट मुसलमानांत उत्कंटेनें उत्पन्न झाली. सोने, रुपें, रत्ने, माणकें इत्यादिक जंगम संपत्तीनें मूर्तींना मढवून टाकण्याची राजे रजवाड्यांची जी ही विलक्षण जबर प्रवृत्ति दिसून येते, तिच्या संबंधानें आम्हाला बरेंच लिहावयाचें आहे, व तें यथास्थळीं येईलच. ही चाल मात्र नवीन नसून ललितादित्याच्या पूर्वीपासूनच चालत आलेली होती. तिचा स्पष्ट उल्लेख कल्हणानें केला इतकेंच काय तें. तो म्हणतो:—‘ मंदिराकडे अर्पण केलेली संपत्ति\* खरोखर

\* कियन्ति तत्र रत्नानि ग्रामान्यरिकरांस्तथा । स प्रादादिति कः शक्तः परिचेल्लुमियत्तया ॥ ४, २०६

अगणित होती' राजाप्रमाणें राण्याहि आपल्या इष्ट देवतांचीं मंदिरे बांधीत. तुखारच्या चद्गुण नामक प्रधानानें ललितादित्याला मंत्रानें भरलेले दोन मणी देऊन त्यापासून त्यानें मगध देश जिंकून तेथून आणिलेली बुद्धाची मूर्ति विकत घेतली, व तिची एका बौद्ध विहारांत स्थापना केली. मुसलमानीधर्माचा प्रसार होण्या-पूर्वीं तुर्क वगैरे तुराणी लोकांचा धर्म बौद्ध होता असें जें समजतात: त्याचें हें स्पष्ट प्रत्यंतर आहे.

वर सांगितलेली शिव, विष्णु, आदित्य व बुद्ध यांचीं मंदिरे तत्कालीन लोकांची धर्मलालसा पूर्ण करण्यास पुरेशी होती—तथापि त्याच्या भरीला ललितादित्यानें आपल्या राज्यांत क्षुधितांसाठीं अन्नछत्रें आणि तृषितांसाठीं प्रपागृहें (पाणपोयी) स्थापिलीं होती, ही गोष्ट आधुनिक इतिहासकाराला लक्षांत ठेवण्यासारखी वाटेल यांत शंका नाही. त्यां संस्थांवरून त्या राजाची भूतदया व प्रजा-वात्सल्य ह्यांची चांगली साक्ष पटते. या शिवाय काश्मीरच्या उत्तरे-कडे तुर्कांच्या देशांतील वाळवंटांत जेथें सारखे कित्येक कोस-पर्यंत पाण्याचें दर्शनहि होण्यासारखें नाही अशा ठिकाणीं त्यानें विहिरी खोदून व झऱ्या बांधून पाणी मिळण्याची व्यवस्था केली असें वर्णन आहे. त्या निर्जल व निर्जन वाळवंटाच्या प्रदेशांत अद्यापि सुद्धां त्या विहिरी व झऱ्या दिसत असून तृषाक्रान्त पांथ-स्थांना पाण्याची सोय करीत आहेत असें कल्हणानें ह्मटलें आहे. तत्कालीन क्लेशमय कलियुगांत ललितादित्य हा सत्ययुगीन राजाच काश्मीर देशाला लाभला असें ह्मणावयास हरकत नाही.

पण बहुतांशी सत्ययुगीन अशा या राजाच्या हातून कलियु-गाला उचित असें एक मात्र दुष्कृत्य घडल्याचें कल्हणानें वर्णन केलें आहे. गौड राजाला जिकिल्यावर तो ललितादित्याला शरण आला असतां त्यानें आपल्या परिहासपुर नामक प्रिय नगरांतील

परिहास-केशवाच्या मंदिरांत गौड राजाच्या जीवाला धक्का न पोंचविण्याचें शपथपूर्वक वचन दिलें होतें. परंतु तें बाजूला सारून त्यानें गौड राजाचा पुढें वध करविला. हा गौड राजा कोण होता व ललितादित्यानें हें दुष्कृत्य कां केलें तें कल्हणानें सांगितलेले नाही. पण पुढें गौडराजाच्या स्वामिभक्त सेवकांनीं जेव्हां हें वर्तमान ऐकिलें तेव्हां ते ताबडतोब निघून काश्मीरला आले, व शारदादर्शनाच्या मिषानें काश्मीरांत प्रवेश करून त्यांनीं परिहासपुर गांठलें पण ललितादित्याच्या सुदैवानें तो त्या वेळीं तेथें नसून उत्तरदेशांत स्वारीवर गेलेला होता. तेव्हां त्या गौडांनीं संतापाच्या आवेशांत परिहास-केशवाच्या मूर्तीजवळ जाऊन आपल्या समक्ष दिलेलें वचन मोडूं देणाऱ्या त्या देवाचा सूड घेण्याचा निश्चय केला. तेथें रामस्वामीचें मन्दिर त्यावेळीं उघडें होतें. तेंच परिहास-केशवाचें समजून त्यांनीं त्यांतील रौप्य मूर्तीला आसनावरून ओढून तिचे कणाएवढे तुकडे केले आणि ते वाटेंत फेंकीत फेंकीत आपल्या देशीं ते निघून गेले. गौडराजाचा वध आणि त्याबद्दल त्याच्या स्वामिभक्त सेवकांनीं धार्मिक माथे-फिरूपणानें घेतलेला चमत्कारिक सूड यांचें असें हें वर्णन कल्हणानें केलें आहे.

या विलक्षण काश्मीराधिपतीचा अंतर्हि विलक्षण रीतीनेंच झाला. तो केव्हां व कोठें झाला हें कांहीं कोणाला ठाऊक नाही. तो उत्तरदेशीं स्वारीवर असतांना एके दिवशीं त्याच्या छावणीकडून अकस्मात एक मनुष्य आला, आणि महाराज आतां परत येणार नाहीत असें म्हणून त्यांच्या पुत्राला गादीवर बसवावें असें त्यानें प्रधानाला सांगितलें. ललितादित्यानें ३६ वर्षे राज्य केलें असें राजतरंगिणीकार लिहितो. यावरून त्याचा हा अंत इ. स ७३६ त झाला असला पाहिजे. या वर्णनाशीं परकीय लोकांच्या लेखांवरून

व्हिन्सेन्ट स्मिथने दिलेली माहिती ताडून पाहतां असें दिसतें कीं चीनच्या बादशहाकडून ललितादित्याला राजा ही पदवी अर्पण करण्यासाठीं आलेलें प्रतिनिधिमंडळ काश्मीरांत स. ७३३ त आलें. चिनी लोकांनीं आपल्या बादशहांना सर्व पृथ्वीचा अधिपति म्हण्टलें आहे, व ललितादित्यहि आपल्याला चक्रवर्तीच म्हणवीत होता. तेव्हां अर्थातच हें प्रतिनिधिमंडळ म्हणजे तुर्कस्तानावर स्वामित्व सांगणाऱ्या दोन प्रतिस्पर्धि चक्रवर्तीचें परस्पर अभिनंदन करण्याच्या कामावरच आलेलें असलें पाहिजे. दुसरी गोष्ट अशी कीं ललितादित्यानें कनोजच्या यशोवर्म्याला स. ७४० त जिंकिलें असें स्मिथनें लिहि व चचेनीज यांच्या आधारानें लिहिलें आहे पण तें खरें दिसत नाहीं. कारण तरंगिणीवरून ललितादित्य स. ७३६ त मरण पावला असें सिद्ध होत असून चचनाम्यावरूनहि सिन्धुप्रांत अरबांनीं काबीज करण्यापूर्वीच म्हणजे स ७१२ पूर्वी यशोवर्म्याचा पराभव झाल्याचें स्पष्ट दिसत आहे. या कालासंबंधी अधिक विवेचन पुढें एका स्वतंत्र टीपेंत केले आहे.

ललितादित्याच्या मागून त्याचा मुलगा कुवलयपीड हा काश्मीरच्या सिंहासनावर आला. तो फार निर्बल मनाचा होता. एकदां त्याच्या प्रधानानें त्याचा आज्ञाभंग केला, तेव्हां तो इतका अस्वस्थ झाला कीं, त्याला सर्व रात्रभर मुळींच झोंप आली नाहीं. पण दुसरे दिवशीं सकाळीं त्याच्या विचारांची दिशा बदलून राजपद म्हणजे संकटें व अस्वस्थता यांचें माहेरघर होय असें त्याच्या मनानें घेतलें, व म्हणून ताबडतोब त्यानें राज्यत्याग करून अरण्यवास पत्करिला. त्यानें फक्त एक वर्ष पंचरा दिवस राज्य केलें त्याच्या मागून त्याचा भाऊ वज्रादित्य राज्यावर आला. त्याचा स्वभाव कुवलयपीडाच्या अगदीं विरुद्ध होता. त्यानें राज्यसुखाचा परिपूर्ण उपभोग घेण्याचें ठरविलें व त्यामुळें सातच वर्षे दुर्वर्त-

नांत घालविल्यावर त्याला प्राणास मुकावें लागलें. त्याच्यानंतर त्याचा ज्येष्ठ पुत्र संग्रामापीड गादीवर आला. पण तोहि सात वर्षे राज्य करून मृत्यु पावला. तेव्हां त्याचा भाऊ व ललितादित्याचा नातू जयापीड काश्मीरचा अधिपति झाला. ललितादित्य जीवंत असतांनाच जयापीडाचे उत्कृष्ट गुण त्याच्या दृष्टीस पडले होते, व तो पुढें फार महत्वास पोहोचणार असें त्यानें भाकीत सुद्धां केलें होतें. त्याप्रमाणें जयापीड खरोखरच ललितादित्याच्या तोडीचा पराक्रमी निघाला व त्यानें केलेला दिग्विजयहि त्याच्या आजोबाच्या खालोखाल लागण्यासारखा आहे.

सिंहासनाधिष्ठित झाल्याबरोबरच जयापीडानें वीर्यशाली भारतीय राजांच्या ठराविक आवडीला अनुसरून दिग्विजय करण्यासाठीं कंबर कसली. पूर्वीप्रमाणें यावेळींहि कनोजाधिपति (नांव कल्हणानें दिलेलें नाहीं.) याचा पराभव करून जयापीड प्रयागापर्यंत आला, व तेथें त्यानें ब्राह्मणांना मोठमोठी दानें दिलीं. पण पुढें त्याचें सैन्य दक्षिणदेशांत दूरवर जाण्याला कंटाळून माघारें वळलें व आपल्या देशीं निघून गेलें. तथापि एवढ्यानें गलित-धैर्य न होतां जयापीड एवढ्याच बंगालप्रांतांत गेला. तेथें जयन्तनामक कोणा राजाच्या पौण्ड्रवर्धन नांवाच्या नगराशीं आला असतां त्यानें तेथील लोकांना बरेच दिवस सतावून सोडणाऱ्या एका वाघाला ठार केलें व अशा रीतीनें तो जयंताच्या नजरेत आला. तेव्हां जयंतानें आपली कन्या कमलादेवी त्याला दिली. ही गोष्ट इतिहासापेक्षां कादंबरीतच शोभण्यासारखी आहे. याप्रमाणें जयन्ताचा जांवई झाल्यावर जयापीडानें पांच गौड राजांना पादाक्रान्त केलें, आणि मग आपल्या नूतन राणीसह तो काश्मीरांत परत आला. वाटेंत त्यानें कनोजचें बहुमोल सिंहासन हस्तगत केलें व तें बरोबर काश्मिरांत आणिलें. त्याच्या इतक्या दिवसांच्या गैर-

हेजेरीत त्याच्या जज नांवाच्या मेहुण्याने काश्मीरचें राज्य बळकाविलें होतें. तेव्हां जज्जशीं त्याचें युद्ध होऊन जज मारला गेला व आपला खरा वारसदार राजा आपल्याला पुनः लाभल्याबद्दल काश्मीरच्या प्रजानांहि साभिमान आनंद वाटला.

विद्वानांचा आश्रयदाता झणून जयापीडाची प्रसिद्धि त्याचा आज्ञा ललितादित्य याहूनहि अधिक झाली. तो स्वतः मोठा पंडित असून शस्त्रास्त्रविद्येप्रमाणेंच विद्येच्या क्षेत्रांतहि प्रतिस्पर्धी त्याला सहन होत नसे. 'इतर राजांनीं त्याची स्पर्धा केलेली त्याला खपत नसेच, पण विद्येच्या बाबतींतही विद्वानांशीं स्पर्धा करण्याची त्याला आवड असे' असें त्याविषयीं राजतरंगिणीकारानें ह्मटलें आहे. त्यानें पतंजलीच्या महाभाष्य नामक व्याकरणावरील मोठ्या ग्रंथाच्या अभ्यासाला प्रोत्साहन देऊन क्षीरस्वामीला ( अमर-कोशाचा प्रसिद्ध टीकाकार ) व्याकरण शास्त्राचा अध्यापक नेमिलें. त्याच्या दरबारांतील पंडितांचा अध्यक्ष ( सभापति ) उद्भटालंकार नामक साहित्य ग्रंथाचा कर्ता उद्भट नामक प्रसिद्ध पंडित होता. त्याला तो प्रत्यहीं एक लक्ष दीनार बेतन झणून देत असे असें ह्मटलें आहे. पण हे दिनार तांब्याचे समजले तरीहि हा प्रकार अतिशयोक्तीचाच वाटतो. त्याच्या दरबारांतील दुसरे प्रसिद्ध पंडित म्हणजे मनोरथ, शंखदत्त, चटक व संधिमान् हे कवि, व्याकरण आणि साहित्यशास्त्रावरील ग्रंथकार वामन, कुट्टिनीमताचा कर्ता दामोदर गुप्त, व थक्किय हे होत. यांतील शेवटचा थक्किय जयापीडाच्या एका मंत्र्याकडे पूर्वी कोठीवाला\* झणून काम करीत होता; पण त्याची विद्वत्ता पाहून

\* भक्तशैलेवरील अध्यक्ष ( म्हणजे भाजाच्या पेवावरील अधिकारी ) असें कल्हणानें म्हटलें आहे. ४।४९४.



राजानें त्याला आपले पदरीं बाळगिलें. भरतखंडांत जेथें जेथें  
 हणून चांगला पंडित आढळेल तेथून तेथून त्याला आणून  
 आपल्या सभेंत बाळगण्याचा त्याचा उपक्रम असे; त्यामुळें  
 काश्मीर देश विद्वद्भूमि या नांवास पात्र होऊन, कल्हणानें ह्मटल्या-  
 प्रमाणें इतर प्रान्तांतून विद्वानांचा दुष्काळ पडूं लागला ( सम-  
 ग्रहीतथा राजा सोन्विध्य निखिलान्बुधान् । विद्वदुर्भिक्षमभवद्य-  
 धान्यनृपमण्डले ॥ ४-४०,३ ) अनेक राजांचा जेता असूनहि त्यानें  
 विनयादित्य हणजे ' सुशिक्षणाचा सूर्य ' असें नांव धारण केलें  
 व " विद्या आणि विक्रम यांच्या मधोमध असल्यामुळें दोन  
 आरशांमध्ये बसल्याप्रमाणें तो एक असून शतविध आहेसा वाटे"  
 ( मंत्रविक्रमयोस्तस्य द्वयोर्दर्पणयोरिव । एकैव बिम्बिता मूर्तिः  
 सहस्रगुणतां ययौ ४-५०२ ) त्यानें पुनः पुनः मांडलिक राजांच्या  
 साहाय्यानें परकीय देशांवर स्वाऱ्या करण्याचा क्रम ठेवला होता;  
 व त्याच्या साहाय्यकांत तुराणच्या मुम्मनीचेहि नांव आहे यांचें  
 आश्चर्य वाटतें. या स्वाऱ्यांपैकीं नेपाळच्या स्वारींत त्याला हार  
 खावी लागून तो तेथील अरमुंडि नामक राजाच्या हातीं सांपडून  
 बंदीत पडला. या प्रसंगीं त्याच्या मंत्र्यानें दुसरी सैन्यांची तुकडी  
 नेपाळांत आणवून त्याची सुटका केली. जयापीड ज्या किल्यांत  
 कैदी म्हणून होता तेथून त्याची त्या मंत्र्यानें युक्तीनें सुटका करविली  
 आणि आपल्या स्वतःच्या जीवाची पर्वा न करितां आपल्या  
 राजाला त्या नव्या सैन्यापर्यंत पोचवून तें त्याच्या ताब्यांत दिलें.  
 पुढें जयापीडानें नेपालाधिपतीचा पराजय केला आणि मोठ्या  
 विजयोत्सवानें तो काश्मीरास परत आला. पण या कामांत आपल्या  
 आज्ञाच्या वेळचा प्रसिद्ध मित्रशर्मा नामक मंत्र्याचा पुत्र व स्वतःचा  
 विश्वासू मंत्री जो देवशर्मा त्याचा मृत्यु झाल्यामुळें त्याला फार  
 दुःख झालें.

जयापीड असा शूर विद्वान आणि पंडिताचा आश्रयदाता असून पुढें आपल्या कारकीर्दीच्या शेवटीं शेवटीं फार जुलमी होऊन ब्राह्मणांचा छळ करूं लागला ही मोठ्या दुर्दैवाची गोष्ट होय. कदाचित् त्याच्या अनेक स्वाय्यामध्ये जरी त्याला एकंदरींत जय मिळाले होते तरी पुष्कळ विकट प्रसंगहि आले असल्यामुळें त्याची सांपत्तिक स्थिति खालावून त्यामुळें त्याच्या स्वभावांत फरक पडला असावा. असें सांगतात कीं एका नागानें त्याला एक सोन्याचा डोंगर दाखविण्याचें कबूल करून शेवटीं कांहीं चुकीमुळें तांब्याचा डोंगर मात्र दाखविला. तो काश्मीरांत क्रमराज्यनामक भागांत होता. तेथील तांब्याचे त्यानें ९९ कोटी दिनार पाडिले. पण या तांब्यानें त्याची सुवर्णाची गरज भागली नाहीं; व म्हणून आपल्या कायस्थ मंत्र्यांच्या सल्ल्यानें त्यानें प्रजेला छळूनच सोनें मिळविण्याचा उपक्रम चालविला.

जयापीडानें प्रजेला छळून त्यांच्याकडून हरतऱ्हेनें द्रव्य उकळण्याचा क्रम सुरू केला, पण स्पष्टवक्त्या ब्राह्मणांनीं त्याला विरोधहि करण्याचें ठरविलें. कल्हण म्हणतो “सर्वकालं ब्राह्मणानामहो धैर्यमकुण्ठितम् । निस्त्रिंशस्य बभूवुर्ये तस्यापि परिपन्थिनः॥६।६३१” जुलमी कृतीमुळें पंडितांना देखील तो लवकरच अप्रिय झाला; व याची निंदा करण्याच्या कामीं त्यांनीं लगेच आपली बुद्धि खर्च केली. विद्वन्मन्य जयापीड राजा पाणिनीडून कमी योग्यतेचा नाहीं असें श्लिष्ट शब्दांनीं ह्मणून ते त्याची थट्टा करूं लागले. एतद्विषयक पुढील श्लोक लक्षांत ठेवण्यासारखे आहेत. “नितान्तकृतकृत्यस्य गुणवृद्धिविधायिनः । श्रीजयापीडदेवस्य पाणिनेश्च किमन्तरम् ॥ कृतविप्रोपसर्गस्य भूतनिष्ठाविधायिनः । श्रीजयापीडदेवस्य पाणिनेश्च किमन्तरम्” ॥४-६३५-३७. पण दिवसानुदिवस जयापीडांत सुधारणा न होतां तो ब्राह्मणांचा अधिकाधिक छळ व तिरस्कार करूं

लागला. शेवटीं एकदां एका ब्राह्मणानें त्याला शाप दिल्यामुळे (?) त्याच्या तंबूच्या सोन्याचा खांब त्याचें अंगावर पडून त्याला जखम झाली, व ती विकोपास जाऊन हाल अपेष्टेंत तो मरण पावला. त्यानें एकतीस वर्षे राज्य केलें, म्हणजे त्याची कारकीर्द स. ७८२ त संपली (७३६+१+७+७+३१=७८२). ललितादिव्यानंतर आलेल्या तिन्ही राजांचीं मिळून १५ वर्षे झाल्याचें पूर्वी सांगितलेंच आहे.

आतां कर्कोट घराण्यांतील बाकीच्या राजांचें संक्षिप्त वर्णन करून हें प्रकरण आटोपतें घेऊं. कोणत्याहि घराण्याचा न्हासकाळ आला म्हणजे त्यांत दुर्बल माणसें उत्पन्न होऊं लागतात, तसें कर्कोटकांचेंहि झालें; व मोंगलांच्या अखेरच्या दिवसांत, किंवा खलिफांच्या शेवटच्या काळांत, किंवा इतर वेळीं व ठिकाणीं, दुर्बल राजांना बाजूला सारून महत्वाकांक्षी नवीन लोकांनीं सत्ता बळकावण्याचा जो प्रघात दिसून येतो, त्याचीच आवृत्ति काश्मीरांत निघाली. जयापीडाचा मुलगा ललितापीड यानें बारा वर्षे राज्य करून बापानें अन्यायानें मिळविलेली सर्व संपत्ती ऐषआरामांत उडवून टाकिली. त्याच्यानंतर त्याचा भाऊ संग्रामापीड सात वर्षे गादीवर होता, व तो मेल्यावर चिप्पटजयापीड नांवाचा ललितापीडाचा अल्पवयी मुलगा सिंहासनारूढ झाला. तेव्हां त्याच्या मामांनीं म्हणजे उत्पल व मम्म यांनीं आपले हातीं सत्ता राखण्याचा प्रयत्न केला. उत्पलानें चिप्पटजयापीड वयांत आल्यावरहि आपले हातची सत्ता जाऊं नये ह्मणून अजितापीड नामक दुसऱ्या एका अल्पवयी मुलाला पुढें केलें, व मम्मनेंहि तिसऱ्या एकाला हाताशीं धरिलें. तेव्हां त्या दोन मंत्री बंधूंमध्ये युद्ध उपस्थित होऊन त्यांत उत्पलाला जय मिळाला. यानंतर कर्कोटक घराण्यांतील ह्मणून एक अल्पवयी अनङ्गापीड नांवाच्या मुलाला शेवटीं गादीवर

वसविण्यांत आलें. पण उत्पलाचा नातू अवन्तिवर्मा यानें त्याला पदच्युत करून स्वतः गादी बळकाविली व इ. स. ८५५ च्या सुमारास काश्मीरांत आपल्या उत्पल घराण्याची स्थापना केली.

कर्कोटक घराण्याच्या अमदानींत काश्मीरचें राज्य राजकीय-दृष्ट्या फार बलवान् असून दोन वेळां संपूर्ण उत्तरहिंदुस्थानचें चक्रवर्तित्व तेथील राजाकडे आलें. काश्मीरच्या खुद्द राज्यांत पंजाबांतील कांहीं सुभे मोडत असत; व काश्मीर प्रांताचेहि क्रमराज्य, मडवराज्य इत्यादि पोटविभाग असून त्यांचा स्पष्ट निर्देश कल्हणानें केलेला आहे. कर्कोटकवंशाचे राजे शिव किंवा विष्णु यांची सामान्यतः उपासना करीत. राजतरंगिणींत ज्या मंदिरांची नांवे सांगितली आहेत, त्यांत शिवमंदिरांच्या नांवापुढें ईश किंवा ईश्वर असें पद घालून व विष्णुमंदिरांच्या नांवापुढें स्वामी पद घालून त्यांचा भेद दाखविण्याचा प्रघात दिसतो. सामान्य लोकांतहि शैव व वैष्णव हेच साधारणपणें भेद असून, खालच्या वर्गांत, व परकीय जातींच्या लोकांत बौद्धांचा भरणा असे. कर्कोटकवंशाच्या अमदानींत काश्मीर प्रांतानें विद्येविषयींचा आपला नांवलौकिक कायम ठेविला इतकेंच नव्हे, तर थोडा बहुत वृद्धिगतहि केला. संस्कृत वाङ्मयांत सुप्रसिद्ध असलेले पुष्कळ पंडित या काळांत होऊन गेले. भरतखंडांतील पंडितांमध्ये काश्मीरी पंडितांना जिकिण्याची जो लालसा साधारणतः दिसून येते तिचें कारण यावरून आपल्याला समजून येईल. अद्वैतमताचार्य शंकराचार्यानीं तेथें शारदामन्दिरांत जाऊन जो वाद केला त्यावरून पंडितांची ही मनःप्रवृत्ति स्पष्ट होते. शारदामंदिराचा उल्लेख आणखी पुढें येणारच आहे.

## प्रकरण ६ वें.

### काश्मीर देशाचा वृत्तान्त-भाग २ रा

या प्रकरणांत कर्कोटक घराण्यानंतरचा मोंगलशाहीपर्यंतचा काश्मीरचा इतिहास संक्षेपानें कथन करावयाचा आहे. पुढच्या परिस्थितींत काश्मीर प्रान्त हिंदुस्थानापासून बहुतेक अलग राहिलेला असल्यामुळे या इतिहासाचें हिंदुस्थानच्या सामान्य इतिहासांत न्हासें महत्त्व नाहीं हें खरें; तथापि दुसऱ्या एका दृष्टीनें त्याचें बरेंच महत्त्व आहे. एकतंत्री राज्यांत आरंभी आरंभी न्याय, समता, शौर्य इत्यादि गुणांच्या योगानें लोकांना कितीहि वैभव लाभलें, तरी पुढें राजे लोक पेंपआरामी होऊन राजसत्ता खंगत जाऊन जुलमी होऊं लागते; एखाद्या नवीन राजघराण्यांतील पहिले पहिले राजे जोमदार व धर्मबुद्धीचे असले तरी पुढें त्यांचेच वंशज नीति-भ्रष्ट व दुर्वर्तनी निपजतात; घराण्याचे स्थापक आपल्या सत्तेचा उपयोग जबाबदारीनें व सदसद्विवेक बुद्धीनें करतात, पण पुढें तीच सत्ता दुर्व्यसनी राजांच्या हातांत प्रजेला छळण्याचें एक हत्यारच होऊन बसते; कर्तृत्ववान् राजे व त्यांच्या हाताखालीं कर्तृत्ववानच मंत्री अशी जोडी जमली म्हणजे त्यांच्या हातून राज्यव्यवस्थेंत किती तरी प्रगति होते, पण उलट नादान राजांना उलट्या काळजाचे मंत्री भेटल्यानें लांच-लुचपत व दंडुकेंगिरीच्या जोरावर प्रजेला ते पायांखालीं दडपून टाकितात; प्रतापशाली राजांच्या हातीं व्यवस्थित तयार केलेलें सैन्य म्हणजे स्वदेशीं शांतता आणि परदेशीं मान्यता वाढविण्याचें साधन बनलेलें असतें, पण दुबळ्या राजांच्या कारकीर्दींत तेंच सैन्य स्वतः राज्याचें मालक बनतें व एका मागून एक असे राजे बाहुल्यांप्रमाणें गादीवर बसवून

वाटेल तसे धिंगाणा घालूं लागते; राजसत्तेची लालसा बापाला मुलाविरुद्ध, मुलाला बापाविरुद्ध, फार काय, बंधुबंधूची गोष्टच बोलावयास नको, पण प्रसंगी आईला पुत्राविरुद्ध व केव्हां केव्हां तर पत्नीला पतीविरुद्धहि चिथावून देते. हे व इतर असेच जे अनेक अनिष्ट प्रकार एकतंत्री राज्यपद्धतीत नेहमी सर्वत्र आढळून येतात, व पूर्वी रोमच्या साम्राज्यांत, किंवा बगदादच्या खलिफाच्या अमदानींत. तसेंच अलीकडे मोंगल बादशाहींत व ईजिप्त देशांत जसे ते दिसून आले, तसेच ते हुबेहुब थोड्याबहुत प्रमाणांत काश्मीरच्या या पुढील इतिहासांतहि स्पष्ट दृष्टीस पडतात. यासाठीं हा इतिहास थोडा तरी खुलासेवार देऊन त्यावरून राजा व प्रजा यांच्या संगनमतानें चाललेली सत्ताच शेवटीं देशाच्या अस्खलित सुव्यवस्थेला व प्रगतीला कारणीभूत होते, हें दाखवून देणें इष्ट आहे.

कर्कोटक घराणें जुनें पुराणें होऊन मोडल्यावर काश्मीरच्या सिंहासनावर अवन्तिवर्म्यानें आपल्या उत्पल घराण्याची सत्ता प्रस्थापित केली. या अवन्तिवर्म्याचा आज्ञा उत्पल नांवाचा असून कर्कोटक घराण्याच्या व्हासकालीं त्याचा मंत्री होता, व त्यानें स्वतःच त्यावेळीं गादी बळकाविण्याचा प्रयत्न केला होता. त्याचेंच नांव पुढें त्याच्या घराण्याला मिळालें. वंश-संस्थापकांत नित्य आढळून येत असल्याप्रमाणें अवन्तिवर्म्यांतहि कर्तृत्वशक्ति आणि जागृत सदसद्विवेकबुद्धि हे गुण उत्कटतेनें वास करीत होते. त्याच्या कडक न्यायीपणाच्या कांहीं कथा राजतरंगणींत दिल्या आहेत, पण त्या येथें सांगण्याचें कारण नाही. त्यानें मिळविलेल्या विजयांप्रमाणेंच त्याची जमीन महसुलाची पद्धत देखील फार यशस्वी झाली. सुध्य नामक कर्तृत्वशाली व बुद्धिमान मंत्र्याच्या साहाय्यानें त्यानें आपल्या राज्यांत वितस्ता आणि काश्मीरांतील

इतर नद्या यांना बंधारे घालून त्यांपासून अनेक ठिकाणी काल-  
व्यांची कामे करून घेतली. त्यामुळे त्या प्रांतांत शेंकडों नवीन  
गांवें अस्तित्वांत येऊन हजारों एकर पडित जमीन लागवडीखाली  
आली. काश्मीर प्रांतांत फार प्राचीनकाळापासून चांगल्या सुका-  
ळ्यांत देखील खंडीभर भाताला ( धान्य खारीला ) २०० दीनार  
पडत असत, पण त्यालाच आतां या नवीन व्यवस्थेमुळे केवळ  
३६ दीनार पडूं लागले असें कल्हणानें म्हटलें आहे. ( ५, ११६-  
११७-यस्मिन्महामुभिक्षेपु दीनाराणां शतद्वयी । धान्य-खारेः  
प्राप्तिहेतुरासर्गादभवत्पुरा ॥ ततः प्रभृति तत्रैव चित्रं कश्मीर  
मण्डले । षट्त्रिंशता धान्य-खारेर्दीनारैरुदितः क्रयः ॥ )

अवन्तिवर्मा फार धार्मिक होता. त्यानें व त्याच्या राणीनें  
आणि प्रधानांनीं शिवाचीं व विष्णूची अनेक मन्दिरे बांधिलीं.  
पेहिकसंपत्तीला तो इतकी क्षुद्र लेखीत असे व ब्राह्मणांविषयीं  
त्याचें एवढें औदार्य असे कीं, छत्रचामरेंखेरीज करून त्यानें  
सर्वस्व ब्राह्मणांना देऊन टाकिलें ( ५, १८ ). तो महावैष्णव असून  
अहिंसा-प्रतिपादक होता. बौद्धधर्माचें अहिंसा-प्रसाराचें काम आतां  
वैष्णवधर्मानें उचललें होतें. त्याप्रमाणें अवन्तिवर्म्यानें आपल्या  
राज्यांत सर्वत्र प्राणिहिंसा बंद केली, व तेव्हांपासून दहा वर्षे  
सगळ्या काश्मीर प्रांतांत पूर्वी मेघवाहनाच्या कारकीर्दीप्रमाणेंच  
कोणा प्राण्याचा जीव घेण्यांत आला नाहीं असें कल्हणानें सांगि-  
तलें आहे. ( श्रीमेघवाहनस्येव साम्राज्येऽवन्तिवर्मणः । अशेष-  
प्राणिनामासीदमारो दशवत्सरान् ॥ ( ५, ६४ ) ' हिवाळ्याच्या  
दिवसांत कांसर्वे नदीच्या थंड पाण्यांतून बाहेर येऊन कांठावर  
स्वस्थपणें ऊन खात पडत ' ( ५, ६५ ). ' अवन्तिवर्म्याच्या कार-  
कीर्दींत भट्ट कल्लट आणि दुसरे अनेक सिद्ध पुरुष देशाच्या उद्धार-  
ार्थ जन्मास आले ' ( ५, ६६ ). हा कल्लट कोण हें कांहीं सम-

जत नाही. तो बहुधा कोणी वैष्णव ग्रंथकार असावा. अवन्ति-  
वर्म्यांचें सगळें आयुष्य जसें धर्माचरणांत गेलें तसा त्याचा अंतहि  
त्याच स्थितींत झाला, म्हणजे भगवद्गीतेचें पारायण चाललें असतां  
त्यानें देह ठेविला ( तेनान्ते भगवद्गीता शृण्वता भावितात्मना !  
ध्यायता वैष्णवं धाम निरमुच्यत जीवितम् ॥ ५.१२५ ). धार्मिक  
बुद्धीनें पारायण करण्याचा ग्रंथ या नात्यानें भगवद्गीतेचा हाच  
पहिला ऐतिहासिक उल्लेख दिसतो. भ्रमो, अवन्तिवर्म्यांचें देहाव-  
सान लौकिक शक ५९. त आपाढ शुक्ल ३ स झालें ( ५, १२६ ).  
यावर्षी इ. सनाचें ८८४ ( ३०५९-३०७५ ) वर्ष येतें. म्हणजे  
त्यानें स. ८५५ पासून ८८४ पर्यंत २९ वर्षें राज्य केलें.

त्याच्या मागून त्याचा पुत्र शंकरवर्मा सिंहासनावर आला. पण  
त्याच्या मंत्रिमंडळांत पक्षभेद उत्पन्न होऊन एका पक्षानें त्याच्या  
एका चुलत भावाची युवराज म्हणून स्थापना केली. तेव्हां त्या  
दोघांत लढा उत्पन्न होऊन यादवी माजली, व तींत उभयपक्षांचेहि  
अनेक स्वामिभक्त मेवक मृत्युमुखी पडले; पण सरते शेवटीं शंकर-  
वर्म्यांचें वर्चस्व होऊन तो एकठाच राज्यकारभार पाहूं लागला.  
यादवींतून बाहेर पडल्याबरोबर त्यानें आपल्या क्षात्रवृत्तीच्या  
अनुयायांच्या फुरफुरणाच्या शौर्याला वाट काढून देण्यासाठीं म्हणू-  
नच कीं काय, दिग्विजयाची तयारी केली. त्यानें जिकिलेल्या  
देशांची व तेथील राजांचीं नांवें इतिहासदृष्ट्या महत्वाचीं आहेत.  
त्यानें दारवाभिसारच्या राजाला जिकून हरिगण नांवाच्या राजाला  
बंदिवान केलें, व गूर्जराधिपतीशीं लढत असतानांच त्रिगर्त-  
देशाच्या पृथिवीचंद्र राजाला पळावयास लाविलें. तो पळून गेल्या  
वर त्यानें त्याच्या भुवनचंद्र नांवाच्या मुलाला तेथील गादीवर  
बसविलें. कारण तो आधींच त्याला शरण आलेला होता. शंकर-  
वर्म्यांच्या सैन्यांत ९ लक्ष पायदल व ३०० हत्ती होते असें म्हटलें



आहे. पण ही पायदळाची संख्या उघड उघड फुगविलेली दिसते. तरी एकंदरीत त्याचें सैन्य अफाट होतें एवढें खरें. या सैन्याच्या साहाय्याने त्यानें गुर्जराधिपति आलखानाचा पराभव केला तेव्हां आलखानाने आपल्या राज्यापैकीं टक्क देश “ जो त्याला जीवापलिकडे वाटत होता तो ” त्याला देऊन टाकिला. नंतर शंकरवर्म्यानें कनोजच्या भोजाकडून पदच्युत झालेल्या थक्कियाच्या वंशजांना त्यांच्या पूर्वीच्या पदावर चढविलें. हिमालय व विंध्याद्रि यांच्या मधोमध जसा आर्यावर्त देश शोभतो तसा शंकरवर्मा एकीकडे दरद आणि दुसरीकडे तुरुष्क यांच्यामध्ये अजिंक्य होऊन राहिला होता ५.१२५ उदमाण्डपुर ( काबूल ) येथेंहि त्याचें स्थैर्य टिकून राहिलें असें म्हटलें आहे. त्यावरून त्याचें उत्तरेकडील कडव्या लोकाशीं या ठिकाणीं युद्ध झालें असावें असें दिसतें. शाहिराजा ललित याचा त्यानें पराभव केला व क्रोधामुळें त्याला पुनः गादीवर न बसविल्यामुळें त्यानें गुर्जरराज आलखानाचा आश्रय केला.

हा कल्हणानें दिलेला वृत्तान्त इतर देशांच्या इतिहासाशीं ताडून पहाणें अवश्य आहे. वरील हकीमतींत जीं त्रिगर्त, टक्क आणि गुर्जर अशीं नांवें आलीं आहेत त्यांचीं राजतरंगिणीच्या एका प्रतींतील टीकेंत नगरकोट, अटकनदीच्या कांठचा शकरद, आणि छोटा गुजरात अशीं चालू भाषेंतील नांवें सांगितलीं आहेत. ( ५, १४४-१५० ). त्यांचा विचार करतां शंकरवर्म्याचा दिग्विजय काश्मीरच्या आजूबाजूच्या देशांपुरताच म्हणजे पंजाबांतील गुजरात, व काबूल येथपर्यंतच होता असें दिसतें. पूर्वेकडील दरद आणि पश्चिमेकडील तुरुष्क यांच्यावरहि त्यानें स्वाध्या केल्या, व उत्तरेकडील मुलखावर तर त्याचा उगीच नांवाचाच दिग्विजय दिसतो. भोजानें पदच्युत केलेला थक्किय म्हणजे कोण याचा नीटसा पत्ता लागत नाही. पण त्यावेळीं कनोज येथें भोज

( प्रतिहार ! ) राज्य करीत असून त्याने ज्या राजापुरीच्या राजाला पदच्युत केले होते, तोच तो असावा. शाहिराजा लल्लिय याने आलखानाचा आश्रय केला तेव्हां त्याचे काबूलचे राज्य त्याला परत न मिळतां कांहीं काळ ते प्रत्यक्ष शंकरवर्म्याच्याच अमलाखाली राहिले. पण शंकरवर्म्याच्या मृत्यूनंतर काबुलांत बंड झाले, व त्याच्या प्रभाकरदेव नामक प्रधानाने जरी ते मोडून टाकिले, तरी लल्लियाचा पुत्र तोरमाण याला गादीवर बसवून शाहिवराण्याला पुनः पदारूढ करणेच त्याला एकंदरीत सोईचें व इष्ट वाटले. ( ५, २२३ ).

शंकरवर्मा पराक्रमी होता खरा, पण त्याची वृत्ति त्याच्या बापाप्रमाणे धर्मशील नव्हती. तो पुढें पुढें प्रजेचा नाना-तन्हांनीं छळ करूं लागला. त्याने केलेल्या जुलमी कृत्यांचें वर्णन स्वतंत्रच करावयास पाहिजे. पण थोडक्यांत सांगावयाचें तर ' त्याच्या छळामुळे संतापलेल्या प्रजांच्या शापामुळे त्याचे पन्नास पुत्र ऐन उमेदींत कांहीं रोग वगैरे न होतां पटापट मेले, ' असे उद्गार त्या संबंधानें तरंगिणीकाराने काढिले आहेत ( ५, २१० ). या म्हणण्यांत थोडी बहुत अतिशयोक्ति दिसतेच आहे. एका स्वारीवरून तो परत येत असतांना त्याचा सैन्याचा तळ उरशा देशांत पडला होता; तेथें कांहीं स्थानिक लोकांशीं एकाएकी त्याचा तंटा सुरू झाला, व त्या झटापटींत एक बाण चुकून त्याच्या गळ्याला येऊन लागला. त्याचे सेनापति सुज्ञ असल्यामुळे त्यांना सैन्यांत गडबड उडूं न देतां त्याला काश्मीरास नीट परत आणिले. पण गळ्यांत रुतलेले बाणाचें टोंक बाहेर काढतांना शंकरवर्मा मात्र वाटेतच मरण पावला. त्याचे प्रेत काश्मीरांत आणून तेथें त्याचे दहन झालें, व त्याच्या बरोबर त्याच्या तीन राण्या, दोन परिचारक, आणि एक विश्वासू प्रधान यांनींहि स्वतःस जाळून

चेतलें. या गोष्टीवरून तो प्रजेला सर्वथैव अप्रियच होता असें म्हणवत नाही, व म्हणून त्याच्या जुलमी कृत्यांच्या कल्हणकृत वर्णनांत थोडी तरी अतिशयोक्ति असावी असें आम्हीं वर म्हटलें आहे. हर्षचरितांत बाणानें वर्णिलेल्याप्रमाणें राजा मेल्यावर त्याच्यावर प्रेम करणारी त्याचीं अनेक चाकर माणसें, व मंत्री सुद्धां आपला प्राणत्याग करित व या चालीचेहि प्रत्यंतर वरील वर्णनावरून मिळत आहे. ठाणेश्वराच्या इतिहासांत पूर्वी सांगितल्याप्रमाणें असली वहिवाट जपानांत आजहि आढळून येत आहे. असो, शंकरवर्मा लौकिक शक ३९७७ म्हणजे इ. स. ६०२ त फाल्गुन महिन्यांत मरण पावला, व तेव्हां त्यानें अवघें ८ वर्षे राज्य केलें

जातां जातां येथें एवढें सांगितलें पाहिजे कीं, लोभी शंकरवर्मा कवि पंडितांचा आश्रयदाता नव्हता; व त्यामुळे भलट आदिकरून पंडितांना पोटासाठीं अन्य मार्ग स्वीकारावा लागला होता. नवट नांवाचा एकच कवि काय तो शंकरवर्म्याच्या पदरी होता.

शंकरवर्म्यानंतर त्याच्या अल्पवयी गोपालवर्मा नांवाच्या पुत्राला गादीवर बसवून सुगन्धा नामक त्याची विधवा राणी राज्यकारभार पाहूं लागली. गोपालवर्मा अल्पवयांतच मरण पावला, व त्याच्या संकटनामक भावाचीहि पुढें तीच स्थिति झाली. तेव्हां सुगन्धा राणीनें तंत्रिनामक सैनिकांच्या साहाय्यानें स्वतःच्या जबाबदारीवरच राज्यकारभार करण्याची सुरवात केली. कान्स्टंटिनोपल येथें जानिझरी नामक लोकांचें, रोमन राज्यांत कांहीं काळ प्रिटोरियन सैन्याचें, अथवा बगदाद येथें तुर्की सैनिकांचें, तसेंच या देशांत पुढें दिल्लीस मराठ्यांचें जसें वर्चस्व होतें तसेंच बहुतेक यावेळीं काश्मीरांत या तंत्रि सैन्याचें होतें. त्यांनीं पड्गु नांवाच्या

एका दहा वर्षांच्या याच घराण्याशी संबंध असलेल्या मुलाला गादीवर बसविलें, व लोकांपासून द्रव्य उकलण्यास सुरवात केली. त्याच्यापासून लोकांना न भूतो न भविष्यति असा त्रास झाला. पुढें लौ. श. ४९९३ म्ह. स. ९१८ त काश्मीरांत मोठा दुष्काळ पडला, तेव्हां या तंत्रिसैन्याच्या हुंडिकेची ( ५,२७५ ) म्हणजे खंडणीची भर लोकांना पोरें विकून करावी लागली. कल्हण म्हणतो, ‘ अशा रीतीनें तुज्जिन व चंद्रापोड इत्यादि भाग्यशाली राजांनीं मोठ्या श्रमानें पाळिलेल्या प्रजेचा या राक्षसी मंत्र्यांनीं नाश केला. ’ ( ५,२७८ ). या सुमारास तंत्रिसेनेनें चक्रवर्मा नांवाच्या दुसऱ्या एका राजाला गादीवर आणिलें, व राज्याची अधिकच दुर्दशा केली. त्यांचा व मंत्रिमंडळाचा द्रव्यलोभ दिवसानुदिवस वाढतच चालला. पण चक्रवर्म्यांत थोडी कर्तृत्वशक्ति होतीसें दिसतें. या तंत्रिसैन्याचा एकंदर जुलूम पाहून त्यांची काश्मीरांतून उचलवांगडी करण्याच्या हेतूनें त्यानें एकदां डामर लोकांच्या संग्रामनामक सरदाराची मदत मागितली. हे डामर म्हणजे तेथील मूळचे क्षात्रवृत्तीचे लोक असून त्या वेळीं शेतकीवर आपला उदरनिर्वाह करीत. त्यांनीं चक्रवर्म्याला असा सल्ला दिला कीं, आपण स्वतःचें सामर्थ्य प्रकट करूं लागल्यावर तंत्रीची कथा ती काय ? ते आपल्याला तृणासमान आहेत ( ५,३०९ ). या सल्ल्याप्रमाणें चक्रवर्म्यानें वागून तंत्रीविरुद्ध शस्त्र उपसलें, व डामरांच्या साहाय्यानें त्यांच्या त्रासांतून तो मुक्त झाला.

पण हें साह्य देण्यापूर्वी डामरांनीं चक्रवर्म्याला तूं पुढें आमचाच विश्वासघात करशील म्हणून बजाविलें होतें, व तसेंच शेवटीं घडून आलें. त्यानें डामरांवर जुलूम करण्याचा उपक्रम करून आपलें आयुष्य दुर्व्यसनांत घालविलें. पुढें त्याच्या मागून आलेल्या

पार्थराजाच्या कारकीर्दीतहि तोच प्रकार चालू होता. चक्रवर्मा मरण पावला तेव्हां डामरांनीं राज्य लुटलें, व नंतर पुढच्या राजानें दुष्ट कायस्थांना उठवून पुनः लोकांवर जुद्धम केला. ( ५, ४३९ ). त्याच्या निष्ठुर कृत्यांचें वर्णन करण्याची कांहीं जरूरी नाहीं. तो लौ. श. ४०१५ म्हणजे इ. स. ९३९ च्या ग्रीष्म ऋतूंत मरण पावला. त्याच सुमारास तंत्री लोकांचा एक सरदार कमलवर्धन व दुसरे कांहीं असंतुष्ट लोक यांनीं श्रीनगराला वेढा दिला व डामरांचा पराभव करून शहरांत प्रवेश केला. तेव्हां पार्थ राजाची विधवा राणी कांहीं अनर्थ ओढवण्याच्या भीतीनें आपल्या तान्ह्या मुलासह एका सुरक्षित ठिकाणीं लपून राहिली.

या ठिकाणीं कल्हणानें एक मजेदार प्रकार वर्णिला आहे. भोळसट स्वभावाच्या त्या कमलवर्धनानें राणी पळून गेल्यावर रिकामें झालेलें सिंहासन स्वतःच न वळकावतां तेथील ब्राह्मणांनाच नवीन राजाची निवड करावयास सांगितलें. कारण त्याला अशी आशा वाटली कीं. ते आपल्यालाच निवडतील. पण ब्राह्मणांनीं श्रीनगरच्या गोशाळेंत सभा भरवून राजाच्या निवड-पुकीवर पांच दिवस खडाजंगीचा वाद केला, तरी त्याचें नांव मात्र कोणी काढिलें नाहीं. “ यज्ञाग्नीच्या धुरानें मलिन झालेल्या दाढीचे विनशिगाच्या वेंलांसारखे हे ब्राह्मण आपसांत एकमत न झाल्यामुळें बराच वेळ भांडत राहिले. त्यांनीं राजाला अभिप्रेक करण्याऐवजीं वादाच्या भरांत तोंडांतून उडालेल्या थुंकीनें आपल्या दाढ्यांना मात्र अभिप्रेक केला ” ( ५, ४६१-६१ ). कल्हणानें स्वतः ब्राह्मण असून ब्राम्हणांविषयींच असे उद्गार काढावे हें चमत्कारिक दिसतें. पण वैमत्य म्हणजे मतभेद हा ब्राह्मणांचा नित्याचाच दुर्गुण आहे. तथापि या संबंधांत एक गोष्ट निष्पन्न होते, ती अशी कीं, पूर्वी राजकीयदृष्ट्या ब्राह्मणांचें

बरेंच वर्चस्व यावेळीं असून सिंहासन रिकामें पडलें असतां नवीन राजाची निवड करण्याचा अधिकार कधीं कधीं त्यांच्याकडे येत असे. पुराणांवरून सुद्धां हीच गोष्ट दिसून येते. वेन नांवाच्या जुलमी राजाचा वध केल्यावर तत्कालीन ब्राह्मणांनीं पृथु नांवाच्या त्याच्या मांडींतून पुत्र उत्पन्न करून त्याला राज्य दिलें ही गोष्ट प्रसिद्धच आहे. रिकाम्या गादीवर नवीन राजा बसविण्याच्या अधिकारासंबंधाची उपपत्ति कांहीं असली तरी निदान प्रस्तुत प्रसंगीं काश्मीरांत तो अधिकार ब्राह्मणांकडे आला होता हें निर्विवाद आहे. त्यांनीं पांच दिवस आपसांत खल करून कांहीं निर्णय केला नाही पण सुदैवानें सहावें दिवशीं, माजी सुगन्धा राणीचा मंत्री जो प्रभाकरदेव त्याचा दैवानुसार बाहेर देशीं भटकत असलेला सुपुत्र यशस्कर हा एकाएकीं तेथें परत आला व त्यालाच राजा करावें असें ब्राह्मणांनीं ओरडून ठरविलें. या ठरावाला कमल-वर्धन व दुसरे लोक यांनींहि अनुमोदन दिलें आणि त्याप्रमाणें लोकांच्या आनंदोत्सवांत यशस्कराला राज्याभिषेक झाला.

नवीन घराण्याच्या संस्थापकांत नित्य आढळून येत असल्या-प्रमाणें यशस्कराच्या अंगींहि सदसद्विवेक बुद्धि जागृत असून तो कर्तृववान् व तेजस्वी होता. एकदां राज्यपद मिळाल्यावर त्यानें ब्राह्मणांची बोळवण करून त्यांना आपलें यज्ञयागाचें काम संभाळण्यास सांगितलें, व राज्यसूत्रें स्वतःच्या हातीं घेऊन जोमानें पण विचारपूर्वक कारभार चालविला. कल्हणानें त्याचें केलेलें वर्णन येथें देण्यासारखें आहे. तो म्हणतो, “यशस्कर राज्य करित असतां लोक दरवाजे उघडे टाकून घरांत स्वस्थ झोंप घेत; व प्रवाशांना वाटेंत कोणताहि उपद्रव होत नसे, इतका चोरांचा बंदोबस्त झालेला होता. गांवांतील लोक आपल्या शेतकीच्या कामांत निमग्न असत, व राजदरबारांत येण्याचा त्यांना प्रसंगच

येत नसे. तसेंच ब्राह्मण आपल्या अध्ययनांत गुंग झाल्यामुळे त्यांना शस्त्रधारण करण्याचें कधीं कारण पडलें नाहीं. सामगानांच्या मिषानें ब्राह्मणगुरु मदिरापान करीत नसत; व तापसी म्हणविणारे आश्रमवासी लोक पुत्रकलत्रादीच्या व कृषिगोरक्ष्यादिकांच्या फंदांत पडत नसत. मूर्ख लोकांना आपले गुरु करून व आपणच केलेल्या ग्रंथांच्या आधारानें वेदांचा अर्थ करून मत्स्य व अपूप याच्या आहुती देऊन यज्ञ करण्याच्या भानगडींत धार्मिक लोक पडले नाहींत. कुलस्त्रिया पतीचें अतिक्रमण करून भोंदू गुरूंच्या भजनीं लागून त्यांच्या बोलण्याला माना तुकावीत नसत. तसेंच त्याच्या राज्यांत कार्तान्तिक ( ज्योतिषी ), भिषक् ( वैद्य ), गुरु. मंत्री, पुरोहित, दूत, स्पेय ( न्यायाधिकारी ), लेखक इत्यादि धंदे करणाऱ्यांपैकीं कोणीहि अपंडित (अशिक्षित) असा आढळत नसे.” ( ५, ७-१२ ) या वर्णनांत कल्हणानें तत्कालीन राजकीय व सामाजिक चालीचें अगदीं हुबेहुब चित्र रेखाटलें आहे. त्यावरून राजा चांगला किंवा वाईट असेल त्या मानानें राष्ट्राची चर्या कशी बदलते हें चांगलें दिसून येईल. पण अशा या चांगल्या राजाला अवधी ९ वर्षेच काय तो राज्योपभोग ध्यावयास सांपडला. लौ. श. ४०२४ म्हणजे इ. स. ९४८ त तो मरण पावला; व त्याच्या मागून संप्रामदेव नांवाचा त्याचा अल्पवयी मुलगा गादीवर आला. त्यामुळे अव्यवस्था, जुलूम, व दुर्व्यसनें यांचा त्या राज्यांत पुनः पगडा सुरू झाला, व एकांग, सामन्त, कायस्थ आणि तंत्री या लोकांना पाठीशीं घेऊन पर्वगुप्त नांवाच्या एका मनुष्यानें सिंहासन बळकाविलें. थोडे दिवस राज्य केल्यावर तोहि मृत्यु पावला व त्याच्या मागून त्याचा पुत्र क्षेमगुप्त राजा झाला. तो वैश्य किंवा क्षत्रिय असून त्यानें सिंहराज नामक लोहराधिप-  
तीच्या दिद्वानांवाच्या प्रसिद्ध मुलीशीं विवाह केला. ही दिद्व

काबूलच्या भीमपाळ नामक शाहिराजाची नात होती हें पूर्वी सांगितलेच आहे. क्षेत्रगुप्त लौ. श. ४०३४ म्हणजे इ.स. ९५८ त मरण पावल्यावर या दिदाराणीने बरेच दिवस राज्य केलें. ती दुर्वर्तनी असून तुंगनामक खशजातीच्या प्रधानाशी तिचा प्रेमसंबंध होता. त्याच्या तंत्रानें व तंत्रि लोकांच्या साह्यानें तिनें आपला अल्पवयी मुलगा अभिमन्यु याच्या कारकीर्दीत, तसेंच पुढें स. ९६८ त तो अल्पवयांतच मरण पावल्यावर नंदगुप्त नांवाच्या अल्पवयी नात-याच्या कारकीर्दीत राज्यकारभाराचीं सूत्रें आपल्याच हातीं ठेविली. नंदगुप्ताच्या मरणानंतर त्याचा भाऊ भीमगुप्त राजा झाला, पण तोहि अल्पवयी असल्यामुळे दिदाच कारभार पहात असे. पुढें भीमगुप्त मारला गेला, तेव्हां तर तिनें आपल्या नांवानेंच राज्य चालविलें. पण कांहीं काळानें तिनें आपल्या भावाच्या संग्रामराज नांवाच्या मुलाला आपल्या मागे गादीचा वारस ठरविलें; व अशा रीतीनें काश्मीरांत लोहरघराण्याची राज्यपदावर स्थापना झाली. ही उलझ्या काळजाची दिदाराणी तशाच स्वभावाच्या पाताळ्यंत्री मंत्र्यांच्या साह्यानें प्रजेचा अनेक प्रकारें छळ करून इ. स. १००३ त मरण पावली. तिच्या हातांत राज्याची सूत्रें सुमारे ४५ वर्षे होती.

लोहरघराण्याच्या काळीच कल्हण होऊन गेला असल्यामुळे त्यानें या घराण्यांतील राजांचें वर्णन फारच सविस्तर केलें आहे. पण आपल्या दृष्टीला आज तो काळ दूरचाच अतएव तितका महत्वाचा नसल्यामुळे त्याचा सारांश देणेंच इष्ट होय. या वंशांतील पहिला राजा संग्रामराज इतर काश्मीरवंशांतील पहिल्या राजाप्रमाणेंच चांगला असल्यामुळे त्याची कारकीर्द भरभराटीची झाली. तथापि त्याच्याच अमदानीत मुसलमान लोकांनीं भरतखंड जिंकण्यास जारानें सुरवात केली



याच वेळीं काबुलास त्रिलोचनपाल नामक राजा गादीवर असून त्याच्यावर तुर्कांच्या हमीरानें (या अमीराचें नांव माहीत नाही) स्वारी केली असतां त्यानें संग्राम-राजापार्शी मदत मागितली. त्याप्रमाणें संग्रामानें आपल्या तुंग प्रधानाला सैन्यासह तिकडे पाठविले. तुर्कांशीं झालेल्या या युद्धाचें सरस वर्णन कल्हणानें तरंगिणींत केले आहे (७ वा तरंग ५५-६५). पुढें तो म्हणतो “ शंकरवर्म्याच्या काळीं काबूलाच्या उत्कर्षाचें आम्हीं वर्णन केले. पण आतां तें गाहींचें राज्य आहे कोठें ? त्याचे वैभवशाली राजे, त्यांचा तो धाट या गोष्टी मनांत आल्या म्हणजे तें खरोखर अस्तित्वांत तरी होतें कीं नाहीं याचीच शंका येऊं लागते.” ( ७, ६९ ) असो. तुर्कांनीं या वेळीं त्रिलोचनपालाचा पाडाव केल्यामुळे तो काश्मीरास पळून आला व काबूल तुर्कांच्या हातीं जाऊन भरतखंड त्याला कायमचें मुकलें. तंगानें त्रिलोचनपालाचा सल्ला न ऐकिल्यामुळे तोहि पराभव पावून आपल्या देशीं परत आला, व ‘ त्यानें आपल्या या कृत्यानें तुर्कांच्या स्वारीला भरतखंडांत चांगला वाव करून दिला ’ ( ७, ७० ). कल्हणाच्या मताप्रमाणें हिंदुस्थानाच्या नाशाला तुंगाची करणीच बहुतांशीं कारण झाली. ( ७, ७१ ) तुंगाच्या एकंदर वर्तनाचा संग्रामाला बीटच आलेला होता. त्याच्या विरुद्ध दरबारांतहि वराच असंतोष माजला, व शेवटीं त्यामुळे त्याचा दरबारांत खून झाला. त्यावेळीं त्याच्या पक्षाच्या दुसऱ्याहि पुष्कळ मंडळीला प्राणास मुकावें लागून काश्मीरच्या दरबारांतून तुंगाचें उच्चाटण झालें. संग्रामानें लौ. श. ४१०४ पर्यंत म्हणजे २४ वर्षे राज्य केले, व त्यावर्षीं तो मरण पावला. त्याच्या मागून हरिराज नांवाचा त्याचा पुत्र राज्याखूड झाला. तो बापाप्रमाणें चांगला होता, पण लवकरच मृत्यु पावल्यामुळे त्याचा पुत्र अनंतदेव हा लहान असतांच राजा झाला. काबूलच्या पदच्युत झालेल्या त्रिलो-

चनपालाचे पुत्र रुद्रपाल, दिदपाल, क्षमपाल व अनंगपाल हे अनंतराजाचे संवगडी होते. संग्रामाने त्यांना भरपुर नेमणुका करून दिल्या होत्या, तरी त्यांच्या उधळ्या स्वभावामुळे ते नेहमी द्रव्याच्या अडचणीत असत. तेव्हां ते लांचलुचपतीचा उपयोग करून काश्मीरच्या प्रजेला छळू लागले. 'तेव्हां थोड्याच काळांत त्यांचाहि अंत झाला;' कल्हण म्हणतो 'अन्येऽपि शाहि-तनयाः क्षिप्रमेव क्षयं ययुः। रुद्रपाले ततो लूतामयेन प्रमयं गते ॥' (७, १७८) तथापि एकंदरीत ते पराक्रमी असल्यामुळे तुर्कांबरोबर झालेल्या युद्धांत अनंतदेवाला त्यांचा बराच उपयोग झाला. हिंदुस्थानांतील लोकांच्या नित्याच्या संवर्द्धप्रमाणे काश्मीर दरवारांतील एका असंतुष्ट सरदाराने अनंताचा पाडाव करण्यासाठी तुर्क लोकांना घरांत घेतले. यावेळीं सात तुर्क सरदार, डामर लोक, दरदांचा राजा, आणि हा काश्मीरचा असंतुष्ट सरदार ब्रह्मराज, इतक्यांचा अनंत देवाविरुद्ध मेळ जमला होता. पण अनंतदेव कांहीं कमी नव्हता. त्याने विरुद्ध पक्षाशी तुमुल युद्ध केले. राजतरंगिणीकाराने म्हटले आहे. " त्या दिवशीं स्वर्गस्थ अप्सरांचा विवाहोत्सव असावा असे शस्त्रास्त्रांच्या खणखणाटांतून पडलेल्या विवाहाग्निस्फुलिंगावरून स्पष्ट दिसत होते. " ( ७, १७२ ). या युद्धांत रुद्रपालाने दरदांच्या राजाला ठार करून मोठी कीर्ति मिळविली. " साती म्लेंच्छ सरदारांना मृत्यूची किंवा बंदिवासाची प्राप्ति झाली व अनंतदेवाला उलट सुवर्णरत्नांची प्राप्ति झाली. " ( ७, १७५ ) या वर्णनावरून तुर्कांचा या युद्धांत पूर्णपणे मोड झाला असला पाहिजे असे दिसते. याविषयी व्हिन्सेंट स्मिथने आपल्या भरतखंडाच्या प्राचीन इतिहासांत लिहिले आहे की " तिच्या (दिदाच्या) संग्रामनामक भाव्याच्या कारकीर्दीत गिझनीच्या महंमुदाने काश्मीरावर स्वारी केली व तेथील सैन्याचा पराभव केला. तथापि

या देशाभोंवतालच्या पर्वतरूपी नैसर्गिक तटांमुळे त्याचें स्वातंत्र्य मात्र कायम राहिलें. ( पा. ३०९ प्रथम आवृत्ति ). " पण ही हकीगत राजतरंगिणीच्या विरुद्ध आहे. या हकीगतीतील संग्राम-राजाच्या सैन्याच्या पराभवाचा संबंध आमच्या मते वस्तुतः काश्मीरच्या राज्याशी नसून काबूलच्या राज्याशी पूर्वी सांगितल्याप्रमाणें आहे. तुंगाबरोबर त्रिलोचनपालाच्या साहाय्यार्थ काबुलास पाठविलेल्या सैन्याचा मुसलमानांनी पराभव केला. संग्राम राजाच्या कारकीर्दीत मुसलमानांची स्वारी काश्मीरावर केव्हांहि शालीच नाही. सातम्लेंच्छ सरदारांनी वर सांगितल्याप्रमाणें अनन्तदेव राज्य करीत असतां ब्रह्मराजाच्या फितुरीमुळे काश्मीरांत प्रवेश केला होता; पण पूर्ण पराजय पावून त्यांना माघारें जावें लागलें.

अनंतदेवाची राणी सूर्यमती जालंधराच्या राजाची कन्या होती. हीं राजाराणी दोघेहि फार धार्मिक बुद्धीचीं होती. त्यांनीं आपलें नांव मागें रहावें म्हणून अनेक शिवालयें बांधिलीं, व ब्राह्मणांकडून निर्वेध वेदाभ्यास व्हावा म्हणून त्यांना १०८ अग्रहारहि दिले. याच वेळीं माळव्याच्या भोज राजानें काश्मीर प्रान्तांत आपलें नांव राहण्यासाठीं एक मोठें कुंड बांधिलें असें सांगतात. यावरून या दोन्ही बड्या राजांमध्ये असलेला परस्पर स्नेह-संबंध दिसून येतो. सूर्यमती देवी आपल्या पतीला राज्यकारभाराचे कामीं पुष्कळ साह्य करी, व कांहीं प्रसंगीं सगळी जबाबदारी सुद्धां तिनें आपल्या अंगावर घेऊन राजाला धार्मिक व्रतें वगैरे करण्याला पूर्ण सवड द्यावी. त्याच्या धार्मिकपणाविषयी लिहितांना ' भवभक्ति-व्रतस्नान-स्यागशीलादिभिर्गुणैः । कृतिनाऽनन्तदेवेन मुनयोपि विनिर्जिताः ॥ ' असें कल्हणानें म्हटलें आहे ( ७, २०१ ). हिंदु-स्थानच्या इतिहासांत फार करून न आढळणाऱ्या या सुखी राजदंपतीला पुढें पुढें मात्र अत्यंत दुःखाचे दिवस काढावे

लागले. राणीच्या आग्रहानें अनन्तदेवानें वृद्धपणीं कलश नांवाच्या आपल्या पुत्राला सिंहासनावर बसवून वानप्रस्थाश्रमाचा स्वीकार केला. पण कलश दुर्व्यसनी निघाल्यामुळें त्याची बापानें त्याबद्दल कानउघाडणी केली असतां, त्या दुष्ट पोरानें त्याचा जीव घेण्याचाच प्रयत्न केला. वनवासांतील त्यांच्या आश्रमाला त्यानें एक दिवस गराडा वाळून आग लावून दिली. तेव्हां त्यांतून तीं वृद्ध राजारणी कशींबशीं बाहेर पडलीं, व देश सोडून जाण्याच्या तयारीस लागलीं. परंतु प्रजेनें आग्रह करून त्यांना तेथेंच राहवून घेतलें. त्यांनीं कलशाच्या हर्षनामक मुलाला जवळ बोलाविलें, व तोहि बापाला सोडून आपल्या वृद्ध पितामहाची सेवा करावयास त्यांच्याजवळ राहिला. पण निष्ठुर कलशानें त्यांचा ठळ सारखा सुरूच ठेविल्यामुळें कंटाळून जाऊन एके दिवशीं अनन्तदेवानें आत्महत्या करून प्राणत्याग केला. सूर्यमतीला कलशाविषयीं इतकेंहि झालें तरी फार प्रेम वाटे, व ती नेहमीं त्याचाच पक्ष घेत असे. तथापि अशा स्थितीतही कलश आपल्या आईला चार समाधानाच्या गोष्टी मांगण्यासाठीं तिजकडे गेला नाहीं. सूर्यमतीला हा सगळा दोष कलशाचा नसून त्याला दुष्ट सल्ला देणाऱ्या मंत्र्यांचा आहे असें वाटे. म्हणून त्यांच्या नांवानेंच शिव्या शाप देत तिनें अनेक पतिव्रता हिंदु स्त्रियांप्रमाणें सती जाण्याचें ठरवून पतिप्रेतासमवेत आपल्याला जाळून घेतलें.

मातापितरांची अशी व्यवस्था लागल्यावर कलशानें हर्षाला परत यावयास सांगून अनन्तदेवाची सर्व खासगी संपत्ति त्याच्या नांवानें मुद्रा करून निराळी ठेवून दिली. पित्याच्या मरणानंतर कलशानें आपलें दुर्मार्गगामित्व सोडून दिलें, व तो विचारपूर्वक राज्यकारभार पाहूं लागला. हर्षानेंहि त्याजवळ शांतपणें राहून व

अनेक विद्या संपादन करून सर्व भरतखंडांत मोठी कीर्ति संपादन केली असें तरंगिणींत म्हटलें आहे. सातव्या शतकांतील चक्रवर्ती हर्षाप्रमाणें हा हर्षहि स्वतः विद्वान् विशेषतः संगीतनिष्णात होता. त्याचीं काव्यें त्याच्या बापालाहि फार पसंत पडलीं. पण चक्रवर्ती हर्षाप्रमाणें या हर्षाचे दिवस सुखानें जावयाचे नव्हते. काश्मीर दरवारांतील मंत्र्यांनीं पितापुत्रांमध्ये भेद पाडण्याचा प्रयत्न चालू केला आणि तो कांहीं काळानें यशस्वी होऊन दुर्दैव-वश झालेल्या हर्षानें बापाविरुद्ध बंड उभारिलें. हें बंड लवकरच मोडलें गेलें व हर्षाला बंदिवास पत्करावा लागला. कारागृहांत असतांना त्याला अन्नाबरोबर विष घालून मारण्याचाहि त्याच्या कांहीं सावत्र आयांनीं मंत्र्यांच्या साहाय्यानें प्रयत्न केला. पण हर्षाला त्याची वार्ता लागल्यामुळें अन्न घेण्याचें त्यानें नाकारलें व बरेच दिवस उपास काढिले. अशा स्थितींत पुत्राच्या दुर्बर्तनावद्दल बापाप्रमाणेंच खेद करीत कलश राजा मरण पावला. मरतेसमयीं हर्षाला गादीवर बसवावें असें त्यांच्या मनांत आलें. परंतु नोनक नांवाच्या दुष्ट मंत्र्यानें मध्यें पडून त्याच्या उत्कर्ष नांवाच्या दुसऱ्याच मुलाला राज्य देवविलें. कलश राजा लौ. श. ४१४९त म्हणजे इ. स. १०७३त मरण पावला. त्याच्या प्रजेचें प्रेम हर्षावरच सामान्यतः होतें. तथापि प्रजेला न जुमानतां उत्कर्षानें बरेच दिवस मन मानेल तसा कारभार केला. पण पुढें त्यांचा तिसरा भाऊ विजयमल्ल यानें वडील भाऊ हर्षाची बंदिवासांतून सुटका करण्याचें ठरवून पुष्कळ लोकांचें साहाय्य मिळविलें. त्याप्रमाणें त्यांचा प्रयत्न सिद्धीस गेला, व उत्कर्षाशीं त्यांचें युद्ध होऊन उत्कर्ष पराभव पावून मारला गेला. शेवटीं हर्षाची कारागृहांतून मुक्तता झाली व काश्मीरच्या राज्यावर तो अधिष्ठित झाला.

हर्षानें नंतर कांहीं काळ आपल्या धाकट्या भावाशीं या उप-काराबद्दल कृतज्ञ राहून व त्याशीं प्रेमानें वागून धर्मानें व न्यायानें राज्य केलें. त्यानें नोनक आदि करून उत्कर्षाच्या पक्षपाती लोकांना कारागृहांत ठेविलें हें सांगावयास नकोच. तथापि पुढें कांहीं दिवसांनीं त्यांनाहि त्यानें क्षमा करून आपल्या पूर्वीच्या अधिकारावर बसविलें.

हर्षाचा दरबार यापुढें विद्वान् पंडितांचें आश्रयस्थान झाला. त्यानें पंडितांना फारच औदार्य दाखविलें. तरंगणीकार त्याविषयीं म्हणतो “ कलश राज्य करीत असतां काश्मीरांतून निघून जाऊन कर्नाटकांत पर्माडि विक्रमादित्याच्या आश्रयाखालीं जो विद्यापति झाला आणि ज्याचा हत्ती तेथील सैन्याच्या अग्रभागीं चालत असे त्या विल्हण पंडितालाहि हर्षाच्या औदार्याची वार्ता ऐकून व्यर्थ आपण काश्मीर सोडलें असें वाटलें ” ( ७, ९३५-३७ ). विद्ये-तील राजाची स्वतःची प्रगति सुद्धां वर्णनांतीत होती. त्याचा बहुतेक वेळ गाणें गाण्यांत व ऐकण्यांत, किंवा गायनाच्या चिजा रचण्यांत जात असे. तो दिवसा एक प्रहर झोप घेऊन रात्रभर जागरण करी. हजारों दिव्यांच्या लखलखाटांत सभागृहांत बसून तो रात्रीच्या रात्री शास्त्रीय वाद करण्यांत किंवा नृत्य-गीतांत घालवीत असे. “ त्याच्या समेंत कुवेर आणि यम या दोघांचेंहि नित्य वास्तव्य असून दान व भय या दोहोंचा तेथें विहार चाले.” ( ७, ९४८ ). इतकें असूनहि त्याची कारकीर्द शेवटीं दुःखप्रद होऊन मोंगलघराण्यांतील दारा शिकोप्रमाणें त्याचाहि अपेष्टेंत अंत झाला.


दरबारांतील कुटाळ माणसांचे भेद उत्पन्न करण्याचे प्रयत्न सारखे सुरू होतेच; त्याप्रमाणें हर्ष आणि विजयमल्ल यांच्यांतहि वितुष्टपणा आणण्याची कांहीं विघ्नसंतोषी माणसांची खटपट

होती, तिला दुर्दैवानें यश आलें. खरें पाहिलें तर ज्या ठिकाणीं राजपदाची प्राप्ति करून घेणें हें केवळ आंगच्या धाडसावर अवलंबून असतें, व जेथें त्यांत लोकांच्या इच्छेची कांहींच मातब्बरी नसते अशा एकतंत्री जुलमी पद्धतीच्या राज्यांत असले प्रकार घडून येणें हें अगदीं स्वाभाविक आहे. ज्याच्या अंगी अवश्य तेवढें सामर्थ्य व धाडस आहे व ज्याला पापपुण्याची फारशी क्षिति नाही असा मनुष्य संवि सांपडल्यास राजपदाचा अभिलाष अशा स्थितींत करणारच. विजयमल्लाच्या मनांत त्या कुटाळ लोकांनीं असें भरवून दिलें कीं, वस्तुतः सर्व राज्य त्याच्या घरांत चालत आलेलें असतां त्यानें आपल्या श्रमाचें फळ आपण भोगण्याचें सोडून चुकीनें तें हर्षाच्या गळ्यांत बांधिलें. या कानभारणीचा परिणाम होऊन विजयमल्लानें हर्षाविरुद्ध बंड केलें. पण त्याचा पराभव होऊन त्याला राज्यांतून निघून जावें लागलें. यानंतरचा हर्षाचा राज्यकारभार म्हणजे विजयमल्लाच्या पक्षाच्या लोकांचा अविच्छिन्न छळ व त्याबरोबरच प्रजेवरील जुलूम या स्वरूपाचा होता. दुधानें तोंड भाजल्यावर ताकहि कोणी मनुष्य फुंकून पितो, तशी हर्षाची अवस्था झाली. त्याचा स्वतःच्या भोजनामक पुत्रावरीलहि विश्वास उडाला, व त्यामुळें भोजहि दूरदेशीं पळून गेला. शेवटीं लोहर घराण्यांतीलच हर्षाच्या एका उच्छळ नांवाच्या आतानें बंड उभारिलें, व हर्षाशीं युद्ध करून त्याचा पाडाव केला. हर्षाच्या सैन्याची दाणादाण होऊन राजधानी देखील उच्छळाच्या हातीं लागली. तेव्हां हर्षाच्या राण्यांनीं स्वतःस जाळून घेतलें, आणि तो स्वतः एका विश्वासू सेवकासह तेथून निसटून एका मठांत जाऊन लपून राहिला. पण उच्छळाच्या हेरांनीं तेथेहि त्याचा पाठलाग करून मठाला वेढा दिला. त्यावेळीं मात्र हर्षाला पुढील ऋषिवचनाची

आठवण झाली. “ प्रजापीडनसंतापाःसमुद्धूतो हुताशनः । राज्ञः श्रियं कुलं प्राणान्नादग्ध्वा विनिवर्तते ॥ ” प्रजांच्या छळणुकीमुळे उत्पन्न होणारा संतापाग्नि राजाचें वैभव, कुळ व शेवटीं प्राण यांची राखरांगोळी केल्याशिवाय विझत नाही !!! यावेळीं त्याला असेंहि समजलें कीं आपल्या या दुर्दशेबद्दल सूड घेण्यासाठीं आपला मुलगा परदेशाहून परत येत असतां तो मुद्रां वाटेंत युद्धांत मारला गेला. अशा रीतीनें चोहोंकडून निराशा झाल्यामुळे हर्ष वेढा घाळणारांच्या आंगावर तुटून पडला, व त्या हल्ल्यांत तो मारला गेला. त्याच्या प्रेताचें दहन करावयास कोणी दयाळु पुरुष पुढें आला असतां त्याला मोठ्या नाखुपीनें उच्छलानें तसें करण्याची परवानगी दिली; व तिच्या अन्वये हर्षाचें व त्याच्याबरोबर मारल्या गेलेल्या त्याच्या प्रयागनामक विश्वासू सेवकाचें अशा दोन्ही प्रेतांचें कोणा भिकाऱ्यांच्या प्रेतांप्रमाणें दहन करण्यांत आलें.

हर्षाच जन्मकालीन ग्रह दुर्योधनादि स्वकुटुंबघातकी पुरुषांच्या ग्रहांप्रमाणें\* होते असें तरंगिणीकारानें लिहिलें आहे तो. लौ. श. ४१७७ त म्हणजे इ. स. ११०१ त भाद्रपद महिन्यांत मरण पावला; व तेव्हां त्याचें वय ४२ वर्षे ८ महिने इतकें होतें, असें

\* हे ग्रह पुढील श्लोकांत दिले आहेत:—‘ चंद्रदैत्यज्यपापेषु खमदाहमज गतेषु च । आहुः सुसंहिताकाराः कौरवार्दान्कुलान्तकान् ’ ॥ कुंडलांत ते असे दिसतील.





कल्हण म्हणतो. पण कदाचित् तें याहून अधिक असावें. त्याच्या मृत्युने पहिल्या लोहर घराण्याचा अंत होऊन उच्छलाच्या सात-वाहन घराण्याची काश्मीरांत स्थापना झाली. कल्हणानें इ. स. ११४८ त राजतरंगिणी लिहिली तेव्हां तेथें याच घराण्याचें राज्य चालू होतें. उच्छलानें इ. स. ११०१ पासून ११११ पर्यंत राज्य केले, व त्याच्या मागून त्याचा भाऊ सुस्सल गादीवर आला. त्यानें इ. स. ११२८ पर्यंत राज्य भोगिलें. सुस्सलाची कारकीर्द एकंदरीत जोमाची झाली. पण मध्यंतरी एकदां हर्षाचा नातू भिक्षु धारानगरीस तेथील राजाच्या आश्रयाला होता त्यानें त्याला कांहीं काळ गादी सोडावयास लाविलें होते, तथापि सुस्सलानें ती पुनः परत मिळविली व आपल्या अंतकालापर्यंत तिचा सुखानें उपभोग घेतला. त्याच्या मार्गे जयसिंह नांवाचा त्याचा सद्गुणी व सच्छील पुत्र राज्यारूढ झाला, व तोच कल्हणाचे वेळीं काश्मीरचा अधिपति होता. या शेवटच्या घराण्यांतील राजांचीं इतकी सविस्तर वर्णनें कल्हणानें दिलीं आहेत कीं त्यांनीं त्याच्या एकंदर ग्रंथाचा अर्धा भाग व्यापिला आहे. म्हणजे एकंदर ३००० वर्षांच्या इतिहासापैकी अवघा ४७ वर्षांचा इतिहास या भागांत आला आहे. पण इतकें विस्तृत वर्णन सामान्य वाचकाला कंटाळवाणें, व हिंदुस्थानच्या स्थूल इतिहासाच्या जिज्ञासूंना अनवश्यक असल्यामुळें त्याचा अधिक विचार आपणास करावयास नको.

आतां कल्हणानंतरचा काश्मीरचा\* इतिहास जातां जातां थोडा दिला पाहिजे. अंतस्थ कल्हणांनीं फाटाफूट झालेल्या स्थितींत

\* दामोदर पंडित नांवाच्या एका विद्वान पंडितांनीं पुढील काश्मीरचा इतिहास तरंगिणीच्या धर्तीवर लिहिण्यास सुरुवात केली होती. पण तो अपुरा राहिला.

काश्मीर प्रान्त लहानसें राज्य म्हणून पुष्कळ दिवस काळ कंठीत होता. इतक्या अवधीत हिंदुस्थानचा इतर बहुतेक भाग क्रमशः मुसलमानी अमलाखालीं येऊन बसला. शेवटीं इ. स. १३३९त काश्मीरच्या दक्षिणेकडून आलेल्या एका शहामीर नांवाच्या धाडशी मुसलमानानें काश्मीरच्या शेवटच्या हिंदुराजाच्या कोटानामक विधवा राणीला पदच्युत करून तेथें आपलें मुसलमानी घराणें चालू केलें. तेव्हां क्रमाक्रमानें महंमदी धर्मानें आपलें पाऊल तेथें कांहीं जुलमानें व कांहीं लोकांच्या खुषीनें रोवण्यास सुरुवात केली. तथापि ब्राह्मणांनीं तेथील आपलें वर्चस्व धर्मत्याग न करतां हि कायम ठेविलें, व विद्या आणि सरकारी महत्वाचीं कामें आपल्या हातून जाऊं दिलीं नाहींत. इतकेंच नव्हे तर आश्चर्याची गोष्ट अशी आहे कीं, अकबरानें इ. स. १५८६ त काश्मीर देश जिंकून त्याला आपल्या राज्यांतील एक सुभा बनवीपर्यंत तेथें संस्कृत भाषा हीच कांहीं फारशी व आरबी शब्दांच्या मिश्रणानें दरबारी भाषा म्हणून राहिली होती ( डॉ. स्टीनकृत राजतरंगिणी पु. १ प्रस्तावना. )

## प्रकरण ७ वें



### काश्मीर देशाची राजकीय स्थिति.

काश्मीरांतील राज्यव्यवस्थेची पद्धत सामान्यपणें भरतखंडाच्या इतर भागांत आढळून येत असल्याप्रमाणेंच होती. तथापि राजतरंगणीवरून त्यांतील ज्या कांहीं विशिष्ट गोष्टी दिसून येतात त्यांचा निर्देश स्वतंत्र रितीनें करावयास पाहिजे. काश्मीर प्रान्तांत प्राचीन कोरीव लेख म्हणजे ताम्रपट, नाणीं, शिलालेख इत्यादि सांपडले नसल्यामुळें राजतरंगणीवरून मिळणाऱ्या माहितीचें प्रत्यंतर पहावयाचें साधन उपलब्ध नाही ही दुःखाची गोष्ट आहे. काश्मीरच्या अनेक राजांनीं ठिकठिकाणीं शिवमंदिरें व विष्णुमंदिरें बांधून ब्राह्मणांना अनेक अग्रहारहि करून दिलेले होते. असें असतां त्याविषयींचे तत्कालीन लेख सांपडत नाहीत याचें आश्चर्य वाटतें. तथापि पूर्वी सांगितल्याप्रमाणें स्वतः कल्हणानें राजतरंगिणी लिहितांना पूर्वीच्या बखरी आणि दानपत्रादि लेख यांचा उपयोग केला आहे असें त्याच्याच लिहिण्यावरून दिसतें व तो दरबारांतील मोठा अधिकारी असल्यामुळें त्याला तीं साधनें चांगलीं सुलभहि होती यांत शंका नाही. म्हणून त्याचें लिहिणें बऱ्याच अंशीं विश्वसनीय मानण्यास हरकत नाही. यास्तव काश्मीरच्या राज्यव्यवस्थेचें स्वरूप त्याच्या ग्रंथावरून कसें दिसून येतें हें येथें पाहूं.

इतर सर्व ठिकाणांप्रमाणें अर्थात् काश्मीरचेंहि राज्य एकतंत्री-राजसत्तात्मक होतें हें सामान्यपणें समजण्यासारखें आहेच. ब्राह्मणाकडून शास्त्रोक्त अभिषेक होऊन सिंहासनाधिष्ठित झालेल्या राजाची सत्ता नेहमींच अमर्याद असे. धार्मिक विधींमुळें म्हणजे एका अर्थी प्रत्यक्ष परमेश्वरापासूनच ती त्याला मिळालेली असून त्याला ब्राह्मणांची अभिषेक ही साक्ष, अशी समजूत असल्यामुळें

त्याच्या अधिकाराचेहि नियमन करणारी ऐहिक सत्ता मुळीं उरत नसे. या देशांतील राजे क्षत्रिय, वैश्य अथवा ब्राह्मण यांपैकी कोणत्या तरी जातीचे असत. पण त्यांची मूळ जात कोणतीहि असली तरी एकदां राजपद प्राप्त झाल्यावर हिंदुस्थानच्या इतर कोणत्याहि राजघराण्याशी त्याचे शरीरसंबंध सुरू होत, व अशा रीतीने ते शेवटीं व्यवहारांत क्षत्रिय बनत. या राजांपैकीं बहुतेक राजे शूर व विद्वान् असे दोन्ही असत. काश्मीरच्या इतिहासांत नेमळट भिन्ने व अशिक्षित असे राजे मुळींच आढळत नाहींत. त्यांची न्यायदानांतील पद्धति निःपक्षपाताची असे. पण एरवीं द्रव्यलोभानें त्यांना फार पळाडलेलें असल्यामुळें प्रजेवर द्रव्याच्या बाबतींत बराच जुलूम होई. त्यांचें खासगी वर्तन अत्यंत स्वैर व दुर्व्यसनात्मक असे. पूर्वजन्मीं केलेल्या दुर्धर तपश्चर्येचें फळ म्हणून या जन्मीं राजपद मिळतें या कल्पनेमुळें आपला या जगांतील अवतार मिळतील तितके भोग भोगून घेण्यासाठींच आहे असें ते समजत, व तदनुसार सारासार विचार सोडून ते विषयभोगाच्या पराकाष्ठेला जात. उत्तमोत्तम म्हणून मानिलेल्या काश्मीर राजांच्याहि अंतःपुरामध्ये शेंकडों विवाहित सुंदर स्त्रिया, व त्याचप्रमाणें आणखी कित्येक नाटकशाळा यांचा भरणा असे, व त्यांच्या संगतींत ते विषयांत यथेष्ट विहार करीत. याला एकपत्नीक अनन्त-देवाचा मात्र अपवाद दिसतो. असला विषयोपभोगाचा प्रकार काश्मीर राजांतच विशेषतः आढळत असून त्याचा प्रचार इतर प्रांतांत इतका नव्हता. कदाचित् कल्हणाप्रमाणें इतर प्रांतांना इतिहासकारच चांगला न मिळाल्यामुळें तेथील खरा प्रकार बाहेर आलेला नसेल. तथापि एकंदरीत या बाबतींत काश्मीर राजांचें इतर हिंदी राजांपेक्षां मुसलमानी व रोमन पादशहांशींच अधिक साम्य दिसतें. एतद्विषयक खिस्ती धर्ममताचा जो सुपरिणाम खिस्ती राजांच्या

इतिहासांत दिसून येतो तो वाखाणण्यासारखा नाही असें कोण म्हणेल ? काश्मीर राजांच्या असल्या दुर्वर्तनाचें अनुकरण तेथील अनेक राण्यांनीं देखील पति जिवंत असतांना व वैधव्य स्थितींत अशा दोन्ही वेळां केलेलें तरंगणीवरून दिसून येतें. तथापि सच्छील व कडक प्रतिव्रता स्त्रियांची उदाहरणेंहि त्यांत कांहीं कमी नाहींत. पण या बाबतींत विशेष आश्चर्याची गोष्ट अशी आहे कीं, सद्वर्तनी व दुर्वर्तनी अशा दोन्ही प्रकारच्या राण्या आपल्या मृत पतींबरोबर सती गेल्याचीं उदाहरणें कल्हणानें दिलीं आहेत. आंतून कसें असलें तरी बाह्यात्कारी लोकांकडून बरें म्हणवून घेण्याची जी उत्कट इच्छा जगांत सर्वत्र दिसून येते तिचाच हा परिणाम असला पाहिजे.

राज्यकारभाराचे कामीं सल्लामसलत देण्यासाठीं राजा स्वेच्छे-नुसार मंत्रिमंडल नेमीत असे. हे मंत्रि बहुधा कर्तृत्ववान् पण बऱ्या-वाईटाची क्षिति न बाळगणारे असेच दिसतात. तथापि काश्मीरी लोकांच्या एकंदर बुद्धिमत्तेचें चित्र या मंत्र्यांच्या कारभारांत स्पष्ट उमटलेलें दिसतें. काश्मीरांतील निरनिराळ्या मंत्र्यांचीं नांवें इतर प्रान्तांपक्षां जरा निराळीं दिसतात. मंत्रिमंडळांत कोणी मुख्य मंत्री म्हणून असे असें दिसत नाहीं; व इतर देशांत देखील हाच प्रकार आढळून येतो. पण काश्मीरांत द्वाराधिप पदवीच्या मंत्र्याचें विशेष महत्त्व दिसतें. इतर ठिकाणच्या महाप्रतिहारीच्या दर्जाचा हा मंत्री असून राजाची भेट करवून देण्याचें काम त्याच्या हातांत असे ( ८, ५७४ ). दुसरा एक मंत्री कंपनीधीश नांवाचा असे. त्याचें काम काय असावें हें नीट समजत नाहीं. पण बहुधा तो लष्करी खात्याचा मुख्य असावा. ( ८, ५७६ ). तिसरा मंत्री नगराधीश नांवाचा असून तो राजधानीवरील मुख्य अधिकारी होता. ( ५, ५८० ). यांशिवाय एक मुख्य कोशाधिकारी, व सांघिविग्रहिक म्हणजे परराष्ट्रीय प्रधान, असे आणखी दोन मंत्री असत. हे

शेवटचे दोन मंत्री इतरहि सर्व राज्यांतून आढळतात. याखेरीज आणखी गंजाधिकारी म्हणजे आमच्या मते बहुधा बाजारांवर देखरेख करणारा एक अधिकारी होता. राजे, राण्या, व केव्हां केव्हां प्रधानहि आपापल्या नांवानें नवीन नवीन बाजार बसवीत. या ठिकाणीं देवघेव व इतर व्यापार चालत असल्यामुळे या अधिकाऱ्याकडे व्यापार-नियमनाचे व सायर म्हणजे जकात वसूल करण्याचें महत्वाचें काम होतें. या मंत्रिमंडळावर राजाची पूर्णसत्ता असून त्यांना नेमणें किंवा काढून टाकणें हें सर्वस्वी त्याच्याच मर्जीवर असे. वरील मंत्र्याशिवाय अक्षपटलाध्यक्ष म्हणजे जमीन महसुलाच्या खात्यावरील एक मुख्य अधिकारीहि असे. या अधिकाऱ्यापैकी कोणीहि तत्त्वतः वंशपरंपरागत नसत. तथापि त्यांपैकी कोणत्या तरी ठिकाणीं माजी मंत्र्यांच्या पुत्रांचीच नेमणूक होत असे.

सरकारी अधिकाऱ्यांपैकी तिरस्करणीय म्हणून मानलेला वर्ग म्हणजे कायस्थांचा होता. काश्मीरांत कायस्थांची स्वतंत्र जात होती कीं काय हें कांहीं सांगतां येत नाहीं. बड्या अधिकाराचीं सर्व कामें ब्राह्मण किंवा क्षत्रिय जातीतील पुरुषांकडेच बहुधा असत; व कायस्थ म्हणजे आमच्या मते कोणती विशिष्ट जात नसून जमीन महसूल खात्यांतील खालच्या अधिकाऱ्यांना हें सामान्य नांव होतें. कल्हणानें त्यांना लोभिष्ट, कृतघ्न इत्यादि निन्दाव्यंजक शब्द लाविलेले आहेत. पण जुलमी राजांना कोणी तरी अधिकारी जुलुम करण्यास सहाय करणारे मिळावयाचेंच हे लक्षांत घेतां हा दोष मुख्यतः राजांवरच पडतो. असो, हे वसुली अधिकारी, लष्करी अधिकारी, व तंत्रि नांवाचे सैनिक हे बहुधा द्रव्यलोभी व लांचखाऊ असून, लांच शब्दाचा वाचक जो संस्कृत उत्कोच शब्द त्याचा प्रयोग या कारणास्तव तरंगणीत अनेकवार आलेला आहे.

कल्हणानें वरील खात्यांशिवाय आणखी कर्मस्थान म्हणून एक खातें सांगितलें आहे; व त्यावरील अधिकारी फार महत्वाचा समजला जाई. हें खातें आजच्या पब्लिक वर्क्स खात्यासारखें असा-  
वेंसें वाटतें. म्हणजे सार्वजनिक इमारती, देवळे, मठ, विहार, इत्यादि बांधण्याचें काम त्याच्याकडे असून तें सर्वस्वी खर्चाचें खातें असल्यामुळें द्रव्यापहार करणाऱ्याला त्यांत पुष्कळ सवड असे.

प्राचीन काळाप्रमाणेंच या मध्यकाळांतहि राजदरबार म्हणजेच न्यायमंदिर असे; व तेथें प्रत्यही राजेलोक अर्थाच्या ह्मणजे फिर्यादी माणसांच्या तक्रारी ऐकून कळकळीनें न्यायदानाचें काम करीत असत असें वर्णन केलेलें आढळतें. त्याठिकाणीं घेणाऱ्या विवादांची म्हणजे खटल्यांची चौकशी स्थेयांच्या म्हणजे ठराविक पंचाच्या साहाय्यानें राजा करी, जर हे पंच पक्षपात करणारे आहेत असें त्याला आढळलें, तर तो कांहीं चमत्कारिक क्लृप्ति काढून सत्य बाहेर काढण्याचा प्रयत्न करी. एका मनुष्यानें दुसऱ्या जवळ कांहीं ठेव ठेवावयास दिली असतां तिचा ती घेणारानें अपहार केल्याबद्दलच्या एका खटल्यांत राजानें मोठया चातुर्यानें खरा प्रकार उघडकीस आणिला असें तरंगिणींत सांगितलें आहे. त्यानें त्या ठेवीच्या द्रव्याच्या थैलीवरील मुद्रा तपासून आंतील नाण्यावर ज्या राज्यांचीं नांवें होती ते राजे ठेव ठेवण्यावेळीं गादीवरहि नव्हते असें सर्वांच्या नजरेस आणून अपहार करणाऱ्यावर आरोप सिद्ध केला. या गोष्टीवरून प्रत्येक राजा गादीवर आल्यावर आपल्या नांवाचीं नाणीं पाडीत असे असेंहि दिसून येतें, या नाण्यांना दीनार असेंच सामान्यतः म्हणत असत, व तें सोनें, चांदी व तांबें या धातूंचे असत. सरकारी कामगारांना रोज तांब्याचे अमुक दीनार असें ठरवून वेतन देण्यांत येई. एका कवीला रोज एक लक्ष दीनार

वतन होतें अशा विषयीं वर्णन पूर्वीं आलेंच आहे, तें अर्थात्च अतिशयोक्तीचें आहे; पण दिवसांच्या हिशोबानें वेतन देण्याची म्दत त्यावरून दिसून येते.

नित्य नेमानें राजाला न्यायसभेच्या प्रमुखस्थानीं बसण्याला सवट नसल्यामुळें अशा प्रसंगीं सभेचें काम चालविण्यासाठीं राजस्थानीयाची म्हणजे उपाध्यक्षाची योजना केलेली असे. राजस्थानीय शब्दाचें सर न्यायाधीश अमें डॉ. स्टीननेंहि भाषान्तर केले आहे ( ७५७२ ). सर्व राज्य मिळून कारागृहांवर देखरेख करणारा दण्डनायक नांवाचा एक अधिकारी असे. येथपर्यंत नामनिर्देश केलेले सर्व अधिकारी, प्रसंगीं त्यांना युद्धालाहि जावें लागत असल्यामुळें, शस्त्रास्त्र-विद्या शिकलेले लढवय्ये असत. राजा आपल्या इच्छेनुसार त्यांना बंडखोरांविरुद्ध मोहिमेवर पाठवीत असल्यामुळें त्यांना सेनाध्यक्षांचेहि काम करावें लागे. महत्वाच्या प्रसंगीं राजा सेनापतीचें काम अर्थात् स्वतःच करीत असे.

काश्मीरच्या राज्याचे कांहीं पोटभाग असून त्यांना राज्य अशी संज्ञा होती. तरंगणींत त्यांपैकीं मडवराज्य व क्रमराज्य हीं नांवें अनेकवार आलीं आहेत. त्यांवरील अधिकारी कोणी तरी बहुधा राजाचे आमसंबंधी असत. इतरंत्रसारख्या तालुके तहशिली काश्मीरांत नव्हत्या व वसुलाचें व्यवस्थेसाठीं सर्वांत लहान घटक म्हणजे ग्रामच नमजत असत. तरंगणींत ग्रामाधिपतींचा जरी स्पष्ट उल्लेख नसला तरी ते त्यावेळीं असलेच पाहिजेत. गांवचे हे अधिकारी बहुधा डामर लोकांपैकीं कोणी असत. हे डामर शूर लढवय्ये व त्यामुळें राजाला वारंवार जाचक असे लोक असल्यामुळें त्यांना शूलारोपणादि कडक शिक्षा देऊन नेहमीं धाकांत ठेवावें लागे. तथापि लष्करभरतीच्या वेळीं खुषीनें येऊन राजाला मदत करणारेहि हेच



असत. जमिनीवरील उत्पन्नाचा सरकारी भाग पैशाच्या रूपानें न घेता इतर ठिकाणांप्रमाणेंच येथेंहि धान्य रूपानेंच घेत असत.

वर सांगितलेल्या अधिकाऱ्यांशिवाय दिविर नांवाच्या अधिकाऱ्यांचा काश्मीरच्या इतिहासांत उल्लेख आढळतो. त्यांचें काम काय अमात्रें याचा आम्हाला पत्ता लावतां आलेला नाही. पण डॉ. स्टीनने त्यांना लेखक किंवा चिटणीस म्हणून मानिलें आहे. या दिविरांचा निर्देश बलभीच्या दानलेखांत देखील आलेला आहे. त्यांच्या प्रमाणेंच तंत्री व एकांग या लढाऊ कामगारांचेंहि स्वरूप कांहीं समजत नाही. काश्मीराबेरीज या दोन नांवांचा उल्लेख कोठें आढळत नाही. त्यांपैकी एकांग हे महाराष्ट्रांतील एकांडे असावेत काय ! अथवा फिरिस्थानें सांगितलेले एका शस्त्रानें लढणारे म्हणजे संरक्षण व हत्या अशीं दोन्ही कामें एका तरवारीनेच करणारे मुसलमान यकंगबाज आहेत ! काश्मीरच्या राज्यांत जोहर, उरश, व राजपुरी हीं मांडलोक संस्थानें होतीं. इ. स. ६३० तहि तां काश्मीरचींच मांडलिक होतीं, असें ह्युएनत्संगच्या लिहिण्यावरून दिसतें. कलश राजाच्या वेळीं इ.स. १०८७त त्याच्या भेटीला एकदां आठ राजे एक वेळीं काश्मीरास आले व त्या प्रसंगीं मोठा उत्सव झाला. त्या प्रसंगीं वामन नांवाच्या मंत्र्यानें त्या मांडलिकांच्या स्वागताची उत्तम व्यवस्था ठेवून कोणतेंहि उणें पडूं दिलें नाही असें वर्णन आहे. हे आठ राजे म्हणजे अज्वपुरचा किर्तिनी, चंपा येथील आसठ, बल्लापुरच्या तुकराजाचा पुत्र कलश, राजपुरीचा संग्रामपाल, जोहरचा उत्कर्ष, उरशच्या मुंगराजाचा पुत्र, कन्देश येथील गम्भीरसिंह आणि काष्ठवाटचा उत्तमराज हे होत. हे देश म्हणजे काश्मीरच्या सरहद्दीवरील बारीक बारीक संस्थानें होत. काश्मीरच्या राजघराण्याशीं तेथील राज-

घराण्यांचे शरीरसंबंध अनेक वेळां होत. पण या संस्थानाचें निश्चित स्थळ मात्र आज सांगतां येत नाही.


वरील राज्यांशिवाय काश्मीरला लागून असलेलीं दुसरीं स्वतंत्र राज्येहि होती. त्यांपैकीं दक्षिणेस गूर्जर, पश्चिमेस काबूलचें शाहि, उत्तरेस तुरुष्क आणि पूर्वेस दरद हीं प्रसिद्ध असून पूर्वीं त्यांचा उल्लेख आलाच आहे. हें शेवटचें दरद किंवा दरदचें राज्य व काश्मीर यांत नेहमीं युद्ध-प्रसंग होत असत असें दिसतें. त्यांचा मुख्य काश्मीरच्या पूर्वेस असावा, पण त्या लोकांविषयीं निश्चित कांहीं आम्हाला सांगतां येत नाही.

काश्मीर देश पहिल्यापासून विद्येविषयीं प्रसिद्ध आहे. तेथील राजे पंडितांचे मोठें आश्रयदाते असत. या ठिकाणीं अनेक पाठशाला असून त्यांच्या वृत्तीसाठीं राजांकडून अग्रहार म्हणजे इनाम गांवें दिलेलीं असत. हल्लींच्या विद्यापीठांप्रमाणेंच त्यांची तेव्हां योग्यता असून त्यामुळे त्यांना राजाश्रयहि चांगला असे. काश्मीरी पंडितांची ख्याति सर्व हिंदुस्थानभर असे. त्यांच्या नांवांत एक विशेष आढळतो, तो असा कीं, त्यांच्या शेवटीं ट किंवा ण हीं अक्षरें नेहमीं येतात. उद्भट, मम्मट, लवट, कलट. तशींच कल्हण, बिल्हण, सल्हण इत्यादि नांवें पूर्वीं आलींच आहेत. आज हीं काश्मीरी नांवें जरा चमत्कारिक अशीं कानाला लागतात खरी, पण तीं कांहीं मूळचीं तुर्की किंवा दुसऱ्या बाहेर देशचीं नव्हत.


## टीप्पणी.

### १-काश्मीर राजांच्या वंशावळी.

#### १ लें कर्कोटक घराणें:—



#### २ रें उत्पल घराणें.



## ३ रे घराणें वीरदेवाचा वंश.

यशस्करदेव इ. स. ९४० ते ९४८ ( ८ वर्षे )

संग्रामदेव ( १ वर्ष ) स. ९४९.

## ४ थे घराणें दिविर वंश.

पर्वतगुप्त इ. स. ९५० ते ९५८ ( ८ वर्षे )

क्षेमगुप्त स. ९५८ ते ९७२ (याची राणी भोमशाहाची नात दिहा)

अभिमन्यु ९७३

नेदिगुप्त ९७५	त्रिभुवनगुप्त ९८०	भोमगुप्त	} यांचा कारभार दिहा पहात असे. व त्यांच्या मागून स. १००३ पर्यंत तिनें स्वतः राज्य केलें

## ५ वे घराणें लोहरवंश.

१ ली शाखा

संग्रामराज स. १०२९ ( दिहाचा भाचा )

अमंतराज स. १०५९

कलश स. १०७९

हृष ११०१ उत्कर्ष १०८९

भोज ( मारला गेला )

भिक्ष स. ११३०

२ री शाखा

( मल्ल )

उच्चल सुस्तल

स. ११११ स. ११२८

जयसिंह

( हा कल्हणानें स. ११४८ त  
राजतरंगिणी लिहिली तेव्हां  
काश्मीरच्या सिंहासनावर होता.

## २-काश्मीरसंबंधी कांहीं लक्षांत ठेवण्यासारख्या गोष्टी.

१. काश्मीरप्रांत हिमालयाच्या दोन दुर्लभ पर्वतराजींच्या मधील विस्तीर्ण दरीत वसलेला आहे. वितस्तानामक नदी त्या दरीतून वहात असून ती एका अगंद खिडीवाटे पंजाबच्या सपाट प्रदेशांत उतरते काश्मीरच्या दरीत प्रवेश करण्याचे महाद्वार हेंच होय. या द्वारामुळे काश्मीर लोकांना परकीय लोकांचा अन्तःप्रवेश इतका बंद करता येतो की, द्वार लावून घेतलेला तो एक प्रचंड किल्लाच आहे की काय असे वाटते. इतर प्रान्तांनी ज्याप्रमाणे परकीयांना आपल्या येथे खुशाल येऊ दिले, तसे काश्मीरने न करता त्यांना बाहेरचे बाहेर ठेवण्याची अवश्य ती काळजी घेतलेली आहे. ललितादित्याने गौड राजाचा वध केल्यावर त्याचा सूड घेण्यासाठी जे गौड काश्मीरांत आले ते शारदा देवीच्या दर्शनाच्या मिषाने आले असे पूर्वी वर्णन आलेच आहे. पूर्वी त्यांना कोणी आंत जाऊ देता ना. या वराहमूळाजवळील\* महाद्वाराशिवाय दुसरी तीन चार लहान द्वारेहि त्यांत जाण्यासारखी आहेत; पण तीं हि नित्य बंदोबस्तांत राखिलेली असत.

२. काश्मीरदरीच्या बहुतेक मध्याजवळ वितस्ता नदीला दुसरी एक सिंधु नांवाची नदी येऊन मिळते. ही सिंधु सुप्रसिद्ध मोठ्या सिंधु नदीहून निराळी आहे; व तिला काश्मीरची गंगाच समजतात. फार काय पण वितस्तासिंधुसंगम हें काश्मीरांतील मोठे क्षेत्र असून तिकडे त्याला प्रयाग म्हणतात, व गंगायमुनांच्या संगमाजवळील सुप्रसिद्ध प्रयागा इतकेच त्यालाहि पवित्र मानितात. या तीर्थाजवळ ललितादित्याने आपले परिहासपुर नामक नगर वसविले होते. पण ते आज अस्तित्वांत नाही. काश्मीरांतील निसरी महत्त्वाची नदी कृष्णा नांवाची असून तिला हल्लीं किसन-गंगा म्हणजे कृष्णगंगा म्हणतात, व ती वितस्तेला पुढे दरीच्या तोंडाजवळ मिळते.

३. श्रीनगर हें काश्मीरच्या राजधानीचे शहर असून फार प्राचीन आहे. याचा जुना भाग आजहि दिसत असून तो अशोकाने वसविला असे म्हणतात. नवीन शहर प्रवरसेन नांवाच्या राजाने इ. स. ५५० च्या सुमारास

याचे हल्लीचे नांव बरामूला असे आहे.

म्हणजे ह्युएनत्संग इकडे येण्यापूर्वी ( स. ६३० ) कांहीं वर्षे वसविले व म्हणून त्याला प्रवरपुर हें नांव होतें. परिहासपुराच्या जरा वरच्या बाजूला वितस्तेच्या दोनी कांठांवर हें वसलेलें आहे व त्याच्या या दोन भागांतील दळणवळणासाठीं नदीवर अनेक ठिकाणीं होडयांचे पूल केलेले आहेत.

४. काश्मीरांत केशर उत्पन्न होतें ( व म्हणून केशराळा संस्कृतांत काश्मीरज असें नांव आहे ) हें प्रसिद्धच आहे. याशिवाय तेथील दुसरे मोठें उत्पन्न म्हणजे तांदुळाचें. तेथें प्राचीन काळीं सर्व देवघेवीचें साधन तांदूळच होते. जमिनीवरील सरकार देणें लोक तांदुळांच्या रूपानेंच देत, व सरकारी नोकरांनाहि वेतन त्याच रूपानें मिळे. अर्थात् सरकारापाशीं त्यावेळीं तांदुळांचे मोठ मोठे सांठे असत. इतर लोक सुद्धां आपल्या नोकराचाकरांना वतनाबद्दल तांदूळ देत व दुसऱ्या लागणाऱ्या वस्तु घेण्यासाठीं उलट तांदूळच किंमत म्हणून देत. या वर्णनावरून कोंकणपट्टींतहि पूर्वी कशी स्थिति असे याची बरोबर कल्पना येईल. ब्रिटिश अंमल सुरू झाल्यापासून अर्थात् त्याला नवें स्वरूप आलें आहे. या बाबतींत काश्मीर प्रांत म्हणजे कोंकण प्रांताची प्रतिमाच होय.

५. दुसऱ्याहि एका गोष्टींत काश्मीर प्रांताचें कोंकणपट्टीशीं साम्य आहे तेथील उच्च नीच वर्गरे सर्व जातींचे लोक तांदूळांवरच रहात असल्यामुळे फार बुद्धिमान आहेत. दोन्ही प्रांतांतील कनिष्ठ जातींचे लोक मूळ अनार्य असून ब्राह्मण, क्षत्रिय व कायस्थ या जाती आर्य होत. हे आर्य बुद्धिमान, दिसण्यांत सुरेख, पण ह्युएनत्संगानें सांगितल्याप्रमाणें कपटी आहेत. दोन्ही ठिकाणचे ब्राह्मण सारखेच प्राचीन मताभिमानी व धार्मिक वृत्तीचे आहेत. काश्मीरी लोक जसे सर्व उत्तर हिंदुस्थानभर पसरले आहेत, त्याप्रमाणें कोंकणी लोक सर्व दक्षिण हिंदुस्थानांत पसरले आहेत. व विशेष आश्चर्याची गोष्ट अशी की, पंडित हो पदवी उत्तर हिंदुस्थानांत हल्लीं केवळ काश्मीरी व दक्षिणी ब्राह्मण लोकांना मात्र लावतात. या गोष्टीवरून दोन्ही ठिकाणच्या ब्राह्मणांची विद्वते बद्दलची ख्याति दिसून येते.

६. काश्मीरी नाण्याचें नांव दीनार होतें हें मागें सांगितलेंच आहे. रोमन नाण्याच्या ' देनारिस ' या नांवावरून तो शब्द आलेला आहे. त्याचें

मूळ शकांमार्फत इकडे आले. पण येथे आल्यावर सोने, चांदी व तांबे अशा तीनही धातूंचे दीनार पाडण्याची वहिवाट पडली; व सर्वांना एकच नांव राहिले; इतकेच नव्हे तर तांच्याच्या नाण्याहून देखील फार हलकी अशी एक किंमत ठरवून तिलाहि दीनार असें मोघम नांव ठेविलेलें होतें असें दिसते. यूरोपीय विद्वानांनीं आपल्या अविश्वांत श्रमाच्या जोरावर काश्मीरांतील पुष्कळ जुनीं नाणीं जमवून त्यांच्या धातूची व वजनाची परीक्षा केली आहे. उद्भटासारख्या कवींना किंवा रुद्रपालासारख्या पदच्युत राजपुत्रांना प्रत्यही वेतन म्हणून मिळत असलेल्या लक्ष दीनारांची जी कथा कव्हणाने सांगितली आहे तिचे योग्य स्पष्टीकरण डॉ. स्टीनने केले आहे. ते असें की, त्या लोकांनीं अत्यंत लहान किंमतीचे काल्पनिक प्रमाण ठरवून त्या मानाने दशांश पद्धतीने गणना करण्याची चाल ठेविली. या गणनेंतील पंचविंशति, शत, सहस्र इत्यादि शब्दांबद्दल काश्मीरांत हल्लीं पचीस, हठ, सिस्नु इत्यादि परिमाणवाचक शब्द रूढ आहेत. म्हणजे नाण्यांच्या किमतींचीहि दशांश पद्धतीने गणना करण्याची मूळ कल्पना काढिल्याचें श्रेय बुद्धिमान् काश्मीरी लोकांनाच दिलें पाहिजे. या पद्धतीप्रमाणें प्रत्यक्ष व्यवहारांत जरी तांदुळांनीं सर्व देवघेव होत असे, तथापि त्यांच्या किंमतीची गणना त्या अत्यल्प काल्पनिक प्रमाणाच्या मानाने सहस्त्रांनीं, किंवा शनांनीं करता येत होती. (अकबराच्या वेळीं हीच पद्धती दिसली.)

७. काश्मीरांतील ग्रामांची संख्या डॉ. स्टीनने ६६०६३ अशी दिली आहे. हिंदुस्थानांत प्राचीन काळीं सर्व देशांतील ग्रामसंख्या परंपरागत ठरलेली असे. उदाहरणार्थ तीन महाराष्ट्रांमिळून ९९००० ग्रामसंख्या असल्याचें वर्णन पूर्व भागांत आलेच आहे. काश्मीरच्या क्षेत्रफळाचा विचार करतां ६६०६३ ही ग्रामसंख्या फार मोठी दिसते. पण ही परंपरागत संख्या स्कंदपुराणाच्या माहेश्वर खंडाच्या ३९ व्या अध्यायांतहि आली असून तेथे हिंदुस्थानांतील निरनिराळ्या देशांचीं नांवें दिली आहेत, व त्यांतील पृथक् पृथक् ग्रामसंख्याहि सांगितली आहे. काश्मीरची ग्रामसंख्या या स्कंद पुराणांतील उल्लेखाप्रमाणें ६६००० आहे. या संख्येत सर्व नगरांचाहि

अन्तर्भाव केलेला असून एकेका नगराबद्दल कांहीं गांवें असें कोष्टक बहुधा मानिलेलें असावें.

८. काश्मीर देश आणि काश्मीरी लोक यांचें कोंकणप्रांत व तेथील लोक यांशीं असलेलें साम्य पूर्वीं दाखविलें. आतां त्यांमध्ये असलेला एक दोन महत्वाच्या बाबतींतला विरोधहि सांगितला पाहिजे. प्रथम काश्मीरी लोक प्राचीन काळापासून मांसाहारी असून अजूनहि त्यांनीं मांसाहार वर्ज केलेला नाहीं. पण कोंकणस्थ लोक बऱ्याच काळापासून शुद्ध शाकाहारीच आहेत. दुसरी गोष्ट म्हणजे काश्मीरी ब्राह्मणांची दाढी देवण्याची चाल होय कोंकणस्थांत दाढी देवीत नाहींत. काश्मीर लोकांची ही चाल जुनी म्हणजे मुसलमानांच्या पूर्वीं पासूनचीच आहे; आणि यशस्कराला राजा म्हणून निवडण्याचे प्रसंगाचे जें वर्णन कल्हणानें केलें आहे, त्यांत त्यांच्या यज्ञाग्नीच्या धुरानें मळलेल्या कूर्चाचा स्पष्ट उल्लेख आहेच.

### ३.-कर्कोटक घराण्यांतील राजांचा कालक्रम.

डॉ. स्टीननं काश्मीरच्या इतिहासाचे तीन भाग करून पहिल्यांत पुराण काळापासून कर्कोटकवंशापर्यंतचे राजे, दुसऱ्यांत कर्कोटकवंश, आणि तिसऱ्यांत त्यानंतरचे वंश असे घातले आहेत. यांपैकी पहिल्या भागांतील कालक्रम राजतरंगिणीत कसा तरी अनमान धपक्याचा दिला असल्यामुळे तो विश्वसनीय नाहीं. पण कर्कोटकोत्तरकालीन कालक्रम त्यांत बरोबर सांगितला आहे. मात्र मधल्या कर्कोटक राजांच्या काळांत स्टीन व इतर विद्वानांच्या मताप्रमाणें २५ वर्षांचा फरक केल्यास तोहि बहुतेक विश्वमनीयच आहे. हा २५ वर्षांचा फरक चिनी इतिहासांत काश्मीरी राजांचे जे उल्लेख आहेत त्यांच्या आधारावर पंडितांनीं काढिलेला आहे. उदाहरणार्थ, चंद्रापीडाचा राज्यकाल कल्हणानें इ. स. ६८६ ते ६९५ असा दिलेला आहे. पण चिनी इतिहासावरून चंद्रापीडानें इ. स. ७१३ आपले प्रतिनिधि चीनच्या बादशहाकडे पाठविले होते व त्यानंतर इ. स. ७२० त त्या बादशहानें चंद्रापीडाला काश्मीरचा राजा द्याणून मान्यता दिली, असें दिसतें. तसेंच मुक्तापीडाचा उर्फ ललितादित्याचा काळ कल्हणानें इ. स. ६९९ ते ७३५



असा सांगितला असून त्यानेंहि इ. स. ७३६-३७ नंतर चीन देशांत आपले वकील पाठविले असें चिनी इतिहासावरून दिसते. या वंशातील पहिल्या दुलिभवर्धनाचाहि ( इ. स. ६०२-६३५ ) चिनी ग्रंथांत उल्लेख असावासा वाटतो; कारण त्यांत दुलोपराजाकडे किपिशि ( काषूलच्या ) वकिलांना आपल्या राज्यांतून सुखरूप वाट देण्याबद्दल मागणी केली होती असें वर्णन आहे, व ही गोष्ट त्या इतिहासाप्रमाणें इ. स. ६२७ ते ६४९ च्या दरम्यान झालेली आहे. शेवटची गोष्ट म्हणजे चिनी इतिहासांत ' रत्नाकर नांवाच्या कवीनें कर्कोटकवंशातील शेवटचा राजा जो बृहस्पति त्याच्या कारकीर्दीत ग्रंथ लिहिले असें म्हटलें आहे. पण कल्हणानें हा कवि पुढील राजाच्या म्हणजे अवन्तिवर्म्याच्या आश्रयास होता असें स्पष्ट लिहिलें आहे. अवन्तिवर्म्यानें राजतरंगिणीप्रमाणें पाहतां स. ८५५ ते ८८३ पर्यंत राज्य केले, व हीं वर्षे दुसऱ्या प्रमाणांशीं जुळत आहेत. तर मग कल्हणानें सांगितलेला बृहस्पतीच्या मरणाचा इ. स. ८१४ हा काळ कसा खरा मानावा ? असा डॉ. स्टीन प्रभृतींचा प्रश्न आहे.

स्टीन आदिकरून यूरोपीय पंडितांनीं या अशा चिनी ग्रंथावर विश्वासून कल्हणानें दिलेल्या कर्कोटकांच्या काळाला २५ वर्षे अलीकडे खेचले आहे; व त्यांचाच अनुवाद करून व्हिन्सेन्ट स्मिथनें ललितादित्यानें कनोज जिंकल्याचा काळ इ. स. ७३६ नंतरचा सांगितला आहे.

परंतु आम्हांला कल्हणानें दिलेले काळच विश्वासनीय वाटत असल्यामुळे तेच आम्ही वर संक्षेपानें कथन केलेल्या काश्मीरच्या इतिहासांत दिले आहेत. तेथें सांगितल्याप्रमाणें कल्हणानें दिलेले काळ चचनाम्यांतील काळाशींहि जुळतात. त्यांत ललितादित्याचा दिग्विजय महंमद कासिमानें इ. स. ७१२ त सिंधप्रान्त जिंकण्यापूर्वी झालेला होता असें वर्णन असल्याचे पूर्वी दाखविलेंच आहे. तेव्हां आपल्याच महत्वाची नित्य टिमकी वाजविणाऱ्या चिनी लेखकांपेक्षां आरबी लेखकांशीं जुळणाऱ्या कल्हणाच्या वर्णनालाच विश्वसनीय मानिलें पाहिजे. ललितादित्य हा चिनी बादशहाचा मांडलिक होता असेंहि अगदीं खोटें विधान चिनी लेखकांनीं केलें आहे. शिवाय वर दिलेल्या यूरोपीयन पंडितांच्या कोटिक्रमांत म्हणजे बिनतोड मुद्दे आहेत

असेंहि नाही. चिनी ग्रंथकारांनीं सांगितलेला दुर्लभ हा आमच्या दुर्लभवर्धनाचा मुलगाहि असूं शकेल. कारण त्याचेंहि नांव दुर्लभ होतें; व म्हणून इ. स. ६३६ ते ६४९ हीं चिनी ग्रंथकारांनीं सांगितलेलीं वर्षे या दुर्लभकाच्या कारकीर्दीचा असण्याचा संभव आहे. चंद्रापीड व मुक्तापीड यांचे काळ चिनी लेखकांनीं आपल्या कल्पनांशीं जुळावे म्हणून २५ वर्षे अलीकडे ओढले असण्याचा बराच संभव आहे. शेवटचा रत्नाकराविषयींचा मुद्दाहि तसाच उलगडण्यासारखा आहे. त्यानें आपलें हरिविजय काव्य आपल्या तरुणपणीं बृहस्पतीच्या म्हणजे चिप्पट जयापीडाच्या कारकीर्दीत म्हणजे इ. स. ८१३ च्या सुमारास लिहिलें असें म्हणूनहि तो अवन्तिवर्म्याचा इ. स. ८५५ त आश्रित होता, या म्हणण्याला बाध येत नाही. हें ४०-४२ वर्षांचें अंतर आश्चर्य मानण्यासारखें मुळींच नाही; तसेंच काश्मीर प्रांतांत ८०-९० वर्षांचा आयुष्यक्रमहि कांहीं अशक्य नाही. इ. स. ८१३ त रत्नाकर कवि ३०-३५ वर्षांचा होता असें मानिले तरी पुढें ८५५ त तो ७२-७७ वर्षांचा होता. त्यांत असंभाव्य असें काय आहे ?

### ४-शंकरवर्म्याचीं प्रजापीडनाचीं कृत्यें ८८३-९०२.

शंकरवर्म्यानें आपल्या प्रजेचा फार छळ केला. त्याचें वर्णन स्वतंत्र पणेंच देणें अवश्य आहे, असें पूर्वी सांगितलें आहे. कल्हणानें तें वर्णन पांचव्या तरंगाच्या १६५ ते १८१ श्लोकांत केलें आहे. त्याचा भावार्थ असा:-

पूर्वी मोठां कीर्ति मिळविलेले राजे पुढें व्यसनासक्तीमुळें लोभी होऊन प्रजेला पीडूं लागतात याचें आश्चर्य वाटतें, असा शंकराचार्य म्हणतो, 'शंकरवर्म्याचा कोश व्यसनाधीनतेमुळें रिकामा पडल्यावर तो देवायलांतून जुलमानें द्रव्य काढूं लागला. नगरें, खेडी इत्यादिकांतून धन हरण करण्यासाठीं त्यानें अट्टपति-भाग आणि गृहकृत्य असे दोन नवीन कर बसवून त्यांची वसुली करण्यासाठीं कर्मस्थानें (कचेऱ्या) ठेविलीं देवळांतील चंदन, धूप, तेल इत्यादि पदार्थांच्या विक्रीपैकी आपला भाग म्हणून कांहीं द्रव्य तो घेई. देखरेख करण्याच्या मिषानें स्वतंत्र अधिकारी नेमून त्यानें ६४ देवळांची तर प्रत्यक्षच लूट केली. देवालयांना इनाम

दिलेलीं गांवें कांहीं मोबदला ( प्रतिकर ) देऊन त्यानें परत घेतलीं व त्यांत तो शेतकऱ्यांप्रमाणें लागवड करूं लागला. देवळांना द्यावयाच्या वार्षिक पदार्थांचें वजन तृतीयांशानें कमी करून वरती, धान्य व वस्त्रें यांचे भाव वाढलेले असल्यामुळें एकंदरीत त्या देवळांना पूर्वी पेक्षां अधिकच प्राप्ति होते, असें हि तो म्हणे. दुसऱ्या प्राप्तीं कोठें तो गेला असतां तेथील लोकांनीं त्याचें ओझीं नेण्याचें काम न केल्यास तो त्यांना त्या ओझ्यांच्या तेथील मजुरी इतका त्या वर्षी दंड करी. त्याच्या पुढच्या वर्षी गांवकऱ्यांचा कांहीं अपराध नसतां हि पुनः नितवयाच रकमेचा दंड तो त्यांवर लादी. याप्रमाणें जुलमाच्या वाहातुकांची ( वेढीची किंवा बिगारीची ) चाल त्यानें प्रथम सुरू केली, त्यामुळें गांवकरी लोकांच्या दारिद्र्याला आरंभ झाला. ही बिगार तेरा प्रकारची असे. स्कंदक व ग्राम-कायस्थ ( तलाठी वगैरे नोकर ) यांच्या मासिक वेतनासाठीं व अन्य निमित्तानें लोकांच्या उत्पन्नाचा अंश घेऊन त्याने गांवचे गांव निर्धन करून सोडले. याप्रमाणें वजनांत कमी अधिकपणा करून ( देतांना कमी व घेतांना अधिक ), गांवकऱ्यांवर निष्कारण दंड लादून व इतर छळणुकीच्या उपायांनीं त्यानें गृहकृत्यासाठीं द्रव्यसंग्रह केला. या द्रव्य उकळण्याच्या कामावर त्यानें पांच दिविरांची ( चिटणीसांची ) निरनिराळ्या ठिकाणीं नेमणूक करून त्यांवर लवट नांवाचा शकच उपपदधारी गंजवर ( खजिनदार ) ठेविला होता. येणेंप्रमाणें या मूर्ख राजानें भावी राजांच्या किंवा कामगारांच्या हितासाठीं स्वतःच्या दुष्ट आचरणानें आपल्याला नरकाची प्राप्ति करून घेतली."

या वर्णनावरून शंकरवर्म्याच्या द्रव्य उकळण्याच्या मार्गाची नीट कल्पना येईल. त्यानें चालू केलेली रूढभारोढि ऊर्फ गांवची बिगार तेथें अगदी अलीकडे पर्यंत सुरू होती. त्याची देवळांतून व गांवकऱ्यांपासून द्रव्य उकळण्याची रीत हिंदुस्थानांत सर्वच लोभी राजांनीं उचललेली दिसते.

## प्रकरण ८ वें.

—:०:—

### वलभीच्या मैत्रक वंशाचा वृत्तान्त,

[ पंजाब, राजपुताना आणि त्याच्या पूर्वेकडील गंगायमुनांच्या खोऱ्यांतील प्रदेश इतके मिळून वास्तविक “ हिंदुस्थान ” म्हणून ज्याला म्हणतात तो देश होतो. तथापि या प्रदेशांचा इतिहास सांगण्यापूर्वी पश्चिम भागांतील व दक्षिणेतील महत्वाच्या राज्यांचा वृत्तान्त सांगणे इष्ट आहे. त्यांत वलभी व भरुकच्छ ह्यांजे भडोच यांचा प्रमुख निर्देश ह्युएनत्संगाने केलेला आहे. वलभीच्या इतिहासाची सांप्रत उपलब्ध असलेली साधने म्हणजे कोरीव लेख व विशेषेकरून ताम्रपत्र हेच होत. पण ही साधने विपुल असून त्यांवरून पुष्कळच महत्वाची माहिती मिळण्यासारखी आहे, व ती मुंबई गॅझिटीवर मधील गुजराथच्या वृत्तांतांत एकत्र जुळवून दिलेलीहि आहे. तिच्याच आधारावर मुख्यत्वेकरून पुढे आम्ही वलभीचा म्हणजे पूर्व सौराष्ट्राचा इतिहास देत आहो. त्यांत वादाचा प्रश्न म्हणजे मैत्रकवंशाच्या मूळाविषयीचा असून त्या बाबतीत बहुतेक युरोपीय पंडितांच्या मतांशी व तशींच अनुमाने काढणाऱ्या एतद्देशीय पंडितांच्या मतांशी आमचा विरोध असल्यामुळे आमचे म्हणणे आम्हाला निराळे विस्ताराने मांडावे लागणार आहे. ]

वलभीचे राज्य प्राचीन सौराष्ट्र देशांत म्हणजे हल्लीच्या काठेवाड प्रांतांत मोडत असे. हें जुने वलभीनगर अलीकडे सांपडले असून ते भावनगरच्या वायव्येस कांहीं मैलांवर आहे. वलभीचे राज्य जरी लहान होतें. तरी ह्युएनत्संगाच्या दृष्टीने ते महत्वाचे असल्यामुळे तेथें तो इ. स. ६४० च्या नवंबर महिन्यांत गेला होता. ( कनिंगहॅमकृत त्याचे प्रवास वृत्त पहा. ) त्याने या राज्याविषयी पुढील गोष्टींचा प्रामुख्याने उल्लेख केला आहे; तेथील राजा ध्रुवसेन नांवाचा क्षत्रिय होता, व तो कनोजाधिपति सार्वभौम हर्षराजाचा

जांवई होता. या दोन्ही गोष्टी तत्कालीन शिलालेख व ताम्रपत्र यांतील वृत्तान्ताशी बरोबर जुळत असून, वलभीराजांच्या मूळ-पीठिकेसंबंधाने उदेपूरच्या शिसोदे घराण्यांत जी परंपरागत कथा चालू आहे तिच्याशीहि त्यांचा मेळ बसतो. शिसोदे घराण्यांतील राजे आपल्याला अयोध्येच्या श्रेष्ठ अशा सूर्यवंशांतील रामाचे वंशज समजतात, व सर्वानुमते देखील त्यांचे घराणे हिंदुस्थानांतील प्राचीन क्षत्रियांपैकी श्रेष्ठ प्रतीचे ठरलेले आहे. असे असल्यामुळे ज्या अर्थी शिसोदे आपली पीठिका वलभी घराण्याशी जोडतात त्या अर्थी ह्युपनसंगाने लिहिलेली क्षत्रियत्वाची हकीकत खरी आहे असे सिद्ध होते.

पण कांहीं विलक्षण पूर्वग्रहाने दूषित झालेले यूरोपीय पंडित वलभी राजांना गूर्जरवंशीय आणि अतएव परदेशीय समजून ते इ. स. ५०० च्या सुमारास आलेल्या हूणांबरोबर या देशांत आले व गुमाच्या लयानंतर वलभीस त्यांनी राज्य स्थापिले. असे दाखविण्याचा अट्टाहास करतात. पण जरा विचार केल्यास पाश्चात्य पंडिताचे हे मत अगदीच निर्मूल आहे असे स्पष्ट दिसून येईल. वलभी राजांच्या दानपत्रांच्या आरंभी 'स्वस्ति श्री प्रसभ-प्रणतामित्राणां मैत्रकाणां अतुलबलसंपन्नमण्डलाभोगसंसक्त-प्रहार-शतलब्धप्रतापात् प्रतापोपनत-दानमानार्जत्रोपार्जितानुरागात् अनु-रक्त-मौलभूतश्रेणी-बलावाप्तराज्यश्रियः परममाहेश्वर-श्रीभट्टार्कात्' असे शब्द नेहमीच असून त्यांवरून वलभी राजे मैत्रक वंशीय श्रीभट्टार्काचे वंशज होत असे दिसून येते. आतां यांत जो मैत्रक शब्द आला आहे त्यांतील मित्र म्हणजे सूर्य, आणि मित्र हे मिहिराचे रूपान्तर असा कोटीक्रम लढवून पाश्चात्य पंडितांनी या मैत्रकांना परदेशीय मिहिर असे ठरविले आहे !!! पण वस्तुतः मौखरि, चालुक्य, पल्लव इत्यादि नांवांप्रमाणे मैत्रक हेहि कल-

नामच असल्यामुळे त्याची व्युत्पत्ति लावून तर्कानें कांहीं तरी त्याचा अर्थ करणें हेंच मुळीं चुकीचें आहे. तथापि जर अर्थ करणेंच असेल तर मैत्रक म्हणजे मित्रवंशीय अथवा सूर्यवंशीय असें कां म्हणूं नये ? पण खरें ह्मटल्यास या पाश्चात्य पंडितांच्या पूर्व-ग्रह-दूषित वितंडवादांत न पडतां आम्हीं आमचें म्हणणें काय आहे तेंच सांगणें बरें. हर्षाच्या काळीं म्हणजे इ. स. ६२० च्या सुमारास वलभीचे राजे म्हणजे उत्तम क्षत्रिय होत असा समज होता यांत शंका नाही. द्युणत्संगानें प्रत्यक्ष माहितीवरून त्यांच्या विषयीं तसें स्पष्ट लिहिलें आहे, व हर्षाला त्यानें वैश्य ह्मटलेलें असल्यामुळे क्षत्रिय व वैश्य यांतील भेद तो जाणत होता असें उघड दिसतें. वलभीचें घराणें अस्सल क्षत्रिय होतें याला आणखीहि एक प्रमाण सांगतां येण्यासारखें आहे. हर्षानें आपली कन्या वलभी राजाला दिली होती हें आतां माहित झालेले आहे. तत्काळीन क्षत्रिय राजे राज्यपदारूढ वैश्यांच्या कन्यांशीं विवाह करीत आणि जातिदृष्ट्या क्षत्रियांहून कमी मानिलेले हे वैश्य आपल्या मुली क्षत्रिय घराण्यांत द्यावयास फार उत्तुक असत. हर्षाची बहीण राज्यश्री याच कारणास्तव कनोजच्या मौखरी घराण्यांतील ग्रहवर्म्याला दिलेली होती हें पूर्वी सांगितलेच आहे. ‘वराचे दुसरे पुष्कळ गुण असले तरी त्यांत कुळाच्या मोठेपणालाच सुज्ञ लोक प्राधान्य देतात’ असें त्या संबंधांत बाणभट्टानेंहि म्हटलें आहे. म्हणून हर्षानें आपली कन्या जी वलभीच्या ध्रुवसेनाला दिली ती त्याकाळीं तें घराणें उत्तम क्षत्रियांचें मानिलेले असल्यामुळेच दिली असें मानावें लागतें. हर्षकाळीन क्षत्रिय घराण्यांतील राजांना आपल्या वंशाची पीठिका पुराणें व रामायण-महाभारतादि राष्ट्रीय ग्रंथांत सुप्रसिद्ध असलेल्या सूर्य किंवा सोमवंशाला जोडून देण्याचीहि मोठी इच्छा असलेली दिसून येते. हर्षाचें वर्णन

करतांना बाणभट्टाने ' तुमच्या एवढ्या चंद्रसूर्यवंशांत तरी असला वैभवशाली राजा असल्यास दाखवा ' असे शब्द योजिले आहेत. व त्यावरून चंद्रसूर्यवंशांशी आपली पीठिका जोडणारी क्षत्रिय घराणीं हर्षकाली म्हणजे इ. स. ६०० च्या सुमारास अस्तित्वांत होती हे निःसंशय ठरते. म्हणून आमच्या मते इ. स. ५०० च्या सुमारास म्हणजे हर्षापूर्वी केवळ १०० वर्षे येथे परदेशांतून येऊन राहिलेल्या म्लेंच्छादि परकीय राजवंशांना १०० वर्षांच्या अवधीत उत्तम क्षत्रिय म्हणून लोक समजू लागले असतील ही गोष्ट सर्वथैव असंभवनीय आहे. प्रतापवर्धनादि एतद्देशीय राजांचा वर्णसंकर होऊं न देण्याकरितां सारखा प्रयत्न चालू असता तर तसें होणें शक्यच नव्हतें. या परकीय राजांनीं क्षत्रिय नांवें धारण करून क्षत्रिय मंडळांत शिरण्यासाठीं केलेला प्रयत्न सिद्धीसहि गेला असेल; परंपरागत हिंदु रीतीप्रमाणें त्यांना एक प्रकारचे ब्राह्म क्षत्रिय समजून शेंकडों क्षत्रिय घराण्यांपैकीं त्यांचा आणखी एक घराणें म्हणून फार तर समावेश करण्यांत आला असेल; पण ते क्षत्रियोत्तम मानले जाणें शक्य नाही.

शिवाय वलभीराजांचा जो परंपरागत इतिहास उपलब्ध आहे तोहि स्वाभाविकपणें वडून येणाऱ्या गोष्टीशीं विरुद्ध नसल्यामुळें वलभीचें राज्य परकीय लोकांनींच स्थापिलें असलें पाहिजे असें मानणें कांहीं अवश्य होत नाही. त्या घराण्याची परंपरागत हकीगत अशी आहे कीं, अयोध्येच्या सूर्यवंशांतील कनकसेन नांवाचा कोणी पुरुष प्रथम लोहकोट ( लाहोर नव्हे ) येथें येऊन तेथून पुढें सौराष्ट्रांत वीरनगरला गेला, व तेथें इ. स. १४४ त त्यानें परमार राजापासून तेथील राज्य हस्तगत केलें. या नंतर चार पिढ्यांनीं त्याच्या वंशांतील विजयसेन नामक राजानें विजयप

म्हणजे हल्लींचें घालका शहर वसविलें व पुढें त्या घराण्यानें वलभीपुर येथें आपली स्थापना केली. ( टोंडचें राजस्थान. ) या हकी-गतीचा प्राचीन लेखांतील वर्णनाशीं मुळींच विरोध येत नाही. चाडशी क्षत्रिय पुरुष जेथें कोठें राज्य-प्राप्तीची संधि उपलब्ध होई तेथें जावयास एका पायावर तयार असत. त्याप्रमाणें कनकसेनाला संधि मिळाल्यावर तो इ. स. १४४ त काठेवाडां-तील शक राजाच्या हाताखालीं ठाकुर होऊन रहावयाला तयार झाला असेल. पुढें शकराजे जाऊन गुप्त साम्राज्याची स्थापना झाल्यावर कनकसेनाचे वंशज गुप्तांचे अंकित झाले असावेत. वलभी राजघराण्याचा मूळ पुरुष जो भटार्क त्याला प्राचीन ताम्रलेखांत सेनापति म्हटलेले आहे. म्हणजे तो गुप्त सम्राटाच्या सैन्यांतील एक सरदार असून सौराष्ट्र, पंजाब वगैरे प्रांतांत साम्राज्यासाठीं त्यानें युद्धें केलीं असावीत. पुढें जेव्हां गुप्त साम्राज्याचा विलय झाला, तेव्हां स्वाभाविकपणें तो वलभीच्या जहागिरीचा स्वतंत्र राजा बनला, आणि पूर्वीपासून चालत आलेलें सेनापतीचें नांव त्यानें बहुमानास्पद म्हणून कायम ठेविलें. साम्राज्याच्या लयानंतर स्वतंत्र लहान लहान राज्यें स्थापन होण्याची क्रिया प्राचीनकाळापासून अगदीं अलीकडच्या काळापर्यंत हिंदुस्थानांत अशीच चालू आहे, व असे स्वतंत्र बनलेले राजे आपली जुनी पदवीहि कायम ठेवीतात. अयोध्येचे वजोर, हैदराबादचे निजाम, किंवा पुण्याचे पेशवे हीं असल्या प्रकारचीं उदाहरणें होत. हीं नांवें पूर्वीच्या राज्यांत जे हुद्दे ते चालवीत असत त्यांचीं आहेत, व स्वतंत्र झाल्यावर देखील त्याच नांवानें संबोधिलें जाणें त्यांना बहुमानाचें वाटे. एवढ्या विवेचनावरून वा मैत्रक घराण्यांतील भटार्कानें ' सेनापति ' व ' प्रहारशत लब्धप्रताप ' इत्यादि जीं विशेषणें आपल्याला लावून घेतलीं होती



त्यांचा उलगडा\* होईल. वरील उताऱ्यांत 'अनुरक्त-मौलभृत श्रेणी-बलावात-राज्यश्री' असें जें पद आलें आहे त्यावरून भटार्क हा राजकुलांत जन्मलेला असून पिढ्यानुपिढ्या राजघराण्याची सेवा केलेले अनेक क्षत्रिय त्याचे अनुयायी होते असें दिसून येतें; म्हणजे त्याच्याबरोबर दुसरेहि कांहीं पुरुष वलभी-कडे येऊन योग्यतेस चढले होते असें सिद्ध ॥

हें आमचें म्हणणें नवीन नसून पुष्कळ वर्षांपूर्वी मेजर वॉटसन यांनें तें प्रथम पुढें मांडिलें व कनिंगहॅमला देखील तें मान्य होतें हें दृष्टांत ठेविलें पाहिजे. पण पुढें वलभी राजांना गुर्जरवंशीय बन-विण्याची कल्पना निघल्यानें हें जुनें मत पुढील पुस्तकांत समाविष्ट करण्यांत आलें नाहीं. मध्यप्रांत आर्के. सर्व्हे. रि. पा. २८ यांत कनिंगहॅम लिहितो. 'मेजर वाटसननें परंपरागत हकीगतीवरून सेनापति भटार्क हा स्कन्दगुताच्या साम्राज्यांत सौराष्ट्र देशावरोळ अधिकारी होता असें जें म्हटलें आहे तें मला मान्य आहे. पुढेंहि ज्याअर्थी त्याच्या मुलानें म्हणजे धरसेनानें तेंच साधें उपपद कायम ठेविलें त्यावरून तोहि नंतर बुधगुप्ताचे वेळीं केवळ मांडलिक म्हणूनच राहिला असावा असें मत आहे. पण त्याच्या दुसऱ्या मुलानें महाराज ही पदवी धारण केली इतकेंच नव्हे, तर गुप्तसम्राटानें वलभीच्या राजपदावर आपणच त्याला आरूढ केलें असेंहि त्यानें आपल्या लेखांत नमूद केलें आहे. शेवटचा गुप्त

\* वरील दानपत्रांतल्या मैत्रक शब्दाचा संबंध प्रथम चुकीनें भटार्काच्या शत्रूंशी लावण्यांत येत असे. पण आतां ती चूक दुरुस्त होऊन तें विशेषण भटार्काचेंच आहे असा वास्तविक अर्थ सर्वांनी मान्य केला आहे. तरी त्या शब्दावरून भटार्काच्या घराण्याचा बोध होत असून जातीचा होत नाही; म्हणजे तो मिहिर नव्हे हें वर सांगितलेंच आहे.

सम्राट जो बुधगुप्त त्याने आपल्या पदवीला अनुरूप असें हेच शेवटचे कृत्य केले असले पाहिजे. ही गोष्ट वलभी राज्याच्या नाण्यांचा निरीक्षणावरूनहि ठरत आहे. नंबर २३ च्या नाण्यावर, गुप्तलिपीत ' महाराज्ञो महाक्षत्र परमसामन्त महाश्रीभटार्कस्स ' असे शब्द असून दुसऱ्या कांहीं वर ' राज्ञो महाक्षत्र परमादित्यराज्ञो महाश्री भटार्कस्स ' असे शब्द आहेत. नंबर २४ च्या नाण्यावर ' महाराज्ञो महाक्षत्र सामन्त महेश परमादित्य धरसेनस्स ' असे शब्द आहेत. या सर्वांवरील महाक्षत्र शब्दावरून वलभीचे सेनराजे आपल्याला उत्तम क्षत्रिय समजत असत असे निर्विवाद सिद्ध होतें.

भटार्काच्या जातिकुलाविषयीच्या कुतर्कांचें येथवर निरसन केले. आतां त्याच्या घराण्याचा ८ व्या शतकाच्या मध्यापर्यंतचा जो अविलिन्न इतिहास प्राचीन लेखांच्या आधारानें मिळाला आहे तो थोडक्यांत देण्याचा प्रयत्न करूं. हा इतिहास असंदिग्ध असल्यामुळे बांबे गॅझिटीयर मधील गुजराथ या ग्रंथांतोळ वर्णनावरून जशाचा तसाच देण्यास हरकत नाही. येथें एवढें सांगितलें पाहिजे की वलभी राजांच्या ताम्रपटावरील दानलेखांत गुप्त शकाचा इतका उपयोग केलेला आहे की त्यालाच वलभी शक असें दुसरें नांवहि पुढें मिळालें ( अलबिरुणोपहा ). वलभी घराणें मूळ गुप्तांचें मांडलिक असल्यामुळे सौराष्ट्रांत चालू असलेला गुप्त शकच त्यांनीं घेतला. दुसरें असें की त्यांच्या सर्व दानलेखा वरील मुद्रा एकसारखीच असून तींत बैलाच्या चित्राखाली ' श्री भटार्क ' ( भटार्क याचें प्राकृत रूप ) असा शब्द आहे; व त्यावरून या वंशांतील राजांनीं आपला मूळ पुरुष जो भटार्क त्याविषयी आदर कधींहि टाकिला नाही, असें दिसतें.

स्वतः भटार्काचा ताम्रलेख कांहीं उपलब्ध नाही, पण त्याच्या पुत्रापासूनचे लेख सांपडले आहेत. त्याचा पुत्र जो पहिला धरसेन त्याच्या लेखांत भटार्काला सेनापति म्हटलेले आहे. भटार्काला चार पुत्र असून ते सर्व क्रमाक्रमाने सिंहासनाखूड झाले. त्यांची नांवे धरसेन, द्रोणसिंह, ध्रुवसेन आणि धरपट्ट अशी होती. यापैकी धरसेनाला सेनापति हीच पदवी असून द्रोणसिंहाला महाराज आणि 'चक्रवर्तीने सिंहासनाधिष्ठित केलेला' अशी विशेषणे लाविलेली आहेत. या विशेषणांवरून कांहीं स्पष्ट बोध होत नाही असे गॅझीटिअर मधील लेखकाने म्हटले आहे. पण आमच्या मते त्यांचा अर्थ उघड असून गुप्त सम्राटांनी द्रोणसिंहाला वलभीचा राजा म्हणून मान्य केले असा त्यावरून स्पष्ट बोध होतो. वलभी घराण्यांतील पहिले पहिले राजे गुप्त राजांना आपले चक्रवर्ती समजत व गुप्तसाम्राज्य लयास गेल्यावर मात्र ते आपणांम महाराजाधिराज म्हणवू लागले. ध्रुवसेनाच्या ताम्रलेखांत 'महासामन्त' ही पदवी आढळून येत असल्यामुळे तेथपर्यंत ती कायम असल्याचेंच दिसून येते. ध्रुवसेनाने बहुधा इ. स. ५२६ ते ५३५ पर्यंत राज्य केले असावे. त्याच्यापूर्वी त्याचे दोन भाऊ गादीवर बसलेले असून धाकटा भाऊ जो धरपट्ट तो त्याच्या मागून राज्यपदारूढ झाला. धरपट्टाचा पुत्र गुहसेन (इ. स. ५३९ ते ५६९) याचे तीन ताम्रपटावरील दानलेख व एक शिलालेख असे सांपडले आहेत, त्यांवरून हाच प्रथम स्वतंत्र\* राजा झाला असे दिसते. त्याच्या मागून आलेल्या राजांच्या दानलेखांत भटार्कानंतर त्याचेंच नांव प्रथम आलेले असते. गुहसेनाच्या मागून त्याचा पुत्र द्वितीय धरसेन गादीवर आला.

\* शेवटचा गुप्त चक्रवर्ती जो कुमारगुप्त तो इ. स. ५३० त सिंहासनावर आला (स्मिथचा इतिहास पा. २८१ पहा.)

त्याचे पांच दानलेख सांपडले आहेत. त्यांपैकीं दोहोंत त्याला महासामन्त अशी पदवी आहे; ती रूढीमुळें लाविलेली असावी किंवा गुप्त साम्राज्य अद्यापिहि मरणोन्मुख अवस्थेंत कसेबसे दिवस काढीत टिकून असल्यामुळें त्याला ती टाकितां आली नसेल. धरसेनानें इ. स. ५६९ ते ५८९ पर्यंत राज्य केलें असें समजावयास हरकत नाही. त्याच्यानंतर त्याचा मुलगा शिलादित्य सिंहासनारूढ झाला. त्याच्या दानलेखांत त्याला परम माहेश्वर म्हणजे परम शिवभक्त असें विशेषण लाविलेलें आहे. तथापि बौद्धभिक्षूंना देखील त्यानें देणग्या दिल्या होत्या. त्याचा राज्यकाल इ. स. ५९० ते ६०९ असा कांहीं असावा. त्याच्या पाठीमागें त्याचा भाऊ खरग्रह राज्यारूढ झाला व त्यानें स. ६१५ पर्यंत राज्य केलें. याचे ताम्रलेख सांपडलेले नाहीत. त्याच्या मागें त्याचा पुत्र तृतीय धरसेन सिंहासनावर आला; व त्यानें पांच वर्षे राज्यकारभार केला. नंतर त्याचा भाऊ द्वितीय ध्रुवसेन राजा होऊन त्यानें इ. स. ६२० ते ६४० पर्यंत राज्योपभोग घेतला. हर्षाला दिग्विजयांत साहाय्य करणारा त्याचा सुप्रसिद्ध जांवई जो ध्रुवभट तोच हा होय. हा ह्युएनत्संगानें वर्णिलेल्या प्रयाग येथील हर्षकृत प्रचंड दानसमारंभाचे प्रसंगीं हजर होता. ह्युएनत्संगानें त्याचें ध्रुवपत्त असें जें नांव दिलें आहे, तें व ध्रुवभट हीं एकच होत. प्रथम हर्षराजानें त्याचा पराभव केला असतां भरुकच्छ (भडोच) येथील दद राजाचा आश्रय त्यानें केला होता असें भडोचच्या एका दानलेखावरून दिसून येतें. तो हर्षाचा जांवई होण्यापूर्वींची ही गोष्ट असावी. तो क्षत्रिय असल्यामुळें कदाचित् त्यानें हर्षाचा जांवई होण्याचें प्रथम नाकारिलें असेल; पण हर्षानें त्याचा पराभव केल्यावर रजपूत चालीप्रमाणें नंतर त्याला ती गोष्ट मान्य झाली असेल. आपल्या कारकीर्दीच्या शेवटीं तो पूर्णपणें बौद्ध-

मतानुयायी झाला होता, व याचें कारण त्याच्यावरील हर्षाचें वजन असण्याचा संभव आहे.

त्याच्या पश्चात् त्याचा पुत्र चतुर्थ धरसेन राज्यपदावर आला. हा सर्व वलभी राजांत बलिष्ठ होता असें दिसतें. गुप्तशक ३३० म्हणजे इ. स. ६४९, त लिहिलेल्या त्याच्या एका ताम्रपटावरून असें दिसतें कीं महाराजाधिराज इत्यादि मोठमोठ्या पदव्यांबरोबर 'चक्रवर्ती' पदवी देखील त्यानें धारण केली होती. कदाचित् त्यानें साम्राज्य स्थापन केलेंहि असेल, पण त्याचे वंशज पुढें आपल्याला केवळ महाराजाधिराज एवढेंच म्हणवीत असत. या धरसेनाच्या वेळीं वलभी नगरींत भट्टिकवीनें आपलें सुप्रसिद्ध भट्टिकाव्य लिहिलें, व तसा त्या काव्याच्या शेवटीं निर्देशहि केलेला आहे.

या चतुर्थ धरसेनाला पुत्र-संतति नव्हती. म्हणून जवळच्या नातलगंपैकीं विंध्याद्रि जवळील खेडा जिल्ह्यावर अधिकार चालविणाऱ्या त्याच्या एका आताचा मुलगा तृतीय ध्रुवसेन हें नांव धारण करून त्याच्या मागून राज्यावर बसला. त्यानें इ. स. ६५० ते ६५६ पर्यंत राज्य केलें. पेंदपत्र नांवाचा गांव दान दिल्याबद्दल त्याचा लेख सांपडला आहे. हा गांव नवानगरमधील वन्वली परगण्यांत होता. त्याच्यानंतर खरग्रह नांवाचा त्याचा मुलगा सिंहासनावर बसला. याचाहि एक दान-लेख सांपडलेला आहे. खरग्रहाच्या मागून त्याचा पुत्र तृतीय शीलादित्य राजा झाला, व त्यानें इ. स. ६६६ ते ६७५ पर्यंत राज्य केलें. परम भट्टारक, महाराजाधिराज, व परमेश या पदव्या त्यानें धारण केल्या होत्या आणि त्या पुढील राजांनींहि आपल्याला चाल केल्या. त्याचप्रमाणें शीलादित्य हें नांवहि या पुढें

वलभी राजांचें टोपण नांव बनून गेलें, व चालुक्य राजांना जसें वलुभ म्हणत तसें वलभीराजांना शीलादित्य म्हणूं लागले. म्हणजे या पुढील राजे चतुर्थ शीलादित्य, पंचम शीलादित्य, षष्ठ, व सप्तम शीलादित्य याच नांवांनीं प्रसिद्ध असून शेवटच्या सप्तम शीलादित्याला मात्र ध्रुवभट असें आणखी नांव होतें. ध्रुवभटाचा इ.स. ७६६त कोरलेला एक ताम्रपत्रावरील दानलेख सांपडला आहे.

या शेवटच्या ध्रुवभटाच्या काळीं वलभी घराणें लयास गेलें. त्याची हकीगत अलबिरुणीनें आपल्या ग्रंथांत दिली आहे. त्याच्या राज्यांतील रंक नांवाच्या कोणा पुरुषाचें राजाशीं न पटल्यामुळें त्यानें मनसुरहून अरब लोकांना मदतीला बोलाविलें मनसुर शहर तेव्हां सिंधप्रांताची राजधानी असून महंमद कासिमाच्या मुलानें त्याची स्थापना केली होती. हल्लीं तें अस्तित्वांत नाहीं. असो, रंकाच्या बोलावण्याला मान देऊन अरब लोक गलबतांत वसून सिंधुनदीच्या मार्गानें समुद्रांत आले, व तेथून भावनगरच्या खाडींत उतरून तेथून जवळच असलेल्या वलभी नगरावर त्यांनीं रात्रीचा हल्ला चढविला. त्यांनीं आपल्या नित्य वहिवाटीप्रमाणें शहराची लूट करून नंतर तें उध्वस्त केलें. ध्रुवभट तेथून पळून गेला व लोकहि वाट मिळाली तिकडे पळाले. याप्रमाणें भरभराटींत असलेल्या एका राज्याचा फितुरी व विश्वासघात याच ठराविक कारणामुळें नाश घडून आला. यानंतर वलभी शहर मोडकळीस आलेल्या स्थितींतच कांहीं शतकें जीव धरून होतें, व १० व्या शतकांतील अरब लेखकांनीं त्याचा निर्देशहि केलेला आहे. पण वलभीचें राज्य म्हणून जें होतें तें तेव्हांच नष्ट झालें व शेवटीं कांहीं शतकांनीं वलभी शहराचाहि मागमूस नाहींसा झाला, व त्याची जागा भावनगरनें पटकविली. अलिकडे कांहीं वर्षांपूर्वी भावनगर

नजीक वलभीचे मोडके अवशेष उपलब्ध झाले आहेत हे पूर्वी सांगितलेच आहे.


याप्रमाणे इ. स. ५०९ पासून चालत आलेले हे वलभीचे राजघराणे इ. स. ७७५ पर्यंत चालून त्यावर्षी त्याचे अस्तित्व संपले. जवळ जवळ पावणे तीनशे वर्षेपर्यंत या घराण्याच्या राज्याखाली उत्तर गुजराथ व पूर्व काठेवाड हे प्रांत सुखाने ऐश्वर्याचा उपभोग घेत होते. हा उत्कर्ष अर्थात् राजे व प्रजा दोहों मिळूनच घडून आला होता. गुजराथचे लोक आतांच्या प्रमाणेच तेव्हांहि शांत स्वभावाचे, उद्योगप्रिय व काटकसरीने वागणारे होते. व त्यांच्यावर राज्य करणारे राजेदेखील साधे, सरळमार्गी व निर्लोभी होते. प्रजेत संतोष राखण्यासाठी ते झटत असत व असे करणे हे कालिदासाच्या वचनाप्रमाणे राजांचे कर्तव्यच होते. ( राजा प्रकृतिरंजनात् । रघु० ). पुढे या प्रकरणाच्या परिशिष्टांत दिलेल्या दानलेखांतहि अशाच अर्थाचे शब्द आलेले आहेत. वलभीचा राज्यकारभार अगदी व्यवस्थित व पद्धतशीर होता. त्यांतोळ निरनिराळीं खाती व त्यांवरील अधिकारी यांचीं नांवें प्रथम भागांत सांगितलीच आहेत. वलभी राजांच्या दानलेखांवरूनच हीं सर्व उपलब्ध झालेली आहेत. सोईसाठी पुनः ती थोडक्यांत येथे सांगतो. आयुक्तक, द्रांगिक ( द्रंग-नगर ), महत्तर, चाटभट ( नगररक्षक पोलीस ), ध्रुव ( गांवचा वतनदार कुळकर्णी, हे नांव अद्यापि गुजराथेंत चालू आहे ), आधिकरणिक ( न्यायाधीश ), राजस्थानीय, अमात्य, शौल्किक ( शुल्क-दस्तुरी ), भोगिक ( भोग-जमीन महसूल ), वर्त्मपाल, प्रतिसारक, विषयपति ( मामलतदार ), राष्ट्रपति ( सुभेदार ) इत्यादि. या राज्यांतील जमीन पूर्णपणे आगवडीस आणलेली असून, प्रत्येक क्षेत्र मोजन त्याला नांव

दिलेलें होतें. जमीन महसूल धान्य रूपानेंच घेत व त्याला भोग अशी संज्ञा असे. इतर प्रांतांतहि हाच शब्द पूर्वकाळीं या अर्थानें रूढ असून, गुजराथेंत अद्यापिहि तो आढळून येतो. या राजांनीं आपल्या दोन लेखांवर स्वहस्तानें सही घातली आहे. काश्मीरी राजाप्रमाणें ते विषयासक्त किंवा जुलमी असल्याचें दिसत नाहीं. थोडक्यांत सांगावयाचें तर ज्या रामराजाशीं ते आपली परंपरा नेऊन भिडवीत त्याच्या नमुनेदार आचरणाचा आदर्श पुढें ठेवून वागण्याचें आपलें कर्तव्य त्यांनीं केव्हांहि दृष्टीआड केलें असेल असें वाटत नाहीं.

वलभीच्या राज्याचा विस्तार कांहीं फारसा मोठा नव्हता. तथापि त्यांत काठवाडचा बराच भाग, गुजराथेंतील खेडा जिल्हा, व पश्चिम माळव्यांतील कांहीं प्रदेश इतक्यांचा समावेश होत होता; ही गोष्ट पुढें दिलेल्या दानलेखावरून दिसून येईल. वलभी घराण्याचा लय इतक्या लवकर कसा झाला याचा विचार करतां रंकाची फितुरी व विश्वासघात हें कारण प्रथम डोळ्यापुढें उभें रहातेंच; तथापि राज्याचें अल्पत्वहि कांहीं अंशांनीं त्यांत भागीदार असलें पाहिजे असें वाटतें. या शिवाय तिसरेंहि एक कारण सांगतां येण्यासारखें आहे. तें असें कीं, त्यांतील लोक मान देणारे बौद्ध धर्मातील अहिंसेच्या तत्वाला पुढें पुढें असल्यामुळें त्यांच्यांत बाणेदार क्षात्रवृत्ति पुष्कळशी कमी झालेली होती. आज मितीसहि गुजराथ प्रांत म्हणजे अहिंसा तत्वाच्या आचरणाचें नाकेंच आहे. पोलापोच्या शीलादित्यांच्या कारकीर्दीचें ह्युएनत्संगानें केलेलें वर्णन पूर्वीं आलेंच आहे.



वलभी राजांचा वंशवृक्ष ( इ. स. ५०९ ते ७६६ )



## टीप्पणी.

वलभीच्या ध्रुवसेनाचा एक ताम्रपटावरील दानलेख.

ओम् स्वति विजयस्कन्धावारात् वंदित पल्लीवासकात् प्रथमप्रणतामि-  
त्राणां मैत्रकाणाम् अतुलबल-संपन्नमण्डलाभोगसंसक्त-प्रहारशतलब्धप्रतापात्  
प्रतापोपनतदानमानाज्जवोपाज्जितानुरागात् अनुरक्त मौलभृतश्रेणीबला-  
वाप्तराज्यश्रियः परममाहेश्वरश्रीभटाकर्कात् अव्यवच्छिन्नराजवंशात् माता-  
पितृचरणारविन्दप्रणतिप्रविधोताशेषकल्मषः शैशवात्प्रभृति खड्गद्वितीयबाहुः  
एव समदपरगजघटास्फोटनप्रकाशितसत्त्वनिकषः तत्प्रभावप्रणतारातिचूडारत्न-  
प्रभासंसक्तपादनखरदिमसंहतिः सकलस्मृतिप्रणीतमार्गसम्यक्परिपालनप्रजा-  
हृदयरंजनान्वर्थराजशब्दः रूपकान्तिस्थैर्यगांभीर्यबुद्धिसंपद्धिः स्मरशशांका-  
द्विराजोदधिचित्रिदशगुरुधनेशान् अतिशयानः शरणागताभयप्रदानपरतया  
तृणवत् अपास्ताशेषस्वकार्यफलप्रार्थना धिकार्थं प्रदानानन्दित-  
विद्वत्ब्रुहह्मणयिहृदयः पादचारी इव सकलभुवनमण्डलाभोगप्रमोदः परममा-  
हेश्वरः श्रीगुहसेनः तस्य सुतः तत्पादनखसंतानविसृत जाह्नवीजलौघप्रक्षा-  
लिताशेषकल्मषः प्रणयिशतमहस्रोपजीव्यमानसंपद्पलोभात् इव आश्रितः  
सरभसमाभिगामिकैः गुणैः सहजशक्तिशिक्षाविशेषविस्मापिताखिलधनुर्धरः  
प्रथमनरपतिसृष्टानाम् अनुपालयिता धर्मदायानाम् अपाकर्ता प्रजोपघात-  
कारिणाम् उपप्लवानाम् दर्शयिता श्रीसरस्वत्योः एकाधिवासस्य संहता  
रातिपक्षलक्ष्मीपरिभोगदक्षविक्रमः विक्रमोपसंप्राप्तविमलपार्थिवश्रीः परममाहेश्वरः  
श्रीधरसेनः तस्य सुतः तत्पादानुध्यातः सकलजगदानन्दानात्यम्बुदुतगुणस-  
मुदयस्थगितसमग्रदिङ्मण्डलः समरशतविजयशोभासनाथमण्डलाग्रद्युतिभासुर-  
तरान् सपीठोदूढगुरुमनोरथमहाभारः सर्वविद्यापरावर-विभागाधिगम  
विमलमतिः अपि सर्वसुभाषितलवेन अपि सुखोपपादनीयपरितोषः समग्र-  
लोकागाधगांभीर्यहृदयः अपि सुचरितातिशयसुव्यक्तपरमकल्याण  
स्वभावः खिलीभूतकृतयुग-नृपतिपथविशोधनाधिगतोदप्रकीर्तिः धर्मानुपरोधो  
ज्जलतरीकृतार्थसुखसम्पदुपसेवानिरुद्धधर्मादित्य--द्वितीयनामा परममाहेश्वर

श्रीशीलादित्यः तस्य अनुजः तत्पादानुध्यात स्वयम् उपेन्द्रगुरुणा इव गुरुणा-  
त्यादरवता समभिलषणीयामपि राजलक्ष्मीं स्कन्धासक्ताम् परमभद्रः इव  
धुर्य्यः तदाज्ञासंपादनैकरसतयैवोद्वहन् मेदसुखरतिभ्याम् अनायासित  
सत्वसंपत्तिः प्रभावसंपद्वशीकृतनृपतिशतशिरोरत्नच्छायोपगूढपादपीठः  
अपि परावज्ञाभिमानरसानामनालिङ्गितमनोवृत्तिः प्रणतिम् एकाम् परि-  
त्यज्य प्रख्यातपौरुषाभिमानैः अपि अरातिभिः अनासादितप्रतिक्रियोपायः  
कृत्स्ननिखिलभुवनामोदविमलगुणसंहति—प्रसर्भावघटितसकलकलिविलसितगतिः  
नीचजनाधिरोहिभिः अशैषैः दोषैः अनामृष्टान्युन्नतहृदयः प्रख्यातपौरुषास्त्र-  
कौशल्यतिशय गणतिषविपक्षक्षितिपतिलक्ष्मीस्वयंग्रह प्रकाशित-  
प्रवीर पुरुष प्रथमसंग्रह्याधिगमः परममाहेश्वरः श्रीखरग्रहः तस्य तनयः  
तत्पादानुध्यातः सकलविद्याधिगमविहितनिखिलविद्वज्जनमनःपरितोषातिशय-  
सत्वसम्पदा त्यागौदार्येण च विगतानुसंधानाशमाहितारातिपक्षमनोरथाक्षभंगः  
सम्यगुपलक्षितानेकशास्त्रकलालोकचरितगच्छरविभागः अपि परमभद्रप्रकृतिः  
अकृत्रिमप्रश्रयविनयशोभाविभूषणः समरशनजयपताकाहरणप्रत्यलोदग्रबाहु-  
दण्डविध्वंसित—निखिलप्रतिपक्षदर्पोदयः स्वधनुःप्रभावपरिभूतास्त्रकौशलाभि-  
मानमकलनृपतिमण्डलाभिनन्दितशासनः परममाहेश्वरः श्रीधरसेनः तस्य अनुजः  
तत्पादानुध्यातः सच्चरितातिशयितमकलपूर्वनरपतिरतिदुस्साध्यानाम् अपि  
प्रमाधयिता विषयाणाम् मूर्तिमानिवपुरुषकारः परिवृद्ध्वद् गुणानुराग निर्भर  
चिन्तवृत्तिभिर्मर्ननुः इव स्वयम् अभ्यु (प) पन्नः प्रकृतिभिः अधिगतकलाकलापः  
कान्तिमान् अकलंककुमुदनाथः प्राज्यप्रतापस्थगितदिगन्तरालप्रध्वंसित  
ध्वान्तराशिः सततोदितः सविता प्रकृतिभ्यः परं प्रत्ययमर्थवन्तमतिबहुतिप्र-  
योजनानुबन्धम् आगमपरिपूर्णं प्रविदधानः सन्धिविग्रहसमासनिश्चयनिर्गुणः  
स्थाने अनुरूपमादेशम् ददद् गुणवृद्धिविधानजनितसंस्कारः साधूनाम् राज्य  
सालातुरीयतन्त्रयोः उभयोः अपि निष्णातः प्रकृष्टविक्रमः अपि कुरुणा-  
मृदुहृदयः श्रुतवानपि अगर्वितः कान्तः अपि प्रशमी स्थि सोहृदय्यः  
अपि निरमिता दोषवताम् उदयसमयसमुपजनितजनतानुरागपरिपिहितभवन  
समन्वितप्रथित बालादित्य द्वितीय नामा परममाहेश्वर श्रीध्रुवसेनः कुशली  
सर्वानेव यथा सम्बन्धमानकान् समाश्रययति अस्तु वः संविदितं यथा मया

मातापित्रोः पुण्याप्यायनाय उदुम्बरगव्हरविनिर्गताय आनकाग्रहारनिवासि दशपुरत्रैविद्यसामान्य पाराशरसगोत्र माध्यंदिन वाजसनेयसब्रह्मचारि ब्राह्मण बुधस्वामिपुत्र ब्राह्मणदत्तस्वामी तथागस्तिकाग्रहारनिवासि उच्यमान चातुर्विद्य सामान्य पाराशरसगोत्र वाजसनेयसब्रह्मचारि ब्राह्मणबुधस्वामिपुत्र ब्राह्मण कुमारस्वामिभ्याम् मालवके उच्यमानविषये चन्द्रपुत्रकग्रामे दक्षिणसीम्नि भक्तिशत प्रमाण क्षेत्रम् यस्य आघाटनानि पूर्वतः भ्रमणदडिडकाग्रामकङ्कटः अपरतः वीरतरमंडलिमहत्तरक्षेत्रमर्यादा उत्तरपश्चिमकोणे निर्गडीतडाकिका उत्तरतः वीरतरमंडली एवमेतत् चतुराघट्टन विशुद्धं (द्वं) भक्तिशतप्रमाणक्षेत्रं शोद्रङ्गं सोपरिष्करणीयम् सभूतवातप्रत्यायम् धान्यहिरण्यादेयम् सदशापराधम् सोत्पद्यमानविष्टिकम् सर्वराजकीयानाम् अहस्तप्रक्षेपणीयम् पूर्वप्रत्नदेव ब्रह्मदेय ब्राह्मण विद्वक्षतिगहितम् भूमिच्छिद्रन्यायेन आचन्द्रावर्काणवक्षिति सरित्पर्वतसमकालीनम् पुत्रपौत्रान्वयभोग्यम् उदकातिसर्गेण धर्मदायो निसृष्टः यतः अनयोः उचितया ब्रह्मदेयस्थित्या भुंजतः कृषतः कर्षयतः प्रदिशतोर्वा न कैश्चिद्व्यासेधे वर्तितव्यमागामि भद्र नृपतिभिः अपि अस्मद्वंशजैः अन्यैः वा अनित्यानि ऐश्वर्याणि अस्थिरमायुष्यम् सामान्यं च भूमिदानफलम् अवगच्छद्भिः अयम् अस्मदायः अनुमन्तव्यः परिपालयितव्यः च इति उक्तं च बहुभिः वसुधा भुक्ता राजभिः सगरादिभिः । यस्य यस्य यदा भूमिः तस्य तस्य तदा फलम् ॥ यानीह दारिद्र्यभयात्रेन्द्रेः धनानि धर्मायतनीकृतानि । निर्भुक्तमाल्यप्रतिमानि तानि को नाम साधुः पुनराददीत ॥ षष्ठिवर्षसहस्राणि स्वर्गे तिष्ठति भूमिदः । आच्छेत्ता चानुमन्ता च तान्येव नरके वसेत् इति । दूतकः अत्र राजपुत्रः श्रीखरग्रहः लिखितम् इदम् सन्धिविग्रहाधिकृतदिविरपतिवत्रभट्टिपुत्रदिविरस्कन्दभट्टेन । सं. ३००, २०, १ चैत्र व ३ स्वहस्तो मम ॥

## प्रकरण ९ वें.

### भडोच येथील गुर्जर.

[ हा वृत्तान्त गुर्जर राजांचा ताम्रलेखांच्या आधाराने बांधे गेंझीटीअम मधील गुजराथच्या वर्णनांत चांगला जुळविलेला आहे. दुसऱ्या कोरीव लेखांवरूनहि त्यांविषयी कांहीं माहिती मिळते. तसें कांहीं पुराणांतून व विशेषतः स्कन्दपुराणांतून आलेल्या एतद्विषयक उल्लेखांचाहि आपल्याला उपयोग होणार आहे. ].

वलभीच्या राज्यांत सौराष्ट्राचा म्हणजे हल्लींच्या काठेवाडाचा बहुतांशी अन्तर्भाव होतो हें पूर्वी सांगितलेंच आहे; त्याप्रमाणें भरुकच्छ म्हणजे भडोचच्या राज्यांत हल्लींच्या गुजराथ प्रांताचा बहुतेक समावेश होतो असें म्हणावयास हरकत नाही. भरुकच्छच्या गुर्जर राजांच्या ताम्रपटांवरून असें दिसून आलें आहे कीं त्या घराण्यांत सहा राजे झाले. त्यांचीं नांवें व त्यांच्या दानलेखांवरून कळलेली त्यांच्या कारकीर्दीपैकीं कांहीं नक्की वर्षे खाली लिहिल्याप्रमाणें आहेत:-

१ दद ( स. ५८० ); २ जयभट ( स. ६०५ ), ३ दुसरा दद ( स. ६३३ ); ४ दुसरा जयभट ( स. ६५५ ); ५ तिसरा दद ( स. ६८० ) ६ तिसरा जयभट ( स. ७०६-७३४ ).

या राजांनीं भडोच व नंदिपुर ( राजपिपला संस्थानांतील नांदोरी ) येथें सहाव्या शतकाच्या मध्यापासून ८ व्या शतकाच्या मध्यापर्यंत म्हणजे सुमारे २०० वर्षे राज्य केले. ते आपल्याला गुर्जर म्हणवीत, व त्यांपैकीं शेवटच्या दोघांच्या दानलेखांत त्यांचा मूळपुरुष महाराज कर्ण म्हणून कोणी होता असें म्हटलें आहे. हा कर्ण कोण याचा निर्णय करतां येत नाही. बरेच विद्वान लोक

त्याला महाभारतांतील कर्णच समजतात. पण तें बरोबर नाही. कारण भारतीय कर्ण सूत म्हणजे मिश्रजातीय होता, व म्हणून त्याला महाराज म्हणणें शक्य दिसत नाही. कांहीं तरी वंशवृक्ष जुळवावयाचा तर अशा मिश्रजातीय कर्णालाच मूळपुरुष काय म्हणून कोणी मानील ? म्हणून आमच्या मतें हा कर्ण भारतीय नसून गुर्जर वंशांतीलच कोणी मोठा राजा असावा, पण त्याचा वृत्तान्त आज कांहीं उपलब्ध नाही. हे गुर्जर लोक इतक्या दक्षिणेकडे कसे आले हें मांगता येत नाही, पण ह्युएनत्संगाचे वेळीं गुर्जर राज्य म्हणून प्रग्यात असलेलें जें भिनमालचें राज्य तेथून ते खालीं आले यांत शंका नाही. भडोचचे हे गुर्जर राजे आपल्या दानलेखांत स्वतःला स्वतंत्र राजे म्हणवीत नसून सामन्त ह्मणवीत असत. यावरून ते बहुधा भिनमालच्या गुर्जर राजांचे मांडलिक असावे असें मिमते.

गुजरात देश उत्तर व दक्षिण हिंदुस्थानाच्या मध्यें स्थित असल्यामुळें तेथें दोन्ही ठिकाणच्या लोकांची गांठ पडते. तेथील गुर्जर राजे उघड उत्तरेकडील आहेत. पण त्यांच्या दानलेखांत इ. स. २४९ त सुरू झालेला त्रिकूटक उर्फ कलचूरी शकाचा उपयोग केलेला आहे. हे लेख गुजराथी वळणाच्या पण दक्षिणी अक्षरांनी लिहिलेले असून त्याच्या खालीं राजां वा स्वहस्त मात्र उत्तरेकडील वळण्याचा असतो. या वरून हे राजे उत्तरेकडील, पण त्यांची जात सामान्यतः दक्षिणेकडील होती असें उघड होतें. या प्रान्तावर गुर्जरापूर्वीं हैहयवंशीय त्रिकूटकांचें राज्य होतें. या त्रिकूटिकांची राजधानी त्रिकूट हें हल्लीं कोठें आहे हें जरी अद्यापि समजलेलें नाही, तरी वाल्मिकि रामायण आणि कालिदासाचा रघुवंश यांत त्याचा निर्देश आलेला आहे.

गुजराथ प्रान्तांतून तापी, नर्मदा, मही आणि साबरमती या नद्या वाहत जाऊन समुद्राला मिळतात व त्यांच्या योगाने त्या प्रान्ताचे स्वाभाविकपणे तीन भाग होतात, असे म्हणावयास हरकत नाही. त्यांत नर्मदेपर्यंतच्या मुळखाला दक्षिण गुजराथ, तेथून महीपर्यंत मध्य गुजराथ आणि महीच्या पलीकडे उत्तर गुजराथ असे म्हणता येईल. प्राचीनकाळीं यापैकी दक्षिण भागाळा परान्त व नंतर लाट अशीं नांवें मिळालीं होती. परांत नांव महाभारतांत आले असून लाटाचा उल्लेख अनेक दानलेख व वराहमिराचे ग्रंथ यांत आलेला आहे. मध्य गुजराथेला पूर्वी आनर्त म्हणत. पण त्या नांवाचा मागमूस लवकरच नाहीसा होऊन त्याच्या जागीं भरुकच्छ हें नांव आलें. उत्तर गुजराथेला ह्युएनत्संगानें आनंदपूर म्हटलें आहे. दक्षिणेंतून येथें आलेला त्रैकूटक राजांचा अंमल या तीन भागांपैकीं दक्षिण व मध्य भाग यांवर होता. त्या मुळेंच भडोचच्या गुर्जर राजांच्या ताम्रलेखांत दक्षिणी अक्षरमाला व त्रैकूटक शक यांचा उपयोग केलेला आढळतो. पुढें गुर्जर राजांनीं दक्षिण गुजराथेवर देखील आपला अंमल बसविला. पण पुनः लवकरच दक्षिणेंतील चालुक्यांनीं तो भाग जिंकून नवसारी येथें आपल्यापैकीं एका घराण्याची स्थापना केली. हें गुजराथेंतील चालुक्य घराणें होय. या चालुक्यांचा एक ताम्रपट फार महत्वाचा आहे. त्यांत त्रैकूटक शकाचा उपयोग केलेला असून शिवाय सिंधप्रान्त काबीज केल्यावर आरबांनीं इतर जवळचे प्रान्त जिंकण्याचा प्रयत्न केल्याबद्दल त्यांत सांगितलें आहे. या प्रयत्नापैकीं एका प्रयत्नांत त्यांची नवसारी येथें चालुक्यांशीं गांठ पडून त्यांना हार खावी लागली. हा उपरनिर्दिष्ट ताम्रपट इ. स. ७३९ त ( त्रैकूटक शक ३९० ) कोरलेला असून पुलकेशीच्या नांवाचा आहे, व हिंदुस्थानच्या सामान्य इतिहासावरहि त्यानें किंचित् प्रकाश पडण्यासारखा आहे. त्यांत म्हटलें आहे:- ' दारितोदित सैन्धव कच्छेल्ल सौराष्ट्र चाबोटक मोर्य गुर्जरादि राज्ये निःशेष दाक्षिणात्य क्षितिपति जिगी- बया दक्षिणापथ प्रवेश प्रथममेव नवसारिका विषय प्रसाधनायागते समर- शिरसि विजिते ताजिकानीके' इ ० ( बां. गें. गुजराथ ). आर्य लोक आरबांना ताजीक म्हणत. या ताजिकांनीं सिंध, कच्छेल, सौराष्ट्र ( वलभी );

चावोटक, मौर्य ( याचें वर्णन पुढें येईल ). आणि गुर्जर या राज्यांवर स्वाऱ्या करून नंतर नवसारी मार्गानें सगळा दक्षिण भाग जिंकण्याच्या उद्देशानें चालुक्यांवर हल्ला केला असें वरील वर्णनांत म्हटलें आहे. या यादीवरून इ. स. ७३९ त सिंधप्रांत आणि नवसारी यांच्या दरम्यान कोणतीं राज्यें होतीं हें समजतें. त्यांत आलेलें गुर्जर राज्य म्हणजे नर्मदे-पलीकडील सर्व गुजराथ प्रान्त होय असें आम्हाला वाटतें. मध्य गुजराथचे कांहीं भाग जरी क्वचित् वलभीच्या राज्यांत मोडत तरी सामान्यपणें तो भाग दहांच्या भडोच येथील घराण्याच्याच ताब्यांत होता. पण आनन्द-पुर आणि कच्छ हे भाग ह्युएनत्संगाचे वेळीं मालव राज्यांत समाविष्ट झालेले होते. असो, पूर्वी सांगितल्याप्रमाणें गुर्जरवंशाचें राज्य एकंदर २०० वर्षे चालल्यावर भडोचचें घराणें नामशेष झाले ८ व्या शतकाच्या मध्याच्या सुमारास हा प्रकार झाला असावा, पण तो कसा घडून आला याविषयी कांहीं ऐतिहासिक माहिती उपलब्ध नाही. त्याचा नाश अरब लोकांकडून झालेला नाही एवढें खास. मग तो चालुक्यांनीं केलेला असो वा चावोटकांनीं केलेला असो, त्याविषयी निश्चित कांहीं सांगता येत नाही. भडोचचें गुर्जर घराणें जरी नष्ट झालें, तरी त्याचें नांव सर्व प्रान्ताला मिळाल्यामुळे तें मात्र चिरंजीव झालें आहे याचें आश्चर्य वाटतें.

देशाला नांवें पडण्याचीं कारणें भिन्न भिन्न असतात. इंग्लंड देशाला तें नांव मिळण्याचें कारण अँगल लोक पण ते तर एकंदर जनसमूहाचा अगदींच क्षुल्लक भाग होते. त्यांच्या बरोबरचे ब्रिटन, सॅक्सन, नॉर्मन, डेन इत्यादि लोक सर्व मागे पडून एकटे अँगलच नांवामुळे पुढें आले. भरतखंडाला सांप्रत आपण सर्व लोक हिंदुस्थान म्हणतो, तथापि हें नांव त्याला कांहीं आपण स्वतः दिलेले नव्हे. तें परकीयांनीं दिलेलें आहे. पण तेंच आतां पुढें होऊन मूळचें आपण दिलेंलें भरतखंड हें नांव लुप्तप्राय झालें आहे. पंजाबच्या नांवाची तीच स्थिति. त्याचें मूळचें नांव पंचनद. पण तें आतां केवळ वेद व महाभारत यांत मात्र राहिलें आहे; परकीयांनीं दिलेलें पंजाब हें प्रचारांत आलें आहे. गुजराथच्या नांवांतहि असाच कांहीं प्रकार झाला असावा असें आम्हाला वाटतें. म्हणजे गुजरात हें नांव मूळ



परकीयांनी दिलेलें असून मग तेथील लोकांनी त्याला गुर्जर राष्ट्र या रूपानें आपलेसें केलें. वस्तुतः गुर्जरांची सामक्षा आतां तेथें कांहीच राहिलेली नाही. तेथील लोक गुर्जरांचें वंशज नसून त्यांपासून स्वरूप व स्वभाव या बाबतींत सर्वस्वी भिन्न आहेत. तेथील ब्राह्मणही गुर्जरवंशीय नाहीत. नागर ब्राह्मणांना जरी कित्येक पुराणेतिहासविशारद पंडित गुर्जर अतएव परकीय समजतात तथापि वस्तुतः ते तसे नाहीत. त्याप्रमाणेंच भार्गव आणि औदीच्य ब्राह्मण हेही गुर्जरांनंतर पुष्कळ काळानें तेथें आलेले असून ते स्वतःला द्रविडेंत म्हणूनच समजतात ब्राह्मणांप्रमाणें गुजरातेंतील क्षत्रिय वर्णहि गुर्जरवंशीय नाही. त्यांच्यांतील वल, चावडे, गोहिल, सोळुंखी इत्यादि क्षत्रिय आपल्याला गुर्जर म्हणवीत नाहीत. त्यांच्या या स्वतःच्या समजा विरुद्ध, व त्यांच्यांतील परंपरागत हकीगती विरुद्ध कांहीं पंडित त्यांना परदेशस्थ गुर्जर म्हणतात. पण या पंडितांच्या मतापेक्षां त्या लोकांची परंपराच अधिक ऐतिहासिक अतएव अधिक विश्वसनीय होय. या संबधानें आणखी विवेचन प्रसंगानुसार पुढें येईल. तात्पर्य गुजरातेंतील ब्राह्मण व क्षत्रिय वर्गांतील लोक तसेंच इतरहि जातीचे लोक स्वरूपदृष्ट्या व इतिहासदृष्ट्या गुर्जर नाहीत. पण असें असूनहि त्या प्रांताला गुजरात असें नांव मिळालें याचें कारण, तेथें आपणाला गुर्जर म्हणविणारें घराणें २०० वर्षे म्हणजे इ. स. ५५० पासून इ. स. ७५० पर्यंत राज्य करीत होतें हेंच होय असें आम्हाला वाटतें. या गुर्जरवंशानें आनर्त व लाट हीं प्रान्ताचीं जुनीं नांवां मागे सारून स्वतःचें नांव पुढें केलें; व तसेंच तें त्यांच्या भागेंहि राहिलें आहे त्यांचा या प्रान्तावरील अंमल यशस्वी व बळभी राजांच्या सारखाच सुखदायक झालेला दिसतो. त्यांच्या राज्यांत नमूद करण्यासारख्या मोठमोठ्या घडामोडी घडून आल्या नाहीत याच गोष्टीवरून खरें म्हटलें तर त्यांचें राज्य एकमागीं सुखाचें होतेसें दिसतें व त्यामुळेच कदाचित त्यांचें नांव प्रांताच्या नांवांत चिरस्थायि झालें असावें.

गुर्जर राजांनी आपल्या भाषेचा पगडा त्या लोकांवर बसविल्यामुळेहि कदाचित् त्या प्रांताला त्यांचें नांव मिळालेलें असेल. गुजराती भाषेचें स्वरूप उत्तरेकडील असून ती भाषा महाराष्ट्रापेक्षां शौरसेनीशीच निकट

आहे यांत संशय नाही. तथापि पूर्वी एकदां महाराष्ट्री देखील गुजराथेंत प्रबळ होती. त्रैकूटकांच्या राज्याचे वेळीं तेथील लोकांवर महाराष्ट्री भाषेची छाप न पडणें अशक्य होतें. त्रैकूटकांची लिपि व त्यांचा शक तर गुर्जर-राजांच्याहि दानलेखांत आढळत अमल्याबद्दल पूर्वी सांगितलेंच आहे. शिवाय काठेवाड आणि गुजराथेंतील जैन लोकांचे धार्मिक वाङ्मय महाराष्ट्रींत आहे, आणि अजूनहि धर्मग्रंथांचें लिहिण्यांत तेथील जैन महाराष्ट्रीचाच उपयोग करतात. या गोष्टीवरूनहि वरील विधानाची साक्ष पटते. म्हणजे एका काळीं गुजराथेंतील सामान्य लोकांची भाषा महाराष्ट्री किंवा तत्सदृश होती असेंच अनुमान करावें लागतें. कदाचित् दक्षिणी जैन सहाव्या शतकाच्या पूर्वी सर्व हिंदुस्थानांतील जैनांत अग्रगण्य असल्यामुळें गुजराथी जैनांनीं त्यांच्यापासून आपला धर्म व त्याघरोघर धर्म ग्रंथांची भाषा म्हणून महाराष्ट्री यांचा स्वीकार केला असेल. कारण कांहीं असो, बौद्ध धार्मिक ग्रंथ जसे पाळांत आहेत तसे जैन महाराष्ट्रीय आहेत. भाषेचा हा प्रश्न येथें इतकाच सोडून एवढे सांगणें पुरे आहे कीं, ती भाषा उत्तरेकडील गुर्जरांच्या भाषेवरून बनलेली अमल्यामुळें ती शौरसेनीशीं निकट संबद्ध आहे. म्हणजे गुजराती भाषा व प्रान्ताचें गुजरात हें नांव इसनाच्या आठव्या शतकापासून प्रचलित आहेत असें ठरतें.

गुर्जरांच्या ताम्रपटांवरून पहातां ते सूर्योपासक असावेत असें दिसतें, व त्यांत कांहीं आश्चर्यहि नाही. त्यांच्या मूळ ठिकाणीं म्हणजे भिनमाल येथें सूर्याचें मंदिर होतेंच. ते सूर्योपासक होते एवढ्यावरून त्यांना परकीय देशस्थ मानण्याचें कांहीं कारण नाही. खरोखर पहातां सूर्योपासना भरतखंडांत वेदकालापासून प्रचलित असून ब्राह्मणांचा अति पवित्र जो गायत्री मंत्र त्याची देवता सूर्यच आहे. अलीकडील काळांत शिव व विष्णु यांच्या उपासनेनें अग्रस्थान पटकाविल्यामुळें जरी सूर्योपासना मार्गे पडली आहे, तरी ती कव्हांहि समूळ नष्ट झालेली नाही. इ. स. पू. ४०० च्या सुमारास टोसियस नामक ग्रीक लेखकानें असें लिहिले आहे कीं अबूपासून पंधरा दिवसांचे वाटेवर एका ठिकाणीं सूर्यचंद्राच्या उपासनेचें एक मोठें क्षेत्र आहे. हें स्थान मारवाडांत कोठें तरी असावें (बाबे गॅझिटी-

यग, गुजरात, पा. ५३२ ). या लिहिण्यावरून पारशी लोकांचा हिंदुस्थानाला संपर्क होण्यापूर्वीपासूनच येथे सूर्योपासना चालू होती हे उघड होते. मारवाडांतील भिनमालचे सूर्यमंदिर हे अर्थात् फार जुने असले पाहिजे. त्याप्रमाणे प्रभास येथील चंद्रोपासनाहि बरीच प्राचीन आहे. प्राचीन राजांना अनेकवार मोठे सूर्योपासक म्हटलेले आढळते, व ठाणेश्वराच्या वर्धन घराण्यांत आणि काठेवाडांतील वलभी घराण्यांतहि असे सूर्योपासक राजे दिसून येतात. कित्येक राजांनी पूर्वीची सूर्योपासना सोडून दुसरीचा स्वीकार केलेला असल्यामुळे त्यांना त्याप्रमाणे माहेश्वर व भागवत अशीं विशेषणे लाविलेलीं दिसतात. अद्यापिहि आमच्या पंचायतन पूजेत सूर्योपासना शिल्लक आहेच. एका विशिष्ट प्रकारचे सूर्योपासक म्हणून परदेशस्थ मग नामक लोकांचा हिंदुसमाजांत प्रवेश होऊन त्यांत ते समाविष्ट झाले म्हणून हरतःहेच्या येथील सूर्योपासकांना परदेशीय मग समजणे गैर आहे. पूर्वी सांगितल्याप्रमाणे आर्यांच्या दुसऱ्या स्वारीत आलेल्या सोमवंशीय टोळ्यांपैकी गुर्जर हे असून त्यांची वृत्ति गीतेत सांगितलेल्या वैश्यांची होती; म्हणजे ते कृषि व गोरक्ष्य हे धंदे प्राधान्ये करून करीत. पंजाबांतील आपल्या मूळ स्थानांतून ते प्रथम मारवाडांत भिनमाल येथे कां व कसे आले तो इतिहास पुढे योग्य स्थळीं सांगतां येईल.

स्कंदपुराणांत ( आमच्या मते या पुराणाचा काळ ८ वे शतक होय ) गुजराथ व काठेवाड यांपैकीं तीन चार सुप्रसिद्ध तीर्थ-स्थानांचा उल्लेख असून त्यांच्या उत्पत्तीविषयीं त्यांत कांहीं काल्पनिक पण गमतीच्या कथा दिलेल्या आहेत. त्यांचा विचार पुढे यथा प्रसंग होईल, येथे एवढेच सांगायचास पाहिजे कीं नर्मदातीरावरील भरुकच्छ ( भृगु आश्रम ), स्तंभपुर उर्फ खंभायत जवळील महीसागर संगम व कुमारी तीर्थ, नागर ब्राह्मणांचे आनन्दपुर आणि प्रभास म्हणजे सरस्वतीनामक एका काल्पनिक नदीच्या समुद्राशीं झालेल्या संगमाजवळील तीर्थ, तसेंच सोमनाथाचे सुप्रसिद्ध देवालय इत्यादि पवित्र स्थाने ७ व्या शतकांत फार प्रसिद्ध व सर्वांना पूज्य अशीं होती.

हे प्रकरण पुरे करण्यापूर्वी भडोच, खंभायत आणि प्रभास या गुजराथेतील भंडरांचा प्राचीन काळापासून इतर ठिकाणांशीं दर्यावर्दी व्यापार कसा

चालत असे, याचें दिग्दर्शन करणें अवश्य आहे. पृथ्वीपर्यटनवर्णनात्मक पेरिप्लस नांवाच्या ग्रंथांत भडोच बंदरांत बाहेरून येणाऱ्या मालांत मध, पितळ, कथील, शिसें, पोंवळीं, अशुद्ध सोनें, विविध कापड, चिटें, डीक, सोन्यारुप्याचीं नाणीं, मलमें, सुगंधि द्रव्यें, व राजे लोकांच्या उपयोगाचीं निरनिराळीं वाद्यें आणि त्यांच्या जनानखान्यासाठीं तरुण यवनी कन्या व उंची वस्त्रें यांचा निर्देश केलेला असून, बाहेर जाणाऱ्या मालांत हस्तिदंत, मातीचीं भांडीं, कापूस, रेशीम, मिरची इत्यादि पदार्थ सांगितले आहेत. हें वर्णन इ. स. २०० च्या सुमाराचें आहे. आठव्या शतकांतील अरब लोकांनीं केलेल्या वर्णनाशीं हें ताडून पहातां असें दिसतें कीं, त्यावेळीं काठे-वाडांत व गुजराथेंत सोन्यारुप्याच्या खाणींचें काम चालत असे. तथापि उत्तम सोन्याचीं नाणीं कशीं पाडावीं हें तेथील लोकांस चांगलेंस माहीत नव्हतें. म्हणूनच मुबलक सोनें व रुपे देशांत पैदा होत असूनहि त्यावेळीं सोन्यारुप्याचीं नाणीं त्या लोकांना बाहेरून आणणें युक्त वाटे. गुजराथेंत दीनार नाणें चालत असे व तें परदेशी होतें. दीनार हा शब्दच परकीय आहे. वरील बंदरांशिवाय सिंदन ( आजचें संजाण ) बंदरांतून सागाचे लांकूड-बांबूच्या काठ्या हा मालहि बाहेर रवाना होई. भडोच येथील भात्यांचीं दांडे बाहेर ठिकाणीं फार खयत. तसेंच खंवायतचे जोडे प्रसिद्ध असत ( अजूनही तसे आहेत. ) पाचूचे खडेहि गुजराथेंतून बाहेर देशी जात पूर्वी गुजराथेंतील राजांच्या जनानखान्यासाठीं यवनी तरुणी इकडे येत, पण तो प्रकर पालटून आठव्या शतकांत अरब सरदारांसाठीं गुजराथेंतून तरुणी तिकडे नेऊं लागले ! ! या सुमारास मुसलमानी देशांतून म्हणजे विशेषतः अरबस्तान व इराण यांतून घोडेहि इकडे आणीत असत. महानारतकालापासून प्रसिद्ध असलेलीं भडोचचीं कापसांचीं वस्त्रें व कापूस हीं अद्यापि तशींच असून त्यांचीहि बाहेरदेशीं रवानगी होत असे.

## प्रकरण १० वें.

### बादाशी वें चालुक्य घराणें.

[ या घराण्याच्या इतिहासाचीं ताम्रलेख, शिलालेख इत्यादि साधनं वपुल असून त्यांवरून कळून येणारा त्याचा इतिहास डॉ. सर रामकृष्ण मांडारकर यांनी आपल्या दक्षिणच्या इतिहासांत दिलाच आहे. त्यावरून मुख्यत्वे हें प्रकरण लिहिलें असून गमायण, महाभारत व ताम्रपटादि लेख यांच्या परिशीलनेनें झालेलीं तद्विषयक आमचीं मनेंहि यथाप्रसंग आम्हीं नमूद केली आहेत. ]

दक्षिण हिंदुस्थानांतीठ व्युत्पन्नसंगानें पाहिलेलीं व वर्णिलेलीं मुख्य राज्यें म्हणजे महाराष्ट्र, कांची आणि कोंकणपुर हीं होत. त्यांतहि महाराष्ट्रानें इतर सर्वांना आपले अंकित करून सर्व दक्षिण भागावर साम्राज्य स्थापिलें होतें. या राज्यांचा जो कांहीं इतिहास प्राचीन कोरीव लेखांवरून दिसून येण्यासारखा आहे तो येथें देण्याचा प्रयत्न आम्ही करीत आहों.

या तीनही राज्यांतील राजघराणीं ज्यांना आज आम्हीं मराठे म्हणतो, त्या जातीचीं होती असें आमचें मत आहे. कित्येकांस हें मत चमत्कारिक वाटेल. पण वस्तुस्थितीच तशी असल्यामुळें ही गोष्ट नाकबूल करून चालणार नाहीं. त्या राजघराण्यांचे सांप्रतचे प्रतिनिधि मराठेच आहेत. त्यावेळचे चालुक्य म्हणजे आजचे चाळके किंवा सोळुंखी होत. कांचीचे पल्लव आज पालवे म्हणून आणि कोंकणपुर अथवा वनवासी येथील कदम्ब हे कदम या नांवानें आज प्रसिद्ध आहेत. म्हणजे ७ व्या शतकाच्या

आरंभीं दक्षिणेंत असलेल्या मुख्य तीन्हीं राज्यांतील राजे महारट्टी ऊर्फ मराठेच होते. वंशदृष्टीनें ते मिश्र आर्य असून प्रथमतः ते गोदावरीच्या आसपास रहात आणि महाराष्ट्री नांवाची प्राकृत भाषा बोलत.

अशी ही वस्तुस्थिति आजवर कोणाच्या लक्षांत आलेली दिसत नाही; म्हणून कित्येकांनीं वादामीच्या चालुक्यांना कानही म्हणजे द्रवीड ठरविलें आहे. पल्लवांचें तर बहुतेकांना कोडेंच पडलें असून कदम्ब म्हणजे कोणी मूळचे द्रवीड-वंशीय ब्राह्मण असावे असें आजवर समजत आलेले आहेत. पण हा सर्व भ्रम आहे. हीं सर्व घराणीं मूळ आर्यवंशीयच होत. कालान्तरानें दक्षिणेंतील मूळच्या द्रवीड राजवंशाशीं त्यांचा शरीरसंबंध घडून त्यांच्यांत पुढें मिश्रण झालें असावें. तथापि त्यांनीं आपला मूळचा आर्यस्वभाव आणि आर्यधर्म व आर्यभाषा न सोडतां तशींच कायम ठेविलीं होती. त्या सर्वांचा इतिहास नीट लक्षांत येण्यासाठीं आर्यलोकांचा दक्षिणेंत प्रथम प्रवेश झाला, तेव्हांपासून दक्षिणच्या इतिहासाचें विहंगमदृष्ट्या निरीक्षण करणें अवश्य आहे.

आर्य लोकांनीं दक्षिणेंत उतरून तेथें वसाहती केल्या, याबद्दल आतां कोणता वादच राहिलेला नाही. डॉ. भांडारकरांचे मतें हा वसाहतकाल पाणिनि व कात्यायन या दोन प्रसिद्ध वैयाकरणांच्या मध्यें केव्हां तरी म्हणजे इ. स. च्या पूर्वी ९ व्या आणि ४ व्या शतकांच्या दरम्यान असावा. ( आमच्या मतें तो याहूनहि प्राचीन असूं शकेल. पाणिनीनें एका सूत्रांत अश्मकी हें राजनाम तसेंच राजपुत्रनामहि हेंच आहे असें सांगितलें असून, अश्मक म्हणजे आमच्या मतें हल्लींच्या पैठणच्या आसपासचा प्रान्त असावा. पाणिनीहून प्राचीन कालच्या ग्रंथांत अश्मक हें उत्तरेकडील

प्रान्तांचें व लोकांचें नांव म्हणून सांगितलेलें आढळतें. ) आर्य लोकांची दक्षिणेंतील पहिली वसाहत विदर्भ देशांत म्हणजे आजच्या वऱ्हाडांत झाली, व तेथून पुढें ते गोदावरीतीरावरील प्रतिष्ठान ऊर्फ पैठणपर्यंत पसरले. गोदावरीच्या कांठचा मुख्य या विजय-शाली आर्यांना फारच आवडला, व सर्व जगांत उत्तम प्रांत असें त्यांचें त्यांनीं पुराणांत वर्णन करून या श्रेष्ठपणाला कारणोभूत झालेल्या गोदावरीला उत्तरेकडील गंगेच्या जोडीस बसविलें. नवीन वसाहतीच्या राजधानीला देखील त्यांनीं प्रतिष्ठान असें जुनेच नांव दिलें. आज ज्याला प्रयाग म्हणतात. त्याचेंहि प्रथम प्रतिष्ठान असेंच नामकरण पूर्वीच्या आर्यांनीं केले होते, व त्याच नांवाची दक्षिणेंत पुनरावृत्ति झाली. प्रतिष्ठानाच्या स्थापनेनंतर हे वसाहतवाले पुढें आणखी निरनिराळ्या प्रान्तांत राहूं लागले; आणि त्या प्रान्तांना त्यांनीं राष्ट्र असें नांव दिलें. या राष्ट्रांचीं नांवे पांडुराष्ट्र, गोपराष्ट्र, आणि मल्लराष्ट्र अशीं महाभारतांतहि लिहिलेलीं असून हीं तीन व अश्मक मिळून आजचा महाराष्ट्र झालेला आहे. प्रान्त किंवा देश या अर्थी राष्ट्र हा शब्द महाराष्ट्राचा फार आवडता होता असें पुढें आम्हीं दाखविणार आहों. या राष्ट्रांशिवाय आणखी दक्षिणेंत कृष्णेच्या उगमाजवळ कुंतल देश म्हणून होता. महाभारतांत कुंतल हें नांव उत्तरेकडील व दक्षिणेकडील अशा दोन्ही देशांच्या यादींत आलेलें आहे. म्हणजे आर्यांच्या अमलाखालीं असलेल्या प्रान्तांच्या यादींत तें असून शिवाय दक्षिणेकडील अनार्य देशांतहि तें होतें. कदाचित तें दोघांच्या सरहद्दीवर असल्यामुळें असा प्रकार झालेला असेल \* असो. कुंतल देशापर्यंत म्हणजे कृष्णानदीपर्यंत आर्यांचा दक्षिणेंत प्रवेश झाल्यावर तेथें पुढें त्यांना अटकाव झाला. तुंगभद्रेच्या

\* महाभारतांतील देशांची यादी एका ठिकाणीं दिली आहे ती पहा.

पलीकडे त्यांना जातां आले नाही. या नद्यांच्या दक्षिणेकडील देशांची व लोकांची नाममाला महाभारतांत स्वतंत्र दिलेली असून द्रविड, चोल, पांड्य, केरल अशीं तिला नेहमीप्रमाणें सुखात झालेली आहे. हे लोक व त्यांचीं राज्ये निःसंशय दक्षिणेंतील मूळ अनार्य होत.

आतां या संबंधांत असा प्रश्न उत्पन्न होतो कीं, महाराष्ट्राचा प्रांत हा एक अगदीं विरल वस्तीचा कां होता? दक्षिणेंत तुंगभद्रेच्या खालीं तर लोकवस्ती पुष्कळ होती; असें असतां तिच्या जवळचा महाराष्ट्र अगदीं विरल वस्तीचा कां असावा? या प्रश्नाचें उत्तर रामायण कथेचा ऐतिहासिक दृष्ट्या विचार केल्यास मिळण्यासारखें आहे. या विस्तीर्ण प्रदेशावर त्या वेळीं जंगलें पसरलेलीं असून त्याला तेव्हां दंडकारण्य असें नांव होतें. चित्रकूट पर्वतापामून तों खालीं मलय पर्वताच्या ऋष्यमूक शिखरापर्यंत म्हणजे हल्लींच्या रेवा संस्थानापासून तों म्हेंसूरपर्यंत सर्व प्रदेश दंडकारण्यांत मोडत असे. रामानें आपला पहिला मुक्काम चित्रकूटावर केला त्याचें कारण तेथपर्यंत दंडकारण्याची हद्द होती हेंच होय. दंडकारण्याचा हा प्रदेश प्राचीन काळीं म्हणजे इ. स. पूर्वी १००० वर्षांच्या सुमारास सर्वत्र अरण्यावृत्त होता यांत कांहीं आश्चर्य नाही. अगदीं अलीकडे म्हणजे ब्रिटिश अमदानीच्या आरंभीं देखील त्याचा बराच भाग तसा असून विंध्य, सातपुडा आणि महेन्द्र पर्वतांजवळील प्रांत अगदीं स. १८५८ पर्यंत अरण्यमय होते. ही वस्तुस्थिति झाली. पण पुढे प्रश्न असा आहे कीं, वऱ्हाड, पेंठणचा मुख्य, तसेंच दक्षिणेकडील आणखी भाग हे सर्व सपाट असूनहि अरण्यमय कां असावे? डोंगराळ देशांत लोकवस्ति न वाढणें बरोबर आहे, पण येथें तसें कां व्हावें? या प्रश्नाचा खुलासा असा आहे कीं, या प्रदेशांत



त्यावेळीं राक्षसांचा किंवा प्रचलित इतिहासाच्या भाषेत बोलाव-  
याचें तर मनुष्यभक्षकांचा फार उपद्रव असे. समाजशास्त्रावरून  
असें दिसून आलें आहे कीं, नरमांसभक्षक लोकांची प्रजा  
फारशी कधीं वाढत नाहीं. दंडकारण्यांत असेच लोक  
त्या वेळीं विशेषतः असल्यामुळें त्यांतील वस्ति अगदीं तुर-  
ळक होती. नरमांस-भक्षकांखेरीज मृत प्राण्यांच्या मांसावर  
उपजीविका करणारे महार व मांग हेही लोक दंडकारण्यांत  
रहात असत. आर्य लोक उत्तरेकडून खालीं येऊं लागले तेव्हां  
त्यांनीं तेथील जंगलें तोडून जमीन साफ केली व ती लागवडीस  
आणिली. महार व मांग लोकांना त्यांनीं हांकून न देतां अस्पृश्य  
समजून वेगळें राहूं दिलें. या गोष्टीचा विचार केल्यास आर्यांनीं  
दक्षिणेकडील हा दंडकारण्याचा भाग कोणापासून जिंकून  
घेतला असें म्हणण्यापेक्षां त्यांना तो रिकामा सांपडून त्यांनीं  
तेथें वसाहती केल्या असें म्हणणेंच अधिक जुळेल. जे कोठें  
कोठें नरमांसभक्षक त्यांना तेथें आढळले त्यांचा अर्थातच त्यांनीं  
नाश केला, झाडें तोडून जमीन साफ केली, नगरें व ग्राम यांची  
रचना केली व महार व मांग यांना गांवाबाहेर अस्पृश्य म्हणून  
रहावयास लाविलें. दक्षिणेंतील शेतकरी वर्ग मुख्यत्वे कुरून  
आर्यवंशीय असण्याचें हेंच कारण होय. या गोष्टीचें विशेष महत्त्व  
काय आहे याचा विचार पुढें येईल. हे लोक बहुधा शुद्ध आर्य नसून  
आर्यांच्या दुसऱ्या प्रवेशाचे वेळीं या देशांत आलेल्या यदुवंशीय  
टोळ्यांपैकीं मिश्र आर्य असावे. त्यांनीं प्रथम कुरुक्षेत्र, शूरसेन, व  
सौराष्ट्र या बाजूला आपल्या वसाहती केल्या आणि तेथील मूळच्या  
नाग लोकांच्या कन्यांशीं विवाह केल्यामुळें ते पुढें मिश्र आर्य बनले.

महाराष्ट्र देश पूर्वीं विरळ वस्तीचा असण्याचें आणखीहि  
एक कारण सांगतां येण्यासारखें आहे. तें असें कीं, कोणत्याहि

समुद्रकांठचा प्रदेश आंतील उंच भागापेक्षां आरोग्यदृष्ट्या कमी प्रतीचा असला, तरी ही उणीव साधारणतः त्याच्या सुपीकपणानें भरून काढिलेली असते; त्याचप्रमाणें इतर देशाशीं समुद्रांतून त्याला व्यापार करतां येत असल्यामुळें आंतील डोंगरसपाटीच्या प्रदेशापेक्षां तो भरभराटलेला असतो. याच कारणास्तव दक्षिण हिंदुस्थानच्या पूर्व पश्चिम किनाऱ्यांवरील द्रविड प्रजा भरभराटींत असल्यामुळें आंत दूरवर राहणाऱ्या लोकांपेक्षां त्यांची संख्या पुष्कळ वाढून इतर देशांतील लोकांच्या संघट्टणामुळें पुष्कळ बाबतींत सुधारलेलीहि होती. अमें असल्यामुळें महाभारतांत म्लेंच्छ नांवानें उल्लेखिलेले द्रविड लोक दक्षिणापथाच्या दोन्ही किनाऱ्यांवरील चोल, द्रविड, पांड्य, आणि केरल नांवांनीं सारखे लागून गेलेले आढळून येतात. यांशिवाय पूर्व किनाऱ्यावर कलिंग व आंध्र हे असून पश्चिम किनाऱ्यावर उत्तरेकडे कोंकण प्रांत होता. यांपैकीं कलिंग देश महाभारतापूर्वींच आर्यांच्या कव्यांत बहुतेक आलेला होता; व जरी तेथें त्यांनीं सर्वत्र वसती केली नव्हती तरी उत्तरेकडील आर्यांच्या देशनाममालेंत त्याची गणना होण्यापुरेशी आर्यांची छाप त्यावर पडली होती. महाभारताचे काळीं कोंकण प्रांत मात्र आर्य वर्चस्वाखालीं आलेला नसल्यामुळें त्याची गणना उघडच दक्षिणेकडील देशांच्या नाममालेंत झाली. कोंकणापैकीं उत्तर भाग म्हणजे अपरान्त हा मात्र उत्तरेकडील आर्य देशांत मोडत होता.

महाभारताचें शेवटचें संस्करण होण्याचे वेळां म्हणजे इ.स. पूर्वी तिसऱ्या शतकाचे आरंभीं दक्षिणापथाची अशी स्थिति होती. पुढेंहि कित्येक शतकेपर्यंत ती तशीच होती. अशोकाच्या शिलावरील आज्ञालेखांत आलेले राष्ट्रिक, पेदनिक आणि अस्सक हे सर्व दक्षिणात्य आर्य होते, व त्यांनाच

पुढे महारथ किंवा महारट म्हणू लागले, असे नाशिकच्या लेण्यांतील लेखांवरून दिसून येते. पेरिप्लस ग्रंथांत व टालेमीनेही या प्रांताला एरियाके म्हणजे आर्यदेश असे नांव दिलेले असून त्याचे कुंकण ( कोंकण ), महाराष्ट्र, आणि कुंतल असे तीन भाग देखील सांगितले आहेत. कोंकण किनारा न्यावेळीं आर्यांच्या वर्चस्वाखालीं आलेला असून आर्यभाषेची छापहि त्यावर पडली होती. महाराष्ट्र व कुंतल हीं नांवे पुढील संस्कृत ग्रंथांत दक्षिणापथाच्या भागांचीं म्हणूनच आलेलीं असून त्यांचीं मुख्य शहरे पैठण आणि कोल्हापुर अथवा करहाट अशीं अनुक्रमे होती. तेथील राजे वसाहतेच्या वेळेपासून तो अशोकापर्यंत आय व महारथ होते. पण इ. स. पूर्वीच्या पहिल्या शतकापासून इ. स. ३ व्या शतकापर्यंत कोंकण, महाराष्ट्र व कुंतल या सर्व भागांमिळून बनलेल्या विस्तीर्ण प्रदेशावर किंवाहुना वनवासीपर्यंत पुढील देखील दक्षिण प्रान्तावर सातवाहन ऊर्फ आंध्रभृत्य यांचे अधिराज्य स्थापन झालेले दिसून येते.

आतां हे सातवाहन कोणत्या जातीचे हाते असा प्रश्न आहे. ते आर्य कीं अनार्य ? मराठे कीं द्रविड ? या प्रश्नाचा निर्णय करणें कठीण असलें तरी तें काम महत्वाचें आहे. अद्यापि या प्रश्नाचें उत्तर कोणी निश्चित दिलेले नाही. तथापि पूर्वीचा महाराष्ट्रांतील विरल वस्तीचा प्रश्न जसा रामायणाच्या माहात्म्यानें मोडवितां आला, तसा इतर पुराणें व दुसरे प्राचीन लेख यांच्या आधारांनें याहि प्रश्नाचा निर्णय करण्याचा आम्हीं प्रयत्न करतो. सातवाहन ऊर्फ आंध्रभृत्य यांना पुराणांत शूद्र म्हटलें आहे. सातवाहन ऊर्फ शालिवाहन हा ब्राह्मण स्त्रीपासून शेषाला ( नागाला ) झालेला पुत्र होय, अशी दंतकथा प्रचलित आहे. अगत्या दंतकथा जरी वरकरणीं वेडेपणाच्या दिसल्या तरी त्यांत कांहीं नथ्यांशहि असतो. आंध्रलोक इतर द्रविड लोकांहून अगदीं निराळे दिसतात. द्रविडांपूर्वी पुष्कळ शतके ते आर्यांच्या संस्कृतीशीं संबद्ध झालेले असल्यामुळे त्यांचा देश महाभारतांतील देशनामांच्या मालेंत उत्तरेकडील मिश्र-आर्य-देशांत गणिलेला असून दक्षिणेकडील म्लेंच्छ देशांत सांगितलेला नाही. मग हे आंध्र लोक नागवंशीय मानावे कीं काय ?

आजमितीस आंध्र देशाच्या म्हणजे तैलंगणाच्या निकट असलेल्या नागपूर प्रान्तांत नाग लोकांची पुष्कळच वस्ति आहे. तैलंगी ब्राह्मण निःसंशय आर्यवंशीय असून त्यांचे महाराष्ट्र ब्राह्मणांशीं अजून शरीरसंबंधहि होत आहेत. पण तैलंगी क्षत्रियांचे मात्र मराठा क्षत्रियांशीं विवाहसंबंध होत नाहीत. या सर्व गोष्टी लक्षांत घेतां सातवाहन घराणें नागवंशीय असून त्यानें इ. स. पूर्वी पहिल्या शतकाच्या मध्याच्या सुमारास पाटलिपुत्राचें राज्य जिंकून तेथें आपलें वर्चस्व स्थापिलें, व पुढें महाराष्ट्रावर स्वारी करून तेथेंहि आपला अंमल बसविला असे अनुमान करावयास हरकत नाही. त्याची राजधानी प्रतिष्ठान म्हणजे पैठण येथें असून ती पूर्वीहि महाराष्ट्राची राजधानी होती. पैठण शहराचें हें महत्त्व अशोक व त्याच्या पूर्वीच्याहि कित्येक राजांपासून चालू होतें, व सातवाहनांच्या कारकीर्दीत ते त्यांच्या विस्तारणां साम्राज्याचें केन्द्रस्थान बनव्यामुळें तर आतां तें अधिकच वाढले असलें पाहिजे. तथापि सातवाहन आपल्याला धनकटक येथील आंध्रराज-घराण्याचे अंकित समजून आंध्रभृत्य असें म्हणवीत. उत्तरेकडे पाटणापासून दक्षिणेकडे म्हैसूरपर्यंत पसरलेल्या अफाट साम्राज्याची राजधानी या नान्यानें यापुढें पैठण शहर फारच प्रसिद्धीस येऊन व्यापार व कलाकौशल्य यांचें माहेरघर बनलें. याच कारणास्तव त्याची टालेमीच्या वेळां पाश्चात्य देशांतहि प्रसिद्धि होती, व मराठींतील पैठणी नामक स्त्रियांच्या उंची जरी कांठी रेशमी वस्त्राच्या नांवांत त्याचा मोठेपणा आजहि दिसून येत आहे. सातवाहन घराण्यांतील राजे स्वतः विद्वान असून, विद्वानांचे आश्रयदातेहि होते. त्यामुळें काशी शहराच्या खालोखाल सुप्रसिद्ध विद्यापीठ अशीहि पैठण शहराची ग्वाति झाली. पैठणचें हें वैभव पुढेहि बरीच शतके म्हणजे अगदीं मुसलमानां अमदानीच्या अखेरपर्यंत चालू होतें. सातवाहनानंतर जरी पैठणास कोणा मराठाराजांनीं राज्य केलें नाहीं, तरी त्यामुळें त्याचे महत्त्व कमी झालें नाहीं. वातापी म्हणजे बादामी, मानखेड, कल्याण, व देवगिरी या मराठ्यांच्या पुढील राजधान्या पैठणाच्या बरोवरीला आल्या नाहीत, आणि पैठण हेंच विद्येचें व कलाकौशल्याचें केन्द्र नेहमीं राहिले.

इतकें कीं, मुसलमानांच्या व मराठ्यांच्या अमदानींत देखील विशेष भानग-  
डीचे विवाद पैठण येथील विद्वत्सभेपुढेंच निर्णयार्थ पाठविण्यांत येत असत.  
या सर्व वैभवाला कारण पैठण हे सातवाहनांच्या विस्तीर्ण साम्राज्याची  
राजधानी होतें हेंच असून, त्यावरून सातवाहन राजे पूर्णपणें प्राचीन ब्राह्मणी  
ऊर्फ वैदिक धर्माचे अभिमानी असले पाहिजेत असें उघड होतें.

पूर्वी सांगितल्याप्रमाणें सातवाहन मूळचे नागवंशीय होत. पण पुढे  
त्याच क्षत्रियांशीं शरीरसंबंध होऊं लागले. नर्मदेच्या पलीकडे उज्जनी येथे  
शक नांवाचे मूळ परदेशस्थ पण यावेळीं सर्वथा हिंदु बनलेले राजे राज्य  
करीत होते; त्यांपैकीं रुद्रामन् राजाच्या कन्येशीं एका सातवाहन राजाने  
विवाह केल्याचें प्राचीन लेखांवरून दिसून येतें; व त्यांत कांहीं आश्चर्यहि  
नाहीं. पूर्वी चंद्रगुप्ताने एका यवन कन्येचें पाणिग्रहण केले होतें. तो शूद्र  
होता, तथापि तसें करावयास क्षत्रिय राजांना सुद्धां अडचण नव्हती. अगो.  
सातवाहन या नागवंशीय राजांना आर्य क्षत्रिय आपल्या मुली देत, हे जरा  
चमत्कारिक वाटतें. तथापि चमत्कारिक वाटलें तरी तें खरें आहे. या  
सातवाहनांच्या दानलेखांत राजांच्या नांवांना गौतमापुत्र, वासिष्ठीपुत्र  
इत्यादि जी विशेषणें लाविलेलीं आढळतात, त्यांवरून ही गोष्ट स्पष्ट होते. या  
शब्दांचा अर्थ गौतम किंवा वसिष्ठ या गोत्रांतील राजस्त्रियांचे पुत्र असा  
आहे हें उघड आहे. पण या स्त्रियांच्या गोत्राचें महत्त्व काय? त्या जर ब्राह्म-  
णांच्या मुली असत्या, तर त्यांच्या गोत्राचा निर्देश करण्याची तादृश अवश्यकता  
नव्हती. म्हणून या संबंधानें आमचा तर्क असा आहे कीं, त्या दक्षिणेंतील  
सुप्रसिद्ध क्षत्रिय राजघराण्यांतील स्त्रिया होत्या. सातवाहनांचा सामाजिक  
दर्जा क्षत्रियांपेक्षां अर्थातच कमी प्रतीचा होता, व त्यामुळें त्यांना आपल्या  
मातृवंशाचें गोत्र मिरविण्यांत बहुमान वाटत असला पाहिजे. शिवाय  
मातृगोत्राचा आपल्या नांवांत निर्देश करण्याची चाल म्हणजे कांहीं नवी  
होती, असेंहि नाहीं. बृहदारण्यकोपनिषदांत वंशकथनामध्ये पुष्कळांच्या  
मातृगोत्रांचा उल्लेख केलेला आहे. उदाहरणार्थ, त्या उपनिषदाच्या शेवटच्या  
अध्यायाच्या शेवटच्या ब्राह्मणांत पौनिमाषीपुत्र, कात्यायनीपुत्र, भारद्वाजी-

पुत्र, कौशिकीपुत्र, आत्रेयोपुत्र, अशीं अनेक नांवे सांगितलीं आहेत. ( बृ. ६, ५ ). अलीकडच्या काळीं सुद्धां रजपूत राजे आपल्या राण्यांना राठोडणी, चोहानी, इत्यादि पैतृक नांवे बहुमानास्पद म्हणून देत आले आहेत. राजघराण्यांत जन्मलेल्या स्त्रीला परकी घराण्यांत लग्न होऊन गेल्यावर आपल्या पितृगोत्राचा निर्देश अवश्य वाटणें स्वाभाविक आहे. म्हणून आम्हांला असें वाटतें कीं, सातवाहन राजांनीं क्षत्रिय कन्याशीं विवाह केल्यामुळे त्यांचे पुत्र आपल्या मातृगोत्राचा बहुमानानें उल्लेख करीत. यावरून आणखीहि एक गोष्ट दिसून येते. ती अशी कीं दक्षिणेंतील मराठा क्षत्रिय घराण्यांत कांहीं विशिष्ट गोत्रें असून तीं त्यावेळीं सुद्धां काळजीपूर्वक संभाळून लक्षांत ठेविलेलीं होती. सातवाहनांच्या या विवाहसंबंधावरून मराठा क्षत्रियांमध्ये जीं सूर्यवंश, सोमवंश, व नागवंश अशीं तीन वंशनामें चालत आलेलीं आहेत, त्यांना फार प्राचीन काळाचा म्हणून महत्वाचा आधार मिळतो. सातव्या शतकांतील मराठा क्षत्रियांमध्ये सुद्धां नागवंश चालू होता हें पुढें दिसून येणार आहे.

आतां बादामीच्या चालुक्यांच्या इतिहासाकडे वळूं. सातवाहनांचा अंमल कसा नष्ट झाला हे सांगतां येत नाही. एवढें खरें कीं इ. स. पूर्वी पहिल्या शतकापासून तो इ. सनाच्या दुसऱ्या शतकाच्या अखेरीपर्यंत म्हणजे सुमारे तीनशें वर्षे पेंढण येथें राज्य केल्यावर सातवाहन घराण्याचा व्हास होऊं लागला. एकच घराणें दोन तीनशें वर्षांहून अधिक काळ टिकून राहिल्याचें बहुधा इतिहासांत दिसून येत नाही; व या साधारण नियमानुसारच सातवाहनांची गति झाली. त्यानंतर तीनशें वर्षे म्हणजे ५ व्या शतकापर्यंत महाराष्ट्राचा इतिहास कसा काय होता, हें सांगता येणें कठीणच आहे. डॉ. भांडारकरांच्या मते सातवाहनानंतर महाराष्ट्रांत मराठ्यांचीं अनेक लहान लहान राज्यें होती, त्यांत राष्ट्रकूट नांवाच्या घराण्याकडे एक राज्य चालत होतें. राष्ट्रकूटांची हकीगत पुढें क्रमानुसार येईल.

पण या तीनशें वर्षांच्या इतिहासासंबंधानें आणखीहि एक तर्क संभवतो. आम्हांला तर असें वाटतें कीं या काळांत महाराष्ट्राचा मुख्य भाग म्हणजे विशेषतः पैठण आणि अश्मक हे प्रान्त वाकाटक नांवाच्या आर्य राजवंशाच्या अमला खालीं होतें. वाकाटकचें राज्य हल्लींच्या मध्य प्रान्तांत होतें. यांचा पहिला राजा विन्ध्यशक्ति नांवाचा होता, त्याचा पुत्र प्रवरसेन त्याच्या मागून राज्यावर आला. वाकाटकचें घराणें महाराष्ट्रांत राज्य करीत होतें याचा महत्वाचा पुरावा अजिंठ्याच्या लेण्यावरून मिळाला आहे. हीं लेणीं कोणी खोदिलीं, या प्रश्नाचें उत्तर अद्यापि निश्चयात्मक कोणी दिलेलें नाहीं. ह्युएनत्संगाचे वेळीं तीं अस्तित्वांत होतीं, कारण आपल्या प्रवास वर्णनांत त्यानें त्यांचा निर्देश केलेला आहे. अर्थांत चालुक्यांच्या अमदानीपूर्वींच त्यांची रचना झालेली असली पाहिजे. हीं लेणीं बौद्ध तऱ्हेचीं असून त्यांतील शिलालेखांत विन्ध्यशक्ति आणि प्रवरसेन अशीं नांवें आढळतात. डॉ भाऊ दाजी यांनीं आपल्या एतद्विषयक निवृध्नांत ही गोष्ट प्रथम निश्चित केली. चालुक्यांच्या वेळीं या लेण्यांत कांहीं भर पडली असेल, नाहीं असें नाहीं. पण त्यांतील मुख्य मुख्य लेणीं बरींच प्राचीन आहेत, यांत शंका नाहीं. ( जर्नल आफ् दि बॉम्बे बँच. रा. ए. सो. पुस्तक ७). या गोष्टीचा विचार केल्यास सातवाहनानंतर चालुक्यांपर्यंतच्या तीनशें वर्षांचा जो महाराष्ट्राचा इतिहासांत खंड पडल्यासारखा दिसतो, त्याचा उलगडा होईल. तो असा कीं, या काळांत हिंदु राज्य महाराष्ट्रांत वाकाटक परिव्राजकांचें होतें. फ्रेंच विद्वान डुब्रिउल यानेंही आपल्या नवीन पुस्तकांत असाच तर्क केला आहे. अजिंठ्याच्या लेण्यांत अश्मक राज्याचाहि उल्लेख आलेला आहे. या काळांत लोक व राजांचे प्रधान पुष्कळसे बौद्ध असल्यामुळे, त्यांनीं आपापल्यापरीनें

बौद्ध भिक्षूसाठी ही लेणी खोदविली. पुढें या बौद्धधर्मीयांच्या मताविरुद्ध हिंदुधर्मी मराठा क्षत्रिय घराण्यांची साहब्या गतकाच्या आरंभापासून चळवळ सुरू झाली; व त्यांनीं थोड्या काळानें-बौद्ध-मत प्रवण वाकाटकांचा अमल नष्ट करून, महाराष्ट्रांत आपलें वर्चस्व स्थापन केलें. या घराण्यांत राष्ट्रकूट व चालुक्य हीं नांवें प्रमुखपणें आढळून येतात. चालुक्यांच्या मूळ पुरुषानें अश्वमेध करून बौद्धधर्माविरुद्ध आपलें जें वर्चस्व झाल्याचें दाखविलें, त्या गोष्टीचेंहि रहस्य व महत्त्व या वरील नकाशेवरून चांगलें लक्षांत येईल.

चालुक्यांचें घराणें महाराष्ट्रीयच होतें, कीं त्यांच्या कांहीं दान-लेखांत म्हटल्याप्रमाणें अयोध्येकडील कोणा क्षत्रिय पुरुषानें इकडे येऊन त्याची स्थापना केली, याचा वरोवर निर्णय होत नाही. त्यांच्या पहिल्या पहिल्या दानलेखांवरून ते मानव्यगोत्री व हारी-नीपुत्र होते, एवढेंच दिसून येतें. हारीनीपुत्र शब्दाचें महत्त्व पूर्वीं गौतमीपुत्र व वामिणीपुत्र शब्दाविषयीं जें विवेचन केलें आहे त्यावरून समजून येईल. आम्हांला तर असें दिसतें कीं हारीता-पुत्र या विशेषणावरून पहातां चालुक्यांचीही नामविषयक परंपर मातवाहनांपासून आलेली असावी. चालुक्य घराणें दोन्ही बाजूंनीं म्हणजे मातृवंश व पितृवंश दोहोंकडून क्षत्रिय होतें. त्याच्या मूळ पुरुषाचें पितृगोत्र मानव्य असून मातृगोत्र हारीत होतें, व म्हणूनच दोन्ही गोत्रांचा अभिमानपूर्वक उल्लेख करणें त्यांना अवश्य वाटलें. राष्ट्रकूटांपैकीं गोविन्द नामक राजाचा पराभव केल्यावर तें उदयास आलें, असें त्यांच्या जुन्या दानलेखांत नमूद केलेलें आहे. त्यांचा महाप्रतापी राजा जो पहिला पुलकेशी त्यानें क्षत्रिय धर्मीला व सत्तेला अवश्य वाटणारा असा अश्वमेध केला. या अश्वमेधावरून पूर्वीं सांगितल्याप्रमाणें चालुक्यांनीं आपली



सत्ता बौद्ध धर्मीयांचा पाडाव करून स्थापिली होती, असें दिसून येतें. उत्तरेकडे मगध देशांत बौद्धांचा पाडाव करून तेथें प्राचीन वैदिक धर्माची पुनरपि स्थापना केल्याची खूण म्हणून वैश्य गुप्त राजांनीं हि अश्वमेध केला होता. त्याचप्रमाणें दक्षिणेंत चालुक्यां-पैकीं या पुलकेशीनें आपल्या वर्चस्वाची साक्ष म्हणून अश्वमेध केला, व त्या संबंधानें पुढें वंशांत अभिमानपूर्वक उल्लेख नित्य केलेला आढळतो.

चालुक्यांची राजधानी वादामी होती, एवढ्यावरून ते द्रविड किंवा कानडी असावे असें कोणाला वाटण्याचा संभव आहे. + मग ह्युरनसंगानें पुळकेशी क्षत्रिय असून तो महाराष्ट्रावर राज्य

+ चालुक्य पहिला पुलकेशि वगैरे राजे कानडी होते, अशा प्रकारचा समज प्रान्ताभिमानानें प्रेरित झालेल्या कित्येक कानडी लेखकांनीं धरला आहे, हें पाहून हसूं आल्यावांचून राहत नाहीं. आत्म्याचें देहाशीं तादात्म्य करून, आपला मूळभाव विसरून, मी अंध, मी काणा, मी काळा, मी गोरा अशी नावना मनुष्य धरतो असें वेदान्त प्रतिपादन करतात, त्याची येथें आठवण होते. मी कानडी, मी महाराष्टी, अशा प्रकारचा भेद भाषेच्या अभिमानानें करणें अनैतिहासिक आहे. प्रश्न भाषेचा नाहीं, वंशाचा आहे. आणि वंश सार्थ आणि द्रविड असेच आहेत. कर्नाटकांत किंवा आन्ध्रदेशांत किंवा तामीळ देशांत गेलेले आर्य म्हणजे ब्राह्मण, क्षत्रिय, वैश्य, तैथील लोकसंख्येच्या मानानें थोडे असल्याकारणानें भाषेनें द्रविड झाले आणि महाराष्ट्रामधील आर्य द्रविड वंशाचे लोक येथें थोडे असल्यानें भाषेनें आर्य राहिले. यामुळें चमत्कार असा झाला आहे कीं, कानडी बोलणारे आर्य म्हणजे ब्राह्मणहि आपल्यास महाराष्ट्रा-हून भिन्न समजूत, त्यांच्याशीं स्वर्ग व भेदभाव मानूं लागले आहेत. वंश-पूर्वापरपरंपरा आणि प्रत्यक्ष विवाहसंबंध अजून महाराष्ट्राशीं असून हा त्याचा भ्रम व या भ्रमामुळें इतिहासाला सुद्धां निराळें वळण देण्याची त्यांची उत्कट इच्छा पाहून, उद्देग आणि आश्चर्य, रडें आणि हसूं एकाच वेळीं येतें.

करीत होता, असें स्पष्ट म्हटलेलें असल्यामुळें असा संशय घेण्याचें कारण नाहीं. एका साम्राज्याचा लय होऊं लागला म्हणजे त्यांतील प्रांताधिकारा आणि मांडलिक आपआपल्या भागापुरते स्वतंत्र राजे बनतात, असा इतिहासांतील नित्याचा अनुभव आहे. महाराष्ट्रांत राष्ट्रकूट, चालुक्य, कदंब, पल्लव इत्यादि मराठी भाषा बोलणाऱ्या क्षत्रिय घराण्यांचा जो एकदम उदय झालेला दिसतो त्याचें कारण तरी याच प्रकारचें होतें. या घराण्यांपैकीं कदंब व चालुक्य हीं दोन्ही मूळ एकाच वंशांतील होत. दोन्हींतील राजे आपल्याला मानव्यगोत्री व हारीतीपुत्र क्षणवीत असत. अर्थात् त्यांचे परस्परांत विवाहसंबंध शक्य नव्हते, ते त्यांना इतर राज घराण्याशींच करावे लागत. त्यांच्यांतील आणखी कांहीं दंतकथाचाहि विचार येथें केला पाहिजे. हे कदंब बनवासी व कोंकणपुर येथें राज्य करीत. पल्लव घराणें आपल्याला केवळ भारद्वाज-गोत्री म्हणवीत व त्याचा अंमल वेंगी आणि सातवाहनांच्या राज्यापैकीं पूर्वेकडील प्रांत यांवर होता. या पल्लवाचें वर्णन पुढील प्रकरणांत येणार आहे. प्रस्तुत प्रकरणांत आतां चालुक्यांच्या पुढील दानलेखांवरून व परंपरागत हकीकतीवरून त्यांच्या पूर्वपीठिकेविषयीं काय माहिती मिळते ती येथें पाहूं.

चालुक्यांची ही कुलपरंपरा वेंगी येथील चालुक्य शाखेच्या दानलेखांत आढळून येत. उत्तर चालुक्य राजांच्या वेळीं बिल्हण पंडितानें लिहिलेल्या विक्रमांक-देवचरितांत चालुक्यकुलाच्या उत्पत्तीविषयीं जी दंतकथा दिली आहे, ती केवळ अलंकारिक व काल्पनिक असल्यामुळें जमेल धरण्यासारखी नाहीं. बिल्हणानें चालुक्य नांव बदलून आपल्या काव्यप्रतिभेनें त्याला चौलुक्य असें बनविलें. चुलुक म्हणजे ओंजळ व तीपासून झालेले ते चौलुक्य अशी त्याची व्युत्पत्ति आहे. कलियुगांत अधर्म फार झाल्यामुळें त्याचें निराकरण करण्यासाठीं कोणी क्षत्रिय वीर निर्माण करावा अशी ब्रह्मदेवाची प्रार्थना करण्यासाठीं इन्द्र ब्रह्मदेवाकडे गेला असतां, तो अर्घ्यप्रदान देत होता. त्यानें

इन्द्राची विनंति ऐकून आपल्या चुलुकांतून एक वीर निर्माण केला; तोच चालुक्यांचा मूळ पुरुष होय असें बिल्हणाचें काव्य आहे. पण पूर्वेकडील चालुक्यांमध्ये प्रचलित असलेलीं कुलपरंपरा अशी कल्पनामय नसून दिसण्यांत तरी ऐतिहासिक आहे. ती त्यांच्या कोरीव लेखांत आढळून येत असून तिचा सारांश पुढीलप्रमाणें आहे ( विमलादित्याचा रणस्तुति दान-लेख नंबर ३६ एपिग्रॅफिका इंडिका, पु. ६ ). प्रथम त्यांत चंद्रवंशाची वंशावळ चंद्रापासून तों पांडवांपर्यंत व पांडवांपासून पुढें उदयनापर्यंत दिली आहे. पुढें उदयनापासून चक्रवर्ति राजांच्या ५९ पिढ्यांनीं अयोध्येस राज्य केल्यावर विजयादित्यनामक राजानें दक्षिणापथ जिंकण्याच्या हेतूनें त्यावर स्वारी केली. पण तेथें त्रिलोचन पल्लवावरोबर त्याचें युद्ध होऊन तो त्यांत मारला गेला. त्यावेळीं त्याची राणी गरोदर होती. विष्णुभट सोमयाजी नामक एका ब्राह्मणानें प्रसूतीसाठीं आपल्या अग्रहारांत तिला आश्रय दिला. तेथें ती प्रसूत होऊन तिला पुत्र झाला. त्याचें नांव विष्णुवर्धन. विष्णुवर्धनाचे मानव्य गोत्रीय व हारीतीपुत्र अशा क्षत्रियांना उचित असे जातकर्मादि सर्व संस्कार विष्णुभट्टानें केले ( मानव्यसगोत्रहारीतीपुत्र स्वक्षत्र गोत्रकर्मांचितानि कर्माणि करयित्वा तमवर्धयत् ). पुढें त्या मुलानें आपल्या कुलाचा इतिहास सर्व समजून घेऊन चालुक्यपर्वतावर तपश्चर्या केली, आणि गौरी देवी, कुमार आणि नारायण या देवतांना प्रसन्न करून त्यांच्या कृपेनें श्वेत छत्र, एकशंख, पंच महाशब्द, प्रतिदक्का, वराहलांछन, पंचकान्त सिंहासन, मकरनोरण, कनकदंड, गंगा यमुना व आपल्या कुलांत पूर्वी चालू असलेलीं दुसरीहि राजचिन्हे प्राप्त करून घेतल्यावर कदम्ब, गंग व इतर राजांना युद्धांत जिंकून सेतूपासून नर्मदेपर्यंतच्या ७॥ लक्ष सर्व दक्षिणापथावर राज्य केलें. विष्णुवर्धनाला बल्लव-राजकन्येपासून विजयादित्य नामक पुत्र झाला. पुढें त्याचा पुत्र पुलकेशी वल्लभ व पुलकेशीचा कीर्तिवर्धन असे झाले. इतका मजकूर झाल्यावर ( हा मजकूर पूर्वीच्या दानलेखांहून अधिक आहे ). पुनः या लेखाला चालुक्यांच्या इतर दानलेखांप्रमाणें “स्वस्ति श्रीमतां सकलभुवन संस्तूयमानमानव्यसगोत्राणां इ० सत्याश्रयवल्लभस्य भ्राता कुब्जविष्णुवर्धनोऽष्टादशवर्षाणि वेंगीदेशमपालयत् ” अशी सुरवात केलेली आहे. वर

सांगितल्याप्रमाणें प्रस्तुत दानलेखांत जो अधिक मजकूर आला आहे त्यांत विश्वसनीय भाग म्हणजे उदयनानंतर ५९ पिढ्यांनीं विजयादित्य हा अयोध्येहून दक्षिणेंत आला एवढाच दिसतो. उदयनाचा काल इ. स. पूर्वी ६०० धरित्यास तेव्हांपासून ५९ पिढ्या म्हणजे दर पिढीला सरासरीनें २० वर्षे धरून ११८० वर्षे इ. स. ५८० च्या सुमारास होता. यांत व खऱ्या काळांत सुमारे १०० वर्षांचा फरक पडतो. दर पिढी २० वर्षांची सरासरीनें समजून कोणताही काळ अगदीं निश्चितपणें समजणें शक्य नाही. म्हणून विजयादित्या-संबंधाचा वरील मजकूर अगदीं निश्चित नसला तरी बराच संभवनीय आहे असें म्हणावयास हरकत नाही.

पण याखेरीज इतर मजकूर मात्र केवळ कल्पित कथाच होय. पहिल्या चालुक्यांच्या लेखांत ते सूर्यवंशी कीं चंद्रवंशी हें कांहींच सांगितलेलें नाही. पुढें पूर्वेकडील चालुक्य घराण्यानें मात्र आपल्याला चंद्रवंशी म्हणून ठरविलें. पण शके ९३३ त म्हणजे इ. स. १०११ लिहिलेल्या सदरील दानलेखांतील चंद्रवंशाच्या निर्देशावरून त्यांतील हारीतीपुत्र या चालुक्यांच्या नित्य पदवीचा अर्थ कळत नाही. तो कळावयास पूर्वीं आम्हीं केलेल्या तर्काचाच आश्रय करावा लागतो. प्रस्तुत लेखांत आणखी चालुक्य आणि पल्लव यांत आरंभीं युद्ध झाल्याचें म्हटलें आहे, तेंहि कल्पनेनेंच म्हटलेलें असावें. पुढील काळांत चालुक्य व पल्लव यांच्यांत पिढ्यानपिढ्या युद्ध-प्रसंग होत असल्यामुळे चालुक्यांच्या मूळ पुरुषालाहि पल्लवांशीं लढावें लागलें, असा अदमास करून तसें वर्णन या लेखांत केलें असलें पाहिजे. या दोन्हीं घराण्यांत विवाह-संबंधहि पिढ्यानपिढ्या चालत होते; व त्यावरून चालुक्यांच्या मूळ पुरुषानेहि तसेंच केलें असावें असें मागाहून ठरविण्यांत आलें असण्याचा संभव आहे. चालुक्य व पल्लव या घराण्यांत युद्ध-संबंध व विवाह-संबंध नेहमीं चालत असत, म्हणजे त्यांची स्थिति या बाबतींत मध्ययुगांतील इंग्लंड व फ्रान्स यांच्या स्थितीसारखी जवळ जवळ होती. असो, सदर कथेंत आणखीही एक कल्पनेचा भाग दिसतो. राजघराण्याचा संस्थापक पुरुष आपल्या पित्याच्या मृत्यूनंतर माता संकटावस्थेंत असतां

जन्मास येऊन पुढें देवताप्रसादानें वैभवास चढल्याची कथा बहुधा पुष्कळ घराण्यांत आढळून येते. अर्थांत तीत ऐतिहासिक सत्यापेक्षां सांप्रदायिक कल्पनांचाच भाग अधिक असतो. तात्पर्य वर सांगितलेल्या चालुक्यांच्या कुलपरंपरेच्या कथेंत त्यांचा मूळपुरुष अयोध्येहून इकडे आला, एवढा भाग मात्र वास्तविक असण्याचा संभव आहे; कारण असे अनेक क्षत्रिय सरदार उत्तरेकडून इकडे येऊन त्यांनीं येथें पूर्वीं राज्यें स्थापिलीं आहेत, व शिवाजीचे पूर्वजहि अशाच हेतूनें उत्तरेकडून खालीं महाराष्ट्रांत आले होते. वण याशिवाय इतर सर्व भाग अशक्य नसला तरी ऐतिहासिक मानण्याच्या योग्यतेचा नाही. शिवाय ही हकीकत पुढील दानलेखांतच आढळत असल्यामुळे तीवर अवलंबून न रहातां पहिल्या पहिल्या चालुक्य राजांच्या लेखांवरून त्याविषयी काय माहिती मिळते तीच आतां देण्याचा प्रयत्न करूं.

एकंदरीत चालुक्य घराणें मराठा क्षत्रियांचें असून त्याचें गोत्र मानव्य होतें, व त्यांचा मूळपुरुष हारीतीपुत्र म्हणजे हारीत गात्रांतील राजकन्येचा पुत्र होता. ऐहोळे येथील चालुक्यांच्या लेखांत त्याचें सविस्तर वर्णन आहे; त्यावरून असें दिसतें कीं, या घराण्यांतील जयसिंहनामक पुरुषानें राष्ट्रकूटांचा पराभव करून वैभव संपादिलें. त्याचा पुत्र रणराग व रणरागाचा पुत्र पहिला पुलकेशी. या पुलकेशीनें महाराष्ट्रांत राज्य स्थापन करून अश्वमेध केला. त्यानें दुसरे कित्येक प्रांत जिंकून साम्राज्य स्थापिलें व वातापी नगरी त्यानें आपली राजधानी केली. सत्याश्रय पृथ्वीवल्लभ अशी पदवीही त्यानें धारण केली. तीपैकीं वल्लभ हा शब्द सर्व महाराष्ट्रीय राजे पुढें आपल्याला लावूं लागले, व परकीयांना सुद्धा तो लावडूं लागला. आश्रय शब्द देखील मार्गे कांहीं नाम लावून या राजे लोकांच्या पदवींत दाखल झाला. श्याश्रय, जनाश्रय इत्यादि अशीं दुसरीं नांवां आढळून येतात. हा पहिला पुलकेशी शके ४८९ म्हणजे इ. स. ५६७ त मरण पावला असें दिसतें. त्याच्यामागून

त्याचा पुत्र कीर्तिवर्मा सिंहासनावर आला. त्याने उत्तर कानडा येथील कदंबांचा आणि उत्तर कोंकणांतील मौर्यांचा, युद्धांत पराभव केला आणि त्यांवर आपले वर्चस्व प्रस्थापित केले. त्याच्यानंतर त्याचा बंधु मंगलीश राज्याखूड झाला. त्याने जबलपूर जवळील त्रिपुरच्या चेदीना जिंकून पूर्वापर समुद्रांमधील सर्व प्रदेशावर आधिपत्य स्थापिले. तो इ. स. ६१० त मृत्यु पावला व नंतर दुसरा पुलकेशी राज्यावर आला. तो कीर्तिवर्माचा पुत्र असून चालुक्य घराण्यांपैकी सर्वांत मोठा राजा झाला. ऐहोळेच्या दानलेखांत त्याच्या पराक्रमाचे वर्णन केले आहे. त्याने कांचीच्या पल्लवांस देखील जिंकल्यामुळे नर्मदेपासून कन्याकुमारीपर्यंत सर्व दक्षिणापथाचा तो सम्राट झाला होता. “९९००० ग्रामांच्या तीन महाराष्ट्रांवर त्याचा प्रत्यक्ष अधिकार चालत असे.” त्याच्या कारकीर्दीतील मोठी महत्वाची गोष्ट म्हणजे त्याने उत्तरेकडील तत्कालीन सम्राट् जो हर्षवर्धन त्याचा पराभव केला. ह्युएनत्संगाने त्याच्या दरबाराला भेट दिली असून त्याने केलेले पुलकेशीचे व त्याच्या मराठ्यांचे गौरवपर वर्णन प्रथम भागांत दिलेच आहे. खरोखरच मराठ्यांच्या प्राचीन इतिहासांत हाच फार भरभराटीचा काळ होता. पुलकेशीने पश्चिम भागांतील अनेक राजांना पादाक्रान्त करून लाट, गुर्जर व मालव येथील राजेहि आपले अंकित केले. कुब्ज विष्णुवर्धन नामक आपल्या भावाला पूर्व किनाऱ्यावरील वेंगी प्रांताचे राज्य त्याने दिले, व ते तेथे बराच काळपर्यंत अमल करीत होते. दुसऱ्या जयसिंह नामक भावाला त्याने लाटदेशाच्या सिंहासनावर बसवून तेथे गुर्जर चालुक्य घराण्याची स्थापना केली, व हल्लीच्या गायकवाडच्या राज्याप्रमाणे तेहि राज्य बरेच दिवस गुजराथेत चालले. पुलकेशीचा वडील पुत्र चंद्रादित्य हा सावंतवाडी व गोवा या प्रांतांवर राज्य

करीत होता, व तेथें त्याच्या राणीनें दान केलेल्या गांवांची नोंद नाम्नपटांवर केलेली आहे. पुलकेशीचा दुसरा पुत्र कृष्णा व तुंग-  
नद्रा यांमधील कर्नाटकाच्या भागावर राज्य करीत असे. पुलके-  
शीनें आपला मामा सेनानंदराज याच्या विनंतीवरून केलेल्या  
ग्रामदानाविषयींचा ताम्रपट सांपडलेला आहे. ह्या राजाचें सेन्द्रक  
घराणें प्रसिद्ध असून हल्लीं ग्वाल्हेर येथील शिंदे घराणें व हें  
सेन्द्रक मूळचीं एकच असावीं. सारांश पुलकेशीचें इ. स. ६३६  
मधील साम्राज्य अलीकडच्या शाहूच्या इ. स. १७३६ मधील  
साम्राज्याची प्रतिकृतिच होती. असें म्हणावयास हरकत नाहीं.  
म्हणजे एक हजार वर्षांनीं पुनः जवळजवळ तेंच ऐश्वर्य महारा-  
ष्ट्राला प्राप्त झाल्यामुळें इतिहासाचें पुनरावर्तन होतें अशी जी म्हण  
आहे तिचा प्रत्यय येतो.

पुलकेशीची कारकीर्द परदेशांशीं घडलेल्या दोन महत्वाच्या  
संबंधांमुळें विशेष संस्मरणीय झाली आहे. त्यानें इराणचा राजा  
दुसरा खुशरू याजकडे वकील पाठविले व त्याला उत्तर म्हणून  
खुशरूनेहि उलट आपले वकील पुलकेशीकडे पाठविले. त्यांच्या  
नेट्टीच्या प्रसंगाचें चित्र अजिठ्याच्या लेण्यांत पहिल्या विहारांत  
पहावयास मिळतें. ही गोष्ट इ. स. ६२५ त घडून आली. दुसरी  
गोष्ट इ. स. ६४० त घडली व ती ह्युणत्संगानें दिलेली भेट होय.  
ह्युणत्संगानें मराठ्यांचें व विशेषतः पुलकेशीच्या अफाट सामर्थ्याचें  
नपकेदार वर्णन केलें असून सर्व प्रजात्याच्या अध्यावचनांत असे,  
असें त्यानें म्हटलें आहे.

सर विहन्सेंट स्मिथनें असें म्हटलें आहे कीं, पुलकेशीच्या कारकी-  
र्दीची स्थिति अखेर दुःखमय झाली. त्याचे शत्रु जे कांचीचे पल्लव  
यांनीं त्याला जिंकून त्याची राजधानी लुटून टाकिली व त्याला

स्वतःला बहुधा ठार मारिलें. या स्मिथच्या लिहिण्याला आधार म्हणजे पल्लवांचा एक लेख दिसतो. पण तो विश्वसनीय आहे की काय याबद्दल शंका आहे. डॉ. भांडारकरांनी आपल्या दक्षिणच्या इतिहासांत ही गोष्ट सांगितलेली नाही. पुलकेशीच्या मागून त्याचा पुत्र पहिला विक्रमादित्य गादीवर आला, एवढेंच त्यांनी लिहिलें आहे. विक्रमादित्याने कांचीच्या पल्लवांना पुढें चांगलेंच बठणीस आणून त्यांची राजधानी हस्तगत करून घेतली; पण तेथें लुटालूट मात्र त्यानें केली नाही. इतकेंच नव्हे तर तेथील कित्येक मंदिरे त्यानें नोट करविलीं व कित्येक तर नवीनहि बांधविलीं. दक्षिण हिंदुस्थानांत कांचीचीं देवालये अद्यापिहि सुप्रसिद्ध आहेत. ते मोठा विजयी राजा असून, सशस्त्र होसाता चित्रकण्ठ नामक आपल्या अश्वार आरूढ होऊन त्यानें शत्रूंना पादाक्रान्त केले आणि आपल्या पित्याप्रमाणें समुद्रत्रयवेष्टित प्रदेशावर आपलें साम्राज्य स्थापिलें. यामुळें त्याचें विक्रमादित्य हें नांव अगदीं सार्थ होतें.

विक्रमादित्याच्या मागून त्याचा पुत्र विनयादित्य इ. स. ६८० त सिंहासनाधिष्ठित झाला. शके ६११, ६१२ व ६१३ म्हणजे इ. स. ६८९, ६९१ व ६९४ या वर्षांतील दानलेख सांपडले आहेत. ते अनुक्रमें त्याच्या कारकीर्दीच्या ९ व्या, ११ व्या व १४ व्या वर्षीं कोरलेले असल्यामुळें विजयादित्याचा काळ अगदीं निश्चित झाला आहे. तोहि मोठा शूर व बलाढ्य राजा होऊन गेला. विजयादित्यानें पल्लवांशीं केलेल्या युद्धांत त्यांना पांड्य, चोल व केरल यांचें साह्य होतें, तरी विजयादित्यानें मर्दुमकीनें आपल्या पित्याला त्यांत विजय प्राप्त करून दिला. पुढें राज्यारूढ झाल्यावर त्यानें स्वतः देखील पल्लव, पांड्य, चोल, केरल यांना पादा-



क्रान्त करून आणखी कलभ्र, हैहय, नील, मालव,\* गंग, अलूप आणि सिंहलद्वीपाचा राजा यांनाहि पराजित करून आपले कडे दोस्त बनविले. त्यानें उत्तरेकडीलही एका राजाचा पराभव केला होता, पण त्या राजाचें नांव कळत नाहीं ( या गोष्टीचा खुलासा करण्याचा प्रयत्न आम्हीं पुढें करणार आहों ). या सर्व गोष्टींचा निर्देश त्याच्या वंशजांच्या दानलेखांत केलेला आहे, व त्या बहुधा इ. स. ६९४ नंतर म्हणजे त्याच्या स्वतःच्या शेवटच्या दानलेखानंतर घडलेल्या असल्या पाहिजेत. तो इ.स. ६९६ त मृत्यु पावला.

विजयादित्यानंतर त्याचा पुत्र दुसरा विक्रमादित्य राज्याखूड झाला. त्याचेहि अनेक दानलेख उपलब्ध असल्यामुळें त्याचा त्यावरून बराच इतिहास कळून येतो. पल्लवांशीं त्यानें केलेल्या एका युद्धांत त्याला जय मिळाला असूनही कांहीं चमत्कारिक रीतीनें तो शत्रूंच्या हातीं सांपडला. तथापि तेथून युक्तीनें तो आपली सुटका करून घेऊन आपल्या राज्यांत परत आला व नंतर त्यानें जोमानें कारभार चालविला. पूर्वी काश्मीरच्या इतिहासांत सांगितल्याप्रमाणें ही गोष्ट काश्मीरचा राजा ललितादित्य याच्या दक्षिणेंतील दिग्विजयाच्या पूर्वी कांहीं काळ घडली असली पाहिजे. ललितादित्य वातापीस गेला नाहीं. कारण विजयादित्य त्यावेळीं शत्रूंच्या म्हणजे पल्लवांच्या बंदिवासांत असल्यामुळें, वातापि व महाराष्ट्र हीं दोन्ही राज्यें पल्लवाकडेच होती. वरील दोन्ही गोष्टींचे काळ एकच आहेत. कारण विजयादित्य इ. स. ६९६ त राज्याखूड झाला, आणि त्यानें इ. स. ७३२ पर्यंत म्हणजे एकंदर ३६

\* हे मालव आमच्या मजें माळव्यांतील लोक नसून दक्षिणेकडीलच कोणी असावे. त्याचें नांव अलीकडील ' मालव ' या मराठ्यांच्या आडनांवांत आढळून येतें.

वर्षें राज्य केलें. काश्मीरच्या ललितादित्याचा दिग्विजयाचा दौराहि पूर्वी सांगितल्याप्रमाणें इ. स. ७०२ पासून इ. स. ७१० पर्यंत घडून आला. इ. स. ६९९ तील लेखांवरून असें दिसतें कीं, विजयादित्यानें त्या वर्षीं वातापि येथें ब्रह्मा, विष्णु व शिव यांची मंदिरे बांधिलीं. त्यांचे दानलेख त्याच्या कारकीर्दीच्या ४८ व्या १० व्या व ३४ व्या वर्षांतील असून त्यांचे शक अनुक्रमें ६२२ ६२७ आणि ६५१ असे आहेत.

विजयादित्याच्या मागे त्याचा पुत्र द्वितीय विक्रमादित्य राज्यावर आला. तोहि आपल्या पित्याप्रमाणें पराक्रमी होता. कुलशत्रु जे पल्लव त्यांचा त्यानें पराभव केला. त्यावेळीं पल्लवांचा राजा नंदिपोतवर्मा नांवाचा होता. त्याचा पराभव केल्यावर विक्रमादित्यानें कांची नगरींत प्रवेश केला, पण तेथें लुटालूट न करतां उलट तेथील मंदिरांतील जें जड जवाहीर पुष्कळांनीं पूर्वी लुटून नेलें होतें, त्याची त्यानें भरपाई करून दिली. त्यानें हेंहय घराण्यांतील दोन बहिणी बहिणी असलेल्या राजकन्यांशीं विवाह केले; व त्या दोन राण्यांनीं पुढें वातापी येथें आपल्या स्मरणार्थ आपल्या नांवानें दोन देवालये बांधविलीं. विक्रमादित्य १४ वर्षें राज्य करून इ. स. ७४७ त मृत्यु पावला असें दिसतें.

त्याच्यानंतर त्याचा पुत्र दुसरा कीर्तिवर्मा गादीवर बसला. हाच पूर्व चालुक्याचा शेवटचा राजा होय. शके ६७९ ( स. ७५७ ) तील त्याचा एक दान लेख सांपडलेला आहे. त्यावरून प्रहातां तोहि कर्तृत्ववान् राजा असून त्याचाहि पल्लवांशीं पूर्वपरंपरेप्रमाणें झगडा झाला. पण त्याच्या स्वतःच्या एका मांडलिकानें म्हणजे दंतिदुर्ग नांवाच्या राष्ट्रकूटानें त्यास साम्राज्यहीन केलें. पण यानंतर वातापीस राष्ट्रकूट राज्य करीत होते, असें दिसत

नाही. म्हणून त्यांनी चालुक्यांना आपले अंकित म्हणून वाता-  
पीचे राज्य चालवू दिले असावे असे मानण्यास हरकत नाही. ही  
गोष्ट शक ६७९ च्या पूर्वी झालेली असावी. कारण शके ६७५ तील  
दंतिदुर्गाच्या एका दानलेखांत त्याने चालुक्यांचा पराभव केल्याचा  
उल्लेख आहे. याप्रमाणे चालुक्यांचे दक्षिणेतील पहिले साम्राज्य  
इ. स. ६५३ पर्यंत म्हणजे सुमारे २०० वर्षे चालले होते. या  
कुळातील सर्वच राजे प्रतापी व कर्तृत्वशाली होते असे दिसते, व  
ही गोष्ट त्यांना भूषणास्पद असून विशेष संस्मरणीयहि आहे.  
इ. स. ७५३ नंतर २०० वर्षे जरी त्या घराण्याला निद्रावस्थेत  
चालवावी लागली, तरी त्यांच्यावरील परंपरागत गुणामुळे त्यांनी पुन-  
रपि आपले डोके वर काढिले, आणि महाराष्ट्रांत पुनः आपले  
वर्चस्व स्थापून चालुक्यांचा उदार राजवंश सुरू केला. त्यांचा  
राष्ट्रकूटाकडून पराभव होण्याचे विशेष कारण राष्ट्रकूटाच्या  
इतिहासांत पुढील भागांत वर्णन करूं

चालुक्य घराण्यांतील आरंभीच्या राजांच्या कारकीर्दीत बौद्ध धर्माचा  
महाराष्ट्रांत फारसा वोलवाला दिसत नव्हता असे. डॉ. भांडारकरांनी सांगि-  
तले आहे. तो धर्म महाराष्ट्रांत जरी त्या वेळी चालू होता, तरी त्याला  
राजाश्रय किंवा फारसा लोकाश्रयहि नव्हता. इतकेच नव्हे तर पूर्वी सांगि-  
तल्याप्रमाणे आम्हांला असे वाटते की, वाकाटक घराण्याच्या अमदानीतील  
अजिंठ्याच्या लेण्यावरून दिसून येणारे उत्तरोत्तर बौद्ध धर्माचे वर्चस्व नष्ट  
करून, जुन्या वैदिक धर्माची पुनः स्थापना करण्याचा महाराष्ट्रांत जो प्रयत्न  
झाला, त्याचंच दृश्य फल म्हणजे या मराठा चालुक्य घराण्याचा विजय  
होय. पहिल्या पुलकेशीने अश्वमेध करण्याचे कारण तरी त्या विजयोत्स-  
वाचे प्रदर्शन देच होय. चालुक्य राजांच्या अमदानीत महाराष्ट्रांतील विद्वान  
ब्राह्मणांनी श्रौत यज्ञविद्येचा अभ्यास करून तीत प्रावीण्य मिळविले. अशा  
विद्वान श्रोत्रियांना स्वामी ही संज्ञा असे, असे डॉ. भांडारकर म्हणतात.

श्रौतसूत्रांवर त्या वेळीं कर्कस्वामी-प्रमुख पंडितांनीं भाष्यें लिहिलीं, ही गोष्ट खरी. पण तेवढ्यावरून अशा पंडितांना स्वामी हीच विशिष्ट पदवी होती असें दिसत नाहीं. आमच्या मते श्रौतयज्ञ करणाऱ्या श्रौतविधिप्रवीण विद्वान् ब्राह्मणांना दीक्षित अशी पदवी होती. श्रौतसूत्रांचें अध्ययन या वेळीं एकट्या दक्षिणेंतच सुरू झालें असें नाहीं. बौद्धधर्माचा या वेळीं हिंदुस्थानांत न्हास होऊन, वैदिक धर्माचें जिकडे तिकडे पुनरुज्जीवन होऊं लागल्यामुळे वैदिक यज्ञविधीचा अनेक ठिकाणीं अभ्यास सुरू झाला होता. बाणभट्टाने आपले वडील व चुलते मोठे मीमांसक होते, असें म्हटलें आहे. शबरस्वामी व कुमारिलभट्ट हे मीमांसक उत्तरेकडील होते; त्यांच्या संबंधाचें विवेचन पुढें येईल. एवढें खरें कीं, इतर ठिकाणांप्रमाणें दक्षिणेंतहि पुराण वैदिकधर्माभिमानी बुद्धिमान ब्राह्मणांनीं आपल्या बुद्धीचा मोर्चा बौद्धमतखंडणाकडे वळवून वैदिक यज्ञकर्माची वाजू उचलून धरिली, व पहिल्या चालुक्यांच्या अमदानींत त्यांना राजाश्रय मिळाल्यामुळे निदान राजघराण्यांतून तरी बौद्धधर्माची पूर्ण उचल वांगडी करण्याचें त्याचें काम यशस्वी झालें.

तथापि श्रौतयज्ञांविरुद्ध चालू अगलेल्या अहिंसावाद्यांच्या गुप्त प्रयत्नांना पुढें बौद्धपेक्षां जैनांच्या वावतीत अधिक यश मिळालें दिसतें. चालुक्यांच्या अमदानीचे अखेरीस जैनांनीं लोकमतावर त्याचप्रमाणें राजांच्या मनावरहि छाप वमविलेली आढळून येते. आजमितीसहि दक्षिण महाराष्ट्रांत जैन धर्माचें बरेंच प्रस्थ आहे. महाराष्ट्राच्या अस्मल भागांत जैन धर्माचा फारसा प्रसार नाही. कारण कोणत्याहि लोकांचा परंपरागत स्वाभाविक अभिमान पूर्वजांच्या धर्माविषयीच असतो. त्यामुळे मराठे लोकांत प्राचीन वैदिक आर्यधर्माचेंच वर्चस्व राहिलें. पण दक्षिणेंतील इतर लोकांत जैनमताचा बराच प्रसार झाला. चालुक्यांपैकीं दुसऱ्या विक्रमादित्याचा जैनांकडे थोडा बहुत ओढा असे. त्यानें एका जैनमंदिराचा जीर्णोद्धार करून विजय पंडित नांवाच्या एका जैन वादपटु पंडिताला जमिनीची देणगी देखील दिली. हा जैन पंडित वादकुशल असल्यामुळे त्याला एकवादि अशी पदवी प्राप्त झाली होती ( भांडारकर ). त्या

काळचे जैन विद्वान् ब्राह्मणवर्गीतूनच निर्माण होत असल्यामुळें, सहजच ते बुद्धिमान व वादनिष्णात असत. आणि अहिंसातत्त्वविषयक वादांत ते बहुधा जयच मिळवीत. पण दक्षिण महाराष्ट्रांतील आजच्या जैन लोकांत असे विद्वान् क्वचितच आढळत असून बहुतेक भरणा शेतकी करणाऱ्यांचा आहे. ब्राह्मणवर्गापैकीं आतां नवीन भरती जैनधर्मांत होत नाही. चालुक्यांच्या वेळीं अशी परिस्थिति नव्हती. तेव्हां जैन धर्मांत नवीन भरती होत असे, व राजसभेंतहि त्या मताला मान्यता मिळत होती, असें दिसतें

चालुक्य घराण्याच्या उदयाबरोबर जें प्राचीन वैदिक यज्ञमय धर्माचें पुनरुज्जीवन झालें, त्याबरोबर पौराणिक धर्माचा म्हणजे ब्रह्मा, विष्णु, महेश, देवी व कार्तिकेय यांच्या उपासनेचा प्रचार सुरू झाला; आणि पहिल्या चालुक्यांच्या अमदानीत या देवतांची अनेक मंदिरे ठिकठिकाणीं बांधण्यांत आलीं. वैदिक यज्ञमय धर्माचा पौराणिक उपासनेशीं मिलाफ होऊन जो मिश्र धर्म दिसू लागला, त्याला हिंदुधर्म हें नांव द्यावयास हरकत नाही या हिंदुधर्माचा विजय सहजच चालुक्यानंतरच्या महाराष्ट्रांत राज्य करणाऱ्या राष्ट्रकूटांच्या अमदानीत विशेष झाला.

सामाजिकदृष्ट्या पाहिल्यास, चालुक्य राजे पुराणमताभिमानी अस्सल क्षत्रिय असून आर्य किंवा मिश्रआर्य यांपैकीं असलेल्या क्षत्रिय कुळांशींच त्यांचे शरीरसंबंध होत असत. हीं क्षत्रिय कुळें म्हणजे हैहय, राष्ट्रकूट, पल्लव नागवंशीय सेंद्रक ऊर्फ शिंदे आणि मानवाहन हीं होत. पांड्य, चोल, केरल या द्राविडकुळांशीं त्यांचे विवाहसंबंध घडत नसत. पूर्वीं सांगितल्याप्रमाणें आमच्या मते चालुक्य राजांच्या राण्या बहुधा महाराष्ट्रांतील व केव्हां केव्हां उत्तर हिंदुस्थानांतील पण क्षत्रियांच्या कन्या असत, व ह्युएन-त्संगानें त्यांना क्षत्रिय असें स्पष्टच म्हटलें आहे. त्यांना मानव्य सगोत्र व हारीतीपुत्र या पदव्या अत्यवश्य वाटत, व त्यांचे धार्मिकविधि वैदिकमतानुसारच चालत. ते आर्यक्षत्रिय नव्हते असें समजण्याला अद्यापि कांहींच कारण उपलब्ध झालें नसून, उत्तरेकडील आर्य रजपुतांच्या ते खरोखर बरोबरीचेच होते. उत्तरेकडील व दक्षिणेकडील या क्षत्रिय घराण्यांत

परस्पर शरीरसंबंध केव्हांपासून व कां बंद झाले, याविषयीं विवेचन पुढें करावें लागणार आहे.

विदर्भ, महाराष्ट्र व कुंतल या तिन्ही महाराष्ट्रांवर चालुक्यांचें राज्य होतें. आजकाल चालू अमलेल्या नांवांचा विचार करतां या प्रदेशांत वऱ्हाड, मध्यप्रांतापैकीं मराठी जिल्हे, निजामच्या राज्यापैकीं मराठी जिल्हे, आणि गुजराथ व सिंध खेरीज मुंबई इलाख्याचा सर्व भाग इतक्या मुलखाचा समावेश होत होता. यांत लक्षांत ठेवण्यासारखी गोष्ट अशी आहे कीं, यांत मुंबई इलाख्यापैकीं कानडी मुलखाचा सुद्धां अन्तर्भाव होतो. हे कानडी जिल्हे अगदीं पूर्वीपासून महाराष्ट्राचा भाग म्हणून गणिलेले आहेत. महाराष्ट्रावर ज्या कोणाचें राज्य असेल, त्याचें या कानडी मुलखावरहि राज्य असावयाचेंच. या कारणास्तव त्याचें दक्षिण महाराष्ट्र हें नांव देखील अगदीं सार्थक दिसतें. विजापुरास मुसलमानांचें राज्य असतांना हे जिल्हे त्यांच्या राज्यांत मोडतः विजयानगरच्या राज्यांत मोडत नसत. दक्षिण हिंदुस्थानांचा पूर्व किनारा मात्र चालुक्यांच्या घराण्यांपैकीं वेंगी येथील शायकडे व आंध्राकडे चालत असे, व तो बहुतकरून महाराष्ट्रापासून स्वतंत्र असे. पण कित्येक प्रसंगीं आंध्र देशहि महाराष्ट्राच्या राज्यांत मोडत असे. तिन्ही महाराष्ट्रांत मिळून ९९००० ग्रामसंख्या होती असें ऐहोळेच्या लेखांत म्हटलें आहे. आंध्र देशांतील ग्रामसंख्या १२००० होती. या संख्या परंपरागत ठरलेल्या असून इ. स. ६०० पासून १२०० पर्यंतच्या लेखांत त्यांचा निर्देश सर्वत्र आढळून येतो. दुसऱ्या पलकेशीचें राज्य नर्मदेपासून कन्याकुमारीपर्यंत सर्व दक्षिणापथावर होतें हें पूर्वी सांगितलेंच आहे. हा प्रदेश ७॥ लाखांचा होता असेंही प्राचीन लेखांत लिहिलेलें आढळतें, पण या ७॥ लाखांचा अर्थ काय तें मात्र समजत नाहीं. कारण महाराष्ट्राबाहेर गेल, पल्लव, पांड्य, चोल, केरल, गंग, कदम्ब इत्यादि दक्षिणेतील सर्व वारीकसारीक राज्यांतील ग्रामसंख्या महाराष्ट्रांच्या ९९००० संख्येत मिळविली तरी सुद्धां ७॥ लाख इतकी ती भरणें केव्हांहि शक्य नाहीं. अर्थात् ७॥ लाख ही संख्या दक्षिणापथांतील ग्रामांची नव्हे. ती कसली आहे हें सांगतां येत नाहीं.

चालुक्य राजे आपल्या सर्व अमदानींत शालिवाहन शकाचाच उपयोग करीत. वराहमिहिरानें आपला सिद्धान्तग्रंथ शके ४२२ त म्हणजे इ. स. ५०० लिहिला, व तेव्हांपासून सर्व दक्षिण हिंदुस्थानांत खरें पाहिल्यास बहुधा शालिवाहन शकाचाच प्रचार जिकडे तिकडे आढळून येतो. याचें कारण असें दिसतें कीं, हिंदुस्थानांत ज्योतिषविषयक गणिताला आधारभूत असलेले जे सिद्धान्त ग्रंथ ज्योतिर्विदांनीं लिहिले, त्या सर्वांत शालिवाहन शकच उपयोगिला आहे. आमच्या मतें हे सिद्धान्त ग्रंथ म्हणजे शकराजांच्या आश्रयाखालीं उज्जनी येथें ग्रीक ज्योतिषाच्या मदतीनें जो त्या शास्त्राचा अभ्यास व शोध एतद्देशीय पंडितांनीं केला त्याचेंच फळ होय. आजचें आपलें ज्योतिषशास्त्र म्हणजे प्राचीन आर्य ज्योतिष व ग्रीक ज्योतिष यांचें मिश्रण अथवा एकीकरण आहे हें आतां उघड झालें आहे. आर्यभट्ट, वराहमिहिर व त्यांच्यानंतरचा ब्रह्मगुप्त या ज्योतिर्विदांना ज्योतिष शास्त्राला नवीन चालन दिल्याचें श्रेय आहे. त्यांनीं बसविलेली ज्योतिष पद्धति हिंदुस्थानांत सर्वत्र उचलण्यांत आल्यामुळें, तीवरोबर शालिवाहन शकाचाहि स्वाभाविकपणेंच या देशांत सर्वत्र प्रसार झाला, व त्याला सर्व मान्यता मिळाली. या सिद्धान्त ग्रंथांच्या नंतर चालुक्य उदयाम आलेले असल्यामुळें त्यांनींहि विशेष भानगड न करतां शालिवाहन शकाचाच स्वीकार केला. हे सिद्धान्तग्रंथ होण्यापूर्वीं उत्तरेत गुप्त शक चालू असल्यामुळें व गुप्तांनीं शकांचा पाडाव केल्यामुळें त्यांनीं मात्र शालिवाहन शकाचा स्वीकार न करतां जुना आपला गुप्तांचा गणनाक्रमच चालू ठेविला. पुढें त्यांचे मांडलिक जे बलभीचे राजे त्यांनीं आपल्या सम्राटांचाच क्रम चालवून, शककालाचा स्वीकार केला नाहीं. गुप्त साम्राज्य लयास गेल्यावर उत्तर हिंदुस्थानांत कांहीं ठिकाणीं हर्षकाल सुरू झाला होता. पण कालान्तरानें हे दोन्ही काल मार्गें पडून उत्तरेकडे त्यांची जागा विक्रमकालानें पटकाविली. हा प्रकार कसा घडून आला, हें उत्तरहिंदुस्थानाचा इतिहास सांगतांना आम्हीं दाखविण्याचा प्रयत्न करणार आहों. दक्षिणेंत सर्वत्र शककालाचा प्रचार असून ऐहोळे येथील लेखांत शककाल व कलियुगकाल असे दोन्ही सांगितलेले आहेत. या गोष्टीवरूनही नवीन ज्योतिष सिद्धान्त ग्रंथांची छाप या देशांत कशी बसली हें निदर्शनास येतें.

## पहिल्या चालुक्य घराण्यांची वंशावळ.

( मुंबई गॅझिटिअर, दक्षिण, पृ. १ भा. २ चे आधारें )

जयसिंह-मूळपुरुष.

रणराग

( १ ) पुलकेशी ( पहिला-सत्याश्रय श्री पुलकेशी वल्लभ  
अदमासें मन ५५० राणी दुर्लभदेवी )( २ ) कीर्तिवर्मा (पहिला) शक ४८९  
५१३ सन ५६७-५९१( ३ ) मंगलीश-शक ५१३  
५३२ सन ५९१-६१०  
पण कदाचित् ५९७-६०८.( ४ ) पुलकेशी ( दुसरा )  
सन ६०९-६४२ ह्युएनत्सं-  
सायचे दरबारांत स. ६३९ त  
गेली.कुब्जाविष्णुवर्धन दुसरा  
जयसिंह वेगी घराण्याचा  
मूळपुरुष. सन ९५-६३३दुसरा जयसिंह  
गुजराथेंतील  
चालुक्याचा  
मूळपुरुष.( ५ ) विक्रमादित्य (पहिला) मृत्यु  
शक ६०२, -सन ६४२-६८०.आदित्यवर्धन जयसिंहवर्मा गुजरा-  
थेंतील आणखी एका  
चालुक्य घराण्याचा  
मूळपुरुष.

( ६ ) विनयादित्य.. शक ६०२-६१९. सन ६८०-६९७.]

( ७ ) विजयादित्य शक ७१०-६५५; सन ६९७-७३३.

( ८ ) विक्रमादित्य (दुसरा) शक ६५५-६६९; सन ७३३-७४७. यानें  
हैहय घराण्यांतील त्रैलोक्यपति आणि लोकमति  
या दोन कन्यांशीं विवाह कले होते.( ९ ) कीर्तिवर्मा (दुसरा) शक ६६९-६७५; सन ७४७-७५३. याचें  
राज्य दंतिदुर्ग राष्ट्रकूटांनै हिरावून घेतलें.)



## प्रकरण ११ वें.

### कांचीच्या पल्लव घराण्यांचा वृत्तान्त.

[ या घराण्याच्या इतिहासाची साधने म्हणजे मुख्यत्वेकरून दक्षिण हिंदुस्थानांतील कोरीव लेख व ताम्रपटांवरील दानलेख होत. हे पुष्कळच असून त्यांच्यावरून हा इतिहास हुल्लू, वैकट्या इत्यादि. पंडितांनी व विशेषतः पांडिचरी येथील पुराण-विद्या-विशारद फ्रेंच पंडित डुब्रेल यांनी बऱ्याच सुसंगत रीतीने जुळविण्याचा प्रयत्न केला आहे. तथापि त्याच प्राचीन लेखांच्या आधाराने कांहीं महत्वाच्या मुद्यावर आम्ही आपले मत स्वतंत्रपणे देणार आहो ].

बादामीच्या चालुक्यांच्या बरोबरीचे दक्षिणेतील दुसरे बलाढ्य राजे म्हणजे कांचीचे पल्लव हात, व इ. सनाच्या ७ व्या व आठव्या शतकांत त्यांनी दक्षिणापथाच्या चक्रवर्तित्वासाठी चालुक्यांबरोबर अनेक वार झगडाहि केला. कांची म्हणजे ज्याला आज काजीवरम् म्हणतात, तेथे त्यांनी आपली स्थापना केली असून हे ठिकाण द्रविड देशाच्या मध्यभागी आहे. त्यांनी चोल, पांड्य, केरल आणि कलभ्र या दंतकथेने द्रवीड जातींत मोडणाऱ्या लोकांना पादाकान्त करून, त्यांवर आपले वर्चस्व स्थापिले होते. पण ते स्वतः द्रवीड वंशीय नव्हते. द्रविड देशांत ते बाहेरून आलेले असून त्यांची भाषा सुद्धा द्रावीड नव्हती. ह्युएनत्संग कांची येथे इ. स. ६३९ त गेला होता. त्याने स्पष्टच लिहिले आहे की, कांचीचे हे लोक मध्यहिंदुस्थानांतील लोकांच्यासारखी भाषा बोलतात. दुसऱ्याहि एका गोष्टीवरून आमच्या म्हणण्याची सत्यता पटण्यासारखी आहे. पल्लव राजांचे सर्व दानलेख संस्कृत भाषेत लिहिलेले असून, त्यांतील एकहि कोणत्याच द्राविडी भाषेत नाही. पांड्य, चोल, केरल इत्यादि राजांचे लेख मात्र त्यांच्या द्राविडी

भाषांतच आहेत. पल्लवांचे अगदी प्राचीन दानलेख, खरें पाहिल्यास, संस्कृतांतहि नसून प्राकृतांत आहेत हें आम्हीं दाखविणार आहों; व त्यावरून हे लोक मूळ द्राविडी वंशाचे नसून बाहेरून त्या देशांत गेले होते, हें उघड दिसतें. मग ते मूळचे कोणत्या वंशाचे व देशाचे असावे ?

पल्लव म्हणजे पुराणांत आलेले पल्लव, किंवा पारसी ग्रंथांतील पल्लव, अथवा शंकाबरोबर काठेवाडांत आलेले पल्लव होत, असे त्यांविषयीं बहुतेकांचे तर्क होते. पण आतां हे सर्व तर्क मावळले आहेत. कांहींनीं अशी कल्पना सुचविली होती कीं, नाशिकच्या लेण्यांतील लेखांत म्हटल्याप्रमाणें गौतमीपुत्र पुलुमायीनें इ. सनाच्या दुसऱ्या शतकांत जेव्हां शक, यवन, पल्लव या लोकांना महाराष्ट्रांतून हांकून लाविलें, तेव्हां त्यांपैकीं पल्लव हे उत्तरेकडे न जातां दक्षिणेंतच आणखी खालीं घुसले व कांची येथें त्यांनीं आपलें राज्य स्थापितें. पण ही कल्पना केवळ नामसादृश्यावर लढविलेली असल्यामुळें, ती त्याज्य समजून तिच्या ठिकाणीं दुसरी अशी कल्पना आतां आली आहे कीं, हे पल्लव म्हणजे कृष्णा व गोदावरी या नद्यांच्या मधील प्रदेशांत राहणारे कोणी लोक होते. तेव्हां पल्लव म्हणजे पल्लव कां नव्हत यांचीं कारणें देण्याची वास्तविक आतां कांहीं गरज नाहीं. पण विषयपूर्तीसाठीं आणि अजूनही भ्रम कित्येकांचा असल्यामुळें ( Archaeological Surevy Report 1918 पहा. ) त्या कारणांचा थोडक्यांत निर्देश करणें जरूर आहे. पहिलें कारण असें कीं, पुलुमायीनें जर पल्लवांना हांकूनच दिलें होतें, तर पुनः दक्षिणेंत आपल्याच राज्यांत त्यांना त्यांना काय म्हणून पुढें घुसूं दिलें असेल. त्याच्या वेळीं सातवाहनांचें राज्य दक्षिणेकडे म्हैसूरपर्यंत पसरलेलें होतें, हें पूर्वी सांगितलेंच आहे. दुसरें असें कीं, संस्कृत वर्णमाला पूर्ण असल्यामुळें तीत

पल्लव व पल्लव यांचा घोंटाळा होण्याचें कांहींच कारण नाही. मनुस्मृति व पुराणें यांत देखील पल्लव हें परकीय म्लेच्छ नांव हकारयुक्त पल्लव असेंच लिहिलेलें आहे व फारशी भाषेतहि तें तसेंच स्पष्ट आहे. आतां कोणाला अशी शंका येईल कीं पल्लव शब्द प्राकृतांत येतांना त्याच्या हकाराचा लोप झाला असेल. पण तोहि प्रकार दिसत नाही. गौतमीपुत्र पुलमायीच्या प्राकृत लेखांत देखील हें पल्लव असें हकारयुक्तच रूप आहे ( एपि. प्र. इंडिया. पु. ३ नाशिकच्या लेण्यांतील लेख ). तिसरें कारण असें सांगतां येतें कीं, जर पल्लव हे परकीय देशांतून आलेले पल्लव असून येथें आल्यावर त्यांनीं मध्यहिंदुस्थानांत चालू असलेल्या भाषेचा स्वीकार केला असता, तर त्या भाषेशीं त्यांचा परिचय अगदीं थोडा वेळच असल्यामुळें कांचीस गेल्यावर ती कायम ठेवणें त्यांना शक्य नव्हतें. कारण कांची सभोंवार द्राविड भाषांचें एवढें वर्चस्व होतें कीं, कोणत्याही नवीन भाषेला त्यांना मार्गें सारण्याची शक्ति होती. या कारणांचा विचार करतां पल्लव व पल्लव यांचें तादात्म्य होतें असें म्हणणें युक्त दिसत नाही. त्याचप्रमाणें कृष्णा गोदावरीच्या मधले ते कोणी मूळचे लोक होते असेंहि म्हणतां येणार नाही. कारण तसें असतें, तर त्यांची भाषा आर्यभाषांपैकीं असणें शक्य नव्हतें. त्यांची भाषा आर्य असल्यामुळें तेहि उत्तरेकडील आर्य लोकांपैकींच होते असें ठरतें.

याविषयीं आमचें मत असें आहे कीं महाराष्ट्रांत प्रारंभीं वसाहत करणाऱ्या आर्यांपैकींच पल्लव हे होते. अर्वाचीन इतिहासांत तंजावरच्या मराठी राज्याची स्थापना ज्या कारणानें झाली, त्याच कारणानें प्राचीन काळीं पल्लवाचें राज्य कांचीस स्थापन झालें. पल्लव लोक शेंकडों वपें महाराष्ट्री प्राकृत बोलणारे महाराष्ट्र आर्य असल्यामुळें कांचीस वसति केल्यावरहि त्यांनीं आपली

मूळ भाषा सोडली नाही, व द्राविडी भाषेचा स्वीकार केला नाही. ते आजच्या मराठ्यांच्या पूर्वजांपैकींच होते असेंहि म्हणावयास कांहीं हरकत नाही; कारण त्यांच्या नांवाचें थोडें प्राकृत रूपांतर होऊन बनलेले पालवे हें आडनांव मराठ्यांच्या आडनांवापैकीं एक आहे. आमच्या म्हणण्याच्या दृढीकरणार्थ आणखी असेंहि प्रमाण आहे कीं या पालवे आडनांवाच्या मराठ्यांचें गोत्र जें भारद्वाज तेंच पूर्वीच्या पल्लवांनीहि आपल्या दानलेखांत आपलें स्वतःचें म्हणून सांगितलें आहे. ह्युएनत्संग कांचीस गेला तेव्हांचा तेथील राजा नरसिंहवर्मा यास त्यानें क्षत्रिय म्हटलें आहे. यावरूनहि पल्लव हे आर्य असून मध्यहिंदुस्थानांतून खालीं सरकत सरकत महाराष्ट्रांतून दक्षिणेकडे जाऊन तेथें त्यांनीं वसाहत केली हें निःसंशय सिद्ध होतें.

याप्रमाणें पल्लवांचें आर्यत्व सिद्ध केल्यावर त्यांच्या ताम्रपटादि लेखांच्या आधारानें कळून येणारा त्यांचा वृत्तांत देण्याचा आतां प्रयत्न करूं. पल्लव घराण्याचा एकंदर इतिहास इ. स. २०० पासून ८०० पर्यंतचा असल्यामुळें तें घराणें अविच्छिन्न स्थितींत इतके दिवस चाललें असेल असें संभवत नाही. चालुक्यांप्रमाणें त्यांचेहि पहिले व मागाहूनचे असे दोन भाग पाडणें अवश्य असून त्यांचे इतिहासकार वेंकय्या यांनीं तसे भाग केले आहेत हें ठीकच झालें. या दोन भागांपैकीं आपल्या प्रस्तुत ग्रंथाच्या टापूंत येणारा दुसराच भाग आहे; व त्यांतोळ राजे चालुक्यांच्या पहिल्या घराण्यांतील राजांशीं समकालीन होते. तथापि पहिल्या भागांतील राजांचा इतिहास फारसा कोठें दिलेला नसल्यामुळें व विषयपुर्ततेसाठीं तो अवश्य असल्यामुळें तोहि प्रथम थोडा बहुत देणें इष्ट आहे. त्यावरून पल्लवांचा मराठ्यांशीं संबंध कसा पोंचतो तेहि कळन येईल असें आम्हाला वाटतें.

## १. पूर्व पल्लव.

या पहिल्या भागांतील राजांना आपण पूर्व पल्लव असें म्हणूं. त्यांचा इतिहास पहातां प्रथम असें दिसते की, त्यांनीं आपल्या लेखांत प्राकृत भाषेचा उपयोग केलेला आहे. द्रविड देशांत प्राकृत भाषेचा लेखांत उपयोग करणे चमत्कारिक वाटते. पण याचें कारण वर सांगितलेंच आहे. या पूर्व पल्लवांचे आजपर्यंत तीनच दानलेख उपलब्ध झालेले आहेत; त्यांतील नमुन्यासाठीं म्हणून एक लेख पुढें टिप्पणींत साग्र दिला आहे. या सर्व लेखांचा विचार करतां पैठणच्या सातवाहन राजांच्या प्राकृत लेखांचीच परंपरा त्यांत दिसून येते. प्रथम दोन्ही प्रकारच्या लेखांची भाषा प्राकृत असून एकमेकींना निकट आहे. दुसरें असें की, दोहोंतहि केलेले कालनिर्देश अशोकाच्या बौद्धपद्धतीला अनुसरून आहेत; म्हणजे त्यांत महिन्याचा नामनिर्देश कोठेहि केलेला नाही. या देशांत रूढ असलेल्या तीन ऋतूपैकीं चालू ऋतूंचें नांव सांगून त्यांतील आठ पंध्रवडयांपैकीं जो अक्षेय त्याचा क्रमांक देण्याची अशोककालीन पद्धति होती; महिन्याचें नांव देऊन त्यांतील शुक्ल किंवा कृष्णपक्षाचा निर्देश करीत नसत. अशोकाचें साम्राज्य महाराष्ट्रावरून पलीकडे दक्षिणेतहि पुष्कळ पसरलेलें होतें हें प्रसिद्धच आहे. अशोकाचें बौद्धसाम्राज्य पुढें सातवाहनांकडे आलें व त्यांनीं आपल्या लेखांत कालनिर्देशाची पूर्वीचीच पद्धत\* ठेविली. आतां पूर्व पल्लवांच्या प्राकृत लेखांत याच पद्धतीचा म्हणजे ऋतुनाम व त्यांतील पक्षाचा क्रमांक देण्याच्या पद्धतीचा अवलंबन केलेला असल्यामुळे त्यांनीं पैठणच्या सातवाहन आंध्रमृत्यांची परंपराच पुढें चालविली असें उघड होतें.

साम्राज्यांच्या घडामोडींच्या नित्यनियमानुसार आमचा असा तर्क आहे की, आंध्रभृत्य सातवाहनांचें राज्य इ. स. २०० चे सुमारास जेव्हां लयास

\* नाशिकच्या लेण्यांतील लेखांत, नहपानाचा जांबई जो उश्वदात त्याने दोन लेख असून त्यांत मात्र शककाल, आणि महिन्याचें नांव व त्यांतील पक्ष (शुक्ल किंवा कृष्ण) असे सांगितलें आहेत. यावरून ते परकीय पद्धतीचे म्हणजे महाराष्ट्राला नवीन असलेल्या पद्धतीचे होते, हें उघड होतें.

गेलें तेव्हां पल्लव हे त्यांचे हाताखालीं दक्षिणेंत मंडलाधिपति ऊर्फ सुभेदार होते, व साम्राज्याच्या लयाच्या गडबडींत त्यांनीं संधि साधून तेथे स्वतंत्र राज्य स्थापिलें. पल्लवांविषयीच्या आपल्या छोट्या पुस्तकांत डुब्रेल या फ्रेंच पंडितानेंहि असेंच अनुमान केलें आहे. त्याचें म्हणणें असें आहे:--  
 ' आंध्रांच्या मागून पल्लव सत्ताधीश झाले. त्यांच्या ताम्रपटांत सातहनी रत्न या बेल्लारी जिल्ह्याच्या एका भागाचा उल्लेख आहे. म्हणजे यावरून पल्लवांचें दक्षिणेंतील साम्राज्य कारोमांडल किनाऱ्याच्या वाजूनें वरती कृष्ण-पर्यंत व पश्चिमेकडे तुंगभद्रेच्या तीरापर्यंत पसरलेलें होतें असें झालें ' (पान १३). या ठिकाणीं आणखी एवढें सांगणें अवश्य आहे कीं देशविभागदर्शक रत्न(राष्ट्र) आणि आहार हे शब्द खरोखर महाराष्ट्रीय पद्धतीचे आहेत. महाराष्ट्रांनीं राष्ट्र शब्दाचा उपयोग प्रान्त या अर्थीच केलेला आहे. अशोकाच्या आज्ञालेखांत त्यांना राष्ट्रक, रत्न अशीं नांवें दिलेलीं आहेत. दुसरें षष्प हें नांवहि महाराष्ट्रीय विशेषें करून असून तें पूर्वं पल्लवांच्या वर उल्लेखिलेल्या एका प्राकृत ताम्रलेखांत आलेलें आहे.

पूर्व पल्लवांपैकीं पहिला विशेष महत्वाचा \* राजा वीरकूच नांवाचा असून एका लेखांत " नागराज कन्येच्या पाणिग्रहणा समवेतच सर्व राज्य-लक्ष्मीचें ग्रहण करून तो मुप्रसिद्ध झाला" असें त्याविषयीं म्हटलेलें आहे. ( डुब्रेलकृत पल्लवांचें वर्णन पा. २३ ) ही नागकन्या म्हणजे कोणा सातवाहन राजाची कन्या असावी असा डुब्रेलचा तर्क आहे. ती कोणत्याहि नागवंशांतील असली तरी तात्पर्य एवढेंच कीं, आर्य क्षत्रियांपकीं असलेल्या या पल्लवांचे स्थानिक नागघराण्याशीं संबंध होऊन अर्थांत पुनः मिश्रण झाले. म्हणजे चालुक्यांप्रमाणेंच पल्लवांच्या या मूळपीठिकेच्या वृत्तावरूनहि सांप्रत मराठ्यांत परंपरागत चालू असलेल्या सूर्यवंश, चंद्रवंश व नागवंश या तीन वंशांना ऐतिहासिक आधार मिळाल्यासारखा होतो.

वरील हकीगत वेळुरपल्लियरच्या ताम्रपटावरून घेतली असून त्यांत दुसऱ्याहि महत्वाच्या गोष्टी आहेत. त्याचें आम्हीं स्वतः निरीक्षण केल्यावरून

यः फणीन्द्र मुत्तया सहाग्रहीद्राजचिन्हमखिलं यशोधनः ।

(पुराणवस्तु संशोधन खात्याच्या वृत्तांत भाग ५ वरून) आम्हांला असें आढळून आलें कीं त्यांत वीरकूर्चाविषयीच्या श्लोकाखेरीज त्याचा नातू जो स्कन्दशिष्याचा पुत्र कुमारविष्णु त्याविषयीं 'गृहीतकांचीनगरस्ततोऽभूत् । कुमारविष्णुः समरेषु जिष्णुः ॥ असें म्हटलें आहे. त्यावरून पहातां वीरकूर्चाचा नातू कुमारविष्णु यानेंच प्रथम कांची शहर घेऊन तेथें राज्य स्थापन केलें असें होतें. ही गोष्ट कालकमाला देखील अनुसरूनच आहे. वेलूरच्या लेखांत जी पल्लवांच्या पूर्वजांची लांबच लांब नाममाला दिली आहे तींत छतीस राजांचा निर्देश आहे. त्यांपैकी १९ वा विष्णुगोप नांवाचा असून ज्याला मगधदेशीय गुप्तानें जिंकिलें तोच हा विष्णुगोप असावा. समुद्र गुप्ताच्या प्रयाग येथील इ. स. ३३८ मधील प्रसिद्ध शिलालेखांत त्याचें नांव आलेलें आहे. पुढें ३४ वा राजा नरसिंहवर्मानांवाचा असून तो ह्युएनत्संग व इ. स. ६४०त चालुक्यांच्या गादीवर असलेला द्वितीय पुलकेशी यांचा समकालीन होता. विष्णुगोपापासून नरसिंहवर्म्या पर्यंत १५ पिढ्या होत असून नित्याच्या सरासरी मानानें त्यांचीं ३०० वर्षे होतात; व हा काल इ. स. ३३८ पासून ६४०पर्यंतच्या ऐतिहासिक काळाशीं चांगला जुळतो. आतां इ. स. ३३८ तील या १९ व्या विष्णुगोपापासून मागें जातां जातां ११ वा राजा वीरकूर्च येतो. हें ८ पिढ्यांचें अंतर १६० वर्षे धरित्यास वीरकूर्चाचा काळ अदमासें इ. स. १७८च्या सुमारास येतो. हा काळ सातवाहनाच्या अमदानीचा आहे हें सांगावयास नकोच. त्याचा नातू कुमार विष्णु इ. स. २००च्या सुमारास कांचीचा राजा झाला असावा. परिशिष्टांत दिलेला उपरिनिर्दिष्ट मयदवोळयेतील प्राकृत इनलेख सदर राजनामावेलींतील १५ व्या राजाच्या म्हणजे कुमारविष्णूच्या नातवाच्या कारकीर्दीतील इ. स. २४० च्या सुमाराचा असला पाहिजे.

वरील विवेचनाचा निष्कर्ष काढतां पूर्वपल्लवांचा सुसंगत इतिहास पुढें दिल्याप्रमाणें ठरतो. उत्तर हिंदुस्थानांतील किंवा महाराष्ट्रांतील पल्लव आडनांवाचा वीरकूर्च म्हणून कोणी आर्य सरदार दक्षिणेंत आला; व इ. स. १७८ च्या सुमारास त्यानें मर्दुमकी गाजवून तेथील नागवंशीय राजकन्येशीं व ववाह केला. पुढें सातवाहनांच्या सनेचा व्हास झाल्यावर पल्लवांचें हेंच राष्ट्र

बलाढय होऊन स्वतंत्र झाले, व वीरकूर्वाचा नातू कुमारविष्णु इ. स. २०० च्या सुमारास कांची शहर हस्तगत करून तेथे स्वतंत्र राजा बनला. हे राज्य पुढे इ. स. ३३८ त पाटलिपुत्राच्या समुद्रगुप्ताने जिंकिले, व त्यामुळे कांही काळपर्यंत पल्लवांना नम्र व्हावे लागले. पण पुनः त्यांनी डोकें वर काढून वैभव संपादिले आणि सिंहविष्णूपासून उत्तरपल्लवांची राजमालिका सुरू झाली. तिचा वृत्तान्त पुढे दिला आहे.

हे पूर्व पल्लवांचे घराणे निःसंशय क्षत्रियच होते, हे पुनः सांगावेसे वाटते. एतद्विषयक कारणे पूर्वी दिली आहेतच. पूर्व व उत्तर अशा दोन्ही पल्लवांच्या लेखांत ते आपल्याला भारद्वाजगोत्रीय म्हणवीत असत. क्षत्रिय राजांना आपला गोत्रनिर्देश करणे अवश्य वाटत होते असे यावरून दिसते. चालुक्य राजेहि आपल्याला मानव्यसगोत्र असे नित्य म्हणवीत हे पूर्वी सांगितलेच आहे, पितृगोत्राखेरीज या राजांनी आपल्या घराण्याच्या संस्थापकाच्या मातेचे गोत्र सांगण्यांतहि मुळीच आळस केलेला नाही; व त्यावरून मातृ-वंशानेहि आपण क्षत्रियच मुळचे आहो हे दर्शविण्याचा त्यांचा उद्देश उघड दिसतो. गौतमीपुत्र, वासिष्ठीपुत्र इत्यादि जे शब्द सातवाहनाच्या संबंधाने लेखांतून आलेले आहेत, त्याचा अर्थ काय समजावयाचा याचे पूर्वी विवेचन केलेच आहे. त्यावरून असे स्पष्ट दिसून येईल की, क्षत्रियांना आपले गोत्र ही एक अभिमानास्पद गोष्ट होती. नाशिकच्या लेखांतील एतद्विषयक आणखी उदाहरण येथे देतो. त्यांत भवगोप नांवाच्या एका सेनापतीचे कौशिक गोत्र सांगितले असून एवढाच हा एक त्यांत गोत्रनिर्देश आहे. त्यांतील 'गोप' या अन्त्यपदाकरून विष्णुगोप नांवाशी त्याचे सादृश्य दिसते, व तो सेनापति क्षत्रिय असला पाहिजे असे ठरते.

पृथ्वीचे रक्षण करणारा या अर्थाचे 'गोप' हे अन्त्यपद बहुधा जातीचे किंवा वर्णाचे वाचक असल्यामुळे फार महत्वाचे आहे; व त्यांतील गोत्र-निर्देश तर अधिकच महत्वाचा आहे. वरील लेखाच्या काळचाच एक प्राकृत लेख असून त्यांतील राजा व त्याचे ठिकाण यांची ओळख अजून कोणाला पटलेली नाही. पण त्यांत त्या राजाचे गोत्र बृहत्कलायन असे सांगितले आहे. (कुडुवाहरांतील एक गांव जयवर्मा नांवाच्या राजाने दान दिल्या-



बद्दलचा हा लेख असून तो एपिग्रॅफिका इंडिकाच्या ६ व्या पुस्तकांत छापलेला आहे ( पा. ३१६ ). या लेखांत ' आहार ' हा प्रांत वाचक संस्कृत शब्दच आलेला असून ' नाडु ' हा द्राविड शब्द त्यांत योजिलेला नाही. ). पूर्व पल्लवांच्या दान लेखांत त्यांच्या भारद्वाज गोत्राचा सर्वत्र उल्लेख केलेला असल्यामुळे ह्युएत्संगाने सांगितल्याप्रमाणे ते मूळचे खरे आर्यक्षत्रियच होत असे निःसंशय अनुमान होतें.

उत्तर पल्लवांच्या लेखांत त्यांच्या पूर्व पीठिकेचा जो वृत्तांत दिलेला आहे तो अर्थातच कल्पित कथा असल्यामुळे त्यावर मुळीच भिस्त ठेवतां येत नाही. पल्लवांचा महाभारत-प्रसिद्ध कृष्णावीराशी संबंध जोडून देण्याच्या उद्देशाने ती कथा नित्याप्रमाणे मागाहून रचण्यांत आली. मध्यकालोत्तर राजांमध्ये साधारणपणे आपला संबंध महाभारतांतील कोणत्या तरी वीराशी जोडण्याची जबर महत्वाकांक्षा दिसून येते.\* चालुक्यांच्या पूर्वपीठिकेची असली दंत कथा पूर्वी सांगितलीच आहे. पल्लवांच्या उत्तर कालीन लेखांत आलेली कथा अशी आहे. पल्लवांच्या घराण्याचा वंशवृक्ष तीत ब्रह्मापासून सुरू केलेला असून ब्रह्मा ( १ ), अंगिरस् ( २ ), बृहस्पति ( ३ ) शंयु ( ४ ) भरद्वाज ( ५ ), द्रोण ( ६ ) अश्वत्थात्मा ( ७ ) आणि पल्लव ( ८ ) असा क्रम पुढे सांगितला आहे. शेवटचा पल्लव हा अश्वत्थाम्याचा एक अप्सरेपासून झालेला पुत्र असून वृक्षांच्या पल्लवांच्या शयनावर त्याला निजवित्यामुळे त्याला पल्लव म्हणू लागले असे त्या कथेत म्हटले आहे. नांवांची अशी मौजेची व्युत्पत्ति देण्यांत वैदिक ऋषींना देखील आनंद वाटत असावा असे दिसते. अयास्य, अंगिरस्, अत्रि इत्यादि नांवांचे जे अर्थ ब्राह्मण ग्रंथांत दिले आहेत ते पहातां वेदोत्तर कालीन कवींनीं चालुक्य, पल्लव इत्यादि नांवांची व्युत्पत्ति सांगण्यासाठीं निर्माण केलेल्या कथांबद्दल आश्चर्य वाटावयास नको. या कथा काल्पनिक अतएव अग्राह्य असून पहिल्या पल्लव राजाचे राज्य संपूर्ण पृथ्वीवर चालत होते ही कथा हि त्याच नमु-

\*यूरोपांत पूर्वी ग्रीक व रोमन राजांना सुद्धा इलियड किंवा ओडेसी मधील एकाद्या प्रसिद्ध पुरुषाशी आपला संबंध जोडण्याची मोठी हौस असे.

न्याची होय. तात्पर्य क्षत्रिय राजघराण्यांच्या नांवांची व्युत्पत्ति न शोधतां ती आहेत तशीच आपण घेऊन चालावें हेंच योग्य आहे.

पल्लव खरे क्षत्रिय असल्यामुळे ते प्राचीन वैदिक धर्माचेच अभिमानी होते. कुमारविष्णूचा पुत्र जो शिवस्कन्दवर्मा त्याचा प्राकृत दानलेख सांपडलेला असून त्यावरून त्याने अश्वमेध केला होता असें दिसून येतें. हा अश्वमेध पाटलिपुत्राच्या गुप्त घराण्यांतील चंद्रगुप्तानें केलेल्या अश्वमेधापूर्वी झालेला होता असें विहन्सेन्ट स्मिथनें झटलें आहे व तें योग्यच आहे. इतर मराठ्यांप्रमाणें पल्लव हेहि मोठे शिवोपासक होते. त्यांनीं कांचीस मोठमोठीं शिवमंदिरे बांधिलीं. त्यांपैकीं कित्येकांनीं विष्णु-मंदिरेहि बांधलीं, पण एकंदरीत शिवाकडे त्यांचा ओढा अधिक असून त्यालाच ते कुलदैवत मानीत. एका पल्लव राजानें अभरावती येथे बौद्धांना केलेल्या दानाविषयींचाहि लेख आढळतो असें म्हणतात. पण तेवढ्यावरून वरील विधानास बाध येत नाही. आर्योपैकीं अनेक राजांनीं बौद्धधर्माविषयीं दाखविलेलें निर्मत्सरत्व प्रसिद्धच आहे. बौद्ध व जैन या दोन्ही धर्मांना कांचीच्या राज्यांत जरी कोठें कोठें अनुयायी मिळत, तथापि एकंदर लोकसमूह व राजघराणें हीं सामान्यतः शैवमतानुयायीच होतीं. शैवमताचें दक्षिणेंतील मुख्य पीठ कांची येथेंच असून तेथें अनेक शैव कवि व साधु होऊन गेले. याच कारणामुळे हिंदुस्थानांतील सुप्रसिद्ध सप्तपुरीत कांचीची गणना होऊं लागली असें आम्हाला वाटतें. मोक्षदायक अशा ज्या सात पुरींची नांवें आमच्या प्रातःस्मरणांतील श्लोकांत सांगितलीं आहेत, तीं अयोध्या, मथुरा, माया ( हरद्वार ), काशी, कांची, अवन्तिका ( उज्जनी ) आणि द्वारावती ( द्वारका ) अशीं आहेत. यांत आश्चर्याची गोष्ट अशी आहे कीं सातांपैकीं महा नांवें उत्तरेकडील असून दक्षिणेच्या वांट्याला केवळ एकच नांव आलें, व तेंहि कांची. प्राचीन काळापासून महाराष्ट्रांतील सुप्रसिद्ध विद्यापीठ ह्यणून गाजत आलेल्या प्रतिष्ठान ह्यणजे पैठणला कांहीं तो मान मिळाला नाही. हे कांचीचें माहात्म्य पूर्वं पल्लवांच्या अमदानींत जुन्या वैदिक धर्माची जी भरभराट झाली, व त्यांनीं जोपासना करून वाढविलेल्या शैव मताचे जे

अनेक साधु तेथे होऊन गेले, त्यांच्यामुळे तिला प्राप्त झाले असे म्हणाव-  
यास हरकत नाही.

प्रयाग येथील समुद्रगुप्ताच्या स्तंभ लेखांत, त्याने वेंगीचा हस्तिवर्मा, पटव्कलचा उग्रसेन आणि कांचीचा विष्णुगोप यांचा पराभव केला असे सांगितले आहे. यांतील वेंगी हे पूर्व किनाऱ्यावरील, व पटव्कल हे पश्चिम किनाऱ्यावरील अशी दोन्ही राज्ये कांचीच्या पल्लवांच्या साम्राज्यांतच मोडत होती. वेंगीला बहुधा वेंगीराष्ट्र असेच लेखांत द्वाणत असल्यामुळे तो प्रान्त पल्लवांच्या मराठा राज्यांत पहिल्यापासून अन्तर्भूत होता असे उघड होते. वर आलेला हस्तिवर्मा राजा देखील पल्लव घराण्यापैकींच होता असे म्हणतात. पल्लवांचा हास झाल्यावर वेंगीराष्ट्र वादामीच्या चालुक्यांकडे आले, व तेथे चालुक्यांचे निराळे घराणे विष्णुवर्धन नामक राजाने चालू केले.

## २ कांचीचे उत्तरपल्लव.

कांचीच्या उत्तर पल्लव घराण्यांतील राजे पूर्व चालुक्यांचे समकालीन असून दोघांची संख्या सारखीच आहे. त्या परस्परांमध्ये वारंवार युद्ध प्रसंग होत असत. या दोन्ही घराण्यांतील समकालीन राजांची नावे काल-क्रमानुसार खाली लिहिल्याप्रमाणे आहेत:-

पल्लवघराणे	चालुक्यघराणे.
सिंह वर्मा ( मृत्यु ) सन ५८२	रणराग
१ सिंह विष्णु मृत्यु सन ५९०	पहिला पुलकेशी.
२ महेन्द्रवर्मा ( पहिला ) मृ. स. ६१८	पहिला कीर्तिवर्मा.
३ नरसिंहवर्मा ( पहिला ) सन ६४६	दुसरा पुलकेशी.
४ महेन्द्रवर्मा ( दुसरा ) सन ६६०	पहिला विकमादित्य.
५ परमेश्वरवर्मा ( पहिला ) सन ६७४	विजयादित्य.
६ नरसिंहवर्मा ( दुसरा ) सन ७००	विजयादित्य.
७ परमेश्वरवर्मा ( दुसरा ) सन ७१५--	दुसरा विकमादित्य. याने नंदिपोतवर्म्याचा
८ नंदिपोतवर्मा सन ७४२--	७४० त पराभव केला.

पल्लव कुलाची सिंहविष्णूपासून दुसऱ्या परमेश्वरवर्म्यापर्यंतची परंपरा पुत्रद्वारासून ज्याचा विक्रमादित्य चालुक्याने पराभव केला तो आठवा राजा नंदिपोतवर्मा मात्र पल्लवांपैकींच पण दूरचा संबंधी होता. त्याच्या कारकीर्दीबरोबर उत्तरपल्लवांची देखील अमदानी संपली.

याप्रमाणें सन ५५० पासून ७५० पर्यंत दोनशें वर्षे नर्मदेच्या दक्षिणेकडील हिंदुस्थानाच्या भागांत पल्लव व चालुक्य अशीं दोन महाराष्ट्रीय क्षत्रिय कुलें दक्षिणापथाच्या म्हणजे समुद्रत्रयांकित भूप्रदेशाच्या स्वामित्वा बदल एकमेकांशीं झगडत होती. पल्लवांनीं द्रविड देशांतील पांड्य, चोल, केरल व कलभ या राजांना आधींच जिंकून आपले अंकित केल्यामुळे ते पुष्कळ वेळां पल्लवांसमवेत चालुक्याविरुद्ध युद्धांत पडत असत. चालुक्यांशीं झालेल्या युद्धांत अखेरीस पल्लवांना यश असें कधीं आलें नाहीं. बहुधा चालुक्यांच्याच गळ्यांत विजयलक्ष्मी शेवटीं माळ घालीत असे. तथापि एकंदरीत जयापजयाच्या चांचल्यामुळे कधीं कधीं पल्लवांना देखील जयप्राप्ति होतच असे. त्या जयपजयांचें सविस्तर वर्णन करण्याचें विशेष प्रयोजन नाहीं. दोन्ही कुलांतील राजांचे अनेक ताम्रपटादि लेख उपलब्ध असून त्यांत त्यांच्या जयापजयाविषयीं कित्येक ठिकाणीं परस्पर-विरोधी वर्णनेंहि आढळतात. पण त्या सर्वांचा निष्कर्ष काढून विद्वान पंडितांनीं या उत्तर पल्लवांचा सुसंगत असा जो इतिहास जुळविला आहे, त्याचा सारांश असा.

उत्तर पल्लवांतील पहिला मोठा राजा सिंहविष्णु होय. त्यानें पांड्य, चोल इत्यादि जवळच्या देशांखेरीज आणखी सिंहलद्वीपहि जिंकिले होतें. त्याचा पुत्र पहिला महेन्द्रवर्मा हर्षाचा प्रतिस्पर्धी जो द्वितीय पुलकेशी चालुक्य त्यानें महेन्द्रवर्म्याचा युद्धांत पाडाव केला. ह्युणत्संग कांचीस गेला तेव्हां तेथें महेन्द्राचा पुत्र नरसिंहवर्मा राज्य करीत होता. तो जरी नांवानें पुलकेशीचा मांडलिक होता, तरी पुढें त्यांचे इ. स. ६४२ त युद्ध होऊन त्यांत पुलकेशीचा त्यानें पराभव केला, आणि त्याची राजधानी वातापी नगरी हस्तगत करून लुटून टाकिली. पण याचा सड पुलकेशीचा पुत्र पहिला विक्रमादित्य यानें घेतला. त्यानें कांचीवर स्वारी करून ती नगरी घेतली आणि चालुक्यांचा दरारा पुनः बसविला. त्यावेळीं पल्लवांचा राजा परमेश्वर

वर्मा असून ही गोष्ट विक्रमादित्याच्या दानलेखांवरून पहातां इ. स. ६७४ त घडली असावी. विक्रमादित्याचा पुत्र विनयादित्य याच्या शक ६१३ म्हणजे इ. स. ६९१ तील एका दानलेखांत ( इंडियन अँटिक्वरी पु. ६, पा. ८९ ) याविषयी कांहीं महत्वाची माहिती आहे. त्यांत विक्रमादित्याला ' हिमकरकरविमल कुलपरिभव विलयहेतु पल्लवपति पराजयानन्तर गृहीत कांचीपुरस्य ' असें विशेषण लाविलेलें असून त्याचा अर्थ चांगलासा कळत नाही. चंद्रकिरणांप्रमाणें विमल अशा कुलाची मानहानि करण्यास जो कारण झाला, त्या पल्लवाधिपतीचा पराभव करून ज्यानें कांचीपुर घेतलें असें त्या विशेषणाचें डॉ. फ्लीटनें भाषान्तर केलें आहे. पण त्यांतील विलय शब्दाचा बरोबर अर्थ या भाषान्तरांत आला आहे की नाही याची आम्हांस शंका वाटते. कारण पल्लवाधिपाला त्यांत ' परिभवहेतु ' असें म्हटलें नसून ' परिभवविलयहेतु ' म्हटलें आहे. या विलय शब्दाकडे फ्लीटनें लक्ष दिलेलें नाही. एकंदरीत हें विशेषण जरा गूढच दिसतें. त्यांत चालुक्य घराणें चंद्रवंशी म्हणून मानिलेलें दिसतें; व उत्तर चालुक्यांच्या लेखांत तसेंच द्याटलेलें आढळतें. पण आम्हांला याविषयी शंका आहे. तथापि त्यांतील मुद्दा मात्र स्पष्ट आहे. तो असा की, विक्रमादित्याने पल्लवांचा पराभव करून कांचीपुर घेतलें, यानंतर प्रस्तुत लेखांत ' त्रिसमुद्र मध्यवर्ति मंडलाधीश्वरस्य ' असें दुसरे विशेषण विक्रमादित्याना लाविलेलें आहे, व त्यावरून तीन समुद्रांमध्ये असलेल्या सर्व मांडलिकांचा तो चक्रवर्ती होता असें ठरतें. ' त्रैराज्य पल्लव वलमवष्टभ्य ' असेंहि आणखी त्यांत म्हटलें आहे, व त्यावरून चालुक्यांच्या विदर्भ, महाराष्ट्र आणि कुंतल या तीन महाराष्ट्र राज्यांप्रमाणें पल्लवांचींहि तीन राज्ये होतीं असें दिसतें. हीं तीन राज्ये म्हणजे वेंगीराष्ट्र कांची व पलक्कड हीं असवीं. पण वेंगीराष्ट्र पल्लवांकडून या पूर्वीच निघून चालुक्य घराण्याच्या एका शाखेकडे आलें होतें. तथापि पूर्वीपासून आलेलें म्हणून त्रैराज्य पल्लव हें पद कदाचित् तसेंच राहिलें असेल.

चालुक्यांकडून अनेकवार पराजय झाला, तथापि पल्लवांनीं आपलें राज्य बराच काळ राखून ठेविलेलें असून तें बलाढ्यहि होतें. नंदिपोतवर्म्याच्या कारकीर्दीत त्यांच्यावर विक्रमादित्य चालुक्यानें जो आघात केला तो मात्र

शेवटचा असून त्यांतून पल्लवांना तगाव धरतां आळा नाही. इ. स. ७४० त चालुक्यांनीं कांचपुर घेऊन त्यांत प्रवेश केला. पण पूर्वी सांगितल्याप्रमाणें याला पावित्र्य व विशिष्ट माहात्म्य प्राप्त झालेलें असल्यामुळें, त्यांत त्यांनीं लुटालूट न करतां, उलट पूर्वी दुसऱ्यांनीं लुटून नेलेलें मंदिरांतील जवाहिर वगैरेची भरपाई करून वरती आणखीहि मूल्यवान देणग्या तेथील देवतांना दिल्या. पण तेव्हांपासून पल्लव घराण्याचा हास झाला. नंदिपोतवर्म्यानें यापूर्वी ५१ वर्षे राज्य केलें होतें.

पूर्व पल्लवांप्रमाणेंच उत्तर पल्लव देखील मोठे शिवोपासक असल्यामुळें त्यांनीं आपल्या देवतेसाठीं अनेक मंदिरे, लेणी, इत्यादि बांधून ठेविलीं, व त्यांच्या करामतीविषयीं सर्व जग आज कौतुक करीत आहे. या बाबतींत त्यांनीं चालुक्यांवरहि ताण केली. या मंदिरांपैकीं, कांची येथील राजगिहानें बांधिलेलें कैलासनाथाचें मंदिर फार प्रसिद्ध आहे. हा राजसिंह म्हणजे कोणाच्या मतें पहिला नरसिंहवर्मा, तर कोणाच्या मतें दुसरा नरसिंहवर्मा असावा. पल्लवराजांची बिरुदावली म्हणजे पदव्यांची मालिका एवढी मोठी आहे कीं, त्या पदव्यांवरून राजा कोणता हें ओळखणें कठीणच आहे. हीं बिरुदें त्यांना त्यांच्या स्तुतिपाठकांनीं मनाला वाटलीं तशीं दिलेलीं होती. वर सांगितलेल्या राजसिंहेश्वराच्या मंदिरांत ‘अत्यन्तकान्त,’ ‘रणचंड’ इत्यादि अनेक बिरुदें त्या राजाला लाविलेलीं आहेत. त्यांपैकीं त्यांना क्षत्रियवंशी ठरविणारें ‘श्रीक्षत्रचूडामणि.’ असेंहि एक आहे. मामल्लपुरच्या शिवमंदिरांत ‘अतिरणचंड पल्लवेश्वर गृह’ अशीं अक्षरें कोरलेलीं आहेत. कैलासनाथाच्या मंदिरांतहि एका कोरीव लेखांत पल्लवांची पूर्वपीठिका’ १ ब्रह्मा, २ अंगिरा, ३ बृहस्पति, ४ शंयु, ५ भरद्वाज, ६ द्रोण, ७ अश्वत्थामा आणि ८ पल्लव अशीं दिली आहे. पल्लवांच्या वंशांत उग्रदंड नांवाचा पुरुष झाला व त्यानें रणरसिकाचा ( हा बहुधा कोणी चालुक्य असावा ) पराभव केला. कांचीच्या कैलासनाथ मंदिरांतील कोरीव लेखांत ज्या उग्रदंड आणि लोकादित्याचा उल्लेख आला आहे ते डुब्रेलच्या मतें एकच असून पहिल्या परमेश्वरवर्मा पल्लवांचीच तीं नांवें होत; तसेंच त्याच्या मतें रण-रसिक म्हणजे पहिला विक्रमादित्य चालुक्य असावा. तसें असल्यास विक्रमादित्यानें प्रथम पल्लवांचा

पराभव केल्यावर उलट त्यालाहि कावेरीच्या तीरी कांची, सिंहलद्वीप व पांड्य ' या तीन राज्यांच्या संयुक्त सामर्थ्यापुढें इ. स. ६७४ त मान वांकवावी लागली असें निष्पन्न होतें. तमिंच राजसिंहेश्वर मंदिर बांधणारा राजसिंह म्हणजे इ. स. ७०० च्या सुमारास होऊन गेलेला दुसरा नरसिंह-वर्माच ठरतो. मद्रास जवळ मामल्लपुर येथे ' सात पागोडा ' नांवाचें जें डोंगरांत कोरलेलें देऊळ आहे तें, आणि महेन्द्रवाडी आणि मामन्दुर येथील लेणीं हीं सर्व पहिल्या महेन्द्रवर्म्यापासून पुढील पल्लव राजांच्या आज्ञेवरून खोदण्यांत आलीं. मामल्लपुर\* येथें तीन शिवाचीं व एक विष्णूचें अशीं मंदिरे आहेत. महेन्द्रवर्मा व त्याचा बाप हे दोघे कृष्णेच्या उत्तरेस तैलंग ऊर्फ आंध्र देशांत मूळ राज्य करीत होते, व तेथें अमरावतीस जशीं मंदिरे व लेणीं तयार करण्यांत आलीं होती तशाच पद्धतीचीं मंदिरे वगैरे पुढें महेन्द्रवर्म्यानें कांची येथें आपली कारकीर्द सुरू झाल्यावर बांधण्याची सुरूवात केली, असें डुब्रेलचें मत आहे. म्हणजे त्याच्या मते ही खोदकामाची कला प्राचीन बौद्धकालीन असून मूळ ग्रीक लोकांपासून उचललेली आहे-

याप्रमाणें उत्तर पल्लव देवतांचीं मंदिरे बांधण्यांत फार प्रसिद्ध आहेत. त्यांतील राजसिंह ऊर्फ दुसरा नरसिंहवर्मा बरेच वर्षे गादीवर होता; ' पण त्यानें शैव भिक्षुकांना मोठमोठ्या दक्षिणा देणें आणि शिव मंदिरे बांधणें याशिवाय कांहीं केलेलें दिसत नाहीं ' असें डुब्रेलनें म्हटलें आहे. सुप्रसिद्ध राजसिंहेश्वर ऊर्फ कैलासनाथ मंदिराखेरीज महाबलीपुर येथील समृद्धतीरावरील मंदिर आणि पनमलाई मंदिर हींहि त्यानेंच बांधलीं. कांची येथील ऐरावत मंदिरहि याच मालिकेंत घातलें पाहिजे. हे पल्लव राजे वियेचेहि चहाने होते. त्रावणकोर येथें एक मत्तविलास प्रहसन सांपडलें असून त्याचा लेखक पहिला महेन्द्रवर्मा हा आहे. या गोष्टीचें प्रत्यन्तर देखील मामन्दुरच्या लेण्यांतील शिलालेखांत मिळतें. त्यांत ' मत्तविलास ' हें महेन्द्रवर्म्याचें एक धिर्दूत होतें. अनेक गोष्टींवरून महेन्द्रवर्म्याचें वैभव दिसून येतें. " त्यानें पल्लूर येथें चालुक्यांच्या स्वाऱ्यांचा चांगला बंदोबस्त केला; शैव मताला नवीन प्रोत्साहन दिलें; त्यानें

\* हें नांव पहिल्या नरसिंहवर्म्याला जें महामल्ल अशी पदवी होती तीवरून या नगराला मिळालें.

काव्य व संगीत या विषयांना मोठा आश्रय दिला आणि स्वतः कांहीं गीतेंहि रचिलीं; कृष्णातीरावरील डोंगरांतील कोरीव लेण्यांसारखीं लेणीं तयार कर-  
ण्याची अभिरुचि त्यानें पालार आणि कावेरी यांच्या तीरावरील प्रदेशांत उत्पन्न केली; व मामन्दरांतील महेन्द्रवाडी येथें तसेच धलवमीर येथेहि नलाव बांधिले. याप्रमाणें महेन्द्रवर्म्यानें एके प्रकारें नवयुगालाच आरंभ केला व त्याची पूर्णविस्था त्याच्या पुत्राच्या म्हणजे पहिल्या नरसिंह वर्म्याच्या काळीं पहावयास मिळते.” महेन्द्र वर्म्याच्या कारकीर्दीचें हे डुब्रे-  
लनें केलेलें स्तोत्र अगदी योग्यच आहे. पुढें नरसिंहवर्म्याच्या वंशजांनी सुद्धां अशींच मंदिरे बांधिलीं. त्यांपैकीं राजसिंह ऊर्फ दुसरा नरसिंहवर्मा याचा उल्लेख वर केलाच आहे. त्याचा पुत्र परमेश्वरवर्मा पंडितांचा मोठा आश्रयदाता होता. परमेश्वर वर्म्याचा एक दानलेख त्याच्या विद्याभिरुचीचें प्रत्यंतर म्हणून व पल्लवकालीन सुंदर काव्याचा नमुना म्हणून पुढें परि-  
शिष्टांत दिला आहे. त्यांत वरील गोष्टी शिवाय पल्लव आणि चालुक्य यांच्या विषयीं आणखीहि पुष्कळ ऐतिहासिक गोष्टी आढळून येतात; व त्यांवरून युरोपांत इंग्लंड व फ्रान्स या देशांतील लोकांचा जो संबंध कांहीं शतकां-  
पूर्वी होता, तोच संबंध पल्लव आणि चालुक्यांमध्ये या देशांत होता असें समजून येतें. पल्लवांनीं संस्कृत विद्येलाच आश्रय दिला असून तामिल वाङ्मयाला त्यांचे कडून साह्य मिळालें नाहीं. पांड्यराजांच्या अमदानींत प्रारंभीं मथुरा येथें तामिल वाङ्मयाचा उत्कर्ष झाला हें प्रसिद्धच आहे. पल्लवांची भाषा मध्यहिंदुस्थानांतील आर्यभाषा होती हें पूर्वी दाखविलेंच आहे.

पल्लवकुलाचे सामाजिक संबंध देखील उत्तरेकडील आर्यक्षत्रियांशीं चालत असत. चालुक्यांच्या पहिल्या राजानें पल्लवराजकन्येचें पाणिग्रहण केल्याचें पूर्वी सांगिलेंच आहे. तसेंच बेळूर येथील ताम्र लेखांत दंतवर्म्याची स्त्री कदम्बवंशांतील राजकन्या होती असें म्हटलें आहे.\* दुसऱ्या एका दान लेखांत नंदिवर्मा यानें राष्ट्रकूट कुलांतील कन्येशीं विवाह केला असें सांगितलें आहे ( आसीत्सांखाह्वया देवी तन्वङ्गी नन्दिवर्मणः । राष्ट्रकूटकुले जाता लक्ष्मीरिव मुरद्विचः ) या राणीचें नांव रेवा असून तिच्या पुत्राचें नांव

\* प्रख्यातस्य कदम्ब वंशतिलकस्योर्वीपतेरात्मजा ( पुराण वस्तु संशोधन खात्याचा अहवाल भाग ५ वा.)



त्याच्या राष्ट्रकूट आजोबाच्या नांवावरून दंतिवर्मा ठेविलेले होते. पांड्य, चोल, केरल इत्यादि द्राविड कुळांशी पल्लवांचे शरीर संबंध होत होते कीं नाही तें समजत नाही. पण झाले असतील तर त्यांत कांहीं आश्चर्य मानण्यासारखें नाही. महाराष्ट्रांतील आर्य क्षत्रिय कुलें सुद्धा नागवंशीय कन्यांशीं विवाह करीत. तेव्हांची कल्पना अशी होती कीं, क्षत्रियांनीं शूद्रापर्यंत वाटेल त्या जातीच्या स्त्रीशीं अनुलोम विवाह केला, तरी त्याची संतति क्षत्रिय जातीचीच रहावयाची या कल्पनेला अनुसरून महाराष्ट्रांतील क्षत्रियांप्रमाणें खालच्या दक्षिणेंतील सोमवंशी आर्य क्षत्रियांनीं देखील नाग कुळांशीं मनमोकळेपणें शरीर संबंध करून मिश्र आर्य निर्माण केले असावेत असें दिसतें.

पल्लवांच्या दानलेखांत कोठेहि शककालाचा मागमूस आढळत नाही. ते नेहमीं आपल्या स्वतःच्या करकीर्दीच्या वर्षाचाच दानलेखांत निर्देश करीत व त्यामुलें त्यांचा काल-निर्णय करण्याचें काम निश्चितपणें होण्यास अडचण येते. शककालाचा संबंध त्यांच्या लेखांत न येण्याचें कारण असें दिसतें कीं, शककालाचा प्रचार करणारे ज्योतिष-सिद्धान्त ग्रंथ इ. स. ४०० च्या सुमारास निर्माण झाले; पण पल्लवांची परंपरा दक्षिणेंत त्यांच्या फार पूर्वीपासून चालू होती. शककालाशीं कांहीं संबंध नसणाऱ्या सातवाहनांच्या काळापासून खालीं दक्षिणेंत पल्लवांची वसाहत होती. चालुक्यांच्या पूर्वीच त्यांनीं आपलें राज्य दक्षिणेंत स्थापिलें होतें; अर्थात् त्यांना शककालाचा उपयोग करण्याचें प्रयोजनच नव्हतें.

आतां शेवटीं पल्लवांच्या तिसऱ्या म्हणजे शेवटच्या राजमालिकेचा थोडासा वृत्तान्त देऊन हें प्रकरण पुरें करूं. या मालिकेंत चार राजे येत असून उब्रेलनें त्यांना कालानुक्रम पुढील प्रमाणें ठरविला आहेः—

( १ ) नंदिवर्मा पल्लवमल्ल इ. सन ७१७-७७९. ( २ ) दंतिवर्मा इ. सन ७७९-७८०. ( ३ ) तेळरुचा नंदिवर्मा इ. सन ८३०-८६४. ( ४ ) नृपतुंग इ. स. ८६४-८८०. \* अपराजित.

\* कांहीं विद्वानांच्या मते नृपतुंगाचेंच अपराजित असें दुसरें नांव होतें; व तें त्यानें पांड्यांचा पराभव करून प्राप्त करून घेतलें होतें. नांव कोणाचेहि असलें तरी त्याच्या काळांत पल्लव कुल नामशेष झालें असल्यामुळे त्यांत सार्थकता मुळीच दिसून येत नाही.

यांपैकी पहिल्या नंदिवर्म्याचा दुसऱ्या विक्रमादित्य चालुक्याने इ. स. ७४५ त पाडाव केला हें पूर्वी सांगितलेंच आहे. पण पुढें चालुक्यांनाच मालखेडच्या राष्ट्रकूटांपुढे हार खावी लागल्यामुळे तेव्हांपासून पल्लव देखील राष्ट्रकूटांचेच अंकित झाले. इ. स. ८०३ त दंतिवर्म्याचा राष्ट्रकूटांनी पराभव केला असें लिहिलेलें आढळतें. नृपतुंगानंतर अपराजिताच्या कारकीर्दीत स. ९०० च्या सुमारास चोलांच्या आदित्य राजांनी पल्लव कुळाचा उच्छेद केला; व तेव्हांपासून पल्लवांचें नांव इतिहासांत ऐकू येईनासें झालें. हे चारी राजे अर्थात् कांचीसच राज्य करीत असले पाहिजेत. त्या सगळ्यांचे अनेक दानलेख उपलब्ध आहेत. हे पल्लव राजे डुब्रेल व गोपिनाथराव यांच्यामते गंगपल्लव नसावेत. कारण गंग हे म्हैसूरकडील कन्नड जातीचे अगदीं भिन्न राजे असून त्यांचा पल्लवांशीं कांहीं संबंध नाही. वर सांगितलेल्या शेवटच्या चार पल्लव राजांपैकी दुसऱ्या नंदिवर्म्याने तेल्हू येथें पांड्यांचा पाडाव केल्यामुळे त्याला डुब्रेलने तेल्हूचा नंदिवर्मा म्हटलें आहे. पांड्यांनीं कावेरी तीरावरील पल्लवांच्या मुलखांत स्वारी केल्यामुळे त्यांच्याशीं नंदिवर्म्याचा हा संघाम झाला होता. नृपतुंगाच्या दानलेखांवरून त्याचा अंमल तंजावर व त्रिचनापल्ली यांवरहि होता असें दिसतें; व येथेंच चोलांनीं त्याचा पाडाव करून आपलें वर्चस्व स्थापन केलें. प्रस्तुत इतिहासाच्या तृतीय भागांत या चोलांचें वर्णन येणार आहे.

पडुकोटा संस्थानचे प्रस्तुतचे महाराज आपल्याला पल्लवांचे वंशज म्हणवितात, व त्याला आधारहि असेल. पण एवढें लक्षांत ठेविलें पाहिजे कीं चोलांचें वर्चस्व स्थापन झाल्यापासून पल्लवांचा उत्तरेकडील राजकुलांशीं संबंध बंद पडूं लागला. हे प्रसंग हिंदुस्थानच्या इतिहासाच्या उत्तर काळांतील असून त्यावेळीं बेटाव्यवहाराचें क्षेत्र सर्व देशांत अगदीं आकुंचित झालें हें पुढें आम्हीं दाखविणारच आहों; व त्यामुळे पल्लव म्हणा कीं पडुकोटाचे राजे म्हणा आतां सर्वस्वी द्राविडच झाले आहेत.

## टीपण्या.

### १-कुरम येथील पल्लवांचें दानपत्र.

( हुलशकृत दक्षिणहिंदुस्थानांतील प्राचीन लेखसंग्रह

पु. १ पा. १४८-१५० ).

स्वस्ति । पञ्चास्यस्त्रिंशदद्वः प्रतिभयनयनश्चन्द्रमौलि स्त्रिशूली ।  
भीमव्यालोपवीती दशभुजपरिघस्तत्वमात्रात्ममूर्तिः । दिव्यावेक्ष्यो मुकुन्द-  
प्रभृतिभिरमरैः सृष्टिकृन्मंत्रसिद्धः ॥ कर्ता नो मूर्तविद्या विहितपरयमस्त्रा-  
यतां विश्वमूर्तिः ॥ कार्यं व्यूह कलाक्रमस्थ परम व्योमामृत ज्योतिषो ।  
विद्वन्मानसचन्द्रकान्तपतिता मूर्च्छन्ति यस्यांशवः । भूतानां हृदयेषु  
चानयति यःशक्तिं क्रियासाधनीं । त्रैव्यात्मा परमेश्वरः स जयति त्रैलोक्य  
चूडामणिः ॥ अब्रह्मण्यमसोमयागमयथाप्रस्थानदंडोद्यमम् । मिथ्यादान्त-  
मदानशूरमनूतव्याहारजिह्वाननम् । जातं यत्र नरेश्वरं न शृणुमौ युद्धेषु वा  
विकलवं निर्विघ्नं पृथिवीन्निरीतमवतात्तपल्लवानां कुलम् ॥ ब्रह्मणोऽङ्गिरास्ततो  
बृहस्पतिस्तस्माद्भरद्वाजस्ततो द्रोणः । द्रोणादपरमित तेजोधामाश्रयामा । ततो  
निराकृतापल्लवः पल्लवः यतः सकल भुवन वल्लभपल्लवकुलम् । स्थेयात्पल्लवकुलं  
यत्र जातं नरेश्वरम् । अब्रह्मण्यमदातारमशूरं नानुशुश्रुम् । तदुद्य धरणि-  
धर सोमादित्यस्याविनत मुख नृपतिमूद्धि चजोशने प्रतियन्ति राजगज  
यूथ सिंहस्य नृसिंहवर्मणः...मुहुरवजित चोल केरल कलभ्र पाण्ड्यस्य सहस्र-  
बाहोरिव समरशत निर्विघ्न सहस्र बाहु कर्मणः परिमल मणिमंगल शूरमार  
प्रभृति रणविदति पुलकेशि पृष्ठपद लिखित विजयाक्षरस्य कलशबोनेरिव  
विमथितवातापेः पौत्रो महेंद्रस्य सुरचित सम्पदो महेश्वरवर्मणः सुप्रणी-  
तवर्णाश्रमधर्मस्य पुत्रः परमेश्वर इव सर्वाधिक दर्शनः परमेश्वरवर्मा भरत  
इव सर्वदमनः सगर इव कृतासमञ्जसत्यागः कर्ण इव पुष्कलाङ्गोयः  
प्रियकाव्यो ययातिरिव अनुनमतानां राज्ञां यस्याज्ञा भवति सर्वदा पीडा...  
...(यापुढें एका तुंबल युद्धाचें खरोखरीचें पण काव्यमय वर्णन आहे).....  
..... विक्रमादित्यं कण्ठमात्र परिच्छदं एकाकि पलायितं..... तेन

परमेश्वरेण नाम मन्यवान्तरराष्ट्रे अष्टशत चतुर्वेद कुलसमृद्ध कूरग्रामनाम-  
मध्ये विद्याविनीत पल्लव परमेश्वरगृहे प्रतिष्ठापितस्य भगवतः पिनाकपाणेः  
पूज्यास्तवन कुसुम गन्ध धूप दीप हविरुपहार बलि शंख पटहादि प्रवर्तनार्थ  
अत्रैव उदकमग्नि भारतमाख्यानमणिकोटमध्ये पत्यानाम मन्यवान्तर राष्ट्रे ।  
इत्यादि.

चालुक्यांच्या लेखांत विक्रमादित्यानें पल्लवांचा पराभव केला असें म्हटलें  
असतें, व या पल्लवांच्या लेखांत तर त्याला एकट्याला लंगोटी लावून  
रणांतून पळून जावें लागलें असें म्हटलें आहे. तथापि या दोन्हीहि गोष्टी  
खऱ्या असण्याचा संभव आहे. समबलांच्या युद्धांत जयापजयाचा क्रम अनेकदां  
पालटत असतो, व त्यामुळें विक्रमादित्यावर तसा एकदां प्रसंग आला  
असून पुनः त्यानें उलट फिरून पल्लवांचा पाडाव केला असेल. या लेखांतील  
आणखी महत्वाची गोष्ट म्हणजे परमेश्वरवर्म्याला त्यांत काव्याचा शोकी  
म्हटलें आहे ही होय. तसंच प्रान्तवाचक राष्ट्र शब्दहि त्यांत आलेला अस-  
न्यामुळें त्यावरून पल्लव महाराष्ट्रांतूनच दक्षिणेंत येऊन राहिले होते असें  
दिप्तून येते. या गोष्टीचा पुढें आणखी विचार करावयाचा आहे.

## २-नाशिकच्या लेण्यांतील कांहीं प्राकृत लेख.

१ ( एपिग्राफिका इंडिका पु. ८. लेखांक २२ पा. ९३ )

सातवाहन कुले कन्है राजिनि नासिककेन समणेन महामातेन लेण-  
कारित । ( मराठी अर्थः—सातवाहन कुलांतील कृष्ण राजाच्या कारकीर्दींत  
नाशिक येथील समणांच्या अधिकाऱ्यानें हें लेणें तयार करविलें. )

२ ( सदर पुस्तक लेखांक २४ पा. ९४ )

स्मिधं राओ गोतमीपुतस सामिसिरीयण सातकणिस संवळरे सातमे  
हेमताण पखे ततीय ३ दिवसे पथमे कोसिकस महासेणापतिस भवगोपस  
भविजाय महासेणापतिणीय वासुयलेण वोपकि यति सुजमान अपयवसित  
समाने बहुकाणि वरिसाणि उक्कटे पयवसान नितो चातु दिस भिखुसंघस  
आवाष दतो ति । ( मराठी अर्थः—सिद्धि असो. गोतमीपुत्र स्वामीश्री

शातकर्णी राजाच्या कारकीर्दीच्या सातव्या वर्षी हेमन्त ऋतूच्या तिसऱ्या पक्षांत तृतीया तिथीला कौशिक गोत्रांतील महासेनापति जो भवगोप याची पत्नी महासेनापतिनी महापतिनी वासु हिनें, बोपकि नांवाच्या जतीनें पुष्कळ वर्षे अर्धवट तयार केलेलें, हें लेणें, पुरें करवून चारी दिशांच्या भिक्षुसंघाला रहावयासाठी दिलें आहे. )

### ३ ( सदर. लेखांक २९ पान ७३ )

सिध्द । गोवधने आमचस सामकस देये राजाणितो रओ गोतमीपुतस सातकणिस महादेवीयच जीवसुताय राजमातुय वचनेन गोवधने...च सामको अरोगवतवो ततो एवच वतवो एथ अम्हेहि पवते तिरण्डुम्हि अम्हदानें लेणे एतिवसातण पवजितान भिरवून गामे कखडिसु पुवखेतं दत तच खेत...कसते सोच गामो न वसति एवंसातिय दानि एथ नगर सीमे राजकं खेत अम्हसतकं ततो एतेस पवजितान भिखूनं तेरन्हुकानं ददम खेतस निवतनसतं तसच रतेस परिहार वितराम अगावेस अनोमस अलोण- ग्वादस अरठसविनयिक गवजातपरिहारिकच एवेहि न परिहारेहि परिहारेठ एवचस खेतपरिहारेच एथ निवधापेथ अवियेन आणत परिहारखिय लोटाय छतो लेखो सवघरे २४ वासान पख ४ दिवस पचमे ५ सुजीविना कटा- निवधो निवधो सवघरे २४ गिम्हाण पखे २ दिवसे १०

( मराठी अर्थ:—सिद्धि असो. गोवर्धनचा अमात्य सामक याला गोतमीपुत्र शातकर्णी राजाची तशीच पुत्रवती राजमाता महाराणी हिची यांची आज्ञा द्यावयाची की, सामकाला सरळणें आज्ञा कळवून सांगाव- याचें की, ' आम्ही या तिरन्हु पर्वतावर पूर्वी लेण्यांत रहाणाऱ्या भिक्षूंना कखडि गांवांतील शेत दान दिलें होतें. पण तें शेत आतां नांगरीत नाहीत व गांवांतहि वसति नाही. असें असल्यामुळें येथें आमच्या नगराच्या सीमे- वर असलेल्या शेतांपैकीं शंभर निवर्तनें जमीन तिरन्हु येथील भिक्षूंना देतो; व त्याबरोबर त्यांत कोणी अधिकाऱ्यानें कोणत्याहि कारणानें प्रवेश करूं नये, मिठासाठीं त्यांत खणूं नये इत्यादि सर्व प्रकारचे निर्बंध घालितां. हे सर्व निर्बंध व शेताचें दान बरोबर नोंदून ठेवावी. ही आज्ञा तोंडीं दिमी.

लेख लोटानें लिहिला. दानपत्र सुजीविन् यानें खोदविलें. वर्ष २४, वर्षाक्र-  
तूचा चौथा पक्ष पंचमीतिथि दशमी. )

४ ( सदर. लेखांक १२ चा आरंभ: पा. ८२ )

सिधं । वसे ४२ वेसाख मासे रायो क्षहरातस क्षत्रपस नहपानस जामा  
तेन दीनीक पुत्तेन उपवदातेन संघस चानुदिसस इमं लेणं ।

( अर्थ:—४२ व्या वर्षीं वैशाख महिन्यांत क्षहरात क्षत्रप नहपानाचा  
जांवई जो दीनीक त्याचा पुत्र उपवदात यानें हें लेणें चारी दिशांच्या  
संघाकरितां दिलें असे ).

### ३-विजयादित्य चालुक्याचें पलायन.

बादामीच्या चालुक्याचें घराणें, दुसऱ्या विक्रमादित्याचा पुत्र जो दुसरा  
कीर्तिवर्मा त्याच्या बरोबर लयास गेलें असें कांहीं दिसत नाहीं. कीर्ति-  
वर्म्याचा वखलेरी येथील जो दानलेख उपलब्ध झाला आहे, त्यांत  
या कुलाविषयीं सविस्तर व महत्वाची माहिती आढळते. तो शके ६७९ त  
कीर्तिवर्म्याच्या कारकीर्दीच्या ११ व्या वर्षीं कोरलेला असून ८ ( इंडियन  
अँटिक्वरी पु. ८ पा. २३ ) त्यावरून बादामीचें राज्य त्यावेळीं वर्तमान  
होतें किंबहुना विस्तीर्ण प्रदेशावर पसरलें होतें असें दिसून येतें. तो शके  
६६८ त म्हणजे स. ७४६ त राज्यारूढ झाला. अर्थात् त्या वर्षीं दुसऱ्या  
विक्रमादित्याची कारकीर्द संपली. या गोष्टीचा विचार करतां असें निश्चित  
म्हणावयास हरकत नाही कीं राष्ट्रकूटांनीं ज्या चालुक्याला पादाक्रान्त  
केले तो दुसरा विक्रमादित्य नसून त्याचा पुत्र दुसरा कीर्तिवर्मा हा होय.  
विक्रमादित्य मोठा शूर व प्रतापी असल्यामुळें त्याजवर असला प्रसंग  
ओढवला असेल असें संभवत नाही. उपरिनिर्दिष्ट दानलेख विश्वसनीय  
नाहीं असें मानावयास कांहींच आधार नाही: व तो विश्वसनीय समजून  
विचारांत घेतल्यास त्यावरून बादामीच्या चालुक्य घराण्याचा सविस्तर  
व सुसंगत वृत्तान्त आपल्याला मिळण्यासारखा आहे. चालुक्यांच्या सर्व  
साधारण रीतीप्रमाणें याहि दानलेखाला 'मानव्यसगोत्राणां' इत्यादि  
शब्दांनीं आरंभ झालेला असून त्यांत पृथ्वीवल्लभ पहिला पुलकेशी  
याचें नांव सांगून त्यानें केलेल्या अश्वमेधाबद्दल त्याची मोठी स्तुति गाइली

आहे. पुढें त्याचा पुत्र जो पहिला कीर्तिवर्मा त्याचा निर्देश करून त्यानें चनवासीचें राज्य जिंकलें असें म्हटलें आहे. त्याचा पुत्र दुसरा पुलकेशी. त्यानें कनोजच्या हर्षवर्धनाचा पराभव करून मोठी कीर्ति व परमेश्वर ही पदवी प्राप्त करून घेतली. पुलकेशीचा पुत्र पहिला विक्रमादित्य यानें आपल्या चित्रकंठनामक अश्वार आरूढ होऊन चेर, केरल, पांड्य व कलभ राजांना जिंकिलें आणि ज्यांनीं तों पावेलों कोणापुढेंहि मान वांकविली नव्हती त्या पल्लवांनाहि त्यानें पादाक्रान्त करून आपल्या नांवाला भट्टारक असें पद जोडण्याचा अधिकार मिळविला. त्याचा पुत्र पहिला विजयादित्य यानें तर युवराज पदावर अमतांच कुबेर, पारसीक व सिंहल-द्वीप हीं जिंकून आपल्या अधिराज्याखालीं आणिलीं आणि उत्तर देशाधिपतींचाहि पराभव करून पालिध्वजादि चक्रवर्ति चिन्हें प्राप्त करून घेतलीं. त्याच्या मागून विजयादित्य आला. त्यानें आपल्या पितामहाच्या अमदानींतहि दक्षिणेतील राजांचा पराजय करून उत्तर देशाधिपतींशीं लढतांना आपल्या पित्याला साह्य केलें होतें, आणि त्याला गंगायमुना, पालिध्वज, पट्ट, ढक्का, माणिक्य व मत्तंगज हीं साम्राज्य चिन्हें प्राप्त करून दिलीं. विजयादित्याचा कारकीर्दीतील एका मौजेच्या प्रसंगाचेंहि या लेखांत वर्णन केलें आहे. या वर्णनांतील शब्दांचें बरोबर भाषान्तर न झाल्यामुळें त्यांतील महत्व नीट लक्षांत आलेलें दिसत नाही. ते शब्द असे आहेत: “ परैःपलायमानैरामाद्य कथमपि विधिवशात्प्रतापादेव विषयप्रकोपं अराजकमुत्सारयन् वत्सराज इवानपेक्षितपरमहायकस्त...ग्रहान्निर्गत्य स्वभुजावष्टम्भ परसाधिताशेष विश्वंभरः ” । यावरून एवढें स्पष्ट दिसतें कीं शत्रु दाणादाण होऊन पळत असतांना विजयादित्य हा चुकून दुर्दैवानें त्यांच्या हातीं लागून बंदीत पडला. पण पूर्वी उज्जनीहून वत्सराज जसा आपल्या अमात्याच्या युक्तीमुळें निसटून गेल्याचें कथासरित्सागरांत सांगितलें आहे, त्याप्रमाणें विजयादित्यानें युक्तीनें शत्रूंच्या बंदिवासांतून आपली सुटका करून घेतली, आणि अराजक स्थितीमुळें व्रत झालेल्या आपल्या राज्यावरील संकटाचा परिहार केला. या संबंधांत दुःखाची गोष्ट एवढीच आहे कीं, कथासरित्सागरांत वत्सराजाच्या सुटकेचें किंवा काश्मीरच्या जया-

पीडाच्या नेपाळांतून झालेल्या सुटकेचे राजतरंगणीत जसें सविस्तर वर्णन आहे तसें विजयादित्याच्या या सुटकेचें वर्णन कोठें आढळत नाही. त्याला कोणी, केव्हां व कसें बंदिवान केलें हें जसें समजत नाही तसें त्यानें आपली सुटका कशी करून घेतली हेहि कळत नाही. काश्मीरच्या ललितादित्यानें दक्षिणेंत स्वारी केली, तेव्हां म्हणजे इ. स. ७००-७१० च्या सुमारास हा प्रकार घडला असावा, असा आमचा तर्क आम्हीं पूर्वी सांगितलाच आहे. असो, प्रस्तुत दानलेखांत शेवटीं या विजयादित्याचा पुत्र जो द्वितीय विक्रमादित्य त्याच्या प्रतापाचा उल्लेख करून, त्यानें पल्लवांशीं असलेलें कुलपरंपरागत वैर साधण्यासाठीं कांचीपुर जिंकण्याचा आटोकाट प्रयत्न केला. त्यांच्या नंदिपोतवर्मानांवाच्या राजाला पादाकांत केलें, कांची नगरींत प्रवेश केला, तेथील ब्राह्मणांना देणग्या देऊन प्रसन्न करून घेतलें, राजसिंहे-श्वराच्या मूर्तीपुढें सुवर्णाच्या राशी ओतल्या, पांड्य-चोल-केरल-कलभ या दक्षिणेंतील राजांना जिंकून आणि आणखीहि पलीकडे जाऊन कन्याकुमारी-जवळ समुद्रतीरावर आपला जयस्तंभ उभारिला, इत्यादि गोष्टी सांगितल्या आहेत. यानंतर त्याचा पुत्र म्हणजे प्रस्तुत दानलेख लिहून देणारा जो कीर्तिवर्मा त्याची हकीगत असून त्याच्या पराक्रमाचें वर्णन करतांना त्यानें आपला कुलशत्रु जो कांचीचा पल्लव राजा त्यावर स्वारी केल्याचें सांगितलें आहे. कांचीराजाला त्याच्यापुढें भरमैदानांत टिकाव धरण्याचें सामर्थ्य नसल्यामुळें त्यानें किल्ल्याचा आश्रय केला व त्यामुळें कीर्तिवर्म्यानें कांचींत प्रवेश करून तेथून पुष्कळ हत्ती, जवाहीर वगैरे लुटून नेलीं. त्यानें भीमरथीच्या ( भीमेच्या ) तीरीं मुक्काम असतांना पन्नगल विषयांतील ( हा प्रांत कोणता तें समजत नाही ) एका विद्वान ब्राह्मणाला एका गांवाचें दान केलें. त्या विषयींचा प्रस्तुत लेख आहे. पूर्व चालुक्यांच्या सर्व राजांच्या कारकीर्दीतील प्रमुख गोष्टींचा त्यांत निर्देश असल्यामुळें तो फार महत्वाचा आहे हें सांगावयास नकोच. या लेखानंतरचे दुसरे लेख उपलब्ध झालेले नसल्यामुळें बहुधा कीर्तिवर्म्याबरोबर पूर्व चालुक्यांचा भर संपला.

मंदिर नरसिंहपोतवर्मानें बांधिलें होतें.



असावा असें दिसतें. पण तें घराणें यावेळीं अगदीं नामशेष झालें नसून दोनशें वर्षांनंतर पुनः त्याचा जीर्णोद्धार झाला व उत्तर चालुक्यांच्या रूपानें तें पुनः भरभराटीस आलें.

### ४-शिवस्कन्दवर्मा नामक पल्लव राजाचा मयिदवोल्लू येथील दानलेख.

( एपिग्रॅफिका इंडिका पु. ६ पान ८६ प्राकृत लेख ).

[ कां ] चीपुरातो युवमहाराजो भारदाय सगोत्तो पलवानं शिवखंड-  
वम्मो धनकडे वापतं आनपयति अम्हेहि दानी अम्हवेजयिके [ धं ] मायु-  
बलवधनिके य बह्मनानं अगिवेसु सगोत्तस पुवकोटुजस अगिवेससगोत्तस  
गोनंदिजस अंधापति [ थि ] यगामो विरिपरं अम्हेहि उदकादि संपदतो  
एतस गामस विरिपरस सव ब्रह्मदेय परि(हा)रो वितराम अलो न [ खा ] दकं  
अरट्सं ( वि ) नायिकं अपरंपरा बलिव ( दं ) अभडपपेसं अकूर चोलक  
विनासि खतासंवासं एतेहि अनेहिच सव ब्रह्मदेय मजादाय सवपरि-  
हारेहि परिहारितो परिहरथ परिहारापेथ च जो अन्नसासनं अतिष्ठितून  
पाळा बाधकरेज्जा [ वात ] कारापेज्जा वा तस अम्हो सारीरंमासनं  
करेजामो सवछरं दसमं १० गिम्हा पखो छठो ६ दिवसं पंचमी ५ आनति  
मयत्ति दत्ता पट्टिका.

## प्रकरण १२ वें.

### वेंगी व कलिंग येथील प्राच्य-चालुक्य-वंश.

( प्राच्य-चालुक्य राजांची पुष्कळ दानपत्रे व कोरीव लेख उपलब्ध असून दुसऱ्या ग्रंथावरूनहि त्यांच्याविषयी माहिती मिळते. त्या सर्वांचा उपयोग करून पुढील वृत्तान्त लिहिला आहे. )

दुसऱ्या पुलकेशीच्या वेळीं बादामीच्या चालुक्यांचें साम्राज्य सर्व दक्षिण देशावर पसरलें होतें. त्यांनीं दिग्विजय करून पूर्वेकडील आंध्रानें राज्य, दक्षिणेकडील पल्लवांचें राज्य, पश्चिमेकडील गुर्जर राज्य आणि उत्तरेकडील कोसलादि राज्यें जिंकलीं. या सुमारास चालुक्य घराण्याच्या दोन उपाशाखा फूटून एक पूर्वेकडे व दुसरी पश्चिमेकडे अशा नांदूं लागल्या. त्यांचे अधिपति पुलकेशीचे दोन बंधु असून मुख्य घराण्याचे अंकित म्हणून त्यांची पूर्वकिनाऱ्यावर वेंगी आणि गुजराथेत नवसारी येथें पुलकेशीनें स्थापना केली. वेंगीचा पहिला चालुक्य राजा कुब्ज विष्णुवर्धन नांवाचा असून पल्लवांपासून वेंगी जिंकून घेतल्यावर तो तेथें राज्य करूं लागला. हा गोष्ट कांहीं विद्वानांच्या मते इ. स. ६०५ झाली; पण दुसरे कांहीं पंडित ती इ. स. ६१५ त झाली असावी असें म्हणतात. एस्. कृष्णस्वामी अय्यंगार यांनीं हिंदुस्थानच्या प्राचीन इतिहासावर एक पुस्तक लिहिलें असून त्यांत त्यांनीं म्हटलें आहे “ पल्लव सेनापतींनीं चालुक्यांच्या राजधानीवर चाल करून तिची इतकी धूळधाण केली कीं तेथें १३ वर्षेपर्यंत कोणी राजाच नाहीसा झाला. तेव्हां पल्लवांच्या सरहद्दीवर शांतता राखावी या हेतूनें पुलकेशीनें वेंगी येथें आपल्या एका टाण्याची स्थापना करून त्यावर आपल्या एका बंधूची योजना केली, व तोच बंधू वेंगी घराण्याचा स्थापक होय.” पण एस्. कृष्णस्वामींचें हें म्हणणें चुकीचें दिसतें. कारण वेंगी येथें चालुक्यांची स्थापना उशीरां उशीरां द्वाणजे निदान इ. स. ६१५ त झालेली असून पल्लवांनीं वातापीचा विध्वंस इ. स. ६४३

न केला. वेंगीचे संस्थान पळवांच्या बंदोबस्तासाठीं स्थापिलेलें नसून त्यांना जिकल्यावर पुळकेशीनें स्वाभाविक भ्रातृप्रेमामुळे अथवा कांहीं राजकीय धोरणामुळे तें आपल्या बंधूच्या ताब्यांत देऊन एके प्रकारें त्यास वाटेस लाविण्यासाठीं स्थापिलें होतें. दुसऱ्या बंधूची अशीच त्यानें गुजराथेंत ऊर्फ लाट देशांत नवसारी तेथें स्थापना केली. यांपैकी वेंगीच्या राज्यावर बसविलेला कुब्ज विष्णुवर्धन विशेष भाग्यशाली दिसतो. कारण त्याचा वंश तेथें मूळ घराण्याहूनहि अधिक काळपर्यंत टिकून राहिला. वेंगीचें चालुक्य वराणें ७ व्या शतकाच्या आरंभापासून ११ व्या शतकाच्या अखेरीपर्यंत म्हणजे सुमारे ५०० वर्षे येथें नांदत असून तेव्हां तें चोल घराण्यांत अन्तर्भाव पावले, कारण या चोल घराण्याचा संस्थापक या चालुक्यांच्या शेवटच्या राजाचा मुलीचा मुलगाच होता.

वेंगीच्या या प्राच्य चालुक्यांचे अनेक ताम्रपटावरील दानलेख व इतर कोरीव लेख उपलब्ध आहेत, व त्यांत बहुतेक ठिकाणीं सर्व राजांची नामावली त्यांच्या कारकीर्दीच्या वर्षांसह दिलेली आहे. त्यामुळे या वंशांतील राजांचीं नांवें व त्यांचे काल बऱ्याच निश्चित रीतीने जुळवितां येण्यासारखी आहेत, व नशीं तीं 'दक्षिण हिंदुस्थानांतील प्राचीन लेख संग्रहा'च्या पहिल्या भागांत जुळवून दिलींहि आहेत ( हुल्लुकृत द. हि. लेखसंग्रह ). त्यांत वाद काय तो पहिल्या राजाच्या म्हणजे कुब्ज विष्णुवर्धनाच्या कारकीर्दीच्या आरंभासंबंधानें आहे. हुल्लुकच्या मतें तो काल सन ६०५ हा असावा, व डा. फ्लीटच्या मतें स. ६१५ असावा. परंतु आम्हाला पहिलाच काल ग्राह्य दिसतो. स्मिथकृत ताम्रपटलेखांच्या पहिल्या भागांत या प्राच्य चालुक्यांचे पांच दानलेख आलेले आहेत. त्यांतील प्राचीन लेखांत पहिल्या पुळकेशीच्या पूर्वीचा चालुक्यवंशाचा इतिहास किंवा तत्संबंधी कांहीं दंतकथा दिलेली नाही. पण त्यांतल्यात्यांत अर्वाचीन असा जो त्यांपैकीं पांचवा लेख त्यांत आणि विमलादित्याच्या रणस्तिपुंदि येथील दानलेखांत चालुक्यांच्या मूळपीठिकेची एक नवीन दंतकथा दिलेली आहे. ती कथा अर्थात् त्या वेळीं प्रचलित होती, व तिचा तात्पर्यार्थ आम्हीं पूर्वी दिलाच आहे. या दोन्ही लेखांत राजांच्या कारकीर्दीच्या वर्षांसह त्यांची नामावली सांगि-

तली आहे; तसेंच त्यांत आणखी शेवटच्या दोन राजांच्या राज्यभिषेकाचे कालहि शक वर्षांनीं सांगितले आहेत. अशा रीतीनें एकदां एक शेवटच्या टोंकाचा निश्चित काल समजल्यावर तेथपासून मागे मोजीत गेल्यास कुब्जविष्णुवर्धनाच्या कालांशीं आपल्याला जातां येईल; कारण प्रत्येक राजाच्या कारकीर्दीचीं वर्षे त्यांत दिलेलीं आहेतच. त्यांत अडचण एवढीच आहे कीं, या सर्व राजांचा मिळून काळ ५०० वर्षांचा होत असल्यामुळे एवढ्या दीर्घ काळाविषयीं अगदीं ठाम निश्चय करणें कठीण आहे. प्राचीन काळीं हिंदुस्थानांतील प्रत्येक राजघराण्यांत कुलाचा वंशवृक्ष फार जपून ठेविलेला असे; व काश्मीर आणि बेंगीयेथील राजघराण्यांत तर ते चांगलेच ठेविलेले दिसतात ही गोष्ट खरी. तथापि बेंगीच्या राज्यांत एकदां २७ वर्षांचा अराजकतेचा काल होऊन गेलेला असल्यामुळे त्यांतही संशयाला जागा राहिली आहे.

सदरील दोन लेखांत दिलेली राजनामावळी खालीं लिहिल्या प्रमाणे आहे:—

राजनाम.	मागील राजाशीं नातें.	कारकीर्दीचा काल
१ कुब्ज विष्णुवर्धन	संस्थापक	१८ वर्षे.
२ जयसिंह वल्लभ	पुत्र	३३ वर्षे.
३ इंद्रराज	बंधु	७ दिवस
४ दुसरा विष्णुवर्धन	पुत्र	९ वर्षे
५ मंगि युवराज	पुत्र	२५ वर्षे
६ जयसिंह	पुत्र	१३ वर्षे
७ कोत्रिकलि	बंधु	६ महिने
( याला वडील बंधूनें पदच्युत केलें )		
८ विष्णुवर्धन ( तिसरा )	बंधु	३७ वर्षे
९ विजयादित्य	पुत्र	१८ वर्षे
१० चवथा विष्णुवर्धन	पुत्र	३६ वर्षे
११ विजयादित्य नरेन्द्र मृगराज	पुत्र	४८ वर्षे

हा प्रसिद्ध राजा असून त्याचा एक दानलेख उपलब्ध आहे.

१२	कलिविष्णुवर्धन ( पांचवा )	पुत्र	१	वर्षे
१३	गुणक विजयादित्य	पुत्र	४४	वर्षे
१४	चालुक्य भीम	पुत्रा	३०	वर्षे
१५	कल्लभि गंड विजयादित्य	पुत्र	६	महिने
१६	अम्मराज	पुत्र	७	वर्षे

याच्या अल्पवयीं पुत्राला वाजूला मारून राज्य बळकाविलेला दूरचा कोणी संबंधी

१७	ताडप	हा पदच्युत झाला.	१	महिना
१८	विक्रमादित्य	१४ व्या भीम राजाचा पुत्र	११	महिने
१९	युद्धमल्ल	( १७ व्या ) ताडपाचा पुत्र	७	वर्षे
		यालाहि पुढच्या राजानें पदच्युत केलें.		
२०	भीम	( १६ ) अम्म राजाचा पंधु	१२	वर्षे
२१	दुसरा अम्मराज	पुत्र	२५	वर्षे
२२	धन नृप	सापत्त बंधु	३	वर्षे

### यापुढें २७ वर्षांचा अराजकतेचा काल.

धननृपापासून या वंशाला खंड पडला. त्यानंतरचा राजा जो शक्तिवर्मा ते धनार्णवाचा पुत्र असें म्हटलेलें आहे. हा धनार्णव म्हणजे धननृप हा वरील नामावलीतील शेवटचा राजाच असावा. शक्तिवर्म्यापासून पुनः जो क्रम सुरू झाला तो असाः—

२३	शक्तिवर्मा	धननृपाचा पुत्र	१२	वर्षे
२४	विमलादित्य	बंधु	७	वर्षे
२५	राजराज	पुत्र	४१	वर्षे

हा सोमवंशीय असल्यामुळें सूर्यवंशीय राजेन्द्र चोडाच्या अम्हंगा नामक कन्येशीं यानें विवाह केला.

२६	राजेन्द्र चोह	पुत्र		
----	---------------	-------	--	--

राजेन्द्र हा शेवटचा राजा प्रथम वेंगीच्या सिंहासनावर बसला, व मागाहून केरल, पांड्य, कुंतल इत्यादि राज्यें जिंकून सर्व दक्षिणापथाचा

चक्रवर्ती झाला. तेव्हां त्याला चोलांच्या राज्याचा अधिपति म्हणून अभिषेक झाला. त्यानें सूर्यवंशीय चोल कुलांतील मधुरान्तकी नामक राज्य-कन्येशीं विवाह केला, व तिच्यापासून त्याला अनेक पुत्र झाले. या पुढील जी हकीगत वर सांगितलेल्या दानलेखांत दिली आहे, ती थोडी संदिग्ध वाटते. कारण तीत चोल व वेंगी या राज्यांची फार भेसळ केलेली आहे. शेवटच्या वीर चोल राजाला शके १००१ या वर्षी सिंह संक्रान्त असतांना शुक्लपक्षाच्या त्रयोदशीला वृश्चिक लग्नीं श्रवण नक्षत्रावर गुरुवारीं राज्याभिषेक झाला असें म्हटलें आहे. हा दानलेख चेन्नैचा असून त्यांत गुद्वती विषयांतील एक गांव वीरचोलानें विष्णुमंदिरासाठीं दान केल्याची हकीगत आहे. हे विष्णुमंदिर वीरचोलाच्या मेदुर्य नांवाच्या मुद्रल गोत्रीय ब्राह्मण सेनापतीनें बांधिलें होतें. प्रस्तुत लेख विशेष महत्वाचा असल्यामुळे त्याचें थोडें अधिक वर्णन करणें अवश्य होणार आहे.

या लेखावरून पहातां वेंगीच्या राजांची नांवे त्यांच्या कारकीर्दीसह व राजांच्या परस्पर संबंधासह कशीं होतीं हें वर दिलेल्या नामावलीवरून दिसून आलेच आहे. पण त्यांचा सविस्तर इतिहास कळून येईल असा प्रयत्न पुरावा मात्र दुसरा कांहीं उपलब्ध नाही ही दुर्दैवाची गोष्ट आहे. प्राच्य चालुक्यांच्या इतर दानलेखांच्या आधारेनें त्यांचा थोडासा सुसंगत इतिहास डॉ. फ्लीटनें तयार करून त्यांतील प्रत्येक राजाचा काळहि निश्चित करण्याचा यत्न केला आहे; व त्याबद्दल पुराणेतिहासशोधन-भोक्ते त्याचे कृणीति आहेत. या इतिहासाविषयींचे त्याचे निबंध इंडियन अँटिक्वरीच्या २० व्या पुस्तकांत पहावयास मिळतील. पण या प्राच्य चालुक्यांविषयींच्या कांहीं गोष्टींचा डॉ. फ्लीटलाहि उलगडा झालेला नाही, तो करण्याचा प्रयत्न केला पाहिजे. त्यांतला पहिला बिकट प्रश्न बरील यादींतील सातवा राजा जो कोविकलि त्याच्या संबंधाचा आहे. मंगि या ५ व्या राजाचा तो धाकटा पुत्र असूनहि मधल्या भावाला मार्गे सारून जयसिंहानंतर म्हणजे ज्येष्ठ बंधूनंतर तो राज्यावर बसला. पण पुढें ६ महिने राज्य केल्यावर त्याला बाजूला करून मधळा बंधू विष्णुवर्धन सिंहासनावर आला, आणि नंतर त्यानें ३७ वर्षेपर्यंत राज्य केलें.

कोक्किलीने कम सोडून राज्य बळकावल्याच्या या हकीगतीचा खुलासा कसा करावयाचा ? याविषयी पूर्वी आम्ही जो तर्क केला आहे तोच योग्य दिसतो. या प्राच्य चालुक्यांचा मूळपुरुष पहिला विष्णुवर्धन इ.स. ६०५ त वेंगीचा राजा झाला असे मानित्यास कोक्किलीचा ज्येष्ठ बंधु जो जयसिंह त्याच्या कारकीर्दीचा शेवट इ. स. ७०३ या वर्षी येतो. कारण विष्णुवर्धनापासून जयसिंहाच्या अंतापर्यंत ९८ वर्षे होतात. आतां आमची कल्पना अशी आहे की, काश्मीरच्या ललितादित्याने दक्षिणेत जो दिग्विजय केला तो याच सुमारास असावा. त्यावेळीं जयसिंह नुकताच मृत्यु पावलेला असेल अथवा ललितादित्याशी झालेल्या युद्धांत मारला गेला असेल; जयसिंहाचा सखा धाकटा भाऊ विष्णुवर्धन आपल्या सापत्नमातेशीं कलह झाल्यामुळे वेंगी सोडून निघून गेला असेल. त्याची सापत्न माता रत्न कुलांतील असून तिने जयसिंहाच्या मागे ललितादित्याशीं युद्ध न करतां त्याला शरण जाण्याचे ठरविले असे राजतरंगिणींत सांगितले आहेच. याप्रमाणे विरोध दूर होऊन विजयी ललितादित्य तें राज्य जयसिंहाचा तेथें हजर असलेला सापत्न कनिष्ठ बंधु जो कोक्किलि त्याच्या स्वाधीन करून निघून गेला. विष्णुवर्धन या मधल्या भावाच्या अभावीं कोक्किलीला अभिषेक होणे योग्यच होतें. पण ललितादित्य निघून जाऊन वेंगीस पुनः शांतता झाल्या बरोबर विष्णुवर्धनाने परत तेथें येऊन व कनिष्ठ बंधु कोक्किलीला सिंहासनावरून काढून टाकून आपले हक्काचे राज्य त्याजवळून घेतले. कोक्किलि जयसिंहाचा सापत्न बंधु होता हें तर लेखांत स्पष्ट आलेच आहे; व झालेल्या प्रकाराचा विचार करतां विष्णुवर्धन जयसिंहाचा सखा बंधु असावा म्हणजे एकंदरीत या सर्व प्रकरणांत सापत्न संबंधामुळे उद्भवलेल्या वैराचे बरेच अंग होतें. पण पहिल्या विष्णुवर्धनाचा राज्याभिषेक काल इ. स. ६१५ हा होता असे मानित्यास जयसिंहाचा मृत्युकाल इ. स. ६१५ + ९८ = ७१३ येतो, व ललितादित्याचा दिग्विजय तर इ. स. ७१२ त संपूनहि गेला होता. कारण इ. स. ७१२ त अरबांनीं सिंध प्रांत जिंकिला, व त्यापूर्वी ललितादित्याचा दिग्विजय होऊन गेला होता हें काश्मीरच्या इतिहासकथनांत आलेच आहे. तेव्हां दुसरा काल खरा मानित्यास ललितादित्याचा

दक्षिणेंत दिगिजय झालाच नाही असें म्हणण्याची पाळी येते. यास्तव इ. स. ६०५ हाच विष्णुवर्धनाच्या राज्याभिषेकाचा काल असला पाहिजे. तथापि डॉ. फ्लीट जयसिंहाच्या कारकीर्दीला ३० वर्षे देत असल्यामुळे जरी त्यानें

\* एतद्विषयक राजतरंगिणीतील श्लोक आहेत ते असे:—

तस्मिन्प्रसंगे रट्टाख्या कर्णाटी चटुलेक्षणा । अपासान्नृपतिभूत्वा पृथुश्रीदक्षिणा-  
पथम् । विन्ध्याद्रिमार्गाः पर्वासा निष्पर्यन्तप्रभावया । दुर्गयेव तथा देव्या  
कृता विहृतकण्टकाः । ललितादित्यपादाब्जनखदर्पणमण्डले । स्वमूर्तिं वीक्ष्य  
संक्रान्तां प्रणता साऽपि पिप्रिये ॥ तरंग ॥

तरंगिणीचा भाषान्तरकार डॉ. र्टीन यानें या श्लोकावरील एका टीपेंत या दक्षिणेंतील राणीला राष्ट्रकूट म्हणून ह्मटलें आहे. पण ही च क आहे, असें आम्हाला वाटतें. कारण. महाराष्ट्रांत अद्यापि चालुक्यांचेच वर्चस्व असून राष्ट्रकूटांचा उदय झालेला नव्हता. तो इ. स. ७५० नंतर पुढें झाला. ललितादित्याच्या वेळी बादामीचा चालुक्य राजा विजयादित्य हा बहुधा कांची येथें पडवांच्या बंदिवासांत असावा. वरील श्लोकांत जो विन्ध्याद्रीच्या घाटांचा उल्लेख आला आहे त्यावरून ललितादित्य वेंगी देशांत उतरला तो पूर्वघाटांतून उतरला असला पाहिजे असें दिसतें. उत्तरेतून दक्षिणेंत विजागापट्टनला यात्र-याचें म्हणजे ओरिसाच्या बाजूनें आलें काय किंवा रायपुराकडून आलें काय पूर्वघाट ओलांडावेच लागतात. वरील वर्णनांत जी रट्ट कर्णाटी राणी म्हणून म्हटली आहे ती बादामीच्या चातुक्यांपैकीं नसून वेंगीच्या प्राच्य चालुक्यांपैकींच असली पाहिजे. कारण हे चालुक्य वंशानें महाराष्ट्राय असून भाषेनें मात्र कर्नाट म्हणजे आजच्या रूढ शब्दांनीं सांगावयाचें तर दक्षिण महाराष्ट्रीय होते. आजच्याप्रमाणेंच तेव्हां मुळां उत्तरहिंदुस्थान व दक्षिणापथ यांत स्त्रियांच्या श्रावतीत पडद्याचा फरक होताच. दक्षिणेंत पडदा नसल्यामुळे या रट्ट कर्णाट राणीनें ललितादित्यासमोर जाऊन त्याला मुजरा केला यांत नवल मानावयाचें कारण नाही. राजतरंगिणीवरून पहातां ती राणी या वेळीं तरुण असावी. जयसिंहाची ती सापत्नमाना व कोकिलि या अल्पवयी राजाची सख्खी माता असल्यामुळे तरंगिणीच्या विधानाला चालुक्यांच्या लेखांवरूनही पुष्टि मिळते. ( दुर्लक्षकृत दक्षिण हिंदुस्थानांतील कोरिव लेख, पुस्तक १ पान ४१ पहा ).



कुब्ज विष्णुवर्धनाचा राज्यारंभकाल इ. स. ६१५ धरिला आहे तरी कोविकलीचा राज्याभिषेक काळ त्या हिशोबानें इ. स. ७०९ हा येतो व तोहि ललितादित्याच्या दक्षिणेंतील दिग्विजय-कालाशीं जुळण्यासारखा आहे.

याच्या पुढचा वादाचा प्रश्न ताडपाच्या संबंधाचा आहे. १६ वा राजा अम्मराज याचा पुत्र अल्पवयी असल्यामुळे त्याला एकीकडे करून ताडप राज्यावर आला होता. त्याचा राजकुलाशीं निकट संबंध असलेला दिसत नाही. ८ व्या राजापासून १६ व्या पर्यंत बहुतेकांच्या कारकीर्दी लांबलचक असून त्यांची एकंदर वर्ष संख्या २२२ भरते. ती आठव्या राजाचा राज्या-रंभ काल जो इ. स. ७०३ त्यांत मिळविली म्हणजे ताडपानें राज्य बळकाविल्याचा काळ इ. स. ९२५ असा येतो. त्याला लवकरच एक महिन्याचे सुमारानें भीम या १४ व्या राजाच्या धाकट्या पुत्रानें गादीवरून काढून लाविलें. हा भीम पुत्र कांहीं गांवाच्या जहागिरीचा मालक सरदार असावा. यालाहि पुनः ११ महिन्यांनीं १७ व्या राजाचा पुत्र युद्धमल्ल यानें पदच्युत केलें. युद्धमल्लानें ७ वर्षे राज्योपभोग घेतल्यावर त्यालाहि १७ वा राजा जो अम्मत्याच्या बंधूनें म्हणजे युद्धमल्लाच्या चुलत्यानें हुसकून लाविलें. ही हकीगत देतांना ताम्रलेखांत 'तमुच्चाटय देशादम्मराजानुजः' असे शब्द घातले आहेत- त्यांचें भाषान्तर "अम्मराजाच्या धाकट्या बंधूनें त्याला देशांतून हांकून लाविल्यावर" असें केलें आहे; पण तें चूक आहे. कारण याच प्रकारच्या पूर्वीच्या एका निर्देशांत 'तमुच्चाटय' एवढेंच शब्द आहेत. म्हणून त्यांतील 'देशात्' या पदाचा संबंध 'उच्चाटय' या पदाशीं न घेतां पुढील पदाशीं घेतला पाहिजे. म्हणजे आमच्या मते त्याचें भाषान्तर 'अम्मराजाच्या बंधूनें देशांतून येऊन त्याला काढून लाविलें' असें केलें पाहिजे. देशांतून म्हणजे चालुक्यांच्या मूळ देशांतून ऊर्फ महाराष्ट्रांतून. चालुक्य घराणें मूळचें महाराष्ट्रांतील असून अद्यापपावेतें त्यांचा मूळ घराण्याशीं दळण-धळण संबंध होता. तेव्हां अम्मराजाच्या बंधूनें तेथें जाऊन आपली सोय लाविली असेल. पण अम्मराजामृत्यु पावल्यावर जेव्हां त्याच्या गादी-संबंधानें वाद उत्पन्न झाला, तेव्हां त्यानें वैंगीस येऊन गादीवरचा आपला

हक्क सिद्ध केला. इ. स. ९२५ नंतर ८ वर्षांनीं म्हणजे स. ९३३ त ही गोष्ट घडून आली. त्याच्या नंतर पुनः तीन पिढ्यांपर्यंत चालुक्यवंश सरळ चालला. स्वतः भीमानें १२ वर्षे राज्य चालविलें; त्याच्यानंतर त्याचा पुत्र दुसरा अम्मराज गादीवर बसला व त्यानें २५ वर्षे तिचा उपभोग घेतला. अम्मनंतर भीमाचा दुसरा पुत्र व अम्माचा सावत्र बंधु धननृप राज्यासूद होऊन त्यानें ३ वर्षे राज्य केले. पण धननृप किंवा धनार्णव अम्माचा वडील बंधु असतांना तो अम्माच्यानंतर गादीवर कसा आला याचा उल-गडा केला पाहिजे. आमच्यामनें तो उलगडा असा होतो. दुसऱ्या अम्माचा बाप भीम चालुक्य हा महाराष्ट्रांतून वेंगीस येऊन पहिल्या अम्मनंतर राज्यासूद झाल्याचे पूर्वी सांगितलेच आहे. तो महाराष्ट्रांत एखाद्या जहागिरीवर असावा. तेथून येतांना त्यानें आपली ती जहागीर संभाळण्याचें काम आपला वडील पुत्र जो धननृप त्याच्याकडे सोंपविलें असावें. पुढें वेंगीस येऊन तेथील सिंहासनावर स्थिर झाल्यावर त्यानें लोकमहादेवी नामक चोल घराण्यांतील एका राजकन्येशीं विवाह केला. तीपासून त्याला जो पुत्र झाला तो दुसरा अम्म या नांवानें त्याच्या मागाहून गादीवर बसला. हा दुसरा अम्म निपुत्रिकच मरण पावल्यामुळें, त्याची गादी त्याचा वडील भाऊ धननृप याजकडे आली; व ती घेण्यासाठीं तो महाराष्ट्रांतील आपली जहागिर सोडून वेंगीस आला. पण त्या राज्याचा त्याला तीनच वर्षे उपभोग घेतां आला. वेंगीच्या घराण्याचा चोलवंशाशीं शरीरसंबंध झाल्यामुळें तंट्याचें बीज उत्पन्न झालेलें होतें. तेव्हां चोलांनीं बंड करून धनार्णवाला गादीवरून काढून टाकण्याचा प्रयत्न केला. त्याचा परिणाम म्हणजे यापुढील २७ वर्षे पर्यंत वेंगीस अराजकतेची गेली हा होय. धनार्णव अम्माच्या नंतर गादीवर कसा आला व त्याच्या ३ वर्षांच्या कारकीर्दी-नंतर २७ वर्षे पर्यंत वेंगीस कोणी राजाच नाहीसा कां झाला याचा खुलासा आमच्या दृष्टीनें हा असा आहे. या २७ वर्षांनंतर धनार्णवाचा पुत्र शक्तिवर्मा यानें पुनः वेंगीच्या राज्यावरील आपलें स्वामित्व प्रस्थापित केलें. ( ही हकीगत देतांना दानलेखांत असें म्हटलें आहे कीं, “ दैवदुर्विलासामुळें वेंगी देशाला २७ वर्षे अराजकतेचीं गेलीं ” यापेक्षां जास्त कारण दिलेलें

नाहीं ) हा काल इ. स. ९३३ नंतर ४० वर्षांनीं म्हणजे भीमापासून घन-नृपापर्यंत राजांच्या कारकीर्दीनंतर इ. स. ९७३ यावर्षी सुरू होऊन इ. स. १००० त संपला. या अराजकतेचीं कारणें नक्की काय असावीं हें सांगतां येणें कठीण आहे. पण वेंगी राज्यावर स्वामित्व सांगणाऱ्या विरोधी हक्क-दारांमधील तंट्याचा तो परिणाम असावा असें म्हणावयास हरकत नाही. पण पुढें वेंगी व चोल घराण्याचा पुनः विवाह-संबंध घडून आल्यामुळे वेंगी राज्याची आयुष्य-मर्यादा थोडीशी वाढली, व धननृपाचा पुत्र जो शक्तिवर्मा त्यापासून पुनः वेंगीचा चालुक्य वंश सुरू झाला. त्यानें १२ वर्षे राज्य केल्यावर त्याचा भाऊ विमलादित्य सिंहासनारूढ झाला व त्यानें ७ वर्षे राज्य केलें. त्याच्यामागे त्याच्या राजराज नांवाच्या पुत्रानें ४१ वर्षे राज्य केलें. या तीन कारकीर्दींचीं ६० वर्षे झालीं. म्हणजे राजराजाचा अंत इ. स. १०६० त झाला. राजराजानें चोलराजा जो राजेंद्र त्याच्या अम्मंगा-नामक कन्येशीं विवाह केला होता. तीपासून त्याला झालेल्या पुत्राचें नांव राजेन्द्रच होतें. या राजेन्द्राच्या मामानें १५ वर्षे व मामेभावानें १ वर्ष असा राज्याच्या कारभार केल्यावर तें राज्य त्याच्या वीरचोल नामक पुत्राकडे आलें. हा वीरचोल हि एका चोल राजकन्येचाच पुत्र होता. वीरचोल वरील हिशोबानें इ. स. १०७६ त सिंहासनावर आला असें होतें. पण दानलेखांत तें वर्ष शक १००१ म्हणजे इ. स. १०७९ असें दिलें आहे. हा दोन तीन वर्षांचा फरक प्रत्येक राजाच्या कारकीर्दींतील वर्षे सांगतांना जे कित्येक किरकोळ महिने व दिवस सुटले असतील त्यामुळेहि पडला असण्याचा संभव आहे, व तो विशेष महत्वाचा नाही. एकंदरीत तात्पर्य एवढेंच कीं वेंगीच्या प्राच्य चालुक्य वंशाचा संस्थापक कुब्ज विष्णुवर्धन हा इ. स. ६०५ पासून ६१४ पर्यंत केव्हां तरी वेंगीच्या सिंहासनावर आरूढ झालेला असला पाहिजे यांत संशय नाही. ( पण विष्णुवर्धनाच्या कारकीर्दीच्या १८ व्या वर्षी सन ६३२ च्या श्रावणांतील ग्रहणानिमित्त त्यानें ग्रामदान केल्याबद्दलचा जो लेख आहे, त्यावरून त्याचा राज्याभिषेक काल इ. स. ६१५ हाच अधिक विश्वसनीय ठरतो असें पुनः विधान आहे. इंडियन अँटिक्वरी; पृ. २० पान १५ पहा. )

प्राच्य चालुक्य राजांचा राजकीय इतिहास पाहिला, तर त्यांत फारशी मानगड कोठे झालेली नसून एकंदरीत इ. स. ६०५ किंवा- ६१५ पासून तो इ. स. १०७८ पर्यंत त्यांचें राज्य बहुतेक सरळ चालत आलेलें दिसते; व १०७८ त तें नवीन उदयास आलेल्या चोलांच्या राज्यांत समाविष्ट होऊन गेलें. आजमितीस वेंगी हें लहानसें शहर असून तें पेद्द वेंगी म्हणून ओळखिलें जातें. पण तेव्हां वेंगीचें राज्य गोदावरी व कृष्णा या नद्यांमधील पूर्वेकडच्या बऱ्याच प्रदेशावर पसरलेलें होतें. गोदावरीच्या उत्तरेस कलिंग देशावर ओढ्या प्रान्ताच्या सीमेपर्यंत वेंगी चालुक्यांचाच अंमल होता. तेथील राजमहेन्द्री हें शहर शेवटच्या अम्मराजानें वसविलें असें म्हणतात. त्या राजाचें राजमहेन्द्र असें बिरुद असल्यामुळें शहराला राजमहेन्द्री हें नांव मिळालें. तथापि कलिंगावर पहिल्या पहिल्या चालुक्यांच्या काळीं राज्य करणारें गंग कुलनांवाचें कलिंग राजघराणें होतें असें त्यांच्या लेखांवरून दिसून येते. कलिंग हें नांव फार प्राचीन असून त्या मानानें वेंगी हें अर्वाचीन आहे. महाराष्ट्राप्रमाणें कलिंगांतहि तीन देश मोडत असून त्या सर्वांमिळून त्रिकलिंग असें नांव होतें. त्याचेंच प्राकृत रूपांतर होऊन सांप्रतचें तेलंग हें नांव झालें आहे. विजयादित्याच्या एका दानलेखांत त्रिकलिंग भीम चालुक्याच्या अमलाखालीं होतें असें स्पष्ट म्हटलें आहे. ( स-त्रिकलिंग-वेंगिमंडलमपालयन्-हुत्शाकृत दक्षिण द्वि. कोरीव लेख; भा. १, पा. ४५ ). यावरून कलिंग व वेंगी हे देश भिन्न भिन्न होते आणि त्रिकलिंगावर वेंगीचा अम्मल होता. खास वेंगी राज्य गोदावरी आणि कृष्णा यांच्यामधील पूर्वकिनाऱ्यावरच्या प्रदेशाएवढेंच असून, त्रिकलिंग म्हणजे गोदावरीच्या उत्तरेकडचा कलिंग पूर्वघाटांवरचा आंध्र, आणि गंजम या प्रांतांमिळून झालेला देश होय. या विस्तृत प्रदेशांत अद्यापिहि तेलगू भाषा बोलत असतात. आंध्राविषयीचें विवेचन पुढें स्वतंत्र टीपेंत केलें आहे. वेंगीच्या चालुक्यांचा अम्मल आजच्या मद्रास इलाख्यांतील कांहीं पश्चिमेकडील जिल्ह्यांवरहि होता. पण कृष्णेच्या दक्षिणेस मात्र त्यांचा रिधाव झाला नाही. तेथें प्रथम पल्लवांचा व नंतर चोलांचा त्यांना विरोध कसून होता. या प्रदेशावरील अधिकारासंबंधानें प्राच्य चालुक्य

आणि मालखेडचे राष्ट्रकूट ऊर्फ रट्ट राजे यांच्यांत पुढें पुढें लढा उत्पन्न झाला. राष्ट्रकूटांचें महाराष्ट्रांत त्यावेळीं प्राबल्य सुरू झालें होतें. तेव्हां वेङ्गीच्या चालुक्यांना एकीकडून कलिंगांतील गंग राजे व पश्चिमेकडील हे राष्ट्रकूट अशा दोघांशीं वारंवार संग्राम करावा लागला. भीम चालुक्यानें एकंदर १०८ लढाया केल्या, व १०८ शिवमंदिरे बांधिलीं असें एका दानलेखांत म्हटलें आहे. दुसऱ्या एका चालुक्यानें कृष्णराजाची राजधानी जिंकून ती जाळून टाकिली असेंहि वर्णन आहे. ( द. हिं. कोरीव लेख भाग १ पा. ३९ ). म्हणजे चालुक्यवंशाची शौर्याविषयीची ख्याति प्राच्य चालुक्यांनीं कायम ठेविली होती असें दिसून येतें.

प्राच्य चालुक्यांची भाषा बहुधा कानडी असून, त्रिकलिंग म्हणजे कलिंग, आंध्र व गंजम या प्रांतांतील लोक तेलगूंत व्यवहार करीत व खालीं दक्षिणेकडे तामिल भाषेचा प्रचार होता. पण आरंभीं आरंभीं चालुक्यांची भाषा कांहीं संस्कृतोद्भव प्राकृतच असली पाहिजे. त्यांचे शरीरसंबंध देखील महाराष्ट्रांतील व मध्य हिंदुस्थानांतील आर्यवंशीय कुलांशींच होत असत. या संबंधीं एक गमतीचा प्रकार दिसून येतो; तो असा कीं विजयादित्याच्या ( ११ वा राजा ) एका लेखांत ( द. हि. कोरीवलेख, भाग १ पा. ४० ) कुब्जविष्णुवर्धनाच्या काळापासून चालत आलेल्या पट्टवर्धन नामक कुलांतील एका सरदाराला एक गांव इनाम दिल्याची हकीगत आहे. पट्टवर्धन हें नांव महाराष्ट्रीय असून अजूनहि तें ब्राह्मण व दुसऱ्या कित्येक जातींमध्ये आडनांव म्हणून प्रसिद्ध आहे. पण सदर इनामाच्या सनदेतील पट्टवर्धन कुल क्षत्रिय होतें हें त्यांतील सोमादित्य, कुंतादित्य इत्यादि नांवांवरून उघड होत आहे. म्हणजे तें पुष्कळ पिढ्यांचें शूर घराणें होतें असें झालें. त्याच चालुक्य राजाच्या दुसऱ्या एका दान लेखांत, ' आज्ञप्ता ' म्हणजे लेख-विषयक आज्ञा सर्वास कळविण्याचें काम ज्याच्याकडे सोंपविलें होतें तो त्या राजाचा हैहय कुलांतील नृपह्न नांवाचा भाऊ होता असें म्हटलें आहे ( द. हि. को. ले. भाग १ पा. ३४ ). यांत भाऊ म्हणजे अर्थात मामे भाऊ किंवा आते भाऊ असा कोणी असला पाहिजे हें उघड आहे. म्हणजे यावरून चालुक्यांचे मध्य हिंदुस्थानांतील हैहय ऊर्फ कलचुरी घराण्याशी

विवाह-संबंध होत असत हें सिद्ध होतें. पण चोल, पांड्य, केरल इत्यादि राजकुलांशीं संबंध करणें ते निषिद्ध मानीत होते असें अनुमान करण्याचें मात्र एवढ्यावरून कारण नाही. हीं पांड्यचोलादि द्राविड कुलें या वेळीं म्हणजे १० व्या शतकांत सूर्य किंवा सोमवंशांत सामील होऊं लागलीं होती, व शेवटच्या चालुक्य राजांनीं चोल कुलांतील कन्या वरिल्या होत्या हे मागे स्पष्ट झालेंच आहे. चोल घराणें आतां बलिष्ठ होऊन सूर्यवंशीय म्हणून गणण्यांत येऊं लागलें होतें. पण आरंभीं कांहीं काळपर्यंत वेंगीचे चालुक्य सुप्रसिद्ध आर्य क्षत्रियकुलांखेरीज कोणाशीं विवाह संबंध करीत नसत, व आपल्या अस्सल क्षत्रियत्वाचा त्यांना मोठा अभिमान वाटत होता असेंच दिसतें.

आतां चालुक्यांच्या राज्य-व्यवस्थेविषयी थोडासा विचार करूं. ही व्यवस्था मूळ उत्तर हिंदुस्थानांतील पद्धतीवरच बसविलेली होती. तींत जमीनमहसूल खात्यांतील लहान घटकाचें नांव विषय हें असून नाड्ड हा द्राविड शब्द त्यांत आलेला नाही. अमुक गांवअमुक विषयामध्यें आहे असें म्हणण्याची वहिवाट होती. दुसरी गोष्ट अशी दिसते की राजानें केलेल्या दानविषयींच्या आज्ञा प्रसिद्ध करण्याचें काम आज्ञासू बहुधा कोणी राजकुलांतील पुरुष करीत असे. पण एका दानलेखावरून तें काम पंचप्रधानांकडे सोंपविलें होतें असें आढळून येतें. प्रधान शब्द अर्वाचीन महाराष्ट्राच्या इतिहासांत फार येतो; पण प्राचीन इतिहासांत हाच त्याचा प्रथम निर्देश होय. तथापि पुढील इतिहासांतील प्रधानांप्रमाणें हे प्रधान आठ नसून पांचच होते. त्यांचे हुद्दे व अधिकार काय असावे हे सांगतां येत नाही. मंत्री, अमात्य, अध्यक्ष इत्यादि शब्द आतां मागे पडून त्यांना विशिष्ट संकुचित अर्थ प्राप्त झाले. या बाबतींत तिसरी एक विशेष गोष्ट दिसून येते ती अशी की, कांहीं दानलेखांतील आज्ञा राष्ट्रकूटप्रमुख कुटुंबीयांना केलेल्या आहेत. 'विषय-निवासिनो राष्ट्रकूटप्रमुखान् कुटुंबिनः इत्यमाज्ञापयति' असें त्यांतील शब्द आहेत. यांतील 'राष्ट्रकूटप्रमुखान्' हा शब्द विशिष्ट असून या प्राच्य चालुक्यांच्या दानलेखांशिवाय दुसऱ्या कोणाच्याहि प्राचीन दानलेखांत तो आम्हांस सांपडला नाही. आतां त्याचा

अर्थ काय असावा ? इंडियन अंटिक्वरीतील लेखकानें 'प्रान्ताचे प्रमुख अधिकारी' असें त्याचें भाषान्तर केलें आहे. पण तें ग्राह्य दिसत नाहीं. पूर्वी सांगितल्याप्रमाणें विषय (अथवा हल्लींची तद्दर्शाळ) हा महसूल न्यात्यांतील लहान घटक असून त्याच्या वरचे विभाग राष्ट्र, भुक्ति असे कमाने होते. राष्ट्र हा शब्द या दानलेखांत कमराष्ट्र इत्यादि प्रयोगांत आलेला असून विषयाच्या वरचा राज्याचा विभाग असा त्याचा अर्थ स्पष्ट आहे. राष्ट्रकूट याचा सामान्य अर्थ वर सांगितल्याप्रमाणें प्रांताचा अधिकारी असा आहे. पण तो अधिकारी विषयांत किंवा ग्रामांत येऊं शकत नाहीं. राष्ट्रकूटप्रमुखान् इत्यादि शब्दप्रयोगावरून राष्ट्रकूट हें कोण्या कुलाचें सामान्य शिष्ट नांव नव्हतें हें तर उघड होतें. तें कोणी कुलाचें विशेष नांव मानतात, पण ती चूक आहे. राष्ट्रकूट हें अधिकाराचें किंवा हुद्याचें नांव होय; व त्याचें काम अलीकडच्या देशमुखी सारखें होतें. देशमुख आणि देशपांडे म्हणजे पाटील व कुळकर्णी यांवरील राष्ट्रनामक भागांतील अधिकारी होते; विषयांतील नव्हते. राष्ट्रकूट हें नांव मूळचें अधिकाराचें असून, प्रभु, देशमुख, सेनापति इत्यादि हुद्यांच्या नांवाप्रमाणें पुढें आडनांव बनले. हें पुढें राष्ट्रकूटांच्या इतिहासांत आम्हीं सांगणारच आहों. पण या ठिकाणीं विशेष सांगण्याचा मुद्दा असा आहे कीं, राष्ट्रकूट हें नांव विषयनामक भागांतील अधिकाराचें नसल्यामुळे तें प्राच्य चालुक्यांच्या पूर्वीपासूनच मराठ्यांचें एक आडनांव बनलेलें असलें पाहिजे. वेंगी येथील देशमुख बहुधा मराठेच असत, व प्राच्य चालुक्यांच्या अमलांत आन्ध्रदेशांतील गांवांची पाटीलकी महाराष्ट्रांतल्याप्रमाणेंच राष्ट्रकूट आडनांवाच्या मराठ्याकुलांकडे सोंपविलेली असावी. या कारणास्तव प्राच्य चालुक्यांच्या दानलेखांतील आज्ञा विषयांत अन्तर्भूत होणाऱ्या राष्ट्रकूटप्रमुख रहिवाश्यांना उद्देशून काढिलेल्या आहेत. पण राष्ट्रकूट हे मराठा जातीचे असोत वा नसोत, एवढें खरें कीं, वेंगीच्या चालुक्यांच्या दानलेखांत आढळून येणाऱ्या या राष्ट्रकूट शब्दावरून तें नांव मूळ कयें रहिवाटींत आलें असावें याची चांगली कल्पना येते, व त्याचा मूळ अर्थ अलीकडील देखमुखासारखा जमीनमहसूलखात्यांतील अधिकारी एवढाच होता असें दिसून येतें.

वेंगीचे चालुक्य राजे शिवोपासक होते. त्यांपैकी बहुतेकांनी बरीच वर्षे सुखाने व न्यायाने राज्योपभोग घेतला असे वाटते. कदाचित राजतरंगिणी-कारासारखा कोणी बारीक गुणदोष वर्णन करणारा बखरनवीस त्यांना न मिळाल्यामुळे दानपत्रादिकांवरून दिमून येणारी ही गोष्ट एकपक्षीयहि असण्याचा संभव आहे. ते हिंदुधर्माचे आचार कडकरीतीने पाळीत व वर्णाश्रमधर्माची नीट जोपासना करण्याचा प्रयत्न करीत. ते बहुधा सुशिक्षित असत व त्यांपैकी एक तर गणितशास्त्रपारंगत असल्यामुळे त्याला गुणक हे नांव मिळाले होते. चन्द्रवंशापासून त्यांच्या कुळाची उत्पत्ति झाल्याची हकीगत १० व्या शतकापर्यंतच्या त्यांच्या दानलेखांत आढळून येत नाही. पण त्या मुमारास सूर्यवंशीय म्हणून प्राच्यातीस येऊं लागलेल्या चोल घराण्याशी त्यांचे शरीरसंबंध सुरू होऊन त्यांची चन्द्रवंशापासून उत्पत्ति झाल्याची कथा प्रचलित होऊं लागली. ही मूळ कुलोत्पत्तीची कथा महाभारतांतून किंवा भागवतांतून घेतलेली नाही. ती कोठून आणिली हे एक गूढच आहे, व त्याचा थोडासा विचार पुढे टिपणीत केला आहे.

हे प्राच्य चालुक्यकुळांतील राजे बहुधा आपल्याला महाराज म्हणवीत व कांहीं महाराजाधिराज, परमेश्वर, परमभट्टारक ही उपपदेहि धारण करीत. त्यांचे आवडते विरुद्ध ' विषमसिद्धि ' हें अमून ते त्यांच्या विष्णुवर्धन या मूळ राजानेच धारण केले होते; व त्याचा अर्थ दुर्गमस्थळे जिंकणारा असा आहे. बदामांच्या चालुक्यांप्रमाणे कधी कधी ते आपल्याला कसला तरी ' आश्रय ' कल्पून तसेहि नांव धारण करीत; पण पूर्वकालीन चालुक्यांमध्ये प्रचलित असलेले ' वल्लभ ' उपपद मात्र त्यांनीं सोडून दिले. ते पुढे राष्ट्रकूट घराण्यांतील राजांनीं उचलेले व आपलेसे केले.

शेवटीं या वेंगीच्या प्राच्य चालुक्यांविषयी डॉ. फ्लीटने ज्या आणखी कित्येक गोष्टी सांगितल्या आहेत त्यांचा विचार करूं. ह्या गोष्टी इंडियन अँटिक्वरीच्या २० व्या पुस्तकांत निबंधरूपाने फ्लीटने सांगितल्या आहेत. पहिली गोष्ट अशी की प्राच्य चालुक्यांच्या मुदेवर ' श्रीत्रिभुवनांकुश ' असा मायना नित्य आढळून येतो. त्यांपैकी पण वीरचोल राजाच्या शेषटच्या दानलेखांतील मुदेवरील मायन्याशिवाय वरती अर्धवट बसलेल्या वराहाचे



चित्र, डावीकडे चंद्रसूर्य, छत्र, शंख, दुहेरी भेरी, दोन चौऱ्या हीं चिन्हे आणि खालीं इत्ती, प्रफुल्ल कमळ आणि 'य'च्या आकाराची वेल अशीं दिसून येतात. इतर लेखांत या इतर गोष्टी आढळत नाहीत. वीरचोलाच्या चेन्नूर येथील लेखांत चालुक्यांच्या राजचिन्हांची जी नामावली दिलेली आहे, तीत श्वेत छत्र, एकेरी शंख, पंचमुख शब्द, पालिकेतन, दुहेरी भेरी, मयूर पिच्छ गुच्छ, भाला, सिंहासन, मकरतोरण, सुवर्णदंड, गंगायमुना\* इत्यादी नांवे आली आहेत. कलिंग नगरच्या गंगांच्या दानलेखांतहि अशाच प्रकारची यादि दिलेली आहे. या नांवांचा अर्थ काय व त्यांचें महत्त्व तरी काय असा डॉप्लीट आदिकरून पुष्कळ विद्वानांनां जो प्रश्न पडलेला आहे त्याचें उत्तर देण्याचा पट येथें योग्यस्थली आम्हीं प्रयत्न करूं. वेंगीच्या प्राच्य चालुक्यांचीं नाणीं आराकान येथेंहि सांपडलीं आहेत.

वेंगीच्या प्राच्य चालुक्यांचा चालुक्य वंशाचें पुढें काय झालें असावें याचा विचार करतां असें दिसतें कीं, चोलांचें वर्चस्व झाल्यावर हें चालुक्यकुल मागे पडलें. राजेन्द्रचोलानंतरहि कांहीं चालुक्य राजांनीं वेंगी येथें राज्य केलें. त्यांचें घराणें पहिल्या अम्माच्या ज्या अल्पवयी मुलाला ताडपानें पदच्युत केलें होतें त्याच्यापासून सुरू झालेलें होतें असें ते म्हणत. त्या मुलाला ताडपानें कांहीं ठाग केलेले नव्हतें, व पदच्युत झाल्यावर तो दुसरीकडे रहावयास जाऊन तेथें त्याच्या कित्येक पिढ्याहि झाल्या. शेवटच्या मल्लविण्णवर्धनाचा इ. स. १२०२ तीळ एक लेख उपलब्ध झालेला आहे. तुंगभद्रेच्या दक्षिण भागांत पश्चिमेच्या बाजूला हि कांहीं लहानसहान चालुक्य राजांचा अथवा मांडलिकांचा अंमल होता.

चेन्नूरच्या दानलेखांतल एतद्विषयक मजकूर येथें देतां.

\* चालुक्यांचा मूळ पुरुष जो विष्णुवर्धन तो आपल्या बापाच्या पश्चात् भारती नामक राणीला झालेला असून त्याच्या हकीगतीपासून वरील लेखांत मजकूर आहे, तो असाः—सच मात्रा विदितवृत्तान्तःसन् निर्गत्य चालुक्यगिरौ नंदाभगवती गौरीमाराध्य कुमारनारायणमातुगणांश्च सन्तर्प्य श्वेतातपत्रैकशंख पंचमहाशब्द पालिकेतन प्रतिढका वराह लंछन पिच्छ कुन्त सिंहासन मकर तोरण कनकदंड गंगायमुनादीनि स्वकुलक्रमागतानि निक्षिप्तानि साम्राज्यीचन्हानि समादाय कदम्बगंगादि भूमिपान्निर्जित्य सेतुनर्मदामध्यं सार्धसप्तलक्षं दक्षिणापथं पालयामास ( दक्षिण हिंदुस्थानांतलीं कोरोंव लेख—हुल्काकृत भा. १ पा. ५४)

## वैंगीच्या चालुक्य राजांची वंशावळ.

(पुढील वंशावळ हुशनें आपल्या पुस्तकांत दिलेल्याप्रमाणें असून तिच्या जोडीला डॉ. फ्लीटनें सुचविलेले वर्षांचे दुसरे आंकडेहि दिले आहेत).

( बादामी घराण्यांतील ) कीर्तिवर्मा मृत्यु शक ४८९ स. ५६७.

दुसरा मत्याश्रय पुलकेशी; चालुक्यांपैकीं	१ कुब्जविष्णु वर्धन, १८ वर्षे.
महाबलाढ्य राजा. शक ५३२.	शक ५२६-५४४ ( हु. )
इ. स. ६१०	५३८-५५६ ( फली. )

२. पहिला जयसिंह; ३३ वर्षे	३ इंद्रराज
शक ५४४-५७७ ( हु. ); ३० वर्षे.	६ महिने
सन ७७६-५८५ ( फली. )	

४. दुसरा विष्णुवर्धन; ९ वर्षे

शक ५७७-५८६ ( हु. ); ५८५-५९४ ( फली. )

५. मंगि युवराज; २५ वर्षे

शक ५८६-६११ ( हु. ); ५९४-६१९ ( फली. )

६. दुसरा जयसिंह १३ ८. तिसरा विष्णुवर्धन; ३७ व. ७. कोव्किलि.

शक ६११-६२४ ( हु. ) शक ६२५-६६२ ( हु. ) ६ म. श. ६२५;  
६१९-६३२ ( फली. ) ६३२-६६९ ( फली. ) ( फली. ) ६३२ स. ७०९;

९. पहिला विजयादित्य भट्टारक; १८ वर्षे

शक ६६२-६८० ( हु. ); ६६९-६८७ ( फली. )

१०. चवथा विष्णुवर्धन; ३६ वर्षे.

शक ६८०-७१६ ( हु. ); ६८७-७२२ ( फली. )

११. दुसरा विजयादित्य, ऊर्फ नरेन्द्र मृगराज; ४८ वर्षे  
शक ७१६-७६४ ( हु. ); ४४ वर्षे, ७२२-७६६ ( फली. )  
१२. पांचवा कलिविष्णुवर्धन; दीडवर्ष  
शक ७६४-८६६ ( हु. ); ७६६-७६७ ( फली. )

- |   |   |   |
|---|---|---|
| १३ तिसरा विजयादित्य.<br>गणक; ४८ वर्षे शक ७६६<br>८०९ ( हु. ) ७६७-८११ | युवराज विकमादित्य<br>१४ चालुक्य भीमद्रोहा.<br>जुन ३० वर्षे; ८०९-<br>८३९ ( ह. ); ८११-८४१ ( फली ) | १८ तैलप, महि-<br>ना शक ८४८<br>२१. युद्धमल्ल; ७<br>वर्षे शक ८४८-<br>८५५. |
|---|---|---|

- |  |  |
|--|--|
| १५. चवथा विजयादित्य कोल्लभिगंड ऊर्फ<br>कलियर्त्यक ६ महिने.<br>श. ८४० ( हु. ); ८४१ ( फली. ) | १९. विकमादित्य; वर्ष<br>८४७-८४८ ( हु. ).<br>८४९ ( फली. ) |
|--|--|

- |  |   |
|--|---|
| १६. पहिल्या अम्म, ६ वा विष्णुवर्धन ऊर्फ<br>राजमहेन्द्र. वर्षे ७ शक, ८४०-८४७ ( हु. );<br>८४१-८४८ ( फली ). | २२. दुसरा चालुक्य भीम,<br>ऊर्फ ७ वा विष्णुवर्धन गंड-<br>महेन्द्र-राणी मेलम्बेचा पुत्र<br>वर्ष १२ शक ८५५-८६७ ( हु. ) |
|--|---|

१७. विजयादित्य, अल्पवयी २० भीम  
असून त्याला तैलपाने पदच्युत  
केले. शक ८४८.

- |   |   |
|---|---|
| २४. धनार्णव ऊर्फ धननृप; ३ वर्षे<br>शक ८९२-८९५ ( हु. ) | २३. दुसरा अम्म, ऊर्फ वि-<br>जयादित्य लोकमहादेवीचा पुत्र;<br>२५ वर्षे शक ८६७-८९२ ( हु. )<br>२७ वर्षांचा खंड. |
|---|---|

धनार्णवापर्यंत आल्यावर वेंगी चालुक्य घराण्याचा पूर्वभाग संपला असें म्हणावयास हरकत नाही. इतके राजे बहुतांशी दक्षिण महाराष्ट्रीय म्हणजे कानडी मराठी होते. यांतील दुसऱ्या अम्माचा राज्याभिषेक काल शक ८६७ मार्गशीर्ष वद्य १३ शुक्रवार असा त्याच्याच एका दानपत्रांत स्पष्ट दिलेला आहे, व तो इ. सनाचे मानानें शुक्रवार ५, डिसेंबर ९४५ असा आहे.

आतां वेंगी चालुक्य घराण्याच्या उत्तर भागाकडे वळूं.

### पूर्व भागांतील २४ वा राजा धनार्णव

२५. शक्तिवर्मा ऊर्फ चालुक्य चन्द्र, १२ वर्षे २६. विक्रमादित्य-यानें  
शक ९२५-९३७ (हु.); ९२६-९३८ (फली.) सूर्यवंशीय राजेन्द्र चोलाच्या  
भगिनीशीं विवाह केला; ७ व  
शक ९३७-९४४ (हु.); ९३८-९४५ (फली.)

२७. पहिला राजराज, ऊर्फ आठवा विष्णु- २८. सातवा विक्रमादित्य.  
वर्धन-यानें राजेन्द्रचोलाच्या अम्मादेवी-  
नामक कन्येशीं विवाह केला; ४४ वर्षे; याला राजेन्द्रचोल या आपल्या  
पुतण्यापासून वेंगीचें राज्य  
शक ९४४-९८५ (हु.) ९४५-९८६ मिळालें; १५ वर्षे; ९८५-  
(फली.) १००० (हु.)

राजेन्द्रचोल, ऊर्फ कुल्लोतुंगदेव, याला कांचीचें चोल राज्य मिळालें.  
त्यानें राजेन्द्र चोलाच्या मधुरान्तर्कानामक कन्येशीं विवाह केला; व वेंगीचें  
राज्य आपल्या विक्रमादित्यनामक चुलत्याला दिलें. (यानें शक ९८६ पासून  
१०३५ पर्यंत ४९ वर्षे कांचीस राज्य केलें.)

विक्रमचोल चोल २९. दुसरा राजराज, वर्ष १ ३० वीर चोल ऊर्फ ९ वा  
वंशांत गेला. शक १०००-१००१ (हु.) विष्णुवर्धन हा शके १००१  
मध्ये गादीवर बसला. त्याचा  
१०२२ मधील लेख उपलब्ध आहे.

चेन्नूरच्या दानलेखांत वीरचोलाच्या राज्याभिषेकाचा काल शके १००१, भाद्रपद वद्य १३ गुरुवार म्हणजे इ. स. १०७८, आगष्ट तारीख २३ असा दिला आहे. पहिल्या राजराजाच्या राज्यारोहणाचाहि काल एका लेखांत दिलेला असून तो इ. सनाप्रमाणे १० आगष्ट १०२२ असा येतो.\*

\* डा फ्लीटने या राजांची नावे इ. सनाच्या वर्षांसह ( हीं वर्षे प्रत्येक राजाच्या कारकीर्दीच्या अंताची आहेत ) दिलीं तीं अशीं:—

१ विष्णुवर्धन	इ. स.	६३३
२ जयसिंह	,,	६६३
३ इन्द्रराज	,,	६६३
४ दुसरा विष्णु वर्धन	,,	६७२
५ मंगि युवराज	,,	६९६
६ दुसरा जयसिंह	,,	७०९
७ कोविकलि	,,	७०९
८ तिसरा विष्णु वर्धन	,,	७४६
९ विजयादित्य	,,	७६४
१० चवथा विष्णु वर्धन	,,	७९९
११ नरेन्द्र मृगराज ऊर्फ दुसरा विजयादित्य	,,	८४३
१२ पांचवा (कलि) विष्णुवर्धन	,,	८४४
१३ तिसरा विजयादित्य (गणक)	,,	८८८
१४ चालुक्य भीम	,,	९१८
१५ कोल्लभिगंड ऊर्फ चवथा विजयादित्य	,,	९१८
१६ अम्म, ऊर्फ सहावा विष्णुवर्धन	,,	९२५
१७ वेढ ऊर्फ ६ वा विजयादित्य	,,	९२५
१८ तैलप	,,	९२५
१९ दुसरा विक्रमादित्य	,,	९२६
२० दुसरा भीम	,,	९२७
२१ युद्धमल्ल	,,	९३४
२२ दुसरा अम्म ऊर्फ सहावा विजयादित्य	,,	९७०
२३ धनर्णव	इ. स.	७७३ ३० वर्षीचा खंड, १००३
२४ शक्तिवर्मा	इ. स.	१०१५
( इ. अॅटिक्वरी भा. २०, पा २८३ )		

## टिप्पण्या

### १ चालुक्य कुलाची चन्द्रवंशापासून उत्पत्ति

इपिग्रॅफिका इंडिकाच्या ६ व्या भागांत ( पा. ३५१ ) दिलेल्या विम-  
लादित्याच्या रणास्ति पुंडि येथील दानलेखांत चंद्रवंशाची परंपरा खालील  
प्रमाणे दिली आहे:- १ ब्रह्मा, २ मानसपुत्र अत्रि, ३ चंद्र, ४ बुध, ५  
पुरूरवा, ६ आयु, ७ नहुष, ८ ययाति, ( चक्रवर्ति वंशकर्ता ), ९ पुरु-  
चक्रवर्ती, १० अश्वमेधव्रित्तय कर्ता जनमेजय, ११ प्राचीश, १२ सैन्ययाति,  
१३ ह्यपति, १४ सार्वभौम, १५ जयमेन, १६ महाभौम, १७ ऐशानक,  
१८ क्रोधानन, १९ देवकि, २० रिचुक, २१ ऋक्षक, २२ मतिनार सत्र-  
पागयाजी, सरस्वती नदीनाथः, २३ कान्यायन, २४ नील, २५ दुष्यन्त,  
२६ भरत-याने गंगायमुनांच्या तीर्षी सारंगे यूप रोवून आणि अश्वमेध  
नांवाचे महायाग करून, महाकर्म भरत असे नांव प्राप्त करून घेतलें, २७  
मुमन्यु, २८ मुहोत्र, २९ हस्ती, ३० विरोचन, ३१ अजमील, ३२ तपन-  
सुता तपतीपासून झालेला संवरण, ३३ मुधन्वा, ३४ परीक्षित, ३५ भीम-  
मेन, ३६ प्रदीपन, ३७ शन्तनु, ३८ विचित्रवीर्य, ३९ पाण्डु, ४० धर्मआदि  
पांडव ( अर्जुनाची येथें स्तुति आहे ), ४१ अभिमन्यु, ४२ परीक्षित्,  
४३ जनमेजय, ४४ क्षेमुक, ४५ नरवाहन, ४६ शतानीक, ४७ उदयन,  
यानंतर अयोध्येच्या सिंहासनावर एकुणसाठ चक्रवर्ती राजे अविलिप्त मालि-  
केने वसत्यानंतर विजयादित्य नांवाचा राजा झाला.

या राजनामावलीची महाभारतांतील नामावलीशी तुलना करतां  
पुष्कळ नांवे दोन्हींत हि आढळून येतात ही गोष्ट खरी, पण त्यांत  
महत्वाचा भेदहि दिसतोच. तो असा:- महाभारतांतील वंशावलीला  
मनु-इला-पुरूरवा अशी सुरवात करून पुढे आयु, नहुष, ययाति  
आणि पूरू अशीं नांवे दिलीं आहेत. पुढे तीन अश्वमेध करणाऱ्या  
जनमेजयापर्यंत ही वंशावळ गेल्यामुळे तो जनमेजय शतपथ ब्राह्मणांत  
झालेला जनमेजयच ठरतो. पण वस्तुतः शतपथ ब्राह्मणांतील अश्वमेधव्रत-

कर्ता जनमेजय पारिक्षित म्हणजे परीक्षिताचा पुत्र असून या भारतीय यादींतील जनमेजय पूरुचा पुत्र आहे. महाभारतांतील यादींत पुढे प्राचीन्वान्-संयाति-अहंयाति असे आले आहेत. त्यांपैकी शेवटच्या दोहों-बद्दल वाचणाराच्या चुकीमुळे दानलेखांत सैन्ययाति आणि हयपति असे होण्याचा संभव आहे. त्यानंतर सार्वभौम, जयसेन, अवाचीन, अरिह व महाभौम अशीं जीं नांवें महाभारतांत आहेत त्यांतील अवाचीन आणि अरिह हीं चालुक्य दानलेखांत गाळलेलीं आहेत. त्या पुढील भारतांतील नांवें अयुतनाभि, अक्रोधन, देवातिथि, अरिह, ऋक्ष, मतिनार अशीं असून त्यांपैकीं पहिल्या चारांबद्दल मदर लेखांत ऐशानक, क्रोधानन, देवकि, रिचुक हीं असून तीं वाचण्याच्या चुकीमुळे उत्पन्न झालेलीं दिसत नाहीत. यांतील शेवटचा जो मतिनार त्यानें सरस्वतीशीं विवाह केला असें दोन्ही ठिकाणी म्हटलें आहे. त्यांच्यानंतर भारतांत तंसु, इलिन, दुष्यन्त, भरत अशीं नांवें असून पहिल्या दोहोंबद्दल कात्यायन आणि नील हीं प्रस्तुत दानलेखांत सांगितलीं आहेत. गंगायमुनांच्या तीरीं भरतानें अश्वमेध केला हें दोन्ही ठिकाणीं सांगितलें असून ती गोष्ठ शतपथ ब्राह्मणांतील कथेची पुनरावृत्तिच आहे. भरतापासून भुमन्यु, सुहोत्र, इस्ति, विकुण्ठन, अजमीढ, संवरण, कुरु येथपर्यंतचीं हीं नांवें दोन्ही ठिकाणीं जवळ जवळ सारखींच आहेत, पण वरील यादींत कुरु मात्र अजिबात वगळला आहे याचें आश्चर्य वाटतें. कुरुपासूनच्या विदुर, अनश्वा, पारिक्षित, प्रतीप शंतनु या नांवांपैकीं दानलेखांतील यादींत विदुर आणि अनश्वा हीं गाळलेलीं असून कुरुच्या ऐवजी सुधन्वा असें आहे. शंतनूच्या पुढे विचित्रवीर्य, पाण्डु, अर्जुन, अभिमन्यु, परीक्षित, जनमेजय हीं नांवें दोहीकडे सारखींच आहेत. जनमेजयाच्या पुढे मात्र दोहोंमध्ये मुळींच मेळ नाही. महाभारतांतील जनमेजय, शतानीक, अश्वमेधदत्त यांबद्दल लेखांतील यादींत जनक्षेमुक, नरवाहन, शतानीक अशीं आहेत, व शतानीकापासून एकदम इ. सनापूर्वीच्या सहाव्या शतकांतील बुद्धकालीन उदयनापर्यंत त्यांत उडी मारिली आहे. उदयनराजा हा कथा-सरित्सागरावरून प्रसिद्ध असून त्यानें प्रयोतनामक उज्जनीच्या राजाची कन्या बासवदत्ता पळवून नेल्याची कथा सर्वश्रुतच आहे. त्याचा यौगंधरायण

नांवाचा अमात्यहि प्रसिद्ध आहे. आतां प्रस्तुत १० व्या शतकांतील या चालुक्यांच्या दानपत्रांत जी वंशावळ दिली ती कोठून घेतली असावी हा प्रश्न शिळक रहातो. ती बहुधा कोणत्या तरी पुराणांतून घेतली असली पाहिजे; व म्हणूनच भारतांतील वंशावळीतून ती इतकी भिन्न आहे.

## २-आंध्र.

आंध्र हे कोण व त्याचें वास्तव्यस्थान कोणतें हे प्रश्न महत्त्वाचे असून त्यांचीं उत्तरे आमच्या दृष्टीनें आजपर्यंत दिलेल्या उत्तरांहून थोडीं भिन्न आहेत. इ. सनापूर्वी ३०० च्या सुमारास म्हणजे महाभारताच्या अंतिम संस्करणाचे काळीं आंध्रलोक सुप्रसिद्ध असून द्रविडांहून अगदीं भिन्न असे मानिलेले होते. महाभारताच्या भीष्मपर्वीत जीं हिंदुस्थानांतील निरनिराळ्या लोकांचीं नांवें आलेलीं आहेत, त्यांत आंध्राचें नांव आलेलें असून त्यांची गणना उत्तरेकडील आर्य किंवा भिन्न आर्य यांमध्येच केलेली आहे; दक्षिणेकडील द्रविड, चोल, केरल इत्यादि म्छलेल जातींत नाही. म्हणून आमचें असें मत आहे कीं इ. सनापूर्वी ३०० च्या सुमारास आंध्रदेश आर्यांच्या संस्कृतींत पूर्णपणें आलेला असून कृष्णेच्या दक्षिणेकडील प्रदेश तसा आलेला नव्हता. आंध्रदेश म्हणजे गोदावरी व कृष्णा यांच्या मधील पूर्व-किनाऱ्यावरचा प्रदेश असें हल्लीं समजतात. पण महाभारतकालीं पूर्वघांटाच्या वरच्या प्रदेशाळा आंध्र हें नांव होतें. कोसल म्हणजे नागपूर व राजपूर या प्रदेशांतून येऊन आर्यांनीं तेथें वस्ति केली होती. या वसाहतवाल्यांत ब्राह्मण आणि क्षत्रिय हेच जरी विशेषेंकरून होते, हे लोक प्रारंभी संस्कृतोत्पन्न आर्य प्राकृत भाषा बोलत होते असा आमचा सिद्धान्त आहे. तो आम्हीं गका लेखांत नुसताच नमुद केला आहे त्यांच्या अलीकडील भाषेला त्रिकलिंग ऊर्फ तेलंगण या देशनामावरून नांव मिळालें आहे. कलिंग देश आंध्रापूर्वीच आर्यमय झालेला असल्यामुळे कलिंगांतूनच आर्य आंध्रांत उतरले असें म्हणतां येईल. पण आमच्या मते, कोसलच्या बाजूनें आंध्रांत (वारंगळांत) उतरतांना डोंगरांचा अडथळा नसल्यामुळे आर्यांनीं तोच मार्ग स्वीकारला असण्याचा अधिक संभव आहे. ह्युएनत्संगाच्या वेळचा आंध्र देश म्हणजे पूर्वघांटाच्या वरचाच प्रदेश होता; व गोदावरी आणि कृष्णा यांच्या मधल्या



जो वेंगीचा पट्टा त्याला त्याने धनकट ( अमरावती ) असें म्हटलें आहे. नासर्ग वेंगी देश त्रिकर्लिंगाहून भिन्न होय.

आंध्र म्हणजे पूर्वघांटावरचा देश असें याप्रमाणें सिद्ध केल्यावर आंध्रलोक हे मुख्यत्वे आर्य होते असें म्हणणें ओघासच आलें. आज मितीसहि त्या प्रदेशांतील ब्राह्मण व उच्च जातीचे शूद्र शरीररचना दृष्ट्या स्पष्टणें आर्यच दिसतात. तैलंगणांतील ब्राह्मण कुलांचा अद्यापि महाराष्ट्रीय ब्राम्हणकुलांशीं शरीर-संबंध होतो, याचा विचार करतां दक्षिणी म्हटल्या जाणाऱ्या ब्राह्मणांतच त्यांचा पूर्वी अन्तर्भाव होत असला पाहिजे. ज्या आंध्र राजांनीं बलाढ्य होऊन पाटलिपुत्र जिंकिलें, ते अर्थात् द्रविड नसून मिश्र आर्यच होते. त्यांनीं पुढें पैठण आणि महाराष्ट्र यांसहि आपल्या ताब्यांत आणिलें. त्यांची राजधानी धनकट येथें असल्यामुळें तोहि प्रदेश त्यांनीं जिंकिलेला होता, व पुढें तो आंध्रांत समाविष्ट झाला असें निष्पन्न होतें. म्हणून आम्हीं दक्षिणेकडील द्रविडांहून आंध्रांना भिन्न समजून त्यांतील ब्राह्मणवर्ग आणि शूद्रांपैकीं वरिष्ठवर्ग हे सर्व द्रविडांपेक्षां अधिक आर्यमय झालेले होते असें मानितों.

वेंगीच्या चालुक्यराजांच्या आश्रयानें आंध्रांनीं स्वतःच्या वाङ्मयाचा चांगला परिपोष केला. त्यांचा प्राचीन ग्रंथ म्हणजे महाभारताचें तेलगू भाषेतील रूपान्तर हा असून तो इ. सनाच्या १० व्या शतकांत लिहिण्यांत आला. काव्यदृष्ट्या तो चांगला उतरला आहे असें म्हणतात. पलीकडील म्हणजे दक्षिणेकडील तामिळप्रमाणें आंध्रांनीं विद्येंत चांगला लौकिक मिळविला. सांप्रतहि त्यांमध्ये उत्तम वैदिक आढळतात. ते सामान्यतः शिवोपासक असून वैष्णवमताचा प्रसार त्यांच्यांत फारसा नाही. असें कां याचा विचार पुढें प्रसंगानुसार येणार आहे.

## प्रकरण १३ वें

### ओढ्या देशांतील केसरी घराणें.

( प्राचीन वाड्यांत ओडू नांवानें प्रसिद्ध असलेला जो ओढ्या देश त्याचा इतिहास प्रस्तुत प्रकरणांत कथन करावयाचा आहे. सर विल्यम हंटर या सुप्रसिद्ध ऐतिहासिक लेखकानें या देशाचा इतिहास फार मनोरंजक रीतीनें लिहिलेला आहे; व कांहीं बाबती सोडून आम्हीं येथें त्याचाच अनुवाद करणार आहों. त्यानें शक्य तितका घाटीक शोध करून आपला इतिहास लिहिला आहे व त्याच्या वर्णन शैलींत उच्च प्रकारची लेखनशैली दिसून येते. ओढ्याप्रांताच्या या इतिहासांत हंटरनें तेथील अतिप्रसिद्ध अशा जगन्नाथाच्या देवाळ्यांतील ताडपत्रांवरील प्राचीन लेखांचा विशेषतः उपयोग केला आहे हें सांगायला नकोच. )

ओढ्या हें नांव हंटर साहेबाच्या मते ओडूदेश या प्राचीन प्राकृत नांवावरून आलेलें आहे; व तें वाजवाहि दिसतें. ओढ्यादेश म्हणजे पूर्वेकडे बंगालचा समुद्र आणि पश्चिमेकडे विंध्य पर्वत यांच्या मध्यें असलेला पट्टा होय. त्याची लांबी उत्तरेकडे गंगानदीच्या पश्चिम मुखापासून तो दक्षिणेकडे चित्कानामक प्रसिद्ध सरोवरापर्यंत आहे. या सरोवराचा विशेष असा आहे की, तें भरतीच्या वेळीं समुद्राचें पाणी आंत येऊन बनलेलें आहे; इतका त्याचा प्रदेश समुद्र सपाटीच्या मानानें खोलगट आहे. पश्चिमेकडील पर्वतराशीवरून वहाणाऱ्या महानदीसारख्या मोठमोठ्या नद्यां बरोबर वाहून आलेल्या गाळाचा जो अहंद थर बसला आहे तोच काय तो समुद्र व हें सरोवर यांची हद्द होय. हा जमिनीचा पट्टा फार सुपीक असल्यामुळे प्राचीन काळापासून वेळोवेळीं येथें बाहेरून येऊन लोकांनीं वसाहती केल्या आहेत. दंडकारण्यासारखा निविड प्रदेशांतहि वसाहती करण्यांत हौस मानणाऱ्या आर्यांचे धुरीण जो ब्राह्मणवर्ग तोच येथील पहिला वसाहत करणारा होय. या आर्यांनीं येथें आल्यावर आपला धर्म आणि भाषा मूळच्या

अनार्य लोकांना स्वीकारावयास लाविलीं, व अशा रीतीनें त्यांच्यावर आपला पगडा बसविला. हे अनार्य लोक बहुतेक कैवर्त म्हणजे मच्छमारी वर्गापैकी होते. आर्यांनीं तेथें वसाहत केल्यापासून हा प्रान्त भरभराटावयास लागला. तथापि अंग, वंग आणि कलिंग या प्रदेशांप्रमाणेंच तोहि शुद्ध आर्यांच्या वसताला निषिद्धलव्ही असाच मानित असत. मनुस्मृतीमध्ये (१०, ४४) ओड्रांना म्लेच्छ म्हटलें अमून आर्यांनीं तेथें जाणें अप्रशस्त मानिलें आहे.

आर्यांच्या मागाहून ओढ्या प्रांतांत वसाहतीमाठीं आलेले लोक बौद्ध होत. अशोकानें ओढ्याच्या पलीकडे दक्षिणेकडील कलिंग देश जिंकून तेथील अनेक लोकांचीं कत्तल केली, व तेव्हांपासून त्याला उपरति होऊन तो अहिंसावादी धर्माचा अनुयायीच बनला, हें प्रसिद्धच आहे. अशोकापासून म्हणजे इ. सनापूर्वी २५० पासून पुढें कित्येक शतकेपर्यंत ओढ्या देशावर बौद्ध धर्माचें वर्चस्व होतें. पुढें इ. स. ३२० च्या सुमारास रक्तबाहु नांवांच्या कोणा राजानें तेथें येऊन बौद्धधर्मीयांचा पाडाव केला व तेथें आपलें राज्य स्थापिलें, आणि त्याचा वंश तेथें इ. स. ४७४ पर्यंत नांदत होता, असें सर विल्यम हंटरनें ताडपत्र लेखांच्या आधारान लिहिलें आहे.

आतां हा रक्तबाहु राजा कोणत्या जातीचा व वंशाचा होता हें पहावयाचें. तो यवन जातीचा होता, असें जगन्नाथाच्या मंदिरांतील लेखसंग्रहांत म्हटलें आहे, व हंटरनें त्याविषयीं शंका घेतलेली नाही. बॅक्ट्रिया देशांतील ग्रीक लोकांना यवन म्हणत असून त्यांनीं पंजाबांत येऊन राज्यें स्थापिलीं होतीं, आणि इ. स. पूर्वी दुसऱ्या शतकांत मिनंदरच्या आधिपत्याखालीं त्यांनीं अयोध्या व मगध या देशांवर स्वाऱ्या केल्या होत्या. हा सर्व इतिहास हंटरनें सविस्तर वर्णिला आहे. या यवनांपैकीं कांहीं धाडशी लोक गंगामार्गानें समुद्राशीं येऊन तेथून पुढें गलबतांतून यथावकाश ओढ्या प्रदेशांत उतरले असण्याचा संभव आहे. मध्य हिंदुस्थानांत त्यावेळीं यवनांचीं राज्यें होतीं. ही गोष्ट प्राचीन कोरीव लेखांवरून व पुराणांवरूनहि आतां स्पष्ट सिद्ध झाली आहे. यांपैकीं कैलकिल नांवांच्या ज्या यवनांचा उल्लेख पुराणांत केलेला आहे, त्यांविषयीं आम्हीं पुढें यथावकाश विवेचन करणार

आहों. कांहीं धाडशी यवनांनी इ. स. ३२० च्या सुमारास ओढया प्रांतांत राज्य स्थापिलें, व तें इ. स. ४७४ पर्यंत तेथें टिकून राहिलें एवढी गोष्ट येथें सांगितली म्हणजे पुरे. हे यवन दर्मावर्दी असून त्यांच्याच नेतृत्वाखाली हिंदूंनी व्यावेळी जावा घेतांत वसाहत केली असा समज आहे. तो खरा असो वा नसो, एवढें खरें कीं हे यवन मध्यप्रांतांतील कलकिळ यवनांप्रमाणेंच बौद्धमतानुयायी होते. यांत एक गंमत अशी दिसते कीं, पूर्वी काय व आतां काय परकी देशांतून येथें आलेल्या लोकांचा ओढा येथील जुन्या वैदिक धर्मापेक्षां बौद्धधर्माकडेसच अधिक दिसून येतो; व याचें कारण हिंदुधर्मांत प्रवेश करण्यास परकीयांस प्रतिबंध असून बौद्धधर्मांत तसा नाही हेंच असावें. बौद्ध धर्माच्या उच्च नैतिक ध्येयांचा हा परिणाम होय असें सर विल्यम हंटरनें ह्मटलें आहे. पण इ. स. च्या पांचव्या शतकांत हिंदुधर्म व बौद्धधर्म यांच्यांत उच्च नैतिक ध्येयांच्या बाबतींत फारसा फरक असावा असें आम्हांला वाटत नाही, व भोळ्या कल्पनांचा तर तेव्हां बौद्ध धर्मांत हिंदु धर्माइतकाच मुळमुळाट होता. म्हणून परकीलोकांच्या बौद्धधर्माविषयींच्या आवडीचें खरें कारण म्हटलें म्हणजे त्यांत परधर्मीयांच्या प्रवेशाला अवसर होता, व हिंदुधर्मांत तसा तो नव्हता हेंच होय असें आमचें मत आहे. याच कारणास्तव यवन, शक आणि इतरहि परकीय लोकांनीं येथें आल्यावर हिंदुधर्माऐवजीं बौद्धधर्माचा त्वरित स्वीकार केला. तथापि येथेंही एक गोष्ट लक्षांत ठेविली पाहिजे कीं, जरी जातिभेदाविरुद्ध बंड उभारून बौद्ध धर्माचा मूळ अवतार झाला होता. तथापि इ. स. च्या पांचव्या शतकांत त्या धर्मांतहि जातिभेदाचें प्राबल्य हिंदुधर्माइतकेंच दिसून येत होतें. भारतीय लोकांच्या अंतःकरणांत जन्मसिद्ध जातिभेदाचा ठसा इतका उमटलेला आहे कीं, आजमितीस दक्षिणेंतील ख्रिस्ती मतानुयायांत देखील त्याचा अंमल दृग्गोचर होत आहे. जातिभेदाच्या असल्या वर्चस्वामुळें येथें परदेशाहून आलेले लोक जरी बौद्धधर्मी किंवा हिंदुधर्मी बनले, तथापि त्यांची एक स्वतंत्रच जात बनून त्यांचा इतर लोकांशीं बेटीव्यवहार होत नसे, व आधींच येथें असलेल्या शेंकडों जातींत त्यामुळें आणखी भरच पडे. असो.

प्रकृत विषयाकडे वळावयाचें तर ओढ्या देश जिंकणारे यवन हे बौद्ध मतानुयायी असून जगन्नाथ मंदिरांतील भूर्जपत्रलेखांत कथन केल्याप्रमाणें त्यांनीं त्या प्रांतांत इ. स. ४७४ पर्यंत राज्य केलें. या यवनांनीं म्हणजे ग्रीक वंशीय लोकांनीं आपल्या धर्माचें स्मारक म्हणून जीं कोरीव लेणीं करून ठेविलीं आहेत त्यांतील देव व मनुष्ये यांचे चेहरे ग्रीक वळणाचे आहेत असें पुराणवस्तुमंशोधकांचें ठाम मत आहे. एकंदर यवनांच्या हालचालीची व या गोष्टीचा विचार करतां त्याचे कर्ते म्हणजे ओढ्या प्रांतावर राज्य करणारे हे यवन मूळ बकिट्र्या देशांतून इकडे आलेल्या ग्रीकांपैकींच होते, त्या म्हणण्याला चांगलेंच पाठबळ मिळतें. इ. स. ४७४ त या यवन राजघराण्याला ययाति केसरी नामक कोणा राजानें हुसकून लाविलें असें उपरोक्त भूर्जपत्र लेखांत म्हटलें आहे. हें नवीन केसरी घराणें मुख्यतः शिवोपासक असून विष्णूचा देखील स्थितिकर्ता म्हणून त्यांच्याकडून योग्य तो आदर होत असे. बौद्धमत व शैवमत यांचा परस्परांवर वर्चस्व संपादण्यासाठीं १५० वर्षेपर्यंत सारखा झगडा सुरू होता. केसरी घराण्याची राजधानी भुवनेश्वर नांवाची होती व त्यांत शैवमताचें वर्चस्व होतें. डोंगरांतील आपल्या लेण्यांत राहून बौद्धयति वर्षानुवर्ष या भुवनेश्वरांतील संहारकर्त्या शिवाच्या मंदिराचा चढता कळस दोन तीन कोसांवर पसरलेल्या फलवृक्षांच्या राईवरून सारखे अवलोकन करीत होते. भुवनेश्वर मंदिराभोवतीं त्या वेळीं असलेल्या ३००० मूर्तींपैकीं आतां फक्त ५००।६००च कायत्या उरल्या आहेत; व त्यांवरून ओढ्या देशांतील शिल्पकलेच्या निरनिराळ्या पायऱ्यांची चांगली कल्पना येते. त्यांत सहाव्या शतकांतील ओबडधोबड मूर्तीपासून तों बाराव्या शतकांतील उत्तमोत्तम कल्पकतेनें व अविथांतश्रमानें बनविलेल्या रम्य आकृतींपर्यंत सर्व प्रकार दिसून येतात. भिंतींतून कोरलेल्या स्तंभांवरील नक्षीचें, कोरीव कामहि तेथें अप्रतिम आहे. (हंटरकृत ओरिसा. भाग १ पा. २३३-२३४).

ओरिसाच्या शिवोपासक केसरी घराण्याची स्थापना इ. स. ४७४ त झाली असें तेथील भूर्जपत्र लेखांवरून दिसतें, व हंटरनें देखील तसेंच

म्हटले आहे. परंतु भुवनेश्वराच्या विजयाच्या काळ जो ते इ. स. ६२४ त म्हणजे त्यानंतर १५० वर्षे असा क्षणतात, तो आमच्यामते त्याहून आणखी कांहीं पुढचा असावा. प्रथम पुस्तकांत सांगितल्याप्रमाणे हर्षवर्धनाने आठ देश जिंकून आपल्या साम्राज्यांत सामील केला होता. ह्युएनत्संग जेव्हां त्या देशांत गेला, तेव्हा तेथे बौद्धधर्माचा उत्कर्ष चालू होता. तेथील लोक कायद्याला मान देणारे होते व तेथे सुमारे शंभर विहार आणि पन्नास चैत्य असून त्यांतून हजारों बौद्ध धर्मानुयायी वावरत होते ' असे ह्युएनत्संगाने लिहिले आहे. तेथील जमिनीच्या सुपीकपणाविषयी देखील त्याने उल्लेख केलेला असून इतर ठिकाणांपेक्षा तेथची फळे वरींच मोठी असल्याबद्दल त्याने सांगितले आहे. तात्पर्य या गोष्टीचा विचार करतां इ. स. ६२४ च्या सुमारास ओड्या देशांत केसरी घराण्याची जरी स्थापना झालेली असली, तरी ते इतके बलाढ्य नसून हर्षाचे अंकितच होतें. त्यांनी आपले स्वातंत्र्य व धर्म जो तेथे प्रस्थापित केला, तो इतर प्रान्ताप्रमाणे हर्षाच्या मृत्यूनंतरच केला असला पाहिजे.

भुवनेश्वरमंदिराच्या स्थापनेचा जो काळ भूर्जपत्रलेखांत दिला आहे, त्यावरून सुद्धा आमचेच अनुमान दृढ होतें. त्या लेखावरून असे दिसते की. " त्याच्या मूळ संस्थापकाने इ. स. ५०० च्या सुमारास त्याच्या भव्य मंदिराला मुखात केली, त्याच्या मागून आलेल्या दोन राजांनी त्यावर मेहनत केली, व शेवटी चवथ्या पुरुषाच्या हातून इ. स. ६५७ त ते सर्व काम पुरे झाले. " यावरून भुवनेश्वराचे मंदिर हर्षवर्धनाच्या मृत्यूनंतर पुरे झाले असे उघड होतें. दुसऱ्या एका तेथील शिलालेखांत आणखी असे म्हटले आहे की, ' एक धर्मशील राणीने तेथे दुसरे एक चार सभामंडपांचे गगनचुंबित शिवमंदीर बांधिले. ' भूर्जपत्रलेखांत दिलेल्या नवव्या शतकांतील राजांच्या कंटाळवाण्या नामावलीत मनोरंजक असा कांहीं भाग असेल तर तो पुरी येथील शिवमंदिराच्या रचनेचा उल्लेख हाच होय. हें शहर जरी यावेळीं शिवोपासक होतें, तरी पुढे तेच शिवोपासनेची प्रतिस्पर्धी जी विष्णूची उपासना तिचे माहेरघर झाले. पुरी येथील मार्कडेश्वराचे मंदिर इ. स. ८११ ते ८२९ च्या दरम्यान कुंडलकेसरीच्या हातून बांधण्यांत आले.

( पुरुषोत्तम चंद्रिका पान ३१ यावरून हंटरनें आपल्या ग्रंथांत पान २३७ वर घेतलेला उतारा ).

केसरी राजांनीं शिवाचीं प्रचंड मंदिरे बांधिलीं ( यांतील नक्षी काम ओढ्या देशांत यानंतर बांधिलेल्या विष्णुमंदिरांतील ओंगळ कामाच्या मानानें फारच मनोहर आहे ), इतकेंच नव्हे तर त्यांनीं ब्राह्मणधर्माच्या पुनरुज्जीवनास देखील विशेष तऱ्हेनें हातभार लाविला. त्यांनीं उत्तरेकडील कांहीं विद्वान ब्राह्मणांना बोलावून आणून त्यांची ओढ्यादेशांत वसाहत करविली. बंगाल व दुसरे कित्येक देश येथील राजांनीं देखील ब्राम्हणधर्माच्या पुनरुज्जीवनार्थ हाच मार्ग स्वीकारला होता. ” ओढ्यादेशांत प्रचलित असलेल्या दंतकथा आणि जगन्नाथाच्या मंदिरांतील भर्जपत्रलेख या दोहोंवरून असें दिसतें कीं, तेथील केसरी घराण्याच्या संस्थापकानें अयोध्या प्रान्तांतून दहाहजार ब्राह्मणांना बोलावून घेतले आणि त्यांना वैतरिणी नदीवरील जयपुराजवळ जमिनी देऊन तेथें त्यांची वस्ति करविली. हे सर्व ब्राह्मण राजघराण्याच्या पंथाचेच अनुयायी म्हणजे शिवोपासक होते. तेथें पूर्वी बौद्धमतानुयायी असलेल्या, पण आतां त्या मताचा त्याग करून पुनः वैदिक धर्मां वनलेल्या मूळच्या ब्राह्मणांशीं जेव्हां त्यांची गांठ पडली, तेव्हां या नवीन आलेल्या ब्राह्मणांनीं जरी त्यांना ब्राह्मण म्हणवूं दिलें, तरी त्यांच्यांशीं ते रोटी बेटी व्यवहार करीतना. त्यामुळें जुन्या ब्राह्मणांची एक स्वतंत्र जातच बनून, या शिष्ट ब्राह्मणांशीं त्यांचा कोणत्याहि प्रकारचा संबंध घडून न आल्यामुळें ते हळु हळू शेतकरी वर्गाच्या स्थितीला येऊन पोचले. ” ही ब्राह्मण जात ओढ्याप्रान्तांत अद्यापिहि शेतकीचा धंदा चांगल्याप्रकारें करीत असून त्यांना हल्लीं लौकिक ब्राह्मण अशी संज्ञा आहे, “ व अर्धवट नागव्या उघड्या असलेल्या त्यांच्या अंगावर अजूनहि ब्राह्मण्याची खूण जें जाणवें तें—घाणेरड्या स्थितींत कां होईना, पण—दृष्टीस पडतें. ” ( हंटरकृत ओरिसाचे वर्णन भाग १ ला पा. २३९. ) ओढ्यादेशांत येऊन वसाहत केलेल्या उत्तरेकडील ब्राह्मणांच्या वृत्तान्तावरून व त्यांच्या येण्यामुळें त्या प्रान्तांत झालेल्या लौकिक आणि वैदिक अशा ब्राह्मणांच्या जातीवरून एकंदर

स्थानांत उच्च जातींचा सामाजिक दर्जा ठरण्याची जी पद्धत बनून गेली तिचें सामान्य स्वरूप लक्षांत येतें. एका जातीच्या अनेक पोटजाती कशा बनल्या हा प्रश्न सकृददर्शनी मोठा गूढ दिसतो; परंतु थोडा विचार केल्यास ब्राह्मण ब्राह्मणांपासून, क्षत्रिय क्षत्रियांपासून असेहि भिन्न होण्याचें मुख्य कारण त्यांपैकी कांहींनीं शेकडों वर्षे बौद्धमताचा अंगिकार केला होता हेंच होय, व त्याचमुळे एका जातीच्या किंवा वर्णाच्या पोट जातींमध्ये हल्लीं जो रोटी बेटीव्यवहार अनेक ठिकाणीं होत नाही, त्या आपाततःचमत्कारिक भासणाऱ्या प्रकाराची उत्पत्ति झाली असें दिसून येईल.

मोडकळीस आलेल्या बौद्धधर्मीय विहारादिकांच्या सन्निधच केसरी घराण्याच्या भुवनेश्वर या राजधानीची स्थापना झालेली होती; व वर सांगितल्या प्रमाणें जयपुर येथील वसाहत म्हणजे धर्माच्या पुनरुज्जीवनामुळे स्थापन झालेली नवी राजधानी होय. या दोन ठिकाणांमध्ये महानदीचा दुआब आहे. या नव्या जयपुर राजधानीचा हळुहळू उत्कर्ष होत गेला; आणि ह्युणनसंगानें त्या नगराला भेटहि दिली होती असे कनिंगहॅम म्हणतो; पण त्याविषयीं आम्हांला शंका आहे. तथापि सोळाव्या शतकामध्ये हिंदु व मुसलमान यांमध्ये मोठे युद्ध या नगरांत होऊन ते मुसलमानांच्या हातांत गेलें व त्याची दुर्दशा झाली. “ त्यांत शिल्पक राहिलेल्या प्राचीन इमारतींच्या अवशेषांवरून त्या नगराच्या तत्कालीन वैभवाची चांगली साक्ष पडते. त्यांतील मोडकीं देवळे व प्रचंड पुतळे आणि मूर्ति पाहून धार्मिक बुद्ध्याच्या हिंदु प्रेक्षकांच्या मनांत त्याच्या तत्कालीन अनुल्लंघनीय पावित्र्याचें चित्र उभें रहातें. इतिहासकाराला तर त्याचें याहूनहि अधिक महत्त्व वाटतें; कारण नवीन स्थापन झालेल्या राजघराण्याचा धर्म इतर लोकांवर लादण्यासाठीं आपल्या राजसत्तेचा उपयोग करून उत्तरेकडील ब्राह्मणांची जी येथें वसाहत करण्यात आली, ती फार मोठ्या प्रमाणावर असून तिच्या स्थापनेविषयीं पुगवाहि भरपूर आहे. ( हंटरकृत ओरिसा वर्णन सदर पान ३०१ )

हंटरने या नगरांतील कांहीं इमारतींच्या प्रवशिष्ट भागांचें व त्यांतील उलथ्या पालथ्या घातलेल्या मूर्तीचें रसभरित वर्णन केलें आहे व आपणही



त्यांचा संक्षेपानें परामर्ष घेऊं. “मूर्तिकभंजक अशा महमदीयांच्या क्रोधा-  
पासून या मूर्तीचें रक्षण झालेलें असून ब्रिटिश अमदानींतहि पब्लिक वर्क्स  
खात्याच्या विनाशक कर्तबगारीला केसरी घराण्याच्या कलाकसुरीच्या वैभवाची  
साक्ष नष्ट करतां आलेली नाही.” त्यांत जंगळाच्या आंतून डोकावणारें प्रमाशी  
रचनेच्या एखाद्या स्तंभाचें उच्चशिखर मुसलमान वीरांच्या मूर्तिभंजक  
क्रोधाची गति कुंठित झाल्याचें सुचवीत आहे. अफगाण लोकांनीं साखळ-  
दंड लावून हत्तीकडून तें खालीं पाडविण्याचा जोराचा प्रयत्न केला  
होता. पण दहाव्या शतकांत हिंदूंनीं उभारलेल्या या रमणीय स्तंभाचें  
उच्चाटन करण्यांत सोळाव्या शतकांतील रानटी स्वभावाच्या त्या जेत्यांना  
कांहीं यश आलें नाहीं. त्याच्या माथ्यावर बसविलेल्या गरुडाला मात्र त्यांनीं  
पाडून टाकिलें. तथापि ज्यावर तो गरुड बसविलेला होता, तो सुबक दांडा  
अद्यापिहि झालेला मानभंग विसरून मनुष्यकृत उत्तमोत्तम वस्तूंचा फडशा  
पाडण्यांतच आपण देवाची कृपा संपादन करीत आहां अमें मानणाऱ्या  
तत्कालीन महमदीयांच्या विरुद्ध साक्ष देण्यासाठीं आपलें डोकें वर करून  
उभा आहे. ( सदर पान २६७ ).

ओरिसा देशांतील विशेष महत्वाचे व प्रचंड असे जे पुतळे होते, ते  
मात्र उपडे पडून राहिल्यामुळे मुसलमानांच्या तडाख्यांतून निसटले. ते  
आपली मुखें जमीनींत खुपसून दोन शतके जे निमूटपणें पडून होते, ते  
१८६६ सालीं एका बहादूर इंग्लिश मॅजिस्ट्रेटाच्या कृपेनें वर उठले. आणि  
नर्दाकांठीं सार्वजनिक इमारतींच्या मध्यभागीं स्थानापन्न झाले. या मूर्तींपैकी  
तीन निळ्या पाषाणाचे एकसंधी असून बसण्याच्या बैठकींतहि त्यांची उंची  
कोणत्याहि मनुष्यापेक्षां उंच आहे. त्यांतील एक स्वर्गमहिषी जी इन्द्राणी,  
तिचा, दुसरी वराहरूपी श्रीविष्णूची अधींगी होण्यासाठीं मर्त्यरूप धारण  
केलेल्या वसुंधरेची आणि निसरी प्रलयदेवता जी कालीमाता तिची अशा  
आहेत. या प्रचंड मूर्तींसाठीं लागलेले एकसंधी नीलवर्ण कठीण पाषाणखंड  
नदीपलीकडील दुआबाच्या पलीकडे सुमारें शंभर मैलांवर असलेल्या  
डोगरांतून ओढून आणलेले असून त्यांवर केलेलें टांकीचें काम हजार वर्षा-  
पूर्वींच्या हिंदुकारागिरांच्या उत्कृष्ट कारागिरीची अद्यापि साक्ष देत आहेत.

इंद्राणीची चतुर्भुज मूर्ति वसलेल्या स्थितीत असून तिची मुद्रा गंभीर व तेजस्वी असून, तिचे पाय मोठ्या सुबकरीतीने कोरलेल्या हत्तीच्या पाठीवर टेवलेले आहेत. तिच्या अंगावरील उंची वस्त्र तिच्या पायांवर पडलें असून त्याच्या सुरकुत्या फार मनोहर व नाजूक दाखविल्या आहेत, व त्याच्यावर कंबरेभोवतीं कमरपट्टा आहे. तिचे कुरळेकेसांची पुढें पुढें निमूळती होणारी वेणी रत्नांनी गुंफलेली असून तिचा एक पेड डाव्या व दुसरा उजव्या खांद्यावर रुळतो आहे. वसुंधरेची मूर्ति आपल्या तान्हुल्या बालकाला मांडीवर घेऊन वगलेली आहे. व त्या स्थितीत ती दुसऱ्या दोन्ही मूर्तीप्रमाणे आठ फूट उंच आणि चार फूट रुंद आहे. ती सुद्धा चतुर्भुज असून तिच्या डाव्या हाताच्या कनिष्ठिकेत जी मुदी आहे, तिजवरून इतक्या प्राचीन काळां सुद्धा हिंदु स्त्रिया बाटांत अंगठ्या घालीत असत असें दिसतें. तिचे वाहन महिष अगून तोहि सुबक कोरलेला आहे. त्याच्या मस्तकावरील रेषा तर थक्क करून सोडणाऱ्या बारकाईने दाखविल्या आहेत. नदीच्या एका जीर्ण घाटांच्या माथ्याजवळ या वसुंधरादेवीच्या पतीचे म्हणजे वराहरूपी विष्णूचे मंदिर आहे.

तथापि या तिन्ही प्रचंड एकसंधी मूर्तीत विशेष चमत्कारजनक म्हटली म्हणजे सर्व संहारक रुद्राची अर्धांगी जी काली तिचीच होय. ही मूर्ति केवळ नग्न अस्थिपंजररूप असून त्यावरील त्वचा लोंबत आहे, व आंतील धमन्या आणि स्नायु तीतून उठून आपले भयंकर रूप प्रकट करीत आहेत. मनुष्यजातीच्या मृत्यूप्रवण देहस्थितीच्या ह्या भयाण मूर्तीचे केश विंचरून व मागे वळवून सर्पांच्या नाडीने बांधिलेले आहेत. तिच्या मस्तकाच्या मध्यभागी नरकगेटीचे पिंपळपान लटकविलेले असून, त्या सर्वांवर सर्पांच्या रुणेचे छत्र उभारलेले आहे. तिच्या केशांचे सर्पाकार पेड तिच्या गालांवर पिळून लटकत आहेत. तिच्या गळ्यांत अनेक नरहंडांची माळ असून ती तिच्या स्तनांवरून व मांड्यांवरून पायापर्यंत लोंबत आहे. ती आपल्या पतीच्या अंगावर वसली असून हा सर्व पुतळा एका कलमपत्ररूपी आसनावर स्थिरावला आहे. याशिवाय सप्तमातांच्या मूर्ति आणि शुंभनिशुंभ

दैत्य पायांशीं मरून पडले आहेत. अशा प्रकारची कालिकेची आणखी एक मूर्ति अशाहि या नदीकांठीं दृष्टीस पडतात. (सदर पान २६८-२६९)-हें व इतर शिल्प काम केसरी घराण्याच्या राज्यांतील हिंदुकारागिरांच्या अप्रतिम कौशल्याची साक्ष पटवीत असून त्या शिल्पज्ञांच्या अचाट कल्पना शक्तीचें व तत्कालीन स्थापत्यप्रवीणांच्या यांत्रिक चातुर्याचें करावें तितकें कौतुक थोडेंच होणार आहे. आजच्यासारख्या याच्या व आगगाडीच्या रस्त्या-सारख्या सोई नसतांना त्या कारागिरांनीं शंभर मैलांवर असलेल्या डोंगरांतून एवढे प्रचंड पाषाण कसे आणले याची कल्पनाच केली पाहिजे.

पण ओढ्याप्रांतांतील स्थापत्य शास्त्रज्ञांच्या नैपुण्याचें आणखी प्रमाण पाहिजे असेल तर महानदीच्या दक्षिण मुखावर त्यांनीं जो पूल बांधिला आहे त्यांत दिसून येईल. “ केसरी राजांपैकीं पहिले पहिले राजे आपला दरबार शिवमंदिरांनीं खाचित अशा भुवनेश्वरपुरांत कधीं भरवीत, तर कधीं महानदीच्या कांठीं नवीन बसविलेल्या ब्राह्मण वस्तीच्या जयपुरांत भरवीत. पण पुढें इ. स. ९५३ ते ९६१ पर्यंत राज्य केलेल्या एका रणधीर राजाने महानदीचीं मुखें फुटण्याच्या स्थळाचें लष्करीदृष्ट्या महत्त्व ओळखून तेथें कटक नांवाची आपली राजधानी स्थापन केली, व तीच अद्यापिहि ओढ्या प्रांतांची राजधानी आहे. त्यानें महानदीच्या प्रवाहाला चुनेगन्चीचा कित्येक मैल लांबीचा भक्कम बांध घालून अडवून टाकिलें. हा बांध देखील प्रचंड पाषाणांचाच असून त्यांतून कित्येक तर २५ फूटहि उंच आहेत. त्याच्या मागाहून आलेल्या राजाने नदीच्या दक्षिणतीरावर एक किड्या बांधून राजधानीची बळकटी वाढविली, व आणखी शंभर वर्षांनीं दुसऱ्या एका राजानें ज्या पुलावरून आजहि यात्रेकरू जगन्नाथपुरींत प्रवेश करतात, तो प्रचंड पूल बांधिला. हा पूल तांबड्या रंगाच्या दगडाचा असून ते खाणींतून काढतेवेळीं जरी मऊ असले, तरी त्यावर हवेचा परिणाम झाल्यावर फारच कठीण होतात. या पुलाच्या एकंदर अठरा कमानी असून मधील कमान अठरा फूट उंच व चवदा फूट रुंद आहे, व त्यानें एकंदर २९० फूट रुंदीच्या पायावर आच्छादन घातलें आहे. तत्कालीन हिंदु स्थापत्यकोविदांना कमान उभारण्याची

युक्ति माहीत नव्हती. तथापि त्यांची दुसरी एक योजना असून तिचा ते साध्या दरवाज्याच्या कमानीपासून तों देवळाच्या उंच उंच घुमटांपर्यंत सर्वत्र उपयोग करीत. ही योजना कांहीं कमी चातुर्याची होती असें नाही. उलट केलेल्या जिऱ्यासारखें या योजनेचें स्वरूप असून त्यांतील प्रत्येक वरचा दगड खालच्या दगडाच्यापुढे आलेला असतो. असल्या तऱ्हेच्या कमानींचा हा महानदी-वरील पूल ११ व्या शतकांतील चतुर स्थापत्यक्रोविदांनीं तयार केला आहे.

केसरी घराण्याच्या या भव्य इमारती व पुलासारख्या वैभव चिन्हां-व्यतिरिक्त राजकारणविषयक कांहीं गोष्टी आज सांगण्यासारख्या नाहीत. भूर्जपत्रलेखांत म्हटल्याप्रमाणे इ. स. ५०० च्या सुमारास हे घराणे ओढ्या प्रांतांत राज्यासूद झाले खरें, पण त्याच्या खऱ्या सामर्थ्याचा व स्वतंत्रतेचा उदय पुढे इ. स. ६५० सुमारास झाला, आणि भुवनेश्वराच्या मंदिराचें काम पुरें होऊन त्याच्या सामर्थ्याची परिणति हर्षवर्धनाच्या मृत्यूनंतरच झाली. केसरी राजे जुन्या तऱ्हेचे शैव मतानुयायी असल्यामुळे त्यांनीं अयोध्येहून हजारों शैव ब्राह्मण आणवून व त्यांना जयपुराजवळ जमिनी देऊन तेथील रहिवाशी केलें, व त्यांचे वंशज अजूनहि हजार वर्षी-पूर्वी धर्मशील राजांपासून संपादन केलेल्या, या जमीनींचा उपयोग घेत आहेत, केसरी घराण्याचा अंमल ओढ्याप्रांतांत इ. स. ११३२ पर्यंत होता. व इ. स. १०३० त कटक शहराची स्थापना झाल्यापासून त्याची राजधानी तेथेंच होती, असें भूर्जपत्रलेखांवरून दिसून येतें. इ. स. १०३० च्या सुमारास ओढ्याप्रांतांत राजक्रान्ति होऊन केसरी घराणें नामशेष झालें. यावेळीं राज्यापेक्षां बरोबर धर्मक्रान्ति देखील झाली, व एका अर्थी वैष्णवमत रूपाने बौद्ध धर्माचे आपलें डोकें पुन्हां वर केलें. पण या राजकीय व धार्मिक क्रान्तिचा काळ हा आपल्या तिसऱ्या पुस्तकांत पडत असल्यामुळे ओढ्यादेशासंबंधाचें विवेचन येथेंच पुरें झालें.

वरील विवेचनावरून दिसून येईल कीं, केसरी घराण्याचा अंमल इ. स. ५०० पासून ११३२ पर्यंत म्हणजे ६०० वर्षांवर चालू होता व हा काळ कांहीं थोडाथोडका नव्हे. पण प्रथम पुस्तकांत सांगितल्याप्रमाणें एका भाजूला असलेल्या प्रदेशांत असा प्रकार दृष्टीस पडतो. पूर्वी आसामच्या राजघराण्याविषयीं वर्णन करतांना तेंहि असेंच अनेक शतकें सारखें चालू

असल्याचें सांगितलेंच आहे. तथापि जगन्नाथपुरीचे भूर्जपत्र लेख तितके विश्वसनीय नाहीत, व हंटरने दाखविल्याप्रमाणें त्यांतील विधानांशीं विरुद्ध अशीं विधानें दुसऱ्या लेखांत नजरेस येतात. भूर्जलेखांप्रमाणें पहातां केसरी घराण्यांत इ. स. ५०० पासून ११३२ पर्यंत एकंदर ४४ राजे झाले ( ४४ राजांना ६३२ वर्षांचा अवधि म्हणजे अगदीं अशक्य नाही ), व त्यांच्या मागून गंग घराणें तेथें स्थापित झालें. पण वर सांगितलेल्या दुसऱ्या लेखांवरून असें दिसतें कीं, केसरी व गंग या घराण्याच्या दरम्यान ओढया प्रान्तांत कोणी सूर्योपासक घराणें राज्य करीत होतें. हेहि लेख हंटरच्यामते मोठे विश्वसनीय आहेत असें नाही. तथापि जगन्नाथपुरींत वैष्णव मत प्रचलित होण्यापूर्वीं सूर्योपासना करणारे राजे तेथें राज्य करीत होते, ही गोष्ट नाकबूल करतां येत नाही. कारण सर्व हिंदुस्थानांत अतिशय सुंदर असे सूर्य मंदिर ओढया प्रान्तांतच आज दिसून येत आहे. या सूर्योपासक राजाचें वर्णनहि आम्हीं तिसऱ्या पुस्तकासाठीं राखून ठेवतो.

केसरी राजांची राजकीय कर्तवगारी विशेष सांगण्यासारखी नसल्यामुळे त्यांची नामावली देण्याच्या भानगडींत आम्हीं पडत नाही. हंटरने मोठया परिश्रमानें ती तयार करून आपल्या पुस्तकाच्या परिशिष्टांत दाखल केलेली आहे. या घराण्याच्या ६०० वर्षांच्या काळांत त्याला उत्तरेकडील राजांकडून एक दोन वेळां उपसर्ग पोंचून तें जिकलेंहि गेलें होतें. नेपाळांतील जयदेवाच्या कोरीव लेखांत आसामच्या हर्षदेव राजानें ओडू देश जिंकल्याचें स्पष्ट सांगितलें आहे. तथापि उत्तरेकडील असोत वा दक्षिणेकडील असोत ओढयादेशावरील या वावटळी क्षणिकच होत्या व एकंदरीत केसरी घराण्याला फारसा उपसर्ग न पोंचतां तें अस्वलित रीतीनेंच ६०० वर्षे चालू होतें असें म्हणावयास हरकत नाही. स्वतः हे राजे महत्वाकांक्षी नसल्यामुळे त्यांनींहि दुसऱ्यांचीं राज्यें जिंकण्याचा फारसा प्रयत्न केला नाही. तथापि कदाचित् दक्षिणेकडील गंजम प्रांत म्हणजे ज्याला ह्युएन-त्संग कांगुड म्हणतो तो आणि उत्तरेकडील ताम्रलिप्ति उर्फ अलिकडील मिदनापुर जिह्याचा भाग हे केसरी राजांच्या अमदानींत ओढया प्रांतांत अनेक वेळां समाविष्ट झालेले असावे असें वाटतें.

## प्रकरण १४ वें.

### पूर्वेकडील राज्यें.

#### १. गौड देशांतील गुप्त राजे.

या प्रकरणांत पूर्वेकडील देशांच्या इतिहासाकडे वळूं. भरतखंडाच्या पूर्वभागाचे निसर्गतःच तीन पोटभाग झालेले आहेत, बहार म्हणजे मगध पश्चिम बंगाल आणि पूर्व बंगाल. पूर्वेकडील देशांची प्राचीन नांवे अंग, वंग आणि कर्लिग अशीं होती; पण मगध आणि ओड्र हीं नांवे देखील प्राचीन असून त्यांनीं दर्शित होणारे देश साधारणतः एकाच साम्राज्यांत मोडत होते. बंगाल प्रांताला गौड हें नांव केव्हां प्राप्त झालें, याचा निर्णय करतां येत नाही. तें नांव फार प्राचीन नसून मागाहून केव्हां तरी आलेंलें आहे यांत शंका नाही. महाभारतांत गौड हें नांव आलेलें नाही; तसेंच ५ व्या शतकांत होऊन गेलेल्या वराहमिहिरानेहि त्याचा उल्लेख केलेला नाही. ठाणेश्वरच्या आसमंताच्या प्रदेशाला गुड अथवा गौड हें नांव यानें दिलेलें \* आढळतें. तथापि जॅक्सननें ही गोष्ट लोकांच्या नजरेत आणिली तोपर्यंत तिचा सर्वांनाच अगदींच विमर पडला होता. आजच्या सम-जुतीप्रमाणें गौड म्हणजे केवळ बंगाल होय. पण प्रथमतः गौड हें नांव दिल्लीच्या वायव्येकडील प्रदेशाला लाविलेलें असे ही गोष्ट आतां लक्षांत घेतली पाहिजे. त्या प्रदेशांतील ब्राह्मण अजूनमुद्धां आपल्याला आदि गौड म्हणजे पहिले गौड असें म्हणविताना. इ. सनाच्या ५ व्या किंवा ६ व्या शतकाच्या सुमारास या प्रदेशांतील कित्येक ब्राह्मण वृणांच्या व्रसामुलें कंटाळून पूर्वेकडे गेले असावे, व तेथे पश्चिम बंगालांत त्यांनीं वसाहत केली असावी असें दिसतें. त्यामुळे त्यांनीं वसतीकेलेल्या प्रदेशाला गौड हें नांव

\* वराहमिहिरानें मध्यदेशांच्या यादींत गुड हें नांव सांगितलें असून पूर्वेकडील देशांच्या नामावलींत पौड वंगरे नांवांबरोबर भद्रगौडक नांवाचा उल्लेख केला आहे.

मिळालें. मानव्या व आठव्या शतकांतील कोरीव लेखांत या प्रदेशाला गौड हें नांव दिलेलें आहेच. ७ व्या शतकाच्या पूर्वार्धांत होऊन गेलेल्या बाणभट्टानें हर्षचरित्रांत शशांक राजाला गौडाधिप म्हटलें असून ह्युएन त्सांगानें त्याला कर्णसुवर्णाचा राजा म्हटलें आहे. म्हणजे ७ व्या शतकाच्या आरंभी कर्ण सुवर्ण देशाला गौड नांव मिळालें होतें हें उघड होतें. त्या ठिकाणीं गुप्त सम्राटांच्या एका शाखेंतील राजे राज्य करीत होते शशांक राज्यवर्धनाचा विश्वासघातानें खून करविल्यानंतर म्हणजे इ. स. ६०६ नंतर हि बरीच वर्षे गादीवर होता, व हर्षानें आपल्या दिग्विजयांत जरी त्याचा पराभव केला तरी त्याला क्षमा करून त्याच्या एका कन्येशीं त्यानें विवाह केला. ही कन्या पूर्वी राज्यवर्धनालाहि देण्याचें घाटत होतें. पुढें ह्युएन-त्सांग तेथें गेला तेव्हां शशांक हयात नव्हता. या प्रवाशानें कर्णसुवर्णाचें म्हणजे अलीकडील मुशिदाबाद प्रांताचें वर्णन करतांता तेथील लोकांना-विद्येची फार अभिरुचि असून तेथें ५० विहार व १०० देवालये असल्याचे जें सांगितलें आहे, त्यावरून त्यावेळींहि पश्चिम बंगालांत बौद्धधर्माची फारशी चलती नव्हती असें दिसून येतें.

गौड ह्या नांवांचा उपलब्ध असलेल्या प्राचीन लेखांतील दुसरा उल्लेख म्हटला तर आदित्यसेनाच्या गुप्त घराण्यासंबंधी होय. हें गुप्तकुल म्हणजे वर सांगितलेल्या शाखेहून निराळीच शाखा होती. या विषयीं आम्हीं आमचें मत प्रथम पुस्तकांत नमूद केलेंच आहे कीं, हें गुप्ताचें कुल, कनोजच्या ग्रहवर्म्याचा शत्रु जो मालवाधिप देवगुप्त त्याच्या वधानंतर माळव्यांतून इकडे येऊन राहिले. देवगुप्ताचा सापत्न बंधु माधवगुप्त हर्षवर्धनाचा मित्र व अनुयायी असून हर्षाच्या कारकीर्दीत व त्याच्या मृत्यूनंतरहि माळव्याचें राज्य हर्षाच्या साम्राज्यांत समाविष्ट झालेलें असल्यामुळे माधा वगुप्तने मगध देशांत हर्षाच्या साहाय्यानें नवीन राज्य स्थापिलें. अकसडच्या लेखांत आदित्यसेनाला हर्षाचा “ प्रियमित्र जो माधवगुप्त” त्याचा पुत्र म्हटलें आहे. हा लेख हर्ष शक ६६ म्हणजे इ. स. ७६२ तील असून तो सूक्ष्मशिव नामक एका गौडानें तयार केलेला होता. ( प्रथम पुस्तकाच्या

परिशिष्टांत हा लेख दिला आहे तो पहा. ). इतक्या प्राचीन काळीहि गौडांचें वाङ्मयांतील प्रावीण्य या लेखावरून दिसून येण्यासारखें आहे. आजहि गौड पंडित या विषयीं प्रसिद्धच आहेत. त्या वेळीं मगध देश आणि गौड म्हणजे पश्चिम बंगाल देश हे एकाच राजाच्या अमलाखाली होते असें गौडवहो नामक प्राकृत काव्यावरून दिसून येतें. या काव्याविषयीं आतां थोडे विवेचन करूं. कनोजच्या यशोवर्मा नांवांच्या राजानें गौडदेशावर स्वारी करून तेथील गौडराजाचा युद्धांत वध केला, असा त्या काव्याचा विषय आहे. या गौड राजाला त्यांत मगधाधिप असेंहि कोठें कोठें म्हटलें आहे. आतां हा राजा कोण असा प्रश्न आहे. श. मा. पंडितांच्या मताला अनुसरून आम्हीं यशोवर्म्याचा काळ इ. स. ६७५ ते ७१५ हाच मानिला आहे. जीवितगुप्ताच्या देव बर्नाक येथील ताम्रलेखांत माधवगुप्तापासून गुप्त राजांची जी नामावली आढळते ती अशी:--१ माधव, २ आदित्यसेन ( इ. स. ६७२ ), ३ देवगुप्त, ४ विष्णुगुप्त आणि ५ वा जीवितगुप्त. जीवित गुप्ताचा काल त्यांत दिलेला नसल्यामुळें तो अनुमानानेंच काढणें भाग आहे. अशोवर्म्यानें ज्याचा वध केला तो गौडराजा जीवितगुप्तच होय असें कित्येक शोधक म्हणतात. पण हें युद्ध काश्मीरच्या ललितादित्यानें इ. स. ७०० या वर्षीं यशोवर्म्याला पराजित करण्यापूर्वीं झालेलें होतें. म्हणजे पूर्वीं सांगितलेले या राजांचे काल लक्षांत घेतां यशोवर्म्यानें वधिलेला राजा जीवितगुप्त नसून देवगुप्त असला पाहिजे. त्यावेळीं दिग्विजयाचा उद्देश राज्यें खालसा करण्याचा नसल्यामुळें गौड राजाचा वध झाल्यावर त्याचा पुत्र पुनः सिंहासनारूढ झाला. त्याचें नांव विष्णुगुप्त असून त्याचाच पुढें ललितादित्यानें पराजय केला असावा. विष्णुगुप्तानें पुढें इ. स. ७०० नंतर केव्हांतरी ललितादित्याचें आधिपत्य झुगारून देण्यानाठीं शस्त्र उचलल्यामुळें पुनः ललितादित्याच्या हातून त्याचा पराजय होऊन तो बंदिवान झाला. काश्मीरच्या इतिहासांत पूर्वीं सांगितल्याप्रमाणें विष्णुगुप्ताला जरी जीवदान देण्याचें वचन मिळालें होतें, तरी काश्मीरांत गेल्यावर त्याचा खून झाला. त्याच्या मागून जीवितगुप्त राज्यावर आला. द्रवबर्नाक येथें जो लेख सांपडला आहे तो याचाच होय. या गुप्तराजांच्या



कुलांचें आम्हीं मालवदेशांतील गुप्त कुलाशी जें ऐक्य दाखविलें आहे, त्याला कारणें सबाळ आहेत. देव गुप्त व जीवित गुप्त हीं नांवें फिरून आलेलीं आहेत. ( प्रथम पुस्तकांतील वंशावळ पहा ). जीवितगुप्ताच्या काळाचें अनुमान करावयाचें तर दरपिठीचें साधारणमान जें २० वर्षे तें धरिलें असतां माधवगुप्तापासून तो १०० वर्षांनीं म्हणजे इ. स. ७३२ च्या सुमारास येतो. पूर्वी काश्मीरचें वर्णन देतांना राजतरंगिणीकारानें मुक्तापीडाचा काळ इ. स. ६९९ ते ७३५ च्या दरम्यानचा म्हणून जो दिला आहे तो बरोबर आहे असें आम्हीं दाखविलेंच आहे. या गोष्टी सर्व एकत्र केल्यास काश्मीरांत वचन-भंग-पूर्वक मारला गेलेला गुप्त राजा जीवितगुप्त नव्हे असेंच म्हणावें लागतें. जीवितगुप्ताच्या देववर्नाक बेथील लेखावरून असें दिसून येतें कीं, आदित्यसेन हा परमभागवत म्हणजे विष्णुभक्त असून त्याची राणी कोणदेवी नांवाची होती, ( अफसजडच्या लेखांतहि असेंच सांगितलें आहे. ) तसेंच त्यांचा पुत्र देवगुप्त हा परम माहेश्वर म्हणजे शिवभक्त होता, व त्याच्या राणीचें नांव कमलादेवी होतें; देवगुप्ताचा पुत्र विष्णुगुप्त हाहि शैवच असून त्याच्या स्त्रीचें नांव इज्यादेवी होतें; त्याचा पुत्र जीवितगुप्त हा बहुधा सूर्याचा भक्त असावा ( बहुधा म्हणावयाचें कारण लेखांतील परम शब्दापुढचीं अक्षरें दुर्दैवानें वाचतां येण्यासारखीं नाहींत ). कारण त्यानें सूर्योपासकांना दिलेल्या गांवाची सनद त्यानें पुनः कायम करून दिल्याचें वर्णन आहे. या हकीगतीवरून हे गुप्तराजे बौद्धधर्मीय नव्हते एवढें तरी खास ठरतें. कदाचित् त्यांचा आदिपुरुष जो माधवगुप्त तो हर्षाचा स्नेही असल्यामुळे बौद्ध बनला असेल. परंतु हर्षाच्या निधनानंतर बौद्ध धर्मीला सर्वत्रच उतरती कळा लागली, त्याप्रमाणें गौड देशांतहि लागून त्या ठिकाणीं ब्राह्मण धर्माचें म्हणजे प्राचीन आर्य वैदिकधर्माचें पुनरुज्जीवन होऊन शिव, विष्णु आणि सूर्य यांची उपासना सुरू झाली. गौडराजाचा काश्मीर देशांत विश्वासघात व खून झाल्यावर त्याबद्दल त्याच्या एकनिष्ठ सेवकांनीं वचनभंगाबद्दल परिहासकेशवाच्या मूर्तीचा अस्मान करून सूड घेतल्याचें जें राजतरंगिणींत वर्णन आहे, तें मोठें हृदयद्रावक असून त्यावरून हिंदी-प्रजेची आश्रया राजावर केवढी जबर निष्ठा असते हें उतम व्यक्त होत आहे.

यापुढील गौडदेशीय गुप्तांचा उल्लेख नेपाळच्या जयदेवराजाच्या लेखांत आलेला आहे. हा लेख हर्ष शक १५३ म्हणजे इ. स. ७६९ तील असून (इंडियन अ‍ॅटिक्करी पुस्तक पा. १७८) त्यांत दोन महत्वाच्या गोष्टी आढळून येतात. त्या अशा कीं “जयदेवाचा पिता जो शिवदेव त्यानें मौखरीच्या शूर घराण्यांतील भोगवर्मानामक राजाच्या कन्येशीं विवाह केला होता. व ती कन्या प्रतापशाली मगधाधिपति जो आदित्यसेन त्याची नात होती. ” शिवदेवाच्या राणीच्या पितामहाचा हा जो विशेष मोठा म्हणून उल्लेख आहे, त्यावरून भोगवर्मा व आदित्यसेन यांपैकीं आदित्यसेन अधिक बलाढ्य होता असें दिसून येतें. आदित्यसेनाचें हें गुप्त कुल म्हणजे माधवगुप्ताचाच वंश असावा असें आम्हांला वाटतें. इ. स. ६७२ नंतर आदित्यसेन हे नांव इ. स. ७६९ पुनः आलें. वरील लेखावरून आणखी अमेहि म्हणतां येतें कीं. बहार प्रान्तांत मगधानजीक मौखरींचाहि वंश चालू असून, गुप्त राजे आपल्या कन्या त्या वंशांत देत; आणि तसेंच मौखरी राजेहि आपल्या कन्या शेजारच्या नेपाळांतील लच्छिवि नामक क्षत्रिय राजांना देत असत. पूर्वीं शार्दूल आदिकरून ज्या मौखरी राजांचा उल्लेख केला आहे, त्यांच्याचपैकीं वर सांगितलेला भोगवर्मा बहुधा असावा; व हें मौखरि कुल कनोजच्या मौखरीचीच एक शाखा असावी.

ताम्रलेख व शिलालेख यांत याहून अधिक गौडदेशीय गुप्तवंशाचा कोठें उल्लेख उपलब्ध नाही. हे गुप्त राजे इ. स. ६५० च्या सुमारास होऊन गेलेल्या माधवगुप्ताचे वंशज असून इ. स. ८०० च्या सुमारास बहुधा नागशेष झाले असावे. त्यांच्या व्हासाचें कारण पूर्वीं सांगितलेला राजकुलांच्या व्हासाचा सामान्य नियम तर खराच; तथापि बौद्धमताच्या प्रचाराचाहि त्याशीं थोडासा संभव असला पाहिजे. बंगालमध्ये इ. स. ८०० नंतर बौद्धधर्मीय तत्वांचा पुनः प्रचार सुरू झाला हें पुढें आम्हीं सांगणारच आहों. या बौद्धमताचा परिणाम असा झाला कीं, लोकांतून युद्धविषयक तेज नाहीसें होऊन ते अनेक लोकांकडून चिरडले जाण्यास पात्र झाले.

( २ ) वंगदेश.

इसवी सनाच्या सातव्या व आठव्या शतकांत वंगदेश गौडदेशाहून भिन्न होता. वंग हें नांव बरेंच प्राचीन असून अंग आणि वंग हीं नांवें नित्य जोडीनें प्राचीन ग्रंथांत सांगितलेलीं आढळतात. वंग हें नांव खरें म्हटले तर गौड धरून सगळ्या देशाला लावीत असत; व त्यावरून निघालेलें बंगाल हें नांव आज जें सर्व प्रान्ताला लावितात तेहि योग्यच आहे. पण ७ व्या व ८ व्या शतकांत वंग म्हणजे केवळ पूर्व बंगाल असा संकुचित अर्थ होता. कनोजच्या यशोवर्म्यानें गौडराजाचा युद्धांत वध केल्यावर पुढें वंगालवर चाल करून तोहि प्रांत जिंकिला असें म्हटलें आहे. तसेंच राष्ट्रकूटांच्या दोन लेखांत असें म्हटलें आहे कीं, कनोजच्या राजानें बंगालवर स्वारी करून तो देश जिंकला व तेथून जीं त्यानें दोन श्वेतछत्रे घळकावून आणिलीं होती तीं दक्षिणच्या राजानें त्यापासून जिंकून घेतलीं. या वर्णनावरून गौड आणि वंग हे दोन्ही देश ७००-८००च्या सुमारांस भिन्न म्हणून मानीत असत हें उघड होतें. ह्युएनत्संगानें आपल्या प्रवासवर्णनांत बंगालमध्ये त्याचे वेळीं पांच सहा राज्ये होतीं असें लिहिलें आहे. तीं राज्ये १ हिरण्यपर्वत (मोगीर) २ चंपा (भागलपुर), ३ कजुगल (राजमहाल), आणि ४ पौंड्रवर्धन (रंगपुर) गंगेच्या उत्तरेकडे अशीं असून, कर्णसुवर्ण (मुर्शिदाबाद) हें गंगेच्या पश्चिमेस, समतट ( पूर्व बंगाल डाकका वर्गरे ) गंगेच्या पूर्वेस आणि ताम्रलिप्ति म्हणजे हल्लींचें मिदनापुर हें दक्षिणेकडे किनाऱ्याजवळ अशीं होतीं. ह्युएनत्संगान्या प्रवासवर्णनांत त्या राज्यांच्या ज्या दिशा सांगितल्या आहेत त्यावरून पहातां हिरण्यपर्वत, चंपा आणि कजुगल हीं गंगेच्या दक्षिणेस असून कर्णसुवर्ण राज्यांत मोडत होतीं. पौंड्रवर्धन गंगेच्या उत्तरकाठांवर व समतट हें खालीं पूर्वतीरावर होतें. मिदनापुर म्हणजे ताम्रलिप्ति हें पश्चिमतीरावर होतें. ह्युएनत्संगानें मुद्दाम असें सांगितलें आहे कीं, हिरण्यपर्वताचा राजा त्यावेळीं नुकताच जिंकला जाऊन गादी रिकामी होती. इतर देशांतील राजांचीं नांवें त्यानें मुळींच सांगितलेलीं नाहींत. वंग किंवा समतट म्हणजे पूर्व बंगाल देश एका ब्राह्मण राजाच्या अमलाखाली होता असें तो म्हणतो.

ताम्रलिप्तीच्याहि राजाचें नांव त्यानें दिलेलें नाहीं. हें राज्य कधीं बंगालच्या राज्यांत तर कधीं ओड्राज्यांत मोडत असे. म्हणजे एकंदरीत असें झालें कीं ह्युएनत्संगाच्या वेळीं देखील सगळ्या बंगाल प्रांतामिळून मुख्य अशीं गौड ऊर्फ कर्णसुवर्ण आणि वंग ( समतट ) हींच दोन राज्ये होतीं. बंगाल प्रांताचें अलीकडील एक नांव जें गौडबंगाल त्यावरून या जोड राज्यांचाच बोध होत आहे. हीं दोन राज्ये सगळ्या हिंदुस्थानांत गारुडविद्येविषयीं इतकीं प्रसिद्ध कशीं झालीं हें कांहीं मांगतां येत नाहीं. तथापि तेथील लोकांची या विद्येविषयींची कीर्ति खरी असून, खालच्या वर्गांत त्यावेळीं देखील या इंद्रजाल विद्येवर बराच विश्वास असून तिचा अभ्यासहि जोरानें होत असावा.

इ. स. ६०० पासून ८०० पर्यंत या लहान लहान राज्यांवर केव्हां एका राजाचे तर केव्हां दुसऱ्याचें असें आधिपत्य असे. काश्मीरचा जयापीड राजा कोर्णाहि बरोबर नसतां एकटाच पोंडूवर्धनास जयन्त राजाकडे गेल्याची गोष्ट पूर्वीं मागितलीच आहे. जयन्तानें आपली कन्या जयापीडाला देऊन त्याच्याकडून जवळचीं पांच राज्ये जिंकिलीं. जयापीडाची कारकीर्द इ. स. ७५१ ते ७८२ पर्यंत होती, हें काश्मीरच्या इतिहासांत मागितलेंच आहे. नेपालच्या जयदेव राजाच्या इ. स. ७६९ ताल पूर्वीं मागितलेल्या लेखांत कासरूप देशाच्या हर्षदेवराजानें गौड, ओड्रा, कलिंग आणि कोसल हीं राज्ये जिंकिलीं होती असें झटले आहे. (गौडोड्रादिकलिंगकोसलाधिपतिः) यावरून असें दिसतें कीं भगदत्तवंशांतलें आसामच्या एका राजानें बंगालांतलें राज्य जवळ जवळ एकाच वेळीं जिंकिलीं होती; तसेंच त्यावरून स्पष्टांशीं असेंहि अनुमान निघतें कीं, बंगालांतलें या राज्यांपैकीं एकहि त्यावेळीं चांगलें बळाढव तसल्यामुळे त्यांच्यावर नित्य परकी लोकांच्या स्वाऱ्या होत असत.

वंग ऊर्फ समतट म्हणजे पूर्व बंगाल देशावर त्यावेळीं ज्यांनीं राज्य केलें, त्या राजांची माहिती बहुतांशीं कांहीं मिळतच नाहीं, व जी कांहीं प्राचीन लेखांतून गोळा करतां येण्यासारखी होती ती येथें थोडक्यांत देण्याचा प्रयत्न केला आहे.

### (३) कामरूप देशांतील भगदत्ताचा वंश.

पूर्वी सांगितलेंच आहे की, कामरूप ऊर्फ आसाम देशांत भगदत्ताचा वंश राज्य करीत असून ह्युणतसंग तेथें गेला त्यावेळीं कुमार किंवा भास्कर-वर्मा नांवाचा राजा तेथें राज्य करीत होता. पुढेहि दोन शतकेपर्यंत हें ब्राह्मण घराणेंच तेथें चालू होतें. वर वंग देशाच्या वृत्तांतात हर्ष देवाचें नांव सांगितलें असून त्यानें आपली कन्या ( भगदत्तकुलजा ) नेपाळच्या जयदेवाला दिल्याचेहि सांगितलें आहे. भगदत्ताचें कुल ब्राह्मण अमृताहि त्यांतील राजे क्षत्रियांच्या मुली करीत व क्षत्रिय राजांना आपल्या मुली देत. व ही गोष्टही तेव्हांच्या सामान्य वट्टिवाटीला धरूनच होनी. आसामचे राजे कधीं कधीं बलवान् होऊन कमजोर अशा गोंड वंग ओड्र इत्यादि राज्यांवर आपलें वर्चस्व स्थापन करीत, व त्यांचा स्वतःचा देश पर्वतांनीं संरक्षित असल्यामुळे ते स्वतः बहुधा सुरक्षित अमृत. कदाचित् या देशांत राज्य करीत असलेले घराणें हजारों वर्षेपर्यंत अविच्छिन्न चाललें असें ही गोष्ट केवळ दंतकथेनेंच प्रचलित केली असण्याचाहि संभव आहे. हिमालयाच्या थंड हवेत अशीं थोडीं दाघयिष्णु कुळे आढळतात त्यांत संशय नाही. तथापि जर कदाचित् १५०० । २००० वर्षांनी त्यांची उत्पत्त्या-पद्धत होऊन त्यांच्या जागी दुसरीं कुळे आलीं असलीं, तरी त्यांच्या नामक्या-मुळे तीं सर्व मिळून एकच कुळ होतें अशा प्रकारची समजूत प्रमाणाद-माली असण्याचा संभव आहे. पण आसामांत हजारों वर्षे एकच कुळ अविच्छिन्न नांदत होतें असें दंतकथा सांगते ही हि गोष्ट सरी आहे. या बाबतींत एवढें तरी निदान मानावयास हरकत नाही की, हिमालयाच्या दुर्गम प्रदेशांतील राज्ये सपाट प्रदेशांतील महत्वाकांक्षी वीरांच्या कक्षेवाहेरच सामान्यतः असल्यामुळे त्यांना दीर्घ काळ शांतपणें राज्याचा उपभोग व्याव-यास सांपडत असे. महाभारतप्रसिद्ध अशा या भगदत्तकुळाला आसामांत राज्योपभोग कितीकाळापर्यंत मिळाला हें सांगतां येत नाही. तथापि इ. स. ८०० च्या सुमारास तें घराणें आसामांत राज्य करीत होतें, एवढी गोष्ट निर्विवाद आहे. आपला प्रस्तुत इतिहासकाळ येथेंच संपत असल्यामुळे त्या विषयी, अधिक कांहीं येथें सांगावयास नको.

## टीप.

### बंगाल देशांतील राज्यांविषयीचे संस्कृत ग्रंथांतील उल्लेख.

ह्युपनत्संगाने बंगाल देशांतील साहा सात राज्यांचा उल्लेख केला असून त्यांचीं नांवें हिरण्यपर्वत, चंपा, पौंड्रवर्धन, कर्णसुवर्ण, समतट आणि ताम्रलिप्ति अशीं दिली आहेत. यांपैकीं कांहीं नांवें संस्कृत ग्रंथांतून हि आलेली आहेत. इ. स. ५०० सुमारास लिहिलेल्या वराहमिहिराच्या बृहत्संहितेत पूर्वेकडील विविध लोकांचीं नांवें आली आहेत तीं अशीं:—

खस मगध शिथिरगिरि मिथिल समतटोड्राश्ववदन दंतुरकाः ।

प्रागज्योतिष लोहित्य क्षीरोदसमुद्र पुरुषादाः ॥

उदयगिरि भद्र गोडक पौंड्रोत्कल काशि मेकलांवष्टाः ।

एकपद ताम्रलिप्तिक कौशलका वर्धमानश्च ॥

मत्स्यपुराणांत पूर्वेकडील देश पुढें सांगितल्याप्रमाणें दिले आहेत:—

अंगा वंगा मन्दुरका अन्तगिरि बहिर्गिरा ।

प्रागज्योतिषाश्च पौंड्राश्च विदेहास्ताम्रलिप्तकाः ।

शाल्व मागध गोनर्दाः प्राच्या जनपदाः स्मृताः ॥

हीच नांवें पुनः मार्कंडेय पुराणांतहि आलीं आहेत. कलियुगांतील भविष्यकालीन राजांच्या नामावली देतांना विष्णुपुराणांत कौशलान्ध्रपुंड्र ताम्रलिप्त समंतत पुरी देवरक्षितो रक्षिता । कलिंग महिष महेन्द्र भौमान् गुहा भोक्ष्यन्ति । नैषध नैमिषक कालकौशला जूनपदान्णिधान्यकवंशा भोक्ष्यन्ति । त्रैराज्यमुषिकजनपदान् कनकादयो भोक्ष्यन्ति । सौराष्ट्रावन्य शूद्राभीरात्रर्मदा-मरुभू-विषयांश्च त्रात्य द्विजाभीर शूद्राद्या भोक्ष्यन्ति । सिन्धुतटदार्विककोर्वी चन्द्रभागा कश्मीर विषयांश्च त्रात्य म्लेच्छ शूद्रादयो भोक्ष्यन्ति ॥ एते च तुल्यकालाः सर्वे पृथिव्यां भूमुजो भविष्यन्ति ॥

या विष्णुपुराणांतर्गत वर्णनाचें इतिहासदृष्ट्या फार महत्त्व आहे. पण याचा नीट बोध मात्र होत नाही. त्यापैकीं कोणत्याहि राजाचें नांव व त्याचा काळ यां विषयीं यांतून कांहीं माहिती मिळत नाही. तथापि सम

महत्वाची आहेत. यांतून कांहीं काढावयाचेंच तर असें दिसतें कीं. बंगाल, छत्तिसगड आणि आन्ध्र हीं राज्यें देवरक्षित नांवाच्या एकाच राजाच्या अमलाखालीं होतीं. वरील उताऱ्यांत आलेले समकालीन म्हटलेले राजे कोण असावेत या विषयीं कोणा प्राचीनविद्याकोविदानें पत्ता लाविल्याचें आमच्या पहाण्यांत नाहीं. ...मार्कंडेय पुराणांत पूर्वेकडील राज्यांचीं नांवें दिलीं आहेत; तीं अशीं:—  
अधारकामुंदकरा अन्तर्गिः तथा बर्हिर्गिराः तथा प्रवंगारं होया मानदा

मानदा मान वर्जिकः । व्रशोत्तरा प्रवित्रया भार्गवा क्षेय मल्लकाः । प्राग्जो-  
तिषाश्च भद्राश्च विदेहास्ताम्रलिप्तकाः । मल्ला मगध गोमन्ताः प्राच्या जन-  
पदाः स्मृताः ॥

पुराणांत दिलेल्या राजे व देश यांच्या नामावलींचा खरा उपयोग नाहीं त्या अगदीं कुचकामाच्या आहेत असें पुष्कळदां वाटतें. कारण त्या सर्व एकाच मूळ लेखांतून नक्कल करणाऱ्याच्या रुचिभिन्नत्वामुळे व कल्पनाभिन्नत्वामुळेच काय त्या अंशतः रूपांतर पावलेल्या असल्यामुळे त्या त्या पुराणलेखनाच्या काळचा पुरावा म्हणून सुद्धां ग्राह्य मानतां येत नाहींत.

### (४) आन्ध्राचे कैकिल यवन राजे.

मध्यकालीन युगांत हिंदुस्थानामध्यें यवनांचें एक राज्य होतें याबद्दल कांहीं एक शंका नाहीं; कारण त्या काळांत रचलेल्या पुराणग्रंथांत यवन राज्याविषयीं उल्लेख आलेले आहेत. डॉ. भाऊ दाजी यांनीं अजिंठ्याच्या लेण्यांतील कोरीव लेख वाचून त्यावरून त्या लेण्यांच्या आसपास एकाद्रें यवन राज्य असावें असें अनुमान केलें होतें ( रायल एशि. सोसा. जर्नल मुंघई पु. ६ ); व मध्यभ्रंताच्या गॅझिटीअर मधील ग्रॅटच्या मताला अनुसरून हंटरनें हि ओरिसाच्या वर्णनांत भाऊ दाजी यांच्या म्हणण्याचा अनुवाद केला आहे. अजिंठ्याच्या लेण्यांतील लेखांत राजनामावली आहे ती अशी:—१ विन्ध्यशक्ति, २ प्रवरसेन, ३ रुद्रसेन, ( हा भवनागाची कन्या गौतमी हिचा नातू होता ), ४ पृथ्वीसेन, ५ दुसरा रुद्रसेन ६ दुसरा प्रवरसेन ( हा महाराजाधिराज श्री देवगुप्ताची कन्या प्रभावती गुप्ता हिचा

पुत्र ), आणि ७ देवसेन. हे राजे वाकाटक येथे राज्य करीत होते असे कनिंगहॅम यांनी म्हटलें आहे. वाकाटक देशाचा उल्लेख प्राचीन भारतीय वादमयामध्ये कोठे आलेला नाही. वाकाटक नांवाचा देश किंवा लोक महाभारत, पुराणें, वराहमिहिराची बृहत्संहिता व इतर ग्रंथ यांत सांगितलेले नाहीत. अजिंठ्याच्या लेण्यांतील कोरीव लेखांत हें नांव एका वंशाचें म्हणून आलें आहे; ( परिशिष्ट पहा ) व बहुधा त्या वंशनामावरून वाकाटक राजे ज्या देशावर राज्य करीत होते त्यालाहि पुढें वाकाटक असेच नांव पडलें असावें. मध्यप्रांताच्या मध्य भागा-ला म्हणजे नागपूर जवळच्या वर्धनदाच्या पूर्वेकडील सपाट प्रदेशाला वाकाटक हें नांव असावें व त्याची भांडक येथे राजधानी असावी, कारण तेथे पुष्कळ प्राचीन इमारतींचे अवशेष राहिलेले आहेत, असे कनिंगहॅमने ठरविले आहे. वाकाटकांला दिलेलें हें ठिकाण बहुधा वरींवर असावें कारण अजिंठ्याच्या कोरीव लेखांत वाकाटक राजांनीं जे देश जिंकले म्हणून म्हटलें आहे, ते त्यांच्या आसपासचेच आहेत. त्यांत १ कुंतल ( महाराष्ट्राचा दक्षिण भाग ), २ अवन्ती ( उज्जनी, माळवा ), ३ कलिंग ( उत्तर सरकार ), ४ कोशल ( छत्तिसगड ), ५ त्रिकूट ( ठाणें जिल्ह्यांतील प्रदेश ) ६ लाट ( गुजराथचा दक्षिण भाग ) आणि ७ आन्ध्र ( वारंगळ ) अशीं जिंकलेल्या राजांचीं नांवां आहेत. हीं राज्ये त्यावेळीं प्रचल असून वाकाटकांच्या सभोवतींच होती आणि कोशल आन्ध्र हीं तर त्यांच्या अनुक्रमे उत्तरे व दक्षिणेस अगदीं लागून होती. अश्वमेध देशांत म्हणजे उत्तर महाराष्ट्रांत असलेला अजिंठ्याचा भाग हा अर्थांत त्या वेळीं वाकाटकांच्या राज्यांत मोडत अगला पाहिजे. हें वाकाटक घराणें ब्राम्हण असून शीवनी व चमक येथील त्यांच्या कोरीव लेखांत सांगितल्याप्रमाणें त्यांतील राजांनीं अग्निष्टोम, राजसूय, अश्वमेध इत्यादि श्रौतयज्ञ करून कीर्ती मिळविली व परिव्राजक असें विविष्ट नांव धारण केलें. ते मूळचे ग्रीक होते अशी जी डॉ. भाऊ दाजीची समजूत झाली. ती चुकीची असून ती केवळ विन्यस्त या नांवावरून उत्पन्न झाली असें आम्हीं पुढें दाखविणार आहों.



आतां अजिंठ्याचीं लेणीं कोणीं खोदिलीं या महत्वाच्या प्रश्नाचे चांगलेसे उत्तर आजवर कोणी दिलेले नाही. विहन्सेन्ट स्मिथने तर आपल्या इतिहासांत हा प्रश्न काढिलेला नाही. आम्हांला असे वाटते की, पैठण येथील आंध्रांची सत्ता मोडल्यावर म्हणजे सुमारे इ. स. २०० पासून वाकाटक्यांचे राज्य सुरू झाले. खरे म्हटले तर उत्तर महाराष्ट्रांत आंध्र-भृत्यांच्या मागून सत्ताधीश झालेले वाकाटकच होत. त्यांनीं त्रिकूट जिंकल्याचा जो उल्लेख आहे, त्यावरून हेच अनुमान दह होतें; कारण त्रिकूट हा कोंकण राज्याचा भाग म्हणून सन २०० च्या अलीकडे बहुधा अस्तित्वांत नव्हता; निदान सन ५०० त म्हणजे हल्लींच्या नागपूर प्रान्तांत वाकाटकांचे राज्य पुष्कळ काळ होतें. ते जरी ब्राह्मण होते, तरी त्यावेळीं बौद्धधर्माची चलती असल्यामुळे त्यांनींहि त्याला विरोध केला नाही; व त्यांच्या बौद्धधर्मीय प्रधानांनीं व प्रजेपैकीं धनवान् लोकांनीं अजिंठ्याचीं आश्चर्यकारक लेणीं खोदिलीं. त्यांनील रंगीत चित्रे फार उत्कृष्ट असून त्यांचे रंग आज बाराशे वर्षे होऊन गेलीं तरी जणू काय ताजेच दिसतात. रंगीत चित्रांची कला व रेखाकला यांचे जे वैभव या चित्रांत दिसून येते, ते जरी कदाचित् बौद्धधर्मीय यवनांच्या देखरेखाखाली तयार झाले असले, तरी एकंदरीत तत्कालीन हिंदु लोकांची कारागिरी व बुद्ध यांनाच ते यश दिलें पाहिजे. पण ती आज हजार वर्षे या देशांत नष्टप्राय झाल्यासारखी आहे.

वाकाटक देशागहित आंध्रदेश मध्यकालीन युगांपैकीं बराच काळ पावेतो एका यवनघराण्याच्या अमलाखालीं वर सांगितलेल्या ब्राह्मण घराण्याच्या नंतर होता. ओरिसांतल यवनराजाचा मोड करून केसरी घराण्यानें इ. स. ५ व्या शतकांत जेव्हां ते राज्य बळकाविले, तेव्हां ते यवन तेथून आंध्रदेशांत आले, व पुढें इ. स. ५७५ च्या सुमारास त्यांनीं वाकाटकांचे राज्य हस्तगत केले असा जो विहन्सेन्ट स्मिथने तर्क केला आहे तो बहुत करून बरोबर आहे. “ मद्रास किनाऱ्यावरील ओरिसाला लागून असलेले राज्य म्हणजेच आंध्रांचे असून त्याची राजधानी वारंगळ येथे होती. मद्रास किनाऱ्यावरील बखरीत असे सांगितले आहे कीं आंध्रदेशांत त्या वेळीं राज्य करीत असलेल्या घराण्याचा मोड करून ते राज्य यवनांनीं

घेतलें, व तेथें इ. स. ९६३ पर्यंत म्हणजे ३८८ वर्षे पर्यंत नऊ यवनवंशीय राजांनीं राज्य केलें. यवनांच्या वर्चस्वकालीं तेथें मुख्यतः बौद्धधर्माचेच प्राबल्य होतें; व आन्ध्रचे यवनराज्य शेवटीं जें मोडलें तें देखील ओरिसाप्रमाणें हिंदुधर्माच्या सार्वत्रिक पुनरुज्जीवनाच्या मोठ्या लाटेत सांपडूनच मोडलें व तेथें बौद्धधर्माऐवजीं हिंदुधर्मातील शिवोपासना सुरू झाली” (हं. पा. २२०).

सर विव्यम हंटरनें यवन म्हणजे आयोनियन ग्रीक यांचा फार प्राचीन काळापामून ( इ. स. पूर्वी ९०० पासून ) हिंदुस्थानाशीं जो संबंध आला त्याची मोठी चटकदार हकीकत दिली असून ती त्याच्या काळीं उपलब्ध असलेल्या साधनांचा विचार करतां फार सूक्ष्म दृष्टीनें दिलेली आहे. ही हकीकत इ. स. पूर्वी ९ व्या शतकांत ते लोक सिन्धुनदीच्या पलीकडे होते तेव्हांपासून, तों इ. सनाच्या ९ व्या शतकाच्या अखेरीस ते मद्रास इलाख्यांतील पश्चिम किनाऱ्यावर शेवटचे आपले राज्य स्थापी पर्यंतची आहे. त्या हकीकतींत हंटर म्हणतो, “ दक्षिणेंतील या यवनांच्या ( आंध्र देशांतील ) सत्तेची परमावधि सन ७८२ च्या सुमारास झाली. त्या वर्षीच्या पश्चिम किनाऱ्यावरील तुलुव येथील लेखांत त्यांचा निर्देश आहे. एका ब्राम्हणापाशीं पाहिलेल्या लेखावरून पॅ. बुकानननें असें दाखविलें आहे कीं इ. स. ७८२ या वर्षीं तुलुव येथें राज्य करणाऱ्या घराण्याला एका यवन राजानें पदच्युत करून तेथें आपल्या घराण्याची स्थापना केली; व तेथें ते ५४ वर्षे राज्य करीत होतें. ते आपला संबंध आंध्र देशांतील घराण्यांशीं जोडी. ते पूर्वेकडून आलेले होतें, व बौद्धधर्माच्या फाटाफुटींतून जो जैनधर्म निघाला त्याचा स्वीकार त्यानें केला होता. ” ( पान २२० )

म्हणजे एकंदरीत मध्यप्रान्त व आन्ध्रदेश यांवर राज्य करणाऱ्या यवन घराण्याचा उत्कर्ष सन ५७५ पासून सन ९०० पर्यंत चालू होता, व त्यांच्या सत्तेचा कळस इ. स. ७८२ च्या सुमारास झाला होता असें ठरतें. पूर्वी सांगितलेल्या धर्मपालाच्या खालिप्रपुर येथील दानपत्रांत देखील तत्कालीन यवन राजांचा उल्लेख आहे. त्यांत “ भोजैर्मत्स्यैः समद्रैः कुस्यदु यवनावन्तिगान्धारकीरै = भूपैर्व्यालोल मौलि प्रणति परिणतैः = साधु संगृह्यमाणः = ” असे जे शब्द आलेले आहेत त्यांवरून पहातां त्यावेळीं

कनोजच्या साम्राज्यांतील मांडलिकांपैकी यवनराज्य एक होतें असें दिसून येतें. या कोरीव दानलेखांत यवनांचा उल्लेख कसा आला याचें पुष्कळांना मोठें गूढ वाटतें; पण नागपूर प्रान्तांत व आन्ध्र देशांत त्यावेळीं यवनांचें प्रबळ घराणें राज्य करीत होतें, ही गोष्ट लक्षांत घेतल्यास त्या क्रोड्याचा सहज उलगडा होतो.

या बाबतींत पुराणें काय म्हणतात हेहि पहाणें अवश्य आहे. या विषयांची पुराणांतील हकीगत म्हणजे ऐतिहासिक दृष्टि मुळींच नसलेल्या कोणी पुरुषानें स्वतः पाहिलेल्या प्रकाराचें मोडकेंतोडकें वर्णन होय. पण प्रत्यंतर पुरावा म्हणून तें फार महत्वाचें आहे. विष्णुपुराणांत कैलकिल अथवा कैकिल यवन आणि विन्ध्यशक्ति राजा यांचीं नांवें सांगितलेलीं असल्यामुळें त्याकडे विशेष लक्ष दिलें पाहिजे. त्याच्या चवथ्या अंशाच्या २४ व्या अध्यायांत याविषयीं वाक्यें आहेत तीं अशीं:—

“ आन्ध्रभृत्याः समाभीरप्रभृतयो दश गर्दभिनश्च भूभुजो भविष्यन्ति । ततः षोडश भूपतयो भवितारः । ततश्चाष्टौ यवनाश्चतुर्दश तुरुष्कारा मुण्डाश्च त्रयोदश एकादश मौना एते वै पृथिवीं दशवर्षशतानि नवम्यधिकानि भोक्ष्यन्ति । तेषूत्सनेषु कैकिला यवना भूपतयो भविष्यन्त्यमूर्धाभिषिक्ताः । तेषामपत्यं विन्ध्यशक्तिस्ततः पुरुजयस्तस्माद्रामचंद्रतस्माद्धर्मवर्मा ततो वङ्गस्ततो भून्नदनस्ततः सुनंदी तद्भ्राता नन्दिशशाः शुक्रः प्रवीरः एते वर्षशतं षड्वर्षाणि भूपतयो भविष्यन्ति ॥ ” आतां या वाक्यांत यवनांचा निर्देश दोन वेळ झालेला असून दोन्हीमध्ये पुष्कळ काळ गेलेला आहे. आमच्या मतें या वाक्यांचा नीट अर्थ करावयाचा तर असें म्हटलें पाहिजे कीं, सदरील वर्णनांत पहिले जे आठ यवन राजे सांगितले ते पंजाबांत ई. सना-पूर्वी राज्य करणारे वॅक्ट्रियन ग्रीक असावे; तुरुष्क म्हणजे बहुतकरून युद्धी लोक असावे. मुण्ड व मौन म्हणजे कोण याचा उलगडा अजून कोणी केलेला नाही, पण तो करण्याचा आम्हीं पुढें प्रयत्न करूं. दुसरे यवन राजे जे कैकिल त्यांतील पहिल्याचें नांव विन्ध्यशक्ति होतें. पण पुढील नांवें अर्जिठ्याच्या लेण्यांतील नांवांहून अगदीं निराळीं आहेत. पुरुजय, रामचंद्र,

धर्मवर्मा, वंग, नंदन, सुनन्दी, नन्दिशशा, आणि शुक्रप्रवीर ( हें शेवटचें नांव एक आहे कीं दोन स्वतंत्र आहेत हा प्रश्नच आहे ) असे विंध्यशक्तीनंतरचे राजे असून त्या सर्वांनीं मिळून १०६ वर्षे राज्य केल्याचे वरील वर्णनांत सांगितले आहे. पण इतकीं वर्षे या राजांना फार थोडीं दिसतात. पण हे राजे काव्यनिक होत असेंहि म्हणतां येत नाहीं. कारण इतर घराण्यासंबंधानें आठ यवन, दद्रा आभीर, अकरा मौन इत्यादि मोघमपणें उल्लेख करून त्यांचीं नांवें न सांगतां या कैकिल यवनराजांचीं मात्र निरनिराळीं नांवें सांगितलीं आहेत. ही गोष्ट आणि अजिंठाच्या लेण्यांतील लेख यांचा मेळ घालावयाचा तर आम्हीं असें म्हणू कीं, लेण्यांतील लेखांत सांगितलेला विंध्यशक्ति आणि त्याच्यामागून आलेला राजे हे एका निराळ्याच वंशाचे असून. डा. भाऊ दाजी यांनीं त्यांचा आंध्र देशांतील उत्तर कालान यवनांशीं गैर-समजृतीनें मेळ घातल्या आहे. पहिले विन्ध्यशक्ति भृति राजे ब्राह्मण धर्माचे व जातीनें होतें हे पूर्वीं सांगितलेच आहे. पण दुसरा विन्ध्यशक्ति व त्याच्या मागाहूनचे राजे हे जातीनें यवन, आणि धर्मांनीं बौद्ध होते व ते नागपुर जवळचा प्रांत आणि आन्ध्र देश येथें ८ व्या व ९ व्या शतकांत राज्य करीत होते. इ. स. ८०० च्या सुमारास यवनराजे राज्य करीत होते ( खालिमपुराचा दान लेख पहा ) यांत तर शंका नाहींच. पण बहुधा सन ९०० पर्यंत हि त्यांचे राज्य चालू होतें; व त्या सुमारास विष्णुपुराण सुधारून लिहिणाऱ्या लेखकानें आपल्या ते माहितीतले म्हणून त्यांचीं नांवें मुद्दाम त्यांत नमूद केलीं. एतद्विषय भागवतांतोळ श्लोक हि महत्वाचा असून विष्णुपुराणांतील विधानाचा प्रत्यंतर पुरावा आहे. भागवतांत म्हटले आहे कीं:—

किंकिंकलायां नृपतयो भूतनन्दोऽथ वङ्गिर्गः । शिशुनन्दिश्च तद्भ्राता यशोनन्दिः प्रवीरकः ॥ इत्येते वै वर्षशतं भाविष्यन्त्यधिकानि पट् ॥ ( स्कं १२ अ. १ ). येथे हि त्या राजांचा काळ १०६ वर्षांचाच दिला आहे. कैकिलि हें नांव नगराचे म्हणून दिले आहे, पण विष्णुपुराणातील ९ नांवा ऐवजीं येथें फक्त पांचच आहेत. भागवत पुराण थोडेसें विष्णुपुराणाच्या मागाहूनचे म्हणजे ९ व्या शतकानंतरचे आहे. इतर पुराणांतहि

यवनांचें नांव येतें, पण त्यांत कैंकिलयवन, विन्ध्यशक्ति इत्यादि नांव मात्र नाहीत. हीं पुराणें व त्यांतले त्यांत विशेषतः मत्स्य आणि वायु हीं आजच्या स्वरूपाचा विचार करतां सर्वांत जुनीं होत. म्हणून त्यांत जो यवनांचा निर्देश आहे तो पंजावांतील यवनांसंबंधीच असला पाहिजे. त्यांत मुंड आणि मौन या रानटी लोकांचीं नांवें आहेत व हे लोक गुप्तांच्या बहुतकरून पूर्वीचे असावे.

कैंकिल यवनांना विष्णुपुराणांत अमूर्धाभिषिक्त म्हणजे 'विधिपूर्वक ज्यांना अभिषेक झालेला नाही असे' हें विशेषण लाविलेलें आहे. पण कदाचित तो शब्द मूर्धावसिक्त असा अमून त्यावरून त्यांच्या मिश्रजातीचा बोध होत असावा. विष्णुपुराणाच्या कर्त्याला ते परिचित असावेत असे दिसते. टीकाकारांनीं अमूर्धाभिषिक्त म्हणजे क्षत्रिय नव्हेत ते, असा अर्थ दिला आहे. पण ती गोष्ट तर यवन या नांवावरूनच उघड होत आहे. हा शब्द एकंदरीत गृह स्वरा, पण ते बौद्धधर्मानुयायी असल्यामुळे त्यांना विधिपूर्वक अभिषेकाची पर्वा वाटत नव्हती असे समजल्यास त्याचा बराच उलगडा होण्यासारखा आहे. या यवनांनीं नवीन धर्माचा जरी स्वीकार केला तरी आपली मूळ भाषा मात्र कायम ठेविली. पंजावांतील यवन लोक वैक्ट्रियन ग्रीक होते खरे, पण ते तरी तेथे पुष्कळ काळ राहिल्यावर ग्रीक भाषाच बोलत होते कीं काय हा एक महत्वाचा प्रश्न आहे. त्यांच्या नाण्यांवरील लेखाचीं अक्षरे ग्रीक असल्यामुळे ते आपली मूळ भाषाच बोलत असले पाहिजेत असे दिसते. पण त्यांचा वैक्ट्रिया, गिरिया व खुद्द ग्रीस या देशाशीहि संबंध कायम राहिल्यामुळे ते ग्रीक बोलत असल्यास नवल नाही. वाकाटक व आन्ध्र येथील यवनांच्या भोंवतीं संस्कृतोद्भव व द्राविड भाषांचा गराडा असल्यामुळे व त्यांच्या सर्व प्रजा त्याच भाषा बोलत असल्यामुळे, त्यांचा मूळ ग्रीक भाषाच कायम राहिली असण्याचा संभव फार थोडा. ८ व्या शतकांतील एका लेखकाच्या लेखांतील उतारा देऊन कोलब्रूकने तत्कालीं आर्येतर भाषांचें यवन, पारसीक, रोमक आणि बर्बर असे वर्गीकरण केले आहे ( हंटरकृत ओरिसा भाग १ पान २२२ ). पण

‘हदुस्थानांत फार दिवस राहिलेल्या यवनांची मूळ ग्रीक भाषा लुप्तप्राय झाली होती असें हंटरनें आपलें मत दिलें आहे. \*

\* एकदां केव्हां ग्रीक भाषा या देशांत बोलण्यांत होती यांत कांहीं संशय नाही. महाभारतांत, ‘ मुरंग ’ म्हणजे ग्रीक ‘ सिरिक्स ’ हा शब्द आला असून विदुरानें वारणावतांतील ज्वालाग्राही गृहाविषयी ( जतुगृह ) युद्धिष्ठिराला सूचना देतांना जी म्लेंच्छ भाषा वापरली म्हणून म्हटलें आहे, ती ग्रीक असावी वगैरे गोष्टींचे विवेचन महाभारताच्या उपसंहारांत आम्हीं केलेच आहे. इ. स. च्या पहिल्या शतकांत लॅटिन भाषेचेहि येथील लोकांना थोडें बहुत ज्ञान असावें असें ध्यावयास हरकत नाही. कारण त्यावेळीं रोमन लोकांचा दक्षिण हिंदुस्थानाच्या पश्चिम किनाऱ्याशीं व्यापारसंबंध होता व त्यांचे दाज्जार हें नाणेंहि इकडे चालू होतें. त्याचप्रमाणें इराणी लोकांनीं सिन्धुनदीपर्यंत सिन्धुप्रांताच्या भाग अनेक वेळां जिंकिलेला असल्यामुळे त्यांचा पारशी भाषाहि येथे ज्ञात असली पाहिजे. आतां बरील भाषांपैकीं बर्बर उरला. ती मात्र काय असावी हें कोडेंच आहे. बर्बर शब्द ग्रीक लोक म्लेंच्छाबद्दल योजीत आणि भारतीय आर्यांनाहि बर्बर नांवानें म्लेंच्छांचा निर्देश केलेला आहे. आतां बर्बर हे त्या नांवचे इतिहासांत प्रसिद्ध असलेले आफ्रिकेंतील लोक. त्यांचा भारतीय आर्यांशी संबंध आलेला कधीं दिसत नाही. याविषयी आमचा तर्क असा आहे की, आफ्रिकेंतील इथिओपियन ( नीग्रो वगैरे ) लोकांचें ख्रिस्तां शकापूर्वी हिंदुस्थानाशीं व्यापारी दळणवळण होतें; तेव्हां बर्बर हे त्यांचें नांव येथें माहोत होऊन, तेच पुढे आरब लोकांना लावूं लागले. आरब लोकांचा कित्येक शतके या देशाशीं व्यापार चालत होता, व ७ व्या शतकांत तर त्यांनीं सिंधुप्रांत जिंकूनहि घेतला म्हणून आमचें मत असें आहे की, कोलमकने सांगितलेल्या आठव्या शतकांतलें लेखकानें बर्बर नांवानें ज्या चवथ्या म्लेंच्छ भाषेचा या देशांतलें लोकांना समजणारा म्हणून उल्लेख केला आहे ती भाषा असावी. पण आरबांनां ताजिक असें नांव होतें !!

## टिपणी.

(१) अजिंठयाच्या लेण्यांपैकी १६ व्या लेण्यांतील कोरीव लेख, (पश्चिम हिंदुस्थानांतील प्राचीन वस्तुविषयक पहाणी बौद्धलेणी, या पुस्तकावरून )

१ उदीर्ण लोकत्रय दोष वन्हि निर्वापणा (१)... ति प्रणम्य पूर्व प्रवक्ष्ये क्षितिपानुपूर्वी [ म् ] ॥ १ ॥

२ महाविमर्देण्वभिवृद्धशक्तिः कुद्धः सुरैरप्यनिवार्य [ वीर्यः । ]...  
णदानशक्तिः द्विज प्रकाशो भुवि विन्ध्यश [ क्तिः ॥ २ ॥ ]

३ पुरन्दरोपेन्द्रसमप्रभावः स्वबाहुवीर्या [ जि ] त सर्व लोकः ।...  
कांनां बभूव वाकटकवंशके [ तुः ॥ ३ ॥ ]

४ रणे स्व हर्युत्थित रेणु जाल सञ्छादिताक... ( । ) नरातीन् कृत्वा-  
भिवाद प्रवणा [ म् ] श्विकार [ ॥ ४ ॥ ] .

५ [ विनि ] जितारी ( : सुर ) राजकार्य श्विकार पुण्येपु परं प्रय [ त्मम् ]  
[ ॥ ५ ॥ ] [ अरि ] नरेन्द्रमौलि विन्यस्त मणि किरणालीढ कमाम्बुजः [ । ]

६ प्रवरसेनस्तस्य पुत्रोऽभूद् विकसन्नवेन्दीवरेक्षण [ : ॥ ६ ॥ ] रवि  
मयूखद... ( ॥ ) [ द्र ] सेनः प्रवरसेनस्य जितसर्वसेनः सुतोऽभवत् [ ॥ ७ ॥ ]

७..... पार्थिवेन्द्रस्य प्रश [ शा ] स धर्मेण मेदिनी [ म् ] कुन्तलेन्द्र  
[ म् ] वि [ जित्य ] [ पृ ] धिवी [ पेणः ]... [ ८ ] प्रवरसे [ नस्त ] स्य  
पुत्रोऽभूत् प्रवरोजितो दारशासनः [ । ] प्रवर.....

८..... [ ॥ ९ ॥ ]... यात्मज... म..... [ । ]..... [ म ]...  
वाप्य राज्यं अष्टाब्दको यः प्रशशास सम्य [ क् ॥ १० ॥ ]

९ तस्या [ त्मजो ] भून् नरदेव..... भुवि देवसेनः [ । ] यस्योपभोगैर्ल  
लितै वि..... देवराजस्य.....भूः [ ॥ ११ ॥ ] + पुण्यानुभावात्  
क्षितिपस्य [ तस्य ]

१०..... [ । ].....य गुणाधिवासो...कोशो भुवि हस्तिभोजः...  
( १२ ) प्र... : पृथुपीनवक्षाः सरोरुहाक्षः क्षपि...

११ ..... ( । ).....दिग्गन्धहस्तिप्रतिमो बभूव । ( १३ ) हि तो  
विनीतः प्रणय...मनोनुकूलोनुविधान वर्ती ( । ) निरपत्य.....

१२ ... कश्च [ ॥ १४ ॥ ] त [ ये ] व लोकसुहिताशयत्वात् सुखेन  
मम्य [ क् प ] रिपालनेन [ । ] मातेव सखेव नित्यं प्रियोभिगम्यश्च बभूव

१३ .... [ ॥ १५ ॥ ] ..... [ । ] स्वस्थः समावेश्य स तत्र राजा  
[ सस ] उज भोगेषु यथेष्टचेष्टः [ ॥ १६ ॥ ] अथ तस्य सुतो बभू

१४ [ व राजा ] ..... [ । ] हरि [ राम ] हर स्मरे [ व ] कान्ति  
हरिषेणो हरिविक्रमप्रतापः [ ॥ १७ ॥ ] स कुन्तलावन्ति कलिङ्ग कोसल  
त्रिकूट लाटान्ध्र.

१५ ..... [ । ] ..... पि स्वनिर्देश ..... [ ॥ १८ ॥ ] प्रथितो भुवि  
शस्तिभोजसूनुः सचिवस्तस्य महीपतेर्वभूव [ । ] सकलक्षिति.

१६ ..... [ ॥ १९ ॥ ] ... जष्टः स्थिरधीरचेतास्यागक्ष्मोदार्यं  
पुणैरुपेत [ । ] धर्मेण धर्मप्रवणः शशाम देशंः पुण्यगुणाशु

१७...[ ॥ २० ] ..प्रतिपुण्योपचयं परं चकार [ । ] यत ऊर्ध्वम् अदः  
महायधर्मा परिगो लोकगर्गे चकार कारा [ ॥ २१ ॥ ] आयुर्वयोवित मखाणि

१८...लानि [ । ] उ [ दिव्य ] मातापितरा बुदारं न्यर्वाविपद्वेश्म यतीन्द्र  
मेव्यं [ ॥ २२ ॥ ] मज्जाम्बुद .....द्विताग्रे भुजगेन्द्राद्वयुपिते महीधरेन्द्रे [ । ]

१९...श्रीर्पातना शरा निकुञ्जे [ ॥ २३ ॥ ] गवाक्ष निर्य्यूह सुवीथि  
प्रदिका [ म् ] रेन्द्रकन्याप्रतिमायलंकृतम् [ । ] मनोहरस्तम्भविभंग...

२० [ भिन्दुरम् ]...[ उद्धु ] रचयामन्दिर [ म् ॥ २४ ॥ ] य...तलसन्निविष्टवि  
...मनो [ भि ] रामम् [ । ]...चाम्युमहानिधान [ म् ] नागेन्द्र वेदयादिभिर.

२१...[ ॥ २५ ॥ ] . समरणा...[ । ] श्रीमार्कस्थेच किरणोपता [ प ] त  
[ न ] सर्वतुप्रथितसुखोपभोगयोग [ म् ॥ २६ ॥ ]

२२. [ सु ] रेन्द्र मन्दिराणा [ म् ] रुचिमन [ म् ] न्दर कन्द...[ । ] .. ह [ म् ]

२३...यथे प्यित... [ ॥ २७ ॥ ] अमम [ प्रति ] रोचने गिरेर्वक्

२३...श्रमा...का [ । ]...लय...[ ॥ २८ ॥ ]...यस्य जनेन नाम  
प्रातिप्रसादविकचप्रणयेन चक्रे [ । ] [ ए ] त

२४...लयनं सुरेन्द्रमौलि [ प्रभो ] पचित...हाय [ ॥ २९ ॥ ] निवेद्य  
सुधाय...य सवन्धुवर्गः स वराहदेवः [ । ] नृदेवमौख्यान्यनुभूय.

२५...शास्ता सुगत मशस्त [ ॥ ३० ॥ ] सान्द्राभोद भुजंग भोग...म...  
मननः शिलाल कपिलै र्यावत्करै र्मास्विरः [ । ] तावच्छे.



२६...सेव्यतां अन्त मंडपरत्न [ म् ए ] तद् अमलम् रत्नत्रयोद्भावित  
[ म् ॥ ३१ ॥ ] विविध लयन सानुः सेव्यमानो महद्भिर्गिरिय.

२७...द्वय [ । ] यदापिच समस्त व्यस्त दोष प्रहाणा [ द् ] [ वि ]  
ननु पदमशोकं निर्व्वरं शान्तमार्य [ म् ॥ ३२ ॥ ].

### ( २ ) अजिंठ्याचीं लेणीं.

‘ हिंदुस्थानांतील कोरीवलेण्याचें वर्णन ’ या नांवाच्या फर्ग्यूसन व  
वर्जेस कृत पुस्तकावरून पुढील महत्वाची माहिती घेतली आहे. [पान २८५]

“ हीं लेणीं इ. सनापूर्वी पहिल्या शतकापासून इ. सनाच्या ७ व्या  
शतकापर्यंतच्या काळांत खोदण्यांत आलीं. त्यांत जीं फार प्राचीन आहेत  
तीं पैठणच्या शातकर्णीच्या वेळचीं आहेत, हीं सर्व लेणीं बौद्धांचीं होत.  
यांतील प्राचीन हीनयान बौद्धपंथाचीं असून मागाहनचीं महायानपंथाचीं  
आहेत. पहिल्यांत चैत्य व डागोबा असून दुसऱ्यांत बुद्धाच्या मूर्ति आहेत. या  
दोन्ही प्रकारच्या लेण्यांत रंगीत चित्रे आहेत. खरखरीत असलेल्या भिंतीवर  
नाताचा कुंडा व तागाचे वर्गरे नंतु मिसळून चिकट केलेल्या गिलाव्याचा  
प्र देऊन त्यावर हीं चित्रे काढिली आहेत. गिलाव्यावर प्रथम भूमिकेसाठीं  
एका प्रकारचा रंग देऊन नंतर त्यावरतीं चित्रे आंगून रंगविलेलीं आहेत.

हीनयान आणि महायान पंथाच्या लेण्यांतील फरक अगदी स्पष्ट आहे.  
हीनयान पंथांतील भिक्षु एक दोन सोवती घेऊन ओवडओवड लेण्यांत  
काकडे रहात असत. म्हणजे त्यांनीं या यावतीत प्राचीन हिंदुधर्मातील  
नन्याशार्ची बहिवाट चालू ठेविली होती. पण महायान पंथाचे भिक्षु भव्य  
नुदर लेण्यांत राहून सर्व सुखसोईचा उपभोग घेत. शिवाय पहिल्यांतील  
थोक बुद्धाच्या शरीराच्या अवशेषावर उभारलेल्या डागोबाची मात्र पूजा  
करीत, तर दुसरे बुद्ध, बोधिसत्व आणि तारा आदि करून त्यांतील स्त्रीस्व-  
रूप शक्ति यांचे प्रचंड पुतळे करून त्यांची पूजा करीत. त्यांनीं मूर्तिपूजेचें  
कारच अवडंबर माजविलें.

सामान्यपणें या लेण्यांतील चित्रें बुद्धाच्या चरित्रांतील किंवा जातक  
कथांतील विषयांवर आहेत. अगदीं अलीकडच्या एका लेण्यांत मात्र इरा-  
नच्या खुसरू नामक राजांकडून आलेल्या शिष्ट मंडळाची पुलकेशी आपल्या  
दरबारांत भेट घेत आहे असा देखावा दाखविला आहे.

## प्रकरण १५ वें.

### कनोजचें वर्म घराणें.

मध्य हिंदुस्थानांतील राज्यांचा विचार करतां सर्वांत महत्वाचें जें कनोजचें राज्य तें प्रथम पुढें येतें. त्या वेळीं उत्तर हिंदुस्थानाचा बहुतेक भाग किंवा अधिक निश्चितपणें बोलावयाचें तर हल्लींच्या संयुक्त प्रांताचा सर्व भाग कनोजच्या प्रत्यक्ष अमलाखाली होता. आणि हिंदुस्थानचा राहिलेला भाग त्याच्या नांवाच्या कां होईना पण अधिराज्याखाली होता. इ. स ६४७ च्या सुमारास हर्षराजा मरण पावला, त्यावेळीं त्याच्या राज्याला कोणी योग्य वारस नव्हता. त्याला पुत्रसंतति नव्हती, व त्याची बहीण राज्यश्री त्यावेळीं जीवंत होती कीं नाहीं हें सांगतां येत नाहीं. पण जरी ती असती तरी ती राज्याची वारस नव्हती व तिला हि पुत्र नव्हता. या परिस्थितीमुळें हर्षाचें साम्राज्य त्याच्या निधनानंतर एकदम अराजक स्थितीला पोचलें, आणि जिकडे तिकडे अव्यवस्था माजून महत्वाकांक्षी पुरुषांना आपल्या आकांक्षा पुरुवून ध्यावयाला चांगलाच अवसर मिळाला. पण व्हिन्सेन्ट स्मिथ व इतर इतिहासकार यांनीं, हें साम्राज्य हर्षाच्या अर्जुन किंवा अर्जुनाश्व नांवांच्या प्रधानानें बळकावलें व त्याचें परिपत्य चिनी दरबारांतील एका चिनी वकिलानें केलें असा जो कथाभाग यासंबंधांत वर्णिला आहे त्यांत कांहींच अर्थ नसून त्यांना झालेला खरा खरा प्रकार कळलाच नाहीं असें म्हणावें लागतें. ही हकीगत त्यांनीं चिनीलेखांच्या आधारानें लिहिली. पण चिनी लेखांची स्वाभाविक इच्छा आपले स्वतःचें महत्त्व वर्णन करण्याची असल्यामुळें त्यांनीं लिहिलेल्या मजकुराला

काडो इतकी देखील किंमत देतां येत नाही. “हर्षाच्या दरबारांत येणारा चिनी वकील आपला अपमान झाल्यामुळें तिबेटांत निघून गेला आणि मग तेथून १२०० निवडक तिबेटी सैनिकासह परत येऊन ७००० नेपाळी घोडेस्वारांच्या साहाय्यानें ( यावेळीं नेपाळ प्रांत तिबेटचा अंकित होता ) त्यानें तिरहुत शहराला तीन दिवस वेढा देऊन तें हस्तगत करून घेतलें. या वकीलाचें नांव बंग ह्युएन त्से असें होतें. तिरहुत हस्तगत झालें तेव्हां तेथील ३००० लढाऊ लोकांना त्यानें कैद केलें व १०००० लोकांना बागमती नदींत बुडवून टाकिलें. तेव्हां अर्जुन तेथून पळाला आणि सैन्याची जमवा जमव करून त्यानें पुनः युद्ध मांडिलें; पण पुनः त्याच्या पराजय होऊन तो कैद झाला. तेव्हां त्या विजयी वकीलानें लगेच हजार कैदी शिपायांचीं डोकी उडविलीं आणि घोडे आणि गुरें मिळून ३०००० जनावरें काबीज केली. मग त्याच्या पुढें पांचशें ऐशीं तटबंदीच्या नगरांनीं मान वांकविला आणि पूर्वेकडील प्रदेशाचा जो कुमार नामक राजा हर्षाच्या धर्मसभांच्या वेळीं हजर असे त्यानें तर त्याला किती तरी गुरें ठोरें व वस्त्रें अर्पण केलीं. नंतर बंग ह्युएन त्से यानें कैद केलेल्या अर्जुनाला चीनदेशांत नेलें व त्यानंतर तिरहुत प्रांत कांहीं काळ पर्यंत तिबेटच्या आधिराज्याखालीं होता.” अशी हर्षाच्या मृत्यूनंतरचा हकीगत स्मिथनें दिली आहे. ( स्मिथकृत प्राचीन हिंदुस्थानचा इतिहास पान. ३५३ ).

आतां या वरील अतिशयोक्तिपूर्ण वर्णनाचा फोलपणा इतका उघड आहे कीं तो स्मिथसारख्या इतिहासकारांच्या लक्षांत येऊं नय याचें मोठें नवल वाटतें. त्यावेळीं हिंदूंची व चिनी किंवा तिबेटी लोकांची शस्त्रास्त्रें व सुधारणा यांमध्ये अंतर फारसें नव्हतें किंबहुना मुळींच नव्हतें म्हटलें तरी चालेल. असें असल्यामुळें

कांहीं शेंकड्यांनीं मोजण्या इतक्या अल्पसंख्याक तिबेटी सैन्यानें कित्येक हजार हिंदी सैनिकांचा पराभव करून, इंग्लिशांनीं जसा प्लासोच्या लढाईत मुसलमानी सैन्याचा किंवा आसईच्या लढाईत हिंदूंचा नायनाट केला असेल, तसा केला असेल हें शक्य नाही. शिवाय, अर्जुनानें हर्षाची गादी बळकाविली म्हणावें तर हर्षानें जें एवढें सैन्य तयार करून त्याच्या जोरावर संपूर्ण उत्तरहिंदुस्थान पादाक्रान्त करून आपल्या स्वामित्वाखालीं आणिलें होतें, तें सैन्य न्यावेळीं कोठें गेलें होतें ? तसें एक तिरहूत पडल्याबरोबर अर्जुनाला नामोहरम होण्याचें तरी काय कारण होतें ? तिरहूत काबीज केल्यावर तिबेटी सैन्यानें कनोजवर कां नाहीं हल्ला केला ? बंग ह्युएन-त्सेंगने तिरहूतपर्यंतच चाल केली व कनोजकडे तो वळला नाही असें जें ह्मटलें आहे, त्यावरून एकंदर या सर्व प्रकाराचें मर्म लक्षांत येतें. खरा प्रकार काय झाला असावा, याविषयीं आमचें मत असें आहे. हर्षाच्या निधनानंतर कनोजचें काय झालें तें कांहीं सांगतां येत नाही. पण त्याचा मृत्यु म्हणजे राजकीय व धार्मिक क्रान्तीचें निशाणच झालें म्हणावयास हरकत नाही. हर्षाच्या साम्राज्याच्या आधारावर बौद्ध धर्माच्या उत्कर्षाचा कळस झाला होता. शेवटचा श्वास टाकण्यापूर्वीं जी रोग्याला तरतरी येते तशा स्थितींत बौद्ध-धर्म त्यावेळीं होता; व शेंकडों वर्षे योग्य संधीची वाट पहात बसलेली वैदिक धर्माची शक्ति हर्षाच्या मरणामुळें मुख्य अडथळा नाहीसा होऊन एकदम प्रकट झाली. हर्ष आणि राज्यश्री या दोघांच्या अभावीं जुन्या वर्मघराण्यांतील कोणी प्राचीन वैदिक-धर्माभिमानी पुरुष कनोज येथें अधिकारारूढ झाला. साम्राज्या-न्तर्गत इतर मांडलिक राज्ये व खुद्द कनोजच्या प्रत्यक्ष अमलाखालीं जे प्रांत होते त्यांतील राजे व अधिकारी सुद्धां प्राचीन धर्माकडे कल असल्यामुळें बौद्ध धर्माचा पाडाव करण्याकरितां ठिकठिकाणीं

स्वतंत्र झाल. अशा प्रान्तिक अधिकाऱ्यांपैकीं अर्जुन हा तिरहूत ऊर्फ बहार प्रान्तावरील एक अधिकारी होता. चिनांतून जें बौद्ध-धर्मीय लोकांचें शिष्टमंडळ इ. स. ६४७ त हिंदुस्थानांत आलें, त्याला नेपाळ उलटल्यानंतर या तिरहूत प्रांतांतून जावें लागलें व तें तसें जात असतां तेथील अर्जुन नांवाच्या प्राचीन धर्माभिमानी अधिकाऱ्यानें त्याच्यावर हल्ला केला. कारण, त्याच्या हृदयामध्ये या चिनी बौद्धधर्मीय शिष्टमंडळाविषयीं द्वेषाग्नि पेटला होता, आणि हर्ष भरण पावलेला असल्यामुळें, त्याला प्रतिकार करणा- राहि कोणी उरला नव्हता. या हल्ल्यांतून वंग ह्युएनत्सेग नामक एक शिष्ट निसटून पळाला, आणि तिबेटांत परत जाऊन तेथून कांहीं सैन्य मदतीस घेऊन तिरहूतच्या या लहानशा राजाशीं लढावयास आला. नेपाळचें तिबेटाशीं सख्य असल्यामुळें तेथूनहि त्याला थोडीशो मदत मिळाली. या युद्धांत अर्जुनाला अपयश घेऊन तो कैद झाला. कुमार राजा ह्युएनत्संगाचा, तसाच हर्षाचा व एकंदरीत बौद्धधर्माचाच मित्र असल्यामुळें, त्यानेंहि सामग्री पुरवून त्या चिनी वकीलाला साह्य केलें. तात्पर्य, चिनी वकील व अर्जुन यांचें युद्ध म्हणजे एक किरकोळ स्थानिक बाब असून हर्षाची गादी व सत्ता अर्जुनानें बळकाविली होती, असें म्हणतां येत नाही.

तर मग हर्षाच्या मागून त्याचें राज्य कोणाला मिळालें ? आमच्या मतें वर सांगितल्याप्रमाणें मौखरी घराण्यापैकीं कोणी वर्मोपपदधारी पुरुषाला तें राज्यपद मिळालें असावें. ७ व्या शत- काच्या अखेरीस कनोज येथें यशोवर्मा नांवाचा वर्मकुलांतील राजा राज्य करित होता, ही गोष्ट निर्विवाद आहे; तसेंच कनोजचें राज्य त्यावेळीं बरेंच विस्तीर्ण असून त्याची सत्ता मोठी होती, यांतहि संशय नाही. हा यशोवर्मा विद्वानांचा मोठा चहाता असून भवभूति, वाक्पतिराज इत्यादि सुप्रसिद्ध कवि त्याच्या पदरी होते.

हैं पूर्वी काश्मीरच्या इतिहासांत सांगितलेंच आहे. वाक्पतिराजाने गौडवहोनामक जें प्राकृत काव्य केलेलें आहे त्यांत यशोवर्म्याचेंच पराक्रमवर्णन आलेलें आहे. हा यशोवर्मा सोमवंशी क्षत्रिय होता असें वाक्पति म्हणतो. मौखरी घराण्यांतील वर्मराजे सोमवंशी असावे हें पूर्वी सांगितलेंच आहे. यशोवर्म्यानें सम्राट् पदवीची हर्षाप्रमाणें आकांक्षा धरिली व प्रथम गौडाचा देश जिंकून आपल्या दिग्विजयास प्रारंभ केला. गौड व मौखरी यांच्यांत असलेल्या कुलपरंपरागत वैराचाहि मार्गे उल्लेख आलाच आहे. हा गौड राजा गुप्तकुलांतील होता कीं काय, त्याची राजधानी कोणतें नगर होती, तमेंच त्याचा पराभव कसा झाला इत्यादि गोष्टी गौडवहोत सांगितलेल्या नाहीत. कदाचित् आज उपलब्ध असलेलें गौडवहो काव्य अपुरें असून त्यांत एकंदर कथेची केवळ प्रस्तावनाच दिसते. यशोवर्मावर पुढें जीं संकटें आलीं त्यामुळें पुढील भाग कवीच्या मूळ उद्देशाप्रमाणें लिहिण्याचा योगच आला नसावा. याच वेळीं काश्मीरच्या मुक्तापीड ललितादित्याला सम्राट्पदाची इच्छा होऊन त्यानें देखील दिग्विजयाचें प्रस्थान ठेविलें, व त्यांत त्यानें यशोवर्म्याचा मोड केला, ही गोष्ट अगदी निश्चितपणें आपल्याला माहीत आहे. त्याचप्रमाणें दक्षिणेंतील चालुक्य साम्राज्याच्या अधिपतीकडून हि यशोवर्म्याचा पराजय बहुधा झाला असावा. ललितादित्याच्या दिग्विजयाची हकीगत काश्मीरचा इतिहास सांगतांना दिलेली असल्यामुळें, तिचा येथें पुनरुच्चार करण्याचें कारण नाही. येथें इतकेंच सांगावयाचें कीं, ललितादित्य सिंहासनावर आल्यावर म्हणजे इ. स. ६९७ नंतर थोड्याच काळानें म्हणजे इ. स. ७०० च्या सुमारास त्याची यशोवर्म्याशीं गांठ पडली असली पाहिजे. या विषयीं तिनी लेखांत जो मजकूर आहे त्यावरून हा काळ

मानण्यांत कांहीं अडचणी उत्पन्न होतात, तथापि त्यांत फारसा अर्थ नसून त्यांचें विवेचन स्वतंत्र टीपेंत केलें आहे. चालुक्य सम्राटानें केलेला यशोवर्म्याचा पराभव मात्र या पूर्वीच होऊन गेलेला असला पाहिजे. त्याविषयी आतां विचार करूं. येथपर्यंतचा इतिहास संपविण्यासाठीं येथें प्रथम एवढें सांगितलें पाहिजे कीं, यशोवर्म्यानें गौड राज्य इ. स. ६८० पासून ६९० पर्यंत केव्हांतरी जिंकिलें होतें, म्हणजे तो सन ६७९ च्या सुमारास गादीवर आला असला पाहिजे. आतां हर्पाचा निधन काल म्हणजे सन ६४७ आणि यशोवर्म्याचें राज्यारोहण म्हणजे सन ६७५ यांच्या दरम्यान वर्मकुलांतील दोन राजांनीं कनोजवर राज्य केलें असलें पाहिजे. हें दोन राजे कोण होते याचा इतिहासांत दाखला नाही; व कोणत्याहि प्राचीन उपलब्ध लेखांत त्यांचा संबंध आलेला नाही. मग यशोवर्म्याला तिसरा राजा म्हणण्याचें कारण असें कीं त्याचें सामर्थ्य व तदनुसार त्याची सम्राटपदवीची आकांक्षा ही इतिहासांत नित्य आढळून येणाऱ्या नियमाला अनुसरूनच दिसतात. इतिहासांत सामान्यपणें असें दिसून येतें कीं, नवीन राजवराणें स्थापन झाल्यावर पहिल्या दोन राजांना राज्य स्थिर-स्थावर करण्याचीच आवश्यकता असल्यामुळें त्यांची आकांक्षा फार दूरवर जात नाही, पण त्यांनीं मजबूत केलेल्या राज्याच्या आधारावर तिसरा राजा मात्र मोठ्या वैभवास चढण्याची आकांक्षा धरितो. चालुक्य घराण्यांतील दुसरा पुलकेशी, मोंगल बाद-शहांपैकीं अकबर, पेशव्यां कीं नानासाहेब हीं व अशीं आणखीं गेंकडों उदाहरणें याविषयी देतां येतील.

असो. यशोवर्म्याचा दक्षिणेंतील लोकांकडून जो पराजय झाला असावा असें आम्हीं म्हणतो त्याला आधार काय ? पूर्वीं बादा-

मीच्या चालुक्यांचा इतिहास सांगतांना हर्षाचा पराजय करणाऱ्या सुप्रसिद्ध दुसऱ्या पुलकेशीचा नातू व विक्रमादित्याचा पुत्र जो विनयादित्य चालुक्य त्यानें उत्तरेकडील एका राजाचा मोड केलः असा अनेक ताम्रलेखांत उल्लेख आहे. हा राजा कोण असावा हें अजून गूढच असून त्याचा कोणी उलगाडा केलेला नाही. विनयादित्यानें इ. स. ६८० पासून ६९६ पर्यंत राज्य केलें हें पूर्वी सांगितलेंच आहे. त्याचे दानलेख शके ६१६ म्हणजे सन ६९४ पर्यंतचे सांपडले असून त्यांत त्यानें कोणा उत्तरेकडील राजाचा पराभव केल्याचें सांगितलेले नाही. तेव्हां दोन्हीचा मेळ घालावयाचा तर हा गोष्ट सन ६९४ पासून ६९६ पर्यंत केव्हां तरी घडली असली पाहिजे असें म्हणावें लागतें. हा काळ आमच्या या पुढील कल्पनेशीं देखील मिळता आहे; तो असा की, यशोवर्म्यानें हर्षाप्रमाणें प्रथम पूर्वेकडील देश जिंकून मग तो दक्षिणेकडे वळला आणि पुढें हर्षाप्रमाणेंच त्याच्याहि तिकडे दुसऱ्या पुलकेशी चालुक्याचा नातू जो विनयादित्य त्याच्याकडून चांगली ठोकर मिळून उलट खात्री लागली. ही गोष्ट पूर्व चालुक्यांच्या अनेक लेखांत सांगितली असून मागाहूनच्या उत्तर चालुक्यांच्याहि लेखांत आलेली आहे. हा यशोवर्मावर चालुक्यांनीं मिळविलेल्या विजय मोठा संस्मरणीय असून पुलकेशीनें हर्षावर मिळविलेल्या विजयाच्या तोडीचाच असावा; कारण त्यांच्या लेखांत असें स्पष्ट म्हटलें आहे की, विनयादित्यानें यावेळीं त्या उत्तरदेशाधिपतीपासून पालिध्वज, मकरतोरण, चंद्रसूर्य, गंगा-यमुना इत्यादि राजचिन्हेहि वळकावून घेतलीं. या गोष्टीचा अगदीं पहिला उल्लेख विजयादित्यचालुक्यांच्या शके ६२२ (सन ७००) मधील लेखांत सांपडतो. (इंडियन अँटिक्वरी पुस्तक २०, पा. १२७). त्यांत हें युद्ध त्याचा पिता विनयादित्य



आणि कोणी एक उत्तरदेशाधिपति यांत झालें असें म्हटलें आहे. तथापि, त्यावेळीं विजयादित्य देखील तेथें हजर असून त्यानें मोठ्या पराक्रमानें वर सांगितलेलीं राजचिन्हें हस्तगत केलीं असें सदर लेखांत लिहिलें आहे.<sup>१</sup> हा लेख इ. स. ७०० मधील असल्यामुळें अर्थात् हें युद्ध त्यापूर्वीं कांहीं वर्षें झालेलें असलें पाहिजे. तसेंच विनयादित्य इ. स. ६९५ त मरण पावला असल्यामुळें त्याहि पूर्वीं तें घडून आलेलें होतें हें उघड आहे. या युद्धांत जीं राजचिन्हें चालुक्यांनीं मिळविल्याचें सांगितलें आहे त्यांचें विशेष महत्त्व आहे. त्यांत गंगा यमुना नामक चिन्हें होती. या चिन्हांचा अर्थ कांय हें अद्यापि कोणाला समजलें आहेसें दिसत नाही, हें पूर्वीं सांगितलेंच आहे. या चिन्हांचा अर्थ आमच्या मते असा असावा कीं, गंगा व यमुना या नद्यांमधील हिंदुस्थानाच्या भागावर ज्याचें आधिपत्य असेल तो सर्व हिंदुस्थानाचा सम्राट् समजला जाई. हा समज बरोबर असेल तर गंगा यमुनांच्या या उल्लेखावरून पराजित झालेल्या उत्तराधिप कनोजचा यशोवर्माच असला पाहिजे असें ठरतें. सदर लेखांत विनयादित्याला 'सकलोत्तरापथ नाथ-मथनोपार्जितोर्जित पालिध्वजादि-समस्त-पारमेश्वर्य-चिन्हस्य' असें जें विशेषण लाविलेलें आहे त्याचा विचार करतां कनोजच्या यशोवर्म्याची सर्व उत्तर हिंदुस्थानावर आधिराज्य मिळविण्याची इच्छा होती किंवा तसा अधिराज तो होताच, व सन ६९५ त चालुक्यांनीं त्याचा पराजय केल्यामुळें त्याला या अधिराज पदवीला मुक्तावें लागलें

१ उत्तरापथविजिगापोर्गुरोप्रतः गंगायमुनापालंध्वजपदकामहाशब्द-चिन्हमाणिक्यमनङ्गजादीन् पितृसात्कुर्वन्

असें निःसंशय \* ठरतें. याच लेखांत आणखीं विजयादित्याला दुर्दैवानें कैद होण्याचा प्रसंग आला म्हणून जें म्हटलें आहे, तेंहि कदाचित् याच युद्धासंबंधानें असेल; किंवा आम्हीं पूर्वी सांगितल्याप्रमाणें दक्षिणेंतील पल्लवांशीं झालेल्या युद्धासंबंधानें असेल. कोणत्याही युद्धांत ती गोष्ट घडली असली, तथापि ज्या नेहरूच्या ताम्रलेखांत त्या प्रसंगाचा उल्लेख आहे, तो लेख इ. स. ७०० मधील असल्यामुळे त्यापूर्वीचा तो प्रसंग आहे एवढी गोष्ट खरी. तो प्रसंग इ. स. ६९६ ते ७०० च्या दरम्यान केव्हांतरी घडला, व त्यामुळे काश्मीरच्या ललितादित्यानें जेव्हां दिग्विजयासाठीं दक्षिणेवर स्वारी केली तेव्हां तो कैदेत असल्यामुळे त्याला ललितादित्यापासून आणखीं उपद्रव पोंचला नसावा. ललितादित्याची दक्षिणेवरील स्वारी इ. स. ७०३ च्या सुमारास झाली हें वेंगी-राजांच्या इतिहासांत सांगितलेंच आहे.

यशोवर्माचा दिग्विजयाचा वेत प्रथम दक्षिणेंत थोडा फसला आणि उत्तरेकडे त्याची ललितादित्याशीं गांठ पडल्यावर तर तो समूळच ढांसळला. या दुसऱ्या अपयशाचें सविस्तर वर्णन पूर्वी केलेच आहे. या युद्धांत यशोवर्मा कांहीं मारला गेला नाही. राजतरंगिणीतील कांहीं शब्दांवरून तसें वाटण्याचा संभव आहे, पण

\* वर सांगितलेल्या राजचिन्हांचा सविस्तर उल्लेख पुढील पुष्कळ लेखांत आलेला आहे. त्यांपैकी पालिध्वज म्हणजे काय हें सांगतां येत नाहीं. चंद्र, सूर्य आणि मकरतोरण हीं अद्यापिहि राजचिन्हे म्हणून मिरविण्यांत येतात. मोंगल बादशहांना त्यांचा स्वाकार केलेला होता व गिद सरकार आज देखील ती वापरीत आहेत. रुढी किंवा चाली कशा चिकट असतात याचा विचार केल्यास मोठें आश्चर्य वाटतें. इ. स. ७०० च्या सुमारास बादामीच्या चालुक्यांनीं चंद्र, सूर्य व मकर तोरणें यांचा सम्राटचिन्हें म्हणून इतक्या प्राचीन कार्याहि उपयोग केलेला होता ही गोष्ट मौजेची नाही असें कोण ह्यागेल ?

वस्तुतः तो केवळ ललितादित्याचा नांवाचा मांडलिक होऊन राहिला. मुसलमानी अमदानीपूर्वी साम्राज्यासाठी ज्या धडपडी भरतखंडांत झाल्या, त्या सर्वांत हाच प्रकार सामान्यतः आढळून येतो. आम्ही पूर्वी अनेकवार सांगितलेंच आहे कीं भरतखंडांतील साम्राज्यें इतर राज्यें खालसा करून स्थापिलेलीं नसत. पराभूत झालेल्या राजांना थोडा बहुत वार्षिक करभार देण्याचें कबूल केल्यानें, आपल्या राज्याचा बहुतेक पूर्ण स्वतंत्रपणें उपभोग ध्यावयास सांपडे. या वहिवाटीला अनुसरून यशोवर्मा पुनः आपल्या राज्याचा उपभोग घेऊं लागला व तो इ. स. ७१० पर्यंत किंबहुना ७१५ पर्यंत ह्यात होता असें जें शंकर पांडुरंग पंडित यांनीं गौडवहो काव्याच्या आपल्या प्रस्तावनेंत दाखविलें आहे, तें आमच्या मतें अगदीं बरोबर आहे.

यशोवर्म्यामंत्र्यां विशेष महत्त्वाची गोष्ट म्हटली म्हणजे त्याची कारकीर्द वैदिक धर्माच्या पुनरुज्जीवनाशी समकालीन असून त्याच्या हयातींतच त्या धर्माचें वर्चस्व पुनः पूर्ण प्रस्थापित झालें. खरें म्हटलें तर हर्षाच्याच वेळीं या वैदिक धर्माच्या पुनरुज्जीवनाला प्रारंभ झाला होता. त्या धर्माच्या अभिमान्यांनीं वेदप्रामाण्य आणि वैदिक यज्ञयागांचें सफलत्व यांचा म्हणजे बौद्धधर्माचा वैदिक धर्मातील ज्या मुख्य दोन गोष्टींवर मोठा डोळा असे, त्याच दोन गोष्टींचा आश्रय करून पूर्व मीमांसेचा म्हणजे वैदिक कर्मकांड शास्त्राचा अभ्यास हर्षकाळीच मोठ्या आस्थेनें सुरू केला होता. ब्राणभट्टानें आपले पितृव्य मीमांसापारंगत आणि वाजपेय-अग्नि-ष्टोमादि श्रौतयज्ञ करणारे होते असें लिहिलें आहे. पूर्व मीमांसेचा प्रबळ वाली जो कुमारिलभट्ट तो शंकरपंडितांच्या मतें भवभूतीचा गुरु आणि वाक्पतिराजाचा परात्पर गुरु होता; व ही गोष्ट भवभूतीच्या मालतीभावद नाटकाच्या शेवटीं दिलेल्या उल्लेखा-

वरून दिसून येते. पंडितांनीं या पुरुषांचे जे काळ ठरविले ते आपण मान्य करण्यास कांहीं हरकत नाही. ते काळ असे:—

कुमारिल भट्ट जन्म इ. स. ५९० मृत्यु सन ६५०

त्याचा शिष्य भवभूति जन्म स. इ. ६२० „ „ ६८०

त्याचा शिष्य व अभिमानी वाक्पति जन्म सन ६६० „ ७२०

यांचा आश्रय दाता यशोवर्मा यानें सन ६७५ पासून सन ७१० पर्यंत राज्य केले. (गोंडवहो काव्याची पंडितांची प्रस्तावना पा. २१९).

हे काळ अर्थातच आनुमानिक आहेत, तथापि त्यांना ऐतिहासिक प्रमाणांचा भरपूर आधार असल्यामुळे कुमारिल भट्टाची मीमांसक म्हणून हर्षकाळींच ख्याति झालेली असून त्याच्या अनुयायांनीं हर्षाच्या शेवटच्या धर्मसंभांत बौद्ध धर्माच्या मतांना जोराचा प्रतिकार केला असें खात्रीने म्हणावयास हरकत नाही. या पुढील अतकांत वैदिकधर्माच्या पुनरुज्जीवनाच्या इतिहासांत प्रचंड कर्तवगारी करणारे जे शंकराचार्य त्यांच्या पूर्वी कुमारिल भट्ट नुक्ताच होऊन गेला, असा जो लौकिक समज आहे तो अर्थात आम्हांला वाजूस ठेविला पाहिजे. शंकराचार्यांनीं कुमारिल भट्टाला वादांत पराभव केल्याची गोष्ट, शालिवाहनानें केलेल्या विक्रमाच्या पराभवासारखीच आहे—दोन्ही उघड उघड सारख्याच असमंजस व कालक्रमविरोधी आहेत. हर्षाच्या मृत्यूनंतर उत्तर वर्मकुलांतील राजांच्या अमदानींत, पूर्वमीमांसादर्शनाचें वर्चस्व होऊन गंगायमुनांमधील प्रदेशांतून म्हणजे हिंदुसाम्राज्याच्या मुख्य ठिकाणांतून बौद्धधर्माची शेवटची उचलवांगडी झाली. त्यामुळे स्वाभाविकपणेंच यशोवर्म्याच्या कारकीर्दीत हिंदुसाम्राज्याची राजधानी असलेलें कनोज शहर वैदिक धर्माचें केन्द्रस्थान बनून त्याला जें एक धार्मिक विशेष महत्त्व आलें तें पुढें कित्येक

शतकें म्हणजे मुसलमान लोक तो प्रदेश जिंकपर्यंत तसेंच राहिले. कनोजे ब्राह्मण त्या काळांत सर्व हिंदुस्थानांतील ब्राह्मणांमध्ये अग्रस्थान पावून उत्तरेकडील ब्राह्मणांच्या सर्व पोटजातींत श्रेष्ठ म्हणून मानण्यांत येऊं लागले. या काळापर्यंत पंच गौड व पंच-द्राविड अशा प्रकारचा ब्राह्मणजातीचा पोटविभाग झालेला नव्हता. हें आम्हीं पुढें दानुविणार आहों. येथें एवढें सांगावयाचें आहे कीं, कनोजे ब्राह्मणांचें वर्चस्व या काळापासून म्हणजे यशोवर्म्याच्या कारकीर्दीपासून सुरू झालें. आजवर गौड अथवा कुरुक्षेत्र व ठाणेश्वर या प्रदेशांतून ब्राह्मण आणि क्षत्रिय यांचा भरणा बंगाल देशाला होत होता. पण तेथील दंतकथेवरून असें मम-जतें कीं, या उत्तर वर्मकुलांतील राजांच्या वेळीं कनोज येथील पांच ब्राह्मण व पांच कायस्थ यांना बंगालमध्ये बोलावून नेऊन तेथील आदिपुर नांवाच्या पहिल्या प्राचीन धर्माभिमानी राजानें त्यांची बंगाल्यांत वसाहत करविली. आदिपुर राजासंबंधाने पुढें वर्णन येणारच आहे. हें जें वैदिकधर्माचें व बरोबर वाक्यार्थ मीमांसात्मक वैदिक कर्मकांडशास्त्राचें पुनरुज्जीवन झालें, तें उत्तर हिंदुस्थानांत काय तें झालें असें नाहीं. दक्षिणेंत चालुक्यांच्या आश्रयानेंहि त्याची जोराची वाढ झाली हें पूर्वा सांगितलेंच आहे. याप्रमाणें दोहोंकडे जोराचा प्रयत्न झाल्यामुळे बौद्धधर्माची हिंदुस्थानांतून बहुतेक उचलवांगडी होऊन तो आपल्या जन्मभूमीत म्हणजे मगध देशांत मात्र आणखी कांहीं शतकें टिकून राहिला.

यशोवर्म्याच्या कारकीर्दीच्या अखेरीस वर्मकुलाला उतरती कळा लागून त्याच्यामागे तर तें अधिकच खालावले. त्याच्या मागून आलेल्या राजांपैकीं वज्रायुध नांवाचा जो राजा होता त्याचाहि पुनः काश्मीरच्या जयापीड राजानें पराजय केला. या जयापीडानें

दिविजय करण्यांत ललितादित्याचें अनुकरण केलें तरी तो जोरानें त्या भानगडींत पडला नाहीं; तें काम त्यानें तात्पुरतेंच चालविलें. जयापीडाचा काळ राजतरंगिणीप्रमाणें पहातां इ. स. ७५१ ते ७८२ असा आहे व तो आमच्या मतें बरोबर आहे; २५ वर्षांची त्यांत भर घालण्याचें कांहीं कारण नाहीं हें आम्हीं काश्मीरच्या इतिहासांत दाखविलेंच आहे. जयापीड हा ललितादित्याचा नातू तर इकडे वज्रायुधहि यशोवर्म्याचा नातू होतासें दिसतें. यशोवर्म्याचा राज्यकाल इ. स. ७१० च्या सुमारास संपून सन ७५१ च्या सुमारास त्याचा नातू वज्रायुध बहुधा कनोजच्या गादीवर असावा. जयापीडाचा ब्राह्मण प्रधान देवशर्मा हा देखील ललितादित्याच्या अग्निशर्मा नामक सुप्रसिद्ध परराष्ट्रीय प्रधानाचा नातूच होता. राजशेखराच्या कर्पूरमंजरीमध्ये वज्रायुधाचा उल्लेख असून त्याला कनोज येथें राज्य करणारा पांचालांचा राजा असें तेथें म्हटलें आहे.

या कुलांतील कनोजच्या राजांचा या पुढील उल्लेख चक्रायुधाविषयींचा असून तो बंगाल्यांतील पाल राजाच्या भागलपुर येथे सांपडलेल्या ताम्रपटावरील दानलेखांत आहे—( इंडियन अँटिकरी. पु. १५ पा. ३०४ ). त्यांतील श्लोक असाः—जितेन्द्रराजप्रभृती नरातीन् उपार्जिता येन महोदयश्रीः । दत्ता पुनःसा बलिनार्थयित्रे चक्रायुधायानतिवामनाय ॥ हें विधान धर्मपालराजाविषयीं असून त्यांत त्यानें कनोजच्या राजाची लक्ष्मी इंद्रराजादि शत्रूंचा मोड करून हस्तगत करून घेतली व पुनः ती शरण आलेल्या

\* या कुलांतील राजांचें वर्म हें अंत्योपपद जाऊन आयुध हें त्याच्या जागीं आलें असलें, तरी त्यावरून तें कुलच कोटून नवीन आलें असें मानण्याचे कारण नाहीं.

चक्रायुधाला म्हणजे बहुधा इन्द्रायुधाच्या म्हणजे इन्द्र राजाच्या पुत्राला परत दिली.\* याशिवाय धर्मपालाच्या स्वतःच्या खलिम्पुरच्या दानलेखांत असें म्हटलें आहे कीं, “ भोज, मत्स्य, मद्र, कुरु, यदु, यवन, अवन्ति, गांधार आणि कीर या देशांच्या राजांच्या विनंतीवरून पांचाल राजाचें राज्य त्याला पुनः परत देण्यांत आलें व त्या विनंति करणाऱ्या राजांना आनंद वाटला ” ( भोजैर्मत्स्यैः समद्रैः कुर्यदुयवनावन्तिगांधारकीरैः ॥ भूपैर्व्यालोलमौलिप्रणतिपरिणतैः साधु सङ्गृह्यमाणः । ). ह्या ओळी फार महत्वाच्या आहेत. त्यांवरून असें निःसंशय सिद्ध होतें कीं, कनोजच्या अवनतीच्या काळीं देखील त्याची साम्राज्यसत्ता बऱ्याच विस्तृत प्रदेशांत मान्य करण्यांत येत होती. वरील राज्यांपैकीं भोज म्हणजे आमच्यामते महाभारतांतील कुंतिभोज अथवा अलीकडील ग्वाल्हेर असावे. मत्स्य म्हणजे जयपुर, मद्र म्हणजे पंजाबचा पूर्वभाग, कुरु म्हणजे ठाणेश्वर उर्फ वर्धनवराण्याचें श्रीकंठ, यदु म्हणजे मथुरा; यवन म्हणजे काय तें मंश्यास्पदच आहे, तरी तें बहुधा मध्यदेशांतील कैलकिल यवनांच्या राज्याचा अवशेष असावे; ( हंटर कृत ओढ्या प्रांताचा इतिहास पहा. त्या विषयीं पुढें विवेचन करूं. ) गांधार म्हणजे पेशावर, अवन्ति म्हणजे माळवा किंवा उज्जनी, आणि कीर म्हणजे विन्ध्याद्री किंवा हिमालय जवळचा डोंगराळ मुलूख. तात्पर्य, प्रयागाच्या पश्चिमेकडील उत्तर हिंदुस्थानचा बहुतेक भाग कनोजच्या वर्मा राजांच्या अधिराज्याखाली होता, व प्रयागाच्या पूर्वेकडील भाग

\* मुसलमानी अमलापर्यंत हिंदुस्थानांत अशीच बहिवाट दिसून येते. पांडवांनीं जरासंधाचा वध केल्यावर मगध देशाचें राज्य पुनः त्याच्या सहदेव नामक पुत्राला परत दिले.

नवीन स्थापन झालेल्या बंगाल्यांतील पालराजांकडे होता. ज्या लेखांत वरील मजकूर आहे तो इ. स. ८०० तील आहे. पालराजांकडून कनोजच्या वर्मकुलाला हा धक्का मिळाल्यावर फार दिवस काढवले नाहीत. त्यांच्या मांडलिकांची महत्वाकांक्षा फार दिवस दबून रहाणें शक्य नव्हतें, तसेंच दुसरे स्वतंत्र शेजारचे राजेहि त्यांचे लचके तोडण्यासाठीं तयार असावे. शेवटीं हें वर्म घराणें इ. स. ८१६ त नागभट्ट नांवाच्या प्रतिहार राजानें लयास नेलें. हा नागभट्ट राज-पुतान्यांत एका संस्थानाचा मांडलिक किंवा कनोजच्या शेजारचा स्वतंत्र राजा होता. कनोजच्या सम्राटांच्या या नवीन कुलाचा इतिहास आम्हीं पुढील पुस्तकांत सांगूं.

वर सांगितल्याप्रमाणें कनोजच्या वर्मकुलाचें साम्राज्य इ. स. ५०० पासून तो सन ८०० पर्यंत टिकलें. हर्षाच्या वेळीं वर्मांच्या घराण्यांत थोडा खंड पडला खरा. परंतु हर्षानें राज्यश्रीच्या नांवानें म्हणजे पर्यायानें तिच्या पतीच्याच नांवानें राज्य चालविल्यामुळें एके प्रकारें वर्मघराणें तेव्हां नष्ट झालें नाहीं असेंच म्हटलें पाहिजे. मौखरीच्या घराण्याचे पूर्व मौखरी व उत्तर मौखरी असे भाग केल्यास पहिल्याचा काल सन ५०० ते ६०६ पर्यंत व दुसऱ्याचा ६४७ पासून ८१६ पर्यंत होईल. इतिहासांत साधारण मानानें राजघराणीं चालण्याचा अवधि १५० पासून २०० वर्षांचा असून क्वचित तो ३०० वर्षांचा व अपवादानें मात्र ४०० वर्षांचा असा आढळून येतो. त्या मानानें उत्तर मौखरीचा जवळ जवळ १७५ वर्षांचा अवधि योग्यच दिसतो. असो, या वर्मराजांच्या अमदानीत अहिंसात्मक बौद्धधर्माचें हिंदुस्थानांतून कायमचें उच्चाटन झालें, व आजमितीस कनोजे ब्राह्मण इतर ठिकाणच्या ब्राह्मणांप्रमाणें निवृत्तमांस नसून मांसाहारि आहेत.



## टीप.

गौडवहो, त्यांत सांगितलेला यशोवर्म्याचा दिग्विजय

व या वर्णनांत आलेले पारसिक.

गौडवहो नामक काव्य वाक्पतिराजानें प्राकृतांत लिहिलें असून त्यांत कनोजच्या यशोवर्म्याच्या दिग्विजयाचें सविस्तर वर्णन दिलेलें आहे हें पूर्वीच सांगितलें आहे. वाक्पतिराजाचा यशोवर्मा हा आश्रयदाता होता. पण या काव्यांत वर्णिलेला दिग्विजय खरा खुरा होता कीं काय याविषयीं मात्र संशय आहे. त्यांतील मुख्य विषय म्हणजे यशोवर्म्यानें केलेला गौड राजाचा वध हा असून तेवढी गोष्ट ऐतिहासिक असेल. परंतु, सूर्यवंशांतील अति प्राचीन काळच्या रघुराजापासून त्यामागून अगदीं अलीकडील अशा समुद्रगुप्त किंवा ललितादित्य इत्यादिक प्रसिद्ध राजांनीं जसा पूर्व, दक्षिण, पश्चिम, उत्तर अशा क्रमानें दिग्विजय केला आणि सम्राट् पदवी प्राप्त करून घेतली, त्याप्रमाणें यशोवर्म्याच्या हातून खरोखर घडलें कीं काय हा प्रश्न आहे. त्याच्या विषयीं इतर ऐतिहासिक लेखांत कोठें प्रत्यंतर मिळत नाही. पण उलट दृष्टीनें पहातां वाक्पतिराज यशोवर्म्याचा समकालीन असल्यामुळें त्याच्या काव्याचा विषय सर्वथा अविश्वसनीयहि म्हणतां येत नाही. कदाचित् असें असण्याचा संभव आहे कीं, गौडवहो काव्य ज्या अर्थी संपूर्ण झालेलें नाही त्या अर्थी कवीनें तो दिग्विजय केवळ संभवनीय गोष्ट म्हणून आपल्या काव्याचा विषय कल्पिला असेल; पण पुढें प्रत्यक्ष गोष्टी घडतांना यशोवर्मा दक्षिणेंत गेल्यावर तेथें चालुक्य राजानें व आणखी पुनः उत्तरेकडे काश्मीरच्या राजानें त्याचा पराभव केल्यामुळें काव्यविषय नसा कल्पनेंतच राहिला. तथापि वाक्पतीच्या या काव्यांतील दिग्विजय वर्णनांत कांहीं महत्त्वाच्या गोष्टींचा उल्लेख असल्यामुळें तो कमशः सांगणें अवश्य आहे.

वाक्पति म्हणतो, प्रथम यशोवर्मा शोणनदीच्या तीरावर आला ( ही नदी गौडराजाची पश्चिम सीमा असावी. गौडवहो श्लो. २४०-२४६ ). वारंटें त्यानें अद्यापिहि मनुष्यांचे बळी घेणाऱ्या विन्ध्यवासिनी देवीचें

दर्शन घेतले व कांही दिवस त्या पर्वतावर हिंडण्यांत घालविले. (श्लो. २८५.) तो आपल्यावर चाल करून येतो आहे असे पाहून गौडराजा पळून गेला. गौडराजा मगध देशाचाही राजा होता असे येथे म्हटलें आहे. (श्लो. ३४६-४५४) यशोवर्म्याने गौडराज्यांत प्रवेश केला, पण त्यावेळी वर्षाकाळ सुरू झाल्यामुळे तो तेथे छावणी ठोकून राहिला. तेव्हां पळून गेलेला गौडराजा साहाय्यसंपादन करून परत आला आणि मग दोघांचें युद्ध होऊन गौड मगधांचा राजा त्यांत वध पावला (श्लो. ४९४-४९७).

वस्तुतः येथे गौडवहो काव्य संपावयास पाहिजे होतें. पण त्यांत यशोवर्मा पुढें दिग्विजयाला निघाल्याचें सांगितलें आहे. गौडदेशाहून निघून पुढें तो समुद्रापर्यंत गेला, आणि तेथे वंगराज्य त्याने जिंकिलें. तेथून समुद्रतीराने मार्गक्रमण करीत तो खालीं मलयपर्वतापर्यंत आला आणि तेथे त्याने पारसीकांना जिंकिलें. पारसीक लोक हे इकडे दक्षिणेंत कसे आले याचें पुष्कळांना कोडे पडलें आहे. पण ते तेथे होते ही गोष्ट खरी आहे याच काळच्या एका चालुक्य राजाच्या लेखांत, त्याने चोल व पांड्य या राज्यांबरोबर सिंहलद्वीप आणि पारसीक यांनाहि जिंकिल्याचा उल्लेख आहे. हे पारसीक म्हणजे पळव मात्र नव्हेत, हें लक्षांत ठेविलें पाहिजे. कारण, ही नांवें अगदीं स्पष्टपणें भिन्न असून पारशी लोक अगवांच्या भीतीने इराणांतून जे पळून आले, ते गुजराथच्या किनाऱ्यावर उतरून कायमची वसाहत तेथे करण्यापूर्वी इ. स. ७०० च्या सुमारास प्रथम खालीं दक्षिणेकडे गेले होते, असे दिसते.

गौडवहो काव्यांत सांगितल्याप्रमाणें यशोवर्मा अगदीं दक्षिण टोंकाजवळ म्हणजे जेथे पूर्व व पश्चिम समुद्र एकत्र मिळतात तेथपर्यंत गेला, व तेथून नर्मदा नदी जेथे समुद्रास मिळते तेथे आला. याच ठिकाणीं पूर्वी देवदैत्य समुद्रमंथन करीत असतां, त्यांना अमृतकल्शाचा लाभ झाला. तेथून पुढे तो मरुदेश म्हणजे रजपुतान्यांतील जो वाळवंटाचा प्रदेश तेथे गेला, आणि तेथून ठाणेश्वराकडे म्हणजे तेव्हांच्या श्रीकंठाकडे वळला. या पश्चिम दिशेवर विजय मिळवून त्याने उत्तरेकडे मोर्चा वळविला आणि अयोध्या प्रांत जिंकिला. या हरिश्चंद्र व रामचंद्र यांच्या नगरींत त्याने एका दिवसांत

एक मंदिर बांधिलें आणि तेथून मग तो मन्दरपर्वताकडे गेला. हा मंदर म्हणजे हिमालयाचाच एक भाग होय. ( पण गौडवहोच्या टीकाकाराने त्याला चुर्कानें महेन्द्रच मानिलें आहे. वस्तुतः महेन्द्रपर्वत पूर्व किनाऱ्या-जवळ असून कनोजच्या दक्षिणेस आहे ). मंदराहून यशोवर्मा पुढें हिमालयाकडे गेला, व तेथें त्याचा दिग्विजय पुरा झाला. नंतर तो कनोजला परत आला आणि आपल्या विजयाचा उपभोग घेऊं लागला.

गौडवहोंतील या दिग्विजयवर्णनांत कोणत्याहि राज्यांतील राजाचें नांव सांगितलें नाहीं. फार काय, पण प्रत्यक्ष ज्या गौडराजाचा वध, हा त्या काव्याचा मुख्य विषय त्याचेंहि नांव त्यांत आलेलें नाहीं त्याचप्रमाणें दक्षिण, पश्चिम आणि उत्तर या दिशांतील राज्यांचीं देखील नांवें त्यांत दिलेलीं नाहींत. त्यामुळें, या वर्णनाचें ऐतिहासिक दृष्ट्या महत्त्व वेताचेंच आहे. त्यांत जर पारसीक लोकांचा संबंध आलेला नसता, व त्याचें तत्कालीन चालुक्याच्या दुसऱ्या लेखांतून जें प्रत्यन्तर मिळतें तें मिळालें नसतें, तर त्याचा निर्देशहि या ठिकाणीं केला नसता. तथापि एकंदरीत गौडवहो काव्याचा मुख्य विषय ऐतिहासिक सत्य असून तसेच मत शंकरपंडितादि विद्वानांनीं प्रतिपादिलें आहे.

— — — — —

## प्रकरण १६ वें.



### मध्य हिंदुस्थानांतलि इतर राज्ये.

#### १ कोशल देशांतलि हैहय राजे.

( ओडू उर्फ ओरिसानंतर कृष्णनदीपर्यंतचीं ह्युएनत्संगानें निर्दिष्ट केलेलीं राज्यें कोंगुड-आजचा गंजम जिल्हा-कलिंग, कोंगल, आंध्र आणि धनकट हीं होत. धनकटाची राजधानी कृष्णाकाठीं अमरावतीनामक नगरी असून वेंगी प्रान्ताशी त्या देशाचें ऐक्य पूर्वीं दाखविलेंच आहे. वार्कीच्या-पैकीं कोंगड उर्फ गंजम हें बरेच वेळां ओड्याच्या राज्यांत मोडत असे. कलिंगदेशांतलि राजाचें नांव ह्युएनत्संगानें सांगितलेलें नाहीं. तेथील लोक दृष्टी, वर्णानें गौर व वाणीचे स्पष्ट आहेत असें मात्र त्यानें लिहिलें आहे. तसेंच मध्यदेशांतलि लोकांपेक्षां त्यांची भाषा व चालीरीति थोड्या भिन्न होत्या, असेंहि त्यानें म्हटलें आहे. त्यांत बौद्धधर्मीयांचा फारसा भरणा नव्हता. इतर धर्माचिच लोक त्यांत पुष्कळ होते. या ह्युएनत्संगाच्या वर्णनावरून कलिंगदेशांतलि उच्च जातीचे लोक आर्य किंवा मिश्र आर्यजातीचे असून तो त्यावेळीं ओड्या किंवा वेंगी या राज्यांच्या वर्चस्वाखालीं होता असें दिसतें. ह्युएनत्संगानें म्हटल्याप्रमाणें कलिंग, कोंगड आणि आंध्र मिळून त्रिकलिंग बनला होता, व हा त्रिकलिंग म्हणजे तैलंगदेश बराच काळ वेंगीच्या चालुक्यांच्या अमलाखालीं होता, हें पूर्वीं सांगितलेंच आहे. त्यामुळे, कलिंगदेशाचा स्वतंत्र इतिहास देणें शक्य नाहीं. परंतु, पूर्व घाटा-वरच्या बाजूला असलेल्या कोसल व आंध्र या देशांची मात्र स्थिति तशी नाहीं. त्यांचा स्वतंत्र इतिहास असून दोन प्रकरणांत आम्ही तो देणार आहों. त्या इतिहासाचीं साधनें म्हणजे कांहीं प्राचीन कोरीव लेख व हंटरनें ओरिसा प्रांताच्या इतिहासांत दिलेली कांहीं महत्त्वाची माहिती हीं होत. मध्यप्रांताच्या गॅझिटिअर मधूनहि तत्संबंधीं कांहीं माहिती मिळते. )

नर्मदेच्या खोऱ्यांत फार प्राचीन काळापासून हैहय नांवाचें एक क्षत्रिय-कुळ वास करीत हातें. तें सोमवंशी क्षत्रिय जातीचें असून प्राचीनकाळां

सहस्रार्जुन नांवाचा एक महापराक्रमी राजा त्याच्यामध्ये होऊन गेला, व त्याचा परशुराम नांवाच्या ब्राह्मण वीरानें वध केला, हे सुप्रसिद्धच आहे.— हैहयांची राजधानी नर्मदातीरी माहिमती म्हणजे हल्लीचें महेश्वर येथें असून त्यांचा मध्यप्रान्तांतील अरण्यमय प्रदेशांत बराच विस्तार झाला. त्यांनीं तेथें अनेक राज्यें स्थापलीं, त्यांपैकीं कोसलच राज्य हें एक असून तें महाभारता-इतकें प्राचीन आहे. या हैहयांचें आणि अगोष्ट्येच्या सूर्यवंशी सगर राजाचें मोठें युद्ध झालें अगें महाभारतांत वर्णन आहे, व त्याचा अर्थ आम्हांस असा दिसतो कीं, प्रथम अगोष्ट्येच्या सूर्यवंशी क्षत्रियांचा त्यांच्या दक्षिण बाजूला असलेल्या या नर्मदा खोऱ्यांतील प्रदेशावर अमल होता; व तेथेंच या सूर्यवंशी व सोमवंशी क्षत्रियांचें मोठें युद्ध झालें—आणखीं या विषयीं अशी एक दंतकथाहि आहे कीं, रामानें कोसल देश आपल्या दोघां मुलांत वांटून दिला; व त्यांत गंगेच्या उत्तरेकडील उत्तर कोसलचा भाग वडील मुलाच्या वांट्यास येऊन, धाकट्याला दक्षिणेकडील जंगली मुख्य मिळाला होता. या दक्षिणेकडील मुलांला कोसल हें नांव मिळालें, आणि कालान्तरानें तो हैहयांच्या ताब्यांत गेला. कांहीं प्राचीन वयाकोविदांना हैहयांच्या आर्यत्वाविषयीं शंका वाटते, व ते आपल्या नित्य बहिवाटोप्रमाणें त्यांना हय नांवाचे सिथियन समजतात. पण केवळ शब्दपाम्यावरून रचलेल्या असल्या असमंजस कल्पनाचें खंडन करण्याचीही गरज नाही—नेव्हां तें निरर्थक काम न करतां कोसल देशांतील म्हणजे हल्लींच्या मध्य-प्रान्ताच्या पूर्वभागांतील हैहयांविषयीं जी कांहीं माहिती मिळण्यासारखी आहे, तीच दण्याचा प्रयत्न करूं.

कोसल देश कलिंगाच्या वायव्येस असून याच्या सरहद्दीवर सभोंवार पर्वत होते, असे ह्युएनत्संगानें सांगितले आहे. या खुणवरून कोसल म्हणजे सध्यांच्या मध्य प्रान्ताचा पूर्वभाग अस निःसंशय ठरतें. तेथील राजा क्षत्रिय होता असेंहि त्यानें म्हटलें आहे, व त्यावरून हैहय हे तेथें राज्य करीत असून ते आपल्या क्षत्रियत्वाचा मोठा अभिमान बाळगीत असें दिसतें. हे लोक शरीरानें उंच पण कृष्णवर्णाचे होते, असें ह्युएनत्संग म्हणतो. सोमवंशांतील सर्वच लोक श्रीकृष्णप्रमाणें कृष्णवर्ण होते, व त्यांच्या मानानें पाहेल्यानें

आलेले सूर्यवंशीय क्षत्रिय बरेच गौरवर्ण होते-त्यांतले त्यांत पुनः हैहयांचा वर्ण इतर सोमवंशी क्षत्रियांच्या मानानेहि अधिक काळा असावा. कारण, नर्मदेच्या खोऱ्यांतील त्यांच्या प्रदेशांत उन्हाळा विशेष असतो, व त्याचा परिणाम त्यांच्या वर्णावर होणे स्वाभाविक होते. हैहयांचे आजचे मध्यप्रांतांतील वंशज देखील असेच कृष्णवर्ण आहेत.त्यांच्या विपरीत कुकने म्हटलें आहे की, “ दार्या जिव्हांत रत्नाणारे हैहयवंशी राजपूत हे सोमवंशी असून त्या प्रांतांतील क्षत्रियांत त्यांचा सर्वांत उच्च दर्जा लागतो. ते आपल्याला मध्यप्रांतांतील रतनपुरच्या चन्द्रकोट नामक कोणा पुरुषाचे वंशज म्हणवितात, व त्याने गंगानदी ओलांडून या प्रदेशांतील मूळ रहिवाशी जे चेरो लोक त्यांना जिंकले होते, असे सांगतात. त्यांची पहिली वग्राहत गंगेच्या दक्षिणेस विहिया येथे असून त्या सधरीं अजूनहि ते यात्रेला म्हणून जातात त्यांचा वर्ण फार काळा आहे. ” ( Castes in the by Crooke ) या हैहयवंशीं रजपतांची राजधानी रतनपुरासच धरीच घातके असावी, आणि ह्युएनत्संगाने पाहिलेल्या कोसल देशाची राजधानी येथेच असावी, असें दिसते.

मध्यप्रांताच्या गॅरिाटअसमये प्रॅण्टनेहि वीच हकीमत दिली आहे. तो म्हणतो ‘ रतनपुरच्या हैहयवंशी क्षत्रियांनीं छत्तिसगडच्या प्रदेशावर अनेक शतके म्हणजे मराठ्यांच्या स्वाऱ्या त्यावर होईपर्यंत राज्य केलें. मंडला येथे सांपडलेल्या ताम्रपटलेखावरून त्यांचे राज्य छत्तिसगडावर इ. स. १४४ इतक्या प्राचीन काळाचे होते, असे सिद्ध होते. यांतरच्या जवळपूर येथे प्रोफेसर हाल याला सांपडलेल्या ताम्रपटलेगांत देखील सावंशांतील कित्येक राजांचीं नांवे आढळून येतात. त्यांची पहिली कोवकलदेव म्हणून कोणा होता. कोवकल देवापूर्वीचे छत्तिसगडचे हैहय राजे बौद्ध धर्माचे होते असें दुसऱ्या प्रमाणावरून दिसून येतें. कोसलदेशच्या ज्या राजांच्या वेळी ह्युएनत्संग तेथे गेला. तो जरी क्षात्रियजातीचा होता तरी धर्माचे बौद्धच होता. सुप्रसिद्ध बौद्धधर्माचार्य जो नागार्जुन तो कोसल देशचाच होता. म्हणजे हर्षाच्या पूर्वी व त्याच्या मरणानंतर देखील कोसलदेश बौद्धधर्माचा आधारस्तंभ होता, अस ठरते. तेथे कोणकोणत्या राजांनीं राज्य केलें हे सांगतां येत नाही. पण असें अनुमान करावयास हरकत नाही की, इतर

देशांप्रमाणें कोशल देशांतहि ८ व्या शतकाच्या अखेरीस धर्मकांति होऊन प्राचीन हिंदुधर्मां आपलें डोकें पुनः वर उचललें. यावेळीं सुरू झालेलें कोकलापासूनचें हैहय कुल पूर्णपणें प्राचीनधर्माभिमानी होतें. पण त्याचा जो इतिहास मनजण्यासारखा आहे तो आपल्या पुढील इतिहासकालांत गडत अमल्यामुळे येथें त्याचें विवेचन आह्मी करीत नाहीं.

तरी पण जातां जातां इतकें सांगणें अवश्य आहे कीं, हैहयांचें हें उत्तर कुल ह्युएनत्संगानें भेट दिलेल्या महाकोशलच्या कुलाहून भिन्न होतें. पुराण वस्तुमंशोधन खात्याच्या मध्य प्रांताच्या वृत्तांतांत कनिंगहॅमनें यासंबंधीं असें म्हटलें आहे कीं 'पुढील काळांत आपल्याला मध्यहिंदुस्थानांत हैहयांचीं दोन मोठीं राज्ये आढळून येतात, एक मणिपुर राजधानी असलेलें महाकोसलचें राज्य, आणि त्रिपुर राजधानी असलेलें चेदीचें दुसरें-येथें हें सांगितलें पाहिजे कीं, त्रिपुरीला चेदि हें नांव चुकाने दिलेलें आहे. वस्तुतः त्रिपुर हें प्राचीन शहर जवळपुराजवळ असून तेथें कलचुरी किंवा कलचुरी हैहय राज्य करीत होते. महाभारतांत चेदि राज्य यमुनानदीच्या दक्षिणतीराला लागून होतें, व तें उपरिचर वसूनें स्थापन केलें होतें असें म्हटलें आहे. \* त्याच्याच वशांत शिशुपाल हा जन्माग आला. हें कुल हैहयांचें नव्हतें. त्रिपुरच्या इहीला लागून उत्तरेकडे असलेलें हें चेदिराज्य पुढें त्रिपुरीच्या हैहयांनीं जिंकिलें आणि त्यामुळे पुढें मगळ्या कलचुरी हैहयांच्या राज्यालाच चेदि हें नांव मिळालें. पुढे मूळ चेदि देशांतील कलिंजरचा प्राचीन मोठा किल्लाहि त्यांच्या ताब्यांत आला, आणि त्यामुळे त्यांनीं आपल्याला 'कलिंजरपुरव राधीश्वर' असें नांव धारण केलें. हें हैहयकुल महाकोसलांतील मणिपुरच्या हैहयांपासून भिन्न होतें; व ज्या अर्थी त्यांच्या राज्याचा ह्युएनत्संगानें निर्देश केलेला नाही, त्या अर्थी तेव्हां तें फारसें प्रसिद्ध नसावें. कदाचित् तें महाकोसलच्या राजाचें मांडलिक संस्थान असेल, व आठव्या शतकाच्या अखेरीस प्राचीन धर्माभिमानी राजांनीं जीं सर्वसाधारण उचल केली तिचा कायदा घेऊन त्यावेळीं त्या दोनी हैहय राज्यांनीं प्रयत्न होऊन कोसलच्या राज्यावर वरचड केली.

\* स चेदिविषयं स्म्यं इ० । महाभारत आदिपर्व.

कनिंगहॅमनें ह्युएनत्संगानें चिचिटो नांवानें उल्लेखिलेल्या देशाळा चेदि म्हणून ठरविण्याचा प्रयत्न केला आहे. पण गोष्ट तशी नसून चेदि देशाच्या पश्चिमस जे जेजावभुक्ति नांवाचा प्रांत होता, तो होय, असें जे इतरांनीं दाखविले आहे ते बरोबर दिसतें. जेजावभुक्ति याचें प्राकृत अपभ्रष्ट रूप जज्ञोटि झालें व त्यालाच ह्युएनत्संग चिचोटि म्हणतो. या देशाचा आम्हीं पूर्वी उल्लेख केलाच आहे. त्याची राजधानी पृण येथें असून तेथें ह्युएनत्संग गेलेला असावा.

त्रिपुरचे कलचुरी हेहय आपला स्वतःचा एक शक उपयोगांत आणीत असून त्याचा आरंभ इ. स. २४८ पासून झाला होता. त्याला चेदिशक हें नांव असून तो सन २४८ त मराठ्यांच्या पांचव्या तारखेला सुरू झाला असें डॉ. कॉन्व्हाननें सिद्ध केलें आहे (एपिग्रॅफिका इंडिका पु. ९ पा. २९) या शकाचे वर्ष अश्विनादि आणि म्हिने पौणिमान्त असत. या शकस्थापनेवरून सन ४८ त चेदि राजांचा फार उत्कर्ष झाला असला पाहिजे असें दिसते. त्रिपुरच्या हेहयांचा कांही काळपर्यंत हिंदुस्थानच्या पश्चिम भागावर कोवण व गुजरात या प्रांतांवर जंमल असल्यामुळें दक्षिण गुजराथेंतील त्रैकूटक देशांत त्यांचा शक चालू होता. इतक्या प्राचीनकाळच्या इतिहासाची फारशी माहिती उपलब्ध नाही. चेदि शकाला कलचुरी हें जें नांव आहे ते मात्र इ. सनच्या ८ व्या शतकापूर्वी आढळत नसल्यामुळें ते त्याला मागाहून मळाले असले पाहिजे, आरंभी नव्हतें असें दिसतें. आपल्या इतिहासाच्या पुढील भागांत या कलचुरींचाच वृत्तांत आम्ही देणार आहों.

हेहयांचे कोशल देशांतलें राज्य बहुधा विशेष कांहीं घडामोडींशिवाय बराच शतके म्हणजे पूर्वी म्हटल्याप्रमाणें ७ व्या शतकापासून तो १७ व्या शतकापर्यंत म्हणजे मराठ्यांच्या काळापर्यंत चालत होतें. पर्वतांनीं वेष्टिलेल्या मुलसांत एकीकडे हे राज्य असल्यामुळें, त्याला फारसा कोणाचा उपद्रव जाला नाही. ते प्रारंभी बौद्धमतानुयायी असून ८ व्या शतकांत जी सार्वत्रिक धर्मक्रान्ति या देशांत घडून आली त्या लायेंत त्यांनीं पुनः जुन्या हिंदुधर्माचा स्वीकार केला. त्यांचे स्वतःचे लेख कांहीं उपलब्ध नाहीत, त्यांच्याविषयीचे बखरबजा जे कांही लेख आहेत, त्यांत अगदीं प्राचीन काळापासून मराठ्यांच्या काळापर्यंत होऊन गेलेल्या त्यांच्या राजांचीं नांवें दिलीं आहेत त्यांचे दिग्दर्शन पडे टीपेंत येईल. पण त्यांत विशेष पराक्रमी अस राज न झाल्यामुळे सामान्य इतिहासवाचकांना त्यांचें फारसें महत्त्व वाटण्यासारखें नाही.



## टिप्पणी.

### छत्तिसगड ऊर्फ प्राचीन कोशल देश.

मध्यप्रांतांतील छत्तिसगड म्हणजे ह्युणनसंग ज्याला कोसलचें राज्य म्हणतो, किंवा ताम्रपटादि लेखांत ज्याला महाकोशल म्हटलें आहे तोच होय, असें आम्हीं ठरविले आहे. यासंबंधांत मध्यप्रांताच्या गॅझिटीअरमध्ये दिलेली हकीगत वाचनीय आहे.

छत्तिसगड म्हणजे मध्यप्रान्तांतील रायपुर आणि संबळपुर या अलीकडील जिल्ह्यांच्या मुखूख होय. त्याच्या वायव्य कोणावर सातपुडापर्वताचें मैकल नांवाचें टोंक असून तेथून पश्चिमवाहिनी नर्मदा आणि उत्तरवाहिनी शोण या नद्या उगम पावतात. त्या ठिकाणाला अमरकंटक हें नांव असून महानदीचा उगम तेथूनच होतो. या सर्व मुखूखाच्या भोंवतीं डोंगर असून हा प्रान्त महानदीच्या खोऱ्यांत वसलेला आहे. त्यांतील जमीन सपाट असून बहुतेक ठिकाणीं कृषिक्षेप्य आहे, व तिचें कांहीं भाग तर फारच सुपीक आहेत. त्याचें प्रत्येक एक एक गड असलेले छतीस भाग असल्यामुळें त्याला छतीसगड हें नांव मिळालें. त्यांतील मुख्य भाग म्हणजे:- १ ला, शिवनाथ नदीचें खोरे आणि ही नदी व लकडी पर्वताच्या मधला मुखूख; २ रा शिवनाथ आणि हसदा नद्यांच्या मधला प्रदेश; ३ रा शिवनाथ आणि महानदी यांच्यामधील भाग; आणि ४ था रायपूरपासून दक्षिणेकडे महानदीपर्यंतचा मुखूख. येथील मुख्य उत्पन्न तांदूळ, गहू, डाळी व गळिताचीं धान्यें हीं होत. याच्या सरहद्दीवरील जंगलांत वाघ, डुकर व रेडे हे विपुल असून बंगालच्या बाजूला उत्तरेकडे हत्तीहि पुष्कळ असत. जंगली मुखूखांतील वस्ती गोंड, भूम्ये, आधीग या लोकांची आहे. हे लोक शुद्र जंगली असून सपाटीच्या मुखूखांतील लोकांशीं मुळींच मिसळत नाहींत, व युरोपियन लोकांचा संसर्ग होऊं लागल्यास ते पलीकडे जंगलांत पळून जातात सपाटीच्या प्रदेशांतील मुख्य वस्ती चांभारांची असून ते शेतकी करणारे आहेत. तसेंच त्यांची स्थिति जरा बरी असल्यामुळें अलीकडे त्यांनीं ब्राह्मणी धर्माचा याग करून हिंदुधर्मासारखाच पण आपला स्वतःचा एक नवीन धर्म स्थापिला

आहे-त्यांना सत्तामी म्हणतात. उरलेल्या लोकांत ब्राह्मण, रजपूत, कूर्मी, राऊत ह्या जाती प्रमुख आहेत. या प्रदेशांत अलीकडे आगगाडीचे रस्ते होऊ लागले आहेत. या प्रदेशांत पूर्वी इतके धान्य होत असे की, तें वाहेर जावयाला वाव नसल्यामुळे तसेंच तेथे पडून राही, वाढातुकीचा थंडा पूर्वी वंजारी नांवाच्या जातीचे लोक करीत असत. त्यांच्यापाशी शेकडों हजारों घेलांचे तांडे असून त्यांच्यावर गोण्या भरून ते तेथील धान्य पश्चिमेकडे जवळपुरास, उत्तरेकडे काशीस, दक्षिणेकडे नागपुराम आणि पूर्वेकडे ओढ्याप्रान्तांत पोचवात असत.

येथील हिंदुलोकांच्या इतकथेप्रमाणें पहातां ह्या छत्तिसगडच्या मुलखावर प्राचीन काळापासून हैहयांचें राज्य होतें. मत्यांगनामक राजाच्या मागून मुद्युम्न नांवाचा राजा पूर्व देशावर राज्य करीत होता. त्याच्या एका पुत्राला माहिष्मती, म्हणजे मांडला किंवा महेश्वर येथील राज्य मिळालें, दुसऱ्याला चंद्रपुराचें म्हणजे चांदाचें राज्य मिळालें व तिसऱ्याला रतनपुर किंवा मणिपुर म्हणजे छत्तिसगड ह्या मुख्य मिळाला. या तिसऱ्याच्या वंशांतील १० वा राजा कर्णपाल नांवाचा असून त्यानें संवत् १७२ ते २५१ म्हणजे सन ११५ ते १९४ पर्यंत राज्य केलें. त्यानें अमरकंटक येथें एक नगर वसविलें व तेथें देवालयें बांधिलीं. संवत् ३६७ ते ४६७ च्या दरम्यान कर्णपालाच्या मदनपाल नांवाच्या एक वंशजानें पेन्द्र आणि अमरकंटक यांच्या मध्ये एका सपाट डोंगरावर धनपुर नांवाचें शहर स्थापिलें व अजमीर नांवाचा एक दुर्भेद्य किल्ला बांधिला. या किल्याचे अवशेष अजून दृष्टीस पडतात. ८ व्या शतकांत येथील राजाच्या सुरदेव व ब्रह्मदेव नामक दोघां पुत्रांनीं तें राज्य आपसांत वांटून घेतलें; त्यांतील मोठी पाती रतनपुरला जाऊन धाकटी पाती रायपुरला गेली. तथापि धाकटी पाती मोठीच्या नांडलिक संस्थानाच्या नात्यानेंच चालविली जात होती. रतनपुरचे राजे विलासपुर, सरगुजा व संवळपुर यांवर राज्य करीत असून, रायपुरचा अंमल रायपुर, बस्तर व करोंद यांवर चालत असे. मराठ्यांच्या काळापर्यंत हैहय-वंशी राजांच्या राज्याच्या याच हद्दी होत्या.

मणिपुर ही जुनी राजधानी रतनपुरच्या उत्तरेस १५ मैलांवरील लफा नामक पर्वताच्या माथ्यावर वसलेली होती. हें स्थळ समुद्रसपाटीपासून ३४०० फुटांच्या उंचीवर एका विस्तीर्ण पाठारावर आहे. तेथें किल्ला, टांकी, देवालये, व वाडे यांचे अवशेष अजून दृष्टीस पडतात. हें स्थळ उंचवट्यावर असल्यामुळे मोठे सुरक्षित होतें. संवत् ८९५ पासून १६२० पर्यंतच्या तेथील ब्राह्मणी \* कथांत त्या राज्यांत बांधिलेलीं देवळे व वगविलेलीं पण आतां नष्टप्राय झालेलीं नगरें यांच्या नामावलींखेरीज निरनिराळ्या राजांच्या कल्पित गुणाचें वर्णन केलेलें आहे. संवत् १६२० त म्हणजे सन १५६३ त महंमद नांवाच्या दिल्लीच्या बादशहानें या राज्यावर आपलें वर्चस्व स्थापिलें, तेव्हां कल्याणसिंग नांवाचा तेथील राजा दिल्लीस गेला आणि करभार देण्याचें कबूल करून त्यानें बादशहापासून रतनपुरचा राजा म्हणून मान्यता संपादन केली. तेव्हांपासून मराठ्यांच्या वेळेपर्यंत त्याच्या वंशजांनीं तेथें राज्य केलें.

पुढे मराठ्यांच्या स्वाऱ्या तिकडे सुरू झाल्या, तेव्हां रतनपुरचें राज्य मोडलें, व रायपुरचीहि तीच स्थिति झाली. आणि आजमितीस या इंग्रजी राज्यांत देहयवंशाचा एक गरीबसा तंतु कांही इनाम गांवांचा मात्र उपभोग घेत आहे.

देहय कुलांत फारसे पणकमी राजे कोणी झाले नाहींत, किंवा त्यांच्या वेळच्या इमारतीहि आज शिळक नाहींत. तसेंच छत्तिसगडच्या मुलखांत देहय रजपूत क्षत्रियांचीं घराणीं देखील फारशीं उरलेलीं नाहींत.

छत्तिसगड प्रांताविषयीं कनिंगहॅमच्या मध्यहिंदुस्थानांतील प्राचीन नाण्यांविषयींच्या लेखांतून आणखी कांहीं माहिती मिळते, ती अशी:—  
‘महानदीच्या खोऱ्यांत राजिम, सुपुर, व स्कोरी नारायण हीं मुख्य शहरे होत. या तिन्ही ठिकाणीं पुष्कळ मोठीं मोठीं देवालये व कोरीव लेख आहेत व त्यांवरून त्या राज्याच्या पूर्वकाळीन वैभवाची व सामर्थ्याची साक्ष पडते. ( पान ७३ ).

\* या कथा कोठें प्रसिद्ध झालेल्या नसल्यामुळे त्या मिळवून प्रसिद्ध करणे अवश्य आहे.

“ तेथील राजाच्या भेटीला ह्युणत्संग गेला होता. तो क्षत्रिय जातीचा असून त्याचे नांव सातवाहन होते. पण रतनपुर किंवा रायपुर येथील हैहयवंशी राजांच्या नावांत असले नांव कोठे आढळत नाही. ज्याला इतिहास म्हणून म्हणतां येईल अशी या राज्याची माहिती सुरदेव नांवाच्या राजापासून पुढे मिळू लागते. या राजाने तैलंगण देश जिंकला असे तेथील प्राचीन बखरीवरून समजते. त्याचा काल ७४९ असा दिला आहे. हा चेदिशक धरित्यास सुरदेवाचा काळ सन ९९८ हा ठरतो. सन ११३५ तील पहिल्या कोरीव लेखांत श्रीकळ चेदीश्वर, रत्नराज, पृथ्वीदेव, जज्जलदेव अशीं राजांचीं नावे आढळतात. या प्रांतांतील फार जुनीं नाणीं म्हणजे पृथ्वीदेवाचीं असून त्यांतील बहुतेक सोन्याचीं व कांहीं शोडीं मात्र तांब्याचीं आहेत. तांब्याच्या नाण्यांच्या एका वाजूला चतुर्भुज हनुमानाची मूर्ति आहे; व सोन्याच्या नाण्यांवरील आकृति अस्पष्ट आहे. जज्जलदेव व रत्नदेव यांचींहि नाणीं कांहीं मिळालीं आहेत; त्यांवरून जज्जल देवाच्या काळांत सन ११२० आणि रत्नदेवाच्या सन ११४० अशीं वर्षे होतीं असे दिसून येते. ” यापेक्षां हेतय राजांचा इतिहास फारसा महत्त्वाचा नसल्यामुळे तो येथेंच संपवितो.

## प्रकरण १७ वें.

—:०:—

### पश्चिमेकडील राज्यें.

#### १ भिनमालचे गुर्जर चाप राजे.

या प्रकरणांत कनोजच्या पश्चिमेकडील ज्या राज्यांची नांवांनिशी ह्युएन-त्संगानें दिली आहे त्यांची तक्कीकत यावयाची आहे. त्यांतील पहिलें ठळक राज्य म्हणजे भिनमालचें म्हणजे रजपुतान्याचें राज्य होय. गुर्जर लोक कोणत्या जातीचे होते या प्रश्नाचा माग विचार आम्हीं पूर्वी एका टीपेंत केला आहे. त्यांत असें दाखविलें आहे कीं, गुर्जर हे मूळचे आर्यवंशीयच होत. त्यांचीं लांबट डोक्यां, रेखलेलीं नाकें ( हीं प्यारिसच्या लोकांच्या नाकांपेक्षांहि अधिक रेखीव आहेत: १९०१ च्या खानेसुमारीचा अहवाल), त्यांचा उंच बांधा इत्यादि प्रमाणांवरून मानुष्यकक्रोविदांना त्यांना आर्य-वंशीय ठरविण्याशिवाय गत्यंतरच नाही: मग व्याविषयीं व्हिन्सेन्टस्मिथ किंवा रा. देवदत्तपंत भांडारकर यांचे मते कांहींही असो. स्मिथ व भांडारकर यांच्या मते गुर्जर लोक हे मूळ परकीय जातीचे आर्येतर असून त्यांचा वंश सिथियन होय. देवदत्त भांडारकर यांनीं त्यांना सिथियन वंशापैकीं खजर जातीचे ठरविलें आहे. स्मिथ माहेवांनीं गुर्जर लोक अमुक एका वेळीं हिंदु-स्थानांत आले असें दाखवितां येण्यासारखे ऐतिहासिक प्रमाण मिळत नाही ही गोष्ट स्वतः कबूल केली आहे. ते म्हणतात, “श्वेतवर्ण वृणांवरोवरच किंवा फार तर त्यांच्या पाठीमागून लगेच गुर्जर लोक हिंदुस्थानांत आले असा समज आहे. पण ते आशियांतील अमुक ठिकाणाहून आले किंवा ते अमुक जातीचे होते, असें दाखविण्याला कांहीच प्रमाण मिळत नाही.” ( स्मिथचा प्राचीन हिंदुस्थानचा इतिहास पा. ४१२). दुसऱ्या एका ठिकाणींहि ( रायल एशियाटिक सोसायटीचें जर्नल सन १८०८-१९०९ ) त्यांनीं याच मताचा अनुवाद केला आहे. ते परकीय जातीचे होते या तर्काला आधार काय तो एवढाच आहे कीं, गुर्जर हे नांव ३ व्या शतकापूर्वीच्या लेखांत कोठें आढ.

जत नाही; व त्यांचा प्रथम बाणभट्टानें हूणांवरोबर उल्लेख करून दोघांचाहि शोणेश्वरच्या प्रतापवर्धनानें मोड केला असें म्हटलें आहे. पण एवढ्या गोष्टीवरून वरील तर्क करणें हें केवळ असमंजसपणाचें आहे. साहाय्या शतकापूर्वीच्या कोणत्याहि उपलब्ध लेखांत गुर्जर हें नांव अद्यापपावेतों आढळलेलें नाही, ही गोष्ट खरी. पण तेवढ्यावरून तें पूर्वी नव्हतेंच किंवा त्याचा कधीं कोणी उपयोग केलाच नाही असें कसें सिद्ध होणार ?

पुन्हाया गोष्टीचा ग्रंथांतरीच्या उल्लेखाचा अभाव त्या गोष्टीचा आत्यंतिक अभाव सिद्ध करण्यास मुळींच पुरेसा नाही ही गोष्ट अनेक विद्वान् ओळ्याआड करतात, व वाटेल तीं अनुमानें काढीत सुटतात. पण आम्हीं त्यांना असें विचारतो कीं, साहाय्या शतकापूर्वीचे झाडून सारे ताम्रलेख, शिलालेख, ग्रंथ, नाणीं वगैरे आज उपलब्ध असून त्यांत कोठेहि गुर्जर हें नांव आढळत नाही असें झालें आहे काय ? या सर्व वस्तु उपलब्ध आहेत असें म्हणणें किंवा मानणें केवळ हास्यास्पद होय. आणखी असें कीं, बाणभट्टानें हूणांवरोबर गुर्जराशिवाय आणखी मालव, मिन्धु इत्यादि दुसऱ्याहि लोकांचा उल्लेख करून त्यांचाहि पराजय प्रतापवर्धनानें केला होता असें म्हटलें आहे. मग यावरून हेहि सर्व लोक परकीयच होते, व ते हूणांवरोबर किंवा थोडेबहुत त्यांच्या मागून पुढून हिंदुस्थानांत आले असें मानावयाचें कीं काय ? पूर्वग्रहांमुळें पुष्कळ यूरोपीय पंडित व त्यांच्या वरोबर कित्येक एतद्देशीय विद्वानादि कशीं एकदम चुकीचीं अनुमानें बांधू लागतात हें पाहिलें म्हणजे मनुष्य अगदीं थक्क होऊन जातो. भरतखंडाच्या इतिहासांत जे जे म्हणून कोणी कर्तवगारी करणारे लोक आढळतात ते ते सर्व सिथियन आदिकरून परकीय जातींचे होत, असें अनुमान बाधतांना या शास्त्रात्य पंडितांच्या मनामध्ये एक निराळीच भावना जागृत असते. या विद्वानांनीं जाट आणि रजपूत या लोकांना देखील सिथियन वंशाचे परकीय लोक म्हणून ठरविलें आहे. या विद्वानांना आमचा असा प्रश्न आहे कीं, जाट, गुर्जर, रजपूत हे सर्वच जर मानुष्यकशास्त्रदृष्ट्या आर्यलक्षणान्वित असतां हि परकी सिथियन वंशाचे समजावयाचे; तर मग संस्कृत किंवा वैदिक भाषा बोलणारे फार प्राचीन काळीं पंजाबांत व रजपूतान्यांत येऊन

वसाहत केलेले आर्य वंशीय लोक तरी कोणते ? हे आर्य लोक या ठिकाणी येऊन राहिल्याचें वेद, रामायण महाभारतादि ग्रंथ आणि अवेस्तादि इतर ग्रंथ यांवरून उघड सिद्ध होतें. मग ते हिंदुस्थानांतून आतां काय नष्ट झाले म्हणावयाचे ? या ठिकाणच्या खालच्या वर्गीतील लोक शारीर लक्षणांवरून पहातां द्राविड वंशांतील आहेत हें उघड आहे; आणि तुमच्या मताप्रमाणे जाट, गुर्जर, रजपूत व ब्राह्मणहि जर ग्रीक, शक किंवा हूण या जातीचे होते तर, वेद, महाभारत व मनुस्मृति यांत प्रसिद्ध असलेले ते भारतीय आर्य नष्ट झाले कीं काय ? शकवंशविषयक कल्पनांचें याहून अधिक मंडन करण्याचें प्रयोजन नाहीं. थोडक्यांत एवढें सांगणें पुरे कीं, जाट, गुर्जर आणि रजपूत या जातीच्या लोकांची शारीर लक्षणे म्हणजे त्यांची लांबट डोकी त्यांची रेखीव नाकें, त्यांचे उंच बांधे इत्यादि निःसंशय आर्यवंशाचीं असून इतिहासांत अशी एकहि गोष्ट आढळत नाहीं कीं, जिच्यामुळे हे लोक ऐतिहासिक काळांत बाहेरून या देशांत आले. अशी शंका उत्पन्न होईल ! मग तसें सिद्ध होण्याचें लांबच राहिलें.

आमच्या मते वैदिक काळच्या आर्यांपैकी क्षत्रियांचे प्रतिनिधि हे रजपूत होत, आणि जाट व गुर्जर हे वैश्यांचे प्रतिनिधि होत. किंबहुना, जाटांना आर्यांच्या पहिल्या टोळीपैकी म्हणजे आम्हीं महाभारताच्या उपसंहारांत म्हटल्याप्रमाणें सूर्यवंशी आर्य मानण्यास हरकत नाहीं. वेदामध्ये पंजाबांत येऊन राहिलेल्या व तेथें शेतीभातीचे किंवा गाई बाळगण्याचें काम करणाऱ्या विशांचा उल्लेख आहे. भगवद्गीतेतहि कृषि व गोकुल म्हणजे शेती व गुरे बाळगण्याचा धंदा ही वैश्यांचीं विशिष्ट कामे म्हणून सांगितली आहेत. आणि जाट व गुर्जर हे पंजाबांत येऊन राहिलेल्या व कृषिगोरक्ष करणाऱ्या वैदिक वैश्यांपैकीच दोन कुळांतील लोक होत. पुढे त्यांचा शूद्रांशीं निकट संबंध येऊन अनार्यांच्या विधवापुनर्विवाहागारल्या कांहीं सामाजिक चाली त्यांच्यांत शिरल्या. आजच्या स्थितीचा विचार करताहि जाट किंवा गुर्जर आणि रजपूत यांच्यांतील महत्त्वाचा भेद म्हणजे पहिल्या जातींत पुनर्विवाह चालतो, आणि दुसरीत चालत नाही, हाच होय. शिवाय कालान्तराने हिंदुलोकांत शेतीचा धंदा निकृष्ट मानिला जाऊं लागल्यामुळे जाट गुर्जरादि

मूळ आर्यरक्ताच्या लोकांना आज शूद्र मानण्यांत येऊं लागलें आहे. तथापि दीर्घकालीन रुढी व जातिसंबंध हे आजहि इतके बलवत्तर आहेत कीं, मनुकालाप्रमाणें आजचेहि रजपूत पंजाबांतील वैदिक वैश्यांचे वंशज जे जाट व गुर्जर त्यांच्या कन्या वरण्याला कचरत नाहींत.

एकंदरीत जाटांप्रमाणें गुर्जर हेहि आर्यवंशीय वैदिक वैश्यांचे वंशज होत, आणि म्हणूनच पांचव्या शतकापूर्वीच्या ऐतिहासिक लेखांत त्यांचा स्वतंत्र पणें उल्लेख नाहीं. जो कांहीं प्राचीन इतिहास किंवा जे ऐतिहासिक लेख म्हणून आज उपलब्ध आहेत, त्यांत विशेषेकरून राजे व राजघराणीं यांचाच उल्लेख असून इतर सामान्य लोकांविषयीं कांहीं सांगितलेलें नसतें. वैश्य लोक जे विशेष नजरेंत येऊं लागले, ते इ. सनाच्या तिसऱ्या शतकांत. त्यावेळीं बरीच क्षत्रिय घराणीं उद्ध्वस्त झालीं, व कांहीं खालीं दक्षिणेंत उतरलीं व त्यामलें वैश्यांपैकीं अनेकांना आत्मसंरक्षणासाठीं शस्त्र धरावें लागलें. सिन्धि-अन लोकांच्या हिंदुस्थानावर होणाऱ्या स्वाऱ्यांना तोंड देण्यासाठीं वैश्यांना तसें करणें जरूर होतें. गुप्त घराणें वैश्य असून प्रथम युजुची लोकांचा आणि नंतर हूण लोकांचा प्रतिकार करूनच ते पदवीला चढले. जेव्हां हूण लोकांनीं प्रथम पंजाबावर चाल केली, आणि सियालकोट येथें आपलें राज्य स्थापिलें, तेव्हां तेथील कित्येक गुजरांनीं तेथून पाय काढला, व खालीं रजपुतान्यांत उतरून तेथें वसती केली. परकीय लोकांच्या उपद्रवाला कंटाळलेल्या पंजाबांतील आर्यांना रजपुतान्यांतील वाळवंटाच्या प्रदेशांनीं याप्रमाणें अनेक वार आश्रय दिलेला आहे. हूणांच्या वेळीं गुजरांची ग्याति होण्याचें तरी हेंच कारण असलें पाहिजे. हूणांनीं त्यांची पंजाबांतून हकालपटी केल्यावर त्यांनीं खालीं रज-पुतान्यांत उतरून भिनमाल येथें सहाव्या शतकाच्या आरंभीं राज्य स्थापिलें. त्यांच्यांतील कांहीं मंडळी आणखीहि दक्षिणेकडे गेली व तिकडे त्यांनीं दुसरीं राज्यें स्थापिलीं. दहानें स्थापिलेलें भडोच येथील गुर्जर राज्य याच सुमारास स्थापिलेलें होतें. ह्युएनत्संग या देशांत आला तेव्हां हीं दोन्ही राज्ये भरभराटींत असलेलीं त्याला आढळून आलीं. प्रतापवर्धनानें गुजरांशीं युद्ध करून त्यांचा मोड केला, तो ते हूणाबरोबर आलेले परकीय लोक म्हणून नव्हे. त्याला इतर साम्राज्यपदाकांक्षी राजांप्रमाणें दिग्विजय कराव-



याचा होता व त्यांत जे कोणी त्याच्या तडाख्यांत सांपडले, मग परकीय असोत वा स्वकीय असोत, त्यांचा त्यानें समाचार घेतला. भिनमालचें गुर्जर राज्य त्याच्या राज्याच्या नैऋत्येसच होतें. अर्थात् त्यावरहि त्यानें आपलें आधिपत्य स्थापन केलें. प्रतापवर्धनानें त्याचा एकदां मोड केला तरी तें राज्य कणखर असल्यामुळें पुढें हर्षाच्या हातूनहि तें नष्ट होऊं शकलें नाहीं. त्यांच्यावर हर्षानें देखील नांवाचें मात्र स्वामित्व स्थापिलें होतें हें पूर्वीं सांगितलेंच आहे. पुढें तर गुर्जर इतके बलाढ्य झाले कीं, त्यांनीं ८ व्या शतकांत स्वतः कनोजवरच स्वारी केली.

हर्षाच्या वेळीं भिनमालचा राजा कौण व कोणत्या जातीचा होता तें आतां पहावयाचें. पूर्वीं सांगितलेंच आहे कीं, इ. स. ६२८ त भिनमाल यथें ब्रह्मसिद्धान्तनामक आपला ज्योतिषावरील सिद्धांतग्रंथ लिहिणाऱ्या ब्रह्मगुप्तानें ज्याचा उल्लेख केलेला आहे, त्या व्याघ्रमुख राजाचा तो पुत्र असावा. व्याघ्रमुख हा चाप घराण्यांतील होता असें ब्रह्मगुप्त म्हणतो. हे चाप (चापोक्त) जातीचे क्षत्रिय प्रसिद्ध असून ७ व्या व आठव्या शतकांतील ताम्रपटादि लेखांत त्यांचा उल्लेख येतो ( पूर्वीं सांगितलेला नवसारी येथील लेख पहा ). त्यांनीं पुढें गुजराथेंत अनहिल पट्टण येथें राज्य स्थापन केलें; व त्याविषयीं आम्हीं पुढें सांगणारच आहों. तात्पर्य, हर्षाच्या वेळीं भिनमालचा राजा क्षत्रिय जातीचा होता असें ब्रह्मगुप्त व ह्युएनत्संग या दोघांच्याहि मतानें ठरतें. त्याच्या संबंधानें ह्युएनत्संग म्हणतो, “ तो क्षत्रियजातीचा असून तरुण, मुज्ञपणाविषयीं प्रख्यात व बौद्धधर्मावर दृढ ब्रह्मा ठेवणारा होता. ” हें म्हणणें यूरोपियन पंडितांना मोठें गूढ वाटतें. व आपल्या कल्पनांशीं तें जुळविण्यासाठीं त्याची ते वाटेल त्याप्रमाणें ओढाताण करतात. त्यांचें म्हणणें असें कीं, गुर्जर लोक परदेशी सिंधियन वंशाचे असून त्यांना येथें आल्यावर मागाहून हिंदुसमाजांत समाविष्ट व्हावें घेतलें, इतकेंच नव्हे, तर शंभर वर्षांच्या अवधींत त्यांचे राजे पूर्ण क्षत्रिय आहेंत असेंहि ठरविण्यांत आलें. कातां, हें म्हणणें किती असमंजसपणाचें आहे याचा विचार वाचकांनींच करावा. जातिभेदासारख्या विशिष्ट संस्था असलेला हिंदुधर्म परधर्मी व्यक्ति किंवा समाज यांना आपल्याला उसर्ग न

होऊं देतां आंत समाविष्ट करून घेईल, व तसे पुष्कळ लोक या धर्मांत आलेहि असतील. परंतु, जेव्हां हृणादि परकी लोकांना हांकून देण्याचा जिकडे तिकडे सारखा प्रयत्न होत होता, व जेव्हां, नाम्नपटादि लेखांत नमूद केल्याप्रमाणे, प्राचीन हिंदुधर्माभिमानांनी आर्य राजे वर्णसंकर होऊं न देण्याविषयी आटोकाट प्रयत्न करीत होते ( वर्णव्यवस्थापनपर ) अशा वेळी परकी धर्माच्या राजांना शुद्ध क्षत्रिय म्हणून त्यांनीं हिंदुधर्मांत घेतले असेल हें शक्यच नाही. तात्पर्य गुर्जर लोक हे प्राचीन आर्यांपैकीं वैद्यांचे वंशज असून त्यांचे राजे चाप अस्मल क्षत्रिय होते, हेंच म्हणणें उचित ठरते. ह्युएनत्संगच्या वेळेपासून म्हणजे इ. स. ६८१ पासून तो सुमारे सन ७५० पर्यंत भिनमालच्या चाप राजांचा इतिहास फारसा उपलब्ध नाही. ६४९ च्या सुमारास तेथील राजा बौद्धमतानुयायी होता; परंतु त्याच्या नंतर हिंदुस्थानात जी सार्वत्रिक धर्मक्रान्ति झाली निजघरोवर गुर्जर लोकांमध्ये हि प्राचीन धर्माचें पुनरुज्जीवन झालें अगळें पाहिजे. गुर्जर राजे चांगले वलाढ्य असून, सिन्धुप्रांत काबीज केल्यावर आर्य लोकांनीं जेव्हां त्यांच्या राज्यावर स्वामी केली तेव्हां त्यांना त्यांनीं जोराने मार्गें फिरविलें. अरब लोकांनीं सिन्धु प्रांतांत पाऊल रोवल्यावर आर्ये राज्य आणि धर्म सिन्धुच्या जवळच्या प्रांतांत वाढविण्याचा उपक्रम सुरूच केला तेव्हां गुर्जरांनीं त्यांचा चांगला मोठ केला असे दिसते. अरबांच्या या पराजयानंतर भिनमालचे राजघराणें बदलून इ. स. ७५० च्या सुमारास प्रतिहार घराणें राज्याखूद झालें. चापांचें घराणें सामान्य नियमाप्रमाणें नुसतें २०० वर्षे चालून अस्तंगत झाले, व त्यांची जागा प्रतिहारींनीं घेतली. या गुर्जर प्रतिहारींचा इतिहास पुढील काळांत येत असल्यामुळे, तो पुढील पुस्तकांत सांगण्यांत येईल.

## ( २ ) मोलापो ऊर्फ पश्चिम मालवा येथील वर्धन राजे.

दक्षिणेकडील भडोचच्या गुर्जर राजांचा इतिहास आम्हीं पूर्वी दिलाच आहे. आतां ह्युएनत्संग ज्याला मोलापो म्हणतो त्या पश्चिम मालव्याच्या इतिहासाकडे आपण वळूं. मन्दसोरच्या लेखांत सांगितलेला यशोधर्मा विष्णुवर्धन नांवाचा राजा येथे राज्य करित होता, हें पूर्वी सांगितलें आहे. हें जे वर्धन उपपद त्यावरून तो राजा गुप्तराजांप्रमाणेच वैश्य जातीचा

असावा, असा आमचा तर्क आहे. त्यानें मिहिरकुल नामक हूण राजाचा पराजय करून मोठा पराक्रम गाजविला. चंद्राच्या व्याकरणांतील 'अजय' 'ज्जटो हूमान्' म्हणजे जटांनीं हूणांचा पराजय केला हें वाक्य पूर्वी आम्हां दिलेंच आहे. तें यशोधर्म्याला जर लागू केलें (व दुसऱ्या कोणाला तें लागू नसल्यामुळे त्यालाच तें लागू करणें भाग आहे ) तर तो जट ऊर्फ पंजाबांतील जाट असला पाहिजे, असें दिसतें. खरें पाहिल्यास भिनमालच्या गुर्जरांप्रमाणेंच जाटहि पंजाबांतून माळव्यांत रहावयास आले असावे. पंजाबांत हूणादि परकीयांच्या त्रासामुळे वेतागलेल्या लोकांना जसा राजपुतान्यांत आश्रय मिळे, तसा माळव्यांतहि मिळत असे. माळव्यांत आल्यावर जाट लोकांनीं यशोधर्म्याच्या अमदानींत आपलें सामर्थ्य वाढवून इ. स. ५२८ त आपली मातृभूमि जो पंजाब त्याला उध्वस्त करणाऱ्या हूणांचा चांगला समाचार घेतला, व त्यांचा अगदीं मोड केला.

यशोधर्म्याचा नातू किंवा पणतू गादीवर असतांना, हयुएनत्संग पश्चिम माळव्यांत गेला. तो कदा बौद्धमतानुयायी असून त्याच्या राजधानीजवळ एका बुद्धमंदिराचें काम कित्येक पिढ्या चालू होतें. राजतरंगिणीवरून असें दिसतें कीं, यशोधर्म्याचा पुत्र शिलादित्य ( हें नांव हयुएनत्संगानेंहि सांगितलें आहे, ) हा बौद्धधर्मीय असल्यामुळे, त्याच्या शेजारच्या हिंदुधर्मीय राजांनीं त्यावर स्वारी करून त्याला पदच्युत केलें; व पुढें काश्मीरच्या प्रवरसेन राजानें इ. स. ५४० त त्याला पुनः माळव्याच्या गादीवर बसविलें, आणि त्याच्या बापानें म्हणजे यशोधर्म्यानें पूर्वी काश्मीरचें सिंहासन बळकावून नेलें होतें, तें त्यापासून परत घेतलें. म्हणजे यशोधर्म्याचें घराणें माळव्यांत इ. स. ५०० पासून ६४१ पर्यंत ह्मणजे हयुएनत्संग ज्यावर्षी तेथें गेला त्यावर्षापर्यंत चालू होतें. पण हर्षाच्या निधनानंतर त्याचें काय झालें तें सांगतां येत नाही. परमार घाण्याच्या पूर्वीचा माळव्याचा इतिहास बहुतेक गूढच आहे. इतकेंच त्याविषयीं सांगतां येतें कीं, पश्चिम माळव्याचें राज्य गुजराथ व मध्यहिंदुस्थान यांच्या सरहद्दीला लागून असल्यानें त्यांतील राजघराण्यांत अनेकवार उलटापालट होत होती. बलभीच्या राजांच्या दानलेखावरून पहातां, तें कांहीं काळ पूर्णपणें त्यांच्या

अमलाखालीं होतें असें दिसतें. वलभीराजांनीं मन्दसोर जवळ जमिनी दान केल्याचें त्यांच्या लेखांत जे दाखले आहेत त्यावरून हें उघड होतें. म्हणजे हर्षाच्या मृत्यूनंतर त्याचें साम्राज्य जेव्हां मोडलें तेव्हां मोलापोचें राज्य बलभीच्या बलाढ्य राजांच्या अमलाखालीं गेलें, असें म्हणावयास हरकत नाही.

### ( ३ ) मध्य माळव्यांतील उज्जनीचे राजे.

उज्जनी ही मध्य माळव्याची राजधानी होती, व ह्युएनत्संग तेथें इ. स. ६४१ त जेव्हां गेला, तेव्हां तेथें ब्राह्मण राजा राज्य करीत होता. तो कोण होता व हर्षाच्या मृत्यूनंतर त्याचें काय झालें, हें सांगतां येत नाही. पूर्वी सांगितल्याप्रमाणें परमार घराण्यापूर्वीचा माळव्याचा सविस्तर इतिहास अज्ञात आहे, असेंच एकंदरीत म्हणावें लागतें. तथापि, त्यांत एवढें सांगतां येतें की, मालवा हा त्या काळांत बहुतेक इतर राजांच्या अमलाखालीच होता. माळव्याची हवा उत्तेजक नसून एकंदरीत आरोग्यकारक अशी नाही. त्यामुळे, बाहेरच्या लोकांना तेथील लोकांवर नेहमीच स्वामित्व गाजवितां येतें. मौर्य राजांनीं त्यावर आपली सत्ता स्थापिली असून आपल्या युवराजांकडून राजप्रतिनिधि म्हणून ते त्याचा कारभार चालवीत. अशोक हा एकाकाळीं असा युवराज म्हणून तेथें कारभारी होता. मौर्यांच्या मागून सुंगाचा अंमल माळव्यावर बसला, आणि अग्निमित्र हा त्यांचा तेथील प्रतिनिधि एकदां होता; तो विदिशा नगरींत रहात असे. सुंगवंशानंतर विक्रमाचें घराणें माळव्यावर राज्य करूं लागलें, व तेंहि पांडवांचें वंशज असून माळव्याला परकीच होतें असें दंतकथेवरून दिसतें. विक्रम घराण्यानंतर माळव्याचें राज्य पाश्चात्य शकांच्या भक्ष्यस्थानीं पडलें; व तेथें सन ७८ पासून सन ४०० पर्यंत शक राज्य करीत होते. या सुमारास तें गुप्तांनीं जिंकिलें, व तेव्हांपासून त्यांचे प्रतिनिधि सुमारे १०० वर्षे कारभार करीत होते. गुप्तसाम्राज्य सन ५०० च्या सुमारास लयास गेलें व तेव्हां मध्य माळव्याची उज्जनी येथील गादी गुप्तघराण्याच्या एका शाखेकडे आली. याच शाखेंतील देवगुप्त नांवाचा मालवाधिप कनोजचा ग्रहवर्मा व ठाणेश्वरचा राज्यवर्धन यांचा शत्रु होता. देवगुप्ताच्या वधानंतर माळव्याचें राज्य हर्षाच्या अमलाखालीं पूर्णपणें आलें, व तेथें ब्राह्मण राजा होता, असें ज्याविषयी ह्युएनत्संगानें

म्हटलें आहे तो हर्षाचा पुत्रादार असला पाहिजे असें आम्हांला वाटतें. हर्षाच्या पाठीमागे उज्जनी कनोजच्या राजांच्या अमलाखालीं राहिली. सुमारे सन ७०० च्या सुमारास कनोजचा राजा यशोवर्मा नांवाचा होता, हें पूर्वी सांगितलेंच आहे. तसेंच पुढें सन ८०० च्या सुमारास धर्मपालानें इतर मांडलिक राजांच्या अनुमतीनें जेव्हां चक्रायुधाला कनोजच्या गादीवर बसविलें तेव्हांहि माळव्याचें राज्य कनोजचें मांडलिक होतें हेहि आपल्याला आतां ठाऊक झालें आहे. यशोवर्मा आणि चक्रायुध यांच्या दरम्यान १०० वर्षे माळवा प्रांत मालखेडच्या राष्ट्रकूटांच्या स्वामित्वाखालीं ही होता, असें दिसतें. या काळांतील माळव्याच्या राजांचें नांव ऐकूं येतें हें खरें; तरी ते उत्तरेकडील कनोजच्या किंवा दक्षिणेकडील मालखेडच्या सम्राटांच्या अधिराज्याखालींच होते. शक ७२८ तील गोविन्द नामक एका राष्ट्रकूट राजाच्या दानलेखांत त्याचा पिता जो ध्रुव त्यानें माळव्याच्या राजाला जिंकलें, व तो मालवराज त्याला शरण गेला, असा मजकूर आहे ( इंडियन ऑटिक्करी पु. ११ ). तसेंच राष्ट्रकूटांच्या गुजराथ शाखेंतील कर्क नांवाच्या राजाच्या दानलेखांत असें म्हटलेंलें आढळतें कीं, त्यानें आपल्या स्वामीबद्दल माळव्याचें रक्षण करण्यासाठीं उत्तरेकडील गुर्जरांच्या स्वाऱ्यांना अटकाव करण्याचा प्रयत्न केला ( इंडि. अँटि. पु. १३ पान १६० ). पण यावरून माळवा कोणा मांडलिकाचे ताब्यांत होता कीं, प्रत्यक्षच राष्ट्रकूट त्यावर अंमल करीत होते, हें निश्चित समजत नाहीं. तथापि, इतिहासाची पुनरावृत्ति कशी होते याची मौज या प्रकरणांत चांगली दृष्टीस पडते. सन ८०० तील मराठे माळव्याचे स्वामी असून त्यांनीं उत्तरेकडील कनोजच्या सम्राटाचा प्रतिकार केला. तोच प्रकार पुनः हजार वर्षांनीं घडून येऊन सन १८०० सालांत त्यांनीं दिल्लीच्या सम्राटापासून माळव्याचें रक्षण करण्याचा प्रयत्न केला. असो, सन ८०० नंतर कांहीं काळानें राष्ट्रकूट मराठ्यांचे साम्राज्य मोडलें, तेव्हां परमारांनीं माळवा देश जिंकून तेथें स्वतंत्र राज्याची स्थापना केली. हे परमारहि मूळ माळव्यांतील नसून बाहेरून आलेले होते. पण ही गोष्ट पुढील काळांतील असल्यामुळें, ती पुढल्या भागावर टाकणें जरूर आहे.

## ( ४ ) जेजाकभुक्ति आणि महेश्वरपूर येथील राजे.

ज्याची राजधानी विदिशा ऊर्फ भेलसा ही होती. त्या पूर्व माळव्याचा उल्लेख ह्युएनत्संगानें केलेला नाही. या भागाचें प्राचीन नांव दशार्ण, असे होते. \* व ते धमाण या रूपानें हल्लींच्या भाषेंतहि रूढ असून मध्यहिंदुस्थानच्या मोठ्या नकाशांत दाखविलेलें असतें. कदाचित् हा भाग त्यावेळीं मध्य माळव्यांतील अवन्ती किंवा उज्जनीच्या राज्यांत मोडत असावा. हल्लींच्या मध्यहिंदुस्थानापैकीं आणखी दोन राज्यांचा निर्देश ह्युएनत्संगाने केला आहे. तीं राज्यें म्हणजे जेजाकभुक्ति व महेश्वरपूर हीं असून त्याच्या वेळीं दोहोंवरहि ब्राह्मण राजांचाच अंमल होता. जेजाकभुक्ति या नांवावरूनच त्या प्रांताचें खरें नांव जेजाक होतें हें दिसून येतें, भुक्ति हा केवळ राज्यभागवाचक शब्द आहे. तिरभुक्ति म्हणजे जसा तिरहृत प्रांत तसा जेजाकभुक्ति म्हणजे जेजाक प्रांत होय. हा जेजाक प्रांत मूळ गुप्तसाम्राज्याचा भाग होता, व इ. स. ५०० च्या सुमारास बुधगुप्त तेथें राज्य करीत होता, असा आमचा तर्क आहे. या गुप्तकुलाचा लय झाल्यावर तेथें कोणी ब्राह्मण अधिकाऱ्यानें कांहीं अंशीं स्वतंत्र असें राज्य स्थापिलें असावें. कांहीं अशीं म्हणण्याचें कारण असें कीं, हर्षानें त्यावेळीं बलाढ्य साम्राज्याची स्थापना केलेली असल्यामुळे, इतक्याजवळचें राज्य त्याच्यापासून पूर्ण स्वतंत्र राहिलें असेल, असें दिसत नाही. हा ब्राम्हण राजा एरण येथे ज्या ध्यानविष्णुनामक राजाचा लेख सांपडला आहे, त्याचा कोणी वंशज असावा ( गुप्तांचे लेख. पुस्तक ३ ). हर्षाच्या निधनानंतर मात्र हें राज्य पूर्ण स्वतंत्र झालें. पण पुनः कनोजच्या यशोवर्म्यानें व त्याच्या मागून आलेल्या राजांनीं त्याचें स्वातंत्र्य पुनः हिरावून घेतलें. तथापि एकंदरीत ९ व्या शतकांत चंदेलाचा उदय होईपर्यंत या देशाचा चांगलासा इतिहास समजत नाही; पण तो भाग पुढील पुस्तकांत यावयाचा असल्यामुळे, येथें त्याचें विवेचन करतां येत नाही. या प्रान्ताच्या नांवापुढें लावलेला भुक्ति शब्द मात्र त्याला जो एकदां चिकटला तो तेथें चंदेलांनीं स्वतंत्र राज्यस्थापना

\* कालिदासकृत मेघदूत व महाभारत यांत हें नांव येतें.

केली तरी गेला नाही. त्याचें हल्लीचें नांव जज्ञोटी असें असून बुंदेलखंडा-  
तील ब्राह्मण आजहि जज्ञोटिया ब्राह्मण म्हणूनच प्रसिद्ध आहेत.

महेश्वरपुरासंबंधी आपल्याला फारसें कांहीं समजण्याला मार्ग नाही. ग्वाल्हेर किंवा नरवरचा मुलूख म्हणजे महेश्वरपुर, असें मात्र विद्वानांनीं ठरविलें आहे. तेथें भोजकुलांतील राजे राज्य करीत होते. ( वर सांगितलेला धर्मपालाच्या लेखांतील उतारा पहा. ). पण तो देश कनोजला इतका निकट होता कीं, हर्ष व त्याच्या मागाहून कनोज येथें राज्य करणाऱ्या राजांच्या अमदानींत तेथें स्वतंत्र राजे असण्यापेक्षां सुभेदारच असावेत व कनोजचें साम्राज्य मोडल्यावर ते स्वतंत्र झाले असावेत, असें अनुमान होतें.

## प्रकरण १८ वें.

### हिमालयीन प्रदेशांतील राज्ये.

हिमालयाच्या खोऱ्यांतून व त्याच्या दक्षिण बाजूला लागून असणाऱ्या आसपासच्या डोंगराळ प्रदेशांतून जी लहान मोठी बरीच राज्ये अस्तित्वांत होती, त्यांचाहि थोडासा इतिहास सांगणें अवश्य असल्यामुळे, तो या प्रकरणांत द्यावयाचा आहे. त्यांपैकी काश्मीरप्रांताचा सविस्तर इतिहास पूर्वी दिलाच आहे. तो प्रांत भरतखंडाचा भाग म्हणूनच केव्हां झालें तरी होता. इतिहासपूर्वकालींच, म्हणजे पंजाबांत वसाहती करण्यावेळींच, भारतीय आर्यांनी त्यांत प्रवेश केला होता. त्याचा सामान्य जनता जरी आर्यवंशीय नव्हती, तरी ब्राह्मण व क्षत्रिय या उच्च वर्गीचें तेथें प्राबल्य होऊन त्या प्रान्तावर आर्यत्वाची छाप पडावयास अडचण पडली नाही. पुढें तर काश्मीरी ब्राह्मणांनी हिंदुस्थानांतील आर्य सुधारणेच्या उत्कर्षाला प्रमुखपणे हातभार लाविला आणि त्यावेळी त्यांनी विद्वत्तेविषयी जो लौकिक संपादन केला तो आजही कायम आहे. काश्मीरी ब्राह्मणांची त्यांच्या प्रांतांत व तशीच उत्तरहिंदुस्थानांत विद्वान व राजकार्यधुरंधर म्हणून ग्याति आहे. त्यामुळे, काश्मीर प्रांत हिंदुस्थानाचा भाग म्हणून नेहमीच प्रसिद्ध आहे. महाभारतांतील भारती राज्यांच्या नामावलीत त्याप्रमाणें वराहमिहिराने दिलेल्या प्रांताच्या नांवांतहि त्याचा निर्देश केलेला आहे, व त्यामुळे त्याच्या इतिहासाचा एकंदर भरतखंडाच्या इतिहासांत समावेश करणें कमप्राप्त आहे.

पण काश्मीरविषयीची ही गोष्ट नेपाळादि इतर प्रान्तांना लागू होत नाही. एक तर त्या प्रांतांतील मूळ वसति आर्य लोकांची नाही. त्यांतील मूळचे लोकही द्रवीड वंशाचे नसून मंगोलियन वंशाचे आहेत, व भरतखंडाच्या उत्तरेकडील तिवेटी वगैरे लोकांशी त्यांचें अधिक साम्य आहे. ( काश्मीरांतील डामरजातीचे लोक आर्य किंवा मंगोलियन यांपैकी कोणत्याही वंशाचे दिसत नाहीत; त्यांना द्राविड असेंहि खात्रीनें झणवत नाही. एकंदरीत त्यांच्या वंशाचा सूक्ष्म विचार करणें बाकी आहे. ) ग्वप्त, नेवार व भोतिये हे लोक अगदीं खात्रीनें मंगोलियन वंशाचे आहेत. दुसरे असें कीं



भारतीय आर्यांचा त्या प्रांतांत अगदीं अलीकडच्या काळीं प्रवेश झालेला आहे. त्यांत तरी ब्राह्मण व क्षत्रिय हेच कायते धार्मिक व राजकीय उद्देशाने तेथें गेले असून त्यांनीं आपला धर्म व राजकीय मते तेथें चालू केलीं. तिसरी गोष्ट अशी कीं, नेपाळचें राज्य मोठें महत्वाकांक्षी असून, कधीं तिबेटाचें, अथवा चीनचें, तर कधीं भारतीय साम्राज्यांचें तें अंकित असें. आजहि नेपाळ संस्थान अशाच दुहेरी स्थितींत आहे. ह्मणजे इकडे ब्रिटिश रेसिडेंटाला त्या राज्यांत जागा आहे; तर चीनचें स्वामित्व सुचविणाऱ्या वार्षिक देणग्याहि तेथून चीनांत जात असतात. असो. भूतान संस्थानांतील लोक सर्वथा मंगोलियन आहेत; भारतीय आर्यांचा तेथें कधीं प्रवेशहि झालेला नाही, व तें केव्हांहि भरतखंडस्थ कोणा राजाचें अंकित नव्हतें. हिंदुस्थानाशीं त्याचा जो संबध येतो, तो केवळ तें एक सरहद्दीवरचें संस्थान इतक्या पुरताच येतो. प्राचीन संस्कृतग्रंथांत नेपाळचा उल्लेख येतो, पण महाभारतांतील भारतीय राज्यांच्या यादींत किंवा वराहमिहिरानें दिलेल्या भारतीय लोकांच्या नामावलींत त्याचा भारतीय राज्य ह्मणून निर्देश केलेला नाही. तथापि, ज्या काळाचा इतिहास आझीं लिहीत आहों, त्या काळीं नेपाळांत हिंदी राज्य असल्यामुळें त्याचा, तमाच काश्मीर व नेपाळ यांच्या दरम्यान असलेल्या इतर आर्यप्राय राज्यांचा इतिहास देणें अगत्याचें आहे. प्राचीन कोरीव लेख व नाणीं यांच्या साहाय्यानें हा इतिहास बराच कळतो व त्यांच्या जोडीला त्या त्या प्रांतांत परंपरागत चालत असलेल्या कथांचाहि उपयोग होण्यासारखा आहे.

### ( १ ) नेपाळ.

सांप्रतचें नेपाळचें राज्य सुमारे ५०० मैल लांबीचें व १०० मैल रुंदीचें असून हिंदुस्थानच्या उत्तर सरहद्दीवर आहे. पश्चिमेकडील कुमाऊनपासून तो पूर्वेकडील सिक्किमपर्यंत तें पसरले असून त्याच्या दक्षिणेस बालूकामय गडकांची ओळ ही आहे. ही ओळ म्हणजे पंजाबांतील शिवालिक पहाडांचे हिमालयाच्या दक्षिण पायथ्यापर्यंत पसरलेले हातपायच होत. नेपाळच्या उत्तरेस हिमालयाचा मुख्य हिमाच्छादित भाग असून त्यांतच त्याचीं बहुतेक उंच उंच शिखरे म्हणजे गौरीशंकर, धवलगिरी, कांचनगंगा इत्यादि आहेत.

त्यांच्या पलीकडे गेल्यास तिबेटाचा मुलूख लागतो. या पर्वतांतून राप्ती, गंडक आणि कोशी किंवा कौशिकी अशा तीन नद्या उगम पावून त्या अनुक्रमे नेपाळच्या पश्चिम, मध्य व पूर्व भागांतून वहात जातात. यांपैकी गंडक व कोशी यांना सप्तगंडक व सप्तकौशिकी अशीं नांवें प्राप्त झालीं आहेत; कारण गा-हवाल जिल्ह्यांत जशा सात नद्या मिळून सप्तगंगा बनली आहे, त्याप्रमाणें नेपाळच्या सरहद्दीतच सात सात प्रवाह एकत्र होऊन या नद्या बनल्या आहेत. हा प्रांत बहुतेक खडकाळ असून कोठें कोठें मात्र लहान लहान सुपीक दऱ्या त्यांत आहेत व त्यांतून लागवड केली जाते.

या खोऱ्यांपैकी विशेष प्रसिद्ध व विस्तीर्ण खोरे म्हटलें म्हणजे खुद्द नेपाळचें खोरे ज्याला म्हणतात तें होय. काश्मीरच्या खोऱ्याप्रमाणें तेहि डोंगरांनीं वेष्टिलेलें असून वीस मैल लांब व दहा मैल रुंद आहे. त्यांतून काश्मीरांतील वितस्तानदीहूनहि लहान अशी एक बारीकशी नदी वहात असून ती त्याच्या मध्यभागीं आल्यावर दुसऱ्या नदीला मिळते. या नद्यांचीं नांवें वाग्मती व विष्णुमती अशीं असून त्या एकत्र मिळाल्यावर दक्षिणेकडील एका खिंडीच्या द्वारा त्या खोऱ्यांतून बाहेर पडतात, आणि खालीं हिंदुस्थानच्या मैदानांत उतरतात. समुद्रसपाटीपासून हें खोरे सुमारे ४७०० फूट उंचीवर आहे, त्यामुळे त्यांतील हवा अतिशय थंड नसून आरोग्यकारक आहे. त्यांतील जमीन सुपीक असून तेथें काश्मीराप्रमाणें मुख्यतः तांदूळ व भाजी-पाला पिकतो व तेथील सगळ्या खोऱ्यांमध्ये साधारणतः नानाप्रकारच्या फळांची उपत्ति होते. या कारणास्तव तेथील वस्ती फार दाट आहे. त्यांत कित्येक शहरे वसलेलीं असून त्यांतील मुख्य जें काठमांडु ऊर्फ कान्तिपुर तें वाग्मती व विष्णुमती नद्यांच्या संगमावर वसलेलें आहे. त्याच्या खालो-खाल ललितपट्टण व भातगांव ऊर्फ भक्तग्राम हीं शहरे प्रसिद्ध आहेत.

नेपाळांतील मूळ रहिवासी नेवार नांवाचे असून पूर्वी सांगितल्याप्रमाणें ते मंगोलियन वंशाचे आहेत. ते ठेंगणे, पण सुट्ट व मांसल असून, त्यांचीं नाके किंचित् चपटी व वर्ण पिंगट असतो. त्यांचे मुख्य धंदे म्हणजे शेती व व्यापार हे असल्यामुळे, भगवद्गीतेतील 'कृषिगोरक्षवाणिज्यं वैश्यकर्म स्वभावजम्' हें वैश्यलक्षण त्यांना उत्तम लागू पडतें. मंगोलियन वंशांतील

अनेक जातींप्रमाणें नेवारी लोकांत विवाहबंधनें अगदीं शिथिल आहेत. नेवारी मुलगी बालवयांत असतांच तिचें बेलफळाशीं लग्न लावून तें बेल फळ नदींत फेंकून देतात, व मग तिला केव्हांहि वैधव्यदशा नाही, असें ते मानितात. पुढे ती वयांत आल्यावर कोणा पुरुषाशीं लग्न लाविते; पण तो नापसंत झाल्यास तिला केव्हांही त्याचा त्याग करून जातां येतें; जातांना त्याच्या बिछान्याखालीं दोन सुपाऱ्या मात्र तिनें ठेवाव्या म्हणजे झालें. 'पूर्वकालीं स्त्रिया अनियंत्रित होत्या' असें जे पांडुराजानें आपल्या हिमालयप्रदेशांतील वासांत आपल्या कुंतीराणीला म्हटल्याचें महाभारतांत सांगितलें आहे तें एकंदरीत खरें असाव, असें या नेवारी लोकांच्या चालीवरून दिसून येतें. विवाह-बंधनाची शिथिलता एकंदरीत हिमालयप्रदेशांतील बहुतेक मंगोलियन जातींत आढळत असून गंधर्व आणि अप्सरा यांच्याविषयींच्या आमच्या पुराणांतील कल्पना त्यावरूनच उत्पन्न झालेल्या आहेत.

पण भारतीय आर्य या वावरींत अगदीं दुसऱ्या टोंकाला गेलेले आहेत निदान नेपाळांत तरी तसा प्रकार दृष्टीस पडतो. नेपाळांतील उच्च वर्णाच्या आर्य व मिश्र आर्य लोकांमध्ये व्यभिचाराला फार कडक शासन करतात. असला अपराध करणाऱ्या स्त्रीला ते जन्मभर कैदेत ठेवितात व तिच्या जाराला भर वस्तींत कापून काढण्याचा तिच्या नवऱ्याला हक्क आहे; मात्र जाराला शक्य असेल तर पळून जाऊन आपला जीव वांचविण्याची मुभा ठेवलेली आहे. त्यांच्यांत विश्रवांना पुनर्विवाहाचा निषेध असून, एकदां मृत पतीबरोबर सहगमनाचा विचार केलेल्या स्त्रियांना मन वावरल्यास तो विचार रद्द करूं न देतां सती जाणें भाग पाडतात. पत्नीच्या कर्तव्याविषयीं एकीकडे असले कडक निर्बंध, तर लगेच शेजारच्या जातींत त्याविषयीं अत्यंत शिथिलता हा प्रकार एकंदरीत मोठ्या गमतीचा असून मनुष्याच्या चालीरीतीवर कल्पनांचें दडपण किती जोराचें असतें हें त्यावरून दिसून येतें.

भारतीय आर्यांनां अलीकडे इतिहासकाळींच नेपाळांत प्रवेश केलेला आहे. त्यांतील अगदीं अलीकडची त्यांची स्वारी म्हणजे चितोडच्या शिशोयांचे वंशज म्हणविणाऱ्या गुरव्यांची होय. अळाउद्दीन खिलजीनें चितोडचा पाडाव केल्यावर कांहीं रजपूत लोक तेथून निघून नेपाळच्या पश्चिमे-

कडील एका खोऱ्यांत जाऊन राहिले. तेथे मंगोलियन जातीच्या डोंगरी लोकांशीं त्यांचें मिश्रण होऊन त्यांच्या पासून हद्देचे गुरखे लोक झालेले आहेत असें दिसतें. गुरख्यांचें आर्यत्व आजहि उघड दिसण्यासारखें आहे. नेपाळांतील बखरीवरून त्या प्रान्ताचा सविस्तर इतिहास डॉ. राईट यानें लिहिला असून गुरख्यांच्या वर्णनांत तो म्हणतो “ काठमांडूच्या पश्चिमेस ४० मैलांवर अन्लेल्या गोरखपुराभोंवतींच्या प्रदेशांत प्रथमतः गुरख्यांची वस्ती झाली. ते रजपूत लोकांचे वंशज होत व मुसलमानी स्वाऱ्यांच्या वेळीं राजपुतान्यांतून त्यांना हांकून लावण्यांत आले असें म्हणतात. प्रथमतः त्यांनीं कुमाऊन डोंगरांतून पलीकडे जाऊन पालप येथे वसाहत केली, व तेथून क्रमशः गोरखपुर पर्यंत हातपाय पसरले. गुरखे लोक सामान्यतः दिसण्यांत नीटम असतात. हिंदी सैन्यांत आढळून येणारे त्यांच्यांतील कांही उच्च जातीचे लोक उंच व सडपातळ असून काटक व मजबूत असतात; व हिंदुस्थानी लोकांप्रमाणे त्यांचा तोंडवळा उठावदार असतो. तथापि सांप्रत अन्तर्जातीय विवाहामुळे त्यांच्यांत पुष्कळ मिसळामिसळ झालेली आहे. त्यांचा मुख्य पेशा लष्करी असून ते मिताहारपानी व काटक असल्यामुळे सैनिकांचे काम ते उत्तम करतात. पण त्यांच्यांत उद्योगशीलता फारशी नाही; शेतीच्या किंवा देशांतील इतर कोणत्याच धंद्यांत ते फारसे पडत नाहीत. या गुरख्यांपेक्षां नेवार लोक सामान्यतः टेंगणे असतात, व त्यांचा तोंडवळाहि मंगोलियन वंशाकडे गुरख्यांपेक्षां अधिक झुकतो ” (पान २६). इंपीरियल गॅझीटीअरमध्ये नेपाळ या मदराखाली जी माहिती दिली आहे तीत वरच्या विरुद्ध मजकूर आहे; पण डॉ. राईटचें म्हणणें नीट न समजल्यामुळे त्या लेखकाकडून ती तशी लिहिली गेली हें उघड दिसतें. वर्णासंबंधानेहि गुरखे व नेवार यांच्यांत अंतर आहे. गुरखे नेवारांपेक्षां अधिक गौरवर्ण आहेत, व नेवारांच्या वर्णांत पिवळ्या रंगाची झांक अधिक आहे. एकंदरीत तोंडवळा, वर्ण, पिढीजात लष्करी पेशा व हिंदुधर्माचा कडक अभिमान या गोष्टी जमेल धरतां, गुरखे आपल्यास शिसोदे रजपुतांचे वंशज म्हणवितात त्यांत बरेच तथ्य आहे, असें स्पष्ट दिसतें.

नेवार व नेपाळांतील इतर जुने लोक धर्मांनिं बहुधा बौद्ध आहेत; तथापि नेवारांमध्ये हिंदूंचाहि बराच भरणा आहे. नेपाळांतील

ब्राह्मण, खत्री, व गुरखे या उच्च जातीचे लोक प्राचीन हिंदुधर्माचे अभिमानी असून त्यांचा शिवोपासनेवर विशेष भर आहे. तेथील पशुपतीचे भव्य मंदिर हें प्राचीन काळापासून मुख्य देवस्थान असून सर्व हिंदुस्थानांत त्याची ख्याति आहे. शिवावरोवर त्याची पत्नी दुर्गा व पुत्र गणपति या देवताहि त्या लोकांना प्रिय असून धर्मनिष्ठ राजांनी त्यांची अनेक देवळे तेथे बांधून ठेविलेली आहेत. त्यांत आश्चर्याची गोष्ट अशी आहे की, तेथील बौद्ध लोक देखील दुर्गेचे उपासक आहेत. तिबेटांत चालू असलेल्या बौद्ध धर्माच्या महायान पंथाचेच नेपाळांत प्राबल्य असून त्यांत मूर्तिपूजेचे व धार्मिक खुळांचे इतके बंड आहे व हिंदुधर्मातून त्या लोकांनी इतक्या कांही गोष्टी घेतल्या आहेत की. नेपाळांतील बौद्ध लोकांना कोंबडी, बकरी व रेडे यांचे दुर्गेपुढे बळी द्यावयास कांहींच दिक्कत वाटत नाही—इतकेंच नव्हे तर या बौद्धपंथांतहि तारा नांवाच्या पांच देवी असून त्यांना पांच बुद्धांच्या पत्न्या मानितात !!! त्यांचे पांच पुत्रहि मानलेले आहेत. नेपाळांतील बौद्ध लोकांप्रमाणे हिंदुलोकहि मांसभक्षक आहेत. तथापि दोघेहि गाईला पवित्र मानीत असून गोवधाचें पातक मनुष्यवधाइतकेंच मोठे आहे असे समजतात

येणेप्रमाणे भूपट्टरचना व लोकस्वभाव या बाबतींत नेपाळची स्थिति बहुतांशी काश्मीरसारखा आहे असे दिसून येईल. फरक इतकाच की, काश्मीरी पंडितांची प्राचीन काळापासून आजपावेतो जशी सर्व हिंदुस्थानभर विद्वत्तेविषयी ख्याति आहे, तशी नेपाळा ब्राह्मणांची नाही. फार काय, पण नेपाळांत विद्वान ब्राह्मणांची निव्व टंचाईच असून तसे ब्राह्मण इतर ठिकाणांहून तिकडे मागविण्याचीच बहिष्काट पूर्वापार दिसून येते. तेथील पशुपतीच्या मंदिरांतील पुजारी बहुधा दक्षिणेतून ह्मणजे महाराष्ट्रांतून किंवा मद्रासकडून नेलेले असतात, ही गोष्ट सुप्रसिद्धच आहे. कधी कधी कनोज आणि तिरहुन ह्मणजे मिथिलादेश या जवळच्या देशांतूनहि ब्राह्मण नेपाळांत जात असतात. या बाहेरून नेपाळांत गेलेल्या ब्राह्मणांनी अगदी अलीकडच्या काळांत प्राचीन वंशावळीच्या आधाराने नेपाळचा बखरीवजा इतिहास लिहिलेला आहे. त्यांत काश्मीरांतील वंशावळीप्रमाणे इ.स. १७६८ साली पृथिवीनारायणाच्या नेतृत्वाखाली गुरखे लोक नेपाळ जिंकण्यांत

राजांचा इतिहास सांगण्याचा आव घातलेला आहे. हा दंतकथात्मक नेपाळचा इतिहास संक्षिप्तरीतीने डॉ. राइटने लिहिला आहे, व त्यांत ऐतिहासिक गोष्टींची एकच खिचडी केलेली आहे. त्यांत काल्पनिक गोष्टी घुसडल्या-असल्यामुळे त्यांतील कालक्रम तर फारच दूषित झालेला आहे. तथापि प्राचीन कोरीव लेखांच्या साह्याने त्या दंतकथात्मक इतिहासांतून इ.स. ६०० पासून ८०० पर्यंतच्या म्हणजे प्रस्तुत आपण घेतलेल्या काळाच्या नेपाळच्या इतिहासांतील कांहीं मनोरंजक गोष्टी सविस्तरपणे सांगतां येण्यासारख्या आहेत. त्यांचा विचार करण्यापूर्वी तत्पूर्वीची हकीगत प्रथम थोडक्यांत पाहूं.

नेपाळांत शैवमत व बौद्धमत यांत अधिक प्राचीन कोणते हें निश्चितपणे सांगतां येत नाही. तथापि फार काळापासून ही दोन्ही धर्ममते तेथें प्रचलित आहेत एवढी गोष्ट खरी. एका काळीं अशोकाचें साम्राज्य या प्रांतावर असून तो तेथें गेलाहि होता. त्यानें आपली कन्या देखील नेपाळांतील एका राजाला दिव्याचें वर्णन आहे. तेथील शैव व बौद्ध अशा दोन्ही मतांच्या लोकांना नाग, यक्ष, राक्षस व दुर्गा हीं समाईकपणे मान्य आहेत. इतकें असूनहि नेपाळांत स्वयंभू चैत्य, गुजेश्वरी पीठ, शिवलिंग पशुपति व नरुदमशान अशीं चार महा पवित्रस्थाने असल्यामुळे त्याला महापीठ असें अभिधान मिळालेलें आहे. ( राईटकृत नेपाळचा इतिहास पान ९९ ). नेपाळांत अशी एक कथा पूर्वापार प्रचलित आहे कीं, विक्रमाजित नामक राजाहि तेथें गेला व त्यानें तेथें राज्य करून धर्मनियम घालून दिले. शिवाचे भैरव नांवांचे दूत त्याने तिकडे नेले असावे व मग इतर गणांबरोबर त्यांचा हि शिवाच्या परिवारांत समावेश झाला असावा. या प्राचीन इतिहासांत काळाचा घोटाळा आहे, पण प्रस्तुत त्याकडे दुर्लक्ष करावयास हरकत नाही. या हकीकतींत पुढेहि एका विक्रमाजिताचा संबंध आला आहे. पण तो कोणीहि असला तरी एका विक्रमानें विक्रम संवत् नेपाळांत सुरू केला एवढें खरें. त्यानें हा संवत् सुरू करण्यापूर्वी तेथील लोकांची सर्व कर्जे फेडलीं असेंहि वर्णन आहे. शककर्त्या पुरुषानें सर्व लोकांचीं कर्जे फेडून त्यांना सुखी केले पाहिजे अशी एक मौजेची कल्पना हिंदुस्थानांत सर्वत्र आढळून येते; व तिळा अनुसरूनच विक्रमाची ही गोष्ट असली पाहिजे. विक्र-

मसंवत् नेपाळांत फार काळापासून चालू आहे यांत मात्र कांहीं संशय नाही; व याच बाबतींत प्राचीन शिलालेखांचा संबंध येतो. भगवानलाल इंद्राजी व डॉ. बुल्हर यांनी त्या लेखांचें वाचन व इंग्रजी भाषांतर करून तें इंडियन अँटिक्वरीमध्ये प्रसिद्ध केलेलें आहे. त्यांच्या लेखांतून जरूर ते अवतरण खाली दिलें आहे.

‘ या लेखांपैकी चारांतील अक्षरें स्पष्टपणें गुप्तपद्धतीचीं असून त्यांचीं वर्षे ३८६, ४१३, ४३५ व ५३५ अशीं आहेत. हा संवत् कोणता हें आपण पुढें पाहूं. या नंतरच्या महत्वाचा लेख लिच्छवि घराण्यांतील शिवदेवाचा असून त्यावर वर्ष घातलेलें नाही; पण त्यांत महासामन्त अंशुवर्मा असे नांव आलेलें आहे. साहवा लेख संवत् ३४ मधील असून अंशुवर्म्याचाच आहे. त्यांत अंशुवर्म्याने आपल्याला महादेव आणि बप्प यांचा सेवक व महासामन्त असे म्हटलेलें आहे. हे पांचवा व साहवा असे दोन लेख निराळ्या तऱ्हेच्या गुप्त अक्षरांत आहेत. आणखी एक सातवा लेख संवत् ३९ तील असून तो अंशुवर्म्याचा आहे, व त्यांत त्याला “ बप्पपादानु-ध्यात” असे म्हटलें आहे. आणखी कांहीं लेख सोडून दिले, तर संवत् ४९ मधील एक लेख जिष्णुगुप्ताच्या नांवाचा आहे व त्यांत विष्णुगुप्त हा त्याचा युवराज होता असे म्हटलें आहे, व महाराजाधिराज अंशुवर्मा असेहि नांव आले आहे. यापुढें शिवदेवाचा एक दानलेख असून तो त्याने स्थापिलेल्या शिवेश्वर नांवाच्या शिवमंदिरासाठी दिलेल्या गांवाबद्दल आहे. त्यांचा संवत् ११९ असून त्याचेच आणखी दोन लेख संवत् १४३ आणि १४५ या वर्षांतील आहेत, व त्यांत युवराज विजयदेवाचे नांव आले आहे. यांतील शेवटचा महत्वाचा लेख म्हणजे संवत् १५३ मधील जयदेवाचा असून त्यांत लिच्छवि घराण्याची वंशावळ दिलेली आहे, व त्याला सूर्यवंशी म्हणून लिच्छवि हा दशरथानंतर आठवा पुरुष होय असे सांगितलें आहे. या घराण्यांत पुढें शंकरदेव, मानदेव, महीदेव आणि वसंतदेव असे राजे होऊन त्यांच्यानंतर तेरा राजे झाले, व त्यांच्या मागून उदयन आला. सुप्रसिद्ध राजा शिवदेव हा या उदयनाचा मुलगा असून त्याचा भोगवर्मा नामक मौखरी राजाची कन्या व मगध देशाच्या आदित्य

सेनाची नात जी वत्सदेवी, तिच्याशीं विवाह झाला होता. त्यांचा पुत्र जय-  
देव. त्यानें गौड, ओडू, कलिंग इत्यादि देश जिंकणारा आसामचा राजा  
जो हर्षदेव त्याच्या राजदेवी नांवाच्या कन्येशीं विवाह केला. वर सांगित-  
लेला शेवटचा लेख या जयदेवाचा असून त्यांत पशुपतीच्या मंदिरावर  
चांदीचें कमळ बसविल्याची हकीगत दिली आहे व त्यांतील कांहीं श्लोक  
स्वतः जयदेवाचे आहेत. ”

हे कोरीव लेख व त्यांतील संवत् वर्षे यांचा सुप्रसिद्ध पुराणविद्याविशा-  
रद पंडित भगवानलाल इन्द्राजी यांनीं इंडियन अँटिक्वरीमध्ये ( पुस्तक  
१३ पान ४११ ) ऊहापोह केला आहे. व त्यांबरोबर नेपाळांतील राजवं-  
शांच्या नामावळींचाहि त्यांनीं विचार केला आहे. अशी एक वंशावळ डॉ.  
राईटला एका बौद्ध भिक्षूपासून मिळाली असून ती त्यानें आपल्या नेपा-  
ळांच्या इतिहासांत संक्षिप्तपणें दिली आहे. या सर्व वंशावळी अर्थातच  
दंतकथात्मक आहेत. तथापि त्यांत कल्पित गोष्टींबरोबर खऱ्या ऐतिहासिक  
अनेक गोष्टीहि आल्या आहेत. असो. वर सांगितलेल्या लेखांत आलेला  
अंशुवर्मा म्हणजे ह्युणतत्संगाचे वेळीं नेपाळांत राज्य करीत असलेला  
जो अंशुवर्मा त्यानें सांगितला तोच होय, असें भगवानलाल म्हणतात.  
तो ठाकुर म्हणजे रजरूत जातीचा असून प्रथम नेपाळांतील लिच्छवि घरा-  
ण्यांतील शिवदेवाचा एक सामन्त होता. पण त्यानें पुढें स्वतःच साम्राज्य-  
सत्ता बळकाविली. त्याचा पहिला लेख संवत् ३४ मधील आहे. अर्थात्  
हें वर्ष हर्षशकाचें असलें पाहिजे. डॉ. राईटच्या वंशावळीच्या इतिहासांत  
( पा. १३३ ) त्या नव्या वंशांतील पहिला राजा अंशुवर्मा होता असेंच  
म्हटलें आहे. या मजकुराच्या जरा पूर्वी त्या इतिहासांत ( पान १३१ )  
अशी हकीगत आली आहे कीं, हिंदुस्थानांतील विक्रमाजित् नांवाच्या कोणी  
बलाढ्य राजानें नवीन शक स्थापन कला, व नेपाळांत जाऊन तेथेंहि तो  
शक त्यानें चालू केला. विक्रमाजित नेपाळांत गेल्याचा हा दुसरा उल्लेख  
होय, व त्याचा संबंध पंडित भगवानलालांनीं श्रीहर्षानें नेपाळ जिंकल्याच्या  
प्रसंगाशीं जोडिला आहे. या प्रसंगां हर्षानें आपला शक नेपाळांत चालू  
केला, पण दंतकथेनें घोटाळा करून इ. स. पूर्वी ५७ व्या वर्षांतील विक्रम



संवताशींच त्याची सांगड घालून दिली. वर उल्लेखिलेल्या लेखांत संवताचा जो फरक झालेला दिसून येतो त्यावरून हीच गोष्ट सिद्ध होते. हे लेख, वंशावळींची मोडकी तोडकी हकीगत, व ह्युएनत्संगाचें वर्णन या सर्व गोष्टी एकत्र करतां असें एकंदरीत निष्पन्न होतें कीं, हर्षानें आपल्या दिग्विजयांत नेपाळ प्रांत जिंकून शिवदेव लिच्छवीचे कारकीर्दीत आपला शक तेथें चालू केला. या विजयाचा उल्लेख बाणभट्टानेंहि केला आहे असें म्हणतां येतें; कारण हिमालयांतील एका दुर्गम प्रांतापासून हर्षानें करभार घेतला असें हर्षचरितांत हर्षविषयीं त्यानें लिहिलें आहे. (गृहीतो दुर्गाया हिमभुवःकरः).

प्रस्तुत पुस्तकांत व्याख्याच्या इतिहासाचा संबंध हर्षाचा दिग्विजय झाल्यापासूनच्या गोष्टीशींच आहे खरा; पण पूर्वी सांगितल्याप्रमाणें त्या दिग्विजयापूर्वीच्या ज्या कांहीं ऐतिहासिक गोष्टी कोरीव लेखांतून संगृहीत करतां येण्यासारख्या आहेत त्या देणेंहि उपयुक्त आहे. वंशावळींत सांगितलेले कांहीं राजे हर्षाच्या दिग्विजयापूर्वीच्या कोरीव लेखांत आले आहेत. ते असेः—१ वृषदेव, २ शंकरदेव, ३ धर्मदेव, ४ मानदेव, ५ महीदेव, आणि ६ वसंतदेव. हर्षशक १५३ म्हणजे इ. स. ७५९ तील जयदेवाच्या लेखांतच ( नंबर १५ चा लेख ) त्यांचीं नांवें सांगितलीं आहेत असें नाही, तर त्यांचे स्वतःचे देखील ३८६, ४३५ आणि ५३५ या वर्षाकालांतील लेख उपलब्ध आहेत. आतां प्रश्न असा आहे कीं, हे वर्षांक कोणत्या शकाचे आहेत ? हे राजे जयदेवापूर्वी कितीतरी पिढ्या होऊन गेलेले होते. अर्थात् इ. स. ७५९ पूर्वी अनेक वर्षे असा त्यांचा काळ होता. यास्तव तो शक म्हणजे गुप्त शक असावा असें म्हणतां येत नाहीं. गुप्त शक इ. स. ३२० त सुरू झालेला असल्यामुळें वरील वर्षे गुप्त शकाचीं मानिल्यास इसवी सनाचीं तीं ७०६, ७५५ व ८५५ अशीं अनुक्रमें होतात. अर्थात् त्यावेळीं चालू प्राचीन कोरीव लेखांचे वर्षांक विक्रमसंवताचेच होत असें जें पंडित भगवान लालांनीं ठरविलें आहे तें बरोबर आहे असें दिसून येईल. पंडितजींनीं स्वतः म्हटल्याप्रमाणें, जे अनेक पुराणविद्याविशारद विद्वान विक्रमसंवत् हा इ. सनाच्या पांचव्या शतकाआरंभी उत्पन्न होऊन त्याचा आरंभ मात्र

इ. स. पूर्वी ५७ वर्षे असा कल्पनेने विसविला असें म्हणतात, त्यांच्या म्हणण्याशीं वरील विधानाचा विरोध येतो म्हरा; पण त्यास उपाय नाही. असो. तात्पर्य नेपाळांतील या कोरीव लेखांत पांचव्या शतकापूर्वीचा विक्रमसंवताचा ३८६ हा वर्षीक येत असल्यामुळे त्यांचे महत्त्व विशेष आहे.

आतां आपण आपल्या काळाच्या इतिहासाकडे वळूं. यांत प्रथम सांगावयासारखी गोष्ट अशी आहे की, हर्षाने नेपाळ प्रांत जिंकून तेथे आपला शक चालू केला ही गोष्ट अगदीं निश्चित दिसते. हर्षाचा हा विजय लिच्छवि घराण्यांतील शिवदेवाच्या कारकीर्दीत झालेला असून हर्षाच्या राज्यारोहणानंतर लवकरच म्हणजे इ. स. ६१० च्या सुमारास घडलेला असला पाहिजे. या विजयामुळे शिवदेवाचें सामर्थ्य नष्ट होऊन त्याचा सामन्त अंशुवर्मा प्रवळ झाला. पण जरी तो शिवदेवाच्या मानानें प्रवळ झाला, तरी हर्षानें तेथें स्थापिलेला शक अथवा आपली स्वतःची सामन्त ही पदवी झुगारून देण्याची त्याची शक्ति नव्हती. म्हणून त्याच्या दोन्हीं लेखांत हर्ष शक व स्वतःचें सामन्त असे अभिधान हीं त्यानें कायम ठेविलेली दिसतात. पण मुख्य प्रधान किंवा सेनापति या नांवाखालीं वस्तुतः तो नेपाळाचा राजाच बनला. अशा तऱ्हेचें हें दुहेरी साम्राज्य कित्येक पिढ्या चालू असून पंडित भगवानलालांनीं नेपाळच्याच इतिहासांतील अगदीं अलीकडचे याच नमुन्याचें म्हणून जंग बहादुराच्या अमात्य घराण्याचें दुसरें उदाहरण दिलें आहे. पण भरतखंडाच्या इतिहासांत अशीं आणखीं किती तरी उदाहणे देतां येतील. आपल्या इकडे पेशव्यांचेंच उदाहरण घ्या. तेहि चार पिढ्यांपर्यंत नांवाचे प्रधान ऊर्फ पेशवे असून वस्तुतः राज्याचे मालक होते; व सातारचे राजे नांवांचे धनी असून अनेक पिढ्या वस्तुतः अंकितांसारखे रहात होते. असो. नेपाळसंबंधाने लिहितांना ह्युएनत्संग म्हणतो ‘नेपाळांतील राजे क्षत्रिय जातीचे लिच्छवि म्हणून होते. ते चांगले विद्वान असून त्यांचीं बुद्धावर भद्रा असे. नुकताच होऊन गेलेला त्यांच्यापैकीं अंशुवर्मा राजा मोठा विद्वान् असून त्यानें निरुक्त प्रकरणावर एक ग्रंथ लिहिला आहे.’ या वर्णनावरून ह्युएनत्संगानें तें लिहिलें तेव्हां अंशुवर्मा मृत होता असें उघड होतें. परंतु ह्युएनत्संग श्रावस्तीस असतांना तो मेलेला होता

असे मात्र ठरत नाही. कदाचित् ह्युएनत्संग नेपाळांत प्रत्यक्ष कधी गेला नसल; तत्संबंधी माहिती मात्र त्याने जमवून मागाहून ती लिहून काढिली, व त्यावेळी अंशुवर्मा जीवत नव्हता. संवत् ३९ हा वर्षीक असलेला नेपाळी कोरीव लेख अंशुवर्म्याचा स्वतःचा आहे व तो संवत् म्हणजे हर्षशक असल्यामुळे इ सनाचे ते ६४५ वें वर्ष येतें. अर्थात् त्यावर्षी तो जीवत होता. मग विहन्सेन्ट स्मिथने त्याच्या मृत्यूचे वर्ष इ स. ६४१ म्हणून जें दिलें आहे तें कसे याचा उलगडा होत नाही. ( प्राचीन भारत-वर्षाचा इतिहास पान ३६६ ). तथापि अंशुवर्मा हर्षाच्या पूर्वी मात्र मरण पावला असावा असे दिसतें; व फ़नोजच्या इतिहासांत सांगितल्याप्रमाणें तिरहूतच्या राजाकडून त्रास पावलेल्या चिनी वकीलाला ज्याने साहाय्य केले, तो नेपाळचा राजा अंशुवर्मा नव्हे असेही स्पष्ट होतें. कारण अंशुवर्मा आपल्या कारकीर्दीच्या अखेर अखेर कट्टा हिंदुधर्माभिमानी बनला असून शिवोपासक झाला होता. त्याच्या उपरोक्त लेखांत “ निशि निशि चानेक शास्त्रार्थविमर्शविषयादितासदर्शनतया धर्माधिकारस्थितिकारणमेवोत्सवमनति-शयं मन्यमानः” असे जे शब्द आहेत त्यांवरून हें स्पष्ट होतें. या शब्दांवरून त्याच्या विद्वत्तेविषयी ह्युएनत्संगाच्या लिहिण्याला प्रत्यंतर मिळतें. इतकेच नव्हे, तर बौद्ध धर्मातील तत्त्वज्ञानाचा असत्पणा अंशुवर्म्याला कळला होता, असेहि त्यांवरून निष्पन्न होतें. तात्पर्य बौद्ध धर्माच्या बाबतींत इतर प्रांतांत जो प्रकार दृष्टीस पडतो तोच नेपाळांतही घडून आलेला होता. अंशुवर्म्यापर्यंतचे राजे केव्हां बौद्धमतानुयायी तर केव्हां वैष्णवमतानुयायी होते. लेखांक १ मध्ये ज्या पहिल्या वृषदेवाचे नांव आलेलें आहे त्याचे क्रमांक १५ च्या जयदेवाच्या लेखांत ‘ सुगतशासनपक्षपाती ’ म्हणजे बौद्ध मताचा कैवारी असें वर्णन आहे. बौद्धमतें व तदनुसार आचार यामुळे नेपाळांतील हें लिच्छवि घराणें कमकुवत होऊन जोमदार अशा शैव मताचा अनुयायी अंशुवर्मा बलाढ्य झाला. अंशुवर्मा व त्याचे वंशज राजे आपल्याला आपल्या लेखांच्या आरंभी ‘ पशुपतिभट्टारकपादानुगृहीत ’ म्हणजे पशुपतीच्या चरणांचा अनुगृह प्राप्त झालेले असे म्हणवितात, पण नेपाळी लेखांपैकी पहिल्या चारामध्ये हें विशेषण राजांना लाविलेले नाही.

ही गोष्ट लक्षांत ठेवण्यासारखी आहे. अंशुवर्माच्या पूर्वीही पशुपतीचें वास्तव्य नेपाळांत होतेंच. कारण नेपाळवर्णनांत ह्युपनत्संगानें म्हटलें आहे की, “ तेथील लोक उर्मट, कपटी व कुरूप आहेत; ते निरनिराळ्या धंद्यांत वाकवगार आहेत ( हें विधान मंगोलियन वंशांतील लोकांचें यथायोग्य वर्णन आहे ); त्यांच्यांत खरा व खोटा ( बौद्ध व हिंदु ) असे दोन्ही धर्म चालू असून बौद्धविहार व देवांचीं मंदिरे अशीं शेजारी शेजारी दृष्टीस पडतात. ” यावरूनहि पशुपतीचें वास्तव्य नेपाळांत पूर्वीपासून होतें असेंच दिसतें; पण तेथील राजे मात्र कधीं बौद्ध तर कधीं वैष्णव असत. या कारणास्तव त्यांचा न्हास होऊन पशुपतीचा भक्त अंशुवर्मा बलाढ्य झाला व सामन्त पदवी ठेऊनहि त्यानें आपली खरी सत्ता तेथें स्थापित केली. नेपाळी राजांचें “ वप्पपादानुध्यात ” असें जें दुसरें विशेषण आहे तें मात्र विक्रमसंवत्तांक्रित व अंशुवर्माच्या स्वतःच्या अशा सर्व लेखांत आढळतें. वप्प हें पद लिच्छवि घराण्याच्या मूळ उत्पादकांचें असल्यामुळें त्याचें नांव सर्वांनीं बहुमानानें सांगितलें असावें. आपल्या इकडेहि शिवाजीच्या नांवाचा असाच प्रकार आहे. पुण्याचे पेशवे व मातारचे राजे असे दोघेहि त्याच्या नांवाला बहुमान देतात. या मराठे पेशव्यांच्या उदाहरणाशीं नेपाळी राजांचें आणखी एक साम्य असें आहे की, लिच्छवि राजे आपल्या आज्ञा मान-गृहाहून पाठवीत तर अंशुवर्मा व त्याच्या नंतरचे राजे त्या कैलासकूटाहून पाठवीत असत. हीं दोन्ही स्थळे पुणें-साताऱ्याप्रमाणें भिन्न भिन्न असून हक्काचे राजे एका ठिकाणीं रहात, व खरे सत्ताधारी आरली कामें दुसऱ्या ठिकाणीं राहून चालवीत.

अंशुवर्मा इ. स. ६४६ त मृत्यु पावला. त्याचा पुत्र विष्णुवर्मा ( हर्षवर्द्धन संवत् ४५ म्हणजे इ. स. ६५१ ) यानेंहि बापाच्या धर्तीवरच कारभार चालविला. यावेळीं लिच्छवि राजा शिवदेव यानेंच तिरहुतच्या राजाविरुद्ध चिनी वकालाला साह्य केलें असावें. क्रमांक ८ च्या नेपाळी लेखांत ( इंडियन अँटिक्वरी पु. ९ पहा ) जिष्णुगुप्त व त्याचा युवराज विष्णुगुप्त अशीं नांवे सांगितलीं आहेत. हा लेख संवत् ४९ म्हणजे इ. स. ६५५ नील आहे. यांत वर्मा या उगपदाबद्दल जें गुप्त असें पद आलें आहे त्यावरून हे राजे अंशुवर्माचे वंशज नसावेत असें दिसतें. तथापि त्या लेखांत

अंशुवर्म्याला बहुमानपुरःसर महाराधिराज अशी पदवी दिलेली आहे, त्यावरून ते अंशुवर्म्याच्या मागून गादीवर आलेले कोणी इतर नात्याचे संबंधीं असावेत. तेही कैलासकूटाहूनच आपली आज्ञापत्रें देत. या लेखांत आणखी ध्रुवदेव नांवाचा कोणी राजा सांगितला आहे; तो बहुधा शिव-देवाच्या मागून गादीवर आला असावा.

आतां जयदेवाचा पिता जो सुप्रसिद्ध राजा दुसरा शिवदेव त्याच्याकडे वळूं. त्याचे तीन लेख सांपडले आहेत. त्यांतील पहिला हर्ष संवत् ११९ म्हणजे इ. स. ७२५ तील असून त्यांत त्यानें स्वतः स्थापन केलेल्या शिवेश्वराच्या मंदिराच्या पूजेअर्चेसाठीं पातुपताचार्याला भूमिदान केल्याबद्दस लिहिलें आहे. दुसरा, ह. श. १४३ म्हणजे इ. स. ७४९ तील असून त्यांत त्यानें शिवदेवविहाराच्या खर्चासाठीं बौद्धांना भूमिदान केलेली आहे. हा प्रकार नेपाळी राजांना विशिष्ट दिसतो. ते आपल्या प्रजेप्रमाणें हिंदुदेवतांचे भक्त असूनही बौद्धमत मान्य करणारे होते. पूर्वी सांगितल्याप्रमाणें, ह्युगन-संगानेंही या प्रकाराचा उल्लेख करून हिंदुदेवाचीं मंदिरे व बौद्धांचे विहार एकमेकांसन्निध नांदत असलेले नेपाळांत आढळतात, असें लिहून ठेविलें आहे. शिवदेवाचा तिसरा लेख हर्ष शक १४५ म्हणजे इ. स. ७५१ तील असून त्यांत दूतकाचें म्हणजे राजाज्ञा प्रसिद्ध करण्याचें काम युवराज विजयदेव यानें केलेलें आहे. हा विजयदेव पुढील राजाच किंवा त्याचा वडील बंधु असावा, असे पंडित भगवान् लालाचें म्हणणें आहे. या दानलेखांत प्राचीन लेखांत अन्यत्र कोठें न आढळणारा असा एक श्लोक नवीनच आला आहे. त्यांत पुढील राजांनीं हें दिलेलें दान कोणत्याही कारणास्तव परत घेऊं नये, असें बजाविलें आहे. तो श्लोक असाः—यथा चाह । ( कोण ते सांगितले नाही. ) ये प्राक्तनावनिभुजां जगतीहितानां धर्म्यां स्थितिं स्थितिकृतामनुपालयेयुः । लक्ष्म्या समेत्य सुचिरं निजभार्ययेव प्रेत्यापि वासवसमा दिविते त्रसेयुः ॥ ( जगाचें कल्याण करणाऱ्या व समाजाला नियम लावून देणाऱ्या पूर्व राजांनीं घालून दिलेल्या धर्ममर्यादेचें जे नीट पालन करतील ते चिरकालपर्यंत लक्ष्मीचा स्वभार्येप्रमाणें उपभोग घेऊन स्वर्गलोकीं त्यांना इन्द्रासारखें पद प्राप्त होईल. हा ह्यणणारा कोण तें मात्र सदर लेखांत सांगितलेलें नाही. तो व्यास मात्र नव्हे.

या शिवदेवानें मौखरी राजाच्या कन्येशीं ह्यणजे मगधांतील आदित्यसेन गुप्ताच्या नातीशीं लग्न केलें होतें. यावरून नेपाळांतील लिच्छवि घराण्याचा खास हिंदुस्थानांतील क्षत्रिय राजघराण्याशीं नात्याचा संबंध होता, हें उघड होतें. शिवदेवाचा पुत्र जयदेव हर्षशक १४५ पासून १५३ पर्यंत केव्हांतरी राज्यावर आलेला असावा; कारण १५३ वर्षांतील त्याचा एफ लांबलचक व महत्वाचा शिलालेख सांपडलेला आहे. या लेखाच्या आरंभी लिच्छवि घराण्याला सूर्यवंशी ह्यटलें असून त्याची वंशावळ दिलेली आहे. लिच्छवि घराण्याच्या सूर्यवंशित्वासंबंधानें आह्मी स्वतंत्र टीपेंत विवेचन करणार आहों. पण एवढी गोष्ट खरी की, ख्रिस्ति सनाच्या आठव्या शतकांत लिच्छवि राजांना सूर्यवंशी समजत होते. या जयदेवाला आसामच्या हर्षदेव नामक राजाची कन्या दिलेली होती. जयदेवानंतर नेपाळाच्या गादीवर कोण आला हें सांगतां येत नाही. नेपाळी वंशावळींत प्राचीन नेपाळी राजांचा कालक्रम अशा चमत्कारिक तऱ्हेनें दिला आहे की, कोरीव लेखांतील विधानांच्या प्रत्यंतराशिवाय त्या राजांचा कम निश्चित करणें शक्य नाही. याचमुळे लिच्छवि घराण्याची समाप्ति केव्हां झाली, हेंही खात्रीनें सांगतां येत नाही.

९ व्या शतकांत नेपाळामध्ये एका नवीन रजपूत राजघराण्याची स्थापना होऊन त्याच्याकडून कीर्तिपुर आणि भक्तपुर अथवा भातगांव हीं नवीं नगरें वसविण्यांत आलीं, व इ. स. ८७९च्या अक्टोबरपासून आरंभ होत असलेला नेपाळी नांवाचा नवीन शकही त्या घराण्याकडून सुरू करण्यांत आला, एवढें मात्र निश्चित आहे. पण हें घराणें नक्की केव्हां राज्यारूढ झालें तें सांगतां येत नाही. तरी पण त्याच्या गहिल्याच राजानें नवीन शक चालू केला नाही, एवढें खरें. डाक्टर राईटनें आपल्या इतिहासांत असें लिहिलें आहे की, या घराण्याच्या अखेरीस शंकराचार्यांचा अवतार ह्यणून समजला जाणारा एक ब्राह्मण शंकराचार्यांनीं घालून दिलेले विधिनियम लोक कसे काय पाळीत आहेत, हें पाहण्यासाठीं नेपाळांत गेला होता. पण या गोष्टीचा संबंध पुढील काळाशीं असल्यामुळे, तिची चर्चा आपण पुढल्या पुस्तकांतच करूं. येथें इतके सांगितलें म्हणजे पुरे की, लिच्छवि घराणें इ. स. ७५९ म्हणजे जयदेवाच्या शिलालेखाचें वर्ष व नेपाळी शकाचें आरंभवर्ष इ. स. ८७९ त्याच्या दरम्यान केव्हांतरी लयास गेलें असावें.

## टीप्पणी.

### १ लिच्छ लोक.

लिच्छवि घराण्यांतील राजे आपल्याला सूर्यवंशी ह्मणवीत, व रामाचा पिता जो दशरथ त्यापासून आठवा पुरुष लिच्छवि नांवाचा होता असें ते प्रतिपादन करीत, हें हर्षशक १५३ म्हणजे इ. स. ७५९ तील जयदेवाच्या शिलालेखाच्या वर्णनांत पूर्वी सांगितलेंच आहे. त्यांची ही समजूत ८ व्या शतकांतील प्रचलित कल्पनांना अनुसरूनच होती. सातव्या शतकापासून नवव्या शतकापर्यंत हिंदुस्थानांतील सर्व क्षत्रियांना कोणीकडून तरी आपल्या संबंधसूर्यवंश किंवा चंद्रवंश यांशी लावून देण्याची मोठी उत्सुकता असे. पूर्वेकडील चालुक्य घराण्याचा इतिहास देतांना दक्षिणेतील चोल राजेही आपल्याला सूर्यवंशी म्हणवीत असल्याचें त्यांच्या ताम्रलेखांवरून पूर्वी दाखविलेंच आहे. वस्तुतः महाभारतकालापासून चोल व पांड्य हे दक्षिणेकडील लोक द्रविड वंशाचे होते, असेंच प्रसिद्ध आहे. ह्या संबंधानें आम्हाला असे वाटतें कीं, खुद्द आर्यावर्ताच्या आसमंताच्या प्रदेशांतील ज्या राजघराण्यांनीं आर्यधर्माचा स्वीकार केला त्यांना मनुस्मृतीच्या काळापासून म्हणजे (इ. सनापूर्वी १०० च्या सुमारापासून) प्राचीन धर्माभिमानी आर्यलोकानीं क्षत्रिय जातींत सामील करून घेतलें, पण एवढा फरक ठेविला कीं, त्यांना व्रात्य क्षत्रिय म्हणजे ज्यांनीं विध्युक्त संस्कार केलेले नाहींत किंवा ब्राह्मणांचा संसर्ग सुटल्यामुळें, जे धर्मभ्रष्ट झाले, असे क्षत्रिय असें नांव त्यांनीं दिलें. मनूनें या व्रात्यक्षत्रियांचीं नांवें सांगितलीं आहेत तीं अशीं:- झळो मल्लश्च राजन्याद्रात्यानिच्छविरेव च । नटश्च करणश्चैव खसो द्रविड एव च ॥ (मनु-स्मृति १२). या श्लोकांत ज्या लोकांचीं नांवें दिलीं आहेत ते आमच्या मतें भरतवर्षाच्या आसमंतातचे परकी लोक असून त्यांतील राजघराण्यांना व्रात्यक्षत्रिय म्हणून क्षत्रिय जातींत सामील करून घेतलेलें होतें. वरील नांवांपैकीं द्रविड म्हणजे दक्षिणेतील चोल, पांड्य, व केरल होत, हें प्रसिद्धच आहे. तसेंच लिच्छवि कीं लिच्छवि व खस हे उत्तरेकडील लोक म्हणून प्रसिद्ध आहेत. उरल्यापैकीं नट, करण, व झळ हे इतिहासांत नामशेष

झालेले दिसतात; मह्मद राज्याचा उल्लेख महाभारतांत आहे, तथापि त्यांचीही एकंदरीत तीच अवस्था आहे. पण लिच्छवि व खस हे मात्र इतिहासप्रसिद्ध लोक असून आमच्या मते ते मंगोलियन वंशाचे होत. लिच्छवींचा अंमल भरतखंडांतील कांहीं प्रदेशावरही असून ज्या घराण्यांत गौतम बुद्ध जन्मास आला म्हणून म्हणतात, त्या शाक्य घराण्याशी त्याचा संबंध होता. बऱ्याच प्राचीन काळापासून आर्यलोकांत त्यांचा अंतर्भाव होऊं लागला असून हिंदुस्थानांतील सुप्रसिद्ध गुप्त सम्राटांच्या घराण्यांतील मूळस्त्री एका लिच्छवि घराण्यांतील राजाची कन्या होती. हा लिच्छवि राजा बहुधा नेपाळांतीलच असावा. अशा तऱ्हेने लिच्छवि राजांचा हिंदुस्थानांतील राजघराण्यांशी शरीरसंबंध जडल्यामुळे पुढील इतिहासांत त्यांना क्षत्रियच मानिलेले असून त्यांचे अस्सल आर्यक्षत्रिय घराण्यांशी विवाहसंबंध होत. खस लोकांचा विचार पुढें करूं.

## २ इ. स. ५३९. तील अंशुवर्म्याचा शिलालेख.

( इंडियनअँटिक्वरी पुस्तक ९. पान १७० बरून )

ॐ स्वस्ति । कैलासकूटभवनाद् निशि निशि चानेकशास्त्रार्थविमर्शो-  
सादितासद्दर्शनतया धर्माधिकारस्थितिमेवोत्सवमनतिशयं मन्यमानो भगव-  
त्पशुपतिभट्टारकपादानुगृहीतो वप्पपादानुध्यातः अंशुवर्मा कुशली पश्चिमा-  
धिकरणवृत्तिभुजो वर्तमानान् भविष्यतश्च यथार्हं कुशलमाभाष्य समाज्ञा-  
पयति विदितं भवतु भवतां पशुपतौ भगवाँच्छूरभोगेश्वरोऽस्मद्भगिन्या श्री  
भोगवर्मजनन्या भोगदेव्या स्वभर्तू राजपुत्रस्य शूरसेनस्य पुण्योपचयाय प्रति-  
ष्ठापितो यश्च तद्दुहित्राऽस्मद्भगिनेय्या भोग्यदेव्या प्रतिष्ठापितो लडितमहे-  
श्वरो यश्चैतत्पूर्वजैः प्रतिष्ठापितो दक्षिणेश्वरस्तेषामधः शालापाञ्चालिकेभ्यः  
प्रतिपालनायातिसृष्टानामस्माभिः पश्चिमाधिकरणम्याप्रवेशेन प्रसाद-  
कृतो यदा च पाञ्चालिकानां यत्किंचन कार्यमेतद्गतमुत्पत्स्यते यथाकालं वा  
नियमितं वस्तु परिहातपयिष्यन्ति तदा स्वयमेव राजभिरन्तरासनेन विचार-  
करणीयो यस्त्वेतामाज्ञामतिक्रम्यान्वया प्रवर्तिष्यते तं वयं न मर्षयिष्यामो  
भाविभिरपि भूपतिमिर्धर्मगुरुतया पूर्वराजकृतप्रसादानुवर्तिभिरेव भवित-



व्यमिति स्वयमाज्ञादूतकश्चात्र युवराजो विजयदेवः संवत् ३९ वैशाखशुक्ल  
दिवा दशम्याम् ।

### हिमालहीन प्रदेशांतील किरकोळ संस्थाने.

नेपाळपासून काश्मीरपर्यंतच्या हिमालयीन प्रदेशांत जशीं सध्या बरीच लहान लहान डोंगरी राज्ये आहेत, त्याप्रमाणे तीं सातव्या शतकाच्या सुमारासही होती या प्रदेशांतील मुख्य रहिवाशी खस नांवाचे लोक असून त्यांना मनुस्मृतींत ब्राह्म क्षत्रिय म्हणून गणलेले आहे, हें पूर्वी सांगितलेच आहे ( नटश्व करणश्वैव खसो द्रविड एवच). हे खस निःसंशय मंगोलियन वंशाचे असून या प्रदेशांत त्यांची पूर्वी राज्येही असली पाहिजेत. पण पुढे ग्रीक, शक किंवा कुशन लोकांच्या स्वाऱ्या पंजाबावर जेव्हां सुरू झाल्या, तेव्हां तेथील ब्राह्मण व क्षत्रिय या वर्गांतील आर्यलोक स्वसंरक्षणार्थ या डोंगरी प्रदेशांत घुमले, व त्यांपैकी क्षत्रियांनीं जीं त्यावेळीं आर्यांचीं राज्ये तेथें स्थापिलीं, तीं आद्यापपावेतोही तगून राहिलीं आहेत. या डोंगरी प्रदेशांतील थंड हवेतील लोकांचें आयुर्मान जसें इतरांहून अधिक असतें तशी येथील राजघराण्यांची परंपराही इतर ठिकाणापेक्षां पुष्कळ अधिक काळ टिकते. बर्फांत घालून ठेविलेल्या फळांप्रमाणे या हिमालयीन थंड प्रदेशांतील राजघराणीं कित्येक शतकेपर्यंत अगदीं अविच्छिन्न व अस्खलित चाललीं व त्यांपैकीं कांहीं आजमितीसही दृष्टीस पडतात. त्यांनीं पूर्वीच्या बहिवाटी व सांप्रदाय इतक्या काळजीनें जतन करून ठेवण्याचा यत्न केलेला आहे कीं, हिंदुस्थानांतील प्राचीन सांप्रदाय कसे होते, यांचा तपास करावयाचा झाल्यास आजमितीस या प्रदेशांत गेल्यानें तो चांगला लावितां येईल. या राज्यांची थोडीबहुत माहिती कनिंगहॅमच्या पुराणवस्तुविषयक लेखांच्या ( पुस्तक ५ व ९ ) आधारानें मालीं दिली आहे,

**चंबा—** या संस्थानापैकीं चंबा नांवाचें संस्थान राजतरंगिणींत सांगितले असून त्याचें नांव तेथें चंपा असें दिलें आहे. रावी व तिला मिळणाऱ्या इतर नद्या यांचा डोंगरांतील वरचा भाग या राज्यांत मोडतो. येथील राजा सूर्यवंशी असून त्यांच्या पुरोहितानें राजघराण्याची जी वंशावळ जतन

करून ठेविलेली आहे, ती नित्य वहीवाटीप्रमाणे ब्रह्मदेवापासून सुरू झालेली आहे. रावीच्या कांठी वर्मविर किंवा वर्मापुर येथे जे कांहीं कोरीव लेख उपलब्ध झाले आहेत, त्यांत कांहीं राजांचीं नांवे सांगितलीं असून राजतरंगिणीतही कांहीं आलेलीं आहेत. या कोरीव लेखांत चंपाच्या राजवंशाला ' मोषनाश्र्वगोत्रादित्यवंश ' असें लांबलचक नांव दिलेलें असून तें अलीकडील गोत्रांच्या नामावळीत कोठे सांपडत नाही, हें लक्षांत ठेवण्यासारखें आहे. हे राजे शिव, पार्वती, गणेश आणि लक्ष्मीनारायण किंवा विष्णु यांचे उपासक असून त्यांनीं आपापल्या इष्ट देवतांसाठीं मंदिरे बांधिलेलीं आहेत. वर्माविर व चंपा या ठिकाणीं हीं देवालये बांधिलेलीं आहेत. या सर्व राजांच्या नांवापुढे वर्मा असें उपपद घातलेलें असतें. या घराण्यांतील राजांची नामावली तेथील हल्लींच्या संस्थानिकांकडून मिळालेल्या माहितीच्या आधारेनें कनिंगहॅमनें तयार केली आहे व तीवरून प्रस्तुत इतिहासकालाला लागणारीं नांवे दिसतात ती अशीं:—

१ आदिवर्मा, २ देववर्मा, ३ मंदवर्मा, ४ कांतारवर्मा, ५ पारकल्पवर्मा, ६ अजवर्मा, ७ मेरुवर्मा, ८ सुवर्णवर्मा, आणि ९ लक्ष्मीवर्मा. यांतील शेवटचा राजा लक्ष्मीवर्मा म्लेच्छांच्या स्वारीचे प्रसंगी मारला गेला, असें तेथील वंशावळीत म्हटलें आहे. ही स्वारी म्हणजे इ. स. ८९० त काश्मीरच्या शंकरवर्म्यानें केलेली स्वारी होय, असें कनिंगहॅमचें मत आहे. हिमालय प्रदेशांतील दीर्घ आयुर्मर्यादेच्या मानानें प्रत्येक पिढीला सरासरीनें तीस वर्षे धरित्यास वरील नऊ राजांच्या कारकीर्दीचीं वर्षे एकंदर २७० होतात, व त्या मानानें आदिवर्म्याचा आरंभकाल इ. स. ६२० च्या सुमारास येतो. यांच्या पुढच्या राजाचें नांव मोषनवर्मा म्हणून सांगितलें आहे; तो कदाचित् कोरीव लेखांत सांगितलेला मोषनाश्र्व असेल.

या पुढील राजांचीं नांवे सांगण्याचें येथें कारण नाही. पण राजतरंगिणीत जीं नांवे आलेलीं आहेत तीं अशीं:—१ शाल ( याचा काश्मीरच्या अनन्तवर्म्याच्या हातून इ. स. १०३० त वध झाला. ), २ अशत ( याची बहीण काश्मीरच्या कलशाला दिली होती; सन १०६० ), आणि ३ उदय ( याचा इ. स. ११२१ च्या सुमारास म्हणून राजतरंगिणीत उल्लेख आलेला आहे ).

## हिमालहीन प्रदेशांतील किरकोळ संस्थाने. ३२९

**नुरपुर**—या संस्थानाचें प्राचीन नांव उदुम्बर असें होतें, त्याच्या राजधानीचें प्रस्तुतचें नांव पठाणकोट असून ती बियास व रावी यांचीं खोरीं विभक्त करणाऱ्या सोळा मैल हंदीच्या एका पठारावर वसलेली आहे. चंबा व कांग्रा संस्थानांतील डोंगरी गांव आणि खालीं मैदानांतील लाहोर व जालंदर, यांमधील व्यापाराचें मुख्य ठिकाण पठाणकोट येथेंच आहे. पठाण नांवाचें पैठण असेंहि रूप असून तें दक्षिणेंतील गोदातीरच्या पैठणा प्रमाणें प्रतिष्ठान शब्दाचाच संक्षेप आहे.

या संस्थानाचें उदुम्बर हें प्राचीन नांव वराहमिहिरानें आपल्या लोक नामावलींत कपिशथला बरोबर सांगितलें आहे. कपिशथल नांव अण्यनच्या ' इंडिया ' नामक पुस्तकांतही कंबिस्थोली या रूपानें आलेलें आहे. विष्णु पुराणांत त्रिगर्त आणि कुलिंद यांबरोबर उदुंबर हें नांव येतें. त्रिगर्त आणि कुलिन्द म्हणजे अलोकडील कांग्रा व कुलू हीं संस्थाने होत. नुरपुरचे हल्लींचे राजे पैठणिय नांवाचे असून ते आपल्या घराण्याची पूर्वपीठिका वीस पिढ्यांपर्यंत मार्गे पोंचवितात. त्या काळापूर्वीं तें संस्थान कदाचित् जालंदरच्या राज्यांत बहुधा मोडत असावें. तेथील देविशाह नांवाच्या ब्राह्मणानें कर्निगह्मला दिलेल्या राजवंशावलींत पहिला राजा जयपाळ नांवाचा असून त्याला पुंडीर ह्यणजे पांडूचा वंशज अर्थात् अर्जुनापासून झालेल्या तोमार नांवाच्या रजपूत कुलांतील, असें त्यांत ह्मटलें आहे. या वंशावळींत इ. स. १०९५ सालांतील जयपाळापासून इ. स. १८४६ पर्यंतच्या जसवंतसिंगापर्यंतचीं नांवे आलेलीं आहेत. नुरपुरचे हे राजे मुसलमानी अमदानींत विशेष प्रख्यात होते. त्यांच्यापैकीं राजा भक्तमल्लानें अकबराविरुद्ध शिकंदर सूराला माहाय्य केल्यामुळें बैरामखानानें त्याचा वध करून त्याच्या भावाला ह्यणजे तख्तमल्लाला त्याच्या गादीवर बसविलें.

**मंडी**—बियास नदीचा डोंगरांतून वहाणारा भाग कुलू, मंडी आणि कांग्रा या तीन संस्थानांत वांटून गेलेला आहे; सर्वांत वरचा भाग कुलूंत, मधला मंडी व खालचा कांग्रा मंडीचें राजघराणे सुकेत घराण्याचीच धाकटी शाखा असून त्याच्या कुळकथेवरून पहतां इ. स. १२०० च्या सुमारास तें मुळापासून विभक्त झालें असें दिसतें. पण निर्मंड येथील मंदिरांतल्या

कोरीवलेखांत जीं चार राजांचीं नांवे सांगितलीं आहेत त्या सर्वांना सुकेत व मंडी येथील घराण्यांना विशिष्ट असलेलें सेन हें उपपद लाविलेलें आहे, व मंडीच्या राजवंशावळींतल्या कांहीं नांवाशीं तीं चारीही जुळतात. त्यांतील शेवटचा जो समुद्रसेन त्याचा काळ संवत् १२२७ म्हणजे सन ११७० असावा, व तो इ. स. १८५७ त होऊन गेलेल्या बलबीरसेनापर्यंतच्या पुढच्या सत्तावीस काळाशी राजांच्या चांगला जुळतो.

निर्मंड येथील कोरीव लेखाची लिपी गुप्तपद्धतीची असल्यामुळे तो लेख इ. सनाच्या ४ व्या किंवा ५ व्या शतकांतील असावा, असा कित्येकांचा गैरसमज झालेला आहे. परंतु, गंगायमुनांमधील डोंगराळ प्रदेशांत गुप्तलिपीचा नेहमींच प्रचार असून जहांगीर बादशहाचा समकालीन जो कांग्राचा त्रैलोक्यचंद्र नांवाचा राजा त्याच्या वेळेपर्यंतही कांग्रा राजांच्या नाण्यांवर त्याच लिपीचीं अक्षरें आढळतात. तसेंच काश्मीर, कांग्रा व मंडी येथील सर्व कोरीव लेख गुप्तलिपींतच असून मंडीच्या जालमसेन नामक इ. स. १८३८ त मृत्यु पावलेल्या राजाच्या सतीस्त्वंभावर 'महाराज' हा शब्द याच लिपींत खोदलेला आढळतो. मंडीचे वाणी लोक अजूनहि गुप्त लिपींतच आपला जमाखर्च लिहीत असतात, व त्यांतील एका वाण्याला अलाहाबाद येथील समुद्रगुप्ताचा स्तंभलेख दाखविला असतां तो त्यानें सहज वाचून टाकिला (कनिंगहॅम). हिमालयाच्या थंड हवेंत वस्तु फार काळ टिकून रहातात असें जें वर आम्हीं म्हटलें आहे त्याचें प्रत्यंतर या गोष्टीवरून चांगलेंच मिळते.

मंडीच्या राजघराण्याची कनिंगहॅमनें स्थानिक राजनामावलीवरून तयार केलेली वंशावळ बीरसेनापासून इ. स. ७६५ च्या सुमारास सुरू झालेली आहे. निर्मंडचा कोरीव लेख लिहिणारा समुद्रसेन बीरसेनापासून १७ वा पुरुष असून त्याचा काळ इ. स. ११६६ असा आहे. ही वंशावळ इ. स. १८५१ सालापर्यंत म्हणजे विजयसेनाच्या कारकीर्दीपर्यंत आणून पोचविळी आहे. या राज्यांत सतीस्त्वंभांची संख्या बरीच असून १८३८ त मृत्यु पावलेल्या जालमसेनाच्या नांवावरही त्यांतील कांहीं स्तंभ आहेत.

**कुलू व सिमला संस्थानें:**—या सर्व राज्यांत व विशेषें करून नेपाळ व कांग्रा यांच्या दरम्यानच्या मुलखांत कुनेट नांवाच्या लोकांची मुख्य वस्ती आहे. खस लोकांपैकींच एका शाखेचे ते लोक असून त्यांचीच संख्या या प्रदेशांत विशेष आहे. वराहमिरानेही ज्यांना कुनिद म्हणून व विष्णुपुराणांत कुलिंद म्हणून म्हटलेलें आहे तेच हे कुनेट असावेत असें कनिंगहॅम म्हणतो. कुलिंद हें नांव महाभारतांतील लोकांच्या नामावळींतही आलेले आहे, पण त्यांत त्याचें स्थान किंवा दिशा कांहींच सांगितलेलें नसल्यामुळे हिमालयीन प्रदेशांतील कुनेट म्हणजेच कुलिंद असें ठाम सांगतां येत नाहीं. या लोकांमध्ये आर्यांचा प्रवेश केव्हां झाला तें निश्चित सांगतां येत नाहीं. पण त्याविषयीं कनिंगहॅमचें असें मत आहे कीं, “आर्य लोकांचा या प्रदेशांत प्रवेश होण्यापूर्वी कुनेट व खस हेच त्याचे धनी होते. मुसलमानांच्या स्वाऱ्या हिंदुस्थानावर सुरू झाल्यापासून मैदानांतील आर्यलोक वर या डोंगराळ प्रदेशांत प्रवेश करूं लागले. कुनेटांच्या आजच्या हद्दींत जीं प्राचीन कामें दिसून येतात, तीं सर्व मोवा किंवा मोन नांवाच्या लोकांचीं होत असें म्हणतात, व हे मोवा जातीचे लोक म्हणजेच कुनेट असेंही सर्वांचे मत आहे. त्यांतील खरा प्रकार असा आहे कीं, मोन हें त्या लोकांचें तिबेटी नांव असून कुनेट किंवा कुनिंद अथवा कुलिंद हें त्यांचें हिंदी नांव होय. ” ( कनिंगहॅमकृत पुराणवस्तुसंशोधन वृत्त पु. ९ पा. १२७ ). कनिंगहॅम पुढें आणखी म्हणतो, “गन्धवाल प्रांतांत द्वारहाट येथें थडग्याच्या आकाराचीं मोठ्या विटांनीं बांधिलेलीं जीं कामें आहेत तीं मोवी किंवा मोन या लोकांचीं होत असें तेथील लोक म्हणतात. द्वारहाटाहून जोशिमठाकडे निघून जाण्यापूर्वी कुनेट लोकांनींच तीं बांधिलीं असावीत असें वाटतें. ”

वरील विवेचनावरून पुराणांतील मोन लोकांविषयींच्या कोड्याचा उल-गडा होण्यासारखा आहे. पूर्वीं सांगितलेंच आहे कीं, शक किंवा तुरवरां-नंतर मोन लोकांचा म्लेच्छ अंमल सुरू झाला असें पुराणांत म्हटलें आहे. आम्हाला असें वाटतें कीं, पुराणांतील हे मोन म्हणजे कुलिंदांचे पूर्वज असून मूळचे मंगोलियन वंशाचे तिबेटी लोक होत, व कुशनांनंतर पंजाबा-वर व सतलज नदीच्या अलीकडील प्रदेशावर त्यांचें कांहीं काळपर्यंत राज्य

होतें. आजच्या कुनेट लोकांचे पूर्वज असें जें त्यांना म्हटलें आहे तें योग्यच आहे. कारण ते शुद्ध म्लेच्छ वंशाचे होते, व आजचे कुनेटही अनार्य, फार तर मिश्र आर्य आहेत. कदाचित ते खसही असतील, कारण आजचे खसही मिश्र जातीचेच आहेत. कुनेट लोक स्वतः पाहिलें तर मोन हें नांव या डोंगराळ प्रदेशांतील मूळच्या लोकांना देतात. कनिंगहॅमच्या मतें हिमालयाच्या अलीकडील ह्या मोनलोकांचा संबंध पूर्वकडील मुंड लोकांशीही जोडतां येण्यासारखा आहे; आणि आश्रयाची गोष्ट अशी आहे की, कलियुगांतील भविष्य कालीन म्लेच्छ राजांच्या यादींत त्यांचें नांव पुराणकारांनी दिलें आहे. विष्णुपुराणांत त्याविषयी उल्लेख आहे तो असा:— ततश्चाष्टौ यवनाश्चतुर्दश तुरुष्कारामुण्डाश्च त्रयोदश एकादश मौना एते वै पृथिवीपतयः पृथिवीं दशवर्षशतानि नवत्यधिकानि भोक्ष्यन्ति ॥ ( अंश ४ ) यांतील १०९० वर्षांचा जो या राजांचा काळ सांगितला आहे त्यांत मात्र कांहीं विशेष अर्थ नाही. त्यांतील कांहीं घराणीं समकालीन असण्याचाही संभव आहे; व १०९० ही संख्या अशा समकालीन राजांच्या अमदानांच्या वर्षांची बेरीज असू शकेल. तथापि त्यांतील मुंड व मोन म्हणजे कनिंगहॅमच्या मतें तुरुष्क उर्फ तुक्करांच्या म्हणजे कुशनांच्या व्हासानंतर जें लोक पूर्वकडे व हिमालयांन प्राप्तांत उत्कर्षास चढले तेच होत, असें म्हणावयास हरकत नाही.

कसेही असलें तरी एकंदरीत कुनिंद लोक वराहमिहिराच्या काळीं म्हणजे इ. स. ५०० च्या सुमारास सुप्रसिद्ध होते यांत शंका नाही. वराहमिहिराने वायव्य दिशेकडील लोकांच्या यादींत त्यांचे नांव दिलें असून पुनः पापग्रहांचे राशीवर होणारे दुष्परिणाम सांगतांना त्यांचा स्वतंत्रही उल्लेख त्याने केला आहे. तो ह्मणतो “ पांचाल, मगध, कलिंग, अवन्ति, आनर्त, सिंधुसौवीर, हारहण, मद्र आणि शेवटीं कुनिंदाचा राजा यांचा क्रमानें नाश होईल. ” एकंदरीत ह्युएनत्संगाच्या वेळीं देखील कुनिंदांचें स्वतंत्र बलाढ्य राज्य असलें पाहिजे असें यावरून दिसून येतें. हें राज्य ह्मणजे खुध्नाचें राज्य होय असें कनिंगहॅमनें ठरविलें आहे व त्याची राजधानी यमुनानदीच्या पश्चिमेस बारिया जवळ सुघ नांवाच्या प्रस्तुतच्या

ठिकाणी होती असे तो म्हणतो. त्या राज्यांत कुनेटांच्या देशाचा बहुतेक अन्तर्भाव होत होता, व उरलेला भाग कुलूत ऊर्फ कुलू आणि शतद्रु ऊर्फ पंजोर यांत मोडत असे. कुनिदांचा राजा जो अमोघभूति त्याची बरीच नाणी याच प्रांतांत सांपडली आहेत. अमोघभूतीचा काळ इ. सनापूर्वी १५० च्या सुमारास असला पाहिजे असे आमहाला वाटते; कारण ज्वाला मूखी जवळच्या शेतजमिनींत ग्रीक लोकांच्या अपोलोडोटस नामक राजाच्या तीस नाण्यांबरोबरच त्याचीही तीन नाणी सांपडली \* आहेत.

या सर्व राज्यांतील लोक बौद्धधर्मीय होते. त्यावेळीं मंगोलियन वंशाचे बहुतेक लोक त्याच धर्माचे असत. आर्यांच्या सुधारणेचाहि तेथें बऱ्याच प्राचीनकालीं प्रवेश झालेला असावा. सातव्यापासून बाराव्या शतकापर्यंत येथें कोणकोणते राजे होऊन गेले हें सांगता येणें कठीण आहे. एवढें खरें कीं, या प्रदेशांतील हल्लींचे लोक जे कुनेट ते जातीनें मिश्र आर्य म्हणजे मातृवंशाकडून तार्तर व पितृवंशाकडून आर्य असे आहेत. ते बहुधा ब्राह्मण व क्षत्रिय पुरुष आणि कुनेट अथवा खस जातीच्या स्त्रिया यांनी संतति होत. नेपाळच्या इतिहासांत सांगितल्याप्रमाणें खस जातीच्या स्त्रिया असे संबंध करण्यास नाखुष नसत. त्यांच्या संततीला क्षत्रियांत गणीत व अजूनही गणतात व या गोष्टीचें पुढील युरोपियन पंडितांना मोठें आश्चर्य वाटतें. कुनेट स्त्रियांचा हा स्वैर आचार व ब्राह्मणांची विषयासक्ति या विषयी त्या पंडितांनीं चमत्कारिक विचार प्रदर्शित केले आहेत. पण या गोष्टीचा साधा उलगडा असा आहे कीं, मनुस्मृतिकालापासूनच खस लोकांना वात्य क्षत्रियांत समाविष्ट

\* सुम्राच्या दुसऱ्या एका प्राचीन राजाचें नांव बन्हून येथील कोराव लेखांत आढळतें. हा लेख एका दरवाज च्या तारणावर कोरलेला कनिगहॅम यास मिळाला. त्यांत धनभूति नांवाच्या सुम्रा राजाचें नांव आहे. मथुरा येथेही धनभूतीचा कोराव लेख मिळाला असून कनिगहॅमच्या मतें हा धनभूति ग्रीकराजा अपोलोडोटस व शुंगराजा अग्निमित्र यांचा समकालीन असावा. एकंदरीत कुनिदाचें राज्य एका काळीं मध्यहिंदुस्थानांत बऱ्हातपर्यंत पसरलेलें असावें असे दिसतें. ते बहुतेकच आर्य किंवा मिश्र आर्य असावे असे म्हणावयास सबळ कारणें आहेत. (कनिगहॅमकृत बन्हूतवर्णन पान १२७-१३०पहा.)

केल्यामुळे त्यांच्या स्त्रियांचे आर्य क्षत्रियांशीं विवाह होण्याला अडचण नव्हतीच, व फार प्राचीन काळापासून बहुतेक मध्ययुगापर्यंत म्हणजे प्रस्तुत आपल्या इतिहासाच्या आरंभकाळापर्यंत ब्राह्मणांचे क्षत्रियस्त्रियांशीं होणारे विवाहही धर्म विरुद्ध म्हणून मानीत नसत. अशा विवाहाच्या संततीला मात्र क्षत्रिय हेंच नांव मिळे. खस हे व्रात्य क्षत्रिय असल्यामुळे हे विवाह जरी विधिपुरःसर नसले तरी आजन्म बंधनकारक असत. त्यामुळे त्यांत शास्त्रविरुद्ध असें कांहींच नव्हतें. हिमालयाच्या डोंगराळ प्रदेशांत वसाहत करावयास जाणाऱ्या ब्राह्मण व क्षत्रियांना आपल्या जातीच्या स्त्रिया थोड्याच नेतां येत असत, त्याच्यांत वरील वहिवाट चालू झाली.

**राजपुरी** ऊर्फ **राजोरी** प्राचीनवस्तुसंशोधनवृत्ताच्या बाराव्या पुस्तकांत दिलेली पुढील माहिती महत्वाची आहे. राजतरंगणींत कलश राजाच्या ( इ. स. १०८० ते १०८८ ) वर्णनांत राजपुरीचा उल्लेख आला आहे. राजपुरीच्या सिंहामनावर सहजपालाच्या मागून त्याचा पुत्र संग्रामपाल हा आला असतां सहजपालाचा भाऊ मदनपाल यानें आपल्या पुतण्यापाशीं गादीवद्दल वाद सुरू केला. पण काश्मीरराजाच्या साह्यामुळे संग्रामपाल त्यांत यशस्वी झाला. इ. स. १०८७ त कलशानें भरविलेल्या दरबारांत जे आठ मांडालक हजर होतें म्हणून सांगितलें त्यांत संग्रामपाल होता. त्या आठांचीं नांवें अशीं:—

१ अर्वपुरचा कीर्तनी;

५ लोहरचा उत्कर्ष

२ चंपाचा अक्षत.

६ और्वश

३ वल्लपुर ऊर्फ बिसनलीचा कलश ७ .....

४ राजपुरीचा संग्रामपाल

८ कष्टावत.

याखेरीज पुढील आणखी चार राजांचीं नांवें राजतरंगिणींत आलीं आहेत:

१ सहजपाल इ. स. १०५०

३ सोमपाल इ. स. ११००

२ संग्रामपाल, सन १०८५

४ भूपाल सन ११३५.



## प्रकरण १९ वें.

### पंजाबांतील राज्ये.

( मध्ययुगीन कालाच्या आरंभी भारतीय आर्यांची खास म्हणून गणलेली भूमि जी पंजाब त्याच्या इतिहासाकडे आतां बळावयाचें. हा इतिहास फारच त्रोटक असल्यामुळे तो शेवटीं राखून ठेवला होता. आपल्या इतिहासाच्या काळांत पंजाब प्रांतांत बलाढ्य अशीं राष्ट्रे नव्हतींच व जीं कांहीं होती त्यांच्या विषयींची माहिती देखील जवळच्या राज्यांच्या इतिहासांतून तुरळक जी मिळते तेवढीच. तथापि जी कांहीं माहिती मिळण्यासारखी आहे तीवरून या महत्वाच्या प्रान्तांचा इतिहास देण्याचा प्रयत्न करूं ).

ह्युएनत्संगानें पंजाबांतील जीं राज्यें किंवा पूर्वी एकदां स्वतंत्र राज्यें असलेले प्रांत सांगितले आहेत, ते त्याच्या वेळीं काश्मीरच्या अधिराज्यांत मोडत होते. सिंधुनदीच्या तीरापासून आरंभ करून त्यानें तक्षशिला, ( रावळपिंडी ), २ सिंहपुर ( सिंधुनदी ज्याची पश्चिम सरहद्द आहे असा लवणगिरीचा मुलूख ), आणि ३ उरजा ( हरिपुर ऊर्फ हजारा ) हीं राज्यें प्रथम दिली आहेत. हीं सर्व पूर्वी एकदां गांधारच्या साम्राज्यांत मोडत असून ह्युएनत्संगाने वेळीं त्यांवर काश्मीरचे राजे राज्य करीत होते. त्यांतील खरा प्रकार असा दिसतो कीं, हूणाचें साम्राज्य पंजाबांतून नष्ट झाल्यावर त्यांत जीं जीं हिंदी संस्थानें मोडत होती, त्यांपैकीं बहुतेक काश्मीरच्या अधिराज्याखालीं आलीं. हूणाचें मुख्य ठाणें गांधार येथें असून त्यांनीं काश्मीर प्रांतालाही बहुतेक घासून टाकिलें होतें. पण प्रवरसेनाच्या कारकीर्दींत काश्मीर देशानें आपलें स्वातंत्र्य पुनः प्रस्थापित केलें. याच वेळीं म्हणजे इ. स. ५०० च्या सुमारास मन्दसोरच्या यशोधर्मा राजानें मिहिरकुल हूणराजाचा पराभव केला, व त्यामुळे काश्मीरदेशाला स्वतंत्र होण्याला आणखी संधि मिळाली. पुढें कर्कोटक घराण्याच्या अमदानींत इ. स. ६०० च्या सुमारास म्हणजे ह्युएनत्संग इकडे येण्यापूर्वी कांहीं काळ काश्मीरचें राज्य बरेंच बलाढ्य झालें; व त्यानें तक्षशिला, सिंहपुर, आणि

उरशा या प्रांतांवर आपला अंमल बसविला. ह्युएनत्संगाच्या यादींतील पुढचीं राज्यें म्हणजे ४ पुनाच व ५ राजपुर अथवा राजोरी हीं होत. हीं सुद्धां त्याच्यावेळीं काश्मीरच्या अमलाखालीं होतीं, किंबहुना ती नेहमीच तशीं असत. याच्यापुढें त्यानें ६ टेक्क, ७ चीन, भुक्ति, ८ जालंधर, ९ कुलूत आणि १० शत्रु अशीं राज्यें सांगितलीं आहेत. यां पैकीं चीनभुक्ती विषयीं फारशी माहिती मिळत नाही. तो स्वतंत्र देश नसून एका राज्याचा केवळ भाग ( भुक्ति ) होता, व कांहीं काळ त्यांत चीनी राजपुत्र रहात असल्यामुळे ह्युएनत्संगानें त्याचा स्वतंत्र उल्लेख केला आहे. कुलूत आणि शत्रु या राज्यांविषयीं सुद्धां जवळ जवळ कांहीं कळत नाही. त्यांत राजे वगैरे कोण होते हें त्यानें सांगितलें नाहीं. पण सतलज नदी शत्रुराज्याच्या पश्चिमेस होती असें ह्युएनत्संगानें म्हटलें आहे. त्यावरून पाहतां ही दोन्ही राज्यें बहुधा कनोजच्या अमलाखालीं असावीं. टेक्क व जालंधर या राज्यांविषयीं मात्र तत्कालीन लेखांवरून थोडीशी माहिती उपलब्ध होते. ती अशी.

जालंधरच्या राज्याची मूळ आजच्या जालंधर शहरावरून आजही पटत आहे. त्या विषयीं कनिंगहॅमनें ' मध्ययुगीन नाणीं ' या पुस्तकांत असें लिहिलें आहे कीं, ' जालंधरच्या सुपीक प्रांतांत रावी आणि सतलज या नद्यांमधील दोन्ही दुआबांचा समावेश होत होता. त्याची राजधानी जालंधर नांवाचेंच शहर असून कांग्राकोट हें त्यांतील मजबूत ठाणें होतें. या राज्याचें नांव जालंधर दैत्यावरून पडलेलें आहे. अशी \* कथा आहे

\* जालंधर दैत्याची कथा पद्मपुराणांत आली आहे. तो सागरापासून झालेला गंगेचा पुत्र असून त्याला ब्रह्मदेवापासून वर मिळाला होता. ब्रह्मदेवानें त्याला जागा देण्यासाठीं समुद्राला मागे हटावयास सांगितलें, व त्याप्रमाणें तो हिमालयापासून मागे हटला. कोंकणाच्या उत्पत्तीसंबंधीं कथेप्रमाणें या कथेचा पंजाबच्या भूस्तरविषयक इतिहासाशीं कांहीं संबंध असावा. हिमालयाच्या पायथ्याशीं अद्यापिही समुद्रांतील शंख वगैरे आढळून येतात. जालंधराचें शरीर पंजाबभर पसरलें होतें या कथेचा अर्थ कनिंगहॅमनें असा केला आहे की, सतलज व बियास या दोन नद्या मुलतानपर्यंत प्राचीन काळी एकमेकींस समान्तर अशा वाहत होत्या.

की, शिवाने जालंधराचा वध केल्यावर त्याचें प्रेत पंजाबभर पसरून पडलें. ज्वालामुखी हें त्या दैत्याचें मुख आणि मुलतान हे त्याचे पाय होत; जालंधर जवळचा प्रदेश ही त्याची पाठ असल्यामुळे तो जालंधर पाठ नांवानें प्रसिद्ध झाला; व पुढे अकबरानें त्यांत थोडा फरक करून त्याला जालंधर विठ असें म्हटले. या प्रदेशालाच त्रिगर्त असें दुसरें नांव असून त्याचा अर्थ रावी, वियास व सतलज या तीन नद्या ज्यांतून वहातात तो मुलूख असा आहे. हेमचंद्राने आपल्या कोशांत " जालंधरास्त्रिगर्ताःस्युः" असें म्हटले असून महाभारतकालापासून ते नांव अजून चालू राहिलें आहे. त्रिगर्तीतील हल्लीचें राजघराणें आपल्याला महाभारतप्रसिद्ध\* सुशर्माचें वंशज समजतें. ते आपल्याला सोमवंशी म्हणवीत असून, त्यांतील पुरुष आपल्या नांवापुढें चंद्र हें पद नित्य लावतात. कौरग्राम येथील वैजनाथाच्या मंदिरांत इ. स. ८०४ तील एका कोरीव लेखांत जयचंद्र म्हणून एका जालंधरच्या राजाचें नांव आलेलें आहे. काश्मीरच्या शंकरवर्म्याचे स्वाराचें वेळीं पृथ्वीचंद्र नांवाचा त्रिगर्ताचा राजा पळून गेला असें गजतरंगिणींत वर्णन आहे. इ. स. १०४० च्या सुमारास इन्द्रचंद्र नांवाच्या जालंधरच्या राजाच्या उल्लेख राजतरंगिणींत आला आहे. पंजाब व काबूल येथील नाण्यांवर जसें घोडेस्वाराचें चित्र असते, तसेंच जालंधर राजांच्या नाण्यांवरही असतें. पृथ्वीराज चव्हाण व महंमद घोरी सारखे मुसलमान राजे यांनीही पुढें हेंच चिन्ह आपल्या नाण्यांसाठीं घेतलें.

मुसलमानी अमदानींत जालंधरचे राजे कधीं स्वतंत्र असत, तर कधीं मुसलमानी बादशहांचे अंकित ह्मणून असत. कांप्राच्या डोंगरी किल्यासाठीं जो महंमदच्या स्वारीच्या प्रसंगीं भयंकर झगडा झाला त्याचें वर्णन पुढील काळांतील असल्यामुळे ते दुसऱ्या पुस्तकांत येईल-इतर अनेक डोंगरी मंथानाप्रमाणें जालंधरचें राजघराणेंही एकच असें फार प्राचीन काळापासून अगदीं अलीकडील काळापर्यंत अविच्छिन्न चालू आहे, व असें

\* यानें नस्यपुरांतील विराटाच्या गायवाज्यावर हला करण्यांत दुर्योधनाला सज्ज केले. भारतीय युद्धांतही तो त्याच्या वर्तानें पांडवांबरोबर लढत होता.

होण्याचें कारणही पूर्वीं अनेकवार आहीं सांगितलें आहे. मोगल बादशाहींत जालंधरचें स्वतंत्र राज्य ह्मणून अस्तित्व नष्ट झालें. हल्लीं कां प्रांच्या कित्यांत मात्र एक घराणें स्थानिक राजा ह्मणून नांदत आहे.

आतां टेक्कच्या राज्याचें वर्णन करूं. या राजाची जुनी राजधानी शाकल ऊर्फ सियालकोट येथें असून त्यावर मिहिरकुलाचा अंमल होता असें ह्युएन-त्संगानें लिहिलें आहे. सियालकोटच्या दृष्टी राजाचा यशोधर्म्यानें उच्छेद केल्यावर पुढें तें एका नवीन क्षत्रिय घराण्याकडे आलें असें दिसतें. या घराण्याचें टाक ऊर्फ तक्षक असें नांव होतें. चचनाम्यांतही हें नांव आलेलें आहे. हें राज्य रावी व चिनाव या नद्यांच्या दरम्यान दगजे जालंधराच्या उत्तरेस होतें. या स्थितीशीं ह्युएनत्संगाचें बरेंच वर्णन जुळतें, पण सिंधुनदी त्याच्या हद्दीवर होती असें जें त्यानें झटलें आहे तें मात्र चमत्कारिक दिसतें, व तें राज्य हिमालयाच्या पायथ्यापासून सिंधूनदीपर्यंत सर्व पंजाब-भर पसरलें होतें असें मानित्याशिवाय त्याचा उलगडा होत नाही. या राज्यांतील लोक बौद्धधर्मीय नव्हते असें त्यानें झटलें आहे; व ही गोष्ट देखील मिहिरकुलानें केलेल्या बौद्धांच्या छळाच्या कथेशीं जुळतीच आहे. मिहिरकुल जरी परकी जातीचा होता तरी त्याचा ओढा बौद्धधर्माकडे मुळींच नसून तो कदा शैव होता. टाक लोक हिंदु असून त्यांचें राज्य चालू असे तो पावेतो ते नेहमीं हिंदुच राहिले होते. रजपुतांचा इतिहासकार कर्नल टॉड यानें क्षत्रियांच्या मूळ छत्तीस राजघराण्यांत टाक घराण्याची गणना केली असून मुसलमानी काळांत ते सर्व मुसलमान बनून गेल्यामुळे त्यांच्या क्षत्रियत्वाची कांहींच खूण आज शिल्लक राहिलेली नाही असें झटलें आहे.

काश्मीरच्या शंकरवर्म्याचे कारकीर्दीत थक्किय म्हणून जें राज्य कल्हणानें राजतरंगिणींत सांगितलें आहे तें टाकचेंच राज्य कीं काय हें खात्रीनें सांगतां येत नाही, तथापि त्याचाच कल्हणानें उल्लेख केला असावा असें वाटतें. त्यांत अडचण एवढीच आहे कीं, थक्किय हा कल्हणाचा शब्द टाक शब्दाशीं तितका जुळत नाही. कनोजच्या भोज राजानें थक्कियवर हल्ला चढविला त्यावेळीं काश्मीरच्या शंकरवर्म्यानें त्याला साह्य केलें, एव-

डाक काय तो एक उल्लेख टाकराज्याविषयीं दोन शतकांच्या अवधीत सांपडतो. याशिवाय या संस्थानचे राजे व त्यांचा इतिहास कांहीं कळत नाही. ह्युएनत्संग सिन्धुप्रांतांत जाऊन परत फिरल्यावर मुलतानला आला, त्यावेळचे मुलतानचे त्याने जे वर्णन केले आहे त्यावरून टाकचे राज्य एकाकाळीं सिंधु नदीपर्यंत पसरलेले असून मोठे बलाढ्य होते एवढे मात्र स्पष्ट होते. ह्युएनत्संग म्हणतो त्यावेळीं मुलतान व त्याप्रमाणे पोफातो नांवाचे दुसरेही एक राज्य टाक राज्याचीं अंकित होती. ह्युएनत्संगानंतर म्हणजे हर्षाच्या मृत्यूनंतर जेव्हां चच सिंधुप्रांताचा राजा झाला, तेव्हां त्याने मुलतान जिंकून आपल्या राज्याला जोडिले. तात्पर्य असे कीं, सातव्या शतकाच्या अखेरीस पंजाबचा ( पश्चिमेकडील ) बहुतेक भाग काश्मीर किंवा सिंध या राज्यांपैकी कोणाचा ना कोणाचा तरी अंकित होता व टाक ऊर्फ टेक्क आणि जालंधर त्याच्या पूर्व भागांतील राज्ये स्वतंत्र होती.

कर्निगहॅमच्या पुराणवस्तुसंशोधन वृत्तांत ( पुस्तक ५ पाने ११५-१२० ) मुलतानसंबंधी कांहीं मनोरंजक माहिती दिली आहे; तिचा सारांश येथे देण्यासारखा आहे.

“ मुलतानचा प्राचीन किल्ला चिनाब नदीच्या डाव्या तीरावर सुमारे चार मैलांवर बांधलेला आहे. प्रथम तो रावी नदीतील एका बेटावर बांधलेला असून, प्राचीनकाळीं चिनाब नदीला रावी मुलतानच्या खालच्या वाजूस मिळत असे. पण त्यांचा संगम आतां मुलतानच्या वर बत्तीस मैलांवर आहे. प्राचीनकाळीं बियास नदीचा प्रवाह देखील मुलतानच्या दक्षिणेकडून स्वतंत्रपणे बहात असे; पण आतां ती नदी बरीच वर सतलज नदीला मिळून जाते. या कारणास्तव पूर्वी चच राजा सिन्धुप्रांतांतून जेव्हां मुलतानवर स्वारी करावयास आला, तेव्हां त्याला प्रथम सतलज नदी व नंतर बियास ओलांडून रावीच्या डाव्या तीरावर सिक्का येथे उतरतां आले. त्यावेळीं सिक्का हा रावीच्या दक्षिण तीरावर मुलतानच्या अगदीं समोर असा एक किल्ला होता. रावीच्या उभय तीरांवर असलेल्या या सिक्का-मुलतानांचा चचनाम्यांत नेहमीं जोडीने उल्लेख केलेला असतो. चचाच्या कारकीर्दीत टाक बराण्यांपैकी एक राजा मुलतानवर राज्य करित होता, व

ह्युएनत्संगेचे वेळींही हीच स्थिति होती. चचानें मुलतानावर स्वारी केल्या-  
नंतर तो टाक राजा त्याचा अंकित म्हणून तेथें राहिला असल्या पाहिजे.  
कारण पुढें महंमद कासिमाचे स्वारीचे वेळीं म्हणजे इ.स. ७१२ त सिक्का  
येथें कोणी बजरताकी म्हणून राजा होता, त्याने कासिमाचा प्रातिकार करण्या-  
चा प्रयत्न केला, पण तो निष्फळ झाल्यामुळे तो रावीनदीपलीकडे मुलता-  
नास पळून गेल्या असं वर्णन आहे. पुढें मुलतानाचाही कासिमानें पाडाव  
केला, आणि तेव्हांपासून ते राज्य मध्ययुगीन काळाच्या अंतापर्यंत मुसल-  
मानांच्या अमत्याव्हालीच राहिलें.”

मुलतानचा इतिहास म्हणून जरी एवढाच अगला, तरी तेथील सुप्रसिद्ध  
सूर्यमंदिराचें थोडें अधिक वर्णन देण्यासारखे आहे. मुलतानाचें सांवपूर  
असें दुसरें नांव असून तेथील सूर्यमंदिर कृष्णाच्या पुत्र मांव यानें आपला  
कांहीं त्वरोग बरा व्हावा म्हणून बांधिलें होतें अशी कथा आहे. सूर्यदेवता  
महाराजासह सर्व त्वरोग हरण करणारी आहे अशी समजूत असल्यामुळे,  
मुलतानच्या या सूर्यमंदिराच्या दर्शनासाठीं सिंधप्रांत व पंजाब येथूनच  
जवळ, तर हिंदुस्थानाच्या सर्व भागांतून यात्रेकरू येत असत. हें मंदिर फार  
श्रीमत् झालें होतें. चचनामाकार व ह्युएनत्संग या दोघांनींही त्याचें वर्णन  
केलें आहे. इ. स. ८१२ च्या सुमाराचा एक आर्य लेखक धिलादरी त्या  
विषय अमें लिहितो कीं, “लोक या देवालयाला प्रदक्षिणा घालून त्याच्या पुढे  
क्षौर करितात.” इ. स. ९७२ तीळ इस्ताखेरी नामक दुसरा एक लेखक  
म्हणतो कीं, मुलतानचें सूर्यमंदिर शहरच्या भरवस्तीच्या जागीं म्हणजे  
हस्तिदंताचा बाजार आणि तांबटगल्ली यांच्या मध्यें बांधिलेलें आहे. त्यां-  
तील मूर्ती मनुष्याकार असून चुनेगच्चीच्या सिंहासनावर ती आसनमांडी  
घालून बसलेली आहे. तांबड्या लाल कमावलेल्या चर्मनिं तिचें सर्वांग वेष्टि-  
लेलें असून डोळ्यांशिवाय तिचे कोणतेही अवयव दिसण्यासारखे नाहीत ही  
मूर्ती काष्ठमय आहे असें कित्येकजण म्हणतात. तिच्या डोळ्याच्या जागीं  
मूल्यवान रत्ने बसविलीं असून मस्तकावर सोनेरी मुकुट आहे. ’ इ. स.  
११६ नंतर केव्हांतरी, झेलमच्या सैबन नांवाच्या कर्माटी राजाच्या म्लानें

मुलतान जिंकिले, मंदिरांतील पुजाऱ्यांची कत्तल केली, मूर्तीचा भंग केला, आणि त्या जागी मशिदीची स्थापना केली.

पण हिंदूंच्या धर्मभक्तीमुळे व मसलमान जेत्यांच्या धनलोभामुळे या सूर्यमूर्तीचे पुनरुज्जीवन होउन जुन्या मंदिराजवळच एक नवीन मंदिर बांधण्यांत आले \* म्हणूनच अबुलरिहान मुलतानला आला त्यावेळीं जरी तेथें सूर्य मंदिर नव्हतें, तरी इ. स. ११३० तील इद्रिसी नामक लेखकाचे वेळीं सूर्या-पासनेचा तेथें भर आढळून येत होता यावळीं रावीच्या पात्राची दिशा प्रदलून तेथें ती केवळ एक पावसावी प्रवाह होऊन गेला होता असें दिसतें. इ. स. १२६३ त काझवेनी या लेखकाने मुलतानाचें असेच वर्णन केले असून वर म्हटलें आहे की, तेथील मोठी मशीद सूर्यमंदिराजवळच म्हणजे किल्ल्याच्या अगदीं मध्यभागीच आहे. इ. स. १६६६ त मुलतानास गेलेल्या येवेनो नामक फ्रेंच प्रवाशानेंही त्या मंदिराचें वर्णन केले आहे त्यांतील सूर्याची मूर्ती रक्तचमवेष्टित असून तिचें मुख कृष्णवर्ण व डोळ्यांच्या जागीं दोन मोती होती असें त्यानें लिहिलें आहे. औरंगजेबानें आपला धर्मच्छळ सुरू करण्यापूर्वीचें हें वर्णन आहे. त्या मंदिराचा व मूर्तीचा शेराटीं औरंगजेबाकडूनच विध्वंस झाला असें जें म्हणतात तें खरेंच आहे, आणि तेव्हापासून मात्र त्यांचें अस्तित्व नाहीसें झालें.

पंजाबांतील ही सूर्यापासना कित्येक जण समजतात तशी पारशी लोकांकडून उचललेली नसून ती भारतीय आर्यामध्ये प्रथम पासूनच होती हें येथें सांगितलें पाहिजे. एक तर पारशी लोकंत मूर्तिपूजा नाही व त्यामुळे मुलतानची सूर्याची मूर्ति मूळ हिंदूच असली पाहिजे. तिचें रक्तचर्मीचें वेष्टण, नेत्रांच्या जागीं वसविलेले लाल, मस्तकावरील किरणयुक्त किरीट आणि त्वरोग वरे करण्याची शक्ति या सर्व कल्पना हिंदूंच्याच होत.

\* भक्तांना दिलेल्या द्रव्यामुळे मुसलमानांना पुनः तें मंदिर बांधूं दिलें. जुन्या मंदिराजवळ अशा रीतीनें नवान मंदिर बांधिल्याचीं अनेक उदाहरणे आहेत; काशीच्या विश्वेश्वराचें मंदिर, उज्जनीच्या महाकाळाचें देवालय, तसेंच अयोध्येचें मंदिर हीं अशाच प्रकारचीं आहेत.

नाण्यांवर देखील सूर्याची अशाच प्रकारची प्रतिमा उमटविलेली असते. त्यांपैकी एका नाण्याच्या वर्णनांत कनिंगहॅम ह्मणतो, “ त्याच्या एका बाजूला देवाचा मुखवटा असून तो ग्रिन्सेपच्या मतें पारशांच्या मिश्र देवतेचा असावा; पण मला वाटते तो मुलतानच्या आदित्य नामक सूर्य देवतेचा असला पाहिजे; कारण हिंदु रिवाजाप्रमाणे त्याच्या किरीटाभोवतीं किरणांचें जाल असून तें पारशांच्या मिश्र देवतेच्या शिगेभूषणाहून अगदी वेगळ्या प्रकारचें आहे. ”

दुसऱ्या एका नाण्यावर तसाच मुखवटा आहे. त्यावर पण इराणच्या खुशरूपिरोज राजाचें नांव आहे. त्यावरून चचनाम्यांत वर्णिल्याप्रमाणे खुशरूने सिन्धुप्रांताचा कांहीं भाग जिंकिलेला असावा असें ह्मणावें लागतें. तिसऱ्या एका नाण्यावरही असाच सूर्याचा मुखवटा आहे. त्याच्या एका बाजूला मायन्याच्या पुढें मुलतानचा राजा असे शब्द आणि उलट बाजूवर किरण वळ्यांकित सूर्याच्या मुखवट्यामह ‘ श्रीवासुदेव ’ व ‘ पंचान जाबुलिस्तान ’ अशीं नांवां नागरी अक्षरांत घातलेली आहेत.\* यावरून चचाच्या वेळीं वासुदेव नांवाचा कोणी राजा मुलतानास राज्य करीत असावा असें कनिंगहॅमनें अनुमान केले आहे. कदाचित् चचनाम्यांत सांगितलेला टाक घराण्यांतील राजा तोच हा वासुदेव असेल.

\* हे नाणें कनिंगहॅमच्या मनें सिंधुप्रांतांत चचापूर्वीं जें घराणें राज्य करीत होतें त्याच्या देवराज नामक मूळ पुरुषाचें म्हणजे इ. स. ५०० च्या सुमाराचें असावें.

\* कनिंगहॅमनें मुलतानच्या किल्यानें बारकाईचें वर्णन दिलें आहे. त्या ठिकाणीं प्राचीन इमारतींवे अवशेष सोपडत नाहींत, कारण तेथें दगड फारच कमी असून इमारती बहुतेक विटांच्या असतात. मुलतानच्या किल्याचा कांहीं इतिहास कळावा म्हणून कनिंगहॅमनें तेथील जागेवर खड्डा खणण्यास सुरुवात केली. जमिनाच्या पृष्ठभागापासून ४० फुटांपर्यंत शेकडों वर्षांचे जमलेले कचऱ्याचे थर होते, व ते संपल्यावर पुढें मात्र सरळ मातीची जमीन लागली. त्या जमलेल्या थरांचें वर्णनही मनोरंजक आहे. कनिंगहॅम म्हणतो “ या थरांपैकीं दीड दीड फुटाचा थर एक एका शतकांत जमलेला असावा. दहा बारा



मुलतानास प्रल्हादपरी नांवाचे आणखीही एक प्रसिद्ध देवालय होतें. त्या शहरालाच पूर्वी कश्यपपुर असें नांव होतें व तें ग्रीक इतिहासांत कॅस-पीरा रूपानें आलेलें आहे. कश्यप हा हिरण्यकशिपूचा बाप होता व या ठिकाणीं त्या दैत्यानें आपला पुत्र जो प्रल्हाद त्याला श्री विष्णूची भक्ति करण्याबद्दल ठार मारण्याचा यत्न केला. येथील प्रल्हादाचें मंदिर फार काळ प्रसिद्ध होतें, व तेथें दरसाल नृसिंहजयंतीच्या प्रसंगानें यात्राही भरत असे. हें मंदिर सन १८५९ सालीं जवळच्या एका दारूच्या कोठाराला आग लागून त्या भडाक्यांत उडून गेलें.

फुटांच्या खोलीवर त्यांत दोन नाणीं सांपडलीं; त्यांतील वरचे इ. स. १२८६ तील कैकोवादाचें असून खालचें इ. स. ९०० किंवा ९५० च्या सुमाराचें काबूलच्या सामन्त देवाचें आहे. जसें जसें खोल खणांत जावें तशा तशा त्यांत सांपडणाऱ्या विटा मोठमोठ्या दिसतात. यावरून प्राचीन लोक बऱ्याच मोठ्या आकाराच्या विटा वापरीत असत असें दिसतें. पण या खड्ड्यांत पुराणवस्तु-विशारदांस विशेष महत्वाचे जे दोन शोध लागले ते दोन निराळ्या खोल्यांवर लागलेले राखेचे दोन थर होत. त्यांतील वरचा ३ फूट जाडीचा असून १५ फुटांवर सांपडला. हा जागा शतकास दीड फुटांच्या मानानें इ. स. ७१२ तील मुलतानावरील महंमद कासिमाच्या स्वारीच्या काळाशी जुळते. त्यावेळी मुलतानच्या किल्ल्यावर हला होऊन तो जाळून टाकण्यांत आला होता. दुसरा थर ३२ फुटांवर लागला व तें स्थान अलेक्झँडरच्या स्वारीच्या काळाशीं मिळतें. त्यानें या प्रान्तावर स्वारी करून त्याची राजधानी सटोई ( मुलतान ) काबीज केली होती. त्यावेळीं त्याला झालेल्या जखमेचा सूड म्हणून त्याच्या सैनिकांनीं तेथील लोकांची कत्तल करून पुष्कळ जाळपोळ केली व त्या आगीचा हा थर अवशेष असावा. या दुसऱ्या थराच्या खालीं चांभाराची एक आरी व सुमारे २०० नाणीं असलेला एक तांब्याचा हंडा सांपडला. हीं नाणीं चौरसाकृति आहेत. तां इतकीं गंजून गेलेली आहेत कीं, तीं कोणाचीं आहेत वगैरे कांहींच सांगतां येणें शक्य नाहीं. ” पण त्यांवरून एक गोष्ट सिद्ध होते कीं, अलेक्झँडरच्या स्वारीच्या पूर्वी हिंदुस्थानांत नाणीं प्रचारांत होती. ( पान १२९ ).

## टीप्पणी.

### पंजाबांतील लोक आर्य कसे राहिले :

येणंप्रमाणें टेक्क, जालंधर व मुलतान या पंजाबांतील राज्याची जी कांहीं तुटपुंजी माहिती मिळाली ती येथें दिली आहे. आतां पंजाबाविषयी दुसऱ्या एका प्रश्नाचा थोडासा उहापोह करावयाचा आहे. तो प्रश्न असा कीं, पंजाबप्रांत म्हणजे अस्तल भारतीय आर्यांची खास भूमि आणि लढाऊ लोकांचें माहेरघर असतांना त्यांत मध्ययुगीन काळांत एकही बलाढ्य व वैभवशाली हिंदूंचें राज्य आढळून येत नाहीं हें कसें ? वस्तुस्थिति अशी आहे कीं, शिकंदरच्या स्वारीपासून पंजाबप्रांत एकसारखा परकी लोकांच्या अंमलाखालीच आहे. पंजाबार्चा स्थिति या काळांत सरहद्दीवरच्या ठोकर खाणाऱ्या प्रांतासारखा झालेली होती. वायव्येकडून हिंदुस्थानावर स्वारी करणाऱ्या प्रत्येक झुंडीचे पहिले आघात त्यावर पडावयाचे. शिकंदरनें भरतखंडावर स्वारी केली तेव्हां त्याला या प्रांतांत पुष्कळ राज्ये असलेली आढळली व त्यांतील लोकही त्याला त्यापूर्वी भेटलेल्या आशियांतील इतर लोकांपेक्षा अधिक कणखर होते. त्यावेळीं शिकंदरला विरोध करणारे एकंदर ७० देशांचे लोक पंजाब व सिंधप्रांत मिळून होते असें अरायननें शिकंदरच्या स्वारीचे वर्णनांत लिहिलें आहे. प्राचीन पुराणादि ग्रंथ व महाभारत यांतही पंजाबांतील बऱ्याच राज्यांचीं नांवे आली आहेत; व त्यांपैकीं प्रस्तुत इतिहासविषयक काळांत कांहीं चालूही होती. गांधार, तक्षशिला, केकय, मद्र, त्रिगर्त, मालव, क्षुद्रक, शिबि, अंबष्ट, इत्यादि अनेक क्षत्रिय लढाऊ लोकांचीं राज्ये शिकंदरचे वेळीं पंजाबांत होती. त्यांपैकीं बहुतेक शिकंदरनें जिंकिलीं, व त्यांत पुष्कळ क्षत्रियांचा संहार झाला. शिकंदरच्या स्वारीनंतर सुद्धां पंजाबावर परकी लोकांचे हल्ल्यावर हल्ले चालूच होते. कांहीं थोडासा काळ मात्र चंद्रगुप्त व अशोक यांचा अंमल पंजाबावर होता; पण इ. सनापूर्वी २०० पासून पुनः तेथें परकी अंमलाळा सुरुवात होऊन बकिट्र्यांतील ग्रीक ( इ. सनापूर्वी २०० ते १०० ), शक ऊर्फ सिथियन लोक ( इ. सनापूर्वी १०० ते इ. स. १०० ) कुशान ( इ. स. १०० ते ३०० ) आणि शेवटीं हूण ( इ. स. ४०० ते

५०० ) या लोकांनी त्या प्रांतावर स्वान्या करून तेथे राज्ये स्थापिली. म्हणजे शिकंदरच्या स्वारीचे वेळी पंजाबांतील बहुतेक क्षत्रिय घराणीं नष्ट होऊन इ.सना-पूर्वी २०० पासून ते इ.स. ५०० पर्यंत तेथे हिंदूंचे राज्य नामशेष झाले पुढे हूणांचा उच्छेद झाल्यावर पुनः पंजाबांत हिंदूंचा अंमल स्थापन झाला. पण एकदां तेथील मूळ क्षत्रिय घराणीं नष्ट झालेली असल्यामुळे हा मुलूख काश्मीर व सिंध येथील राज्यांच्या अमलाखाली वांटून गेला. सिंधूच्या पश्चिमेकडील हूणांच्या राज्याचे मुख्य ठाणे जो गांधार प्रांत तो काबूलच्या शाहीनामक क्षत्रिय घराण्याच्या ताब्यांत गेला. तक्षशिला व सिंधपुर ही काश्मीरकडे गेली, आणि मुलतान व पोफानो ही सिन्धुदेशच्या राज्यांत सामील झाली. आणि अशा रीतीने काश्मीर व सिन्धुदेश या राज्यांचा सरहद्दी एकमेकींस येऊन मिळल्या. पंजाबाच्या पूर्वभागांत मात्र पूर्वी सांगितल्या प्रमाणे शाक-लचे हूणराज्य घळकावून बसलेल्या टाक घराण्याचे आणि जालंधराचे अशी दोन राज्ये होती.

अशा रीतीने एकसारखा परकी लोकांशी संबध येऊनही पंजाबप्रांत मानुष्यकशास्त्रदृष्ट्या व परंपरेनेही अस्तल आर्यांचा मुलूख ह्णून आज वर कसा राहिला ! हा प्रश्न कठीण तर खरा व पण मोठा महत्वाचा व मनोरंजकही आहे. मुसलमानांच्या पूर्वी १२०० वर्षांपर्यंत आणि मुसलमानी अमदानीत इ. स. १००० पासून तो १७०० पर्यंत पनः ७०० वर्षे परकी अमलाखाली राहिलेला पंजाब आजही अस्तल आर्य (स्तींचा मुलूख आहे ही गोष्ट सर हरबर्ट रिस्ले यांनी (१९०१) खनेसुमारीच्या इतिवृत्तांत स्पष्ट सिद्ध केली आहे. उच्च व नीच अशा दोन्ही प्रकारचे लोक ज्यांत आर्यवंशी आहेत असे प्रांत म्हटले म्हणजे पंजाब व राजतराना हेच होत, हे रिस्ले साहेबांनी स्पष्टपणे दाखविले आहे. सबब प्रस्तुत विकट प्रश्नाचा उलगडा करण्याचा यत्न येथे जरूर केला पाहिजे. पंजाबांतील परि-स्थितीची स्पष्ट कल्पना होण्यासाठी वैदिक कालापामून तो चालू काळापर्यंत भारतीय लोकांच्या इतिहासापे निरीक्षण केले पाहिजे.

उत्तरध्रुवप्रदेशांतून आर्यलोक दक्षिणेकडे यावयास निघाल्यावर वैदिक किंवा अवैस्तिक ( पारशी लोकांच्या वेदतुल्य ग्रंथाच्या ) काळी भारतीय

आर्यांना पंजाबचा मुलूख अगदीं मनाजोगा असा आढळला. तो सपाट मैदानांचा प्रदेश असून त्यांतील जमीन सुपीक व डोंगर दऱ्या यांनीं विरहित असल्यामुळे जात्या कृषिकर्मशील अशा आर्यांना तो मनापासून आवडला. मध्य आशियाच्या मैदानांतून ते खालीं उतरलेले असल्यामुळे डोंगराळ जमिनीची त्यांना अर्थातच आवड नव्हती. त्यामुळे मनूनें जांगल म्हणून म्हटलेला व फार सुपीक, सपाट आणि मध्य आशियांतील त्यांच्या पहिल्या मैदानां मुलखाप्रमाणेच कोरड्या हवेचा म्हणून वर्णिलेला असा हा पंजाबचा मुलूख त्यांच्या मनांत भरला. त्यांना हवा तसा हा प्रदेश मिळाला खरा; पण अवेस्त्यांत सांगितल्याप्रमाणे तो फार ऊष्ण व सर्पींनीं गजबजलेला होता. पण त्यांत मूळचे द्रविड वंशाचे लोक तुरळक होते. आर्यांनीं तेथे वस्ती करून जमिनीची लागवड सुरू केल्यावर मूळचे लोक खालीं दक्षिणेकडे उतरले. या कारणास्तव पंजाबांतील उच्च नीच अशा सर्वच जातींचे लोक आर्यवंशीय झाले. एखाद्या प्रदेशांत अमुक लोकांची वस्ती आहे असें म्हणतांना त्यांतील शेतकी करणारा वर्ग व राज्य करणारा वर्ग हे दोन्ही त्याच लोकांपैकीं असले पाहिजेत हें लक्षांत ठेविलें पाहिजे, पंजाबांतील शेतकरी वर्ग म्हणजे वैश्य वर्ग आर्यवंशीय आहे हें अनेकवार पूर्वीं सांगितलेंच आहे; आणि म्हणूनच पंजाब ही अस्सल आर्यांची भूमि होय अस म्हणावयाचें. त्यांतील अगदीं निकृष्ट वर्गाचे लोक म्हणजे मजूर वर्ग दास किंवा द्रविड वंशाचे होते, तथापि एकंदरीत तो प्रांत शिकंदराचे स्वारीपर्यंत प्रायः आर्यमयच होता, व अमेरिकेंत जशी दोन चार शतकांत युरोपियन लोकांची झपाट्याने वाढ झाली, तशी या सुपीक पंजाबांत आर्यांचीही थोड्या शतकांत वाढ होऊन तो प्रांत आर्यांनींच भरून गेला.

आतां हे जे पंजाबांत आर्य लोक येऊन प्रथम राहिले ते पहिल्या टोळींतील म्हणजे सूर्यवंशाचे होते असें आमचें मत आहे. दुसऱ्या टोळीचे म्हणजे सोमवंशी आर्य गिलगिटच्या मार्गानें गंगेच्या खोऱ्यांत मागाहून उतरले, आणि हिमालयाच्या पायथ्याला लागून गांधारापासून तों अयोध्येपर्यंत पसरलेल्या सौम्य हवेच्या सूर्यवंशाच्या आर्यभूमींत त्यांनीं पाच

वजा प्रवेश केला. पण त्यांचा अयोध्येकडे काय किंवा पंजाबाकडे काय अधिक शिरकाव न झाल्यामुळे त्यांनीं ते मार्ग सोडून सरळ दक्षिण दिशा धरिली, व यमुनेच्या तीरातीरानें पसरत ते हळूहळू विंध्याद्रीपर्यंत आले; म्हणजे त्यांनीं दक्षिणेकडे जबलपूरपासून उज्जनीपर्यंत व उत्तरेकडे अलाहाबादपासून अंबाल्यापर्यंत सपाट प्रदेश व्यापिला. पण या भूमींत मूळची द्राविड जातीची वस्ती पंजाबापेक्षां बरीच दाट असल्यामुळे तिचें सामर्थ्यही अधिक होतें. म्हणून कुक्षेत्र म्हणजे सोमवंशी क्षत्रियांच्या पहिल्या वसाहती. शिवाय इतर सर्व भागांत शेतकीचे काम या मूळ द्राविड लोकांकडेच राहिलें. या बाबतींत पंजाबाहून या सोमवंशी क्षत्रियांच्या भूमीची स्थिति फार निराळी झाली. म्हणजे येथें एकंदर लोकवस्तीच्या दोन भिन्न शाखा झाल्या, व कनिष्ठ शाखेंत द्राविड लोकांचा समावेश होऊन वरिष्ठ शाखेंत आर्यलोकांचा भरणा झाला. ब्राह्मण, क्षत्रिय आणि वैश्य म्हणजे धर्मरक्षक, लढाऊ व व्यापारी. या वर्गांतील येथील लोक आर्यवंशाचे तर शेतकी व बारीकसारीक थंदेवाले लोक आणि मजूर इतके द्राविड वंशाचे असा भेद उत्पन्न झाला. आणि या प्रदेशांतील आर्यलोकांनीं कनिष्ठ वर्गाच्या द्राविड लोकांशीं बेटीव्यवहार बऱ्याच प्रमाणांत चालू केल्यामुळे संयुक्तप्रांत व मध्यप्रांत यांत आज आढळून येत असलेले आर्यानार्यांचें मिश्रण उत्पन्न झालें.

बंगालमध्ये आर्यांचा प्रवेश यानंतर झाला. तेथें प्रथम केवळ कांहीं ब्राह्मण लोक पुरोहित किंवा उपाध्याय ह्मणून आपण होऊन किंवा तिकडील राजांच्या निमंत्रणावरून तिकडे गेले, पण खाली महाराष्ट्राकडे मात्र त्यांच्या मोठमोठ्या टोळ्या गेल्या. पूर्वी सांगितल्याप्रमाणें आर्यांना एकंदरीत कोरड्या हवेच्या मोकळ्या सुपीक व सपाट प्रदेशाची स्वभावतः आवड असल्यामुळे महाराष्ट्राचा प्रदेश पुनः त्यांना मनाजोगाच वाटला. त्यांत कित्येक ठिकाणीं जंगलें होतीं हें खरें, पण तो फारसा डोंगराळ नसल्यामुळे आर्यांनी त्यांत मोठ्या उत्साहानें वसाहती केल्या. वर सांगितलेल्या दुसऱ्या टोळींतील ह्मणजे सोमवंशाचे हे लोक होते हें सांगा-

वयास नकोच. त्यांच्या द्राविड लोकांशीं बघी व्यवहार करण्याच्या विशिष्ट प्रवृत्तांमुळे येथेंही एकंदर वस्तींत मिश्रणा येत चालला. तथापि महाराष्ट्रांत द्राविड लोकांची वस्ती विशेष दाट नसल्यामुळे जरी असें मिश्रण झालें. तथापि एकंदरीत भाषा व धर्म या बाबतींत समाजावर आर्यांचेच वर्चस्व बसलें. यामुळेच वऱ्हाड धरून झालेला महाराष्ट्र देशही भारतीय आर्यांची पूर्ण नसली तरी बहंवर्शी भूमि बनून राहिली. शेतकरी वर्ग ज्या जातीचा त्या जातीचा मूळचा कोणताही देश समजावा हें वर सांगितलेंच आहे. त्या नियमाप्रमाणें पंजाबच्या खगोलोत्तर आर्यजातीय किंवा मिश्र आर्य शेतकऱ्यांचा भरणा महाराष्ट्रांतच आढळतो, व ह्यामूनच हिंदुस्थानच्या इतिहासांत महाराष्ट्राय वीरांनीं लढण्याचे ह्यामून धुरंधर कीर्ति संपादिलेली आहे.

आतां महागुप्ताच्या दक्षिणेकडील प्रांताच्या म्हणजे मद्रास इलाक्याचा विचार केल्यास त्यांत समुद्रतीराजवळच्या प्रदेशांत द्राविड जातीच्या लोकांची वस्ति दाट होती व त्यांची संस्कृतिही उत्तर द्राविडांपेक्षा उच्च दर्जाची होती. यामुळे ब्राह्मणाशिवाय आर्यवर्गीचा फार प्रवेश झाला नाहीं. ब्राम्हण मात्र धर्मोपाध्याय म्हणून स्वतः किंवा तिकडील लोकांनीं बोलावल्यामुळे तिकडे गेले. या ब्राह्मणांनीं द्राविड लोकांना जरी आर्यधर्माची दीक्षा दिली, तथापि आपली भाषा कोहीं त्यांना तिकडे स्थापित करतां आली नाहीं. उलट त्यांनाच द्राविड भाषांचा अवलंब करावा लागला. पश्चिमसमुद्रतीरी कोंकणांमध्ये आणि पूर्वसमुद्रतीरावर आंध्र देशांतही उत्तरेकडून येऊन भारतीय आर्यांनीं वसाहती केल्या. या दोन्ही ठिकाणी शेतकरी वर्ग द्राविडजातीचाच होता. पण कोंकणंत त्यांची वस्ति कमी असल्यामुळे आर्यभाषेची तेथें छाप बसली, परंतु आंध्रदेशांत ती दाट असल्यामुळे त्यांच्यावर आर्यभाषेचा फारसा परिणाम न होतां उलट तेथें आलेल्या अव्वल किंवा मिश्रित आर्यांनाच मूळ लोकांची भाषा स्वीकारावी लागली.

महाभारताच्या अंतिम संस्करणाच्या काळापर्यंत भरतखंडांत भारतीय आर्यांनीं केलेल्या वसाहतींचा हा असा संक्षिप्त इतिहास आहे. महाभारताच्या उपसंहारांत सांगितल्याप्रमाणें सौतिकृत महाभारताचें तृतीय म्हणजे अंतिम संस्करण शिकंदरच्या स्वारीच्या नंतर लवकरच झालें. त्यावेळीं सर्व

हिंदुस्थानभर लोकवस्ति झालेली असून महाभारतांत वर्णिल्याप्रमाणे ( भीष्म-पर्व, अध्याय ९ ) त्यांत अस्सल आर्य, मिश्र आर्य व मडेच्छ अशा तिन्ही प्रकारच्या लोकांचीं राज्ये होती. त्यांपैकी पंजाब व अयोध्या या प्रांतांत अस्सल आर्य होते; संयुक्तप्रांत मध्यप्रांत, मध्य हिंदुस्थान व कोंकणासह महाराष्ट्र येथें मिश्र आर्य होते; व मल्ल देशांत आंध्रांतही होते. महाभारतांतील भरतखंडांतर्गत लोकांच्या यादींत आंध्रांचाही समावेश केलेला आहे. या प्रांतांच्या पलीकडे पांड्य, चोल, केरल इत्यादि द्राविड मलेच्छ असून भरतखंडाच्या बाहेर उत्तरेकडे शक, वरूर, कांबोज इत्यादि इतर मलेच्छ जाती रहात होत्या. महाभारतांतील भरतखंडांतर्गत लोकांच्या यादींत अंग, वंग, कलिंग मिळून झालेल्या वंगाल प्रांताचाही अन्तर्भाव केलेला असल्या मळे तेथेंहि याकाळीं निदान मिश्र आर्यांचीच वस्ती असली पाहिजे हे लक्षांत घेण्यासारखें आहे.

आतां शिकंदरच्या स्वारीचे अनुकरण करून परकीय मलेच्छ लोकांनीं पंजाबावर हल्ल्यांमागून हल्ले चढवून तेथील आर्य क्षत्रिय घराण्यांचा बहु-नाशीं उन्हेद केल्यावर त्या प्रांताची स्थिति काय झाली याचा थोडा विचार करूं. ऐतिहासिकरीत्या सिद्ध झालेल्या गोष्टींवरून इतकें दिसून येतें की, जरी शिकंदरच्या स्वारी नंतर कांहीं काळपर्यंत पंजाब प्रांत गटलिपुत्राच्या मौर्य साम्राज्याच्या अमलाखाली होता, तथापि इ. स. पूर्वी २०० पासून परकीय मलेच्छांच्या एकामागून एक अनेक टोळ्या पंजाबवर येऊन त्यांनीं तेथे बलाढ्य राज्ये स्थापन केलीं. त्यांतील पहिली टोळी बक्ट्र्यांतील ग्रीक लोकांची, त्यांच्या मागून शक आले, व त्यांच्या नंतर यूची मलेच्छांनीं कनिष्काच्या नेतृत्वाखालीं पंजाबच्या पलीकडे उत्तरेपासून तां दक्षिणेकडे सांप्रतच्या संयुक्त प्रांतापर्यंतच्या विस्तृत प्रदेशावर साम्राज्य स्थापन केलें. या हल्ल्यांत पंजाबांतील सर्व आर्य क्षत्रिय घराण्यांचा एकतर नाश झाला किंवा खालीं दक्षिणेंत त्यांना निसटून जावें लागलें. अशा तऱ्हेनें खालच्या मध्यहिंदुस्थांतील मैदानी मुलखांत उतरलेल्या स्वातंत्र्यप्रिय आर्य लढवय्ये लोकांपैकीं मालव वगैरे लोक होते. तथापि एकंदरींत पंजाबची आर्य वस्ती त्यांमुळे कमी न होतां बहुतेक

पूर्वी सारखीच राहिली. एकदां पाण्याने कांटोकांट भरलेल्या भांड्यांत जसे आणखी कितीही पाणी ओतलें तरी तें आंतल्या पाण्याच्या प्रमाणावर कांहीं परिणाम करीत नाही, त्याप्रमाणें एका मागून एक अशा परकी लोकांच्या स्वाऱ्या पंजाबावर झाल्या, तरी त्या वरचेवर निघून जाऊन खाली आर्यांची वस्ति तशीच स्थिर राहिली. त्यांतील लढाऊ राजघराणीं अर्थात् नष्ट झाली पण स्थिरावलेली एकंदर आर्य वंश्यांची तेथील वस्ति त्यामुळे मुळीच विचित्र झाली नाही.

या पंजाबांतील प्रकाराचे रहस्य नीट लक्षांत यावयाला पाहिजे तर पुढील काळांत जेव्हा राष्ट्रांनी कशा काय हालचाली केल्या व त्यांची व्यवस्था कशी लागली याचा विचार मनांत आणावयास हवा. मानव समाजाच्या उत्क्रान्तीच्या आरंभी आरंभी जेव्हां एखादी टोळी दुसरीकडे वसाहत करण्यासाठीं म्हणून निघे तेव्हां तींत पुरुषांबरोबर धातू व मुलें यां सुद्धां सर्व मंगल असे; व त्यांची वसाहत अर्थात् रिकाम्या किंवा जवळ जवळ रिकाम्या अशाच प्रदेशांत होई. पण पुढें पुढें मानवसमाज विस्तार पावल्यावर जेव्हां एकादी टोळी प्रदेश काबीज करण्यासाठीं निघे, तेव्हां बहुधा अगोदर वसाहत पूर्ण झालेल्या ठिकाणींच तिला उतरावें लागे, व त्यामुळे तेथें तिला आपल्या मनगटाच्या जोरावर शेतकरी म्हणून नव्हे तर राज्यकर्ते या नात्यानें बाहेरून आलेले बलिष्ठ लोक म्हणून तुटकपणेंच रहाण्याचा प्रसंग येई. अशा स्थितींत शेतकीचें व इतर बारीक सारीक कलेचें किंवा धंद्याचें काम तेथे मूळ स्थिरावलेल्या लोकांकडेच राहिले. राज्यकर्ते लोक बहुधा मोठमोठ्या शहरांतून मात्र रहात; त्यांचा प्रवेश खेड्या पाड्यांतून सहसा होत नसे. अमीर उमराव, सरदार मानकरी अशा नात्यानें मोठमोठ्या ठिकाणीं बहुधा वस्ती करीत. नार्मडीच्या विल्यमानें इंग्लंड देश जिंकल्यावर तेथें हाच प्रकार घडून आला. सांप्रत ब्रिटिश अमदानींत हाच प्रकार घडत असलेला आपण पहातो. जित व जेते एका धर्माचे असूनही जर त्यांचे वंश भिन्न असले, तर त पूर्वी स्थिरावलेल्या जितांशीं एक जिव न होतां त्यांच्या पासून अगदीं विलगच रहातात. याचीहि जीवंत उदाहरणें सांप्रत हिंदु-



स्थानांत पहावयास मिळतात. शिथान्या राज्यांतील मराठे किंवा दक्षिणेंत मोंगलाईतील मोंगल हे तेथील लोकांशीं न मिसळतां बाहेरून आलेले वरिष्ठ दर्जाचे लोक झणून मोठमोठ्या शहरांत व राजधान्यांत बडे कामदार किंवा जमीनदार या नात्यानें लोकांवर हुकमत चालवीत. त्यांच्या पासून अलगच राहिले आहेत. सामान्य जनतेपासून अगदीं विलग्नपणें रहाणाऱ्या अशा लोकांचा संख्येनें विस्तार सहसा होत नाही ही गोष्ट कोणालाही दिसून येईल; व असें होणें स्वाभाविकही आहे. सर्व प्रदेश जेव्हां मनुष्यविहीन असतो तेव्हां त्यांत प्रथम वसाहत करणाऱ्या लोकांची संख्या इतक्या झपाट्यानें वाढते कीं शें दोनशें वर्षांतच तो सर्व प्रदेश त्यांना पुरा पडेनासा होतो. पण या लोकांवर वरिष्ठ झणून हुकमत चालविणारे लोक राज्यकर्त्यांच्या स्वाभाविक चैनबाजीला बळी पडल्यामुळे संख्येच्या दृष्टीनें त्यांचा कधीं उत्कर्ष होत नाही. उदाहरणार्थ बडोदे संस्थानांतील मराठे व हैदराबाद संस्थानांतील मोंगल यांची संख्या आज इतकीं वष झालीं तरी बहुतेक आहे तेवढीच आहे. त्या त्या प्रान्तांत त्यांचीं राज्यें स्थापन होऊन गेल्यास दोनशें वर्षे होऊन गेलीं तरी त्यांच्या संख्येंत दृष्टोत्पत्तीस येण्यासारखी वाढ झालेली नाही.

आतां या लोकांची राज्ये त्या प्रान्तांतून नाहीशीं झालीं अशी कल्पना करून काय परिणाम होईल तो पाहूं. आज केवळ राज्यकर्ते म्हणून अलगपणें भिरविणारे हे लोक तेथून निघून गेल्यास एकंदर जनतेवर त्या गोष्टीचा यत्किांचतहि परिणाम होणार नाही. इंग्लिशांचा अंमल जर कोणत्याहि कारणानें हिंदुस्थानांतून नाहीसा झाला तर त्यांची देखील अशीच स्थिति होईल; म्हणजे ज्या अर्थी त्यांची तेथें वाढ होत नाही इतकेंच नव्हे तर ते येथे घरे दारें करून खील रहात नाहीत, त्या अर्थी ते तेथून पूर्णपणेंदे नामशेष होतील. ग्वाल्हेरचे मराठे किंवा हैदराबादचे मोंगल यांचीं तेथून राज्यें नाहीशीं झाल्यास ते परत आपापल्या मूलस्थानीं येतील; व ज्यांनीं तेथें घरे दारें केलीं आहेत ते जरी नंतर तिकडे राहिले, तरी त्या विकट परिस्थितींत त्यांची संख्या हळुहळू कमी होऊन शेवटीं ते नामशेष झाल्यावांचून रहाणार नाहीत अशी इतिहासांची कल्पना आहे. ही जी उदाहरणासाठीं काल्पनिक स्थिति

आपण घेतली तीच वस्तुतः पंजाबाच्या इतिहासांत निरनिरळ्या परकी लोकांच्या स्वाभ्यांच्या प्रसंगाने घडून आलेली आहे. तेथील वैकिट्यन ग्रीक लोकांचा अंमल शक लोकांनी पंजाबांतून नष्ट केल्यावर ग्रीक लोकांचे तेथे कांहींच राहिले नाही. त्याचप्रमाणे पुढे इ. सनापूर्वी ५७ व्या वर्षी विक्रमादित्याने शकांना हांकून लाविल्यावर शकांचेही उत्तर हिंदुस्थान व पंजाब येथे नांवाशिवाय कांहीं शिल्लक उरले नाही. कुडन लोकांचा अंमल पंजाब व त्याच्या आग्नेयभागाच्या प्रदेशावर इ. स. १२० पासून ३०० पर्यंत म्हणजे दीडशे वर्षे असूनही तो नष्ट झाल्याबरोबर त्याचा मागमूसही तेथून नाहीसा झाला. कारण ते झाले तरी वडे अंमलदार म्हणून केवळ शहरांतूनच राहिल्यामुळे त्यांचा संख्या न वाढता त्यांचे राज्य गेल्याबरोबर त्यांना ती भूमिच सोडून जावे लागले, व जे तेथेच बसून राहिले तेही कसाकसाने नामशेष होऊन गेले. त्यांच्या नंतर इ. स. ४०० च्या सुमारास हूणांचा प्रवेश पंजाबांत झाला. व त्यांनी सुमारे १०० वर्षे तेथे राज्य केल्यावर इ. स. ५०० च्या सुमारास त्यांचा पाडाव झाला. तेव्हां गांधार प्रांतांतील त्यांचे राज्य ह्युएनत्संग म्हणतो त्याप्रमाणे काबूलच्या क्षत्रिय घराण्याकडे गेले व शाकल ऊर्फ सियालकोट जवळचे पंजाबातील राज्य टाक घराण्याने काबीज केले या नंतरही हिंदुस्थानांत हूणांचे लहानसे राज्य कोठे तरी राहिलेले होते असे दिसते. कारण पुढील इतिहासांत कोणा हूण घराण्याचा उल्लेख दृष्टीस पडतो. पण त्याने एकंदर जननेच्या स्थितीवर कांहीं आघात न होता ती तशीच अबाधित राहिली. इतक्याही उपर जे कांहीं हूण येथे शिल्लक राहिले त्यांची भारतीय समाजनियमांच्या अनुरोधाने एक स्वतंत्र जात बनून तिचा इतरांशी रोटी बेटी व्यवहार न झाल्यामुळे एकंदर लोकांत संकर झाला नाही. अलीकडील इतिहास काळांत परकी लोकांच्या अमलाचा एकदां पूर्णपणे स्थिरावून गेलेल्या लोकसंख्येवर काय परिणाम झाला याचा जर नीट विचार केला, तर आम्हाला वाटते, पंजाबांत आर्यलोक एकदां स्थिरस्थावर झाल्यावर त्यांना ज्या ग्रीक, शक, कुशन, हूण इत्यादि लोकांनी वेढोवेढी जिंकिले ते स्वतःच एकामागून एक तेथून नाहीसे झाले, प्रथम स्थिरावलेल्या आर्य लोकांचा तसा कांहीं प्रकार झाला नाही हेंच म्हणणे

बुक्त दिसतें. याच्या उलट आर्य लोकांचेंच तेथून उच्चाटन होऊन शकांचा तेथें प्रसार झाला, असें जें कित्येक हिंदी प्राच्यविद्याविशारदांचें मत आहे तें आमच्या दृष्टीनें बेडेपणाचें आहे. पंजाबांतील लोकसमूह प्राधान्येंकरून प्रथमार्यवंशीय आहे, ही जी गोष्ट मानुष्यकशास्त्राधारें आतां निःसंशय सिद्ध झाली आहे, तिची उपपत्ति खरें म्हटल्यास वरील विवेचनांतच आहे असें आम्हाला वाटतें. ग्रीक लोकांपासून तों अलीकडील मोगलांपर्यंत अनेक लोकांच्या वावटळी पंजाबावरून गेल्या तरी एकंदर तेथील लोकसंख्या अबाधितपणें अस्सल आर्य राहिली, याचें बीज बरील उपपत्तीच होय.

तथापि इतक्या वावटळीतून पंजाबचा लोकसमाज जरी मुख्यतः अस्सल आर्य राहिला, तरी या परकी स्वान्यांचे व त्यांच्या अंमलाचे दोन तऱ्हेचे परिणाम त्या प्रांतावर कायमचे घडून आले. पहिला परिणाम असा झाला कीं, सामान्यपणें आर्य लोकांत जी स्वातंत्र्यप्रियता दिसून येते ती पंजाबांतून नष्ट झाली. पंजाबी लोक उंच व मजबूत बांध्याचे आणि शूर वृत्तीचे असूनहि पुढील इतिहासांत त्यांनीं स्वातंत्र्य मिळविण्याचा प्रयत्न केलेला कव्हांही दिसत नाही. या पुस्तकाच्या पहिल्या भागांत राज्यप्राप्तीविषयीच्या व राजधर्माच्या ज्या कल्पना हिंदी लोकांत त्यावेळीं रूढ झाल्या म्हणून सांगितलें आहे, त्याकडेही पंजाबी लोकांच्या स्वातंत्र्येच्छेला आळा पडला. पूर्वजन्मीच्या स्मृतांमुळे राज्यप्राप्ति होते, व त्यामुळे राजा कोण असावा व राज्यकारभाराचें स्वरूप कसे असावें या गोष्टींत मन घालण्याचें प्रजेला कांहीं कारण नाही, परमेश्वरी इच्छेनें ज्याला राजपद प्राप्त झालें त्याच्या आज्ञा शिरसामान्य करून तदनुसार वागणें एवढेच प्रजेचें कर्तव्य होय, सशा कल्पनांचें शब्दत्य झाल्यावर मुलतानहुन अरबांनीं अंमल चालविला काय किंवा श्रीनगराहून काश्मीरी राजांनीं चालविला काय, पंजाबी लोकांना त्याचा विषाद वाटला नाही. तेथें कित्येक क्षत्रिय घराणीं बाराक-सारीक जहागीरदार म्हणून राहिलीं होती हें खरें; इतकेंच नव्हे तर, इ. स. ५०० पासून १००० पर्यंत कित्येक रजपूत घराणीं राजपुतान्यांतून परत पंजाबांतही गेलीं, असें आपल्याला पुढील इतिहासावरून दिसून येणार आहे. तरी पण त्यांपैकी कोणीही तेथें नवीन हिंदुराज्य स्थापन करण्याचा प्रयत्न केलेला आढळत नाही; तीं सर्व आपापल्या जहागिरीवर संतुष्ट

राहिली. हे क्षत्रिय किंवा रजपूत-पुढील काळांत क्षत्रिय ( खत्री ) शब्दाचा अर्थ हीन होऊन तो बहुतेक व्यापार उदीम करणाऱ्या लोकांचा वाचक झाला-एखाद्या खेड्याचे इनामदार असून त्यांना तेथें राजा पदवी असे व तेथील त्यांचीं कुळें व न्हावी धोबी वगैरे बलुतेवाले लोक त्यांना मुजराही करीत ही गोष्ट खरी. गीतेंत सांगितल्याप्रमाणें ईश्वरभाव म्हणजे हुकमत चालविण्याचा अधिकार हा क्षत्रियांचा स्वाभाविक धर्म होय. पण या पंजाबांतील रजपुतांमध्ये या स्वाभाविक प्रवृत्तीचा स्वराज्य-स्थापनेंत पर्यवसान होण्याइतका परिपोष केव्हांहि झाला नाही. दीर्घकालपर्यंत परकीय अमलाच्या जोखडाखालीं मान असल्यामुळें त्यांना तीच संवय लागून आपापल्या जहागिरींत जोंपर्यंत आपल्या पूर्वापार चालीरीतींना अनुसरून आपल्या जिनगीचा उपभोग घेतां येतो आहे, तोंपर्यंत वरतीं राज्य कोणाचें आहे या गोष्टीकडे लक्ष देण्याची त्यांना कधींच बुद्धि झाली नाही.

पंजाबांतील परकीय अमलाच्या काळांतील दुसरी महत्वाची लक्षांत घेण्यासारखी गोष्ट ही कीं, राजे व प्रजा यांच्यांत धर्माचा भेद नव्हता. एक अपवाद खेरीज करून बाकी हे सर्व परकीय लोक बौद्धधर्मीय होते व पंजाबांतील लोकहीं तेव्हां अर्धवट हिंदु व अर्धवट बौद्धच होते. त्यामुळें धार्मिक दृष्ट्या त्यांच्यांत तेढ उत्पन्न होण्याचें विशेष कारण नव्हतें. परकीय अमलाच्या कडूपणांत धार्मिक नेढीची भर या काळांत मूर्खीच पडली नाही. मिहिरकुलाच्या अमदानींतील हूण लोक बौद्ध नसून शैव होते, पण तेहि एकंदर जनतेत धर्मदृष्ट्या जी विचारक्रांति होत होती तिला अनुसरूनच तसे झाले होते. त्याच्या वेळीं बौद्धधर्माविरुद्ध लोकमत बनत चाललें असल्यामुळें, बौद्धधर्मीयांचा त्यानें जो छळ केला म्हणून ह्युएनत्संगानें म्हटलें आहे, त्यानें लोकांत कांहीं क्षोभ उत्पन्न झाला नाही असें आम्हाला वाटतें. म्हणजे मिहिरकुलाच्या कारकीर्दीतही राजा व प्रजा यांच्यांत धर्मभेद नव्हता. या कारणास्तव देखील पंजाबी लढवय्या रजपुतांना परकीय अमलाविरुद्ध तक्रार करण्याचें कारण न वाटून त्याची त्यांना संवय होऊन गेली. ही जी एकदां संवय झाली तिच्यामुळें पंजाबी लोकांची वृत्ति इतकी बोधवत् झाली कीं, पुढें मुसलमानी स्वाऱ्यांच्या वेळीं जेव्हां धार्मिक विरोध उत्पन्न झाला तेव्हांही पंजाबी लोकांना त्यांच्याविरुद्ध उचल करण्याची इच्छा झाली नाही.

## २. पंजाबांतील प्राचीन नाण्यांचें वर्णन.

१ निंगहॅम कृत पुराणवस्तुसंशोधनवृत्त, पुस्तक १४, पानें १३६ ते १५१

१ औदुम्बर-मुख्य शहर पठाणकोट व प्रान्ताचें नांव नुरपुर. नाणें तांब्याचें चौकोनी असून हिंदी काकिणावजा आहे. वजन २५ ग्रेन. मुखावर उजव्या बाजूला झाडाकडे जाणारा हत्ती व त्याच्या भोंवती बौद्ध पद्धतीचा कठडा; त्याच्या खाली सर्प व दोन्ही बाजूला आरियन पाली लिपींत एक अर्धवट मायना ( हा वाचतां येत नाही ) व त्याच्या पुढे 'औदुम्बर' हा शब्द. पाठीवर तीन मजली व सहा खांब्याचें मनोऱ्याचें देऊळ असून त्याच्या डावीकडे स्वरितक आणि उजवीकडे धर्मचक्र.

२ कुनिंद देश-याला ह्युएत्संग खुन म्हणतो. यांत रावीपासून टोन्स नदीपर्यंतचा मुलूख येतो. नाणीं रुप्याचीं अर्ध्या द्रम्माच्या आकाराचीं व कांहीं तांब्याचींही आहेत. मुखावर हिंदी पालीलिपींत मायना असून कांहींवरच्या पाठीवर देखील आरियन पालीलिपींत तसाच आहे. पण बहुतेकांत मुखावरचा एकच मायना व तोही हिंदी पालींत आहे. त्यांत " राज्ञः कुनन्दस अमोघभूतिस महाराजस " ( कुनन्दाचे राजे महाराज अमोघभूति यांचा ) असे शब्द आहेत. मुखावर मध्यभागीं हरिण व त्याजवळ SS या आकाराचें बौद्ध चिन्ह, व उजव्या बाजूला हरिणापुढे उजवा हात उभारून त्यांत कमळ धारण केलेली स्त्री असें चित्र असून बाजूला वर सांगितलेला मायना आहे. पाठीवर अर्धचक्राच्या आंत एक चैत्य, बौद्धपद्धतीच्या कठड्यांत बोधिवृक्ष आणि स्वस्तिक अशीं चिन्हे आहेत

तांब्याचीं नाणीं रुप्याच्या नाण्यांच्या सारखींच असून ७६ ग्रेन वजनाचें अर्धपण आहेत.

३ यौधेय-हे पंजाबांतील मोठे लढवय्ये लोक असून पाणिनीनेंहि त्यांचा उल्लेख केला आहे. त्यांचें अलीकडील नांव जोहिये असें आहे. भावलपुरच्या लश्हीवर, लतूरज नदीच्या दोन्ही तीरांवर त्यांचा मुलूख असून

त्याला त्यानीं जोहियाबार असें नांव दिलेलें आहे. त्यांचीं नाणीं दिल्ली व लुधि यानापर्यंत सांपडतात. त्यांतील फार जुनीं अशीं यमुनेच्या पूर्वेस बिहाड शहराच्या पडक्या भागांत सांपडलीं. समुद्रगुप्तानें मालव आणि अर्जुनायन यांच्या मागून व मद्र आणि आभीर यांच्या पूर्वी यौधेयांचा निर्देश केला आहे. वराहमिहिरानें देखील गांधार आणि हिंताल यांच्या बरोबर त्यांचें नांव सांगितलें आहे. ब्रम्हपुराण आणि हरिवंश यांत उशीनराचा पुत्र व शिवीचा कनिष्ठ बंधु जो नृग तो यौधेयांचा पूर्वज म्हणून वर्णिला आहे. म्हणजे ते आनव ऊर्फ अनुचे वंशीय होत. त्यांच्या नाण्यांपैकीं लहान नाणीं ख्रिस्ती शकापूर्वीचीं असून मोठीं सिथियन लोकांच्या व्हासानंतरचीं व गुप्त-साम्राज्याच्या आरंभीचीं आहेत.

लहान नाणीं—यांच्या मुखावर उजवीकडे चालणारा हत्ती व त्याच्या वरती धर्मचक्र आहे. पाठीवर उजवीकडे जाणारा वशिडाचा नंदी असून मोवतीं बौद्धपद्धतीचा कठडा आहे. मायना ‘ यौधेयन ’ हा आहे.

मोठीं नाणीं—मुखावर उभारलेल्या उजव्या हातांत भाला घेतलेला समोर उभा असलेला पुरुष, व त्याच्या डावीकडे उभा कोंबडा. मायना “ जय यौधेयगणस्स ” असा असून वाटोळा कडेनें लिहिलेला आहे. पाठीवर किंचित् डाव्या बाजूला तोंडासमोर हात उभारलेल्या पुरुषाची आकृति असून तिची बैठक सिथियन लोकांच्या नाण्यावरील मिथ्राच्या सारखी आहे. इतर नाण्यांचें वर्णन अशाच प्रकारचें आहे.

हीं नाणीं बौद्धपद्धतीचीं दिसत नाहींत त्यांवरील मायन्यांतल्या ‘ जय ’ शब्दांवरून पहातां कुशनांच्या पाडाव झाल्यानंतरचीं तीं असावीत, असें झणा-बयास हरकत नाहीं. त्यांतील ‘ गण ’ शब्दही लक्षांत ठेवण्यासारखा आहे.

हे यौधेय लोक प्राचीन असून शिकंदरच्या स्वारीच्या वर्णनांत त्यांचा उल्लेख नाहीं हें चमत्कारिक दिसतें. त्यांविषयीं कनिंगहॅम म्हणतो “ यौधेय हे हैड्रोसिस्टिस ऊर्फ रावी नदीच्या कांठीं रहाणाऱ्या एरियाटिक नांवाच्या ज्या लोकांचा आरियननें उल्लेख केला आहे तेच होत असें म्हणावयास मल भातां चांगलें कारण मिळालें आहे. याच लोकांना महाभारतांत अराष्ट्र किंवा अरह असें म्हटलें आहे असें लासन म्हणतो. अराष्ट्र म्हणजे अरा

जक असा अर्थ असल्यामुळे तें नांव यौधेयांच्या तिन्ही टोळ्यांना लागण्यासारखें आहे. अरदांच्याही महाभारतांत तीन जाती टक्क, बाहीक, आणि जटिक या नांवानीं सांगितल्या आहेत.” या उताऱ्यांतील शेवटचे वाक्य महत्वाचें आहे, व तें मूळ कोठें आहे तें अवश्य पाहिलें पाहिजे. त्यावरून जटिक म्हणजे हल्लीं ज्यांना जाट म्हणतात ते लोक फार प्राचीन असून टक्कही तसेंच होत व ते हिंदुस्थानांत शिकंदरच्या पूर्वीच आलेले असले पाहिजेत मागाहून नव्हेत हें स्पष्ट दिसून येतें.

“ या नाण्यांवरील कोंबड्याचें चित्र लढवऱ्येपणाचें लक्षण आहे. पाणिनीच्या सूत्राप्रमाणें यौधेय शब्दाचा अर्थ योद्धा असा होतो, व पंजाबांतील ऋवणाचलाजवळ ( मिठाच्या डोंगरांच्या ओळींजवळ ) रहाणारे जोध किंवा जुध लोक हे सुद्धां यौधेयांपैकींच एक जात असली पाहिजे.”

“यांच्या रुप्याच्या नाण्यांपैकीं एक चमत्कारिक प्रकारचें असून तें यौधेय राजा भागवतभक्त ब्राह्मणदेव याचें आहे. त्याचा आकार वाटोळा असून मुखावर उजव्या हातांत भाला धरलेल्या षण्मुखी पुरुषाची समोर उभी आकृति आहे. त्याजवर प्राचीन लिपींत ‘भगवतो स्वामिनो ब्राह्मण्य यौधेय’ असा मायना आहे. पाठीवर समोर उभी असलेल्या स्त्रीची आकृति असून तिचा एक हात वर केलेला, पायाशीं कलश, उजव्याबाजूला बौद्धपद्धतीच्या कठड्याच्या आंत बोधिवृक्ष आणि डाव्याबाजूला धर्मचक्राच्या आंत चैत्य असें आहे. त्यांतील कांहीं नाण्यांवरील मायन्यांत ‘ब्रह्मण्य देवस्य’ अस शब्द आहेत. इतर एका प्रकारच्या नाण्यांवरील मायन्यांत ‘भगवतो स्वामिनो’ हे शब्द गाळलेले आहेत. एका नाण्यावर ‘भानुवर्मा’ असें नांव आहे. हें नाणें ब्राह्मणदेवाच्या दुसऱ्या ३०० नाण्यांबरोबर ज्या देशांत सांपडलें त्या देशाचाच हा भानुवर्मा राजा असला पाहिजे.”

४ शिबि--सिबि किंवा शिबि अनुच्या वंशांतील उशीनराच्या सहा पुत्रांपैकीं एक होय असें पुराणांत म्हटलें आहे. यौधेयांचा मूळ पुरुष जो नृग त्याचा सिबि हा वडील बंधु होता. याचा आणखी एक धाकटा बंधु जो दार्व त्यापासून दार्वभिसार लोक झाले. ते पंजाब व सिंध येथील सुप्रसिद्ध लोकांपैकीं असून वृषदर्भ, संवीर, केकय व मद्र यांचे पूर्वज असून ते

सुप्रसिद्ध आहेत. स्ट्रेबोनें सिबि लोकांचा प्रदेश मालोई (मालव) लोकांच्या उत्तरेस होता असें म्हटलें आहे. सिंधप्रांतांतील सिन्धु नदीच्या पश्चिमेकडोल सिबिस्तान म्हणजेच शिबीचा देश होय हें आम्हीं पूर्वी दाखविलेंच आहे.

यांचीं जीं नाणीं सांपडलीं आहेत तीं वर्तुळाकृति असून त्यांत कांहीं अर्ध-पण व कांहीं काकिणी आहेत. त्यांच्या मुखावर मधोमध फुली असून तिच्या प्रत्येक कोनांत कांहीं लहानसें चिन्ह आहे. त्याच्या उजवीकडे वर्तुळांतून निघालेला एक सरळ वृक्ष आहे. मायना प्राचीन लिपींत असून “मडिझमि-कय सिबि जनपदस” असे त्याचे शब्द आहेत (शिबीचा मडिझमिक देशां-तील). पाठीवर धमचक्रान्तर्गत चैत्य असून खाली सर्पाची आकृति आहे.

हीं नाणीं ख्रिस्ती शतकापूर्वीचीं आहेत. तीं मध्य राजपुतान्यांतील चितोडच्या मुलुखांत सांपडलेलीं असल्यामुळें शिबीचा मडिझमिक देश म्हणजे लाहोर व अमृतसर यांच्या सभोवतींचा प्रदेश असल्यामुळें, मालोई ऊर्फ मालव लोक जसे मालव्यांत गेले, त्याप्रमाणें हे मडिझमिक सिबिही शिकंदरच्या स्वारीनंतरच राजपुतान्यांत गेले असले पाहिजेत.

६ उज्जनी-ही मालवाप्रांताची सुप्रसिद्ध राजधानी होय. येथील नाणीं वाटोळीं असून त्यांच्या मुखावर मनुष्याच्या हाताची आकृति तिच्या डावीकडे बौद्ध चक्र आहे. तिच्या खालीं अशोक लिपींत ‘ऊजनेय’ असा मायन्याचा शब्द आहे. पाठीवर वशिंढाचा नंदी व त्यावर उज्जनीचें सुप्रसिद्ध चिन्ह म्हणजे फुली व त्यांत नंदीची आकृति असें आहे (या चिन्हांचा अर्थ काय तें मात्र समजत नाहीं. कदाचित् नंदी म्हणजे महा-कालाचें वाहन असून त्यावरून उज्जनीचा महाकाल अशोका इतकातरी प्राचीन आहे, असें म्हणतां येण्यासारखें आहे)

८ मालव--राजपुतान्यांत उमयारच्या नैऋत्येस १५ मैलांवर नगर नामक प्राचीन ठिकाणांत निरनिराळ्या काळचीं लहान लहान हजारीं नाण सांपडलीं आहेत. कार्लईलनें त्याचें वर्णन दिलें असून त्यांतील कांहीं भाग खालीं दिला आहे.

नाणें नंबर १९--मुखावर दंडलेला नंदी व त्याच्या वाटोळे हिंदांचे भोवती



वर्तुळ असून पाठीवर तालवृक्ष व ' जय मालवाण ' असा दोन ओळींत लिहिलेला मायना.

नाणें नंबर २०—मुखावर डावीकडे तोंड केलेला राजाचा मुखवटा व त्याच्या भोंवतीं टिंबाचें वर्तुळ. पाठीवर वरीलप्रमाणेंच वृक्ष व मायना.

नाणें नंबर २१—मुखावर टिंबांच्या चौरसाच्या आंत कलश. पाठीवर वरीलप्रमाणेंच वृक्ष व मायना.

इतर नाण्यांवर मुखाच्या वाजूला वंशिडाचा नंदी किंवा तक्षशिला येथील नाण्यांवरील चिन्हाप्रमाणें सिंह व पाठीवर वरीलप्रमाणें मायना आहे. शेवटच्या नाण्यावर मात्र ' मालव ' एवढाच मायना आहे. आतां हे मालव कोण असा प्रश्न आहे. आज ज्याला मालवा म्हणतात, त्यांतील उज्जनी किंवा बेसनगर येथील काहीं ते नव्हत; कारण तीं नाणीं या ठिकाणीं सांपडलेलीं नाहीत. वराहमिहिरानें उत्तर भागांत मद्रांबरोबर मालवांचा नामनिर्देश केला आहे. ज्या नगराजवळ हीं नाणीं सांपडलीं त्या जवळच्या डोंगरांना पाठारचे डोंगर असें नांव आहे. उत्तरेकडील हा मालवप्रांत दक्षिणस चितोडपर्यंत पसरलेला असला पाहिजे. किंवा कदाचित् हरियानासून नर्मदेपर्यंतच्या सगळ्याच प्रदेशाळा मालवप्रांत असें सामान्यपणें नांव असेल. मालव लोह मूळ पंजाबांतून हल्लींच्या मालव्यांत आले असावे असा आमचा तर्क आम्हीं पूर्वींच सांगितला आहे. नगर जवळ सांपडलेल्या या नाण्यांवरून मालवांच्या प्रवासांतील हें मधलें ठिकाणच सांपडलें, असें म्हणावयास हरकत नाही.

१ राज्ञो जनपद—हीं नाणीं दोन प्रकारचीं आहेत. एकांत ' राज्ञो जनपदस ' हा मायना आरियन पालि लीपींत असून दुसऱ्यांत तो हिंदी पालींत आहे; मुखावर उभा असलेला मनुष्य आणि पाठीवर किरणवाल्याच्यामध्यें वंशिडाचा नंदी आहे. कनिंगहॅमच्यामते हीं नाणीं राजस्थानांतील असावीत व राज्ञःजनपद ( राजांचा देश ) म्हणजे राजस्थानाचें नांव असावें. हीं नाणीं नक्की कोणत्या ठिकाणीं सांपडलीं हें सांगितलेलें नाही. पण १ व्या शतकापर्यंत किंवा त्यानंतरहि काहीं काळापर्यंत राजपुतान्याला राजस्थानाचें नांव पडलेलें नसल्यामुळे कनिंगहॅमचें मत चित्य आहे.

### ३. पंजाबांतील लवणाचलाच्या जवळील प्रांतांतील प्राचीन अवशेष ( कनिंगहॅमकृत पुराणवस्तुसंशोधन वृत्त पु. ५ )

ह्युएनत्संगानें ज्याला सिंहपुर असें नांव दिलें आहे तो पंजाबांतील लवणाचलाचा मुलुख होय असें कनिंगहॅमनें ठरविलें आहे व तें बरोबर दिसतें. त्याच्यामते त्या देशाची राजधानी माळोट येथें होती; कारण त्या ठिकाणीं तशा प्रकारचे प्राचीन अवशेष दृष्टीस पडतात. तेथील किल्ला डोगरांच्या ओळीच्या पुढें आलेल्या एका कड्यावर असून तेथून खाली मैदानावरील दूरवरचा प्रदेश पहातां येतो. त्याची उंची समुद्रसपाटीपासून ३००० फूट आहे. त्यांतील बांधकामांपैकीं एक देऊळ व मुख्य दरवाजा एवढीच काय ती आज शिल्लक असून त्यांची रचना काश्मिरी पद्धतीची आहे. म्हणजे ह्युएनत्संगानें म्हटल्याप्रमाणें हा प्रांत काश्मीर राज्याच्या भ्रमलाखालीं होता असें उघड दिसतें. या देवळाच्या व दरवाजाच्या तिपानी कमानींच्या शिखराचा दगड विशिष्ट आकाराचा दोन थरांच्या जाडीचा असून काश्मिरी देवळांतहि असाच प्रकार असतो. त्याच्या तिपानी कमानींची उंची व कोनांच्या चौरस खांबाचा अजस्रपणा यामुळें एकंदर इमारतीला मोठी भव्यता आलेली असून त्याच्या अर्धनलिकाकृति खांबावरील नक्षीच्या पन्हळांमुळे तर ती फार शोभिवत दिसते. मुख्य दरवाजाचें वणन पुढीलप्रमाणे आहे. तो देवळाच्या पूर्वेस असून २५ फूट लांब व २४ फूट रुंद इतका प्रचंड आहे. त्याच्या आंतल्या भीतींत मूर्ति ठेवयासाठीं उत्तम नक्षीकामाचे कोनाडे केलेले आहेत, व त्यांनाही तिपानी कमानी असून त्या भिंतींतील खांबांवर उभारलेल्या आहेत. यांतील प्रत्येक कोनाड्यावर एक एक सिंह बसविला असून त्याच्या डोक्यावर तिपानी छताची आकृति आहे. त्याच्या भिंतींतील अर्धनलिकाकृति मोठ्या खांबाच्या अंतर्भागांत बारा बारा पन्हळ आहेत. ते खांबे वीस फूट उंच असून त्यांचीं शिखरें प्राचीन ग्रीक नमुन्याच्या काश्मिरी पद्धतीचीं आहेत व त्यांवर नेहमीच्या नक्षीदार आकृति कोरिलेल्या आहेत. पण या खांबाचा हिंदी शिल्पकलेचा अभ्यास करणारांना विशेष महत्वाचा भाग म्हणजे पाया होय.

# सूचि-विषयवार.

—००—

अक्षपटलाध्यक्ष अथवा पाटिल ( २ ) १२४ अग्निपूजा, अग्निहोत्र १५३,  
बाणभट्टकृतवर्णन १५४ अग्निप्रवेश करण्याची चाल १४२ अजितापीड,  
काश्मीरचा एक राजा ( २ ) ९७ अर्जिठा-लेण्यांतील लेख ( २ )  
१७३, इराणच्या वकील मंडळाचे चित्र ( २ ) १८१, एक लेख समग्र,  
( २ ) २६८-९ लेण्यांचे वर्णन ( २ ) २७१ अधिकारी, ग्रामाचे,  
दण्डनायक वगैरे २००-१ वेतन २०६ अध्यक्ष उर्फ सुपरिटेंडेंट २२०  
अनंगापीड एक काश्मीरचा राजा ( २ ) ९७ अनन्तदेव, काश्मीरचा  
पुण्यशील राजा ( २ ) ११२, तुर्कीशी युद्ध ( २ ) ११२ पुत्रांकडून  
छळ व मृत्यु ( २ ) ११४ अन्त्यविधि १४२-४ अपराजित, उत्तरपल्लवां-  
पैकी एक राजा ( २ ) २०७ अप्सड शिलालेख १७, मूळ लेख समग्र  
२५२-३ अभिमन्यु काश्मीरचा एक अल्पवयी राजा ( २ ) ११०  
अमात्य दिवण २३१ अमूर्द्धाभिषिक्त ( २ ) २६७ अमोघभूति कुनि-  
दांचा राजा ( २ ) ३५६ अम्मराज वेंगीचा राजा ( २ ) २१९ दुसरा  
( २ ) २१९ अर्जुनाश्व, कनोजचा तिरहूत येथील अधिकारी ( २ )  
२७३ अलाफि, दाहराचा अरब सरदार ( २ ) ३४ लढणे नाकारतो  
( २ ) ३५ अलोर सिंधची राजधानी कासिमने जिंकिली ( २ ) ४१-२  
अल्बेरूनीने दिलेली काबूलची हकीकत ( २ ) ६५, ऐकिव असल्याने  
अविश्वसनीय ( २ ) ६९ अवंतिवर्मा, मौखरि राजा १६ अवंतिवर्मा,  
काश्मीरचा राजा, उत्पलवंशसंस्थापक ( २ ) ९८ न्यायी व उत्तम  
महसूलाची पद्धत ( २ ) १०० अहिंसाप्रसार ( २ ) १०१ अंशुवर्मा,  
नेपाळचा सेनापति व राजा ( २ ) ३१७, ३१८, ३२० हिंदुधर्मी ( २ )  
३२१ मृत्यु इ. स. ६४६ ( २ ) ३२२, चा शिलालेख मूळ ( २ ) ३२६  
अस्पृश्य वर्ग ९८-९९ अहिंसा १६४ निषिद्ध मांसे १६४-५ प्रसार  
शिलादित्य व मेघवाहन यांनी केला १६५ हर्षाने पूर्ण केला ३६  
आदित्यवर्मा मौखरी १५-१६ आदित्यसेनगुप्त २२, चा शिलालेख २५२-  
२५४ ( २ ) ५५५ १२५६ आधिकरणिक, न्यायाधिप नगराचा २३१

- आंध्र ६४, लोक द्रविडाहून भिन्न ( २ ) १७० ग्रामसंख्या ( २ ) १८८  
 लोकांचा वंश ( २ ) २३८, २३९ आयुक्तक-सरकारी अधिकारी २३०  
 आर्यांचा हिंदुस्थानांत प्रवेश ( २ ) ३४६, ३४७ महाराष्ट्र ( २ ) ३४७  
 मद्रास ( २ ) ३४७ आलखान गुर्जरराज ( २ ) १०३  
 इडर-मेवाडची जुनी गादी ५५ इंद्रराज वेंगीचा राजा ( २ ) २१८ इंद्रा-  
 णीची मुर्ति ओरिसांतील ( २ ) २४७ इषेटसन्-पंजाब कास्ट, जाट व  
 रजपूत एक वंशाचे म्हणतो १२७  
 ईशानवर्मा १६ ईश्वरवर्मा १६  
 उच्छल काश्मीरच्या सातवाहन राजवंशाचा संस्थापक ( २ ) ११९  
 उज्जनी ५२, चे राजे ( २ ) ३०६, ३०७, चीं नाणीं ( २ ) ३५९  
 उत्कर्ष, काश्मीरचा एक जुलमी राजा ( २ ) ११५ पराभव ( २ ) ११६  
 उत्पल काश्मीरचा एक प्रधान ( २ ) ९७ उदुंबर=हिमालयांतील नुरपुर  
 संस्थान ( २ ) ३२९ उद्भट=ललितादित्याच्या दरबारांत कवि ( २ )  
 ९४ उदंग जमिनीचा कर १९०  
 एकछत्री राज्य-हिंदुस्तानांतील १६७ एकांग-काश्मीरांतील शिपाई ( २ )  
 १२७ एरण-झजोटीची राजधानी ५३  
 ऐहोळे शिलालेख ६५, पुलकेशिवर्णन ( २ ) १८०, महाराष्ट्रातील  
 ग्रामसंख्या ( २ ) १८८  
 ओह उर्भ ओरिसा ६३ ऐथील केसरी घराणे ( २ ) २४०, २५१ देचाचें  
 वर्णन ( २ ) २४० बौद्धधर्माचा प्रकर्ष ( २ ) २४४ औदुम्बर ( वंजाब )  
 नाणीं ( २ ) ३५५  
 कटक ओरिसाची राजधानी स्थापना ( २ ) २४९ कदम्ब-कदम, मराठे  
 ११५ कनकसेन बलभी येथील कुलाचा संस्थापक ( २ ) १४१ कनिष्क  
 ( २ ), ६७, ६९, ७० कनोज ५६-७, हिंदुस्थानची राजधानी ५८  
 महंमद गझनीने केलेले वर्णन ५९, येथील वर्मा घराणें ( २ ) २७२-२८६  
 कनोजे ब्राह्मण, चें वर्चस्व ( २ ) २८३ मांसाहारी ( २ ) २८६ कपिश  
 ऊर्फ काबूल ४२-४३ कमलवर्धन काश्मीरचा सेनापति ( २ ) १०७  
 कमलुक ऊर्फ तोरमाण काबुलचा राजा ( २ ) ६४ कर, निरभिराळे

- १९१-२ जंगलावर व मिठावर १९५ करणिक, पटवारी ( कुळकर्णी )  
 १५० कर्कोटक वंश काश्मीरचा ६६ व ( २ ) ७३-९८ नांवाचे कार  
 ( २ ) ७५ कर्णसुवर्ण ( बंगाल ) ६२ कर्मस्थान, इमारतखातें काश्मीर  
 ( २ ) १२५ कलचूरी हैहय त्रिपुरी ( २ ) २९४ कलश काश्मीरचा एक  
 पितृद्रोही राजा ( २ ) ११४-५ कलि विष्णुवर्धन वेंगीचा ( २ ) २१८  
 कल्लर ऊर्फ लल्लिय काबूलचा राजा ( २ ) ६८ कलहण काश्मीर इतिहास  
 राजतरंगिणीचा कर्ता ( २ ) ७३, ११९  
 कांची येथील-पल्लवराजे ( २ ) १९८-२०८  
 कानडी जिल्हे दक्षिण-महाराष्ट्र ( २ ) १८८ काबूल-शाहिराजे ( २ ) ५२-६६  
 मूळराजघराणें तुर्की होतें काय ( २ ) ६७-७२ श्वेत भारत ( २ ) ५४  
 बौद्ध धर्मिय क्षत्रिय राजे ६००-८०० पर्यंत ( २ ) ५५-अरबांच्या  
 स्वाऱ्या ( २ ) ५६ तुर्कलोकाच्या स्वाऱ्या इ. स. ९३४ ( २ ) ५८,  
 मुसलमान झाले ( २ ) ५८ ब्राम्हण राजघराण्याचा अंत ( २ ) ६०-६१  
 लोक स्वातंत्र्यप्रिय ( २ ) ७२ कामरूप आसामचा इतिहास ( २ ) २५९  
 कालीमातेची दगडीमूर्ति (ओरिसा) ( २ ) ६४८ काशी येथील जुनी ७०  
 हात उंच शिवाची मूर्ति २४८ काश्मीर, कर्कोटकवंश ( २ ) ७३-९८  
 पुढील इतिहास ( २ ) ९९-१२० राजकीय स्थिति १२१-१२८ राजवंशा-  
 वळी ( २ ) १२९, च्या कांहीं ठळक गोष्टी ( २ ) १३१-१३५ काश्मीरी  
 ब्राह्मण, मांसाहारी ( २ ) १३४ दाढी टेवणें ( २ ) १३४ सुरुप व विद्वान  
 ४३ कासिम महंमद हज्जाजचा जावई, सिंधवर स्वारी कातो ( २ ) १९  
 सिंधु नदी ओलांडतो ( २ ) २६-३० ब्राम्हक्षिमबादच्या लढाईत फले  
 पावतो ( २ ) ३५ मुलतान जिंकतो ( २ ) ४४ भयंकर मृत्यु ( २ ) ४४.  
 कीर्तिवर्मा पहिला; चालुक्य ( २ ) १८० दुसरा ( २ ) १८४.  
 कुंडलकेसरी ओरिसाचा राजा मार्कंडेश्वराचे देऊळ बांधतो ( २ ) २४४  
 कुंतल कृष्णेचा प्रदेश ( २ ) १६५ कुमारराज आसामचा ६१-२  
 कुब्ज विष्णुवर्धन वेंगीचा राजा ( २ ) १८०, ( २ ) २१८ कुमारविष्णु,  
 कांचीचा पल्लवराजा ( २ ) १९७ कुमारिल भट्ट ( २ ) २८२ कुरम येथील  
 पल्लवांचे दानपत्र ( २ ) २०९ कुलपुत्र राजाचे संबंधी २११ कुबलयापोड

काश्मीरचा एक राजा (२) ९२ कुलू हिमालयांतील संस्थावचा इतिहास  
( २ ) ३३१ कुल्लिंद अ० कुनिंद हिमालयांतील लोक ( २ ) ३३१-२  
नार्णा ( २ ) ३५५

कृष्णा-काश्मीरांतील नदी किसन गंगा ( २ ) १८०

केसरी ओढ्याचे राज ( २ ) २४३-२५१

कैकिल यवन आभ्राचे राजे ( २ ) २६१-८ कैलासनाथ कांचाचें प्रसिद्ध  
शिवमंदिर ( २ ) २०४

कोंगाडु ऊर्फ गंजम ६३ कोंकणपुर ६४

कोक्किल वेगीचा राजा ( २ ) २१८ कोल्लभिगंड विजयादित्य वेंगीचा  
( २ ) २१९ कोणदेवी आदित्यसेन गुप्ताची राणी ( २ ) २५५ कोसल ६४  
चे हैहय राजे ( २ ) २९१-४ देशाचें वर्णन ( २ ) २९१

खजर, गुजर नव्हेत १०३-११९ काकेशस प्रांतातून बाहेर गेले नाहीत  
११९ कुरूप आणि खुजे ११९ खरग्रह वलभीचा राजा ( २ ) १४६  
खर्मर्यक-काबुल राजा, नाणे ( २ )

खालिप्रयुर येथील दानपत्रांत यवनराजाचा उल्लेख ( २ ) २६४

खुशरू इराणचा राजा पुवकेशीकडे वकील पाठवितो ( २ ) १८१

गंजाधिकारी = काश्मीरांतील बाजारचे अधिकारी ( २ ) १२४

गरुडस्तंभ ओरिसांतील ( २ ) २४७

गांधार देश काबुल राज्याखाली ( २ ) ६३ हूणांचें मुख्य ठाणें ( २ ) ३३५

गुजर ८१-१०० खजर नव्हत, १२० नाकाच्या मापावरून आर्य आहेत  
१०२ बाहेरील नव्हत ( २ ) ३०० वैदिक वैश्य ( २ ) ३०१, हूणांच्या  
स्वाभ्यामुळें राजपुतानांत १२०, आले ( २ ) ३०२ गुजरात देश ( २ )  
१५७-१५९ तेथील लोक व भाषा ( २ ) १५९-१६० तेथील तीर्थ  
( २ ) १६१ व्यापार ( २ ) १६२ गुप्त, गौडांचे राजे ( २ ) २५२-२५६  
गुप्त लिपि-अजून मंडीत चालते ( २ ) २३० गुरखे नेपाळातील मिश्र  
आर्य ( २ ) ३१४ गुहसेन वलभीचा राजा ( २ ) १४५ गुहादित्य  
इडरचा राजा ५५

गोदावरी-महाराष्ट्रांतील पवित्र नदी ( २ ) १६५ गोपालवर्मा काश्मीरचा  
अल्पवयी राजा ( २ ) १०५

गौड शब्दाची व्युत्पत्ति (२) २५२ गौडदेश ६३ गौडराजाचा अन्यायी वध  
व गौडानीं घेतलेला विलक्षण सूड (२) ९१ गौडवहो प्राकृत काव्य (२)  
२८७, २८८ गौतमीपुत्र पुलमायी शकालद्वांचा पराभव करतो (२) १९३

ग्रहवर्मा कनोजचा राजा ५, १६

ग्रामसंस्था १८८ ग्रामाक्षपटळीक १८९ प्रत्येक देशाची ठरलेली संख्या  
२०५ ग्रामांतील लोकाकरितां सोयी १९९ ग्रामकूट-गांवचा पाटिल २३२

ग्रीक प्राकृत भाषा ( २ ) २६८ नोट

घोडेस्वारांचे सैन्य २०८, २०९, च्या जाती २०९

चक्रवर्मा काश्मीरचा एक राजा ( २ ) १४६ चक्रायुध कनोजचा राजा  
( २ ) २८४, २८५ चच-सिंधचा राजा ४५, ४७ साहसीचे राज्य  
बळकावितो ( २ ) ५-६ दिग्विजय ७-८ ब्राम्हणांवाढ्याच्या भ्रमणाची  
भेट ८ अघम राजाच्या विववा राणीशी लग्न (२) ११ मृत्यु (२) १२  
चचनाम्यांतील दाहराचें कासिमास पत्र ( २ ) ८२ चंडीपूजा द्रविडांची  
व आंध्रांची १५२ चंद्रापीड काश्मीरचा राजा ( २ ) ८१ चंबा-हिमा-  
ल्यांतील संस्थानचा इतिहास ( २ ) ३२८

चाट-स्थणजे पोलिस १९७ चाटभट २३० चाप गुर्जर राजे भिनमालचे  
( २ ) २९९-३०४. चालुक्य मराठे होते ११२-११३-गोत्र मानव्य,  
क्षत्रिय ११४ घराण्याची वंशावळ ( २ ) १९० चंद्रवंशापासून उत्पत्ति  
(२) २३६-७ चालुक्य-बादामीचे ( २ ) १६५-१९०. जातीनें मराठे  
( २ ) १६४ मळपीठिका, क्षत्रिय मराठे ( २ ) १७४ वैदिकयज्ञा-  
भिमानी ( २ ) १७५ कानडी नव्हत ( २ ) १७५ पूर्व पीठिका  
दंतकथा ( २ ) १७७

चेदि त्रिपुरचे चालुक्यांनीं जिंकले ( २ ) १८०

चोल ६४

चौरोद्धरणिक-चोर धरणारा. २३१

छत्तिसगड ऊर्फ प्राचीन कोसले ( २ ) २९५-८

जयचंद्र—जालंधरचा एक राजा ( २ ) ३३७ जयदेव नेपाळचा राजा ( २ ) ३२४ जयन्त पौंड्रवर्धनाचा राजा ( २ ) २५८ जयपाल—काबुलचा ब्राह्मणराजा ( २ ) ७०, ७१ जयपुर ओरिसांतील, शहरी ब्राह्मणांची वसाहत ( २ ) २४५ जयापीड—काश्मीरचा एक पराक्रमी राजा ( २ ) ९३ बिहानांचा आश्रयदाता ( २ ) ९४ महाभाष्याध्ययनास मदत ( २ ) ९४ नेपाळांत पराभव ( २ ) ९५ शेवटीं जुलमी व विद्वानांना अप्रिय ( २ ) १६ मृत्यु ( २ ) ९७ जयापीड चिप्पट ( २ ) ९७ जंगलची प्राचीन व्यवस्था १९६ जयभट भडोंचचाराजा, पहिला, दुसरा, ( २ ) १५६. जमिनीची मोषणी—२३३ जयसिंह—दाह-राचा पुत्र ( २ ) ३६ चा पराभव ( २ ) ३८ जयसिंह—काश्मीरचा कल्हणाच्या वेळचा राजा ( २ ) ११९ जयसिंह—चालुक्यांचा मूळपुरुष ( २ ) १७९ जयसिंहवल्लभ वेंगीचा ( २ ) २१८, २२१ ( दु ) ( २ ) २१८ रजपुत व जाट एक वंशाचे याविषयी स्वरूपाचे प्रमाण लीथेमसाहेब व इषेटस्न देतात १२७ माळव्यांत जाणे ( २ ) ३०५ यशोधर्मा जाटराजा ( २ ) ३०४—३०५ जाट मुळचे वैश्य ८१—१००—१२५—१२६ जालंधर राज्य पंजाब ( २ ) ३३६, ३३७ = त्रिगर्त, राजे सुशर्माचे वंशज ( २ ) ३३७ कोटकिला कांग्रा ( २ ) ३३७

जीवितगुप्त दुसरा, शिलालेख २५५—२५६

जेजाकभुक्ति—चे राजे ( २ ) ३०८, ३०९

जैन-धर्माचा महाराष्ट्रात प्रसार ( २ ) १८७.

झजोटो ऊर्फ चिचिटो ५३ झतविल काबुलराजांचे आरबी नांव ( २ ) ६३

टक्करदेश ४४, ( २ ) १०३ राजधानी सियालकोट ( २ ) ३३९.

टाक रजपुत टेक्क देशांतील = तशक ( २ ) ३३८

ठाणेश्वर ५६—७

डामर काश्मीरचे मूळ रहिवाशी ( २ ) ७ चक्रवर्त्यास स्वतंत्र होण्यास मदत करतात ( २ ) १०६

दंष्ट्री काश्मीरचे सैनिक ( २ ) १०५

झाडप वेंगीचा राजा ( २ ) २१९, २२३ तारापीड काश्मीरचा राजा आवास मारतो ( २ ) ८०



तुंग-काश्मीरसेनापति काबुलास मदत करतो ( २ ) ६३ ( २ ) ११०  
 दरबारांत खून ( २ ) १११.

तोरमाण ऊर्फ कमलुक लल्लियपुत्र काबूलचा ब्राम्हणराजा ( २ ) ५९

त्रिलोचनपाळ-काबुलचा ब्राम्हणराजा ( २ ) ६०-६१ ( २ ) ६५, ७०

त्रैकूटक नगर ( २ ) १५६

यक्किय एक पंजाबचा राजा ( २ ) १०३

दद भडोचचा गुर्जर राजा ( २ ) १५५ दुसरा ( २ ) १५५ तिसरा ( २ ) १५५

दन्तिदुर्ग, राष्ट्रकूटराज चालुक्यांचा पराभव करतो ( २ ) १८५ दन्ति-

वर्मा पल्लव ( २ ) २०७ दरद-काश्मीरच्या उत्तरेचे लोक ( २ ) १२७

दागिन्यांची हौस १३३-१३४ दार्व = दार्वामिसार पंजाबांतील लोक

( २ ) ३५८ दाहर ४६-चचाच्या गादीवर बसतो ( २ ) १२-१३-१४

अरबी यात्रेकरू लुटले गेले त्याबद्दलचा जबाब ( २ ) १७ कासिमाशी

लढाई ३१-३२ हत्तीवरचा हौदा पेटल्याने हत्ती पळतो. मृत्यु ( २ ) ३३

दिदा-क्षेमगुप्त काश्मीर राजाची विधवा ( २ ) १०९, ११० दिवाकरमित्र

बौद्ध भिक्षू ग्रहवर्म्याचा मित्र १० दिविर = राजाचे सेक्रेटरी काश्मीर

( २ ) १२७

दुर्लभक काश्मीरचा दुसरा कर्कोटक राजा ( २ ) ७९ राज्य ( २ ) ८० दुर्लभ-

वर्धन-काश्मीरचा राजा ४२ कर्कोटवंश स्थापितो ( २ ) ७४, ७५

राज्य ( २ ) ७६, ७८, ७९,

देश अथवा मंडळ अथवा जनपद १८७ देश-यादी वराहमिहिराची

२३८-२४० हुएनत्संगाने दिलेली २४४-२५१ देवाल-सिंधमधील

बंदर अरबांची स्वारी ( २ ) १९ भयंकर कत्तल २० स्त्रियांस दासो

बनविणे ( २ ) २१ देवगुप्त मालव्याचा राजा ५, १८-२१, ५३ ( २ )

२५३ देवबर्नाक-येधील शिलालेख २५५-२५६

द्रविड ६४

दंडपाशिक-शिक्षा अमलांत आणणारा २३१

द्रोणिक नगरांचा अधिकारी २३.

द्रोण प्रमाण २३७. द्रोणसिंह वलभीचा तिसरा राजा स्वतंत्र ( २ ) १४५

- नंदगुप्त-काश्मीरचा एक अल्पवयी राजा ( २ ) ११०. नंदिपोतवर्मा ( २ ) २०१ ( २ ) २०४ नंदिवर्मा ( २ ) २०७
- नरसिंहवर्मा पल्लवराज ६५-( २ ) २०१-( २ ) २०२ नरसिंहवर्मा दुसरा ( २ ) २०१ नरेंद्र मृगराज ऊर्फ विक्रमादित्य वेंगीचा ( २ ) २१८
- नरेंद्रगुप्त ऊर्फ शंशाक ६२
- नागभट प्रतिहार रजपूत कनोज घेतो ( २ ) २८६ नाणी-काश्मीरांतील दशाशपद्धति ( २ ) १३३ पंजाबांतील ( २ ) ३५५-३६० नाशिकच्या लेण्यातील प्राकृतलेख ( २ ) २१०-२११
- निवर्तन-विधा या चे प्रमाण १४३ निर्मळ मंडीसस्थानांतील समुद्रसेनाचा लेख ( २ ) ३३०
- नीलपीठ म्हणजे सरकारी कागदपत्र २०३
- नुरपुर-हिमालय संस्थान-चा इतिहास ( २ ) ३२९
- नृपतुंग ( १ ) २० ७ ( २ ) २०८
- नेपाळ प्राचीन इतिहास ( २ ) ३११-३२४-देशवर्णन ( २ ) ३११ ३१२
- नेपाळी शक इ. स. ८७९ ( २ ) ३२४ नेहून. सिंधांशील एक शहरावर अरबांची स्वारी ( २ ) २१ नेवार नेपालीतील मूळचे लोक ( २ ) ३१२
- विवाहबंधनशैल्य ( २ ) ३१६
- न्यायसभा अथवा कोर्टे २०२-३
- धनकट ६४ धननृप वेंगीचा राजा ( २ ) २१९ धरपट-बलमीचा चौथा राजा ( २ ) १४५ चौथा ( २ ) १४७ धर्मीची सहिष्णुता १४५-१४६ धारानगरी ५१ धार्मिक स्थिति १४५-१६६ धार्मिक वादविवाद १६०-१ भिन्नमतें १६२
- ध्रुव-गावचा तलाठी २३० ध्रुवभट अ० ध्रुवसेन वाढभीचा राजा ४८-९२ ( २ ) १३८ ( २ ) १४६ तिसरा ( २ ) १४५, १४७ शीलादित्य, सातवाध्रुवभट ध्रुवसेनाचा ताम्रलेख ( २ ) १५२-१६४
- पंगु काश्मीरचा एक राजा ( २ ) १०६ पंचमहाशब्द २२५ ( राजचिन्ह ) पंजाबची राज्ये ( २ ) ३३५-३४३, चे लोक आर्य कसे राहिले ( २ ) ३४४-३५४ बरील स्वाच्या ( २ ) ३४५ लोक अस्सल आर्य

रिस्ले मते (२) ३४५ आर्यांची वेदकालीन वसाहत (२) ३४६  
च्या क्षत्रियांचा नाश (२) ३४९ पुन्हा प्रवेश (२) ३५३

पथक, प्रान्ताचा लहान विभाग २३३ पदार्थतु जुना विषा प्रमाण १९२  
परमेश्वरधर्मा पाहिला कांचीचा पल्लव राजा (२) २०१ परिहासपुर  
काश्मीरांत मुक्तापीडाने स्थापले (२) १३१ पर्व गुप्त काश्मीरचा एक  
राजा (२) १०९ पल्लव पालवे मराठे ११५-६, घराण्याचा इतिहास  
(२) २९१-२०८ नांवाची व्युत्पत्ति (२) १९२ जातीने आर्य क्षत्रिय  
मराठे (२) १९४ घराण्याची कल्पित पूर्वपीठिका (२) १९९ विवाह  
संबंध (२) १०५ पशुपति नेपाळांतील प्रसिद्ध शंकरस्थान (२) ३१५

पादत्राण अथवा जोडे १३४ पायदळ सैन्य २०९ पारसीक लोक मद्रासेकडे  
(२) २८८ पारियात्र देश ५९ पार्थ काश्मीरचा एक राजा (२) १०७  
पालिध्वज वगैरे साम्राज्य चिन्हे (२) २७९

पुनर्जन्मवाद १६३ पुरनविवाहाची बंदी ७५ पुलकेशि पहिला चालुक्य  
अश्वमेध कर्ता (२) १७५ दुसरा ६४, चें साम्राज्य ६५ कांचीसहित  
दक्षिण हिंदुस्थान जिंकतो (२) १८०

पूर्णधर्मा मगधाचा राजा ६१ पूल महानदीवरील प्राचीन शिल्पशास्त्राचा  
उत्कृष्ट नमुना (२) २४९

पोलिस अथवा चाट १९७

पोंडूवर्धन उर्फ उत्तर बंगाल (२) २५८

पौराणिक धर्माचा उदय (२) १८७

प्रतापशील ऊर्फ शिलादित्य मोलापोचा राजा ६८ प्रतिष्ठान ऊर्फ पैठण  
महाराष्ट्रांतील मुख्य शहर (२) १६२-२७ पंजाबांतील (२) ३२९  
प्रतिसारक गस्त घालणारे शिपाई २३२ प्रतिहार ऊर्फ पठियार क्षत्रिय  
१२२ प्रतिहारी अथवा राजाचा द्वारपाल २२६ प्रभाकरवर्धन ठाणेश्वरचा  
राजा १ प्रभाकरदेव काश्मीरचा प्रधान काबुलचें बंड मोडतो (२) ७२  
प्रल्हादपुर ऊर्फ मुलतान (२) ३४३ प्रवरपुर अथवा श्रीनगर (२) १३३  
प्रवरसेनचे काश्मीरचा राजा श्रीनगर स्थापितो ६७

प्राच्यचालुक्यवंश परिस्थिति, भाषा, राज्यव्यवस्था ( २ ) २२६-२३७  
वंशावळ ( २ ) २३२-२३५

प्रांतिक विभाग २३३

बंगाल देश संस्थान नावे ( २ ) २६०, २६१

बर्न-ईशानवर्मा बगैरेची नाणी २६-२७

बाई-दाहराची राणी पराभवानंतर जळून मरते ( २ ) ३६ बाप्पारावळ ५५

बागमती नेपाळांतील नदी ( २ ) ३१२ बाणभट्ट ११, २८ बगैरे

बादामी पुलकेशीची राजधानी ६५ चे चालुक्य राजे ( २ ) १६२-१९०.

बौद्ध- नेरून व शिबिरथान येथील वर्तन ( २ ) २३१२४ नेपाळांतील दुर्गेचे

उपासक ( २ ) ३१५ बौद्ध धर्माचा प्रसार हिंदुराजधान्या एक-हासाचे

कारण ( २ ) २३-२५

ब्रह्मगुप्त ज्योतिषसिद्धान्तकर्ता चाप व्याघ्रामखाचा उल्लेख ( २ ) ३०३

ब्राह्मण, उच्चवर्ण ७४ धंदे ८-११ एक वर्ग ८६-८८ उपपदे ८९-९०

लौकिक व वैदिक ( २ ) २४५ ब्राह्मण क्षत्रिय विवाह ( २ ) ३३३,

ब्राह्मणदेव-यौधेयांचा एक राजा ( २ ) ३५८ ब्राम्हणाबाद-सिंध मधील

शहर-अरबांनी जिंकले ( २ ) ३७-३८

भगवद्गीता पाठ ( २ ) १०२ भगदत्त-कामरूपच्या राजांचा मूल पुरुष ( २ )

२५९ भटार्क = वलभीच्या मंत्रक वंशाचा पहिला राजा ( २ ) १३९, १४२

१४४ भडोच ( भरुकच्छ ) येथील गुर्जर ( २ ) १६६-१६२ भल्लट

काश्मीर कवि ( २ ) १०५ भवगोप-कौशिक गोत्री सेनापति ( २ )

१९८ ( २ ) २१० भवभूति ( २ ) २८२

भांडक-वाकाटकची राजधानी ( २ ) २६२ भांडारकर D. R. यांचे मत

गुजर लोकादिषथी रुजर असल्याचे चुकीचे १९९ प्रतीहार परदेशी

आहेत हे मत चुकीचे १२२

भास्करवर्मा उर्फ कुमारराजाचा ताम्रपट ६३

भिनमाल गुर्जरांची राजधानी ४९ चाप राजे

भीमशाह काबुलचा ब्राम्हण राजा ( २ ) ६० भीमदेव नाणे ( २ ) ६४

भीम चालुक्य वेंगीचा ( २ ) २१९ ( दुसरा ) २१९, २२१-५

भुक्ति अथवा वाड अथवा मंडळ म्हणजे जिल्हा १८७ भुवनेश्वर, ओढयां-  
तील शैव मंदिर ( २ ) २४३ ( २ ) २४४  
भोग म्हणजे सारा २१९ भोगिक-सारा वसूल करणारा अधिकारी २१९  
भोज कनोजचा एक राजा ( २ ) १०३ भोज, मराठे महाराष्ट्रांत येतात  
१०७-८

मगधचें राज्य ६१ मडवराज्य काश्मीरचा विभाग ( २ ) ९८ मत्तनिलास  
प्रहसन ( २ ) २०५ मंगियुवराज वेंगीचा ( २ ) २१८ मंडी हिमालयां-  
तील संस्थान, इतिहास ( २ ) ३३० मंत्रि अथवा सचिव २१८ मम्म  
काश्मीरचा एक प्रधान ( २ ) ९७ मयिदवोल्लु येथील पल्लवांचा प्राकृत  
लेख ( २ ) १९९, २१५ मराठे, मूळचे आर्य ( २ ) १०४-५-६ भोज  
महाराष्ट्रात प्रथम आले १०७, १०८, राष्ट्रकूट. चालुक्य, यादव, १११  
मद्रास व गुजरातेंत शिरकाव ११५ मलयकूट देश ६४ महत्तर,  
गांवांतील मुख्य अधिकारी २३० महारथ, महारह ( २ ) १६९ महाराष्ट्र  
देश ८३ शब्दाची व्युत्पत्ति १०९, ११०, वराहमिहिराच्या यादींत  
नाहीं २४१, २४३, ची वसाहत ( २ ) १५५ मूळचे रहिवाशी विरळ  
कां ( २ ) १६७, १६८, व्याप्ति व ग्रामसंख्या ( २ ) १८८ महेंद्रवर्मा  
पहिला, कांचीचा राजा ( २ ) २०१, २०२, २०५, २०६ दुसरा ( २ )  
महेश्वरपुर ऊर्फ नरवर ५३

मातृगुप्त काश्मीरचा राजा ७० माधवगुप्त २२, २३, ( २ ) २५३ मानव्य,  
चालुक्यांचे गोत्र ( २ ) १७४ मामल्लपुर येथील सेव्हन पॅगोडाचें मंदिर  
( २ ) २०५ मालव लोक व नाणी ( २ ) ३५९ मालोट प्राचीन  
सिंहपुर ( पंजाप ) ची राजधानी ( २ ) ३६०

मीमांसा शास्त्राचा अभ्यास ( २ ) १८६

मुक्तापीड काश्मीरचा दिग्विजयकर्ता राजा ( २ ) ८२, ८३ ऊर्फ लळितादित्य  
पहा. मुलतान ऊर्फ मूलस्थानपुर ( २ ) ४३ किन्याचें वर्णन ( २ )  
३२९ ऊर्फ प्रल्हादपुर ( २ ) ३४३ सूर्याचें प्रचण्ड मंदिर १४८

मूर्तिपूजा, बौद्ध व हिंदु १४७-८ विषयी बौद्धांचा प्रारंभी अनादर १५०  
मेघवाहन काश्मीरचा राजा हिंसा बंद करतो १६५

मैत्रक वंश बलभीचा ( २ ) १३८-१५०

मोका वसाया सिंधुतील वेटाचा अधिकारी अरबांस फितुर ( २ ) २९

मोलापो पश्चिम मालया ५१ मोषनाश्व, चंवाच्या राजांचे गोत्र ( २ ) ३२८  
मौखरि कनोजचे राजे १५ दुसरा वंश १७

ययातिकेसरी ( २ ) २४३ यशस्कदेव काश्मीरचा राजा ( २ ) १०८ उत्तम-  
राज्य ( २ ) १०९ यशीधर्मा माळव्याचा राजा ६९ ( २ ) ३०५  
यशोमती प्रभाकर वर्धनाची स्त्री ३ यशोवर्मा कनोजचा राजा पराभव  
( २ ) २७७ चालुक्याकडून पराभव ( २ ) २७८ यवन राजे ( २ ) २६६  
यवनांचा हिंदुस्थांतील प्रवेश व इतिहास ( २ ) २४१, २४२ ओढयातील  
( २ ) २४३ आन्ध्रांपर्यंत ( २ ) २६४ पुराणांतील यवन राज्ये ( २ )  
२६५ यज्ञ-यज्ञांतील हिंसा १५४, ची भरभराट ( २ ) १८३ यज्ञादिनी  
मांसाशास्त्राचा कर्जितकाल ( २ ) २१

युद्धमल्ल वेगीचा राजा ( २ ) २१९

यौधेय-पंजाबांतील एक योद्धेलोक व नाणीं ( २ ) ३५६ ३५७,

रंक बलभीचा राजद्रोही प्रधान ( २ ) १४८

रक्तवाहु, ओढयांतील राजा बौद्धांचा पाडाव करतो ( २ ) २४१ रट  
मराठ्यांचे पूर्वज ( २ ) १९६ रटा वेंगीची राणी ( २ ) २२१ रटपाडि  
साडेसात लाख २३४-५ रणराग चालुक्य ( २ ) १७९

राजकीय स्थिति १६७-१७४ राजद्रोह १८१-१८२ राजनिष्ठा १८३  
राजराज वेंगीचा राजा ( २ ) २१९ राजशेखरकृत कर्पूरमंजरी वज्रा-  
युधाचा उल्लेख ( २ ) २८४ राजस्थानीय-प्रांताधिकारी अ० प्रतिनिधि  
२३१, ( २ ) १२६ राजेंद्रचोड वेंगीचा राजा ( २ ) १९ राजोरी ऊर्फ  
राजपुरी हिमालयीन संस्थान ( २ ) राजाची सही व शिक्का २१९, चे  
अनियंत्रित अधिकार १७६-७-२२१ पूर्वजन्मीच्या तपानें होतो  
१७८-९ २२२ ३३४चे अधिकार स्मृतीनीं ठरविले १८५-६ स्त्रीवेष्टित  
२२२ चे वाडे २२३ न्याय देणें व सेनेचे नेतृत्व करणें २२४, ची  
कालक्रमणा २२४ अंगरक्षक २२६ बिरुदे २२८ निशाण व छत्र २२९  
राज्यपद्धति बलभीची २३०-१ अधिकारी ( २ ) १४९ राज्यवर्धन,

हर्षाचा भाऊ ५ मारला गेला ७ राज्यव्यवस्था १८५-२०६ राज्यश्री  
हर्षाची बहीण ५ लग्न ६ कांरागृहांतून सुटका ७ राज्ये, हिंदुस्थान व  
यूरोप यांतील तुलना १६८-११० हिंदुस्थानांत कां लयास गेलीं  
१७०, राजा व प्रजा यांचें ऐक्य १७६ भांडणांत धर्म व सुधारणा  
अविवक्षित १७१ राणी, पट्टाभिषिक्त २२३ राष्ट्रकूट शब्द व्युत्पत्ति  
( २ ) २२९ राष्ट्रपति ऊर्फ राजस्थानीय अ० मडलेश्वर २०० राष्ट्रिक  
म्हणजे मराठ्यांचें पूर्वज १०९ राष्ट्रीयभावनाभाव १७४

ललतादित्य ( मुक्तापीड ) काश्मीरचा दिग्विजयी राजा ( २ ) ८३, ८६  
तुराणावर स्वारी ( २ ) ८७ मुम्मनि तार्तार जिंकतो व मृत्यु ( २ ) ८७  
उत्तम राज्यव्यवस्था व अलोट संपत्ति ( २ ) ८९ निर्जल सार्तार  
प्रदेशांत खोदलेल्या विहिरी ( २ ) ९० गोंड राजाचा वध ( २ ) ९१  
ललतापीड काश्मीरचा राजा ( २ ) ९७ ललित्य काबूलचा ब्राह्मण राजा  
( २ ) ५९ शंकरबर्म्याने पराभूत केला ( २ ) १०३ लवणाचलाच्या  
( पंचाव ) प्रदेशांतील प्राचीन अवशेष ( २ ) ३६०

लिच्छवि, नेपालांतील राजघराणें ( २ ) ३१७, लोक ( २ ) ३२५

लोक वर्णन ७५-९९ लोहर काश्मिरा जवळील एक देश ( २ ) १०९  
लोहाणें वाणि जाट याजवर चचानें लादलेले नियम ( २ ) ९-१०  
कासिमानें कायम केले ( २ ) २४०

वंग देशचा इतिहास ( २ ) २५७८ अर्थ ( २ ) २५८

वज्रादित्य काश्मीरचा एक राजा ( २ ) १९२ वज्रायुध कनोजचा एक  
राजा ( २ ) २८४ वत्सराज शिविस्थानचा क्षत्रिय ( २ ) २३ अरवांच्या  
युद्धांत मारला गेला ( २ ) २५ वराहमिहिरकृत देशांची यादी २३८-  
२४० वर्णसंकर विरोध ९२ वर्षवर ऊर्फ खोजे २२७ वलभि देश ४८,  
ची राज्यवृद्धि २३०-३ चा मैत्रकवंश १३८-१५१, शहरचा नाश  
( २ ) १४८ चे अधिकारी ( २ ) १४९ वलभीच्या राजांचा वंशवृक्ष  
( २ ) १५१ वंश, आर्यवंशाची निश्चित खूण लांब नाक ७६ वसंतदेव  
नेपाळचा एक राजा वस्त्रें, शिवलेली नसत १२८ दोन धोतरें १२९

निरनिराळे कापड १३१ विधवांची १३२ दाक्षिणात्यांचा लांब कासोटो  
( २ ) ८८

बाकाटक महाराष्ट्र भाग ( २ ) १७३ वाक्पति कनोजकवि ( २ ) २८२

वामन काश्मीर पंडित ( २ ) ९४ बाराहीची मूर्ति ओरिसा ( २ ) २४८  
विक्रमादित्य शकारि ६७ नेपाळांत गेल्याची कथा ( २ ) ३१६ विक्रमादित्य

पहिला चालुक्य राजा ( २ ) १८२ दुसरा ( २ ) १८३-४ वेंगीचा  
( २ ) २१८ गुणक वेंगीचा ( २ ) २१८ विजयमल काश्मीरच्या हर्षास

मदत देणारा भाऊ २ ११५ बंड करतो ( २ ) ११७. वितस्ता

काश्मीरची नदी ( २ ) १३१ विदर्भ मराठ्यांची प्रथम वसति ( २ ) १६५

विधवा, पोषाक व वेणी १३८, राण्यांवर दास्याचा प्रसंग १४०

विमलादित्य, वेंगीचा राजा ( २ ) २१९ विवाहसंबंध ७७-८ भिन्न

जातींचा अनुलोभ ७९, ब्राम्हणक्षत्रिय विवाह १२३, प्रौढीपणी १३६

विधि १३७ विधीची पूर्वता संगम १३८ विषय म्हणजे तालका ऊर्फ

तहशील १८७ विषयपति १९९ कायम हद्दी व ग्रामसंख्या २०४ विष्णु-

गुप्त गौडराज ललितादित्याने मारला ( २ ) विष्णुगोप, कांचीचा राजा

( २ ) १९७ विष्णुमती नेपाळांतील नदी ( २ ) ३१२ विष्णुवर्धन वेंगीचा

राजा दुसरा, तिसरा व चौथा ( २ ) २१८ विष्णुवर्मा नेपाळचा

राजा ( २ ) ३२२

वीरकूर्च, पहिला पल्लव राजा ( २ ) १९६

वृषदेव, नेपाळचा राजा ( २ ) ३१९

वेंगीचा प्राच्य चालुक्य वंश ( २ ) २१६-२३१ वंशावळ ( २ ) २३२ २३५

वंश्य ७५ एक वर्ग ९५ उपपदे ९६

व्याघ्रमुख गुर्जरांचा राजा ४९

व्हिन्सेन्ट स्मिथ मौखरि आणि गुप्त याविषयीचे मत चुकीचे २४-५

हर्षाच्या राज्यारोहणाविषयीचे मत चुकीचे १३ काबुलचे राजघराणे

तुर्की असल्याचे मत चुकीचे ( २ ) ६७, काश्मीरच्या अनन्त देवाचा

पराभव तुर्कींनी केल्याबद्दलचे मत चुकीचे ( २ ) ११३ कनोज राज्य

अर्जुनाश्वाने बळकाविल्याचे मत चुकीचे ( २ ) २७३



शककालाची उत्पत्ति (२) १८९ पल्लवांचालेखांत शकाचा अभाव (२) २०७  
 शंकरदेव नेपाळचा राजा (२) ३१९ शंकरवर्मा काश्मीराज काबुलावर  
 स्वारी करतो (२) ७१ लल्लियाचा पराभव (२) १०३ जुलुम (२)  
 १०४ मृत्यु (२) १०५ प्रजा शक्तिवर्मा वेंगीचा (२) २१९ पीडनाचीं  
 कृत्ये (२) १३६७ शंकराचार्य (२) ८८ शशांकगुप्त बंगालचा राजा ५,  
 २० बोधिवृक्ष तोडतो ६१ शर्ववर्मा मौखरी १६, चौ तांब्याचों मोहर  
 (२) २५२ शहामीर काश्मीरांत मुसलमानी राज्य स्थापितो (२, १२०

शारदा मंदिर काश्मीरचें (२) ९८ शाहितनय (२) ११४

शिंदे परदेशी नव्हेत १२४

शिबि, पंजाबांतील एक लोक, व नाणीं (२) ३५८ शिबिस्तान (२) ४  
 अरबांची स्वारी (२) २२-३ शिवाची अघोरी पूजा १५१ शिवदेव  
 नेपाळचा राजा पहिला (२) ३२० दुसरा (२) ३२३ शिलादित्य  
 वलभीचा राजा (२) १४६ दुसरा, तिसरा, चौथा, पांचला, सातवा  
 (२) १४८ शिलादित्य मोलापोचा राजा ५१, ६६-७१ काश्मीरच्या  
 प्रवरसेनानें पुन्हां गादीवर बसविला (२) ३०५

शौत्तिक म्हणजे जकातीवरचा अधिकारी २३२

संकट काश्मीरचा राजा (२) १०५ संग्रामदेव काश्मीरचा राजा (२)  
 १०९ संग्रामपाल राजोरीचा राजा (२) ३३४ संग्रामराज काश्मीरचा  
 लोहरवंशी राजा (२) ११० संग्रामसिंह काश्मीरचा राजा (२) ६०-१  
 संग्रामापोड (२) ९३, ९७

सतीची चाल १४१ सत्याश्रय पृथ्वीवल्लभ पुलकेशि चालुक्याचे बिरुद (२)  
 १७९ सन्यास १५६-निरनिराळे सन्यासी १५७ चें प्रियत्व १५९  
 सभा राजाची २२१-२ समतट पूर्वबंगाल ६२, ऊर्फवंग (२) २४७  
 समाजस्थिति १२८-१४४

सातवाहन कोण होते (२) १६९ सामन्त ऊर्फ सरदार २१६-२२१ च्य,  
 स्त्रियांचा नाच २१७ सामन्तदेव काबुलराजाचें नाणें (२) ६४  
 साहसी सिंधचा राजा ४६ मृत्यु (२) ५

- सिंध देश ४५, तील राज्यकांति ( २ ) १-१३ देशाची व्याप्ति २१४  
 अरबांनीं जिंकला ( २ ) १५-४६ पुढचा इतिहास ( २ ) ४५-५१  
 सिंधविष्णु उत्तर पल्लवांचा पहिला राजा ( २ ) २०१-२  
 सुगन्धा छारमीरच्या शंकरवर्म्याची विधवा ( २ ) १०५ सुभ्र व साम्म  
 सिंधचे मुसलमान झालेले राजे ( २ ) ५० सुय्य काश्मीरचा एक प्रसिद्ध  
 प्रधान ( २ ) १०० सुस्थितवर्मा मौखरि १६ सुस्सल काश्मीरचा एक  
 राजा ( २ ) ११९  
 सूर्यमती काश्मीरच्या अनन्तदेवराजाची पतिव्रताराणी ( २ ) ११३ सूर्य-  
 मंदिर मुलतान १४८ वर्णन ( २ ) ३४०-१ ओढ्याचे, जगांत सुंदर  
 ( २ ) २५१ सूर्योपासना हिंदूची पारशाहून निराळी ( २ ) ३४१-२  
 सूर्योपासक राजे ओढ्याचे ( २ ) २५१  
 सेना २०७-२१६ भाडोत्री सैन्याचा अभाव २१३ पगार व खर्च २१४-५  
 हुएनत्संगचे वर्णन २१६ सेनानंदराज पुलकेशिचा मामा सेन्द्रकवंशी  
 ( २ ) १८१ सेनापति हर्षाचा ( वर्णन ) २१३  
 स्कंदपुराण देशांची ग्रामसंख्या ( २ ) १३३  
 स्त्रियांचा पहिला आत्मयज्ञ ( २ ) ३७  
 स्त्रीशिक्षण १४० नृत्य २१७ राजपरिचारिका २२२  
 स्थली, देशाचा पथकाहून लहान विभाग २३३  
 स्पलपति, काबूलच्या राजांचे पर्शियन नाव अर्थ सेनापति ( २ ) ६३  
 नाणे ( २ ) ६४ स्त्रुधन ( २ ) ३३२, नोट ( २ ) १३३  
 हंटरकृत ओरिसचा इतिहास ( २ ) २४०  
 हज्जजाज-अरबांचा इराणांतील अधिकारी ( २ ) १७-१८ १८-२९ हत्तींची  
 अरण्या ६० हरिराज काश्मीरच्या एकराजा ( २ ) १११ हरिवर्मा मौख-  
 रीचामूळ पुरुष १६ हरिवंश - महाराष्ट्राज्यें ११० हर्षाचें राज्यारोहण  
 ११४ दिग्विजयावर निघाला ९ कनोजचा राजा १२ १५ साम्राज्य  
 ३१-३८ पराक्रम ३९४० वैश्य ८५ चा पोशाख १३० हिंसा बंद  
 करणें १६५-१६६ हर्षचरित विश्वसनीय ७३ सैन्याचे प्रथाण २१०-  
 २११-चें सरदार २१२ चे सैन्य २०७-२०८ जनानखाना सैन्यांत  
 नसे २१२ नेपाळात शक चालू करतो ( २ ) ३१८

हर्ष काश्मीरचा विद्वानपणा दुर्दैवी राजा ( २ ) ११५ कारकीर्द व  
विद्वानांस आश्रय ( २ ) ११६ संगीतांत प्रावीण्य ( २ ) ११६  
विजयमल्लाचें बंड ( २ ) ११७ सरदारांचा छल व मृत्यु ( २ ) ११७

हिंदु-हिंदुस्थानचें नांव ७४

हिमालयातीलराष्ट्ये ( २ ) ३१०, ३११, करस्थानें संस्थानें ( २ ) ४२७

ह्युएनत्संग चिनी प्रवाशी ११ वगैरे

हूणराज्य गांधार कर हूणराजाची ठाणेश्वरावर स्वारी इ. स. ६०४ २  
स्कंद गुरानें केलेला मोड. ५३, ६९-७०


हैहय कोसलचे राजे ( २ ) २९०-२९४-अस्सल क्षत्रिय ( २ ) २९२  
क्षत्रिय-७४ राज्याचा अधिकार ८४ एकवर्ग ९१ वंश ९३ गोत्र ९४ उप  
पदे ९५ मूल उत्पत्तिच्या कथा १२४

क्षीरस्वामी अमरकोशटीकाकर ललितादित्य काश्मीर राजाच्या पदरी  
व्याकरणाध्यापक ( २ ) ९४.

क्षेमगुप्त काश्मीरचा एक राजा ( २ ) १००



# शुद्धपत्र.



[ काना, मात्रा, वेलांटी चुकलेल्या दिव्यांनाहीत. ]

अशुद्ध	शुद्ध	पृष्ठ	ओळ
देवगुप्ताचा	शंशाकगुप्ताचा	८	१५
त्याज्य	तें त्याज्य	२३	३
समारुरुक्षगति	समारुरुक्षति	२८	१६
सिन्धुराजे	सिन्धुराजं	३९	८
चन्द्रावर	चन्द्र वर	४६	७
वाटून	वाढून	५६	१७
वाटेल मनोरंजक आहे	वाचकांस मनोरंजक वाटेल	५८	१९
प्रणैत्रो	प्रपौत्रो	६१	२७
विलें	ठेविलें	६९	८
सं. ६६०	सन ६०६	६९	१५
त्यांचाच असे	त्यांचा नसे	७७	८
त्यांना दुदैवानें	दुदैवाने	८१	१७
रांभवो...तांभवो	संभवो-संभवो	९४	४
जनैएहत्मानं	जनैरात्मानं	१४३	३
विप्रोपयाच्य	विप्रोपयाच्य	१५२	२१
हिंदुत्व	हिंदु व	१५४	३
हर्बाचीही	हर्बाची ही	१६५	९
याबया	याबयाचा	१८६	२
अधिकारी	अधिकार त्यांस	१९०	१०
सभात्र	सभासत्र	१९७	१६
दण्डवाशिक	दण्डपाशिक	२०१	२

## दुसरे पुस्तक.

अशुद्ध	शुद्ध	पृष्ठ	ओळ.
शिबिस्तानी	शिबिस्तान ही	२३	२
सौम्य	सौम्य होऊन	२४	१०
देकरन बाधिया	नेरून व बाधिया	२५	२२
सुद्धानुकूल	सुद्धानुकूल	”	१४
कोणत्या देशांत	कोणत्याही देशांत	२९	१८
स्वभूमी	स्वभूमि	”	”
सुवर्णाची	लाकडाची	४४	१५
लाकडाची	सुवर्णाची	४४	१६
रजपुतान्यांतील	पंजाबांतील	५३	२०
संप्रत्यभ्यधिकं	सप्तत्यभ्यधिकं	७३	२६
पञ्चन्दाह	पञ्चान्दाहु	८८	२६
पुच्छे वाससी	पुच्छंवाससि	२७,	२८
मान देणारे ...तत्वाला ...तत्वाला मान देणारे		१५०	२०
जात	प्रजा	१५६	२२
६५३	७५३	१८५	७
७१०	६१९	१९०	२६
विजयादित्य	विनयादित्य	१८२, १८३	२१, २३, २५
७६२	६६२	२५३	२७
हिन्सेंट स्मिथने	हंटरने	२६३	२५
युधि	युधि	२६८	७
बंग हाएनत्सेग	बंग हाएनत्से	२७५	१०
तिनी	चिनी	२७६	२७
भट्टाला	भट्टाचा	२८२	२७
पुढें...कळ	पूर्वी...केलें आहे	२८५	१९
धनकट	धनककट	२९०, २९२	६, ७, १३

अशुद्ध	शुद्ध	पृष्ठ	ओळ.
स्कोरी	शिवरी	२९७	२५
वषै	वर्षात	३०७	९
असून	नसून	३११	५
तिरडून	तिरडून	३१५	२५
लिच्छ	लिच्छवि	३२५	२
हिमालहीन	हिमालयीन	३२७	४
५३९	६३९	३२६	१४

---



लाल बहादुर शास्त्री राष्ट्रीय प्रशासन अकादमी, पुस्तकालय  
Lal Bahadur Shastri National Academy of Administration Library

मसूरी  
MUSSOORIE

अव्राप्ति म०  
Acc. No.....

कृपया इस पुस्तक को निम्न लिखित दिनांक या उससे पहले वापस कर दें ।

Please return this book on or before the date last stamped below.

[illegible]



अवधि सं० .....  
 ACC. No .....  
 वर्ग नं. ....  
 Class No .....  
 लेखक .....  
 Book No .....  
 Author .....  
 शीर्षक .....  
 Title .....  
 निर्गम दिनांक .....  
 Date of Issue .....  
 उधारकर्ता की सं. ....  
 Borrower's No .....  
 हस्ताक्षर .....  
 Signature .....

Mar

954.021

8050

**LIBRARY**

लैद्य

**LAL BAHADUR SHASTRI**

**National Academy of Administration**

भाग 1

**MUSSOORIE**

*Accession No.* \_\_\_\_\_

1. Books are issued for 15 days only but may have to be recalled earlier if urgently required.
2. An over-due charge of 25 Paise per day per volume will be charged.
3. Books may be renewed on request, at the discretion of the Librarian.
4. Periodicals, Rare and Reference books may not be issued and may be consulted only in the Library.
5. Books lost, defaced or injured in any way shall have to be replaced or its double price shall be paid by the borrower.

*Help to keep this book fresh, clean & moving*